

عز الدين

د قرآن کریم پښتو ترجمه او تفسیر

ابو حذیفه

مولوی سلطان عزیز (عزیز اعظم)

ناشر

دارالکنوز العلمیة

تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَإِنَّهُ لَكِتَابٌ عَزِيزٌ﴾ [حم السجدة]

او بیشکه دا ذکر (قرآن) هر و مرو کلک (قوی) کتاب دی

عزیز التفاسیر

د قرآن کریم پښتو ترجمه او تفسیر

د "الأعراف" [۱۴۱] ایت څخه، "الأنفال، التوبة" او د "یونس" تر [۵۶] ایت پورې

پنځم ټوک

مولوي سلطان عزیز (عزیز) أبو حذیفه عفی الله عنه

حسن خیل مومند، د نجم المدارس پخوانی استاذ

ناشر: د امر الکنونر العلمیة

بسم الله الرحمن الرحيم

- د دې کتاب ليکنه د الله ﷻ په توفيق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شپې په دوه بجو پيل او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه يې بيا کتنه، تصحيح او ډيزاين ترسره شوه او د الله ﷻ په فضل چاپ ته چمتو شو.
- له شروع نه تر پايه ورباندې اوولس کاله، څلور مياشتې او اوولس ورځې تېرې شوي، البته په دې حساب کې هره مياشت د ديرشو ورځو په لحاظ نيولې شوې ده.
- کمپوز: مولوي تبيان الحق عزيز حقاني، تصحيح: قاضي اسامه عزيز، د (دکنور اظهار الحق عزيز، نبراس الحق عزيز او حذيفه عزيز) په همکارۍ، ډيزاين: نبراس الحق عزيز، د حذيفه عزيز په همکارۍ.

څلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړيکو پټې:

(۱) برېښنالیک: azizultafasir@gmail.com

(۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

(۱) رشیدیه کتب خانہ، کابل، افغانستان

گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)

(۲) رشیدیه کتب خانہ، صدف پلازه، محله جنگي، د قصه خواني شانه، پېښور، پاکستان

تلفون: (۰۹۱۲۵۶۵۵۳۸)



﴿وَوَاعَدْنَا مُوسَى ثَلَاثِينَ لَيْلَةً وَأَتَمَمْنَاهَا بِعَشْرِ فَنَتَمَّ مِيقَاتُ رَبِّهِ أَرْبَعِينَ لَيْلَةً﴾

﴿وَقَالَ مُوسَى لِأَخِيهِ هَارُونَ أَخْلُفْنِي فِي قَوْمِي وَأَصْلَحْ وَلَا تَتَّبِعْ سَبِيلَ الْمُفْسِدِينَ﴾

[۱۴۲] او مونږ موسی ﷺ ته (د کتاب د ورکړې دپاره) دېرش شپې وعده ورکړه او دېرش شپې مو (بیا) په (نورو) لسو شپو باندې تمامې کړې نو د ده د رب ﷻ ميعاد څلویښت شپې تمام شو (پوره شو). او موسی ﷺ خپل ورور هارون ﷺ ته (د حرکت په وخت کې) وويلې چې زما په قوم کېنې (زما د راتګ پورې) زما خليفه شه او اصلاح کوه او د مفسدانو د لارې پېروي مه کوه (چې تا به هم بې لارې کړي).

ارتباط

په وړاندې ايتونو کېنې الله ﷻ د هغه وړاندیز رد بیان کړ کوم چې بني اسرائيلو موسی ﷺ ته کړی وه، چې مونږ ته یو بوت د عبادت دپاره ودروله.

نو څه لرې نه ده چې موسی ﷺ به په رد کېنې هغوی ته دا هم ويلي وي چې زما څخه ولې اسماني کتاب نه غواړئ چې د بوت درول را څخه غواړئ؛ نو هغوی به کتاب غوښتی وي چې الله ﷻ یې مونږ ته په ذکر شوي آيت شريف کېنې کیفیت بیان کړی دی.

دا د یو پلوه، او د بله پلوه ځینو مفسرینو کرامو لیکلي دي^(۱) چې موسی ﷺ لا په مصر کېنې خپلو قومیانو ته وعده ورکړې وه چې که مونږ ته الله ﷻ نجات را کړ نو زه به اسماني کتاب راوړم؛ نو په دغه آيت کېنې د همدغه کتاب د ورکړې کیفیت ته اشاره شوې ده.

د مطلب خلاصه

يعني: د هغه څخه وروسته چې مونږ بني اسرائيلو ته د فرعونيانو څخه نجات ورکړ او استقلال مو وروبښه د موسی ﷺ سره مو وعده وکړه چې د دېرشو شپو څخه نيولې تر څلویښتو شپو پورې به ستا د امتيانو د هدايت دپاره کتاب درکړم.

نو په عملي صورت کېنې مو دېرش شپې په لسو شپو باندې پوره کړې نو د ميعاد ټولې شپې څلویښت جوړې شوې، يا په بل عبارت: په څلویښتو شپو کېنې مو موسی ﷺ ته کتاب ورکړ؛ په کوم وخت کېنې چې موسی ﷺ د کتاب د راوړلو دپاره روانېده نو خپل ورور (هارون ﷺ) یې په لاندې ډول مخاطب کړ:

۱- زما د راتګ پورې زما په قوم کېنې خليفه شه، منازعات یې حل کړه، بې دينۍ ته یې مه پرېږده او بالاخره د غير شرعي کارونو او غير شرعي خبرو څخه یې منعه کوه، لکه څنگه چې ما دوی د بوتانو د غير شرعي خبرې څخه منعه کړه او قناعت مې ورکړ.

(۱) روح المعاني ج ۹ ص ۴۲

۲- څه لري نه ده چې ځېنې مفسدان خلک څه د فساد حرکت وکړي نو د دغه حرکت مخه ونيسه او ډیر احتیاط وکړه چې زما د راتګه پورې د دوی د نظم ساتنه وکړي.

توضیحات

۱- مونږ د [البقرة: ۵۱] آیت لاندې د الله ﷻ په توفیق د موسیٰ ﷺ د څلوېښتو شپو ورځو موضوع پوره څېړلې ده چې بیا څېړلو ته یې اړتیا نه ګورو خو دلته ورباندې لاندې سوال جواب وراضافه کوو.

سوال جواب

۲- که څوک وايي چې په دې کښې څه حکمت دی چې الله ﷻ په دې سورت کښې ﴿أَزْبِغْ لَيْلَةَ﴾ نازل نه کړ لکه څنګه یې چې هلته ﴿أَزْبِغْ لَيْلَةَ﴾ نازل کړی دی؟
مونږ وايو چې:

الف: هلته د بني اسرائيلو واقعاتو ته په اجمالي توګه اشاره مطلب وه نو په اجمالي توګه یې د ميعاد شپې په ﴿أَزْبِغْ لَيْلَةَ﴾ سره ذکرې کړې، او په دې مقام کښې یې څلوېښتو شپو ته لږ څه تفصیل ورکړ چې وروستنی لس شپې د لومړنیو دېرشو شپو څخه په کیفیت کښې څه بېلتون درلود هغه دا چې د ميعاد شپې خو دېرش ټاکلې شوې وې چې موسیٰ ﷺ به په دغو شپو کښې دوامداره روژه نیسي، اما کله چې دېرش شپې پوره شوې نو موسیٰ ﷺ مسواک وواځه نو الله ﷻ ورته امر وکړ چې لس شپې نورې هم روژه ونيسه ترڅو ستا په خوله کښې هغه وږم بیا را پیدا شي کوم چې د روژه دار په خوله کښې موجود وي چې الله ﷻ ته ډېر محترم دی^(۱).

ب: ځینو مفسرینو کرامو ورته نور جوابونه کړي دي^(۲) مګر مونږ ته هغه جواب ښه ښکاري کوم چې ﴿وَأَتَمَمْنَهَا﴾ د کلمې څخه اشارتاً معلومېږي، هغه دا چې دېرش شپې به د مقدمې په توګه ټاکل شوې وي او لس شپې به په اصلي مطلب (په مناجات او د کتاب په ورکړه) باندې لګیدلې وي چې ټولې څلوېښت شپې جوړې شوې.

مونږ ځکه دا جواب خوښ کړ چې ځینو مفسرینو کرامو د عبدالله بن عباس رضی الله عنهما په روایت لیکلي دي چې موسیٰ ﷺ په یو لک او څلوېښت زره کلماتو باندې مناجات وکړ: «فِي ثَلَاثَةِ أَيَّامٍ»^(۳) په دریو ورځو کښې. والله أعلم بحقيقة الحال، وإليه المرجع والمآل.

دا هم یاده ولری!

۳- کله چې د تبوک غزا ته نبي کریم ﷺ روانېده نو د خپل عادت په مطابق یې دا ځل په مدینه منوره کښې د عامه کارونو دپاره علي بن ابی طالب خلیفه وټاکه او د امامت دپاره یې ابن ام مکتوم ﷺ (په

(۱) تفسیر البغوي ج ۲ ص ۱۹۵

(۲) التفسیر الكبير ج ۱۴ ص ۲۲۶

(۳) روح المعاني ج ۹ ص ۵۵

سترگو وروند صحابی) مقرر کر، خو څرنگه چې د تبوک غزا په ډېرو مشکلو شرائطو کښې رامنځ ته شوه چې هم سفر ډېر لرې وه او هم زیاته گرمي وه نو منافقانو پروږیاگند پیل کړ چې نبی کریم ﷺ د خلافت په بهانه خپل زوم (علي ﷺ) د مشکل څخه بچ کړ کله چې همدغه جلیل القدر صحابی ﷺ د ذکر شوي پروږیاگند څخه خبر شو نو خپله توره یې په غاړه کښې واچوله او د غازیانو په تعقیب پسې روان شو تردې چې د الجرف مقام ته ورورسېد نو هلته یې د نبی کریم ﷺ په حضور کښې عرض وکړ چې یا رسول الله! منافقان داسې-داسې خبرې کوي نو زما په ځای بل څوک خلیفه وټاکه او ماته اجازه راکړه چې غزا ته لاړ شم. نبی کریم ﷺ جواب ورکړ چې بېرته مدینې ښار منورې ته زموږ د بېرته راستنېدلو پورې د خلیفه په حیث ستون شه، او د ده د تسکین دپاره یې وفرمایل چې: «أَمَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى»^(۱) یعنې: ایا ته نه خوښېږې چې زما د پلوه ته داسې (خلیفه) شې لکه چې هارون عليه السلام د موسی عليه السلام څخه (خلیفه) شوی وه، البته کله چې هغه د مناجات دپاره د طور د غره په لور روان وه؟

پوره واضحه ده چې د علي ﷺ ذکر شوی خلافت صرف د نبی کریم ﷺ د بېرته راستنېدلو پورې وه مگر اهل التشیع او روافض په همدغه حدیث شریف باندې خپل ځانونه کفر ته وباسي^(۲) هغه دا چې دوی صحابه وو کرامو ﷺ ته د کفر نسبت کوي چې د نبی کریم ﷺ د وفات څخه وروسته یې علي ﷺ ته خلافت ورته کړ او ابو بکر الصديق یې خلیفه وټاکه، او ځینې لا دومره افراط کوي چې پخپله علي ﷺ ته هم د کافر نسبت کوي او وایې چې خپل حق یې ونه غوښت او چپ پاتې شو. مونږ په الله ﷻ باندې پنا غواړو چې د دغسې چټیاتو څخه مو په امان کښې وساتي.

﴿وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي أَنظُرَ إِلَيْكَ قَالَ لَن تَرَنِي وَلَٰكِنِ أَنظُرَ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَنِي فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا فَلَمَّا أَفَاقَ قَالَ سُبْحَنَكَ تُبْتُ إِلَيْكَ وَأَنَا أَوَّلُ الْمُؤْمِنِينَ ﴿٢٤﴾﴾ قَالَ يَمْوَسَّىٰ إِنِّي أَصْطَفَيْتُكَ عَلَى النَّاسِ بِرِسَالَتِي وَبِكَلِمِي فَخُذْ مَا آتَيْتُكَ وَكُن مِّنَ الشَّاكِرِينَ ﴿٢٥﴾﴾

[۱۴۳] او کله چې موسی عليه السلام زموږ ټاکلی مېقات (ځای) ته ورغی او خپل رب ﷻ ورسره خبرې (مناجات) وکړې (نو) وې وېلې: ای زما ربه! ماته (خپل اقدس خان) راولید کړه چې تا ته (په غږولو) سترگو وگورم.

(۱) صحیح البخاري ج ۱ ص ۵۲۶

(۲) تفسیر القرطبي ج ۷ ص ۲۷۷

الله ﷻ (ورته) وویلې: هېڅکله به ته ما په دنیا کېنې په فاني سترگو باندې، ونه شي لېدلی، مگر (د خپل قناعت دپاره) غره ته وگوره که په خپل ځای باندې قرار پاتې شو (او توتې توتې نه شو) نو ډېر ژر دی چې ما به وگورې، نو کله چې د ده د رب ﷻ (څه انوار) غره ته ورڅرگند شوه نو غریبې هوار کړې او موسی ﷺ (په ځمکه باندې) بې هوشه (بې خوده) پرېوت. نو کله چې راپه خود شو (نو) ویې ویلې: (ای ربه!) تا ته پاکي ده زه تاته رجوع کوم او زه د ټولو مؤمنانو لومړنی (عقیده کوونکی) یم (چې په دنیا کېنې ستا دیدار نه واقع کېږي). [۱۴۴] الله ﷻ وویلې چې: ای موسی! یقیناً ته ما د خپلې زمانې په خلکو باندې د خپلو پیغامو (په رسونه) او د خپل کلام (په محاوره کولو) باندې غوره کړی یې (په همدې بهتری باندې قانع شه) نو هغه څه واخله چې تا ته مې درکړي دي او د شکر گزارانو څخه جوړ شه.

د مطلب خلاصه

یعنې: کله چې موسی ﷺ زمونږ ټاکلي ځای ته په ټاکلي وخت ورغی او د خپل رب ﷻ سره یې بلاکيفه خبرې وکړې نو د ډېر شوق او ذوق د کبله یې په زړه کېنې د الله ﷻ د دیدار (لیدلو) ولوله پیدا شوه. او همدې ولولې د دومره تاثیر لاندې راووست چې بې اجازه غوښتلو څخه یې خپل رب ﷻ ته سوال وکړ چې: ای زما ربه! ماته خپل اقدس ځان راولید کړه چې په رڼو سترگو درته وگورم، او خپل ارمان پوره کړم.

الله ﷻ جواب ورکړ چې په دنیا کېنې په دغو فاني سترگو باندې ته هېڅکله ما نه شي لیدلی او دومره توان او طاقت نه لرې چې ماته وگورې، نو د دې دپاره چې ستا ښه قناعت حاصل شي او په دنیا کېنې دې د دیدار تمه قطعې شي نو زه به دغه لوی غره ته (چې ستا څخه ډېر قوي کلک دی) د خپلو انوارو څخه پرق ورڅرگند کړم، نو که دغه لوی غره په خپل ځای باندې درېدلی پاتې شو او دورې دورې ونه گرځېد نو تا ته به هم خپل دیدار درکړم او سوال ته به دې د عملي قبول ښه ورکړم.

نو کله چې د موسی ﷺ رب ﷻ د خپلو انوارو څخه پرق (څرک) په غره باندې وغورزاوه نو سمدستي غر توتې توتې او هوار وگرځېد، تا به وویل چې دلته یې هېڅ موجودیت نه درلود، او په عین حال کېنې موسی ﷺ د دومره تاثیر لاندې راغی چې په ځمکه باندې بې هوشه پرېوت، نو کله چې د بې هوشۍ څخه را په خود شو نو لاندې کلمات یې وویلې:

۱- ای ربه! تا ته پاکي ده چې د مخلوقاتو سره مشابهت ولرې او هم د دې څخه پاک یې چې د چا په خیال او گومان کېنې راشي.

۲- ای ربه! زه په دې باندې پښېمان یم چې بې اجازه مې ستا د دیدار غوښتنه وکړه او په همدې باندې توبه تائب یم.

۳- برسېره پر دې، زه اول یقین کوونکی یم چې په دنیا کېنې ستا دیدار نه کېدونکی کار دی، که نور مؤمنان په همدې خبره باندې د وحې په سلسله یقین کوي نو زه هغه اولنی بنده یم چې په

مشاهدې سره همدغه یقین ته ورسېدم. په دې باندې علاوه، زه په همدې زمانه کېنې اولنې سړې يم چې ستا په وحدانیت باندې عقیده لرم او پوهېږم چې پیغمبر ته بدون د اجازې سوال کول چندان مناسب کار نه دی.

نو الله ﷻ د تسکین او خوشالۍ دپاره موسیٰ ﷺ په لاندې فرمانونو باندې سر لوړی کړ:

الف: ای موسیٰ! ستا ذکر شوی سوال ځکه قبول نه کړی شو چې په تا کېنې د دیدار توان نشته، تاته مو په دنیا کېنې داسې بدن درکړی دی چې د دنیا سره مناسب او فاني کیدونکی دی، په فاني کیدونکو سترگو باندې د الله ﷻ دیدار امکان نه لري کله مو چې په جنت کېنې دائمی سترگې درکړې نو هلته به خپل دیدار هم درکړم.

ب: ای پیغمبره! پام کوه چې د دیدار په نه ورکولو باندې غمژن نه شي ته خو ماته ډېر غوره بنده یې او د خپل وخت په ټولو خلکو باندې مو تاته بهتري درکړې ده، هم د الله ﷻ پېغامونه خلکو ته رسوي او هم مو په خبرو کولو باندې سرلوړی کړی یې او د کلیم الله لقب مو دروبانده، دا هم ټول لوی ټلوی امتیازات او لوړې درجې دي.

ج: برسیره پر دې، تاته مو تورات درکړې چې د دنیا او آخرت دواړو مشکلات ورباندې حل کېږي په همدغه کتاب باندې منگولې خېنې کړه.

د: په هدغو امتیازاتو باندې شکریه وکړه او په شکر گذارانو کېنې خپل ځان شمېر کړه ترڅو په نتیجه کېنې د نبوت په درجاتو باندې علاوه نور مراتب هم ترلاسه کړي.

توضیحات

۱- الله ﷻ د موسیٰ ﷺ سره د ټولو څخه وړاندې په هغه وخت کېنې خبرې کړې دي کله چې د مدین د ښار څخه د مصر په طرف باندې روان وه نو په دغه وخت کېنې یې نبوت ورتبریک کړ او په پیغمبرۍ سره یې سرلوړی کړ.

په دغو ایتونو کېنې هغه خبرې مطلب دي کومې چې الله ﷻ ورسره د مناجات په وخت کېنې د فرعون څخه د نجات څخه وروسته وکړې او په بلاکیفه توګه بلاجهته تر سره شوې.

په دنیا کېنې د الله ﷻ دیدار محال دی

۲- مونږ د [الأنعام: ۱۰۳] آیت لاندې لیکلي دي چې معتزله او اهل التشیع په جنت کېنې د الله ﷻ د دیدار څخه منکر دي او اهل السنة و الجماعة ورباندې قائل دي، هلته مو څه دلائل هم لیکلي دي او د بحث مراجع مو هم بنودلي دي نو دلته د آیت شریف د ارتباط د کبله فقط د لاندې نکاتو په ذکر باندې اکتفاء کوو:

الف: که څوک ښه اوږد بیان غواړي نو د موسیٰ ﷺ د مناجات په اړه دې ځینو اوږدو کتابونو^(۱)

(۱) تفسیر البغوي ج ۲ ص ۱۹۶: تفسیر الطبري ج ۶ ص ۵۰: الدر المنثور ج ۲ ص ۵۴۸

ته مراجعه وکړي، او هم دې د الله ﷻ د دیدار په هکله ځینې اوږده کتابونه^(۱) مطالعه کړي.

ب: لکه څنگه چې د الله ﷻ علم د مخلوق د علومو په شان نه دی او هم د الله ﷻ وجود د مخلوق د وجودونو په شان نه دی همدارنګه د الله ﷻ کلام د مخلوقاتو د کلامونو په شان نه دی، د مخلوق کلام جهت او کیفیت لري او د الله ﷻ کلام بلاجهته او بلاکیف دی^(۲).

زمونږ د ایمان دپاره دا ضرور نه ده او نه احتیاج لرو چې وړاندې ورته شو او داسې بحث په کښې وکړو لکه څنگه یې چې د مخلوق په کلام کښې کوو.

ج: څوک چې د الله ﷻ په دیدار باندې په جنت کښې قائل نه دي هغوی په ذکر شوي آیت شریف باندې استدلال کوي او وایې چې د "لن" توری په عربي لغت کښې د تابید (همیشوالي) دپاره دی نو د ﴿لَنْ تَرِنِّي﴾ د معنی حاصل داسې راوځي چې "ای موسی! په ابدې توګه ته ما نه شې لېدلی" نو څرنگه چې په ابدیت کښې جنت هم داخل دی نو معلومه شوه چې په جنت کښې هم د الله ﷻ دیدار نشته.

مونږ (اهل السنة و الجماعة) وایو چې:

اول: چې د "لن" توری د تابید دپاره دی مګر آخرت ته نه شي شاملېدلی. نو معنی یې داسې کېږي چې: ای موسی! ته ما په دنیا کښې هېڅکله نه شې لېدلی.

د همدې نظیر دا دی چې الله ﷻ د یهودانو د حال څخه حکایت کوي چې: ﴿وَلَنْ يَتَمَنَّوْهُ أَبَدًا﴾ [البقرة: ۹۵] یعنی: او هېڅکله به په ابدې توګه یهودان د مرګ آرزو ونه کړي. حال دا چې د ټولو کافرانو دوزخیانو څخه (د یهودانو په شمول) حکایت کوي چې: ﴿وَنَادَوْا بِمَعْلِكُ لِيَقْضِيَ عَلَيْنَا رَبُّكَ﴾ [الزخرف: ۷۷] یعنی: او دوزخیان به غږ وکړي چې ای مالک (د دوزخ خازنه) ستا رب ﷻ دې په مونږ باندې (د مرګ) فیصله وکړي. یعنی کاشکې مونږ مړه کړي!

دوهم: که بالفرض د الله ﷻ دیدار په دنیا کښې ذاتي ممکن نه وی نو موسی ﷺ به نه وی غوښتی. موسی ﷺ پوهېده چې ذاتي امکان شته خو په دې نه پوهېده چې واقع کېدونکی دی او که نه (وقوعي امکان لري او که نه)، نو الله ﷻ جواب ورکړ چې وقوعي امکان نه لري.

یا په بل عبارت: د موسی ﷺ د دیدار غوښتنه د همدې خبرې دلیل دی چې د الله ﷻ دیدار په جنت کښې لا څه چې په دنیا کښې هم ذاتي ممکن دی اما یوازې په دنیا کښې د دې کبله وقوعي امکان نه لري چې په دنیا کښې مؤمنان کمزوري دي د دیدار توان نه لري او په جنت کښې الله ﷻ دنیاوي کمزوري په قوت باندې بدلوي او د کمزوري مانع د منځه وړي.

یوه پوښتنه او د هغې جواب

۳- که څوک وایې چې: الله ﷻ قادر دی چې په دنیا کښې هم چا ته د خپل دیدار د کولو توان ورکړي، نو پوښتنه دا ده چې دغه عنایت په موسی ﷺ باندې د څه حکمت په بنا ونه کړی شو؟

(۱) روح المعانی ج ۹ ص ۴۷: التفسیر الکبیر ج ۱۴ ص ۲۲۹: تفسیر الساری ج ۹ ص ۱۲۸

(۲) المحرر الوجیز ج ۷ ص ۱۵۴

مونږ وايو چې: که بالفرض په موسى عليه السلام باندې الله تعالى ذکر شوی عنایت کړی وی نو د ده بدن به دومره قوي شوی وی چې د مرگ څخه به داسې بچ شوی وی لکه څنگه چې جنتیان د مرگ څخه بچ دي. حال دا چې الله تعالى په دنیا کېنې ټولو ساکینانو ته اعلان کړی دی چې: ﴿كُلُّ نَفْسٍ ذَائِقَةُ الْمَوْتِ﴾ [آل عمران ۱۸۵] هر ساکین (مخلوق) د مرگ ځکونکی دی.

سوال جواب

۴- که معتزله او نور وایي چې موسى عليه السلام ته دا نه وه معلومه چې د الله تعالى دیدار به محال وي، ده پرې د ذاتي ممکن گومان کړی دی نو ځکه یې غوښتنه کړې ده، د همدې کبله یې د الله تعالى په حضور کېنې خپل ندامت ښکاره کړ چې: ﴿تُبْتُ إِلَيْكَ﴾ یعنې: زما دې تاته توبه وي چې بیا به د محال شي سوال ونه کړم. یا په بل عبارت: د موسى عليه السلام توبه تائب گرځېدل د محالیت دلیل دی.

مونږ وايو چې: موسى عليه السلام د لاندې وجوهو د کبله توبه تائب شو:
الف: چې موسى عليه السلام د اجازې څخه په غیر سوال کړی وه او د پیغمبر سره مناسبه ده چې د الله تعالى څخه اجازه واخلي او بیا د سوال لاسونه پورته کړي.^(۱)

ب: موسى عليه السلام توبه ووهستله چې بیا به په دنیا کېنې د دیدار سوال نه کوم.^(۲)

ج: مونږ ته په جواب کېنې دا بهتره ښکاري چې دا د جنایت توبه نه وه بلکې د خپلې بندگۍ د څرگندولو توبه وه.

په دې باندې علاوه د ذکر شوي سوال څخه دا بوی پورته کېږي چې - العیاذ بالله - د معتزله وو او د دوی د متحدینو علم د موسى عليه السلام په علم باندې د پاسه دی چې هغه ته د دیدار ذاتي محالیت معلوم نه وه او دوی ته معلوم دی.

او دا هم په جواب کېنې وايو چې که دغسې وي نو الله تعالى به موسى عليه السلام ته دغره په عدم استقرار باندې جواب نه وی ورکړی بلکې توصیه به یې ورته کړې وی چې دغسې غوښتنې مه کوه؛ لکه څنگه یې چې نوح عليه السلام ته توصیه وکړه (کله چې هغه ترې غوښتنه وکړه چې ای ربه! زما دغه زوی ته هم نجات ورکړه) چې: ﴿فَلَا تَسْأَلْنِي مَا لَيْسَ لَكَ بِهِ عِلْمٌ إِنِّي أَعْطُكَ أَنْ تَكُونَ مِنَ الْجَاهِلِينَ﴾ [هود: ۴۶] یعنې: ای نوحه! ستاسو زوی. ناصالح او د نجات وړ نه دی، نو د هغه شي سوال زما څخه مه کوه کوم چې تالره پرې علم نه وي، زه درته نصیحت کوم چې ته به د ناپوهانو د ډلې څخه جوړ شې.

د جلاء معنی

۵- د ﴿يَجْلَى﴾ کلمه د جلاء څخه اخستله شوې ده، جلاء کشف او لوڅوالي ته وايي^(۳)، د همدې

(۱) روح المعاني ج ۹ ص ۴۶

(۲) زاد المسیر ج ۳ ص ۱۷۴

(۳) مفردات الراغب ص ۹۴

کبله قرآن کریم د جلی وحي په نوم یادېږي چې وحي توب يې بالکل واضحه او برېنده دي. نو په همدې بنا د ﴿ فَلَمَّا تَجَلَّىٰ رَبُّهُ لِلْجَبَلِ ﴾ جمله په صراحت سره دلالت کوي چې الله ﷻ د خپل اقدس ذات د بلا کيفه دیدار څه مقدماتي انوار غره ته ورغنايت کړه مگر غر د مقدماتي انوارو په سبب درې ورې شو او د تحمل توان يې ونه شو درلودلی^(۱). د عبد الله بن عباس رضی الله عنهما څخه د ذکرې شوې جملې په تفسیر کښې روایت دی چې: «ظَهَرَ نُورُ رَبِّهِ لِلْجَبَلِ»^(۲) یعنې: کله چې غره ته د موسی ﷺ د رب ﷻ نور څرگند شو، البته هغه نور چې نبی کریم ﷺ ورته په یوه اوږده حدیث کښې اشاره کړې ده چې: «جَبَابَةُ النُّورِ»^(۳) یعنې: د الله ﷻ د دیدار حاجب نور دی نو ځکه يې په دنیا کښې د مخلوق سره د لیدلو توان نشته.

سوال جواب

۶- که څوک وایي چې: الله ﷻ خو د غرونو څخه انسان قوي ښودلی دی چې فرمایي: ﴿ لَوْ أَنزَلْنَا هَذَا الْقُرْآنَ عَلَىٰ جَبَلٍ لَّرَأَيْنَاهُ خَشْيَعًا مُّتَصَدِّعًا مِّنْ خَشْيَةِ اللَّهِ ﴾ [الحشر: ۲۱] یعنې: که مونږ دا قرآن په غره باندې نازل کړی وی نو ضرور به تا د الله ﷻ د ډاره غر عاجزي کوونکی توتې توتې کېدونکی لیدلی وي؛ نو پوښتنه دا ده چې د غره ناتواني باید د موسی ﷺ د ناتوانۍ دلیل نه وی نیولی شوی؟ مونږ وایو چې: د معنویاتو او روحیاتو په اعتبار سره انسان په غرونو باندې لوړ دی د همدې کبله د ټولې دنیا (د غرونو په شمول) خلیفه ګرځولی شوی دی او ټول شیان د ده د تصرف لاندې دي. اما د مادیاتو په اعتبار سره انسان د غرونو څخه کمزوری دی، غرونه به د قیامت د ورځې پورې باقي وي خو انسان ژر ژر فنا کېدونکی دی، الله ﷻ فرمایي: ﴿ لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ ﴾ [غافر: ۵۷] یقیناً د اسمانونو او ځمکو پیدایښت د خلکو (انسانانو) د پیدایښت څخه لوی دی.

او پوره واضحه ده چې لیدل او کتل په مادي آلاتو (د ښوونې اړه لري، د همدې کبله چې موسی ﷺ خپله مادي کمزوري په خپلو سترګو ولیده نو قناعت يې هم وکړ، که نه موسی ﷺ به د خپل قوت دعوه کړې وی چې زه د غره څخه قوي یم.

صَعِقًا څه معنی؟

۷- ځینو علماوو کرامو د ﴿ صَعِقًا ﴾ کلمه په دې مقام کښې په "مرگ" سره تفسیره کړې ده^(۴) چې د معنی حاصل يې داسې کیږي چې غره د انفلاق سره موسی ﷺ مړ شو. مگر دا معنی د ﴿ أَفَاقٍ ﴾

(۱) روح المعاني ج ۹ ص ۴۵

(۲) تفسیر البغوي ج ۲ ص ۱۹۷

(۳) صحیح مسلم ج ۱ ص ۹۹

(۴) زاد السیر ج ۳ ص ۱۷۴

د کلمې سره سمون نه خوري، ځکه چې دغه کلمه د "إِفاقة" څخه استقافه شوې ده او "إِفاقة" دې ته وايي چې چا ته هغه پوهه بهرته ورتاوه شي کومه چې ترې د بې هوشۍ یا لهونتوب سره جدا شوې وي^(۱).

نو د معنی حاصل يې داسې کېږي چې: موسی عليه السلام بې هوشه شو او بیا د بې هوشۍ څخه بهرته را په هوش شو. نه دا چې مړ شو او بیا بهرته را په خود شو.

مفسرین کرام وايي چې د قیامت په ورځ به هم ټول خلک بې هوشه شي البته په هغه وخت کې چې الله تعالى د فیصلو دپاره په بلاکیف توګه (څنګه چې ورسره مناسب وي) د محشر میدان ته راشي^(۲).

همدې مضمون ته نبي کریم صلى الله عليه وسلم په یوه اوږده حدیث کې اشاره کړې ده چې د ټولو خلکو د جملې څخه به زه لومړنی سړی يم چې را په هوش به شم، خو سمدستي به موسی عليه السلام د عرش العظیم په شاوخوا کې وګورم: «فلا أدري اكان فيمن ضيق فافاق قبلي او كان ممن استثنى الله عز وجل»^(۳) يعني: نو زه نه پوهېږم چې موسی عليه السلام به د هغو کسانو په ډله کې شامل وي چې بې هوشه شوي وي او زما څخه وړاندې را په هوش شوي وي او یا به د هغو کسانو څخه وي چې الله تعالى د بې خودۍ (بې هوشۍ) څخه استثناء کړي دي.

﴿وَكَتَبْنَا لَهُ فِي الْأَلْوَا حِ مِنْ كُلِّ شَيْءٍ مَوْعِظَةً وَتَفْصِيلاً لِّكُلِّ شَيْءٍ فَخُذْهَا بِقُوَّةٍ وَأْمُرْ قَوْمَكَ يَأْخُذُوا بِأَحْسَنِهَا سَأُوْرِيكُمْ دَارَ الْفَاسِقِينَ﴾ (١١٤) سَأَصْرِفُ عَنْ آيَتِيَ الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ وَإِنْ يَرَوْا كُلَّ آيَةٍ لَا يُؤْمِنُوا بِهَا وَإِنْ يَرَوْا سَبِيلَ الرُّشْدِ لَا يَتَّخِذُوهُ سَبِيلاً وَإِنْ يَرَوْا سَبِيلَ الْغَيِّ يَتَّخِذُوهُ سَبِيلاً ذَلِكَ بِأَنَّهُمْ كَذَّبُوا بِآيَاتِنَا وَكَانُوا عَنْهَا غَافِلِينَ﴾ (١١٥) وَالَّذِينَ كَذَّبُوا بِآيَاتِنَا وَلِقَاءِ الْآخِرَةِ حَبِطَتْ أُعْمَلُهُمْ هَلْ تُجْزَوْنَ إِلَّا مَا كَانُوا يَعْمَلُونَ﴾ (١١٦)

[۱۴۵] او مونږ موسی عليه السلام ته هر ضروري شی (يعني) موعظه (ترغيب او ترهيب) او د هر شي (شرعي حکم) دپاره تفصيل (بيان) په تختو کې ليکلی وه.

(او دا مو هم ورته پکې ليکلي وه چې): نو دا (تختې) په قوت سره (کلکې)، نيسه او خپل قوم ته دې (هم) امر وکړه چې دا بناسته (نيکې تختې) واخلي (او په کلکه پرې عمل وکړي) ژر به تاسو ته د فاسقانو کور (مصر او فلسطين) در وښاييم (درکړم او بيا به تاسو د څارنې لاندې ونيسم).

(۱) مفردات الراغب ص ۴۰۲

(۲) تفسير ابن کثير ج ۲ ص ۲۴۶

(۳) صحيح البخاري ج ۱ ص ۴۸۴

[۱۴۶] ژر دی چې زه به د خپلو ایتونو (د غوره کولو) څخه هغه کسان تاو کړم (په زړونو باندې به یې مهر ولگوم) کوم چې په ځمکه کېنې ناحقه تکبر کوي (او بلا دلیل په کفر باندې کلک دي نو حالت به یې داسې شي چې) که چرته دوی هره یوه معجزه وگوري نو ایمان به پرې نه راوړي او که چرته د هدایت لاره وگوري نو هغه به د لاري په حیث نه نیسي (په هغې به نه درومي) او که چرته د ضلالت لاره وگوري نو هغه به د لاري په حیث نیسي (په هغې به درومي او ورته به ښه ښکاره پرې). دا (مهر به ورباندې) ځکه (ولگوم) چې یقیناً دوی زمونږ ایتونو ته (په دوامداره توګه) د درغو نسبت کوي او دوی ترې (په دوامداره توګه) غافل (ناخبره) دي.

[۱۴۷] او هغه کسان چې زمونږ ایتونو او د وروستنۍ ورځې ملاقات ته د دروغو نسبت کوي غملونه یې ضائع شوه. آیا دوی ته جزا ورکوله کېږي (نه ورکوله کېږي) مګر د هغو عملونو (جزا) چې وه دوی چې کول به یې.

د مطلب خلاصه

په دغو ایتونو کېنې د وړاندېنیو ایتونو مضمون تعقیب شوی دی او د مناجات څه برخه نوره هم واضحه شوې ده چې تفصیل یې دا دی:

ای پیغمبره! په خپل امت باندې دې د موسی عليه السلام د مناجات څه نوره برخه هم ولوله چې عبرت ترې واخلي هغه دا چې:

۱- مونږ موسی عليه السلام ته د مناجات په وخت کېنې د هدایتونو څو لوصې (تختې) ورکړې چې په دغو تختو کېنې مو ورته د هر خطرناک شي څخه موعظې او د هر ګټور شي دپاره نصیحتونه لیکلي وه. او په دې باندې علاوه، په دغو تختو کېنې مو ورته د ټولو منازعاتو (شخړو) فیصلې او د ټولو ضروري مسائلو احکام بیان کړي وه. او د ټولو عقائدو او احکامو اصول مو ورته پکېنې واضحه کړي وه.

۲- مونږ موسی عليه السلام ته امر وکړ چې دغه د هدایتونو تختې ښې په قوت سره واخله او منګولې ورباندې څښې کړه او عقیده او عملا یې په عملي میدان کېنې پیاده کړه.

دا د یو پلوه، او د بله پلوه خپل امت او خپل قوم ته هم امر وکړه چې د دغو احسنو تختو په هدایتونو باندې منګولې څښې کړي او په جدیت سره پرې عقیده او عمل وکړي. که بالفرض دوی یې په عملي میدان کېنې پیاده نه کړي او خپل ځانونه پرې فاسقان جوړ کړي نو د فاسقانو د انجام سره به دوی هم مخامخ شي.

په نژدې وخت کېنې به په تاسو باندې د فاسقانو وطن وگورم، شام به هم ستاسو د تسلط لاندې راولم چې د عمالقه وو په نوم فاسقانو څخه به یې تاسو ته خالي کړم، او هم به په مصر باندې هم ستاسو تسلط جاري شي چې د قبطیانو فاسقانو تسلط ته به پرې ستاسو دپاره خاتمه ورکړم نو وبه گورم چې تاسو پکېنې فاسقان جوړه پرې او که صالحان.

۳- موسی عليه السلام ته مو وحي وکړه چې د ذکر و شوو تختو د هدایتونو په نسبت باندې به ستا په امت

کښې یو ټولګی خلک تکبر وکړي او په ناحقه (بې دلیل) به یې د پښو لاندې کړي او همدغه لوی جنایت ته به ادامه ورکړي چې په نتیجه کښې به زه د دوی په زړونو باندې مهر ولګوم او د خپلو ایتونو د استفادې څخه به یې واپروم.

نو دغه کسان به لاندې حالات ولري:

الف: د دوی بغاوت به دومره قوي شي چې هره یوه معجزه وګوري دوی به ورباندې ایمان نه راوړي او د یوې معجزې د تاثیر لاندې به هم نه راځي.

ب: دوی چې چرته د هدایت او د خیر لاره وګوري په هغې به نه ځي، د هغې څخه به یې کرکه کوي که څه هم حقانیت یې ورته واضحه وي.

ج: بالمقابل که چرته د ګمراهۍ او شر لاره وګوري په هغې باندې به درومي او هغه به ورته ښه ښکارهږي.

مونږ ورته ویلي وه چې: د متکبرانو په زړونو باندې مونږ ځکه مهر لګوو چې دوی زمونږ ایتونو ته په دوامداره توګه د دروغو نسبت کوي او په دوامداره توګه ترې غفلت کوي، نو په نتیجه کښې د تکذیب او غفلت سره عادت شي، دغه دواړه ورته ښه ښکارهږي او په هېڅ دلیل او برهان سره ترې مخ اړونکي نه وي چې همدغه د مهر د لګولو معنی ده.

۴- ای پیغمبره! خپل امت ته زمونږ د پلوه اعلان وکړه چې زمونږ ایتونو ته چې هرڅوک د دروغو نسبت کوي او هم د قیامت په ورځ باندې عقیده نه لري د هغوی ټول اعمال زمونږ په نزد باندې ضائع دي، نه یې چاته د خیر رسونه په درد خوري او نه ورته خیرات ورکول څه ګټه رسولی شي، ځکه چې دوی همدا کرلي دي او همدا به رېبې، د اعمالو د قبول دپاره سمه عقیده ضرور ده او سمه عقیده د دوی سره نشته.

توضیحات

۱- په دې کښې علماء کرام اختلاف لري چې موسی عليه السلام ته ذکرې شوې لیکلې شوې تختې د تورات څخه وړاندې ورکړې شوې وې او بیا وروسته ورباندې تورات نازل کړی شو، او که همدغه تختې د تورات درلودونکې وې؛ مګر راجحه خبره دا ده چې ذکرې شوې تختې د تورات په اصولو باندې مشتملې وې او اجمالاً پکښې ټول تورات پروت وه^(۱) چې بیا وروسته د ضروریاتو او وقائعو په اعتبار سره تفصیلوار نازل شو.

مونږ وایو چې که همدغه راجحه خبره واقعیت ولري نو ذکر و شوو تختو به تورات ته داسې نسبت درلود لکه څنګه چې د "الفاتحه" سورت ټول قرآن کریم ته نسبت لري، چې اجمالاً په قرآن کریم باندې مشتمل دی خو تکمیل یې په دروشتو کلونو کښې شوی دی.

(۱) تفسیر ابن کثیر ج ۲ ص ۲۴۶، تفسیر المنار ج ۹ ص ۱۹۰

د موسی ﷺ د الواحو شمېره او جوړښت

۲- علماوو کرامو د تختو په جنسیت کښې اوه قوله کړې دي چې د لرګي یا د نورو شيانو څخه جوړې وي، او همدارنګه یې په عدد کښې هم څلور قوله کړې دي چې دوه یا زیاتې وي^(۱). مګر مونږ ته په دې باره سکوت بهتر ښکاري چې په اسرائیلیاتو کښې واقع نه شو، فقط همدومره عقیده کفایت کوي چې ذکرې شوې تختې غیبې تختې وې او موسی ﷺ ته په یقیني توګه ورکړې شوې وې او مونږ پرې عقیده لرو او د کیفیاتو علم یې الله ﷻ ته سپارو. په دې باندې علاوه، ذکرې شوې تختې هغه وخت موسی ﷺ ته ورکړې شوې کله چې د همدې غرض دپاره د طور غره ته بللې شوی وه او څلوېښت ورځې یې روژه نېولې وه، نو د روژې د تکمیل څخه وروسته جبرائیل ﷺ د خپله خانه سره په آس باندې سور کړ او د طور د غره څخه یې اسمان ته وخېژاوه، هلته ورته ذکرې شوې تختې (لېکلې شوې) ورکړې شوې او لاندې یې ځمکې ته رابښکته کړې^(۲)، والله ﷻ أعلم بحقیقة الحال.

د عربیت یو تحلیل

۳- مونږ په ترجمه کښې د ﴿ مِنْ كُلِّ شَيْءٍ ﴾ کلمې د ﴿ وَكَتَبْنَا ﴾ دپاره مفعول وګڼلې او د ﴿ مَوْعِظَةً وَتَفْصِيلًا ﴾ دواړه کلمې مو د مفعول څخه بدل واقع کړې او د ﴿ لِكُلِّ شَيْءٍ ﴾ کلمات مو د ضروري احکامو څخه عبارت کړه، نو د معنی حاصل یې داسې راوځي چې: مونږ موسی ﷺ ته په تختو کښې ټول ضروري شیان لیکلي وه لکه د دعوت په باره کښې موعظه (ترغیب او ترهیب) او د حوادثو په باره کښې هر تفصیلي حکم، ځکه هغوی ته د اجتهاد اجازه نه وه ورکړه شوې. په احکامو کښې اجتهاد د محمدي ﷺ امت خاصه ده^(۳)، د زیاتې شرحې دپاره دې اوږدو تفاسیرو ته مراجعه وکړې شي^(۴).

احسن د کومو احکامو نوم وه؟

۴- علماوو کرامو د ﴿ وَأَمْرٌ قَوْمَكَ يَأْخُذُوا بِأَحْسَنِهَا ﴾ جملې دپاره لاندې تفسیرونه کړي دي: الف: احسن هغه احکام وه چې ثواب پکښې زیات وي، لکه عفو په نسبت سره قصاص ته، او صبر په نسبت سره انتقام ته او بالاخره فرض په نسبت سره مستحباتو ته^(۵) او داسې نور. نو د معنی حاصل یې داسې کېږي چې ای موسی! خپل قوم ته امر وکړه چې په احسنو احکامو باندې عمل وکړي ترڅو ډېر ثوابونه وګټي که نه نو د حسنو احکامو په تعميل کښې هم اجر ونه شته دي.

(۱) زاد المسیر ج ۲ ص ۱۷۵: روح المعانی ج ۹ ص ۵۷

(۲) تفسیر ابن کثیر ج ۲ ص ۱۶۳

(۳) تفسیر القرطبي ج ۷ ص ۲۸۱

(۴) روح المعانی ج ۹ ص ۵۷

(۵) حاشیه الشیخ زاده علی تفسیر البضاوي ج ۲ ص ۲۶۹

ب: په دې مقام کېنې په اسم تفضیل 'أَخْتَن' کېنې تفضیلي معنی نشته، نو احسن او حسن دواړه یوه معنی ورکوي^(۱)، لکه چې عرب وایې چې: 'فُلَانٌ أَسْتَمَعَ مِنَ الْجِدَارِ' فلانی د دیوال څخه ښه اوریدونکی دی. یعنې دیوان اورېدل نه کوي او فلانی اورېدل کوي. نو معنی به یې داسې شي چې: خپل قوم ته امر وکړه چې په ټولو ښکو (حسنو) احکامو باندې یې عمل وکړي.

ج: په دې مقام کېنې د 'أَخْتَن' کلمه د مقایسې په توګه نه ده استعماله شوې، لکه څنګه چې په 'اللهُ أَكْبَرُ' کېنې د 'اکبر' په کلمه کېنې مقایسه ملحوظه نه ده^(۲). نو معنی حاصل یې داسې کېږي چې: خپل قوم ته امر وکړه چې د تختو احکام عملي کړي چې په مجموعي توګه احسن او ډېر ښائسته دي. ځینو مفسرینو کرامو نور جوابونه کړي دي^(۳) خو مونږ ته همدغه درېم جواب غوره برېښي.

دار الفاسقین* د کوم ځای څخه عبارت دی؟

۵- د ﴿ذَارَ الْفَاسِقِينَ﴾ کلمه په دې مقام کېنې مفسرینو کرامو په لاندې معناوو سره تفسیره کړې ده:

الف: دا د مصر د ځمکې څخه عبارت ده چې د فراغت و (فاسقانو) د تسلط لاندې وه^(۴) او د داود علیه السلام په زمانو کېنې الله ﷻ بنې اسرائیلو ته ورکړه، نو په دې تقدیر د ورښودلو څخه ورکړه مطلب ده.

ب: د عادیانو او ثمودیانو د ځمکو معنی ورکوي^(۵) چې د هغوی د هلاکت وروسته د ټولو خلکو دپاره د عبرت درس جوړ شو، نو حاصل یې داسې کېږي چې: احکام په جدیت سره عملي کړئ که نه نو د هغوی په سرنوشت به اخته شئ چې ښارونه یې کنډوالې پراته دي.

ج: ﴿ذَارَ الْفَاسِقِينَ﴾ د دوزخ سره مرادف دی^(۶) چې احکام قبول کړئ که نه نو دوزخ به دروښایم یعنې دوزخ ته به مو ور داخل کړم.

د: ذکره شوې کلمه کومې شخصې ځمکې ته اشاره نه ده بلکې د کنانې په توګه د تهدید څخه عبارت ده^(۷) نو د معنی حاصل یې داسې کېږي چې: په احکامو باندې عمل وکړئ که نه نو ستاسو په هم د فاسقانو په مېنه باندې شپه شي او د هغوی غوندې معامله به در سره وشي.

(۱) زاد المسیر ج ۳ ص ۱۷۶

(۲) المحرر الوجیز ج ۷ ص ۱۶۰

(۳) تفسیر الکشاف ج ۲ ص ۱۵۸

(۴) روح المعانی ج ۹ ص ۶۰

(۵) المحرر الوجیز ج ۷ ص ۱۶۱

(۶) زاد المسیر ج ۳ ص ۱۷۶

(۷) تفسیر ابن کثیر ج ۲ ص ۲۴۶

تبصره

زمونږ په نزد ﴿ دَارَ الْفَاسِقِينَ ﴾ به -والله اعلم- د هغې ځمکې څخه عبارت وي د کومې چې الله ﷻ د بني اسرائيلو سره د ورکولو وعده کړې وه او په [الأعراف: ۱۲۹] آیت کښې ورته اشاره شوې ده او هم الله ﷻ د خپلې وعدې پوره کول په [الأعراف: ۱۳۷] آیت کښې حکایت کړي دي، يعنې د مصر او فلسطين ځمکه.

مگر په دې مقام کښې يې د ذکرې شوې ځمکې څخه د پخوانيو تعبيراتو په عوض د ﴿ دَارَ الْفَاسِقِينَ ﴾ په کلمې باندې تعبير وکړ ترڅو بني اسرائيل لاڅه بلکې ټول انسانان په غوږ باندې ووهل شي چې صلاح د خلافت سبب دی او فسق د هلاکت سبب دی، لکه چې فرمايي: ﴿ اَنْتَ الْاَرْضَ بِرِثْهَا عِبَادِيَ الصَّالِحُونَ ﴾ [الانبیاء: ۱۰۵] يعنې: يقيناً مونږ په زبور کښې ليکلي وه چې بې شکه ځمکه چې ده د دې وراثت به زما صالح بندگان کوي (همدوی ته به ورپا ورکوله کېږي). نو په دې تقدير يې د معنی حاصل داسې راوځي چې: ای بني اسرائيلوا په الواحو باندې ښه پوره عمل وکړئ چې د صلاح خاوندان جوړ شئ او الله ﷻ د مصر او فلسطين دواړو ځمکې تاسو ته درکړي، او فسق مه کوئ چې د فراعنه وو او عمالقه وو غوندې د خلافت څخه محروم نه شئ.

﴿ وَاتَّخَذَ قَوْمُ مُوسَىٰ مِنْ بَعْدِهِۦ مِنْ حُلِيِّهِمْ عِجْلًا جَسَدًا لَهُ خُورٌ أَلْمَزِيرُوا أَنَّهُ لَا يُكَلِّمُهُمْ وَلَا يَهْدِيهِمْ سَبِيلًا اتَّخَذُوهُ وَكَانُوا ظَالِمِينَ ﴿١٤٨﴾ وَلَمَّا سَقَطَ فِي أَيْدِيهِمْ وَرَأَوْا أَنَّهُمْ قَدْ ضَلُّوا قَالُوا لَئِنْ لَمْ يَرْحَمْنَا رَبُّنَا وَيَغْفِرْ لَنَا لَنَكُونَنَّ مِنَ الْخَاسِرِينَ ﴿١٤٩﴾ ﴾

[۱۴۸] او د موسی ﷺ قوم د ده (د تللو) څخه وروسته د خپلو گانو څخه داسې مجسم خوشکی جوړ کړ چې هغه لره (د غوا غوندې) رمباره (اوان) وه.

آیا دوی نه کتل چې يقيناً دا (خوسکی) د دوی سره خبرې هم نه شي کولی او څه لاره هم ورته نه شي ښودلې. دوی دا (خوسکی په معبودیت سره) ونیوه او دوی (په دې کار سره) ظلم کوونکي وه. [۱۴۹] او هرکله چې دوی (د موسی ﷺ) د بېرته راستنېدلو په وخت کښې سخت پښېمانه شوه. او دوی وليده (پوه شوه) چې بې شکه دوی بې لارې شوې دي نو ويې ويلې: يقيناً که په مونږ باندې خپل رب ﷻ مهرباني ونه کړي او مغفرت را ته ونه کړي نو ضرور هرو مرو به مونږ د خساره کوونکو څخه وگرځو.

د مطلب خلاصه

په دې ایتونو کښې د بني اسرائيلو هغه حالت بیان شوی دی کوم چې دوی ته د موسی ﷺ د

مناجات په وخت کښې ورپېښ شوی وه، ترڅو ترې خلک عبرت واخلي چې په څه ډول باندې یې دیني رواج پیدا کوي او په دین کښې د ستی انجام څه شی کېږي، نو لنډ مطلب یې په لاندې ډول دی:

۱- کله چې موسی عليه السلام د الله تعالى مناجات ته تشریف وپورې چې خپل قوم ته د هدايت دپاره تورات راوړي او خپل ورور (هارون عليه السلام) یې په دوی کښې د خليفه په توګه وټاکه چې خلک یې دیني ته پرې نه ږدي، نو د هارون عليه السلام د زیار او کوښښ سره سره بني اسرائيلو خپلې ګانې راغونډې کړې او د ویلې (ذوب) کولو څخه وروسته یې ترې د سامري په نوم سړي په ذریعه د یوه خوشکي مجسمه جوړه کړه چې دغوا اواز (رمباره) یې ووهله.

سامري دوی ته وویل چې دغه خوشکی ستاسو معبود دی چې دا موسی عليه السلام هېر کړی دی او د مناجات دپاره یې د طور غره ته تللی دی.

۲- ذکر شوی خوشکی یوازې یې معنی رمباره وهلی شوه چې نه یې د بني اسرائيلو سره خبرې کولی شوې او نه یې ورته څه دره ښودلې شوه، مګر څرنگه چې دوی لا ترهغه وخته پورې په دین کښې نه وو قوي شوي او د مصریانو د بوت پرستی خیال یې لا د دماغونو څخه نه وه وتلی او هم یې د بوتانو د محبت څخه زړونه نه وه صاف شوي نو د هارون عليه السلام نصائح یې ونه منل او بالاخره په یوه رمباره باندې یې خوشکی په الوهیت (معبودیت) سره ونیوه.

دوی دا کار وکړ ځکه چې دوی په خپلو ځانونو باندې ظلم کوونکی قوم وه.

۳- هوا کله چې موسی عليه السلام د مناجات څخه بیرته راستون شو او بني اسرائيل یې د هغوی په غلطۍ باندې پوه کړه چې تاسو ګمراه شوي یاست او په خپلو ځانونو باندې مو ظلم کړی دی، نو دوی د خوشکي په عبادت باندې ډېر سخت پښیمانه شوه او خپل ندامت یې داسې څرګند کړ چې:

که په مونږ باندې خپل رب تعالى رحم ونه کړي او د ذکرې شوې ګناه څخه راتېر نه شي نو هرو مرو او ضرور به مونږ د زیانکارانو څخه وشمېرل شو او په غټه خساره کښې به واقع شو.

توضیحات

۱- د بني اسرائيلو د خوشکي په باره کښې د "طه" په سورت کښې ښه مفصل بحث - ان شاء الله - را روان دی مګر مونږ دلته د ایتونو د اړوند په اعتبار سره لاندې معلومات لیکو:

الف: که څه هم خوشکی د سامري په نوم یوه سړي جوړ کړی وه چې زرګر وه مګر په وَ اتَّخَذَ قَوْمُ مُوسَىٰ مِنْ حُلِيِّهِمْ کښې یې ټولو بني اسرائيلو ته نسبت وکړی شو، ځکه چې د یو پلوه د دوی اکثریت د خوشکي په جوړولو باندې راضي وه نو داسې وګڼل شو لکه چې دوی ټولو په شریکه جوړ کړی وي او د بله پلوه - لکه چې مونږ د [البقرة: ۷۲] آیت لاندې لیکلي دي - په قوم کښې د یوه سړي د کار نسبت کله-کله ټول قوم ته هم کېږي.

ب: د وَ اتَّخَذَ قَوْمُ مُوسَىٰ مِنْ حُلِيِّهِمْ د کلمې څخه په ډاګه څرګندېږي چې هغه د سرو زرو ګانې کومې چې سامري

ترې خوشکۍ جوړ کړ په خپله د بني اسرائيلو ملکیت وي، مگر مفسرين کرام وايي چې ذکرې شوې گانې اصلاً د قبطيانو (فرعونيانو) ملکیت وې^(۱) دوی ته د ملکیت د کبله نه دي اضافت شوي بلکې د عاریت او يا نورو اسبابو د کبله يې ورته اضافت موندلی دی، والله اعلم.

ج: "عجل" په عربي ژبه کښې خوشکي يا د غوا بچي ته وايي، او "خوار" د همدغه جنس اواز يا رېمارې ته ويل کېږي. په پښتو ژبه کښې هم د ځينو حيواناتو بچيو ته ځانگړي نومونه اخستل کېږي، لکه چې د مېږې بچي ته "وری" او د اوبښ بچي ته "جونگی" ويل کېږي. همدارنگه د حيواناتو اوازونه هم په مختلفو نومونو باندې يادېږي، چې د غوا اواز ته "رېماره" وايي او د خره اواز ته "هنگا" ويل کېږي.

که څوک د حيواناتو د اوازونو او هم د هغوی د بچيو نومونه په عربي ژبه کښې د نظره تېروي نو ځينو اوږدو تفاسيرو ته دې مراجعه وکړي^(۲).

د: "جند" خو هغه بدن ته ويل کېږي چې د غوښې او وينې څخه جوړ وي^(۳) او رنگ ولري^(۴) يعنې: بني اسرائيلو ته سامري نامې سړي د خوشکي مجسمه جوړه کړه. هسې نه چې خوشکۍ يې ورته رسم کړی وه او جسميت يې نه درلود.

نو غالبه دا ده چې ذکر شوي خوشکي خو به زېر طلائي رنگ درلود ځکه چې د سرو زرو څخه جوړ شوی وه، اما په دې کښې اختلاف دی چې دغه به حقیقتاً غوښه او وينه گرځېدلې وه، لکه څنگه چې د همسا څخه حقيقي بنامار جوړ شو، او که حقیقت ته به يې تغيير نه وه ورکړی شوی او محض د يوه بوت په څېر به د خوشکۍ په شکل وه.

ځينې علماء کرامو دوهم شق ته ترجيح ورکړې ده چې حقیقت يې نه وه بدل شوی^(۵) او رېماره به يې يا د جادو په سبب کوله^(۶) او يا به يې د دې زمانې د گادو پشان په صنعتي توگه هارن (زنگ) واهه. مگر ځينې علماء وايي چې: چې د خوشکي حقیقت د ذهبيت (سرو زرو) څخه اړولی شوی وه او د غوښې او وينې مجموعه جوړه شوې وه^(۷).

مونږ ته همدغه دوهم شق راجح ښکاري ځکه چې:

اول: موسي عليه السلام سامري مخاطب کړ، لکه چې الله تعالی يې د خولې څخه حکايت کوي چې:

﴿لَنُحَرِّقَنَّهُ﴾ [طه: ۹۷] يعنې: مونږ به ستا مصنوعي خوشکۍ هرومرو وسوزو. حال دا چې زر خو ذوب (ويلې) کېږي مگر سوزي نه.

(۱) روح المعاني ج ۹ ص ۶۳: تفسير القرطبي ج ۷ ص ۲۸۴

(۲) روح المعاني ج ۹ ص ۶۳

(۳) تفسير الکشاف ج ۲ ص ۱۵۹

(۴) مفردات الراغب ص ۹۱

(۵) البحر المحیط ج ۵ ص ۱۷۷

(۶) المحرر الوجيز ج ۷ ص ۱۶۴

(۷) تفسير القوي ج ۲ ص ۲۰۱

دوهم: الله ﷻ موسی ﷺ ته د راگر خېدلو څخه وړاندې خبر ورکړ چې: ﴿ فَإِنَّا قَدْ فَتَنَّا قَوْمَكَ مِن بَعْدِكَ ﴾ [طه: ۸۵] یعنې: نو یقیناً مونږ ستا د تللو څخه وروسته ستا قوم (بني اسرائيل) په امتحان کښې واچول. او پوره واضحه ده چې د الله ﷻ د امتحان سره دوهم شق ډېر ښه پیوند نیسي.

سوال جواب

ه: که څوک وايي چې سامري (زرګ) په ټولو څارويو کښې په څه غرض د خوسکې مجسمې ته ترجیح ورکړه چې د بل حیوان مجسمه یې د سرو زرو څخه جوړه نه کړه؟
مونږ وايو چې دا ځکه:
اول: ځینې علماء کرام وايي چې: فرعون پخپله دغوا په شکل بوت په غاړه کړی وه او د هغه عبادت به یې کاوه.^(۱)
نو د بني اسرائيلو په زړونو کښې د غوا او خوسکې محبت آن د مصر د وخته ځای نیولی وه او په اسانۍ سره یې پرې د الوهیت عقیده وکړه؛ نو دا یې د تېروستلو اسانه لاره وه.
دوهم: بني اسرائيلو چې د کوم بوت پرست قوم سره د سیالۍ دپاره د موسی ﷺ څخه د بوت درولو غوښتنه کړې وه د هغوی بوت د غوا یا خوسکې په شکل وه^(۲) او د دوی په زړونو کښې یې ځای نیولی وه، چې قیصې ته یې په [الأعراف: ۱۳۸] آیت کښې اشاره شوې ده، نو ځکه پرې دوی په اسانۍ سره وغولولی شوه.

د عربیت یو تحلیل

۲- مفسرینو کرامو د ﴿ وَلَمَّا سَقَطَ فِي أَيْدِيهِمْ ﴾ په جمله کښې متعدد تحلیلونه کړي دي^(۳) ترڅو ترې د ندامت او پښېمانۍ معنی راوباسي، لاندې مثالونه یې ولولي:
الف: د ﴿ سَقَطَ ﴾ کلمه د "سَقُوط" څخه اشتقاقه شوې ده او نائب فاعل یې مستتر ضمیر دی چې هغه خسران او ندامت ته راجع دی کوم چې د ذکرې شوې کلمې د استعمال په وخت کښې د خلکو په اذهانو کښې استقرار لري^(۴). نو د معنی حاصل یې داسې کېږي چې: د دوی په زړونو کښې دومره لوی ندامت واقع کړی شو تا به ویل چې د دوی مخه یې بنده کړې ده او وړاندې یو قدم هم نه شي پورته کولی چې د خوسکې عبادت ته ادامه ورکړي.
ب: د ﴿ سَقَطَ ﴾ کلمه د هغه "سَقِيط" څخه اخستله شوې ده کوم ته چې مستتر ضمیر هم راجع دی. "سَقِيط" پرنښې ته وايي^(۵). نو د معنی حاصل یې داسې راوځي چې: او هرکله چې د دوی په وړاندې

(۱) تفسیر القرطبي ج ۷ ص ۲۶۱

(۲) تفسیر القرطبي ج ۷ ص ۲۸۵

(۳) التفسیر الکبیر ج ۱۵ ص ۸

(۴) المحرر الوجیز ج ۷ ص ۱۶۶

(۵) البحر المحیط ج ۵ ص ۱۷۸

پرنه ووروله شوه او د خوسکي عبادت ورته د پرنې پشان بې گتې او بې معنی څرگند شو.
ج: په ذکره شوې جمله کې د مفرداتو معناوې د نظره غورزولې شوي دي او مجموعه کلام په
ندامت او پښیماني باندې د کناني په توګه دلالت کوي^(۱)، لکه څنګه چې په [الأعراف: ۵۴] آیت
لاندې ورته اشاره شوې ده. مونږ ته همدغه تفسیر غوره ښکاري چې بې تکلفه دی.

یادونه

۲- په دې ایتونو کې فقط د قیصې پیل او پای بیان شوی دی چې بني اسرائيلو د عبادت
دپاره خوسکي جوړ کړ او بیا پرې د موسی عليه السلام د راتګ څخه وروسته پښیمانه شوه، اما دا خبره چې
الله تعالى د دوی پښیماني (توبه) په څه ډول سره قبوله کړه نو د دې بیان د [البقرة: ۵۴] آیت لاندې تېر
شوی دی چې بیا لیکلو ته یې اړتیا نه گورو.

﴿وَلَمَّا رَجَعَ مُوسَىٰ إِلَىٰ قَوْمِهِ غَضْبَنَ أَسْفًا قَالَ بِئْسَمَا خَلَفْتُمُونِي مِنْ بَعْدِي
أَعَجِلْتُمْ أَمْرَ رَبِّكُمْ وَأَلْقَى الْأَلْوَاحَ وَأَخَذَ بِرَأْسِ أَخِيهِ يَجُرُّهُ إِلَيْهِ قَالَ ابْنُ أُمِّ الْقَوْمِ
أَسْتَغْفِرُونَ وَكَأَدُوا يَقْتُلُونَنِي فَلَا تُشْمِتْ بِيَ الْأَعْدَاءَ وَلَا تَجْعَلْنِي مَعَ الْقَوْمِ الظَّالِمِينَ
﴿قَالَ رَبِّ اغْفِرْ لِي وَلِأَخِي وَأَدْخِلْنَا فِي رَحْمَتِكَ وَأَنْتَ أَرْحَمُ الرَّاحِمِينَ﴾﴾

[۱۵۰] او هر کله چې موسی عليه السلام خپل قوم ته په داسې حال کې ورسون شو چې په غصه او
غمرن وه نو ویې ویلې (دوی ته): ډېر بد دی هغه شی چې تاسو زما (د تللو) څخه وروسته په هغه شي
سره زما خلافت کړی دی (چې خوسکي معبود گرځولی شوی دی). ایا تاسو د خپل رب تعالى د امر
جللي غوښتله (چې د څلوېښتو ورځو څخه وړاندې درته کتاب راوړم)؟
او (په تلوار سره یې) تختې وغورزولې (کېښودلې) او د خپل ورور (هارون عليه السلام) سر یې په داسې
حال کې ونيوه چې خپل ځان ته یې رابښکود.

ده (هارون عليه السلام) ویلې: ای د خپلې مور زویه! (په ما کې قصور نشته) یقیناً زه دغه قوم
کمزوری وګنلم (ضعیف ورته ښکاره شوم) او دوی نژدې وه چې ما ووژني، نو دښمنان را باندې مه
خوشاله وه (خوشې مې کړه) او د ظالم قوم سره مې مه ګرځوه (مه شمېره).

[۱۵۱] ده (موسی عليه السلام) ویلې: ای زما ربه! ماته هم بښنه وکړې او زما ورور ته هم او مونږ
(دواړه) په خپل رحمت کې شامل کړې او ته د ټولو رحم کوونکو څخه زیات رحم کوونکې یې.

ارتباط

په وړاندینو ایتونو کې د بني اسرائيلو حال بیان شوی وه چې دوی د موسی عليه السلام د تللو څخه

(۱) روح المعاني ج ۹ ص ۶۴: تفسیر البغوي ج ۲ ص ۲۰۱

وروسته بوت پرستي وکړه او په نتیجه کښې پرې پښېمانه شوه. په دې ایتونو کښې د موسی (عليه السلام) هغه حال بیان شوی دی چې د مناجات څخه د بهرته راستنېدلو په وخت کښې ورسره مخامخ شو.

د مطلب خلاصه

یعنې: کله چې موسی (عليه السلام) د مناجات څخه د څلوېښتو ورځو او شپو څخه وروسته خپل قوم ته راستون شو نو په داسې حال کښې چې د یو پلوه د خپل قوم په برکت پرستي باندې په غصه وه او د بل پلوه د دوی په سادګۍ (بې عقلۍ) باندې خپه او غمژن وه نو د هرڅه څخه وراړۍ یې دوی مخاطب کړه چې:

۱- کوم شی چې تاسو زما څخه وروسته کړی دی هغه ډېر ناکاره کار دی، ایا تاسو دومره بې عقله یاست چې د ایمان راوړلو څخه وروسته بهرته کفر ته اووښتي یاست؟ ستاسو دې ته فکر نه وه چې په تاسو باندې الله (ج) څومره لوی انعام وکړ چې د فرعونیانو د کفرې تسلط څخه یې په معجزانه توګه نجات درکړ، ایا دغه لوی نعمت مو سمدستي بهرته هېر کړ؟ زه خو ستاسو څخه ډېر وخت نه وم جدا شوی، صرف څلوېښت شپې مې د طور په غره کښې تېرې کړې، دا هم ستاسو د هدایت دپاره چې د الله (ج) د پلوه درته اسماني کتاب راوړم، ایا څلوېښت شپې ډېر وخت دی؟

زه به ترڅو په تاسو کښې ژوندی یم، که بله ورځ زه وفات شم نو ایا تاسو به بهرته کفر ته اوړئ؟ سادګي او بې عقلې خو هم یوه اندازه لري تاسو د اندازې څخه وتلي بې عقلان یاست.

۲- موسی (عليه السلام) ذکره شوې خطابه خپل قوم ته په داسې حال کښې ورکړه چې هغه غیبې تختې یې په لاس کښې وې کومې چې ده د طور د غره څخه د بني اسرائیلو د هدایت دپاره راوړې وې او په راوړلو یې څلوېښت ورځې وخت لګېدلی وه.

نو کله چې د ذکرې شوې خطابې سره موسی (عليه السلام) د جذبې لاندې راغی او په عین حال کښې یې په خپل ورور هارون (عليه السلام) باندې سترګې ولګېدلی نو تختې یې یوې خوا ته کېښودې او خپل ورور یې د سر او ږیرې څخه ونیوه او خپل ځان ته یې راکش کړ چې خپله غصه ورباندې سره کړي، او د مجلس حاضرین په غوږ باندې ووهل شي چې ستاسو د هر یوه سره دغسې معامله مناسبه وه. مګر ما درسره ځکه عین معامله ونه کړه چې تاسو ډېر یاست زه به ستاسو کوم یو د مری څخه نیسم؟

۳- د ذکرې شوې حملې سره سم هارون (عليه السلام) خپل په غصه شوی او غمژن شوی ورور (موسی (عليه السلام)) په لاندې کلماتو باندې مخاطب کړ چې:

الف: ای زما د مور زویه! لږ څه حوصله وکړه او په ارامۍ سره زما اعتذار واوره: ما خو د خلافت په دوره کښې څه قصور نه دی کړی، ما دوی ته نصائح وکړه او په نهاني جدیت سره د دوی د بوت پرستي په وړاندې ودرېدم او دومره زیات مقاومت مې ورسره وکړ چې زما وژلو ته دوی نژدې شوي وه. که بالفرض ما د دوی په مقابل کښې نور مقاومت هم کړی وی نو دوی به زما د وژلو تلاش پیل

کړی وی او په مقابل کښې به هغه سم مسلمانان راپاڅیدلي وی کومو چې بوت پرستي نه ده کړې نو ډېر غټ قتل او قتل به جوړ شوی وی او اوس به همدا ته راته په غصه وی چې بني اسرائيل دې ولې په جنگ اچولي دي ماته خو به دې لږ انتظار کړی وی؟۱.

ب: ای د مور زویه! د بوت پرستانو کینه او عداوت لا تر اوسه پورې زما سره نه دی ختم شوی، هغوی زما په توهین او بې وقارۍ باندې سخت خوشالېږي نو دښمنان راباندې مه خوشالوه او ډیره او سر مې پرېږده.

ج: ای وروره! دغه بوت پرستان ظالم قوم دی، ما ستا په غیاب کښې هم ورته ويلي وه چې تاسو ظالمان یاست، او دا دی ستا په حضور کښې یې هم په همدې نامه باندې یادوم.

په دې باندې علاوه، کومې خبرې چې ما وکړې دا ټول حقیقت دی او دروغ پکښې نشته، که بالفرض ما دروغ ويلي وی دوی به دستي رد کړې وی، دوی خو دغه دي په مجلس کښې حاضر دي او ټولې خبرې یې واورېږي.

د: د هارون عليه السلام په بلیغه وینا باندې د موسی عليه السلام قناعت حاصل شو او د استنطاق څخه په وړاندې نیولو باندې یې پښېمانه شو نو سوال یې وکړ چې: ای ربه! ماته هم پښنه وکړې چې په عجله سره مې خپل ورور د ډیرې او سر څخه ونیوه او زما ورور ته هم پښنه وکړې که بالفرض د ده څخه د بوت پرستانو په مقابله کښې څه قصور واقع شوی وي، او ای ربه! مونږ په خپل رحمت کښې داخل کړې او همدا ته ډېر بهتر رحم کوونکی یې.

توضیحات

۱- که څوک وایې چې په [الأعراف: ۱۴۹] آیت کښې الله تعالی مهرباني کړې ده چې د خوسکي عبادت کوونکي په خپلو کړو باندې سخت پښېمانه شوه؛ نو پوښتنه دا ده چې ایا د موسی عليه السلام غصه د دوی په پښېمانۍ باندې سره نه شوه؟

مونږ وایو چې: د [البقرة: ۵۴] آیت لاندې د الله تعالی په توفیق لیکلی شوي دي چې د قیصو په بیانولو کښې د قرآن کریم اسلوب د قیصه وینکو په څېر نه دی چې د ترتیب مراعات پکښې ضرور گڼي، قرآن کریم د یوې قیصې هره یوه کړۍ د مقام سره د ارتباط په اعتبار سره ذکر کوي نو د بني اسرائيلو پښېمانۍ که څه هم په ذکر کښې وړاندې ده مگر د موسی عليه السلام د ذکرې شوې خطابي څخه وروسته پښنه شوې ده، که بالفرض دوی د موسی عليه السلام د ورنگ څخه وړاندې پښېمانه شوي وی نو موسی عليه السلام به هومره نه وی غمژن شوی لکه څومره چې غمژن شو.

غضب او اسف څه فرق لري؟

۲- د «غَضَبٌ» کلمه صفت مشبه ده چې د «غَضَبٌ» څخه اخستل شوې ده او د «أَسْفًا» کلمه هم صفت مشبه ده چې د «أَسْفٌ» لکه «شَرَفٌ» څخه جوړه شوې ده.

"غضب" او "أسف" دواړه ذاتاً یوې معنی ته وضعه شوي دي^(۱) مگر بالاعتبار یو تربله سره جدا دي، هغه دا چې کله د سړي په زړه کېنې غصه راپورته شي نو همدغې غصې ته د انتقام په اعتبار سره غضب وایي او د زغملو په اعتبار سره ورته "أسف" ویل کېږي. نو دلته یې د معنی حاصل داسې راوځي چې: موسی ﷺ د مناجات څخه د بېرته راگرځېدلو په وخت کېنې په خپل قوم باندې سخت په غصه وه چې هم ورسره د انتقام خیال موجود وه او هم غمژن وه، چې په نتیجه کېنې یې د انتقام څنډه په خپل ورور (هارون ﷺ) باندې سره کړه او کیدلې شي چې د غمژن کېدلو څنډه یې د قوم د توبې په قبول باندې د منځه تللې وي، والله ﷻ اعلم.

سوال جواب

۳- که څوک وایي چې موسی ﷺ خو د تللو په وخت کېنې یوازې خپل ورور (هارون ﷺ) خلیفه ګرځولی وه، لکه چې د [الأعراف: ۱۴۲] آیت شریف ترې حکایت کوي، نو په کار وه چې دلته یې هم یوازې خپل ورور مخاطب کړی وی حال دا چې دلته یې ټول قوم مخاطب کړ چې ﴿يٰۤاَيُّهَا الْمَثَلُونَ مِنْ بَعْدِي﴾ هغه شی ډېر ټاکاره دی چې تاسو پرې زما څخه وروسته زما خلافت کړی دی؟ مونږ وایو چې: که څه هم هلته یې یوازې هارون ﷺ د خلیفه په توګه ټاکلی وه مګر د قوم مشران یې په غوږ باندې وهلي وه چې تاسو به ورسره کومک کوئ، او څه لرې نه ده چې دوی ته یې د کومک او نصرت کولو توصیه کړې وي، نو د قوم مشران چې د ټول قوم نمایندګي یې کوله اګر که په قصدي ډول باندې خلیفګان نه وه ټاکلي شوي مګر په ضمني او تبعي ډول خو ټاکلي شوي وه، د همدې کبله دوی د موسی ﷺ خبره رد نه کړه چې تا خو یوازې خپل ورور خلیفه ټاکلی وه او بس.

یوه پوښتنه او د هغې جواب

۴- که څوک وایي چې: د ﴿خَلَفْتُونِي﴾ کلمه د "خلافة" څخه اشتقاقه شوې ده او خلافة دې ته وایي چې یو د بل په ځای باندې د هغه په غیاب کېنې ودرېږي؛ نو پوښتنه دا ده چې په څه منظور موسی ﷺ د ﴿خَلَفْتُونِي﴾ د کلمې سره د ﴿مِنْ بَعْدِي﴾ ټکی هم اضافه کړ، حال دا چې دا ټکی د هغې په مفهوم کېنې شامل وه؟! مونږ وایو چې: لکه څنګه چې د [البقرة: ۳۰] آیت لاندې واضحه شوې ده چې خلافت کله-کله د اعزاز دپاره هم صورت نیسي چې د منوب عنه غوښتنه نه کوي. نو د ذکر شوي ټکي په اضافه کولو سره د خلافت معنی تشخیص شوه چې دا د اعزاز خلافت نه، بلکې د غیاب خلافت وه.

"عَجَلَة" څه معنی؟

۵- د ﴿أَعْجَلْتُمْ﴾ کلمه د "عَجَلَة" څخه اشتقاقه شوې ده. که څه هم "عجلة" او "مصارعة" یو د بل په

خای باندې استعمالهري مگر اصلاً "عجلة" د هغه تلوار نوم دی کوم چې بې وخته صورت ونیسي^(۱). د همدې کبله نبی کریم ﷺ فرمایلي دي چې: «الْأَلَاةُ مِنَ اللَّهِ وَالْعَجَلَةُ مِنَ الشَّيْطَانِ»^(۲) ارامې گول د الله ﷻ د پلوه دي (نېک کار دی) او عجله (بې وخته تلوار گول) د شیطان د خوا دي (بد کار دی).

او "مسارعة" هغه تلوار ته ویل کېږي چې په وخت سره وي؛ د همدې کبله مونږ په عبادتونو کېنې په "مسارعة" باندې مامور یاستو چې: ﴿وَسَارِعُوا إِلَىٰ مَغْفِرَةٍ مِّن رَّبِّكُمْ﴾ [آل عمران: ۱۱۳] یعنې: او تاسو د خپل رب ﷻ مغفرت ته تلوار وکړئ (چې وخت یې فوت نه شي).

په دې مقام کېنې مفسرینو کرامو د ﴿أَعَجَلْتُمْ أَمْرَ رَبِّكُمْ﴾ د جملې ډېر تفسیرونه کړي دي، لاندې څو مثالونه یې ولولئ:

الف: ایا تاسو د خپل رب ﷻ د امر څخه تلوار وکړ او د خوسکي په عبادت باندې مشغول شوی؟، که بالفرض دا نیک کار وی هم نو باید تاسو د الله ﷻ امر ته انتظار وټستلی وی^(۳).

ب: ایا تاسو د خپل رب ﷻ د امر څخه تلوار وکړ او زما د وفات خیال در سره بې وخته پیدا شو؟^(۴)، که بالفرض تاسو سره دغه خیال پیدا کېدلی نو باید چې د څلوېښتو ورځو څخه وروسته پیدا شوی وی.

که څه هم مونږ دغه تفسیرونه نه ردوو مگر د ذکرې شوې جملې د معنی حاصل راته داسې بهتر برېښي چې: ایا تاسو د الله ﷻ په امر (د تورات په ورکړه) باندې بې وخته تلوار وکړ او څلوېښتو ورځو څخه درته څلوېښت کاله جوړ شوه، ایا تاسو غوښتل چې د دغې لنډې وعدې څخه وړاندې په تلوار سره تاسو ته کتاب راوړم؟

همدې مضمون ته دا آیت شریف اشاره کوي چې: ﴿أَفَطَالَ عَلَيْكُمُ الْعَهْدُ أَمْ أَرَدْتُمْ أَن يَخِلَّ عَلَيْكُمْ غَضَبٌ مِّن رَّبِّكُمْ فَأَخْلَفْتُم مَّوْعِدِي﴾ [طه: ۸۶] یعنې موسیٰ ﷺ خپل قوم ته وویل چې ایا دغه څلوېښت شپې ورځې په تاسو باندې اوږدې شوې؟ او یا تاسو غوښتل چې د خپل رب ﷻ د پلوه در باندې غضب درنښکته شي نو زما د ټاکلي شوي موعده مخالفت مو وکړ؟

سوال جواب

عـ که څوک وایي چې الله ﷻ د موسیٰ ﷺ څخه حکایت کوي چې: ﴿وَأَلْقَى الْأَلْوَاخَ﴾ یعنې د تورات تختې یې وغورزولې او خپل ورور ته یې لاس ورواچاوه؛ نو پوښتنه دا ده چې ایا د غورزولو څخه د تختو توهین نه معلومېږي؟

مونږ وایو چې:

(۱) حاشیه الشیخ زاده علی تفسیر البیضاوي ج ۲ ص ۲۷۱

(۲) جامع الترمذی ج ۲ ص ۲۱

(۳) تفسیر القاسمي ج ۷ ص ۲۵۷

(۴) روح المعاني ج ۹ ص ۶۶

الف: موسی ﷺ په ډېره زغرده تختې کېښودلې او د خپل ورور د رانیولو دپاره یې لاسونه وزگار کړه نو د ده جلتې الله ﷻ په القاء (وراچولو) سره تعبیر کړه^(۱).
ب: مگر ډېر ښه جواب دا دی چې د القاء (وراچولو) سره په هر ځای کېنې توهین ملگری نه دی لکه چې الله فرمایي: ﴿إِنَّا سَنُلْقِي عَلَيْكَ قَوْلًا ثَقِيلًا﴾ [المزمل: ۵] یعنې: مونږ یقیناً په تا باندې دروند قول (قرآن کریم) در اچوو؛ نو دلته پکېنې توهین نشته.

د ایتونو ارشادات

۷- ذکر شوي ایتونه مونږ ته لاندې ارشادات کوي چې په خپل وخت سره پرې عمل وکړو:
الف: باید هر څوک د خپلې وسې په اندازه د بې دینۍ په محوه کولو کېنې زیار وباسي که څه هم په نصیحت او وعظ سره وي، لکه څنگه چې موسی ﷺ خپل قوم ته نصیحت وکړ او هارون ﷺ لا ورته پخوا کړی وه.
ب: په کوم ځای کېنې چې د غټ فساد خطره وي نو باید چې هلته د لاس اچولو څخه ځان بچ وساتل شي، لکه څنگه چې هارون ﷺ ترې خپل ځان بچ ساتلی وه.
ج: باید هر موتمن د الله ﷻ د دین دپاره څه غصه ولري او د خلکو په بې دینۍ باندې خپه شي، لکه څنگه چې د بني اسرائیلو په بې دینۍ باندې موسی ﷺ هم په غصه وه او هم پرې غمژن وه.
د: باید چې د الله ﷻ د دین څخه هیڅوک محترم ونه گڼل شي که څه هم ډېر نژدې حقدار وي لکه استاذ یا مشر ورور، لکه څنگه چې موسی ﷺ د هارون ﷺ مراعات ونه کړ او لاس یې ورواچاوه سره د دې چې هارون ﷺ یې سکني ورور وه^(۲) او درې کاله ترې مشر وه^(۳).
ه: کله چې سړی معقول اعتذار موندنه کړي نو باید قبول یې کړي، لکه څنگه چې موسی ﷺ د خپل ورور اعتذار په جلتۍ سره ومانه.
ز: باید مسلمانان داسې کارونه ونه کړي چې دښمنان ورباندې خوشاله شي او که بالفرض ورباندې مبتلا شي نو باید چې د وریادېدلو سره سم ترې لاس واخلي، لکه څنگه چې موسی ﷺ د ذکرې شوې کلمې په اورېدلو سره سمدستي د خپل ورور ډیره خوشي کړه.
افسوس چې په افغانستان کېنې تقریباً د دریوو کالو څخه را په دېخوا د مجاهدینو یوه ډله د بلې سره لاس او گړېوان ده او یوه د بلې ډیره وباسي، عزت او عفت یې اخلي او بالاخره دښمنان ورته په تماشه دي او ورپورې خاندې، مگر دوی خپله کړنلاره نه بدلوي، فانا لله وانا الیه راجعون.
(الله ﷻ دې نه کړي) که دغه وضعه ادامه وکړي نو د دې خبرې خطره شته چې اسلامي حکومت په افغانستان کېنې بالکل تحقق ونه مومي او یا به سوچه کفري دولت او یا به تر لږه مختلط حکومت

(۱) روح المعاني ج ۹ ص ۶۶

(۲) تفسیر ابن کثیر ج ۲ ص ۲۴۸

(۳) تفسیر البغوي ج ۲ ص ۲۰۲

جوړ شي، لکه چې نن ورځ^(۱) د بنمنان همدې ته ډېر لېوال او سترگې په لار دي.

یادونه

د ښه وضاحت دپاره لاندې شرحې ته متوجه شئ:

اول: "شماتة" دې ته وايي چې سړی په هغه مصیبت باندې خوشاله شي چې بل چا ته په دین یا دنیا کې ورسېږي، دا کار په مسلمانانو کې حرام او ممنوع دی^(۲).

دوهم: نبي کریم ﷺ په یوه اوږده حدیث کې فرمایلي دي چې: «وَشَمَاتَةُ الْأَعْدَاءِ»^(۳) یعنې: ای مومنانو! په الله ﷻ باندې د دښمنانو د خوشالېدلو څخه پنا وغواړئ چې داسې حالت درباندي درنه شي چې د هغوی د خوشالۍ سبب جوړ شي.

﴿إِنَّ الَّذِينَ أَخَذُوا الْعِجْلَ سَيَنَالُهُمْ غَضَبٌ مِّن رَّبِّهِمْ وَذِلَّةٌ فِي الْحَيَاةِ الدُّنْيَا وَكَذَلِكَ

نَجَزِي الْمُفْتَرِينَ﴾^(۴) وَالَّذِينَ عَمِلُوا السَّيِّئَاتِ ثُمَّ تَابُوا مِن بَعْدِهَا وَءَامَنُوا إِنَّ رَّبَّكَ مِن بَعْدِهَا

لَغَفُورٌ رَّحِيمٌ﴾^(۵) وَلَمَّا سَكَتَ عَن مُّوسَى الْغَضَبُ أَخَذَ الْأَلْوَابَ^(۶) وَفِي نُسْخَتِهَا

هُدًى وَرَحْمَةً لِّلَّذِينَ هُمْ لِرَبِّهِمْ يَرْهَبُونَ﴾^(۷)

[۱۵۲] يقيناً هغه کسان چې دې چې خوشکۍ يې (په معبوديت سره) نيولی دی، ژر به دوی ته د خپل رب ﷻ د پلوه (په آخرت کې) غضب ورسېږي او په نژدې (حقیر) ژوند کې به ورته ذلت (ورسېږي) او همدارنگه مونږ دروغو تړونکو ته جزا (سزا) ورکوو.

[۱۵۳] او هغه کسان چې گناهونه وکړي (هر ډول گناه چې وي) بیا د گناهونو څخه وروسته توبه وباسي (پښمانه شي) او خپل ایمان ته ادامه ورکړي، (نو) يقيناً ستا رب ﷻ چې دی (ای موسی!) د دې (با ایمانه توبې) څخه وروسته هر ورو بښونکی (او) مهربان دی.

[۱۵۴] او هرکله چې د موسی ﷺ څخه غصه غلې (سړه) شوه (نو یوې خواته ایښودلې شوې) تخشې يې را واخستې (راپورته کړې)، حال دا چې د هغو په لیکلي شوو (مضامینو) کې د هغو کسانو دپاره هدایت او رحمت وه (کوم) چې د خپل رب ﷻ څخه ډارېږي.

ارتباط

په وړاندې ایتونو کې واضح شوې وه چې موسی ﷺ د مناجات څخه د بهرته راستنېدلو په وخت کې ډېر په غصه او غمژن وه، په دې ایتونو کې واضح کېږي چې الله ﷻ هغه ته ډاډ ورکړ او غصه يې سړه شوه. نو حاصل يې داسې راوځي:

(۱) ۱۳۷۴/۸/۱۵ هـ ش

(۲) تفسیر القرطبي ج ۷ ص ۲۹۱

(۳) صحیح البخاري ج ۲ ص ۹۷۹

د مطلب خلاصه

ای پیغمبره! بیا مونږ موسی عليه السلام ته د ډاډ او اطمینان دپاره وحی وکړه چې:
۱- هر چا چې د خوسکي عبادت کړی دی او د معبودیت په صفت باندې یې نهولی دی نو هغه به د قیامت په ورځ د خپل رب ﷻ د پلوه د غضب سره مخامخ شي او په دوزخ کېنې به واچولی شي او د بلې خوا به په دنیا کېنې ذلیل او مهان کړی شي. نو ته ډېر غمژن کېږه مه، ډېر ژر به په دوی باندې ستا زړه یخ کړو.

دوی خو زمونږ د قدرت څخه نه وتلي دي او نه وتلی شي او همدا ډول جزا مونږ مفتريانو ته ورکوو چې په الله ﷻ باندې افتراء کوي او دروغ ورباندې تړي.

۲- هو! بالمقابل که څوک د خوسکي د عبادت څخه توبه تائب شي نو د هغوی سره به په لاندې قاعده باندې چال چلند وکړو:

هر څوک چې گناهونه وکړي، برابره خبره ده چې د کفر گناه وي او یا نور گناهونه، او بیا ترې توبه وباسي او ورباندې پښېمانه شي او د توبې څخه وروسته خپل کامل ایمان ته ادامه ورکړي چې نېک عمل هم ورسره ملگری کړي، نو د ده توبه به قبوله کړو او په پخوانیو گناهونو باندې به یې ونه نیسو.

نو ای موسی! دا ځکه چې ستا رب ﷻ بنسټونکی او مهربان دی، نو ستا د قوم څخه چې هر څوک د ذکر شوي جنایت څخه توبه وباسي باید ته هم په هغوی باندې د بښنې او مهربانۍ څخه کار واخلې، هم ورباندې په غصه نه شي او هم ورسره په راتلونکې کېنې په تروه ټنډه گذاره ونه کړي.

۳- نو ای پیغمبره! په ذکره شوې وحی سره او د هارون عليه السلام په اعتذار سره د موسی عليه السلام د غصې ته زوالی مات شو او څه ارامي ورباندې ورغله، د همدې کبله یې یوې خواته ایښودلې شوې تختې بېرته راپورته کړې او په تشرېح او د دعوت باندې یې پیل وکړ.

ځکه چې ذکرې شوې تختې د الله ﷻ په هدایتونو او رحمتونو باندې ډکې وې او هر چا کولی شو چې استفاده ترې وکړي، مگر بالفعل استفاده ترې یوازې هغو خلکو وکړی شوه چې هغوی د خپل رب ﷻ څخه ډارېدل او د هدایت او رحمت په لټه کېنې وه.

توضیحات

۱- په ذکر شوو ایتونو کېنې علماء کرام په لاندې دوه وو گروپونو باندې وېشل شوي دي:
الف: یو گروپ وايي چې: ﴿إِنَّ الَّذِينَ أَخَذُوا الْعِجْلَ﴾ څخه د موسی عليه السلام د زمانې هغه یهودان مراد دي کومو چې د دغه لوی جنایت څخه توبه وېستلې وه، دوی د ﴿غَضَبٌ مِنْ رَبِّهِمْ﴾ څخه هغه قتل اخلي په کوم باندې چې د دوی توبه قبوله شوه او په [البقرة: ۵۴] آیت کېنې ورته اشاره شوې ده، او د ﴿ذَلَّةٌ﴾ څخه هغه ذلت مراد دی کوم چې په یهودانو باندې د مسکنت تر څنګ په دائمې توګه

خیمه وهلی وه^۱ او شرحه یی د [البقرة: ۶۱] آیت د دوهمې برخې لاندې تېره شوې ده.

مونږ ته ذکر شوی تفسیر بالکل سرچېه ښکاري او دا ځکه چې:

اول: د توبې قبول (هغوی ته په ځان وژنه باندې تمام شو) د الله ﷻ رحمت وه، نه د الله ﷻ غضب.

چې شرحه یی د [البقرة: ۵۴] لاندې تېره شوې ده.

دوهم: دغه تفسیر د ﴿وَكَذَلِكَ نَجْزِي الْمُفْتَرِينَ﴾ د تعقیب سره څه سمون نه خوري ځکه چې د

توبې د قبول څخه وروسته دوی ته د دروغو تړونکو لقب ورکول مناسب نه برېښي.

ب: بل گروپ وايي چې: د ذکر شوي موصول ﴿إِنَّ الَّذِينَ اتَّخَذُوا الْعِجْلَ﴾ څخه د خوسکي پرستانو

هغه اولادونه مطلب دي کوم چې د نبې کریم ﷺ په دعوتي امت کښې شامل وه. نو حاصل یې داسې

راوځي چې: ای پېغمبره! مونږ به ستا د دعوتي امت یهودان په آخرت کښې په خپل غضب باندې

ککړ کړو او په دنیا کښې به یې د ذلت سره مخامخ کړو ځکه چې دوی مفتريان دي او مونږ

مفتريانو ته دغسې سزا ورکوو.

دغه تفسیر موهم د لاندې وجود کبله نه خوښېږي:

اول: دا تفسیر د "اولاد" د کلمې په تقدیر باندې ولاړ دی چې: "إِنَّ أَوْلَادَ الَّذِينَ اتَّخَذُوا الْعِجْلَ"; او

بې ضرورته د تقدیر منل چندان ښه کار نه دی.

دوهم: دا تفسیر د سیاق او سباق (وړاندې او بهرته) بحث سره پیوند نه اخلي. وړاندې او بهرته

بحث خود موسی ﷺ د زمانې په یهودو پورې ارتباط لري نو که دلته د هغوی اولادونه مراد شي نو

په اصطلاح- امیل به پرې شي او ملغلرې به دانه وانه شي.

تبصره

۲- کوم تفسیر چې مونږ ته د الله ﷻ په توفیق ښه ښکاره شوی دی هغه دا دی چې آیت شریف د

موسی ﷺ د زمانې د یهودانو حال بیانوي او هم د ﴿غَضَبَ﴾ څخه اخروي عذاب او د ﴿ذِلَّةَ﴾ څخه

دنیاوي عذاب مطلب دی. نو د معنی حاصل یې داسې کېږي چې:

ای موسی! خوسکي پرستان به د لاندې دوه وو حالتونو څخه خالي نه وي:

اول: یا به په خپله کړنلاره باندې کلک پاتې شي، نو دوی ته به اخروي او دنیاوي عذابونه ورکړو.

دوهم: یا به د خپلو جنایتونو څخه توبه تائب شي، نو د دوی به توبه قبوله کړو؛ په هر تقدیر، ته

دېر مه غمژن کېږه او حوصله د لاسه مه ورکوه.

سوال جواب

۳- که څوک وايي چې ایا د خوسکي پرستانو څخه څوک په خپله کړنلاره باندې کلک شو چې

توبه تائب نه شو؟

(۱) تفسیر الخازن ج ۲ ص ۶۴۰: تفسیر المنارج ۹ ص ۲۱۱

مونږ وايو چې: ځينې مفسرين کرام وايي چې سامري زرگر توبه ونه ويستله^(۱) چې الله ﷻ به يې په آخرت کښې په خپل غضب باندې ککړ کړي او په دنيا کښې د لوی توهين او ذلت سره مخامخ شو چې د ده د وړاندې موسی ﷺ د ده معبود (خوسکی) وسوزاوه او ايره يې په درياب کښې وشنډله مگر دغه مخلص عبادت کوونکي ونه شو کړی چې د موسی ﷺ لاس ونيسي او خپل خان د توهين او تحقير څخه وژغوري.

په دې باندې علاوه نوموړي (سامري) ټول عمر د خلکو څخه په انزوا (يوازېتوب) کښې تېر کړ او هر څوک به چې ورنژدې کېده هغه به سمدستي کلکې تېې نيوه او په خپله سامري به هم په تېه باندې اخته کېده، د همدې کبله به يې په لوړ اواز سره چيغې وهلې چې "لَا مَنَاسَ" يعنې زما سره دې هېڅوک تماس نه نيسي او نه دې ماته څوک رانژدې کېږي^(۲).

يوه پوښتنه او د هغې جواب

۴_ که څوک وايي چې د توبې د قبول دپاره خو د ايمان موجوديت شرط دی نو د څه حکمت په بنا په ﴿ثُمَّ تَابُوا مِنْ بَعْدِهَا وَآمَنُوا﴾ کښې ايمان وروسته ذکر کړی شو، ته به وايي چې د توبې د قبول دپاره ايمان شرط نه دی؟

مونږ وايو چې: د ﴿وَآمَنُوا﴾ څخه د ايمان ادامه مطلب ده، لکه چې د [النساء: ۱۳۶] آيت لاندې يې شرحه تېره شوې ده، لله الحمد.

د موسی ﷺ غصه ډېره تېزه وه

۵_ د ﴿وَلَمَّا سَكَتَ عَنْ مُوسَى الْغَضُّ﴾ په جمله کښې الله ﷻ د سکوت نسبت غضب (غصې) ته وکړ ته به وايي چې د موسی ﷺ غصه يو انسان وه او ده ته يې توصيه کوله چې خپل ورور (هارون ﷺ) په 'عطلاح' د گړېوان څخه ونيسه او داسې-داسې خبرې ورته وکړه، خو کله چې د ده غصه د وصاياوو څخه چې (سړه) شوه نو تختو ته يې لاس کړ. د ذکر شوي نسبت څخه معلومېږي چې موسی ﷺ ډېره تېزه غصه درلوده، په همدې مطلب باندې لاندې احاديث هم دلالت کوي:

الف: يوه ورځې موسی ﷺ غسل کاوه او په ډېره باندې يې خپلې جامې ايښې وې نو ډېرې ترې په معجزانه توگه جامې وتښتولې او د بني اسرائيلو د يوې ټولنې منځ ته يې ورسولې ترڅو هغوی پوه شي چې موسی ﷺ په غليظه عورت کښې څه عيب نه لري او د خلکو پشان څکه خپل خان نه برېښوي چې حياناک دی، هسې نه چې عيبن دی لکه چې هغوی پرې گومان کاوه. لنډه دا چې موسی ﷺ په غصه شو او ډېره يې په خپله همسا باندې شپږ-اوه گوزاره ووهله او

(۱) روح المعاني ج ۹ ص ۶۹

(۲) روح المعاني ج ۱۶ ص ۲۵۵

تغمي يي پکښې جوړې کړي^(۱)

ب: موسی ﷺ ته ملک الموت د انسان په څېره کښې ورغی او د روح اخیستلو غوښتنه یې ترې وکړه، موسی ﷺ ورته په غصه شو او په څپېره باندې یې وواژه حتی سترګه یې ورته رنده کړه. الله ﷻ ورته سترګه جوړه کړه او ملک الموت ته یې هدایت وکړ چې موسی ﷺ ته ووايه چې د یوه غوايه په شا باندې لاس کېږده څومره ویښتان چې ستا د لاس لاندې شي د هماغه عدد په اندازه دې ستا عمر اوږد وي (ترڅو ته خوشاله شي).

نو موسی ﷺ وویل چې: «أَيُّ رَبٍّ لَمْ مَّاذَا» يعني: ای ربه بیا به څه کېږي؟ الله ﷻ وفرمایيل چې «لَمْ أَمُوتُ» بیا به مرګ وي. موسی ﷺ وویل چې «فَالآن»^(۲) نو همدا اوس (مرګ ته تیار یم). هو! که څه هم د موسی ﷺ غصه ډېره تېزه او ژر راتلونکې وه مګر په عین حال کښې ډېره ژر سپردونکې وه، د همدې کبله د هارون ﷺ په لنډ اعتذار باندې په چالاکی سره سره شوه. نو موسی ﷺ د هغو انسانانو څخه وه د کومو په باره چې نبي کریم ﷺ په یوه اوږده حدیث کښې فرمایلي دي چې: «وَمِنْهُمْ سَرِيعُ الْغَضَبِ سَرِيعُ الْفَيْءِ فَبَلَكَ بَيْتَكَ»^(۳) ځينې خلک ژر په غصه کېږي خو ژر د غصې څخه رجوع کوي (غصه یې سړېږي) نو دا په دې شو. يعني هغه سرعت د دې سرعت په عوض کښې یو برابر شو، نه زیات نه کم.

د عربیت یو تحلیل

۶- په ﴿فِي نُسخَتِنَا﴾ کښې اضافت بیاني دی او د «نُسخة» کلمه په معنی د «منسوخ» سره ده چې د «مکتوب» معنی ورکوي^(۴).

نو د معنی حاصل یې داسې کېږي چې: د تختو په هغو لیکلو شوو کښې کومې چې پخپله تختې دي هدایت او رحمت وه. يعني د دغو تختو محتویات د هدایت رحمت څخه ډک وه.

﴿وَاخْتَارَ مُوسَىٰ قَوْمَهُ سَبْعِينَ رَجُلًا لِّمِيقَاتِنَا فَلَمَّا أَخَذَتْهُمُ الرَّجْفَةُ قَالَ رَبِّ لَوْ شِئْتَ أَهْلَكْتَهُم مِّن قَبْلُ وَإِنِّي أَتْلِكُهُم بِمَا فَعَلَ السُّفَهَاءُ مِنَّا إِن هِيَ إِلَّا فِتْنَتُكَ تُضِلُّ بِهَا مَن تَشَاءُ وَتَهْدِي مَن تَشَاءُ أَنْتَ وَلِيُّنَا فَاغْفِرْ لَنَا وَارْحَمْنَا وَأَنْتَ خَيْرُ الْغَافِرِينَ ﴿٥٦﴾ وَآكُتِبُ لَنَا فِي هَذِهِ الدُّنْيَا حَسَنَةٌ وَفِي الْآخِرَةِ إِنَّا هُذُنَا إِلَيْكَ قَالَ عَذَابِي أُصِيبُ

(۱) صحيح مسلم ج ۲ ص ۲۶۶

(۲) صحيح البخاري ج ۱ ص ۱۷۸

(۳) جامع الترمذي ج ۲ ص ۴۲

(۴) روح المعاني ج ۹ ص ۷۱

بِهِ مَنْ أَشَاءُ وَرَحِمَتِي وَسِعَتْ كُلَّ شَيْءٍ فَسَاكُنْهَا لِلَّذِينَ يَتَّقُونَ وَيُؤْتُونَ الزَّكَاةَ
وَالَّذِينَ هُمْ بِآيَاتِنَا يُؤْمِنُونَ ﴿٥٦﴾

[۱۵۵] او موسی ﷺ زمونږ د مقررې وخت دپاره د خپل قوم څخه اویا سړي خوښ کړه، نو کله چې دوی (اویا کسانو) لږه زلزلې ونيوه موسی ﷺ وویلې چې: ای زما ربه! که ستا (زمونږ د هلاک) اراده شوې وي نو د (نن څخه) وړاندې به دوی او زه (ټول) تا هلاک کړي وی (د دېرو مهلکو ځایونو څخه دې را تېر کړي یاستو).

(ای ربه!) ایا ته مونږ د هغه څه په سبب باندې هلاکوي چې زمونږ د جملې څخه بې عقلانو (سادگانو) کړي دي (په سوال کښې یې د حده تجاوز کړی دی)؟

دا هلاکت نه دی مگر ستا ازمنښت دی چې ته په همدې (ازمنښت) سره هغه څوک گمراه کوي چې ستا اراده وشي او هغه چاته (پرې) هدایت کوي چې ستا اراده وشي. (ای ربه) ته زمونږ کار ساز یې، نو مونږ ته مغفرت وکړي او په مونږ باندې رحم وکړي، او ته د بنسټونکو د جملې څخه بهتر بنسټونکی یې.

[۱۵۶] او زمونږ دپاره په دغه نژدې ژوند کښې نیکی (خوشالي) وټاکې او په آخرت کښې هم (راته نیکی وټاکې). یقیناً مونږ تاته رجوع کړې ده (په خپلو کړو باندې پښېمانه یاستو).
الله ﷻ وویلې چې: زما عذاب چې دی زه یې هغه چا ته رسوم چې زما خوښه شي، او زما رحمت چې دی هر شی یې ځای کړی دی، نو ژر دی چې زه به خپل رحمت هغو کسانو ته وټاکم چې پرهېزگاري کوي او زکاتونه ورکوي، او هغو کسانو ته هم چې دوی زمونږ په ایتونو باندې (په دوامداره توگه) عقیده کوي.

ارتباط

په وړاندېنيو ایتونو کښې الله ﷻ په خپلو جلیله صفاتو کښې د غفور رحیم صفات هم ذکر کړي وه چې د بندگانو توبې قبلوي او بنسټه ورته کوي، په دې ایتونو کښې د مغفرت او توبې قبلونې یو مثال ښودلی شوی دی. دا د یو پلوه، او بله پلوه د بني اسرائيلو یوې بلې واقعې ته هم اشاره شوې ده چې حاصل یې داسې راووځي:

د مطلب خلاصه

ای پیغمبره! په خپل امت باندې د بني اسرائيلو یوه بله قیصه هم قرائت کړه چې الله ﷻ څومره لوی مهربان او توبه قبلوونکی دی، هغه دا چې یو خلې موسی ﷺ د خپل قوم څخه اویا کسان خوښ کړه ترڅو یې د خپله خانه سره د طور غره ته بوزي او د ټول قوم په نمایندگۍ هلته افتخار حاصل کړي. کله چې موسی ﷺ د خپلې غوره کړې شوي ډلې په شمول زمونږ په مقررې (ټاکلي) وخت کښې مقررې ځای ته ورسیده نو هلته د موسی ﷺ څخه په غیر نور ټول زلزلې وجرقول چې په

نتیجه کښې ټول مړه شوه او د ده څخه په غیر هېڅوک هلته ژوندی پاتې نشو، نو موسی عليه السلام الله تعالی ته په لاندې کلماتو سره سوالونه وکړه چې:

۱- ای زما ربه! که ستا اراده شوې وی زما په شمول به دې لا د وخته ټول هلاک کړي وی، د فرعونیانو څخه دې نجات راکړ او د مهلک دریاب څخه دې روغ رمت راپورېستلو او داسې د نورو مهلکو ځایونو څخه دې ژوندی پاتې کړي یاستو نو اوس هم په مونږ باندې لطف وکړې او دا مړه ملگري راته را ژوندي کړې.

۲- ای زمونږ ربه! زمونږ ساده گانو د دې څخه وړاندې هم گناهونه کړي وه خو مونږ دې پرې نه یو هلاک کړي او عفو دې راته کړې ده، د مثال په توگه زمونږ د قوم یوې ساده ډلې غوښتنه وکړه چې د دوی په وړاندې زه د عبادت دپاره یو بوت ودرم او داسې نور، خو تا پرې مونږ نه یاستو هلاک کړي او ژوندي دې پرېښي یاستو، نو اوس هم د سادگانو د گناه څخه راتهر شي.

۳- ای ربه! دا چې دلته زما د قوم یوه منتخبه ډله پوپنا شوه دا بل شی نه دی مگر ستا د پلوه یو لوی امتحان دی چې زما قوم به ورسره مخامخ شي، نو دا معلومه نه ده چې د دې امتحان څخه به کامیاب ووزي او که نه.

ای ربه! ته په دغسې امتحاناتو باندې هغه څوک گمراه کوې چې ستا ورته اراده وشي او هغه چا ته پرې هدایت کوې چې ستا خوښه شي.

۴- ای ربه! زما قوم تازه په تازه د فرعونیانو د تسلط څخه نجات موندلی دی او په دین کښې دومره قوي شوي نه دي چې د دغسې لوی امتحان په مقابل کښې ودرېږي او پښې یې بنویه نه شي. زه پوهېږم چې دوی به د دغو اویا نفرو په مړینه کښې ما تومتي کړي او راته به ووايي چې دوی ټول تا وژلي دي، د دې ځای څخه دې د مناجات په بهانه بوتل او هلته دې ټول ووژل، که نه نو ته څنگه ژوندی پاتې شوې.

۵- ای زمونږ ربه! ته زمونږ د ټولو دوست او کار ساز یې. نو دغه مړي راته راژوندي کړې چې زما سره یو ځای بهرته ستانه شي او زما نوی مسلمان قوم د دغه لوی امتحان څخه بچ پاتې شي.

۶- نو ای زمونږ ربه! مونږ ټولو ته د گناه څخه مغفرت وکړې او په دې باندې علاوه په مونږ باندې مهرباني هم وکړې او د نېکیو توفیق راکړې. بې شکه همدا ته بهتر ښونکي او بهتر مهرباني کوونکي یې ستا غوندې ښه او مهرباني هېڅوک نه شي کولی، چې ښه او مهرباني دې بې غرضه او بې عوضه ده.

۷- ای زمونږ ربه! په مونږ باندې ستا د مهرباني یو صورت دا دی چې مونږ ته په دې دنیا کښې هم خوښي او خوشالي را کړې او په آخرت کښې مو هم د خوښیو او خوشالیو څخه بې برخې نه کړې.

۸- ای زمونږ ربه! مونږ ټولو تا ته رجوع کړې ده او همدا ستا څخه خپل احتیاجات غواړو، نه بل څوک د احتیاج د پوره کولو توان لري او نه مونږ بل چا ته د احتیاج لاس ورغزوو، زمونږ ټوله هیله او اسره یوازې همدا تا ته ده او بس.

۹۔ اللہ ﷻ موسیٰ ﷺ ته د ذکرې شوې بلیغې وینا په مقابل کښې په لاندې شرحې سره

اجابت وکړ چې:

الف: ای موسی! زه خپل عذاب هر هغه چاته رسوم چې زما ورته اراده وشي، رښتیا چې تاسو مې د ډېرو مهلکو خایونو څخه را خلاص کړي یاست چې هلته مې تاسو ته د عذاب رسونې اراده نه وه شوې، او په دې مقام کښې مې د عذاب رسونې اراده وشوه نو دوی مې ټول مړه کړه.

ب: مگر زما رحمت په دنیا کښې هر شي ته رسېدلی دی حتی چې په عذاب باندې مبتلا خلک هم پکښې شامل دي چې د مسلط عذاب څخه په بل سخت عذاب باندې مې نه دي مبتلا کړي. نو په همدې بنا زما په رحمت کښې دا هم شامله ده چې دغه مړه شوي کسان ستا د سوال د اجابت دپاره بېرته را ژوندي کړم چې ستا سره په اجتماعي توګه بېرته قوم ته ورستانه شي.

ج: اما زما رحمت په آخرت کښې په متقیانو مؤمنانو پورې خاص دی چې کافران پکښې برخه نه لري. نو زه به هلته هرو مړ غېل رحمت خغو خلکو ته وټاکم چې د کفر څخه ځانونه ساتي او په جدیت سره زکاتونه ورکوي او په بدني عباداتو باندې علاوه مالي عبادتونه هم نه پرېږدي او بالاخره خپلو عقائدو ته زموږ په ایتونو باندې په سمه سیده توګه ادامه ورکوي.

د: نو ای موسی! لنډه دا چې زما رحمت ډېر پراخه دی او د لوړو مرتبو د ورکړې معیار مې بل هېڅ شی نه دی (نه نسب او نه وخت او نه زمان) بلکې معیار یې فقط عقیدوي او عملي تقوی ده او بس. په کومه جرګه باندې چې ما ځمکه زلزله کړه د هغوی ګناه دا وه چې د یو پلوه یې د لوړې رتبې په غوښتلو کښې تقوی هېره کړه د دوی خیال وه چې د نسب په ذریعه به لوړې رتبې ته ورپورته شو او د بله پلوه دوی خپلو ځانونو ته په امتیاز قائل شوه چې د دوی څخه بهتر خلک نه وړاندې تېر شوي دي او نه به وروسته را شي. حال دا چې محمدي ﷺ امت وروسته را روان دی چې هغه د دوی څخه بهتر دی.

توضیحات

۱۔ د پلټنې څخه څرګندېږي چې موسیٰ ﷺ د طور غره ته وخت په وخت درې ځلې د بني اسرائيلو د مخورو جرګې او نمایندگان بېولې وه^(۱). هغه دا چې:

الف: یوه هغه جرګه وه چې د اول ځل دپاره د تورات د راوړلو دپاره بېولې شوې وه چې په [البقرة: ۵۵] آیت کښې ورته اشاره شوې ده.

ب: دوهمه هغه جرګه وه چې دوی د الله ﷻ په حضور کښې د خوسکې د عبادت څخه لا زیات اعتذار وړاندې کړی.

ج: درېمه هغه جرګه وه چې معلومه کړي چې ایا هارون ﷺ وژلی شوی دی او که په خپل مرګ مړ شوی دی.

(۱) روح المعاني ج ۹ ص ۷۲: تفسیر القاسمي ج ۷ ص ۲۶۱: البحر المحیط ج ۵ ص ۱۷۸

دا قیصه داسې وه چې موسی (علیه السلام) او هارون (علیه السلام) دواړه د عبادت دپاره د طور غره ته تللي وه چې هارون (علیه السلام) هملته وفات او هملته د فن شو نو موسی (علیه السلام) چې خپل قوم ته بهرته ورسون شو او هارون (علیه السلام) ورسره نه وه نو دوی پرې اتهام ولگاوه چې تا وژلی دی. موسی (علیه السلام) د اتهام د لرې کولو دپاره هلته جرگه بوتله او د هارون (علیه السلام) په قبر باندې یې ودروله چې ای هارونه! ایا ته وژل شوی یې او که وفات شوی یې؟ نو هغه د قبر څخه اواز وکړ چې بلکې زه وفات شوی یم (وژل شوی نه یم)، نو ذکره شوې جرگه زلزلي ونېوله^(۱).

دلته کومه جرگه مطلب ده؟

۲- پاتې شوه دا خبره چې په دې مقام کې کومه جرگه مطلب ده او جنایت یې څه وه چې زلزلي ونېوله، نو په همدې ارتباط علماوو کرامو ډېر څه لیکلي دي، لاندې مثالونه یې ولولئ:

الف: څوک چې د جرگې د تکوین سبب د خوسکي د عبادت څخه اعتذار گڼي نو دوی وايي چې دغه جرگه د هغه خلکو څخه جوړه شوې وه چې هغوی د خوسکې عبادت نه وه کړی مگر د عبادت کوونکو سره یې علاقه هم نه وه قطعې کړې، او یا په بل عبارت: د امر بالمعروف او نهی عن المنکر وظیفه یې نه وه اجراء کړې، نو الله (تعالی) په دوی باندې زلزله مسلطه کړه^(۲).

ب: څوک چې په جرگه باندې د هارون (علیه السلام) د قبره د جرگې نوم ږدي، لکه چې لږ وړاندې تېر شو، هغوی وايي چې د دوی جنایت په موسی (علیه السلام) باندې د هارون (علیه السلام) د قتل اتهام لگول وه^(۳). او ځینو نورو یې نور جنایات بنودلي دي^(۴).

تبصره

۳- مونږ ته داسې برېښي چې اوله جرگه خو په دې مقام کې مراده نه ده ځکه چې د هغې په هکله د ﴿فَأَخَذَتْكُمُ الصَّاعِقَةُ﴾ [البقرة: ۵۵] یعنی: تاسو لره تندر ونيوه، جمله نازل شوې ده، او د دې جرگې په باره کې د ﴿فَلَمَّا أَخَذَتْهُمُ الرَّجْفَةُ﴾ کلمات نازل شوي دي، یعنی: نو چې کله دوی لره زلزلي ونيوه. او پوره واضحه ده چې "صَاعِقَةُ" او "رَجْفَةُ" بیلې بیلې کلمې دي نو په کار دي چې بې ضرورتو یوه په بلې باندې حمل نه کړې شي.

همدارنگه زمونږ په نزد دوهمه او درېمه هره یوه جرگه صحت لري چې په دې مقام کې مراده کړی شي مگر په دغو دواړو صورتونو کې د جرگې جنایت مونږ ته هغه نه برېښي کوم چې علماوو کرامو په گوته کړی دی او وړاندې ذکر شو بلکې مونږ ته یې په دواړو صورتونو کې په زلزله باندې

(۱) المحرر الوجيز ج ۷ ص ۱۷۲

(۲) التفسير الكبير ج ۱۵ ص ۱۷

(۳) زاد المسير ج ۳ ص ۱۸۲

(۴) التفسير الكبير ج ۱۵ ص ۱۷

د جر قولو وجه هغه په نظر راځي کومه چې د ایتونو د وروستۍ برخې څخه په ډاګه معلومېږي هغه دا چې جرګې په سوال کولو کې د شرعي معیار څخه تجاوز وکړ، داسې چې: ای ربه! مونږ ته هغه څه راکړې چې نه دې پخوا چاته ورکړي دي او نه به یې وروسته چاته ورکړي^(۱) د الله ﷻ دغه ډول سوال خوښ نه شو او په زلزله باندې یې ونيوه او بیا یې وفرمایېل چې: ﴿وَرَحْمَتِي وَسِعَتْ كُلَّ شَيْءٍ﴾ یعنې زما رحمت هر شي ته رسېدلی دی نو جرګې ته په کار نه وه چې د دغسې پراخه رحمت راتنګول یې وغوښتل. په اصطلاح په یوه کوزه کېنې یې د دریاب د بندولو غوښتنه وکړه، زما په بندګانو کېنې محمدي ﷺ امت راروان دی چې په هغوی باندې به د بل هر چا څخه زیات رحمت وکړم.

سوال جواب

۴- که څوک وايي چې: ایا ذکره شوې جرګه (هره یوه چې وي) په زلزلې سره مړه شوه او که محض د بې خودۍ (بې هوشۍ) له مخامخه شوه؟
مونږ وايو چې: د ځینو علماوو کرامو په نظر دغه جرګه مړه شوې وه او وژل شوې نه وه خو وژلو ته ورنژدې شوې وه^(۲) مګر اکثره علماء وايي چې دوی وژل شوي وه او په سختې زلزلې سره یې ارواګانې الوتې وې^(۳).

مونږ همدغه دوهم نظر ته ترجیح ورکوو چې د یو پلوه پرې د ﴿أَتْلِكُنَا﴾ کلمه دلالت کوي او د بلې خوا که بالفرض دوی مړه شوي نه وي نو موسی ﷺ به دومره نه وی وارخطا شوی لکه څومره چې د بېرته پاتې خلکو د جواب د غمه وارخطا شوی وه.
مګر غالبه دا ده چې دوی به را ژوندي شوي وي او الله ﷻ به موسی ﷺ د قوم د تشویش څخه بې غمه کړی وي، او د ﴿وَرَحْمَتِي وَسِعَتْ كُلَّ شَيْءٍ﴾ جمله هم ژوندي کېدلو ته شامله ښکاري.

د عربیت یو قانون

۵- که څه هم ځینو مفسرینو کرامو د ﴿هِيَ﴾ ضمیر په ﴿فِتْنَتُكَ﴾ کېنې د "فِتْنَة" کلمې ته راجع کړی دی چې په ما بعد سره تفسیر شوی دی^(۴).
مګر مونږ ته بهتره ښکاري چې ذکر شوی ضمیر به هغه هلاکت ته راجع وي په کوم باندې چې د ﴿أَتْلِكُنَا﴾ جمله دلالت کوي.

یادونه

۶- څرنګه چې دا مقام د سوال او غوښتنې وه نو خپل رب ﷻ ته د زاریو او تواضع د کبله موسی ﷺ

(۱) البحر المحيط ج ۵ ص ۱۸۷

(۲) تفسیر القاسي ج ۷ ص ۲۶۲

(۳) روح المعاني ج ۹ ص ۷۴

(۴) البحر المحيط ج ۵ ص ۱۸۹

خپل خان هم په هلاک کړی شوو کښې شمېر کړ چې: ﴿ أَتُهْلِكُنَا ﴾ ایا ته مونږ هلاکوي؟ او هم یې د خپل خان دپاره په ﴿ فَأَغْفِرْ لَنَا وَارْحَمْنَا ﴾ کښې مغفرت او رحم وغوښت.

﴿ الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَهُوَ الْحَيُّ الْقَيُّومُ لَهُمُ الْطِّيبَتِ وَحُرِّمُ عَلَيْهِمُ الْخَبِيثَاتِ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۚ أُولَٰئِكَ هُمُ الْمُفْلِحُونَ ﴾ (۱۵۷)

[۱۵۷] (متقيان او مؤمنان) هغه کسان (دي) چې د هغه لېږلي شوي احکام رسوونکي امي (پيغمبر) پېروي کوي چې په خپل نزد باندې یې په تورات او انجيل کښې ليکلی شوی موندنه کوي. چې په نېکو کارونو باندې ورته امر کوي او د منکرو (په شريعت کښې د نا اشنا کارونو) څخه یې منعه کوي، او هم دوی (خلکو) ته پاکېزه شيان حلالوي او پلټ شيان ورباندې حراموي او هم د دوی څخه دروند بار او هغه مشقتونه غورزوي کوم چې (د) دوی (په غاړو) باندې (په پخوانيو اديانو کښې) پراته وه.

نو هغه کسان چې په ده (ذکر شوي پيغمبر) باندې ايمان راوړي او تعظيم يې وکړي (د توهين څخه يې ځانونه وساتي) او (بالآخري د دين په رسونه کښې يې) کومک وکړي او هم د هغې نور (رڼا) پېروي وکړي چې د ده سره به نازله کړی شوي وي (چې د قرآن کریم څخه عبارت ده)، دغه کسان همدوی فلاح موندونکي دي (د همدوی نجات په برخه دی او تاسو ته په کار دي - ای د موسی عليه السلام امته! - چې ځانونه په همدغه ټولگي کښې شامل کړي).

د مطلب خلاصه

په دې آيت شريف کښې د وړاندېنيو ايتونو هغه مضمون تعقيب شوی دی کوم چې الله ﷻ په مناجات کښې موسی عليه السلام ته وحې کړی وه چې حاصل يې لاندې لوستلی شی:

يعني: ای موسی! ماته د نژدې کېدلو وجه صرف عقيدوي او عملي تقوی ده او د تقوی دارانو يوه بارزه ډله هغه ده کومه چې په لاندې صفاتو باندې د موصوف پيغمبر په عقیده او عمل کښې پېروي کوي:

۱- دوی معتقد دي چې دا پيغمبر د الله ﷻ د پلوه راستولی شوی دی او -العیاذ باللہ- په الله ﷻ باندې يې دروغ نه دي ترلي چې زه يې راستولی یم.

۲- دوی وايي چې دا پيغمبر د الله ﷻ د پلوه مکلف دی چې خلکو ته د ده ﷻ پيغامونه ورسوي که بالفرض په پيغام رسونه کښې سستي وکړي نو د الله ﷻ په نزد به مسؤل وي.

- ۳۔ دا پیغمبر اُمی دی چې نه یې لیک لوست کړی دی او نه د چا شاگرد شوی دی، مگر په عین حال کې په غیبی او لدني توگه دومره علوم ورکړي شوي دي چې هېڅوک ورسره په یوه برخه کې هم سیالي نه شي کولی او ټول پوهان ورته حیران دي.
- ۴۔ دوی عقیده لري چې د دغه پیغمبر ذکر هم په تورات کې شته او هم په انجیل کې، که توراتیان او انجیلیان په خپلو کتابونو کې په انصاف سره نظر وکړي نو د هغه ذکر به پکې یې تکلفه وگوري او ډېر دقت ته به یې اړتیا پاتې نه شي.
- ۵۔ دوی وايي چې دا پیغمبر خلکو ته په نیکو باندې امر کوي او د منکراتو څخه یې منعه کوي او د بدو رواجونو مخه یې نیسي، نه د چا څخه اجرت او شاباسی غواړي او نه په چا باندې احسان باروي.
- ۶۔ د دې پیغمبر خاصیت دا دی چې پاکیزه شیان خلکو ته حلالوي او دوی ته توصیه کوي چې خپل پاکیزه څاروي په ځانونو باندې د بحیرې او سائبې او په نورو نومونو سره مه حراموي او د الله ﷻ د نعمتونو څخه استفاده وکړي او شکریه یې ادا کړي.
- ۷۔ او هم په خلکو باندې ناپاکه او پلټ شیان حراموي او توصیه ورته کوي چې مردارې مه خوري او خپل رزق د ناپاکیزه شیانو څخه مه جوړوي.
- ۸۔ د خلکو څخه به په خپل شریعت کې هغه درانه بارونه (احکام) لرې کړي او په اسانو احکامو باندې به یې ورته بدل کړي کوم چې د هغو اجراء کول خلکو ته لوی بار (پېټی) وي. او هم به د خلکو څخه هغه اتکري او غوراب وباسي کوم چې د دوی لاسونه یې د غاړو سره یو ځای کړي وي او د احکامو په اجراء کې پرې د قیدونو په شکل لگولي شوي وي.
- نو هغه کسان چې په ذکر و شوو صفاتو سره په موصوف پیغمبر باندې ایمان راوړي او تعظیم یې وکړي (د توهین څخه یې ځانونه وساتي) او بالاخره هم یې نصرت وکړي (د ده پېروي ته دعوت وکړي) او هم د ده د کتاب پېروي وکړي چې د نور غوندې روښانه دی او په ده باندې د الله ﷻ د پلوه نازل شوی دی، نو دغه کسان همدوی کامیابان او د لوړو رتبو خاوندان دي، چې هېڅوک ورسره سیالي نه شي کولی.

توضیحات

- ۱۔ مونږ د [البقرة: ۸۹] آیت لاندې په پخوانیو کتابو کې د نبي کریم ﷺ د ذکر په هکله څه معلومات لیکلي دي چې بیا لیکلو ته اړتیا نه گورو، خو فقط لاندې معلومات ورباندې اضافه کوو:
- الف: په پخوانیو کتابونو کې آخر الزمان پیغمبر ﷺ په عمومي صفاتو سره ذکر شوی وه چې د همدغو صفاتو د جملې څخه دغه اته (۸) صفات هم دي چې په آیت کې ورته اشاره شوې ده.
- ب: په یو لک څلیرشت زره زیات یا کمو پیغمبرانو علیه السلام کې د محمد ﷺ څخه په غیر په یوه پیغمبر باندې هم ذکر شوي اته واړه صفات په مجموعي توگه نه دي صادق شوي او د ده ﷺ څخه په غیر یې بل مصداق نه دی موجود شوی.

نو د آخري زمانې اهل الكتابو ته پکار دي چې په همدغه څرگند دليل باندې اعتماد وکړي او ايمان ورباندې راوړي، ځکه چې د دوی پيغمبرانو (موسی ﷺ، عیسی ﷺ) په خپلو خپلو وختونو کې په ده ﷺ باندې ايمان راوړلو ته دعوت چلولی دی.

ج: دغه آیت شریف چې اوس د بحث لاندې دی، ټول اهل الكتاب په غوږ باندې وهي چې آن د موسی ﷺ په زمانه کې لا د لوړو مراتبو د موندلو دپاره د آخر الزمان په پيغمبر ﷺ پيروي شرط وه چې په مناجات کې ورته پرې توصیه شوې وه، نو نن ورځ به ولې شرط نه وي چې دنیا یې په موجودیت باندې مشرفه شوې ده او نه بل پيغمبر شته او نه یې د راتللو احتمال شته.

سوال جواب

۲- که څوک وايي چې: د پیروي دپاره خو د شریعت موجودیت لومړنی شرط دی، نو پوښتنه دا ده چې په پخوانیو امتونو باندې د آخر الزمان پيغمبر پيروي څه معنی لري حال دا چې په هغو وختونو کې د ده شریعت نه وه نازل شوی؟

مونږ وايو چې: پیروي (یا اتباع) په دوه ډوله ده: یوه عقیدوي ده او بله عملي ده، د عملي پیروي دپاره د شریعت موجودیت ضرور دی چې عمل د تفصیلي حکم څخه په غیر صورت نه شي درلودلی، اما د عقیدوي پیروي دپاره دا شرط نشته نو لکه څنگه چې مونږ د پخوانیو پيغمبرانو عېم اسلام په عقیدوي پیروي باندې مکلف یاستو همدارنگه پخواني خلک هم د آخر الزمان پيغمبر ﷺ په عقیدوي پیروي باندې مکلف وه.

د محمد ﷺ په هکله بشارتونه

۳- که څه هم پخواني کتابونه تحریف شوي دي خو د تحریف سره سره اوس هم پکې د آخر الزمان پيغمبر ﷺ بڼه پرېمانه بشارتونه پاتې دي چې ځینو مفسرینو کرامو یې څو مثالونه رانقل کړي دي^(۱)، که څوک یې د لوستلو شوق لري هملته دې مراجعه وکړي.

رسول او نبي څه فرق لري؟

۴- که څه هم د عقائدو کتابونه "رسول" د هغه پيغمبر لقب گڼي چې اسماني کتاب ولري، او "نبي" عام بولي چې کتاب ولري او که نه^(۲)، مگر د تفاسيرو کتابونه وايي چې دغه دواړه کلمې صرف په اضافت سره مفهومي فرق پیدا کوي او په مصداق کې دواړه متحدې دي^(۳).

نو په دې اعتبار سره چې الله ﷻ ته یې اضافت واخستل شي د رسول په نامه یادېږي ځکه چې الله ﷻ راستولی دی، او په دې اعتبار سره چې خلکو ته یې د اضافت خیال وساتلی شي نو د نبي لقب ورکول کېږي ځکه چې خلکو ته د الله ﷻ د احکامو النباء (خبر) ورکوي.

(۱) تفسیر القاسمي ج ۷ ص ۲۶۸-۲۷۷: تفسیر ابن کثیر ج ۲ ص ۲۵۱: الدر المنثور ج ۳ ص ۵۷۵-۵۸۲

(۲) شرح العقائد ص

(۳) روح المعاني ج ۹ ص ۷۹

نو د دواړو کلمو حاصل داسې کېږي چې: هغو مؤمنانو ته الله ﷻ خپل رحمت ټاکلی دی چې په پیغمبر باندې په دوه حیثه عقیده کوي: یو په دې حیث چې الله ﷻ رالیږلی دی کوم حقائق چې بیانوي هغه د رسالت رڼا ده نه د یو فیلسوف او هوښیار سړي، او بل په دې حیث چې د احکامو رسول د ده فریضه ده او په همدې باندې مکلف دی.

یادونه

۵- د ﴿وَالْإِنْجِيلِ﴾ او د ﴿النُّورِ الَّذِي أُنْزِلَ مَعَهُ﴾ په کلماتو سره موسیٰ ﷺ ته بشارت ورکړی شوی دی چې د عیسیٰ ﷺ انجیل او د محمد ﷺ قرآن کریم هم نازلېدونکي دي، په کار دي چې امت دې ورباندې خبر کړي چې په وخت سره دواړه خپله کړنلاره وگرځوي، هسې نه چې په تورات باندې د نه منسوخ کیدونکي کتاب گومان وکړي.

"إِصْرٌ" او "أَغْلَالٌ" څه معنی؟

۶- "إِصْرٌ" د یو شي غوټه کولو او په غصه سره بندولو ته وايي^(۱) او "أَغْلَالٌ" د "غُلٌ" جمع ده، "غُلٌ" هغه شي ته ویل کېږي چې لاسونه ورباندې د غاړې پورې تړل کېږي^(۲) چې په پښتو ژبه کې ورته غوراب وايي.

په دې مقام کې دواړه کلمې د هغو درنو احکامو څخه کنایه دي چې اجراء کول یې په اصطلاح د سړي ملا ماتوي، ته به وايي چې کلکه غوټه ده او نه پرانستله کېږي، او یا د اجراء کولو په غرض د چا لاس نه ورغزېږي او د غاړې پورې نښتی دی. د دغو ثقیلو احکامو څو مثالونه مونږ د [البقرة: ۲۸۶] آیت لاندې لیکلي دي بیا لیکلو ته یې اړتیا نه گورو، خو د مقام په ارتباط لاندې وضاحت ورافاده کوو:

الف: د یوه اوږده حدیث مضمون دی چې یوه ورځې د نبی کریم ﷺ حضور ته یو اعرابي ورغی نو هلته یې خپل اوښ څی کړ او پښه یې ورته وتړله، بیا یې نبی کریم ﷺ پسې د جمعې لمونځ وکړ، بیا نو خپلې اوښې ته ورغی د هغې پښه یې پرانستله او پرې سور شو، بیا یې په لوړ اواز سره غږ وکړ چې: "اللَّهُمَّ ارْحَمْنِي وَمُحَمَّدًا وَلَا تُشْرِكْ فِي رَحْمَتِنَا أَحَدًا" ای الله! په ما او په محمد ﷺ باندې رحم وکړې او زموږ په رحمت کې هېچا ته گډون مه ورکوي. نو نبی کریم ﷺ صحابه کرام ﷺ مخاطب کړه چې: «أَتَقُولُونَ هَذَا أَضَلُّ أَمْ بَعِيرُهُ أَلَمْ تَسْمَعُوا مَا قَالَ»^(۳) ایا تاسو وایاست (وواياست) چې دغه (اعرابي) ډېر بې لارې دی او که د ده اوښ، ایا تاسو هغه وانه ورېدل چې ده ویلي؟ یعنې د الله ﷻ پراخه رحمت یې په دوه کسانو پورې حصر کړ ته به وايي چې دریاب په کوزه کې بندوي.

ب: رښتیا چې نبی کریم ﷺ داسې دین راوړی دی چې د پخوانیو مشکل الاجراء احکامو څخه یې

(۱) مفردات الراغب ص ۱۴

(۲) مفردات الراغب ص ۳۷۵

(۳) مسند احمد بن حنبل ج ۶ ص ۴۶۵

د خلکو اوږې سپکې کړې دي، یو ډېر څرگند مثال یې په وړاندې حدیث کښې ذکر شو، هغه دا چې په کوم سوال باندې چې د موسی ﷺ د امتیانو د مخورو جرگه په زلزلې سره جړقولي شوې وه، چې په [الأعراف: ۱۵۵] آیت کښې ورته اشاره شوې ده، عین همغه ډول سوال د نبی کریم ﷺ د امت یوه اعرابي هم وکړ خو نه د زلزلې لاندې واقع شو او نه ورباندې بله بلا نازل شوه. ځکه چې نبی کریم ﷺ فرمایلي دي: «إِنِّي لَمْ أَنْبِئْ بِالْيَهُودِيَّةِ وَلَا بِالنَّصْرَانِيَّةِ وَلَكِنِّي بُعِثْتُ بِالْخَيْفَةِ السَّمْحَةِ»^(۱) یعني: یقیناً زه نه د یهودیت د لارې سره استولی شوی یم او نه د نصرانیت د لارې سره، مگر زه په سمې (سیده) اسانې لارې سره مبعوث شوی یم.

او بل ډېر بارز او څرگند مثال یې د [الأعراف: ۱۶۶] آیت لاندې ان شاء الله راروان دی. ج: که څوک د پخوانیو د مشکلو احکامو څه نور مثالونه د نظره تېروي نو ځینو اوږدو تفاسیرو^(۲) ته دې مراجعه وکړي.

﴿ قُلْ يَتَأْتِيهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ
وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَآمِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي
يُؤْمِنُ بِاللَّهِ وَكَلِمَاتِهِ وَاتَّبِعُوهُ لَعَلَّكُمْ تَهْتَدُونَ ﴾

[۱۵۸] (ای پیغمبره!) ووايه (اعلان کړه چې): ای خلکو! یقیناً زه تاسو ټولو ته د هغه الله ﷻ استولی شوی یم چې خاص همده ﷻ لره د اسمانونو او (هم) د ځمکو واکداري ده (په حقه) بل هېڅ معبود نشته مگر همدی ﷻ دی (او بس)، همدی ﷻ ژوندي کول کوي او همدی ﷻ مړه کول کوي (هرڅه د همدې ﷻ په اختیار کښې دي).

نو (ای خلکو!) په الله ﷻ باندې ایمان راوړئ او د ده ﷻ په هغه استولي شوي (او) احکام رسوونکي (او) امي پیغمبر باندې ایمان راوړئ، چې (پخپله یې هم) په الله ﷻ او د ده ﷻ په کلماتو (کتابونو) باندې ایمان راوړی دی، او د همدې ﷻ متابعت (پیروي) وکړئ شاید چې تاسو لاره مونده کړئ (او د گمراهۍ څخه بچ شئ).

ارتباط

د وړاندې ایتونو مضمون دا وه چې الله ﷻ موسی ﷻ ته راتلونکی یو معزز پیغمبر په عمومي صفاتو سره ښودلی وه چې دا-دا صفات به ولري، په دې آیت کښې نبی کریم ﷺ ته الله ﷻ امر کوي چې ټولو خلکو ته اعلان وکړه چې هغه موعود پیغمبر همدا زه یم او ذکر شوي صفات زما څخه په غیر په بل چا نه صادقېږي.

(۱) مستند احمد بن حنبل ج ۸ ص ۲۰۲

(۲) تفسیر الفاسي ج ۷ ص ۲۷۸

د مطلب خلاصه

يعني: ای پیغمبره! ټولو خلکو ته اعلان وکړه او ورته ووايه چې زه تاسو ټولو ته (آن د قيامت تر ورځې پورې) په يقيني توگه هغه الله ﷻ را استولی يم چې لاندې صفات لري:

۱- د ټولو اسمانونو او ځمکو ملکيت همده ﷻ پورې مختص دی، هر حکم چې جاري کوي څوک يې مخنيوی نه شي کولی نو دا د همده ﷻ اختيار دی چې زه يې آخرالزمان پیغمبر وگرځولم او ټولو خلکو ته يې مبعوث کړم او بالاخره ذکر شوی افتخار يې زما په برخه کړي.

۲- د ده ﷻ څخه په غير په ځمکو او اسمانونو کښې هيڅوک او هيڅ شی د معبوديت (الوهيت) استحقاق نه لري او نه د يوشي په خلقت او ملکيت کښې برخه لري.

۳- ژوندي کول او مړه کول د همده ﷻ په واک کښې دي، نو ځکه زه په ډاگه او واضحه توگه خپله پیغمبري اعلانوم، د هيچا څخه نه ډارېږم، چا چې ما ته ژوند راکړی دی زما مرگ هم د همغه ﷻ په اختيار کښې دی او بس.

ای پیغمبره! زما د پلوه خلکو ته ورسوه چې په الله ﷻ باندې (کما حقہ) عقیده وکړي او په الوهيت کښې ورسره څوک يا شی مه شریکوي او هم د ده ﷻ په دراستولي شوي پیغمبر باندې ايمان راوړي چې د احکامو رسونه د هغه په غاړه اچول شوې ده.

او په دې باندې علاوه، هغه ننې پکښې د ورايه ښکاري کومې چې په تورات او انجيل کښې ورته ټاکلی شوي دي، هغه دا چې علميت يې د ټولو انسانانو څخه زيات دی مگر په عين حال کښې ليک او لوست نه شي کولی او نه يې د چا شاگردی کړې ده.

ذکر شوی پیغمبر تاسو هغه شي ته دعوت کوي په کوم باندې چې پخپله هم معتقد دی، د مثال په ډول:

الف: دغه پیغمبر عقیده لري چې الله ﷻ واحد او لاشریک دی او تاسو ته هم په همدې عقيدې باندې امر کوي.

ب: دغه په خپل ځان باندې باور لري چې په حقہ پیغمبر دی او هيڅ شک شبهه ورسره نشته نو تاسو ته هم توصیه کوي چې باور ورباندې وکړي او په ذهن کښې شک شېبه ته ځای مه ورکوي.

ج: دغه پیغمبر په پخوانيو ټولو کتابونو او ټولو پیغمبرانو باندې ايمان راوړی دی او تاسو هم همدغې عقيدې ته وربلي.

که بالفرض په خپله يې يو څه کولی او تاسو ته يې په بل څه باندې امر کولی نو تاسو به حق درلودی چې د ده په هدايتونو کښې مو څه شک شبهه کړې وی، اما کله چې تاسو همغه شي ته دعوت کوي چې پخپله پرې معتقد دی نو تاسو د هيڅ شک او شېبه کولو حق نه لرئ.

نو ای خلکو! ښه په اخلاص او جدیت سره يې پېروي وکړئ شايد چې تاسو لاره مونده کړئ. او د گمراهۍ څخه نجات ترلاسه کړئ.

توضیحات

۱- په ذکر شوي آيت شريف کښې د اهل الکتابو هغه بهانه رده شوې ده چې ويل به يې که محمد ﷺ پيغمبر وي هم زمونږ دپاره نه دی را استولی شوی بلکې د عربو دپاره دی.

۲- مونږ د [الأنعام: ۱۹۹] آيت لاندې د نبي کریم ﷺ د رسالت د عموم په باره کښې د ضرورت په اندازه بحث کړی دی -والحمد لله- چې بيا بحث کولو ته يې اړتيا نه گورو.

﴿وَمِنْ قَوْمِ مُوسَى أُمَّةٌ يَهْدُونَ بِالْحَقِّ وَبِهِ يَعْدِلُونَ﴾ وَقَطَعْنَاهُمْ اثْنَتَيْ عَشْرَةَ أَسْبَاطًا أُمَمًا وَأَوْحَيْنَا إِلَى مُوسَى إِذِ اسْتَسْقَنَهُ قَوْمُهُ رَأْسَ أَضْرِبٍ بِعَصَاكَ الْحَجَرَ فَانْبَجَسَتْ مِنْهُ اثْنَتَا عَشْرَةَ عَيْنًا قَدْ عَلِمَ كُلُّ أُنَاسٍ مَشْرِبَهُمْ وَظَلَّلْنَا عَلَيْهِمُ الْغَمَمَ وَأَنْزَلْنَا عَلَيْهِمُ الْمَرُّ وَالْسَّلْوَى كُلُوا مِنْ طَيِّبَاتِ مَا رَزَقْنَاكُمْ وَمَا ظَلَمُونَا وَلَكِنْ كَانُوا أَنْفُسَهُمْ يَظْلِمُونَ ﴿١١٦﴾ وَإِذْ قِيلَ لَهُمْ اسْكُنُوا هَذِهِ الْقَرْيَةَ وَكُلُوا مِنْهَا حَيْثُ شِئْتُمْ وَقُولُوا حِطَّةٌ وَادْخُلُوا الْبَابَ سُجَّدًا نَغْفِرَ لَكُمْ خَطِيئَتَكُمْ سَتَزِيدُ الْمُخْسِنِينَ ﴿١١٧﴾ فَبَدَّلَ الَّذِينَ ظَلَمُوا مِنْهُمْ قَوْلًا غَيْرَ الَّذِي قِيلَ لَهُمْ فَأَرْسَلْنَا عَلَيْهِمْ رِجْزًا مِنْ السَّمَاءِ بِمَا كَانُوا يَظْلِمُونَ ﴿١١٨﴾

[۱۵۹] او د موسی ﷺ د قوم (بني اسرائيلو) څخه يو ټولگی شته چې (خلکو ته) په حقه لارښوونه کوي (چې محمد ﷺ په حقه پيغمبر دی) او په همدې (حق) باندې عدل (انصافي حکم) کوي (لکه عبدالله بن سلام او نور).

[۱۶۰] او مونږ دوی (د موسی ﷺ قوم) په دولسو (فرقو سره) جدا جدا کړه چې (ټولې فرقې يې دولس) قومونه (او دولس) امتونه جوړ شوه (او هرې فرقې ته مو د نظم په خاطر يو-يو څارونکی وټاکه).

او مونږ موسی ﷺ ته په هغه وخت کښې وحي وکړه چې د ده څخه خپل قوم (د سينا په بیدیا کښې) د اوبو غوښتنه وکړه (داسې وحي چې) په خپلې همسا باندې ډبره ووهه (ده ډبره ووهله) نو د هغې څخه (د فرقو په تعداد) دولس چينې وپهېدلې. (چې) يقيناً هرې ډلې خلکو خپل اوبه څښل ځای (گودر) پېژاند (نو تېل او بې نظمې نه واقع کېدله).

او ورپه مو په دوی (د موسی ﷺ په قوم) باندې سوری جوړ کړ (چې د لمر مخه يې ترې ونيوله) او په دوی باندې مو من او سلوی ورنازل کړه.

(او دوی ته مو وویلې چې) دهغو پاکیزه شیانو څخه خورئ (او څښئ) چې الله ﷻ در روزي کړي دي (خو دوی ظلم وکړ) او په مونږ باندې یې ظلم ونه کړ (او نه یې په مونږ ظلم کولی شو) مگر دوی وه چې په خپلو ځانونو باندې یې ظلم وکړ (او دا د دوی عادت وه چې په ځانونو باندې به یې ظلم کاوه). [۱۶۱] او هغه وخت (هم وریاد کړه) چې دوی (د موسى عليه السلام قوم) ته وویلې شوه چې په دغه کلي (بنار) کېنې اوسېږئ او هغه څه ترې خورئ چې ستاسو خوښ وي (پیار میاز هم پکښې شته، البته د فتحه کولو څخه وروسته).

او (دا هم ورته وویلې شو چې بنار ته د ننوتلو په وخت کېنې) وویاست چې د گناهونو څخه خلاصون (غواړو)، او د بنار په دروازه باندې سجده کوونکي (عاجزي کوونکي) ور داخل شئ نو مونږ به درته ستاسو خطاگانې در وېښو، ژړدئ چې نیکو کارلئو ته نور زیادت هم وکړو (نور توفیق هم درکړو او هم نور بنارونه درته فتحه کړو).

[۱۶۲] نو د دوی څخه هغو کسانو چې ظلم یې کړی وه (غوښتل شوي شیان) په داسې وینا تبدیل کړه چې د هغې وینا څخه مغایر وه چې دوی ته ویلې شوي وه (دوی ته پرې توصیه شوې وه). نو په دوی باندې مو د اسمانه څکه عذاب ور واستاوه چې دوی وه چې ظلمونه یې کول.

توضیحات

۱- مفسرینو کرامو د ﴿أُمَّةٌ يَهْدُونَ بِالْحَقِّ﴾ په مصداق کېنې لاندې تفسیرونه کړي دي:
الف: ځینې وايي چې دلته د موسى عليه السلام د زمانې د بني اسرائيلو یوه ډله مراده ده^(۱). یعنې که څه هم په دوی کېنې ځینو د خوسکي عبادت وکړ او ځینو په سادګۍ سره په سوال کولو کېنې د شرعي چوکاټ څخه تجاوز وکړ چې زلزلې ونيوه، مګر په دوی کېنې یوه داسې ډله هم وه چې نه یې د خوسکي عبادت کړی وه او نه د حد څخه په تجاوز باندې مبتلا شوي وه، بلکې دوی د حق پېروي کوله او په هیڅ خبره او هېڅ شي کېنې د انصاف څخه نه تېرېده.

ب: ځینې وايي چې کله بني اسرائيلو د خوسکي په عبادت باندې پیل وکړ په دوی کېنې یوه ډله د دې کار څخه ډېره خپه او زړه بدې شوه، نو الله ﷻ دوی ته یوه سمخه پیدا کړه، دوی په دغې سمخه کېنې یو نیم کال مزل وکړ آن تر دې چې الله ﷻ د چین څخه هغې خوا یوه ځای ته ورسول چې دوی او د خلکو په منځ کېنې لوی دریاب دی چې څوک ورسره ملاقات نه شي کولی، دوی د معراج په شپه په نبي کریم ﷺ باندې ایمان راوړی دی او څه احکام او څه سورتونه یې ترې زده کړي دي^(۲)، والله اعلم بصحته.

نو د معنی حاصل یې داسې کېږي چې: د موسى عليه السلام د قوم څخه یو ټولګی شته چې تر اوسه پورې په حق دین باندې روان دي او په دوامداره توګه د انصاف څخه کار اخلي.

(۱) روح المعاني ج ۹ ص ۸۳

(۲) تفسیر القرطبي ج ۷ ص ۲۰۲

ج: ځينې وايي چې دلته د نبي کریم ﷺ د زمانې بني اسرائيل مراد دي^(۱)، يعنې: د موسی ﷺ د قوم څخه يو ټولگي شته چې په حقه يې هدايت موندلی دی او د آخر الزمان پيغمبر په هکله يې چې څه معلومات په خپلو کتابونو کښې موندلي دي په هغو باندې په انصاف سره حکم کوي چې محمد ﷺ په حقه موعود پيغمبر دی. د دې ډلې څرگند مثال عبدالله بن سلام او د ده نور امثال دي.

تبصره

۲- که څه هم ذکر شوي درېواريه تفسيرونه سره څه منافات نه لري کيدی شي چې درېواريه يې مصداقات وگنل شي ځکه چې د مصداقاتو تعدد ډېر واقع کېږي، مگر مونږ ته درېم تفسير غوره ښکاري چې د وړاندې آيت شريف سره په ډېره ښه وجه اتصال مونده کوي. يعنې: ای پيغمبره! ټولو خلکو ته د خپل رسالت اعلان وکړه خو د موسی ﷺ د قوم څخه به درېواريه خاص يوه منصفه ډله ايمان راوړي او نور به په خپل عناد باندې کلک شي. لکه چې همداسې وشوه.

يادونه

۳- څرنگه چې د ذکر شوو ايتونو پوره شرحه او وضاحت د [البقرة: ۵۷-۶۰] ايتونو لاندې تېر شوی دی - ولله الحمد - نو هيله ده چې محترم لوستونکي د زياتو معلوماتو دپاره هملته مراجعه وکړي. هو! که څوک غواړي چې د دې ايتونو او د هغو ايتونو د ځينو کلماتو د بدلون رابدلون نکات ولولي نو ځينې اوږده تفاسير دې وگوري^(۲)، مونږ فقط لاندې څو معلومات ليکو او بس.

اسباط څه معنی؟

۴- د "أَسْبَاط" د کلمې ښه پوره شرحه د [البقرة: ۱۳۶] آيت لاندې د الله ﷻ په توفيق تيره شوې ده، خو دلته ورباندې لاندې معلومات وراضافه کوو:

الف: موسی ﷺ د الله ﷻ په هدايت د ښه انتظام دپاره خپل قوم د يو پلوه په دولسو فرقو باندې وېشلی وه چې د يعقوب ﷺ دولس زامن وه او د هر زوی اولاده يوه فرقه جوړه شوې وه، او د بلې خوا يې د هرې يوې فرقې دپاره يو مشر ټاکلی وه چې په [المائدة: ۱۲] آيت شريف کښې د نقيب (څارونکي) په نامه ياد شوی دی.

ب: لکه څنگه چې په عربو کښې هر يو قوم (د يوه پلار اولاده) د قبيلې په نامه ياديږي، چې جمعه يې قبائل راځي، همدارنگه په بني اسرائيلو کښې د دولسو پلرونو څخه د يوه پلار اولاده د "سبط" لقب لري چې په اسباط سره جمعه کېږي.

ج: د ﴿أَتْنَتِي عَشْرَةَ﴾ تمیز مقدر دی چې مونږ ترې په "فرقة" سره تعبير کوو. او د ﴿أَسْبَاطًا﴾ کلمه يې د لاندې وجوهو د کبله تمیز نه شي واقع کيدلی:

(۱) تفسير ابن کثير ج ۲ ص ۲۵۶

(۲) التفسير الكبير ج ۱۵ ص ۲۵

اول: دا عدد ﴿ اَتَتْتَى عَشْرَةً ﴾ موټ دى نو په کار دى چې تمیز يې هم موټ وي (لکه فرقۀ) او ﴿ اَسْبَاطًا ﴾ خو د سبب جمع ده او سبب خو مذکر دى.

دوهم: دا عدد خو اوسط عدد دى او د اوسط عدد تمیز خو مفرد منصوب وي، لکه "اَخَذَ عَشْرَ رَجُلًا"، او ﴿ اَسْبَاطًا ﴾ خو مجموع منصوب دى.

د: د ﴿ اَسْبَاطًا ، اُمَمًا ﴾ دواړه کلمې د ذکر شوي عدد څخه هره يوه د بدليت په اعتبار سره منصوبه ده، نو د معنى حاصل يې داسې کېږي چې مونږ د موسى ﷺ قوم په دولسو فرقو سره بلکې په دولسو سبطونو (امتونو) سره جدا جدا کړ ترڅو چې د بې نظمۍ او گډوډۍ مخنيوى وکړي شي.

"بَجَس" څه معنى؟

۴- د ﴿ فَانْبَجَسَتْ ﴾ کلمه اصلاً د "بَجَس" - لکه "خَجَر" - څخه اشتقاقه شوې ده چې مصدر يې "اَلْبَجَس" دى. "اَلْبَجَس" د هغو اوبو بهېدلو ته وايي کومې چې د يوې تنگې مجرى څخه تېرېږي، او "اَلْفَجَار" د اوبو د بهېدلو نوم دى برابره خبره ده چې مجرى يې تنگه وي او که پراخه^(۱). نو دلته د مجرى تنگوالى په نظر کېنې نيولى شوى دى او ﴿ فَانْبَجَسَتْ ﴾ کلمه نازله شوې ده او د "اَلْبَقَرَة" په سورت کېنې تنگوالي ته التفات نه دى شوى نو د ﴿ فَانْفَجَرَتْ ﴾ کلمه نازله شوې دى.

﴿ وَسَأَلَهُمْ عَنِ الْقَرْيَةِ الَّتِي كَانَتْ حَاضِرَةَ الْبَحْرِ إِذْ يَعْدُونَ فِي السَّبْتِ إِذْ تَأْتِيهِمْ حِيتَانُهُمْ يَوْمَ سَبْتِهِمْ شُرْعًا وَيَوْمَ لَا يَسْبِتُونَ لَا تَأْتِيهِمْ كَذَلِكَ نَبْلُوهُمْ بِمَا كَانُوا يَفْسُقُونَ ﴿١٦٣﴾ وَإِذْ قَالَتْ أُمَةٌ مِّنْهُمْ لِمَ تَعْطُونَ قَوْمًا اللَّهُ مُهْلِكُهُمْ أَوْ مُعَذِّبُهُمْ عَذَابًا شَدِيدًا قَالُوا مَعذِرَةٌ إِلَىٰ رَبِّكُمْ وَلَعَلَّهُمْ يَتَّقُونَ ﴿١٦٤﴾ فَلَمَّا نَسُوا مَا ذُكِّرُوا بِهِ أَجْنَبْنَا الَّذِينَ يَنْهَوْنَ عَنِ السُّوءِ وَأَخَذْنَا الَّذِينَ ظَلَمُوا بِعَذَابٍ بَّيْسٍ بِمَا كَانُوا يَفْسُقُونَ ﴿١٦٥﴾ فَلَمَّا عَتَوْا عَنْ مَا نُهُوا عَنْهُ قُلْنَا لَهُمْ كُونُوا قِرَدَةً خَاسِئِينَ ﴿١٦٦﴾ ﴾

[۱۶۳] او (ای پیغمبره!) د دوى (یهودو) څخه د هغه ښار په باره کېنې پوښتنه وکړه چې د دریاب (قلزم) په غاړه پروت وه.

(هغه وخت) چې دوى به د خالي په ورځ کېنې (د الله ﷻ د حکم څخه) تېرېدنه کوله. کله به چې دوى ته د دوى (د از مېښت) ماهیان (کبان) د دوى د خالي په ورځ د پرېمانۍ په حال کېنې ورتلل.

(۱) مفردات الراغب ص ۳۴

او په داسې ورځ کښې چې دوی به د خپلې ورځې په تعظیم کښې مشغول نه وه (بله ورځ به وه) نو (د پرېمانۍ په حال کښې به) نه ورتلل.

همدارنگه مونږ دوی په هغه شي باندې ازمايو چې دوی پرې فسق (نا فرماني) کوي. [۱۶۴] او هغه وخت هم (ورياد کړه) چې (د واعظانو) يوې ډلې بلې ته وويلې چې: تاسو (په دوامداره توگه) داسې قوم ته ولې وعظ کوئ چې الله ﷻ (ضرون) د دوی هلاکوونکي دي او يا يې په شديد عذاب باندې عذابوونکي دي.

بلې ډلې (ورته په جواب کښې) وويلې چې (د دې کبله وعظ ته ادامه ورکوو چې) خپل رب ﷻ ته اعتذار وړاندې کړو او (بل د دې دپاره چې) شايد دوی پرهيزگاري وکړي.

[۱۶۵] نو هرکله چې دوی (جنایتکارانو) هغه څه هېر کړه (په هغه څه باندې يې عمل ونه کړ) چې دوی ته پرې پند ورکول کېده، (نو) مونږ هغو ټولو کسانو ته نجات ورکړ چې دوی به د بدۍ څخه (هغوی) منعه کول (که څه هم تر آخره ځينو منعه نه کړه). او هغه کسان مو په سخت عذاب سره ونيوه چې ظلم يې کاوه (او دا ځکه چې) وه دوی چې (په دوامداره توگه يې) فسق کاوه.

[۱۶۶] (يا په بل عبارت) نو هرکله چې دوی د هغه شي (د پرېښودلو) څخه سرکشي وکړه چې دوی ترې منعه کړې شوي وه (نو) دوی ته مونږ (په تکويني توگه) وويلې چې ذليله بېزوگان جوړ شئ (نو سمدستي ټول د بېزوگانو په شکل واوښتل).

شان نزول

څرنگه چې يهودانو خپل ځانونه ډېر دينداره او متقيان معرفي کول چې مونږ هيڅکله د الله ﷻ څخه نافرماني او عصيان نه دی کړی (غالبه دا ده چې د دوی به د خپلو ځانونو د تزکيې څخه مطلب دا وه چې زموږ خبره بايد د اعتماد وړ وي او چاته چې مونږ د پيغمبر په حيث قائل نه ياستو نو بايد هيڅوک يې قبول نه کړي او ايمان پرې رانه وړي) نو الله ﷻ ذکر شوي ايتونه نازل کړه^(۱).

سوال جواب

که څوک وايي چې: تاسو د دې سورت (الأعراف) په سريزه کښې ليکلي دي چې د ځينو علماء کرامو په نظر په دې سورت کښې اته ايتونه مدنې هم شته چې د ذکر وړ شوو ايتونو څخه پيل شوي دي؛ نو په دې تقدير خو د شان نزول په واقعيت کښې څه خفا نشته چې د مدينې منورې يهودانو به ذکره شوې ادعاء نبي کریم ﷺ ته اورولې وي.

اما که ټول سورت مکي وي لکه چې جمهور علماء کرام پرې قائل دي نو بيا خو ذکر شوی شان نزول زړه ته نه لوېږي ځکه چې په مکه معظمه کښې خو يهودانو موجوديت نه درلوده؟ مونږ وايو چې: که ذکر شوي ايتونه مکي شي هم په شان نزول باندې څه خاص اثر نه شي اچولی او دا ځکه چې په دې تقدير به يهودانو خپله ادعاء (د ځانونو تزکيه) د يوه وفد په ذريعه او يا د

(۱) البحر المحیط ج ۵ ص ۲۰۲ - البحر الوجيز ج ۷ ص ۱۸۹

مشرکانو په خوله نبی کریم ﷺ ته رسولې وي او په نتیجه کښې به ذکر شوي ایتونو نازل شوي وي، او نبی کریم ﷺ به هم یا ورغلی وفد (جرگه) د استنطاق لاندې ښولې وي او یا به یې د مشرکانو په خوله یهودانو ته سوال متوجه کړی وي، والله ﷻ أعلم بحقیقة الحال وإلیه المرجع والمآل.

د مطلب خلاصه

یعنې: ای پیغمبره! د خپلې زمانې د یهودانو څخه د هغه ښار په باره کښې پوښتنې وکړه کوم چې د دریاب په غاړه باندې پروت وه او د اوسېدونکو کاروبار یې په اکثره وختونو کښې د کبانو (ماهیانو) ښکار کول او رانیول وه؛ پوښتنې دا دي:

- ۱- ایا د ذکر شوي ښار اوسیدونکي بني اسرائيل (یهودان) نه وه؟
- ۲- ایا په دوی باندې د خالي په ورځ د ماهیانو (کبانو) رانیول نه وه حرام کړی شوي؟
- ۳- ایا د امتحان او ازموینې دپاره داسې نه وه واقع شوي چې د خالي په ورځ به په دریاب (سیند) کښې ښه پرېمانه ماهیان (کبان) راتله چې د اوبو په سر باندې به گرځېده او ښکار کولو به یې ډېر په آسانی سره صورت نیولی شو، اما د دغې ورځې (خالي) څخه په غیر به په عادي حالت باندې وه، ترڅو د ښار د اوسېدونکو دینداري د ښه کلک امتحان لاندې واقع کړی شي؛ ایا دا خبره رښتیا نه ده؟

ای پیغمبره! مونږ په ذکر شوي صورت سره هغوی په هغو احکامو باندې د امتحان لاندې ونیوه چې دوی پرې فاسقان جوړ شوه او په امتحان کښې ناکام شوه.

- ۴- دوی ته هغه وخت هم ورپه زړه کړه چې د دوی فاسقان په خپل فسق کښې دومره وړاندې تللي وه حتی چې د دوی ځینې واعظان او ناصحان د وعظ او نصیحت څخه ستومانه شوي وه او داسې یې گڼلې وه چې په دغو فاسقانو باندې نه وعظ څه اثر کوي او نه د نصیحت د اثر لاندې واقع کېږي؛ رښتیا ووايست چې ایا په تاسو کښې همدغسې فاسقان نه دي تیر شوي؟

- ۵- ایا دا خبره رښتیا نه ده چې همدغو (د وعظ څخه ستومانه شوو کسانو) هغو کسانو ته وویلې کوم چې لا د وعظ کولو څخه نه وه ستومانه شوي چې: ایا تاسو لا اوس هم خپل وعظ ته ادامه ورکوی او ذکر و شوو فاسقانو ته په تمه یاست چې د فسق څخه به لاس واخلي؟ حال دا چې د دوی فسق انتها ته رسېدلی دی او نژدې ده چې یا به یې الله ﷻ بالکل پوښنا کړي او یا به ورباندې سخت عذاب ورښکته کړي.

- ۶- بالمقابل، په وعظ باندې بوختو کسانو جواب ورکړ چې: که څه هم زمونږ هم دغو فاسقانو ته تمه نشته چې د فسق څخه به لاس واخلي مگر د یو پلوه خپل رب ﷻ ته اعتذار وړاندې کوو چې مونږ د دوی سره په تعذیب کښې ضمیمه نه کړي او مونږ ته د وعظ کولو اجر و نه راکړي، او د بله پلوه الله ﷻ ته تمه لرو چې دوی ته هدایت وکړي او پر هېزگاري ورته په نصیب کړي، الله ﷻ په هر څه باندې قدرت لري.

۷۔ ای پیغمبره! د ذکر و شوو پوښتنو په جواب کښې به ستا د زمانې یهودان د هو څخه په غیر بل څه ونه ویلی شي مگر د خجالت د کبله به ساکت پاتې شي، نو ته زمونږ د پلوه څه نور تفصیل هم ورکړه، هغه دا چې:

الف: نو هر کله چې ذکر و شوو فاسقانو یهودانو هغه احکام د پښو لاندې کړه په کومو باندې چې دوی ته پند او نصیحت ورکول کېده او داسې یې ورته شا کړه تا به ویل چې بالکل یې هېر کړي دي، نو مونږ ټولو واعظانو ته نجات ورکړ اګر که ځینو خپل وعظ ته تر آخره پورې ادامه ورنه کړه، مګر په فسق کښې یې ورسره اشتراک نه وه کړی او تر یو وخته پورې یې د فسق څخه منعه کړې وه. ب: او بالمقابل مو فاسقان او ظالمان د فسق د کبله په سخت عذاب باندې ونيوه، هغه دا چې کله د دوی فسق اوج ته ورسېد او د منھیاتو د پرېښودلو څخه یې تېری او تجاوز وکړ نو دوی ته مو خپل تکویني امر متوجه کړ چې ذلیله بیزوګان جوړ شي. نو دوی ټول د بیزوګانو په شکل (څېرو) باندې واوښتل او د زړونو خټ (پلیټي یې) په څېرو کښې څرګنده شوه.

۸۔ ای پیغمبره! کله چې ته د خپل وخت یهودانو ته ذکره شوې قیصه ټکي په ټکي قرائت کړې نو دوی به بیا ستا په وړاندې د خپل فرمانداری او تقوی لاپې شاپې ونه کړې شي او دوی به قلباً قانع شي چې بې شکه ته په حقه پیغمبر یې، که نه نو د دوی پټ اسرار به تا څنګه افشاء کړي وی، دوی خو دغه اسرار د هرچا څخه پټ ساتلي وه مګر د دې سره سره دوی به ایمان را نه وړي.

توضیحات

۱۔ دا ایتونو هغه قیصه پوره شرحه کوي کومې ته چې په [البقرة: ۶۵] آیت کښې په اجمالي توګه اشاره شوې ده.

سوال جواب

که څوک وايي چې: دا عجیبه خبره ده چې د یو پلوه الله ﷻ په ﴿وَسْتَلْهُمْ﴾ کښې نبي کریم ﷺ ته امر کوي چې د یهودانو څخه د "اصحاب السبت" د قیصې پوښتنه وکړه چې درته بیانې یې کړي، او د بل پلوه الله ﷻ په خپله د دغې قیصې ټکو ته اشاره کوي چې هغه داسې-داسې وه؟
مونږ وايو چې: د یوه شي څخه پوښتنه کول د لاندې دوه وو مطالبو دپاره صورت نیسي:
الف: چې سوال کوونکی په نوموړې شي باندې خپل ځان پوه او خپل معلومات پرې حاصل کړي.
ب: چې سوال کوونکی مخاطب پوه کړي چې: زه په دغه شي باندې پوه یم او ته پوه شه چې ماته معلومات شته دي.

په دې مقام کښې الله ﷻ نبي کریم ﷺ ته په دوهم ډول سوال کولو باندې امر کړی دی ترڅو یهود توبیخ او د خجالت سره مخامخ شي چې د دروغینو ادعاګانو څخه لاس واخلي.

قریه څه معنی؟

۲۔ د "قَرِيَّة" کلمه د "قَرِيتُ الْمَاءِ" څخه اخستله شوې ده، یعنې اوبه مې په حوض کښې راغونډې

کړي دي، خو په استعمال کښې لاندې دوه معناوې لري^(۱):

الف: هغه ځای چې هلته خلک راجمعه کېږي، لکه کلي او ښارونه.

ب: د خلکو اجتماع، په هر ځای کښې چې صورت ونیسي.

په دې مقام کښې د دواړو معناوو مراعات شوی دی چې د ﴿كَانَتْ﴾ په ضمیر کښې لومړنۍ معنی ته کتلې شوي دي او د ﴿إِذْ يَعْدُونَ﴾ په ضمیر او په نورو ضماثرو کښې دوهمه معنی ملحوظه شوې ده.

پاتې شوه دا خبره چې ذکره شوې قیصه په کوم ښار کښې پېښه شوې ده؟ نو د دې جواب دا دی چې که څه هم د ښار په تعین کښې څه خاصه گټه نشته، د همدې کبله الله ﷻ په آیت شریف کښې نه دی تعین کړی، مگر مفسرینو کرامو پکښې تقریباً پنځه قوله کړي دي^(۲). خو ظاهره دا ده چې ذکر شوی ښار د شام په شاوخوا کښې د قلزم د بحیرې په غاړه باندې پروت وه^(۳).

سبب څه معنی؟

۳- د "سبب" کلمه اصلاً د قطعي (پرېکولو) په معنی ده، د خالي ورځې ته ځکه دغه نوم "يَوْمُ السَّبَبِ" ایښودلی شوی دی چې الله ﷻ د اسمانونو او ځمکو پیدا کول د یکشنبې (اتوان) په ورځ پیل کړي وه او په شپږو ورځو کښې یې د جمعي په ورځ تکمیل کړه او د خالي په ورځ یې ذکر شوی کار (خلقت) قطع کړ^(۴).

۴- لکه څنگه چې په مونږ (محمدي امت) باندې الله ﷻ فرض کړې ده چې د جمعي په ورځ د لږ وخت دپاره خپل دنیاوي معاملات او راکړه ورکړه پرېږدو او صرف په عبادت باندې مشغول شو، لکه چې فرمایي: ﴿إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ﴾ [الجمعة: ۹] یعنې: کله چې د لمانځه دپاره د جمعي په ورځ اواز (اذان) وکړی شي نو د الله ﷻ ذکر ته هڅه وکړئ او بیه (معاملات) پرېږدئ.

همدارنگه په یهودو باندې هم الله ﷻ د جمعي د ټولې ورځې فراغت فرض کړی وه چې دنیاوي معاملات به په کلي توګه پرېږدي.

عبدالله بن عباس رضی الله عنهما وایي: دوی د الله ﷻ د شرعي حکم التزام ونه کړ او د بدعت په توګه یې د خالي ورځ د عبادت دپاره فارغه وګڼله او د دغې ورځ التزام یې وکړ^(۵)، نو ځکه الله ﷻ په ﴿يَوْمَ سَبْتِهِمْ﴾ کښې همدوی ته مضافه کړه، ته به وایې چې خالي ورځ یوازې د همدوی ده چې یوازې

(۱) مفردات الراغب ص ۴۱۷

(۲) زاد المسیر ج ۳ ص ۱۸۷

(۳) البحر المحیط ج ۵ ص ۲۰۲: تفسیر ابن کثیر ج ۲ ص ۲۵۷

(۴) مفردات الراغب ص ۲۲۶

(۵) الدر المنثور ج ۳ ص ۵۸۸

همدوی بی د بدعت په توگه د تعظیم التزام کړی وه. د همدې کبله ځینو مفسرینو کرامو^(۱) د "سَبَّ" کلمه په دې مقام کېنې په تعظیم سره معنی کړې ده. یعنې یهودو ته به د دوی د تعظیم په ورځ کبان ډېر ورتله او په کومه ورځ به چې دوی ﴿لَا يَنْتَوُونَ﴾ (تعظیم نه کاوه) کبان به نه ورتله.

لنډه دا چې الله ﷻ د دوی د التزام په مطابق په دوی باندې د جمعې د ورځې په عوض د خالي د ورځې تعظیم او د عبادت دپاره فارغول واجب وگرځول^(۲) او د ماهیانو (کبانو) په ذریعه یې د امتحان لاندې واقع کړه خو په نتیجه کېنې د ناکامۍ سره مخامخ شوه او بیزوگان ترې جوړ شوه.

"جِئَان" څه صیغه ده؟

۵- د "جِئَان" کلمه د حوت جمعه ده چې په اصل کېنې "جِوْئَان" وه، د "و" توری په "ی" باندې بدل شو او "جِئَان" ترې جوړ شو، لکه څنګه چې "نِیْنَات" کلمه د "نُون" جمعه ده چې په اصل کېنې "نِوْئَات" وه او د بدلون څخه وروسته ترې نینات جوړ شو.

د "خُون" او "نُون" دواړه کلمې د ترادف په توګه د ماهي (کب) نومونه دي، د همدې کبله یونس ﷺ ته (چې څه وخت یې د ماهي په ګېډه کېنې تېر کړی وه) په قرآن کریم کېنې "صَاحِبُ الْخُونِ" [القلم: ۴۸] او هم د "ذَا النُّونِ" [الأنبياء: ۸۷] دواړه لقبونه ورکړي شوي دي.

"شَرَع" څه معنی؟

۶- د ﴿شُرْعًا﴾ کلمه (چې د "شَارِع" جمعه ده) د "شَرَع" څخه اخستله شوې ده. په همدې هکله د [المائدة: ۴۹] آیت لاندې څه تحقیق تېر شوی دی خو په دې مقام کېنې ورباندې لاندې معلومات وراضافه کوو:

الف: ﴿شُرْعًا﴾ یعنې ماهیان (کبان) به دوی ته په قطارونو سره مخامخ ورتلل^(۳)، تا به ویل چې زانې دي او صفونه یې تړلي دي او یا د لنډې غشي دي چې یو بل تعقیبوي.

ب: ﴿شُرْعًا﴾ یعنې ماهیان به دوی ته نژدې ورتلل چې هرچا به په ساحل کېنې په اسانۍ سره رانیولی شوه^(۴)، او په دریاب کېنې غټو وهلو ته به څه اړتیا نه وه.

مونږ وایو چې: ذکرې شوې معناوې سره څه منافات نه لري، څه لرې نه ده چې د خالي په ورځ به ماهیانو هم قطارونه جوړ کړي وه او هم به د دریاب غاړې (ساحل) ته ورنژدې کېده چې هرچا به په اسانۍ سره ښکار کولی شو.

(۱) التفسیر الکبیر ج ۱۵ ص ۳۷

(۲) الدر المنثور ج ۲ ص ۵۸۸: تفسیر ابی السعود ج ۲ ص ۲۸۶

(۳) المعرر الوجیز ج ۷ ص ۱۸۶

(۴) تفسیر القاسمي ج ۷ ص ۲۸۴

د لا تاتیهیم* دوه معناوي

۷- علماو کرامو د ﴿لَا تَاتِيَهُمْ﴾ د جملې دپاره په دې مقام کېنې لاندې دوه تفسیرونه کړي دي^(۱)
 الف: په نورو ورځو کېنې به ماهیان بالکل لا درکه شوه او هېچا به نه شوه ښکار کولی.
 ب: د خالي ورځې څخه په غیر په نورو ورځو کېنې به د ماهیانو عادي وضعه وه او فوق العاده حالت به یې نه درلود.
 مونږ ته همدغه دوهم تفسیر غوره ښکاري چې د ذکرې شوې جملې د اشارې څخه معلومیږي،
 یعنې په نورو ورځو کېنې به په دریاب کېنې ماهیانو موجودیت درلود مگر دوی ته به په فوق العاده توګه نه ورتلل.

ماهیان (کبان) هم د الله ﷻ اطاعت کوي

۸- ځینو علماو ترا لیکلي دي^(۲) چې دا به د ماهیانو عادت ګرځېدلی وه چې د خالي په ورځ به په دریاب کېنې په کثرت سره ګرځېدل راګرځېدل او یا به د هغې زمانې د پیغمبر دپاره د معجزې په توګه ذکر شوي کثرت صورت نیوه (د هغې زمانې پیغمبر داود ﷺ وه)^(۳). او یا به ماهیانو (کبانو) دا شعور درلوده چې د خالي په ورځ نه ښکار کېږي لکه څنګه چې د مکې معظمې کوترې د حاجیانو څخه نه تېستې چې د ښکار کېدلو څخه بې غمه هلته ګرځي راګرځي^(۴).
 مګر مونږ ته د ماهیانو د کثرت دپاره لاندې وجوه خیال ته راځي:
 الف: ماهیان هم د الله ﷻ د مخلوقاتو څخه یو مخلوق دی چې هم د الله ﷻ حمد او ثنا وایي او هم د ده ﷻ امر په سر او سترګو عملي کوي، نو څه لرې نه ده چې ماهیان به په ذکرې شوې کړنلارې باندې مکلف کړي شوي وه.

ب: یا به ماهیانو د الله ﷻ په تګویني امر سره په ذکرې شوې کړنلاره باندې عمل کاوه لکه چې ورېځې ته تګویني امر کېږي چې په فلانۍ منطقه باندې باران ووروي.
 ج: یا به ماهیانو ته د ذکرې شوې کړنلارې الهام کېده، لکه څنګه چې د شاتو مچيو ته د شاتو په جوړولو او په اتفاق باندې الهام کېږي، چې په [النحل: ۶۸] آیت کېنې ورته اشاره شوې ده.
 د: بالاخره دا هم لرې نه ده چې ماهیانو ته به الله ﷻ شعور ورکاوه چې په دغې ورځ کېنې ستاسو ښکار کول او رانیول په خلکو باندې حرام کړي شوي دي، لکه چې ټول ساکینان په دې شعور لري چې قیامت به د جمعې په ورځ قائمېږي. نبي کریم ﷺ په یوه اوږده حدیث کېنې فرمایي چې: «مَا عَلَى الْأَرْضِ مِنْ دَابَّةٍ إِلَّا وَهِيَ تُصْبِحُ يَوْمَ الْجُمُعَةِ مُصَيَّخَةً حَتَّى تَطْلُعَ الشَّمْسُ»^(۵) یعنې: د انسانانو او پېریانو

(۱) البحر المحیط ج ۵ ص ۲۰۴

(۲) تفسیر القاسمي ج ۷ ص ۲۸۶

(۳) روح المعاني ج ۹ ص ۹۳

(۴) المعرر الوجیز ج ۷ ص ۱۸۷

(۵) سنن النسائي ج ۱ ص ۲۱۱

قال الملا (۱) ځخه پرته بل هېڅ ساکنې په ځمکه باندې د جمعې په ورځ په سهار کښې نه داخلېږي مگر په داسې حال کښې چې د قیامت قیام ته غوږ نیوونکي وي ترڅو چې لمر راوڅرې.

نسیان څه معنی؟

۹- د «نَسُوا» کلمه د «نسیان» څخه اخیستله شوې ده، «نسیان» هېرېدلو ته ویل کېږي چې په مقابل کښې یې ذکر استعمالېږي، خو کله-کله د یوه کار نه کول (ترک) هم د کنایې په توګه په «نسیان» سره تعبیرېږي چې په مقابل کښې یې تعمیل استعمال مومي. په دې مقام کښې په همدغې دوهمې معنی باندې استعماله شوې ده.

اصحاب السبوتو په حیلو او چلونو سره د الله ﷻ حکم ته شا کړې وه چې مفسرینو کرامو یې لاندې چلونه په ګوته کړي دي:

الف: دوی به د خالي په ورځ یو ماهی په حلقه کښې رابند کړ او د اوږده مزي په ذریعه به یې د دریاب په غاړه کښې په موبې پورې وتاړه او د یکشنبې (اتوا) په ورځ به یې راوښوه^(۱)، داسې به یې ګڼله چې دوی خود خالي د ورځې احترام کړی دی چې د ماهی رانیول یې نن ورځې ته ټال کړي وه. ب: دوی به د خالي په ورځ په دریاب کښې جالونه واچول او ماهیان به یې پکښې ونښلول خود یکشنبې په ورځ به یې اچولي شوي جالونه راغونډول او نښتي کبان به یې ښکار کول^(۲).

ج: دوی د دریاب تر غاړې حوضونه جوړ کړي وه چې کله به د خالي په ورځ د ماهیانو څخه ډک شوه نو د بېرته وتلو لارې به یې ورباندې کړې او په نورو ورځو کښې به یې د خپلو خوښې مطابق راښوه^(۳). د: دوی به د خالي په ورځ ماهیان ښکار کول خو فقط خوړل به یې نه، او ویل به یې چې په مونږ باندې په دغې ورځ کښې د ماهیانو ښکار کول حرام نه دي بلکې خوراک یې راباندې حرام دی^(۴)، نو مونږ د خپلې دیندارۍ مراعات کوو او خوراک یې نورو ورځو ته ټالوو.

مونږ ته داسې ښکاري چې مفسرینو کرامو د اصحاب السبوت د چلونو او حیلو فقط یو-یو مثال ذکر کړی دی او حصر یې مطلب نه دی، څه لرې نه ده چې هغوی به د هرې ممکنې حیلې څخه کار اخیستی وي.

د حیلې ډولونه

۱۰- حيله په شریعت کښې لاندې دوه ډولونه لري^(۵):

الف: یوه هغه حيله ده چې نه د واجبي حکم د اسقاط دپاره استعماله شي او نه پرې د ممنوع حکم ممنوعیت د پښو لاندې کړی شي بلکې د مشروعو کارونو د کولو په هکله ترې د ذریعې کار

(۱) تفسیر القرطبي ج ۷ ص ۳۰۶

(۲) تفسیر القاسمي ج ۷ ص ۲۸۶

(۳) المعمر الوجيز ج ۷ ص ۱۸۷

(۴) تفسیر الخازن ج ۲ ص ۶۵۴

(۵) تفسیر القاسمي ج ۷ ص ۲۸۷

واختللی شي، لکه چې مظلوم ته پرې د ظالم د لاس څخه نجات ورکړی شي او یا داسې نور. دا ډول حيله برسېره په دې چې جائزه ده، محموده هم ده او ثواب (اجر) هم پکښې شته. ب: بله هغه حيله ده چې سړی واجبي حکم ته اسقاط ورکړي او یا د ممنوع حکم ممنوعیت پرې د پښو لاندې کړي، لکه چې اصحاب السبب په ذکر و شوو حیلو سره واجبي حکم ته اسقاط ورکړ او د خالي ورځ یې د عبادت دپاره فارغه ونه گرځوله چې په دوی باندې واجب وه، او د ماهیانو د ښکار کولو تحریم یې د پښو لاندې کړ چې دوی ته یې جواز نه درلود.

ایا اصحاب السبب مرتد شوي وه؟

۱۱- اصحاب السبب مرتد شوي نه وه، په تورات باندې یې عقیده درلوده او د موسی ﷺ او نورو پیغمبرانو علیهم السلام د نبوت څخه یې هم انکار نه وه کړی، بلکې دوی د الله ﷻ احکامو ته په چل ول سره تاویل ورکړ او په ناجائزه طریقه باندې یې د پښو لاندې کړه^(۱). نو الله ﷻ دوی ته داسې دنیاوي جزا ورکړه چې د دوی عمل سره ډېره ښه مناسبه وه. چې د دوی خپرې یې د بیزوگانو په شکل واپولې حال دا چې حقیقت یې نه وه بدل شوی او په خپل انسانیت باندې باقي پاتې وه، لکه څنګه چې دوی حرامو ته د حلالو جامه ورواغوستله خو د حرامو حقیقت یې بدل نه شو کړی او په خپل حرمت سره باقي پاتې وه.

د محمدې شریعت د اسانۍ یو مثال

۱۲- نن ورځ^(۲) په افغانستان کښې روزمره بې شماره مسلمانان وژل کېږي او هره یوه ډله خپل مقابل طرف مباح الدم گڼي او لا وژل یې ثواب بولي او هره یوه ډله خپلې کړنلارې ته په تاویل سره د شرعي کړنلارې لقب ورکوي. لنډه دا چې د اصحاب السبب څخه د ماهیانو په وژلو سره بیزوگان جوړ شوي وه مګر د دې امت د قاتلانو څخه د انسانانو په ناجائزه وژنه باندې بیزوگان جوړ نه شوه. که بالفرض هغوی د ماهیانو په عوض انسانان (مسلمانان) وژلي وی نو الله ﷻ پوهیږي چې د کومو څارویو په شکلونو باندې به اړولی شوي وی. خو د دې زمانې د ناجائزه قاتلې ډلې څخه یو کس هم د بیزو په خبره واپولی نه شو. دا د دې امت بهتري ده.

خلک درې ډلې شوه

۱۳- اکثره علماء کرام وایي چې د ماهیانو (کبانو) د ښکار کولو په نسبت د ذکر شوي ښار خلک په لاندې دریو گروپونو باندې ووېشلي شوه^(۳):

(۱) تفسیر القاسمي ج ۷ ص ۲۸۷

(۲) ۱۳۷۴/۹/۱۵ هـ ش

(۳) تفسیر البغوي ج ۲ ص ۲۰۸

الأعراف (۷)

الف: یوې ډلې په جنایت کاری باندې پیل وکړ او په حیلو او پلمو سره یې د ماهیانو رانیول خانو ته جائز وبلل، د دوی څخه الله ﷻ په ﴿الَّذِينَ ظَلَمُوا﴾ سره تعبیر کړی دی، چې په نتیجه کې یې په عذاب باندې اخته شوه.

ب: بلې ډلې ذکرې شوې ډلې ته په وعظ او نصیحت باندې پیل وکړ چې د الله ﷻ احکام په حیلو او پلمو سره مه د پښو لاندې کوی او د جنایت څخه لاس واخلئ، همدې ډلې ته الله ﷻ د ﴿الَّذِينَ يَبْهَوْنَ عَنِ السُّوءِ﴾ لقب ورکړی دی چې د نجات خاوندان جوړ شوه.

ج: درېمه ډله هغه خلک وه چې نه د جنایت کارانو سره یو ځای شوه او نه یې د واعظانو سره په وعظ کېنې اشتراک وکړ.

سوال جواب

۱۴- که څوک وایي چې د درېمې ډلې حال به څنگه شوی وي؟

مونږ وایو چې:

اول: غالبه دا ده چې دغې ډلې به نجات موندلی وي خو د سکوت د کبله یې د ذکر کولو لیاقت هم نه درلود، نو لکه څنگه چې دوی د وعظ څخه ساکت پاتې شوي وه قرآن کریم هم د دوی د نجات څخه سکوت وکړ او په صراحت سره یې د دوی نجات ذکر نه کړ.

دوهم: عبدالله بن عباس رضی الله عنهما (رئيس المفسرين) د همدغې ډلې په حال کېنې د څه وخته پورې په دې عقیده وه چې دوی هم معذب کړی شوي دي، د همدې کبله زیات غمژن وه چې هغوی په سکوت سره معذب شوه نو مونږ سره به الله ﷻ څه کوي؟ او ویې ویل: «نَحْنُ نَرَى أَشْيَاءَ تُنْكِرُهَا وَلَا نَقُولُ فِيهَا»^(۱) مونږ (نن ورځ) ډېر شيان گورو (بد یې گڼو مگر) څه پکښې نه وایو (سکوت کوو). خو بله ورځ عکرمه ﷺ (د ده خدمتگار) قناعت ورکړ چې: تشویش مه کوه دغې ډلې هم نجات موندلی دی ته نه گوري چې دوی د جنایتکارانو جنایت ته په کرکه کتلي دي او د هلاکو شوو او معذبو شوو کسانو خیال یې ورباندې کړی دی.

درېم: مونږ ته د ایتونو د قرائت څخه د اکثرو علماوو د نظر په خلاف بل نظر ذهن ته راځي. هغه دا چې د ذکر شوي بنار خلک ﷻ اعلم په درېو گروپونو نه وه وېشل شوي چې ترڅو ذکر شوی سوال وارد شي، بلکې هغوی فقط په اولنیو دواړو گروپونو باندې ویشلی شوي وه مگر په واعظانو کېنې ځینو تر آخره پورې وعظ ته دوام ورکړ او ځینې د جنایتکارانو څخه مایوس شوه چې دوی نه اصلاح کېږي، نو زموږ په نزد په ﴿الَّذِينَ يَبْهَوْنَ عَنِ السُّوءِ﴾ کېنې هغه ډله هم شامله ده او نجات یې موندلی دی کومه چې اکثره مفسرین کرام ورته د ساکتې ډلې لقب ورکوي او په آیت شریف کېنې یې حالت ښه څرگند نه دی.

(۱) تفسیر ابن کثیر ج ۲ ص ۲۵۸

یوه پوښتنه او د هغې جواب

۱۵- که څوک وایي چې: ایا عذاب بنیس (سخت عذاب) او خنزیر جوړېدنه یو عذاب دی؟
مونږ وایو چې ځینې مفسرین کرام^(۱) وایي چې په اصحاب السبت باندې الله ﷻ یو ځل سخت عذاب ورنازل کړ ترڅو دوی د جنایت څخه لاس واخلي، مگر هغوی ترې لاس وانخست او جنایت ته یې ادامه ورکړه، بیا نو الله ﷻ دوی بیزوگان جوړ کړه.
مگر مونږ ته داسې بریښي - والله ﷻ اعلم - چې د ﴿كُونُوا قِرَدَةً﴾ جمله د ﴿بِعَذَابٍ بَیْسٍ﴾ دپاره بیان واقع شوی دی. نو د معنی حاصل یې داسې کېږي چې: دوی مونږ په سخت عذاب سره ونیول هغه دا چې په دوی باندې مو په تګویني توګه امر وکړ چې ذلیل بیزوگان جوړ شی نو سمدستي یې شکلونه بدل شوه او د بیزوګانو په شکلونو سره واوښتل.

یادونه

۱۵- د ذکرې شوې قیصې په هکله د [البقرة: ۶۵] آیت لاندې څو ګټور معلومات لیکلی شوي دي نو هیله ده په هغه مقام باندې یو ځل نظر واچولی شي.

﴿وَإِذْ تَأَذَّنَ رَبُّكَ لَيَبْعَثَنَّ عَلَيْهِمْ إِلَى يَوْمِ الْقِيَمَةِ مَنْ يَسُومُهُمْ سُوءَ الْعَذَابِ إِنَّ رَبَّكَ لَسَرِيعُ الْعِقَابِ وَإِنَّهُ لَغَفُورٌ رَحِيمٌ ﴿۱۷﴾ وَقَطَّعْنَاهُمْ فِي الْأَرْضِ أُمَمًا مِّنْهُمْ أَصْلَحُوا وَمِنْهُمْ ذُوْنَ ذَالِكَ وَبَلَّوْنَهُمْ بِالْحَسَنَاتِ وَالسَّيِّئَاتِ لَعَلَّهُمْ يَرْجِعُونَ ﴿۱۸﴾ فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ يَأْخُذُونَ عَرَضَ هَذَا الْأَدْنَىٰ وَيَقُولُونَ سَيُغْفَرُ لَنَا وَإِنْ يَأْتِهِمْ عَرَضٌ مِّثْلُهُ يَأْخُذُوهُ أَلَمْ يُؤْخَذْ عَلَيْهِمْ مِيثَاقُ الْكِتَابِ أَنْ لَا يَقُولُوا عَلَى اللَّهِ إِلَّا الْحَقَّ وَدَرَسُوا مَا فِيهِ وَالْأَفْرَاقُ خَيْرٌ لِلَّذِينَ يَتَّقُونَ أَفَلَا تَعْقِلُونَ ﴿۱۹﴾ وَالَّذِينَ يُمَسِّكُونَ بِالْكِتَابِ وَأَقَامُوا الصَّلَاةَ إِنَّا لَا نَضِيعُ أَجْرَ الْمُصْلِحِينَ ﴿۲۰﴾ وَإِذْ نَتَقْنَا الْجَبَلَ فَوْقَهُمْ كَأَنَّهُ ظُلَّةٌ وَظَنُّوا أَنَّهُ وَاقِعٌ بِهِمْ خُذُوا مَا آتَيْنَاكُمْ بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ ﴿۲۱﴾﴾

(۱) حاشیه الشیخ زاده علی تفسیر البضاوی ج ۲ ص ۲۷۹

[۱۶۷] او هغه وخت هم (ورپه یاد کړه) چې ستا رب ﷻ (دوی ته) خبر ورکړ چې خامخا هرومرو به په دوی باندې د قیامت د ورځې پورې هغه څوک مسلطوم چې دوی ته به سخت عذاب رسوي. یقیناً ستا رب ﷻ چالاک عذابی دی او یقیناً همدې ﷻ خامخا بښونکی (او) مهربان دی. (د تاریخ په اوږدو کښې).

[۱۶۸] او دوی (یهود) مونږ په ځمکه کښې ډلې-ډلې خواره (واره) کړه، چې د دوی ځینې صالحان دي او ځینې یې د دغو څخه غیر دي (چې بالکل کافران دي او یا مسلمانان دي خو صالحان نه دي). او مونږ دوی په خوشالیو او مشقتونو سره امتحان کړه شاید چې دوی (الله ﷻ ته) رجوع وکړي.

[۱۶۹] نو د دوی څخه وروسته بدو خلیفگانو (اولادونو) خلافت وکړ (او د دوی په ځای ودرېده) چې د کتاب (تورات) وارثان (هم) شوه. (همدوی ته د پلرونو څخه پاتې شو خو) دوی (د همدغه کتاب په تحریف او عدم تطبیق باندې) دغه آدنی (حقیر یا نژدې) سامان اخلي او وایي: ژر دی چې مونږ ته به (د رشوت اخستل) وېښلی شي (پرې وېه نه نیولی شو).

او (دوی رشوت خوری ته ادامه ورکوي نو) که دوی ته د اخستلي شوي سامان مثل ورسي (لاس یې پرې بر شي) نو هغه هم اخلي (او درېغ ترې نه کوي). ایا په دوی باندې (د دوی څخه) د کتاب (تورات) کلک عهد نه وه اخستی شوی چې په الله ﷻ باندې به نه وایي مگر حق (او دروغ به ورپورې نه تړي) او (ایا) دوی هغه څه نه لولي چې په دې کتاب کښې ثبت دي؟

او وروستی کور د هغو کسانو دپاره (د دنیاوي کور څخه) بهتر دی چې دوی پرهېزگاري کوي، ایا نو تاسو د عقل څخه کار نه اخلي؟

[۱۷۰] او هغه کسان چې خپل کتاب کلک نیسي او لمونځونه ودروي (نو دوی ته به مونږ پوره اجرone ورکړو ځکه چې) یقیناً مونږ د مصلحانو (نېکانو) اجرone نه ضائع کوو.

[۱۷۱] او هغه وخت هم (وریاد کړه) چې مونږ د دوی (یهودانو) د پاسه غر داسې اوچت (پورته) کړ لکه چې هغه سیوری (چتری) وي، او دوی گومان وکړ چې یقیناً دا (غر) ورباندې ور پرېوتونکی دی. (مونږ دوی په همدغه حال کښې مخاطب کړه چې) هغه (کتاب) په قوت سره واخلئ چې مونږ تاسو ته درکړی دی (درنازل کړی دی) او هغه احکام (په عمل سره) یاد کړئ چې پکښې (ثبت) دي شاید چې تاسو پرهېزگاران جوړ شئ.

ارتباط

په دې ایتونو کښې هم د وړاندېنيو ایتونو مضمون تعقیب شوی دی او د یهودانو د خپلو ځانونو ترکیه رد کړی شوې ده. دوی به ویلي چې: "نَحْنُ شَعْبُ اللَّهِ الْمُخْتَارُ" مونږ د الله ﷻ غوره او مختار خلک یاستو چې نه مو ترې چندان نافرمانی کړې ده او نه الله ﷻ په گناه باندې مونږ ته مجازات راکوي بلکې مونږ چې هره گناه وکړو هغه راته سمدستي ښي مغفرت راته کوي.

د مطلب خلاصه

یعنې: ای پیغمبره! د خپل وخت یهودان لاندې موادو ته متوجه کړه ترڅو د عوامو د غولونې دپاره خپل ځانونه تزکیه نه کړي چې مونږ ډېر غوره خلک یاستو او جنت مونږ ته جوړ کړی شوی دی. مواد دا دي:

۱- دوی ته هغه وخت ورپه زړه کړه چې ستا رب ﷻ دوی ته خپله فیصله اعلان کړه چې د قیامت د ورځې پورې به دوی ښه ورځ ونه گوري او وخت په وخت به پرې داسې خلک مسلطېږي چې دوی ته به سخت-سخت عذابونه رسوي او حکومت به ورباندې کوي. دا فیصله ورته ځکه ستا رب ﷻ اعلان کړې وه چې دوی جنایتکاران وه او ستا رب ﷻ ورته په دنیا کې د جنایتونو سزا ورکړه، د ده ﷻ سزا ورکول خو په تېزۍ سره عملي کېږي او هېڅوک ورته نه ټال ورکولی شي او نه یې مخنیوی کولی شي.

ای پیغمبره! ستا رب ﷻ لکه څنگه چې د گناه ښونکی دی همدارنگه مهربان هم دی. که ستا د زمانې یهودان د خپلو پخوانیو کړنلاره تعقیب نه کړي او په تا باندې په درستو معناوو کې ایمان راوړي نو د ذکر شوي ذلت څخه به نجات موندل کړي، او که نه نو په دوی باندې به همدا ته مسلط شي چې څوک به ووژني او څوک به د مدینې منورې څخه وشړي.

۲- دا هم وریاد کړه چې د جنایتونو په سبب باندې مو دوی په ټوله ځمکه کې خواره واره او ټوټې-ټوټې جوړ کړي دي چې په دنیا کې تیت پرک پراته دي او په هر ځای کې د کمزورۍ او ذلت په حالت کې وخت تېروي، آن تر دې چې د دوی درې ډلې (بني قینقاع، بني قریظه، او بني نضیر) په مدینه منوره کې استوگن شوي دي.

هو! د الله ﷻ په نزد د هیچا نیکی او ښېگنې نه ضائع کېږي نو د تاریخ په اوږدو کې چې د دوی څه ښکېل خلک تېر شوي دي، چې یا یې د موسی ﷺ په دین باندې د شریعت سره موافقه عقیده درلوده او ښکېل عملونه یې کړي دي او یا نن ورځ په تا باندې د پیغمبر په صفت عقیده کوي او نیک عمل ورسره ملگری کوي، دوی د الله ﷻ په نزد مهان او سپک نه دي.

په اجتماعي توهیناتو کې چې دوی ته څه ذلت رسېدلی دی هغه به هم الله ﷻ بې اجره پرېږدي، همدارنگه د صالحانو څخه په غیر نورو یهودانو ته به الله ﷻ د خپلو کړو وړو سزا ورکړي، برابره خبره ده چې بالکل ایمان نه لري او ناصالح وي او یا ایمان لري خو د ښکېل عمل پانگه یې نه وي برابره کړي.

۳- هسې نه چې په یهودانو باندې مونږ د جنایتونو د کولو سره سم یا ذلت ورنازل کړی دی او یا مو سمدلاسه د نورو د تسلط لاندې واقع کړي دي.

نو لکه څنگه چې مونږ دوی په سختیو او مشکلاتو سره د امتحان لاندې واقع کړي دي همدارنگه مو د امتحان دپاره په دوی باندې خوشالي او د نعمتونو پراخي هم وروستولي دي چې ترڅو دوی یا د خوښۍ او یا د ناخوښۍ د اغېز لاندې راشي او خپل رب ﷻ ته راجع شي. مگر په

اکثرو باندې یوه حالت هم اثر نه دی کړی.

۴- په یهودانو کېنې داسې پېښه نه شوه چې یوه طبقه خلک یې تېر شوي وي او د هغوی په ځای باندې صالح اولادونو خلافت کړی وي، بلکې د دوی هر یو راتلونکی نسل به د تېر شوي نسل څخه په بد اخلاقي او بې دينۍ کېنې بدتر وه، حال دا چې همغه مقدس کتاب (تورات) چې د دوی د هدايت دپاره موسی عليه السلام ته ورکړی شوی وه، هرې یوې طبقې ته په وراثت سره پاتې کیده ترڅو د هغه په رڼا کېنې دوی خپل دنیا او آخرت برابر کړي.

مگر د یهودانو په پرله پسې نسلونو کېنې د یو وخته را په دېخوا لاندې بې دینو هم رواج موندلی دی:

الف: د حاکمانو څخه پیسې اخلي او خپل کتاب ته تحریف ورکوي، لکه چې د آخر الزمان پیغمبر نښې او علامات یې د حقیرې دنیا په مقابل کېنې تحریفې کړې دي.

ب: همدارنگه دنیاوي حقیره متاع اخلي او د فیصلې په وخت کېنې عدل د پښو لاندې کوي د همغه چا په ګټه حکم کوي چې دوی ته رشوت ورکړي، دې ته نه ګوري چې هغه په حقه دی او که په باطله باندې روان دی.

ج: که بالفرض دوی ته وویلی شي چې کتاب ته تحریف مه ورکوی او د عدل مراعات وکړی، د الله ﷻ څخه وډار شی او د دنیاوي او اخروي عذاب څخه ځانونه بچ کړی، نو د دوی جواب دا دی چې مونږ په ګناه باندې نه ښولي کېږو او ډېر ژر به مونږ ته مغفرت وکړی شي، زمونږ دپاره جنت جوړ کړی شوی دی او دوزخ د نورو خلکو دپاره دی او بس. د همدې کبله دوی په خپلو ګناهونو باندې نه پښیمانه کېږي او د حرص د کبله نه په دنیاوي متاع باندې مړېږي او نه د رشوت اخستلو څخه ستومانه کېږي نو که دوی په متکرر ډول سره په رشوت باندې بریالي شي هم صرفه ورباندې نه کوي او خپلې ګډې پرې ډکوي، نو د رشوت اخستل یوه ګناه ده او همدغه کار ته ادامه ورکول بله ګناه ده.

۵- نو ای پیغمبره! دلته دوه پوښتنې پیدا کېږي: یوه دا چې ایا د یهودانو څخه په تورات کېنې کلک عهد نه وه اخستی شوی چې په الله ﷻ باندې به دروغ نه تړي؟ بله دا چې ایا دوی خپل کتاب نه لوسته چې احکام یې ورته معلوم وي او خپل عهد وخت په وخت ورپه یادېدلی.

د دغو دواړو پوښتنو جواب منفي دی چې هم ترې ذکر شوی عهد اخستی شوی وه خو دوی په الله ﷻ باندې دروغ وتړل چې مونږ ته د ګناهونو مغفرت کوي، او هم ورته د خپل کتاب احکام معلوم وه خو د رشوت په خاطر یې د پښو لاندې کول، دوی خو خپل کتاب وخت په وخت لوست.

۶- ای پیغمبره! یهودان مخاطب کړه چې د آخرت کور خو ډېر غوره کور دی، تاسو ته په کار دي چې د دنیاوي کور د جوړولو دپاره د آخرت کور ږنګ نه کړی، افسوس چې هغه د متقیانو دپاره دی او تاسو تقوی نه لرئ، ایا تاسو دومره بې عقلان یاست چې د دواړو کورونو مقایسه نشئ کولی؟

۷- د تقوی معیار دا دی چې څوک په خپل کتاب باندې منګولې څښې کړي او عمل پرې وکړي

او بالآخره د لمانځه زیات اهتمام وکړي چې د منکراتو مخه نیسي نو هغه کسان چې ذکره شوي کړنلاره غوره کړي هغوی ته به مونږ پوره اجر و نه ورکړو. او دا ځکه چې مونږ د مصلحانو (اصلاح کوونکو) مزدوري نه ضائع کوو.

۸- بالآخره، ای پیغمبره! یهودانو ته هغه وخت هم ور په یاد کړه چې مونږ د دوی په سرونو باندې د عهد ماتونې د کبله یو غر ورپوته کړ چې د چترۍ (سائبان) په شکل یې ورباندې سیوری جوړ کړ او دوی گومان وکړ که خپل عهد بیا تازه نه کړي نو دا غر ورباندې ورپرېوتونکی دی. په عین حال کښې مونږ دوی ته امر وکړ چې زمونږ ورکړی شوي احکام په قوت سره واخلئ او په عملي توګه یې یاد کړئ (په عمل کښې یې پیاده کړئ)، شاید چې تاسو پر هېزګاران جوړ شئ او د آخرت د کور (جنت) د ورکړې جوګه شئ.

نو بالفرض که یهودان د خپلو خانوونو په ترکیه کښې رښتیني وي نو نه به دوی خپل عهدونه مات کړي وی، نه به په دوی باندې غر د جترۍ په شکل ودرولی شوی وی او نه به یې د عهدونو بیا تازه کولو ته اړتیا وي. مګر د عهد د تجدید (تازه کولو) سره سره دوی هم خپل عهدونه مات کړه او هم یې په الله ﷻ باندې دروغ وتړل چې مونږ ته الله ﷻ ضرور مغفرت کوي.

توضیحات

۱- په یهودانو باندې د ذلت د ایښودلو بحث د [البقرة: ۶۱] آیت د او د [آل عمران: ۱۱۲] آیت لاندې تېر شوی دی، خو په دې مقام کښې د ذلت د ایښودلو اصلي بنسټ ته هم اشاره شوې ده چې په ځمکه کښې دوی تیت پرک کړي شوي دي او په ټوله دنیا کښې د استقلال په توګه سیاسي موجودیت نه لري، لکه چې په دې زمانه کښې یې د امریکایانو (عیسویانو) په اوږو لاس ایښی دی.

خلف او خَلَف څه فرق لري؟

۲- دواړه کلمې (خَلَف او خَلْف) - لکه "ضَرْب" او "طَلَب" - یوه د بلې په ځای کښې استعمالېږي، مګر مشهوره دا ده چې اوله د بد خلیفه په معنی ده او دوهمه د نېک خلیفه معنی ورکوي^(۱). همدارنګه یوه کس ته هم خَلَف یا خَلْف ویلی شي او په قرن (کوم یو قوم چې په یوه زمانه کښې ژوند کوي) باندې یې هم اطلاق کېږي^(۲). په دې مقام کښې همدغه د جمعې معنی مراده ده، د همدې کبله ورته په ﴿وَرِثُوا، يَأْخُذُونَ﴾ او نورو کلماتو کښې د جمعې ضماثر راجع کړي شوي دي. نو څرنگه چې د یهودو خلیفه ګان (اولاده) ناکاره او شریره اولاده وه چې په بدې کښې د خپلو

(۱) تفسیر القرطبي ج ۷ ص ۳۱۱

(۲) لسان العرب ج ۹ ص ۸۴: تفسیر البغوي ج ۲ ص ۲۱۰

پلرونو څخه وړاندې وه او د کفن کش متل ورباندې صادق وه نو ځکه الله ﷻ په دې مقام کښې د دوی د روزات څخه په "خلف" لکه "ضرب" سره تعبیر وکړ.

سوال جواب

۳- که څوک وايي چې: مونږ (محمدي ﷺ امت اهل السنة و الجماعة) هم کله چې په گناه کښې واقع شو د الله ﷻ څخه د مغفرت تمه لرو او په ذکر شوي آيت شريف کښې عين عقیده الله ﷻ د يهودو څخه حکايت کړه چې ﴿سَيُغْفَرُ لَنَا﴾! نو پوښتنه دا ده چې مونږ او د هغوی په دغې خاصه عقیده کښې څه فرق دی چې عين عقیده زمونږ د محاسنو څخه شمېرله کېږي او د هغوی په قبائحو کښې وشمېرله شوه؟

مونږ وايو چې: د همدغې پوښتنې جواب مونږ د الله ﷻ په توفيق د [آل عمران: ۲۴] آيت لاندې ليکلی دی هيله ده چې هلته وکتلی شي، اما په دې مقام کښې پرې لاندې وضاحت ورافاضافه کوو چې هوښيار سړی او ساده سړی پکښې ښه شرحه شوی دی:

الف: نبي کریم ﷺ فرمايلي دي چې: «الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ وَالْعَاجِزُ مَنْ أَتْبَعَ نَفْسَهُ هَوَاهَا ثُمَّ تَمَتَّى عَلَى اللَّهِ»^(۱) هوښيار سړی هغه څوک دی چې د خپل ځان سره محاسبه وکړي او د مرگ څخه د وروسته وخت دپاره عمل وکړي، او ساده (د عقل څخه کمزوری) سړی هغه څوک دی چې خپل ځان د نفسي خواهشاتو پېرو جوړ کړي او بيا په الله ﷻ باندې هيله کوي. يعنې دا سړی ځکه ساده دی چې د الله ﷻ مغفرت خو يقيني دی مگر د ده مغفوريت په شک کښې دی، بايد چې څوک پرې ونه غولېږي او د گناه کولو د جرئت سبب يې جوړ نه کړي.

ب: عمر بن الخطاب ؓ ويلي دي چې: «إِنَّمَا يَخْشَى الْحِسَابُ يَوْمَ الْقِيَامَةِ عَلَى مَنْ حَاسِبَ نَفْسَهُ فِي الدُّنْيَا»^(۲) يعنې: يقيناً د قيامت په ورځ به حساب په هغه چا باندې اسان (خفيف) وي چې د خپل ځان سره يې په دنيا کښې محاسبه کړي وي.

ج: ميمون بن مهران ؓ وايي چې: «لَا يَكُونُ الْعَبْدُ تَقِيًّا حَتَّى يُحَاسِبَ نَفْسَهُ كَمَا يُحَاسِبُ شَرِيكَهُ مِنْ أَيْنَ مَطْعَمُهُ وَمَلْبَسُهُ»^(۳) يعنې: ترهغه پوري به بنيادم متقي جوړ نه شي ترڅو چې د خپله ځانه سره داسې محاسبه وکړي لکه د خپل شريک سره چې محاسبه کوي چې خوراک دې د کومه کړی دی او پوښاک دې د کومه کړی دی (د حرامو څخه دی او که د حلالو څخه). او داسې نور.

يادونه

۴- په دې مقام کښې چې د غره د پورته کولو کومې قيصې ته اشاره شوې ده همدغه قيصه په

(۱) سنن ابن ماجه ص ۳۱۴

(۲) جامع الترمذي ج ۲ ص ۷۲

(۳) جامع الترمذي ج ۲ ص ۷۲

[البقرة: ۶۳] آیت کنبې تېره شوې ده او ضروري توضیحات یې هملته ذکر شوي دي والحمد لله مگر د دواړو ایتونو د مقایسې څخه لاندې وضاحتونه نور هم څرگندېږي:

الف: هلته د ﴿نَتَقْنَا﴾ په عوض د ﴿رَفَعْنَا﴾ کلمه نازله شوې ده نو معلومه شوه چې د ﴿نَتَقْنَا﴾ معنی هم د "رَفَعْنَا" د کلمې غوندې ده. یعنې: هغه وخت ورپه یاد کړه چې غرمو د هغوی په سرونو باندې ورپورته کړ.

ب: دلته د ﴿الْجَبَل﴾ کلمه نازله شوې ده چې په هر یوه غره باندې یې اطلاق کېږي مگر هلته پورته کړی شوی غرد "الطُّور" په نامه یاد شوی وه.

ج: هلته واضحه کړی شوې وه چې د "الطُّور" کلمه دلته د فلسطین د غرونو څخه د یوه غره څخه عبارت ده.

﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا أَنْ تَقُولُوا يَوْمَ الْقِيَمَةِ إِنَّا كُنَّا عَنْ هَذَا غَافِلِينَ ﴿١٧٢﴾ أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِنْ بَعْدِهِمْ أَفَتُهْلِكُنَا بِمَا فَعَلَ الْمُبْطِلُونَ ﴿١٧٣﴾ وَكَذَلِكَ نُفَصِّلُ الْآيَاتِ لَعَلَّهُمْ يَرْجِعُونَ ﴿١٧٤﴾﴾

[۱۷۲] او (ای پیغمبره!) هغه وخت هم (خلکو ته ورپه یاد کړه) چې ستا رب ﷻ د آدم ﷺ د اولادې، د دوی د شاگانو څخه د دوی زوزات واخیست او په خپلو ځانونو باندې یې شاهدان کړه (داسې چې): ایا زه ستاسو رب (پالونکی) نه یم؟ (تولو په یوه خوله) ویې ویلې: ولې نه (ته زمونږ رب یې) مونږ (په همدې) شهادت ورکړو (اقرار کوو). ستا رب ﷻ ځکه دا کار وکړ چې تاسو به (ای بنیادمانو!) د قیامت په ورځ ووايي چې یقیناً مونږ د دغه (توحید) څخه نا خبره وو.

[۱۷۳] او یا به ووايي چې یقیناً زمونږ څخه وړاندې زمونږ پلرونو شرک کړی وه او مونږ د دوی څخه وروسته د همدوی اولاده (پېروان) وو (او د دوی تقلید مو وکړ).

(ای زمونږ ربه!) ایا نو ته مونږ په هغه کار باندې هلاکوي (دوزخ ته مو اچوي) چې (زمونږ څخه لا وړاندې) مبطلانو (بدکارانو او بې لارې) خلکو کړی وه (او ډېره یې ایښې وه؟) ای زمونږ ربه! مونږ په غفلت او تقلید باندې مه نیسه.

[۱۷۴] (ای پیغمبره!) او مونږ (د خپل توحید) دلائل په دغه ډول سره واضحه بیانوو شاید چې دوی (فطري عقیدې ته) رجوع وکړي.

ارتباط

په وړاندېنيو ایتونو کنبې الله ﷻ د یهودانو د هغه عهد ماتونې ته اشاره کړې وه کوم چې ترې د

نورات په قبول باندې اخستل شوی وه او بیا د غره د سورې لاندې تجدید شو. په دې ایتونو کښې یوه عام عهد ته اشاره شوې ده چې یوازې د یهودو څخه نه بلکې د ټولو بنیادمانو څخه په عالم الذر کښې اخستله شوې ده. چې حاصل یې داسې کېږي:

د مطلب خلاصه

ای پیغمبره! یوازې یهودو ته نه بلکې ټولو انسانانو ته هغه وخت ورپه یاد کړه چې ستا رب ﷻ د ادم ﷺ څخه د ده اولاده او بیا د ده د اولادې د شاګانو څخه په تدریج سره د دوی اولاده (نسل) رابهر (بېرون) کړ او د فهم او ادراک څه دومره برخه یې ورکړه چې دوی وکولی شو چې د الله ﷻ پوښتنې ته مناسب جواب ورکړي او په خپل جواب باندې یې شاهدان جوړ کړه.

پوښتنه دا ده: ایا زه ستاسو رب (پالونکی) نه یم؟

په جواب کښې ټولو بنیادمانو وویلې چې ولې نه (ته زمونږ رب او پالونکی یې) اومونږ په همدې خبره باندې شهادت ورکوو.

الله ﷻ په دغه وخت کښې د ذکر شوي شهادت څخه وروسته ټول بنیادمان مخاطب کړه چې دا کار مو ځکه وکړه که بالفرض دا کار مو نه وی کړی نو:

الف: د قیامت په ورځ به تاسو د اعتذار په توګه ویلې چې مونږ د توحید د عقیدې څخه ناخبره وو، مونږ پوه نه وو چې ته زمونږ رب او پالونکی یې، که مونږ خبر وی نو مونږ به باکل کفر نه وی اختیار کړی.

ب: او یا به وایی چې: کفر او شک خو زمونږ پلرونو کړی وه او مونږ د هغوی د زوزات او اولادې په توګه د هغوی پیروي وکړه او د هغوی په کفري لاره باندې لاړو، ای زمونږ ربه! ایا ته مونږ په هلاکت کښې اچوې او دوزخ ته مو د مبطلانو د کړنلارې د کبله داخله وې؟

۲- ای بنیادمانو! کله چې مونږ ستاسو د هر یوه څخه د استقلال په توګه په خپل ربوبیت باندې عهد واخست نو تاسو د قیامت په ورځ د ذکر و شوو دواړو اعتذارونو څخه یو اعتذار هم نه شئ وړاندې کولی. او دا ځکه کله چې تاسو نن ورځ اقرار او شهادت ورکړ نو معلومه شوه چې د توحید څخه غافل نه یاست بلکې توحید ستاسو فطري عقیده ده.

همدارنګه ستاسو څخه مو په داسې وخت کښې اقرار واخست چې ستاسو پلرونو هم ستاسو د وړاندې همدا ستاسو غوندې اقرار وکړ چې: یوازې الله ﷻ زمونږ رب او پالونکی دی.

نو که تاسو د خپلو پلرونو رښتیاڼۍ پیروي کوئ نو د همدغه اقرار پیروي یې وکړئ چې همدا یې حقیقي او واقعي اقرار دی، د انحرافي او شیطاني اقرار پیروي یې مه کوئ.

۳- ای پیغمبره! وګوره مونږ خپل د توحید دلائل څومره په تفصیل او مستنده توګه خلکو ته بیانوو ترڅو دوی الله ﷻ ته رجوع وکړي او د کفري لارو څخه لاس واخلي. خو د دې سره سره کافرانو په کفري عقائدو منګولي څښې کړي او کلک ورپورې نښتي دي.

توضیحات

۱- تول معتزله او خینې علما کرام د ذکر و شوو ایتونو حاصل داسې اخلي^(۱) چې: الله ﷻ انسانان پیدا کړي او حواس او عقلونه یې ورکړي دي، په دې باندې علاوه پیغمبران علیهم السلام یې وخت په وخت وراستولي او کتابونه یې ورنازل کړي دي، او بالاخره په خپل وحدانیت باندې یې ټول مخلوقات د دلائلو په حیث ورته درولي دي چې که هرڅوک په انصاف سره نظر او فکر وکړي نو ضرور به د الله ﷻ په ربوبیت اقرار وکړي او د شرک څخه به اجتناب وکړي.

په ذکر شوو ایتونو کېنې همدغه حال داسې گنلی شوی دی لکه چې الله ﷻ هرچا ته سوال متوجه کړی وی چې ایا زه ستا رب نه یم. او د حال په ژبه سره هر یوه جواب ورکړی وی چې: ولې نه، ته زما رب یې او زه دې بنده یم.

د ذکر شوي تفسیر خوښوونکو د خپل تفسیر د تائید دپاره زبنت ډېر دلائل لیکلي دي چې اکثره په عقل باندې اتکاء لري، که څوک یې د لوستلو شوق لري نو ځینو اوږدو کتابونو ته دې مراجعه وکړي^(۲) مونږ ځکه دلته رانقل نه کړه چې د اوږدوالي څخه په غیر پکښې راته څه گټه ښکاره نه شوه. لنډه دا چې ذکر شوي مفسرین دا ایتونه د یوې قیصې بیان نه گڼي بلکې محض یو تمثیل یې بولي، یعنې الله ﷻ خپل وحدانیت په دلائلو سره دومره واضحه کړی دی چې هرڅوک ورباندې د حال په ژبه ناطق دي. او دغه ډول کامل وضاحت ته کله-کله د قول او وینا لقب ورکول کېږي، لکه عرب وایي چې: **قَالَ الْجِدَارُ لِلْوَتِدِ لِمَ تَشْقِيَنِي قَالَ سَلْ مَنْ يَدْقُنِي**^(۳) دیوال موږې مخاطب کړ چې ته مې ولې ځیروي (سوری کوې) موږې ورته وویلې چې دا پوښتنه د هغه چا څخه وکړه چې ما ټکوهي. دوی وایي چې په **﴿وَإِذْ أَخَذَ رَبُّكَ﴾** کېنې د **﴿أَخَذَ﴾** کلمه (چې ماضي ده) په معنی **﴿يَأْخُذُ﴾** سره ده (چې مضارع ده)، ځکه چې په قرآن کریم کېنې کله-کله د هغه شي څخه چې واقع کیدل یې یقیني وي په ماضی باندې تعبیر کېږي، ځکه چې دا متحقق الوقوع ده نو داسې وگنل شو لکه چې ذکر شوي عهدونه واقع شوي وي.

تبصره

۲- مونږ ته د ایتونو د معنی حاصل په ذکر شوي ډول سره د تفسیر په حیث د قبول وړ نه ښکاري او زړه ته مو نه لویږي، که نه نو دا معنی خو په خپل ذات کېنې ډېره احسنه معنی ده او په قبول کېنې یې هېڅ اشکال نه گورو. هوا که د ایتونو د اشاراتو څخه وگنله شي نو بیا یې هم په رد باندې رضائیت نه لرو.

مگر جمهور علما کرام او مفسرین کرام وایي^(۴) چې په ذکر و شوو ایتونو کېنې هغې قیصې ته

(۱) تفسیر الکشاف ج ۲ ص ۱۷۷: تفسیر القاسمي ج ۷ ص ۲۹۳

(۲) التفسیر الکبیر ج ۱۵ ص ۵۰: تفسیر المنار ج ۹ ص ۴۰۲

(۳) حاشیه الشیخ زاده علی تفسیر البضاوي ج ۲ ص ۲۸۲

(۴) التفسیر الکبیر ج ۱۵ ص ۴۶: روح المعاني ج ۹ ص ۱۰۸

اشاره ده کومه چې پخوا تېره شوې ده، هغه دا چې الله ﷻ د ادم ﷺ ټوله اولاده آن د قیامت د ورځې پورې ده ده د شا څخه د سرو مېړتنو په ډول رابهر کړه او ټولو ته یې دومره عقلونه ورکړه چې هغوی ورباندې د سوال جواب صلاحیت درلودلی شو، او بیا یې ورته ذکره شوې پوښتنه راجع کړه چې ایا زه ستاسو رب یم؟ ټولو جواب ورکړ چې ولې نه، ته زمونږ رب یې او مونږ هر یو هم په خپل خان او هم یو په بل باندې شهادت ورکوو او په همدغې خبرې باندې اقرار کوونکي یاستو.

همدا غوره تفسیر دی

۳- همدغه تفسیر چې الله ﷻ ذکره شوې پوښتنه د ادم ﷺ اولادې ته په مجموعه توګه راجع کړې وه او هغوی په لسان قال (د قال په ژبه) سره نه په لسان حال (د حال په ژبه) سره جواب ورکړی دی د لاندې وجوهو د کبله غوره تفسیر دی (۱):

الف: په همدې مضمون باندې د نبی کریم ﷺ څخه زبنت ډېر احادیث او د صحابه وو کرامو ﷺ څخه زبنت ډېر روایات راپاتې دي، چې یوه مجموعه یې ځینو مفسرینو کرامو (۲) را غونډه کړې ده چې تقریباً شلو احادیثو او روایتو ته رسېږي، که څوک یې د لوستلو شوق لري نو هملته دې مراجعه وکړي مونږ یوازې په لاندې یوه حدیث شریف باندې اکتفاء کوو:

د ابو هریره ؓ په روایت د نبی کریم ﷺ د یوه اوږده حدیث لنډ مضمون دی چې الله ﷻ د ادم ﷺ ټوله اولاده آن د قیامت د ورځې پورې په اجتماعي توګه ادم ﷺ ته وروښودله او هر یوه د سترګو په منځکښې (په تېنډه باندې) رڼا هم درلوده او ورته یې وفرمایل چې دا ټوله ستا اولاده ده، نو د ادم ﷺ د یوه کس د تېنډې رڼا ډېره خوښه شوه نو د الله ﷻ سره یې لاندې سوال جواب وکړ:

آدم ﷺ: ای ربه! دا څوک دی؟

الله ﷻ: دا ستا د وروستنی اولادې څخه یو سړی دی چې داود نومېږي.

آدم ﷺ: ای ربه! ده ته دې څومره عمر ورکړی دی؟

الله ﷻ: شپېته کاله.

آدم ﷺ: ای ربه! همدغه سړي ته زما د عمر څخه څلوېښت کاله نور هم ورکړه.

بیا چې کله ادم ﷺ ته ملک الموت د روح د قبض دپاره ورغی نو ده پرې اعتراض وکړ چې ایا زما د عمر څخه څلوېښت کاله پاتې نه دي؟

ملک الموت جواب ورکړ چې ایا تا خپل یوه زوی (داود ؑ) ته څلوېښت کاله نه وه بشلي؟

«فَجَحَدَ آدَمُ فَجَحَدَتْ ذُرِّيَّتُهُ وَنَسِيَ آدَمُ فَنَسِيَتْ ذُرِّيَّتُهُ وَخَطِيئَةُ آدَمَ فَخَطِيئَةُ ذُرِّيَّتِهِ» (۳) نو ادم ﷺ انکار

وکړ نو ده اولاده هم انکار کوي، او ادم ﷺ (خپله ورکړه) هېره کړه نو د ده اولاده هم هېرول کوي.

(۱) تفسیر الخازن ج ۲ ص ۶۶۴

(۲) تفسیر ابن کثیر ج ۱ ص ۲۶۴

(۳) جامع الترمذي ج ۲ ص ۱۳۸

او ادم ﷺ (د ممنوعه ونې څخه په خوراک کښې) خطا شو نو د ده اولاده هم خطا کېږي (په خطاکارانو کښې هغه څوک بهتر دی چې د ادم ﷺ غوندې توبه کوونکی وي).

ب: د ادم ﷺ څخه د ده اولاده په یوه ځل باندې راویستل او بیا بېرته ځای په ځای کول (ترڅو چې په تدریج سره د قیامت د ورځې پورې هر څوک په خپل ټاکلي وخت کښې تولد شي) ممکن کار دی (محال نه دی) او هم د الله ﷻ قدرت د هر حیثه کامل دی او نقصان او کمزوري نه لري. نو څه مجبوریت نشته چې څوک آیت شریف او بلکې ټولو احادیثو ته تاویل ورکړي او د "أخذ الميثاق" څخه حالي اخذ واخلي او د قولې اخذ څخه انکار وکړي، لکه چې همدا کار معتزله او نور کوي.

ج: په دې باندې علاوه د آیت شریف څخه ذکر شوی تفسیر سړي ته (د احادیثو په رڼا کښې) په تبادر سره ذهن ته ورځي او بهیر دا ده چې تر وسې وسې پورې قرآن کریم په متبادره معنی باندې تفسیر کړی شي او بس.

سوال جواب

۴- که څوک وایي چې: د آیت شریف د دې ټکري ﴿مِنْ بَنِي آدَمَ مِنْ ظُهُورِهِمْ ذُرِّيَّتُهُمْ﴾ څخه داسې معلومېږي چې الله ﷻ د ادم ﷺ د اولادې څخه د دوی زوزات یو ځل راویستلی وه، نو پوښتنه دا ده چې په دې کښې څه حکمت دی چې پخپله د ادم ﷺ په حال باندې صراحت ونه کړی شو؟

مونږ وایو چې: د ادم ﷺ د اولادې د ذکر څخه پخپله د ادم ﷺ حالت په تبادر سره معلومېږي او مستقل ذکر ته یې اړتیا نه وه ځکه چې د ده د اولادې زوزات بالواسطه د ادم ﷺ زوزات گڼل کېږي. په دې باندې علاوه، پخپله ادم ﷺ په ذکر شوي حکم کښې په بهرې طریقې سره شامل ښکاري.

د دې نظیر دا دی چې الله ﷻ فرمایي: ﴿وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ﴾ [غافر: ۴۶] یعنې کله چې د قیامت ورځ قائمه شي نو د الله ﷻ دپلوه به پرېښتو ته فرمان صادر شي چې د فرعون تېر سخت عذاب ته ور داخل کړئ چې فرعون یې په اول سر کښې قرار ولري.

نو په دې مقام کښې یې د معنی حاصل داسې کېږي چې: ای پیغمبره! هغه وخت ور په یاد کړه چې ستا رب ﷻ د ادم د اولادې څخه د دوی د شاگانو څخه د دوی اولاده واخستله او د ټولو څخه وړاندې یې د ادم ﷺ د شا څخه د ده مستقیمه اولاده اخستې وه.

د ادم مستقیمه اولاده څومره ده؟

۵- مفسرین کرام وایي چې د ادم ﷺ مستقیمه اولاده یو سلو شل (۱۲۰) کسان وه چې په هر کال کښې به یې بې حواء رضی الله عنها دوه غبرگونې بچي (یو زوی او یوه لور) زېږول^(۱)، والله ﷻ اعلم.

(۱) حاشیه الشیخ زاده علی تفسیر البیضاوي ج ۲ ص ۲۸۲

د ذکر شوی عهد د اخيستلو ځای

ع د ذکر شوي عهد د اخيستلو په ځای کښې مفسرينو کرامو لاندې قولونه کړي دي^(۱) :
 الف: ذکر شوی عهد په اول اسمان کښې اخيستل شوی دی کله چې ادم ﷺ او بي بي حواء رضی الله عنهما د جنت څخه راښکته کړی شوي وه مگر ځمکې ته لا نه وه را رسولی شوي.
 ب: دغه عهد په وادي نعمان کښې اخيستل شوی دی چې د عرفات د غونډۍ سره نژدې واقعيت لري.

ج: دغه عهد د هند په ځمکه کښې اخيستلی شوی دی چرته چې ادم ﷺ اول ځل راښکته شوی وه.
 د: د عهد اخيستلو ځای د طائف او مکې معظمې ترمنځ پروت دی.
 مونږ وايو چې څرنگه د ځای په تعين کښې چندان گټه نه وه نو ځکه الله ﷻ نه دی ذکر کړی مگر دومره وايو چې په ذکره شوې ټوله ماجري باندې بايد مونږ داسې بلاکيفه عقیده وکړو لکه څنگه چې په نورو عقيدوي اخروي امورو باندې بلا کيفه عقیده کوو، که نه نو مونږ به هم دې ته مجبور شو چې اولنی اعتزالي تفسير غوره وگڼو او آيت شريف ته بې ضرورته تاويل وکړو.

سوال جواب

۷_ که څوک وايي چې: د آيت شريف د ذکرې شوې ټکړې مضمون داسې را اوځي چې الله ﷻ د بنيادمانو څخه د دوی اولاده واخيستله، حال دا چې بنيادمان خو بل شی نه دی مگر د دوی اولاده ده، ته به وايي چې داسې مضمون نازل شوی دی چې بنيادمان د بنيادمانو څخه واخيستل شوه؛ ايا يوشی د خپل ځان څخه اخيستل کېږي؟

مونږ وايو چې: د ﴿بَنِي آدَمَ ، ذُرِّيَّتَهُمْ﴾ دواړه کلمې که څه هم ذاتاً متحدې دي مگر بالاعتبار فرق لري. هغه دا چې هرڅوک اولادې ته په نظر سره اصل گڼل کېږي چې په ﴿بَنِي آدَمَ﴾ سره ترې تعبير شوی دی، او پلرونو ته په نظر سره د فرع لقب اخلي چې په ﴿ذُرِّيَّتَهُمْ﴾ سره ترې تعبير کېږي.
 نو د معنی د حاصل يې داسې کېږي چې: هغه وخت ورياد کړه چې ستا رب ﷻ ټول فروع د اصولو څخه واخيستل او په داسې ترتيب سره يې رابهر کړه لکه څنگه چې په توالد او تناسل کښې په ترتيب سره پيدا کېږي او بيا يې په معکوس ترتيب سره د ادم ﷻ شاته ټول بېرته ورغونډ کړه^(۲).

د ذکر شوي عهد ته د عالم الذر عهد ويل کېږي

۸_ د ادم ﷻ ټوله اولاده چې الله ﷻ د ده په وړاندې په اجتماعي توگه څرگنده کړه. دوی ته د همدغه حال په لحاظ د عالم الذر لقب ورکړی شوی دی او کوم عهد چې د دوی څخه په عين حال کښې اخيستل شوی دی هغه ته د عالم الذر عهد ويل کېږي ځکه چې په ځينو احاديثو کښې د ذکرې

(۱) تفسير البغوي ج ۲ ص ۲۱۲: تفسير القرطبي ج ۷ ص ۴۰۶

(۲) تفسير البغوي ج ۲ ص ۲۱۲

شوی اولادې په بیان کښې د «كَهَيْتَةُ الذَّرِّ» کلمات روایت شوی دی^(١) یعنی الله ﷻ د ادم ﷺ توله شوي اولاده د سرو مېرتنو په څېر د ده په وړاندې خوره کړه او د استنطاق لاندې یې ونیوله. د «ذَرَّ» کلمه لکه «شَدَّ» د «ذَرَّةٌ» جمع ده. «ذَرَّةٌ» هغه یوه سره میږي ته ویل کېږي چې د یوې وربشې سلمه (۱۰۰) برخه وزن لري. یا په بل عبارت: سل تنه میږیان په وزن کښې د یوې وربشې سره مساوي دي.

او یا د هغه یوه شي نوم دی چې هېڅ وزن نه لري او د سړي سترگو ته ښکاري، البته کله چې تیاره کوټې ته په یوه سوري (درویڅه) کښې د لمر شعاع (رڼا) وربښکته شي^(٢). زمونږ په خیال چې د ادم ﷺ اولاده به په ازدحام (گڼه ګڼه) کښې د «ذَرَّ» سره تشبیه کړی شوی وي، یعنی دوی په دغه وخت کښې دومره ګڼ او مزدحم وه تا به ویل چې سرو وړوکو مېرتنو په خپله جاله (سوره) باندې بېرو بار جوړ کړی دی، او یا د لمر په شعاع (رڼا) کښې (چې تیاره کوټې ته ښکته شوي وي) کوچني-کوچني شيان د سترگو لاندې ښکته پورته کېږي.

سوال جواب

۹_ که څوک وايي چې: ذکر شوی عهد خو هیچاته ورپه یاد نه دی نو ایا د قیامت په ورځ کافران دا اعتذار نه شي وړاندې کولی چې مونږ د عالم الذر د عهد څخه غافل (ناخبره) وو که نه نو مونږ به کفر نه وی اختیار کړی؟

مونږ وايو چې: ذکر شوی عهد خو ځینو خلکو ته ورپه یاد دی لکه چې د ذوالنون علیه الرحمة څخه چا پوښتنه وکړه چې ایا ذکر شوی عهد ستا په یاد دی؟ هغه جواب ورکړ چې: «كَأَنَّهُ الْآنَ فِي أُذُنِي»^(٣) لکه چې همدا اوس مې په غوږ کښې دی. او چا ته چې ورپه یاد نه دی هغوی ته پیغمبرانو عليهم السلام ورپه یاد کړی دی. د همدې کبله مونږ وايو چې د ﴿أَنْ تَقُولُوا﴾ کلمه تر آخره پورې په هغه مقدر «اذْکُرْ» پورې تعلق نیسي په کوم پورې چې په ﴿وَإِذْ أَخَذَ﴾ کښې د «إِذْ» توري تعلق نیولی دی^(٤). نو د معنی حاصل یې داسې راوځي چې:

ای پیغمبره! خلکو ته ذکر شوی عهد په یاد کړه چې په داسې وخت کښې یې صورت نیولی وه چې نه ورسره نفساني خواهشات وه او نه ورته د شیطان لمسونه متوجه وه. نو ټولو د «الف» څخه تر «ی» پورې په یوه خوله د ربوبیت په توحید باندې اقرار وکړ. خو کله چې په دنیا کښې د توالد په سلسله موجود شوه او د ذکر و شوه عوارضو سره مخامخ شوه نو چا مقاومت وکړ او فطري عقیده یې وساتله او د چا پښې ښویه شوې او کفر یې اختیار کړ.

(١) تفسیر ابن کثیر ج ٢ ص ٢٦٢

(٢) لسان العرب ج ٤ ص ٣٠٤

(٣) روح المعاني ج ٩ ص ١٠٦

(٤) تفسیر ابی السعود ج ٣ ص ٢٩١

نو معلومه شوه چې د کفر اصلي وجه نه غفلت دی او نه د پلرونو تقلید او نه د قیامت په ورځ څوک دا بهانه وړاندې کولی شي، بلکې اصلي وجه یې نفساني خواهشات او شیطاني لمسونه دي.

یوه مسئله

۱۰- که څه هم د مشرکانو په ماشومانو کښې اختلاف دی چې جنت ته به داخل شي او که نه، مگر د ځینو مفسرینو کرامو^(۱) په نزد دا خبره صحیحه ګڼله شوې ده چې دوی جنتیان دي او وجه یې داده چې دوی د عالم الذر په عهد باندې باقي پاتې دي او تغیر یې نه دی ورکړی.

یادونه

۱۱- که څوک د دې څخه اوږد بحث غواړي نو ځینو اوږدو تفاسیرو ته دې مراجعه وکړي^(۲) دا کتاب د ډېرو اوږدو بحثونو حوصله نه لري.

﴿وَأَتْلُ عَلَيْهِمْ نَبَأَ الَّذِي ءَاتَيْنَاهُ ءَايَاتِنَا فَانْسَلَخَ مِنْهَا فَاتَّبَعَهُ الشَّيْطَانُ فَكَانَ مِنَ الْفَاوِيسِ﴾ (١٧٥) وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى الْأَرْضِ وَاتَّبَعَ هَوْنَهُ فَمَثَلُهُ كَمَثَلِ الْكَلْبِ إِنْ تَحْمِلَ عَلَيْهِ يَلْهَثْ أَوْ تَتْرُكْهُ يَلْهَثْ ذَلِكَ مَثَلُ الْقَوْمِ الَّذِينَ كَذَبُوا بِآيَاتِنَا فَاقْصُصِ الْقَصَصَ لَعَلَّهُمْ يَتَفَكَّرُونَ﴾ (١٧٦) سَاءَ مَثَلًا الْقَوْمُ الَّذِينَ كَذَبُوا بِآيَاتِنَا وَأَنْفُسُهُمْ كَانُوا يَظْلِمُونَ﴾ (١٧٧) مَنْ يَهْدِ اللَّهُ فَهُوَ الْمُهْتَدِى وَمَنْ يُضِلِّ فَأُولَئِكَ هُمُ الْخَاسِرُونَ﴾ (١٧٨)

[۱۷۵] او په دوی (خلکو) باندې د هغه چا مهم خبر ولوله چې مونږ ورته خپل ایتونه (علوم) ورکړي وه نو هغه ترې ښویه ووت. نو (بیا) شیطان ورپسې شو نو د ګمراهانو څخه (جوړ) شو. [۱۷۶] او که زمونږ اراده شوې وی (چې پورته یې کړو) نو په هغو (ایتونو) باندې به مو پورته کړی وی، مگر هغه ځمکې (دنیاوي متاع) ته میلان وکړ او د خپلې هوی (خواهشاتو) پیروي یې وکړه (نو مونږ پورته نه کړ او توفیق مو ترې سلب کړ). نو د ده مثال (حالت) داسې دی لکه د سپې مثال (حالت)، که ته پرې مشقت واچوې (او کورې یې کړې) هم ژبه را وباسي (او په زغرده سره تنفس اخلي) او یا یې (په خپل حال باندې) پرېږدي هم ژبه راوباسي (خپل عادت نه پرېږدي). دا (مثال) د هغه قوم مثال دی چې زمونږ ایتونو ته د دروغو نسبت کوي (هر څوک چې وي).

(۱) تفسیر القرطبي ج ۷ ص ۳۱۷

(۲) روح المعاني ج ۹ ص ۱۰۲: تفسیر المنار ج ۹ ص ۲۸۹

نو (ای پیغمبره! خلکو ته) بیان وکړه دا (ذکر شوی ډول) بیان، شاید چې دوی فکر وکړي.
[۱۷۷] د مثال د حیثه یو شی ډېر بد دی (چې هغه) د داسې قوم څخه عبارت دی کوم چې
زمونږ ایتونو ته د دروغو نسبت کوي او په خپلو ځانونو باندې ظلم کوي.

[۱۷۸] هغه څوک چې الله ﷻ (ورته) هدایت وکړي نو همدی لاره موندونکی دی (څوک یې د
لارې څخه نه شي اړولی) او هغه څوک چې الله ﷻ یې گمراه کړي (او د نېکیو توفیق ورنه کړي) نو
دغه کسان همدوی زیان کاران دي (او هیڅوک به ورته هدایت ونه شي کړی او نه به یې سمې لارې
ته برابر کړي).

ارتباط

په وړاندېنيو ایتونو کې یو ځل د یهودو هغه عهد ته اشاره شوې وه چې په تورات کې د دوی
څخه اخستل شوی وه او د غره په پورته کولو سره تازه (تجدید) شو بیا د هغه عمومي عهد ذکر
شوی وه کوم چې په عالم ډر کې د ټولو انسانانو څخه اخستل شوی وه، په دې ایتونو کې د یوه
ناقض العهد (عهد ماتونکي) قیصې ته اشاره کېږي چې که څوک په عهد باندې وفا ونه کړي نو
هغه به د همدغه عهد ماتونکي په څیر د الله ﷻ په غضب باندې اخته شي.
دا د یوه پلوه، او د بله پلوه یهودان په غوږ باندې وهلی شوي دي چې خپل علم ته مه غره کېږئ.
علم خو په هغه وخت کې گټور واقع کېږي چې عمل پرې وکړي شي که نه نو بې عمله علم خود
نجات سبب نه شي جوړېدلی بلکې د الله ﷻ د غضب سبب جوړېږي.

شان نزول

د ثقیف د قبیلې یو سړی وه چې "أمیه بن أبي الصلت" نومېده او الله ﷻ ښه پوره علم ورکړی وه او
پوهېده چې په نن سبا کې د آخرنۍ زمانې پیغمبر مبعوث کیدونکی دی مگر په تمه وه چې دا مرتبه
به د همدغه په نصیب شي او وحی به ورباندې نازلې شي. خو کله چې دغه مرتبه د محمد ﷺ په برخه شوه
نوموړی ډېر خپه شو او د حسد د کبله یې په آخر الزمان پیغمبر (محمد ﷺ) باندې ایمان را نه وړ^(۱).
د نوموړي په باره کې نبي کریم ﷺ فرمایلي دي چې: «كَأَنَّ ابْنَ أَبِي الصَّلْتِ أَنْ يُسْلِمَ»^(۲) نژدې وه
چې ابن أبي الصلت مسلمان شي.

د مطلب خلاصه

۱- یعنې: ای پیغمبره! په خپل امت باندې د هغه سړي مهم حکایت هم ولوله چې هغه ته مونږ په
خپل توحید او ستا په نبوت باندې پوره دلائل ورکړي وه، ده کولی شو چې د همدغو دلائلو په رڼا
کې یې په سمه سیده لاره باندې تللی وی، د گمراهۍ څخه یې خپل ځان بچ کړی وی او بالاخره د هغه

(۱) تفسیر البغوي ج ۲ ص ۲۱۵

(۲) صحیح مسلم ج ۲ ص ۲۳۹

الأعراف (۲)

عهد ساتنه يې کړې وی کوم چې د ده څخه په عالم الذر کښې اخستلی شوی او د ده په خټه کښې په فطري توګه اغېزلی شوی وه، مګر نوموړی د ټولو دلائلو څخه ښوېه ووت، ته به وايي چې مار د خپل پوستکي څخه وتلی دی، او هيڅ ګټه يې پرې وانخستله بلکې لا ضرر يې ورته وکړ هغه دا چې د وتلو څخه وروسته يې د شيطان په اوږه باندې لاس کېښود او کوم طرف ته چې هغه سوق کاوه همغه طرف يې تعقيب کړ آن تر دې چې د پخو بې لارو څخه وشمېرل شو.

۲- ای پیغمبره! که زمونږ اراده شوې وی چې توفیق ورکړو نو توفیق به مو ورکړی وی او په ذکر شوو دلائلو باندې به مو لوړو درجو ته پورته کړی وی مګر مونږ توفیق وزنه کړ، ځکه چې نوموړی ځمکې ته مائل شو، د پورته کېدلو په عوض يې ښکته کېدل خوښ کړه، د خپلو دنیاوي خواهاشاتو پیرو جوړ شو او د آخرت په عوض يې دنیا خوښه کړه.

۳- د نوموړي سړي حالت د یوه داسې سېي د حالت غوندي وګرځید چې د ستومانی او تندي د کبله يې ژبه ويستلې وي او غېږي بلکې همدغه حالت يې عادت جوړ شوی وي، نو که ته يې د زجر لاندې ونیسې او د چيغې (کورې) غږ پرې وکړې او که په خپل حال باندې يې پرېږدې (غږ پرې ونه کړې) په دواړو حالتونو کښې يې خوله وازه کړې وي او غېږي او لارې يې بادېږي.

همدارنگه کله چې هغه خپل استعداد د پښو لاندې کړ او په زړه باندې يې مهر ولګېده او بالاخره دنیاوي حرص پرې غلبه وکړه نو د دلائلو اورول او نه اورول ورته یو برابر جوړ شوه، په دواړو حالونو کښې په خپل کفر باندې کلک شو.

۴- ای پیغمبره! ذکر شوی مثال یوازې د ذکر شوي سړي پورې ځانګړی نه دی بلکې دا د هغو ټولو خلکو مثال دی چې زمونږ ایتونو ته د دروغو نسبت کوي او زړونه يې د ختم (مهر) اندازې ته رسېدلي وي. نو خپل ټول امت ته شرعي مطالب په ښو څرګندو کلماتو کښې بیان کړه شاید چې دوی فکر وکړي او خپله باطله تګلاره پرېږدي، د شرعي مطالبو د جملې څخه دغه قیصه هم ده چې وړاندې تېره شوه.

او ډېر بد او ناکاره مثال د همدغو خلکو دی چې زمونږ د ایتونو تکذیب کوي او په خپلو ځانونو باندې ظلم کوي. که دوی د خپل مثال په بدۍ او ناکاروالي باندې پوه شي او تدبیر (سوچ) پکښې وکړي شاید چې په خپلو کړو وړو باندې بیا نظر وکړي او د حق طرف ته را تاو شي.

۵- ای پیغمبره! اصلي خبره دا ده چې لاره موندونکي همغه څوک دي چې الله ﷻ ورته لاره وښايي، او الله ﷻ چې هر څوک ګمراه کړي نو همدوی زیانکاران دي ځکه چې دوی په بل هيڅ یوه ځای کښې د خپل ځان دپاره ژغورن ځای نه شي موندلی.

توضیحات

۱- د ذکر شوو ایتونو د مصداق په باره کښې مفسرینو ګرامو^(۱) تقریباً شپږ قوله کړي دي او

(۱) زاد المسیر ج ۲ ص ۱۹۴: تفسیر ابن کثیر ج ۲ ص ۲۶۴

یوه هم داسې دلیل نه دی ذکر کړی چې د آیت شریف حصر ترې څرگند شي. لکه څنګه چې په نصوصو کې قاعده دا ده چې د مفهوم عموم ته یې کتل کېږي او د مورد خصوص ته یې اعتبار نه وي، نو مونږ وایو چې مفسرینو کرامو به د ایتونو دپاره د مثال په توګه ځینې مصداقات په ګوته کړي وي او حصر به یې مطلب نه وي.

په دې باندې علاوه، د هغوی هغه قول د ایتونو مصداق جوړېدلی شي کوم چې په صحیح روایتونو باندې ثابت شي. په دغسې قیصو کې د روایتونو تصحیح ډېر مشکل کار دی^(۱) او په یقین سره یې د اسرائیلیاتو څخه جدا کول د چا په وسه کې نشته.

لنډه دا چې ایتونه د مفهوم د عموم په اعتبار سره د قیامت د ورځې پورې په هغو ټولو خلکو باندې صادقېږي چې په ایتونو کې ذکر شوي صفات ورباندې صدق پیدا کړي، همدغه عموم ته دغه تکرر ﴿ذَلِكَ مَثَلُ الْقَوْمِ الَّذِينَ كَذَبُوا بِآيَاتِنَا﴾ اشاره کوي چې په ټولو پخو کافرانو باندې صادقېږي.

د بلعم بن باعوراء قیصه

۲- هو! په تفاسیرو کې چې کومه قیصه ډېره مشهوره ده هغه د بلعم بن باعوراء قیصه ده، که څوک غواړي چې دغه قیصه بڼه په تفصیل سره ولولي نو ځینو اوږدو کتابونو ته دې مراجعه وکړي^(۲) مونږ دلته د همدې قیصې دلاندې نکاتو په ذکر باندې اکتفاء کوو:

الف: که څه هم د نوموړي سړي نوم بلعم بن باعوراء روایت شوی دی مګر په ځینو روایتونو کې یې د "بلعم" په عوض "بلعام" حکایت شوی دی^(۳).

ب: دغه سړی د بني اسرائيلو څخه وه او د موسی عليه السلام په زمانه کې تېر شوی دی. نوموړي ته الله تعالى دومره لوی علم ورکړی وه چې دولس زره او لا ډېر شاګردان یې درلوده چې ده به ورته زده کړه ورکوله او هغوی به یې تعلیمات لیکل او ثبتول. نوموړی سړی موسی عليه السلام د مدین پاچا ته د دعوت دپاره واستاوه خو هلته یې رشوت وخور او د دې په ځای چې پاچا په اسلام باندې مشرف کړي پخپله یې د رشوت په مقابل کې د موسی عليه السلام دین پرېښود او مرتد شو او خپل ټول علمي قوت یې د کفر او دهریت په خدمت کې مصرف کړ، حتی چې د اولني تصنيف نوم یې دا وه چې: "تیس بلغالم صانع" عالم پیدا کوونکی نه لري. یعنې ابدی او ازلي الله تعالى موجودیت نه لري^(۴)، العیاذ بالله.

ج: کوم علوم چې نوموړي ته ورکړي شوي وه د هغو څخه الله تعالى په ﴿آيَاتِنَا﴾ سره تعبیر کړی دی چې د علومو په عظمت او کثرت باندې دلالت کوي، نور نو الله تعالى پوهېږي چې د هغه سره به

(۱) المحرر الوجیز ج ۷ ص ۲۰۵؛ زاد المسیر ج ۳ ص ۲۹۵

(۲) تفسیر البغوي ج ۲ ص ۲۱۴

(۳) روح المعانی ج ۹ ص ۱۱۱

(۴) تفسیر القرطبي ج ۷ ص ۳۱۹؛ المحرر الوجیز ج ۷ ص ۲۰۳

کوم-کوم علوم وه او څه څه کیفیات به یې درلوده خو د دغې کلمې څخه سړي ته د توحید دلائل په تبادر سره ذهن ته ورځي.

د: د علومو څخه د ده بې گټې وتل الله ﷻ په ﴿فَأَنْسَلَخْ﴾ سره تعبیر کړه. دا ځکه چې دغه کلمه اصلاً د "نسخ" - لکه "ضرب" - څخه اخستله شوې ده. "نسخ" د یوه ساکنې څخه د پوستکي وېستلو ته ویل کېږي^(۱)، نو د معنی حاصل یې داسې راوځي: نوموړی د علومو او دلائلو څخه داسې ښویه راووت لکه چې مار د خپل پوستکې څخه ښویه ووزي او د پوستکې هېڅ شی وربورې پاتې نه شي. ه: د نوموړي سړي دنیا ته میلان الله ﷻ ﴿أَخْلَدَ إِلَى الْأَرْضِ﴾ په کلماتو کې نازل کړ ترڅو مونږ اشاره پوه کړي چې هغه د رشوت په مقابل کېنې ځکه مرتد شو چې دنیا ورته د همېشوالي (خلود) کور ښکاره شو او د اخروي دائمي کور څخه غافل شو.

و: نوموړي ته د لاندې وجوهو د کبله د سپي سره تشبیه ورکړې شوې ده: اول: په ساکینانو کېنې ډېر خسیس او حقیر ساکنې سپی دی. د همدې کبله نبي کریم ﷺ فرمایلي دي چې: «لَيْسَ لَنَا مَثَلُ السُّوءِ الَّذِي يَعُودُ فِي هَيْبَتِهِ كَالْكَلْبِ يَرْجِعُ فِي قَيْبِهِ»^(۲) یعنې: مونږ ته بد مثال نشته، هغه څوک چې په خپل ښلي شوي شي کېنې بېرته وگرځي داسې دی لکه چې سپی په خپلو کانگو کېنې بېرته تاوېږي (نو په کار دي چې زما امتیان دغه مثال په ځانونو باندې صادق نه کړي او په هبه کېنې بېرته ونه کرځي).

دوهم: د سپي په ټولو حالاتو کېنې دا حالت ډېر د ذلت او حقارت حالت دی چې خوله یې وازه نیولې وي او د تندې د کبله یې ژبه اوږده راوېستلې وي او په زرغرده سره تنفس اخلي. همدغه ته په عربي کېنې لهټ وايي^(۳).

د شباهت وجوهات

۳- ذکر شوی حارص سړی د لاندې وجوهاتو د کبله د لاهټ (واړخولي) سپي سره شباهت درلود: الف: نور ساکینان د ضرورت په وخت کېنې (چې ستومانه شي) په زرغرده باندې سا اخلي مگر د سپي همدغه مستمري حالت دی چې ستومانه وي او که نه، ژبه یې راوېستلې وي او په جلتی سره هوا کشوي.

همدارنگه ذکر شوي سړي بې ضرورته حرامو ته خوله وازه نیولې وه او بې ضرورته یې رشوت واخست او خپل ځان یې ورباندې گمراه کړ.

ب: د هغه دپاره حرام خوړې لازم صفت جوړ شو او په دوامداره توګه یې حرام خوړی ته ملا وتړله، لکه څنګه چې لاهټ سپي په دوامداره توګه ژبه راوېستلې وي.

(۱) مفردات الراغب ص ۲۴۴

(۲) صحيح البخاري ج ۱ ص ۳۵۷

(۳) مفردات الراغب ص ۴۷۵

ج: هغه ته د ایتونو اورېدل او نه اورېدل یو برابر شو چې په هېڅ صورت کېنې د تاثیر لاندې نه واقع کېده بلکې هغه د دې آیت شریف مصداق جوړ شو چې: ﴿سَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنْذِرْتَهُمْ لَا يُؤْمِنُونَ﴾ [البقرة: ۶] یعنې: په دوی باندې برابر ده چې ته یې وپروې او که یې ونه وپروې، دوی ایمان نه راوړي.

یعنې نوموړی سړی داسې وه لکه لاهت (ژبه ویستونکې) سپی چې لهت (ژبه ویستلو) ته ادامه ورکوي، برابر خبره ده چې توبیخ لاندې یې واقع کړې او چغې (کورې) یې کړې او که په خپل حال باندې یې پرېږدې، په دواړو صورتونو کېنې په خپل عادت باندې روان وی.

د: ځینې مفسرین کرام وایي چې نوموړي د لاهت سپي غوندې حقیقتاً خپله ژبه راویستلې وه او د سپي په شان یې خوله وازه نېولې وه^(۱).

په دې تقدیر باندې یې د شباهت وجه پوره واضحه ده چې په صورت او معنی دواړو کېنې د لاهت (ژبه ویستونکې) سپي غوندې جوړ شو.

ه: بالاخره نوموړی د سپي غوندې په رشوت اخستلو سره ایل (تابع) شو^(۲).

د سپي عادت دی چې بې موجه خپل ځان د بنمن معرفي کوي خو په عین حال کېنې یې د بنمني په دوستۍ باندې بدلېږي او د لکۍ په څنډه وهلو سره یې څرگندونه کوي، البته کله چې د مقابل طرف څخه په څه خوراکي شي باندې برلاسی شي.

"قَصَص" څه معنی؟

۴_ د ﴿الْقَصَصَ﴾ کلمه په اصل کېنې د مصدر کلمه ده مگر د مفعول معنی ورکوي لکه څنگه چې د سلب کلمه د مصدر کلمه ده مگر په استعمال کېنې د مسلوب په معنی هم راځي^(۳). په دې مقام کېنې د ﴿الْقَصَصَ﴾ څخه ذکره شوې قیصه او یا ټول پخواني اخبارونه او قیصې مرادې دي.

د ایتونو ارشادات

۵_ ذکر شوي ایتونه مونږ ته لاندې ارشادات کوي:

الف: باید هېڅ عالم او عامل په خپل علم او په خپل عمل باندې مغرور نه شي او د همېشه دپاره د الله ﷻ څخه نصرت او توفیق وغواړي ترڅو د نېکې خاتمې خاوند شي ځکه چې د هرچا مقبولیت او عدم مقبولیت په خاتمې پورې تړلی دی. نبي کریم ﷺ فرمایلي دي چې: «وَأِنَّمَا الْأَعْمَالُ بِالْخَوَاتِيمِ»^(۴) یعنې: په یقین سره عملونو ته د خاتمو په اعتبار سره کتل کېږي.

همدارنگه نبي کریم ﷺ په یوه اوږده حدیث کېنې فرمایلي دي چې: «اللَّهُمَّ رَحْمَتَكَ أَرْجُو فَلَا تَكِلْنِي

(۱) المحرر الوجيز ج ۷ ص ۲۰۷

(۲) تفسير القرطبي ج ۷ ص ۳۲۳

(۳) روح المعاني ج ۹ ص ۱۱۶: مفردات الراغب ص ۴۱۹

(۴) صحيح البخاري ج ۲ ص ۹۷۸

إِنِّي نَفْسِي طَرَفَةً غَيْنٌ»^(۱) یعنی: ای الله زه ستا د رحمت امید لرم نو (ما د بنویدلو څخه وساتې او) زما خان ته مې د سترگې د رپ په اندازه وخت هم ونه سپارې (چې خپل توفیق راڅخه سلب کړې).
ب: په ټولو حقوقو کې د رشوت اخستل بدکار دی او د هر مسلمان سره رشوت اخستل بد برېښي مگر د اسلام په دعوت کې د رشوت اخستل ډېر بد دي او هم د اسلام داعیانو او علماوو سره دا کار بې اندازې بد او ناکاره ښکاري، نو باید چې دیني علماء کرام ترې په ډېره جدي توګه ځانونه وساتي.

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ آذَانٌ لَا يَسْمَعُونَ بِهَا أُولَٰئِكَ كَالْأَنْعَامِ بَلْ هُمْ أَضَلُّ أُولَٰئِكَ هُمُ الْغَافِلُونَ ﴿٣٨﴾ وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ ﴿٣٩﴾

[۱۷۹] او بې شکه مونږ د جهنم دپاره دپېريانو او انسانانو څخه ډېر پيدا کړي دي (چې دوی خپل فطري استعدادونه خاورې کړي دي)، دوی لره زړونه شته خو پوهه ورباندې نه شي حاصلولی او دوی لره سترگې شته خو (د حق) لیدنه پرې نه شي کولی او دوی لره غوږونه شته خو (د حق) اورېدل پرې نه شي کولی.

دغه خلک د څارویو غوندې دي بلکې دوی (د هغو څخه) ډېر بې لارې دي، دغه خلک همدوی غافل خلک دي (د دوی غوندې بل څوک غافل نشته).

[۱۸۰] او خاص الله ﷻ لره سپېڅلي نومونه دي (چې تاسو ته یې درنښودلي دي) نو په همدې نومونو باندې یې بلنه وکړئ (او په همدې نومونو باندې یې یاد کړئ).

او هغه خلک (الله ﷻ ته) پرېږدئ چې د ده ﷻ په نومونو کېنې (باطل خوا ته) میلان کوي. ډېر ژر به دوی ته د (هغو) کړو وړو جزا ورکړی شي، چې دوی دي چې (هغه په مستمره توګه) کوي (لکه الحاد او نور).

ارتباطونه

- ۱- په وړاندې ایتونو کېنې یو خاص مرتد شوي کافر ته او بیا نورو کافرانو ته د سپې سره شباهت ورکړی شو او دلته ټولو کافرانو ته د څارویو سره شباهت ورکړی شوی دی.
- ۲- دا ایتونه د نژدې آیت شریف تفسیر واقع شوی دی چې د هر چا څخه چې الله ﷻ خپل توفیق او نصرت واخلي نو هغه بیا د خپلو روغو رمتو حواسو څخه کار نه شي اخستی.

۳۔ بالآخره دلتہ د یو پلوه د گمراه کیدلو سبب بنودلی شوی دی (چې د الله ﷻ په نومونو کښې په یو ډول سره الحاد دی) او د بله پلوه د هدایت طریقہ را زده کړی شوی ده چې د الحاد څخه خپل ځان ساتل دی.

د مطلب خلاصه

۱۔ یعنی: ای پیغمبره! د کومو خلکو څخه چې مونږ خپل توفیق او نصرت واخلو نو د هغوی ټول کره وړه داسې جوړ شي چې دوزخ ته یې کشوي او د هدایت د اسبابو څخه په یوه باندې هم گټه نه شي اخستی، نو د همدې کبله مونږ تا ته خبر درکړو چې یقیناً مونږ ډېر پېریان او ډېر انسانان د دوزخ دپاره پیدا کړي دي چې همدا به یې وروستنی کور وي. د دوی علامات او نښې دا دي:

الف: دوی ته مو د تفکر او د خپل رب ﷻ د پېژاندلو دپاره زړونه ورکړي دي خو دوی پرې نه تفکر کولی شي او نه پرې خپل رب ﷻ پېژاندلی شي، د دوی ټول فکر او ذکر په دنیاوي خواهشاتو کښې دی او ټول وخت یې په همدې کښې ضائع کېږي.

ب: دوی ته مو سترگې هم ورکړي دي چې په مخلوقاتو کښې د الله ﷻ د وحدانیت دلائل وگوري مگر دوی دا کار هم نه شي کولی.

ج: دوی ته مو غوږونه ورکړي دي چې د اسلام د داعیانو څخه څه نصیحت او وعظ واوري او خپل خیر او شر پېژاندلو ته متوجه شي مگر د دوی غوږونه هم په دې باره کښې ګاڼه دي.

د: بالآخره ذکر شوي خلک د خپلو حواسو څخه داسې استفاده کوي لکه څنګه چې څاروی د خپلو حواسو څخه گټه اخلي چې صرف خوراک او څښاک او نور مادیات ورباندې پېژني او بس، بلکې دوی لا د څارویو څخه بدتر دي ځکه چې دوی فطري استعداد د پښو لاندې کړی دی او ښکته رالوېدلی دی او څاروي خو ښکته نه دي لوېدلي او د مادیاتو استعداد یې ساتلی دی چې صرف همدا استعداد ورکړی شوی وه او بس.

۲۔ نو ای مؤمنانو! تاسو د ذکر و شوو خلکو غوندې مه کېږئ او د الله ﷻ په نومونو کښې الحاد او کوږوالی مه کوئ. څوک چې پکښې الحاد کوي هغوی به ډېر ژر د خپل عمل جزا وگوري.

الله ﷻ په همغو ښایسته نومونو باندې یاد کړی په کومو باندې یې چې تاسو ته خپل ځان درپېژاندلی دی، مه ورباندې د خپله ځانه نومونه ږدئ او مه د ده ﷻ په نومونو باندې نور څوک بلئ.

توضیحات

۱۔ ځینې مفسرین کرام^(۱) ذکر و شوو ایتونو ته تاویل نه ورکوي او وایي چې الله ﷻ مونږ ته خبر را کړ چې د پېریانو او انسانانو څخه یې ډېر خلک د دوزخ دپاره پیدا کړي دي چې دوزخ ورباندې ډک کړي او هملته یې معذب کړي، البته چې دا هغه خلک دي کوم چې په آیت شریف کښې ښه

(۱) السحرر الوجیز ج ۷ ص ۲۰۹: تفسیر البغوي ج ۲ ص ۲۱۷

شرحہ شوی دی چې نه وینږ زړونه لري، نه اورېدونکي غوږونه او بالاخره نه لیدونکي سترگي. مگر په دې تفسیر باندې یوه مهمه پوښتنه را وړاندې کېږي هغه دا چې په بل ځای کېښي الله ﷻ فرمایلي دي چې: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [الاداريات: ۵۶] یعنې: او ما پېریان او انسانان د بل هیڅ شي دپاره نه دي پیدا کړي مگر د دې دپاره چې زما عبادت وکړي (او جنت ته داخل شي)؛ نو د دواړو ایتونو مضمونونه یو د بل سره مناقض بریښي.

د همدې کبله اکثره اهل السنة والجماعة^(۱) همدغه آیت شریف ته چې سمدستي پکښې بحث روان دی- تقریباً اوه ډوله تاویل ورکوي^(۲) لاندې مثالونه یې ولولئ:

الف: دلته په ﴿لِيَجْهَنَّمَ﴾ کېښي د "ل" توري د غاښي دپاره نه دی لکه چې په [الاداريات: ۵۶] آیت کېښي د غاښي دپاره دی، بلکې دلته د عاقبت دپاره دی^(۳) لکه چې الله ﷻ د فرعونيانو څخه حکایت کوي چې: ﴿فَالْتَقَطَهُ ءَالُ فِرْعَوْنَ لِيَكُونَ لَهُمْ عَدُوًّا وَحَزَنًا﴾ [القصص: ۸] یعنې فرعونيانو موسی ﷺ مونده کړ او د دریاب څخه یې را ونيوه ترڅو چې په عاقبت کېښي د همدوی دپاره دښمن او د غم سبب جوړ شو.

نو دلته به یې د معنی حاصل داسې شي چې: که څه هم مونږ د خپل عبادت دپاره ټول پېریان او ټول انسانان پیدا کړي دي مگر د اکثرو عاقبت دوزخ ته کېږي، نو داسې گڼل کېږي چې مونږ د دوزخ دپاره پیدا کړي دي.

مونږ ته ذکر شوی جواب ځکه خوندور نه ښکاري چې د عاقبت په "ل" کېښي د فعل کوونکي نه پوهېږي چې د مدخول څخه به یې څه شی جوړېږي، لکه چې فرعونيان د موسی ﷺ د رانیولو په وخت کېښي نه پوهېده چې موسی ﷺ به د دوی دپاره دښمن او د غم سبب جوړ شي حال دا چې الله ﷻ ته خو د خلقت په وخت هر څوک معلوم دی چې دا دوزخیان دي او دا جنتیان.

ب: ځینې علماء وايي^(۴) چې: دلته د "ل" توري د تکویني غاښي او مطلوب دپاره دی، یعنې مونږ اکثره پېریان او اکثره انسانان د تکوین (خلقت) په اعتبار سره دوزخ ته پیدا کړي دي.

او هلته ترې تشریعي غایه او مطلوب مراد دی، یعنې مونږ نه پېریان د بل شي دپاره پیدا کړي دي او نه انسانان مگر د دې دپاره چې زما عبادت وکړي او همدا مې په ټولو باندې فرض کړی دی. مونږ ته دا جواب هم خوندور نه ښکاري ځکه چې د ﴿ذَرَأْنَا﴾ کلمه خو د ﴿خَلَقْنَا﴾ سره مرادفه ده چې په دواړو ایتونو کېښي ترې تکویني غایه او مطلوب سړي ته په تبادر سره ذهن ته ورځي، نو دلته تکویني غایه او هلته تشریعي غایه مرادول بې دلیل خبره ده.

(۱) روح المعاني ج ۹ ص ۱۱۸

(۲) التفسير الكبير ج ۱۵ ص ۶۰

(۳) تفسير الخازن ج ۲ ص ۶۷۲

(۴) تفسير الشيخ محمود الحسن، الشيخ شير احمد عثمانی ج ۱ ص ۹۶۶

تبصره

۲- زمونږ په فکر په دواړو ایتونو کښې د "ل" توری د فطري استعداد په نظر کښې نیولو سره د تکویني غاښي دپاره دی چې تفصیل یې دا دی:

اول: هلته د استعداد ثبوتی خوا په نظر کښې نیولې شوې ده. یعنې ما پیریان او انسانان د بل شي دپاره نه دي پیدا کړي مگر د خپل عبادت دپاره (چې دوی پرې کمال ته ورسېږي او بس) او د همدې عبادت ښه پوره استعداد مو ورکړی دی، که بالفرض ما د بل شي (لکه روزي ورکول او نورو) دپاره پیدا کړي وی نو د هماغه شي استعداد به مې ورکړی وی.

دوهم: دلته د استعداد سلبي خوا ته کتلی شوي دي. یعنې مونږ هغه ډېر پیریان او هغه ډېر انسانان د دوزخ دپاره پیدا کړي دي کومو چې خپل ورکړی شوی فطري استعداد د پښو لاندې کړی دی او د څارویو سره یې ځانونه برابر کړي دي، لکه چې دوی ته مو د اختیاري عبادت استعداد هېڅ نه دی ورکړی لکه څنگه مو چې څارویو ته نه دی ورکړی، نو دوی د څارویو څخه ډېر بد حالې دي ځکه چې دوی مو دوزخ ته پیدا کړي دي او څارویو ته نه دوزخ شته او نه جنت.

د کافرانو گمراهي زیاته ده

۳- په دې مقام کښې الله ﷻ کافرانو ته د څارویو په نسبت د ﴿بَلْ هُمْ أَضَلُّ﴾ جمله استعماله کړه، چې دوی د څارویو څخه په گمراهۍ کښې زیات دي. د زیادت لاندې څو وجې یې ولولې^(۱):
الف: څاروي د خپلو گټو او ضررونو شیان پېژني خو کافران په لوی لاس ځانونه د الله ﷻ د عذاب لاندې واقع کوي او د جنت څخه تېښتي.

ب: څاروي د خپل خاوند اطاعت کوي مگر دوی د الله ﷻ اطاعت ته شا کړې ده.

ج: څارویو ته نه د خیر د کارونو قدرت ورکړی شوی دی او نه یې ضائع کړی دی، خو دوی ته فطري استیاد ورکړی شوی وه او د خاورو سره یې برابر کړ نو خاص همدوی به د حسرت سره مخامخ شي.

د: څارویو ته که جنت نشته نو دوزخ هم ورته نشته او کافران هم د جنت څخه محروم دي او هم په دوزخ کښې دائمی اوسېدونکي دي.

ه: څاروي چې د کوم شي دپاره پیدا کړي شوي دي په هماغه شي کښې مشغول دي، اما کافران د الله ﷻ د عبادت دپاره پیدا کړي شوي دي خو دوی د شیطان عبادت کوي.

اسماء الحسنیٰ څو دي؟

۴- دغه کلمه ﴿الْأَسْمَاءُ الْحُسْنَىٰ﴾ په قرآن کریم کښې په لاندې څلورو ایتونو کښې نازل شوې ده:
الف: همدغه مقام چې اوس د بحث لاندې دی.

(۱) روح المعاني ج ۹ ص ۱۲۰: تفسیر القاسمي ج ۷ ص ۲۰۴

ب: ﴿قُلْ الْأَسْمَاءُ الْحُسْنَىٰ﴾ [الإسراء: ۱۱۰].

ج: ﴿قُلْ الْأَسْمَاءُ الْحُسْنَىٰ﴾ [طه: ۸].

د: ﴿قُلْ الْأَسْمَاءُ الْحُسْنَىٰ﴾ [الحشر: ۲۴].

د الله ﷻ ټول نومونه حسن او بنائسته دي، د حسن او بنایست معنی یې دا ده چې په داسې اقدس ذات ﷻ باندې دلالت کوي چې هیڅ شی ته احتیاج نه دی او ده ﷻ ته هر شی محتاج دی. د الله ﷻ د نومونو د تعدد وجه دا ده چې د دغو نومونو په ضمن کښې یې مونږ ته خپل اقدس ذات ﷻ راپېژندلی دی او مونږ ته یې امر کړی دی چې: ﴿فَادْعُوهُ بِهَا﴾ په همدغو نومونو باندې یې یاد کړو او د همدغو نومونو سره مناسب سوال ترې وکړو چې: ای رحمن! په مونږ باندې رحم وکړې، او ای رازق! مونږ ته حلال رزق راکړې، او داسې نور.

نو د همدې کبله ټول علماء کرام متفق دي چې د الله ﷻ نومونه محصور نه دي^(۱) بلکې هر یو نوم چې په آیت یا حدیث او بالآخره یا په اجماع باندې ثابت وي (لکه الصانع، الموجد، الواجب، القديم^(۲)) د هغه اطلاق په الله ﷻ باندې جائز دی.

سوال جواب

۵- که څوک وایي چې نبی کریم ﷺ په یوه اوږده حدیث کښې د الله ﷻ نومونه په نهه نوي (۹۹) وو کښې حصر کړي دي او فرمایلي یې دي چې: «إِنَّ لِلَّهِ تَعَالَى تِسْعَةً وَتِسْعِينَ اسْمًا مِائَةً غَيْرَ وَاحِدَةٍ مَنْ أَحْصَاهَا دَخَلَ الْجَنَّةَ»^(۳) يعني: یقیناً خاص الله ﷻ لره نهه نوي نومونه دي (یا په بل عبارت) یو کم سل، څوک چې دا (نومونه) وشماری (او د حفظ لاندې یې راوړي او په مقتضی یې عمل وکړي) نو جنت ته به داخل شي.

مونږ وایو چې: په دغه حدیث شریف کښې د الله ﷻ د ټولو نومونو حصر مطلب نه دی بلکې د هغې مجموعې حصر مراد دی کومې ته چې د احصاء په اعتبار سره جنت ته د داخلېدلو خاصیت ورکړی شوی دی^(۴).

الحاد* څه معنی؟

۶- د ﴿يُلْجَدُونَ﴾ کلمه د الحاد* څخه اخستله شوې ده. الحاد یوې خواته میلان ته ویل کېږي^(۵).

د همدې کبله د مړې هغه مدفن ته لحد وایي چې د قبره په داخل کښې د قبلې خوا ته مائل وکنودل

(۱) تفسیر القاسمي ج ۷ ص ۳۰۷

(۲) روح المعاني ج ۹ ص ۱۲۲

(۳) جامع الترمذي ج ۲ ص ۱۸۸

(۴) روح المعاني ج ۹ ص ۱۲۲

(۵) مفردات الراغب ص ۴۶۸

شي چې په پښتو ژبه کښې ورته کنجلات وايي، او په مقابل کښې يې ضريع استعمالېږي^(۱)، يعنې هغه مدفن چې د قبر په منځکښې وکنودل شي، چې په پښتو ژبه کښې ورته سملاات وايي.

د الله ﷻ په نومونو کښې الحاد

۷- د "الله" او "الرحمن" د دواړو کلمو اطلاق په خالق ﷻ پورې اختصاص لري حتی چې مشرکانو د خپلو بوتانو څخه په يوه بوت باندې هم نه د "الله" اطلاق کړی دی او نه د "الرحمن".
اما د "رحمن" د کلمې اطلاق بدون د "ال" څخه په مخلوق هم کېږي، لکه "رحمن بابا" او په خالق ﷻ باندې هم، چې د "الطارق" سورت په توضيحاتو کښې به ورته "ان شاء الله ﷻ" اشاره وشي. په دې باندې علاوه بايد د الله ﷻ په مبارکو نومونو کښې لاندې مراعاتونه په جدي توګه په نظر کښې ونهولې شي:

الف: چې په آيت يا حديث او بالاخره يا په اجماع باندې ثابت وي

ب: چې ادب او تعظيم دواړه د نظر لاندې نيولي شوي وي.

ج: چې د الله ﷻ د عالي شان سره مناسب وي او د بې ادبۍ او بې تعظيمۍ توهم پکښې نه وي.

د: په دې ټولو باندې دپاسه، چې معنی يې هم په لغاتو کښې معلومه وي.

نو که بالفرض د ذکر و شوو مراعاتونو څخه کوم يو خلل ومومي نو هغه ته د الله ﷻ په نومونو

کښې د الحاد لقب ورکول کېږي. لاندې څو مثالونه يې ولولئ:

اول: هر يو نوم چې په آيت يا حديث او بالاخره يا په اجماع باندې ثابت نه وي د هغه اطلاق په

الله ﷻ باندې الحاد ګڼل کېږي، نو د همدې قاعدې په بنا الله ﷻ ته د سخې نوم استعمالول جواز نه

لري ځکه چې په يوه دليل باندې هم ثابت نه دی، همدارنګه د عاقل کلمه درواخلي.

دوهم: په دې باره کښې قياس د اعتبار وړ نه دی^(۲)، نو که څوک د فقيه کلمه الله ﷻ ته

استعماله کړي نو په الحاد کښې به واقع شي که څه هم دغه کلمه د عالم د کلمې سره (چې د الله ﷻ

د نومونو څخه يو نوم دی) مرادفه ښکاري.

درېم: الله ﷻ ته د يوه فعل په نسبت کولو سره جواز نه لري چې د همغه څخه د مشتق کړی شوي

اسم اطلاق پرې وکړی شي، مثلاً الله ﷻ خپل اقدس ذات ته په ﴿عَلَّمَهُ الْبَيَانَ﴾ [الرحمن: ۴] کښې

د تعليم نسبت کړی دی مګر مونږ ته روا نه ده چې الله ﷻ د معلم په نوم ياد کړو.

څلورم: د کومو کلماتو څخه چې د بې ادبۍ توهم کېږي او د بې تعظيمۍ بوی ترې خپږي د هغو

اطلاق هم په الله ﷻ باندې الحاد ګڼل کېږي که څه هم واقعيت ولري، لکه چې څوک ووايي چې: يا

خَالِقَ الْقِرْدَةِ وَالْخَازِرِ^(۳) ای د بېزوګانو او خنزيرانو پيدا کوونکيه!

(۱) روح المعاني ج ۹ ص ۱۲۱

(۲) روح المعاني ج ۹ ص ۱۲۲: المحرر الوجيز ج ۷ ص ۲۱۳

(۳) شرح المقاصد في العقائد ج ۲ ص ۱۴۵

پنجم: همدارنگه د داسې کلماتو استعمال چې معنی یې مجهوله وي هم د الحاد څخه په غیر بل شي نه دی^(۱)، لکه د تعویذاتو والا چې د "یا بدوح" کلمه په خپلو تعویذونو کېښي لیکي. شپږم: په داسې شيانو کېښي (چې د الله ﷻ د شان سره لیاقت ونه لري) هم د الله ﷻ نومونه استخدا مول ښه کار نه دی، لکه چې په جادو او یا نورو شيانو کېښي استعمال کړي شي.

سوال جواب

۸- که څوک وايي چې: د عربي ژبې څخه په غیر په نورو ژبو کېښي خو د الله ﷻ نومونه یو هم شرعاً ثابت نه دی، نو پوښتنه دا ده چې ایا دا د الحاد څخه نه شمېرل کېږي، لکه په پښتو او دري کېښي "خدای، خدا؟"

مونږ وايو چې: د عجمي لغاتو په جواز کېښي د هیچا اختلاف نشته^(۲)، که نه نو د تعلیم او تعلم دروازه به وتړله شي، نه به څوک آیت ترجمه کړي شي او نه به د حدیث معنی وکړي شي.

۹- باید د اسماء الله الحسنی په هکله د اوږد بحث دپاره اوږدو کتابونو ته مراجعه وکړي وشي^(۳).

وَمِمَّنْ خَلَقْنَا أُمَّةٌ يَهْدُونَ بِالْحَقِّ وَبِهِ يَعْدِلُونَ ﴿١٨١﴾ وَالَّذِينَ كَذَّبُوا بِآيَاتِنَا سَنَسْتَدْرِجُهُمْ مِّنْ حَيْثُ لَا يَعْلَمُونَ ﴿١٨٢﴾ وَأُمْلِي لَهُمْ إِنَّ كَيْدِي مَتِينٌ ﴿١٨٣﴾ أَوَلَمْ يَتَفَكَّرُوا مَا بِصَاحِبِهِمْ مِّنْ جِنَّةٍ إِنْ هُوَ إِلَّا نَذِيرٌ مُّبِينٌ ﴿١٨٤﴾ أَوَلَمْ يَنْظُرُوا فِي مَلَكُوتِ السَّمَوَاتِ وَالْأَرْضِ وَمَا خَلَقَ اللَّهُ مِنْ شَيْءٍ وَأَنْ عَسَى أَنْ يَكُونَ قَدِ اقْتَرَبَ أَجْلُهُمْ ﴿١٨٥﴾ فَبِأَيِّ حَدِيثٍ بَعْدَهُ يُؤْمِنُونَ ﴿١٨٦﴾ مَنْ يُضْلِلِ اللَّهُ فَمَا هَادِيَ لَهُ ﴿١٨٧﴾ وَيَذَرُهُمْ فِي طُغْيَانِهِمْ يَعْمَهُونَ ﴿١٨٨﴾

[۱۸۱] او د هغو خلکو (د جملې) څخه چې مونږ پیدا کړي دي داسې یوه ډله شته (او وي به) چې نورو ته د حق لارښوونه کوي او په همدغه (حق) باندې انصافي فیصلې کوي.

[۱۸۲] او هغه کسان چې زمونږ ایتونو ته د دروغو نسبت کوي ژر دی چې درجه په درجه (ورور) به یې د داسې خوا څخه (په عذاب باندې ونیسو چې) دوی به نه پوهېږي (او فکر به یې ورته نه وي).

[۱۸۳] او (هم) دوی ته به مهلت (تال) ورکړو، یقیناً زما پټ نیول ډېر قوي دي (څوک ترې خلاصونځه شي موندلی).

(۱) التفسیر الکبیر ج ۱۵ ص ۷۱

(۲) روح المعانی ج ۹ ص ۱۲۱: شرح المقاصد ج ۲ ص ۱۶۹

(۳) التفسیر الکبیر ج ۱۵ ص ۶۶

[۱۸۴] ایا (دوی د لیونی نسبت کوي) او دومره فکر نه کړي چې د دوی د ملګري (نبي کریم ﷺ) پوري په هېڅ ډول لیونتوب نشته. دا نه دی مګر (د الله ﷻ د عذاب) په ښکاره توګه ډاروونکی دی.

[۱۸۵] ایا (دوی شرک کوي) او د اسمانونو او ځمکو په کامله واکدارۍ کښې نظر نه کوي، ار (نه په) هغه شي کښې (نظر کوي) چې الله ﷻ پیدا کړی دی هر شی چې وي (وړوکی وي او که غټ)، او (په دې کښې هم نظر نه کوي) چې شاید د دوی (د هلاکت) نېټه ورنژدې شوې وي. (باید چې نظر کول یې نه وی تال کړی).

نو (چې په دغه بلیغ کلام قرآن کریم باندې ایمان نه راوړي) د ده څخه وروسته به په کومه خبره (کوم کلام) باندې دوی ایمان راوړي (د ده څخه بهتر کلام خو نشته).

[۱۸۶] (نو اصل حقیقت دا دی چې) هر څوک چې الله ﷻ یې ګمراه کړي نو هغه ته (بیا) هېڅ لاره ښودونکې نشته.

الله ﷻ دوی (دغسې خلک) په سرکشو کښې پرېږدي چې سرگردانه پکښې ګرځي راګرځي (او د حق خوا ته ترې نه شي وتلی).

ارتباطونه

۱- مونږ د [الأعراف: ۵۹] آیت په ارتباطونو کښې لیکلي وه چې الله ﷻ تر [۱۸۰] آیت پورې د څو پخوانیو پیغمبرانو علیهم السلام او د دوی د امتونو څه حال بیان کړی دی. کله چې ذکر شوې سلسله ختمه شوه نو په دې ایتونو کښې د آخر الزمان پیغمبر ﷺ او د ده د امت په باره کښې ارشادات نازل شوه ترڅو مونږ د پخواني تاریخ څخه عبرت واخلو او په ارشاداتو منګولې ښځې کړو.

۲- په وړاندینو ایتونو کښې واضحه شوې وه چې ډېر خلک دوزخ ته پیدا کړي شوي دي، او په دې ایتونو کښې واضحه کېږي چې همدارنګه ډېر خلک جنت ته پیدا کړي شوي دي چې دا-دا صفات ولري.

۳- هلته د هغو خلکو بیان وه چې د الله ﷻ په نومونو کښې الحاد (افراط یا تفریط) کوي او دلته یې شبهاتو ته جواب ورکول شوی دی.

د مطلب خلاصه

یعنې: ای پیغمبره! د دې څخه وروسته چې په خپل امت باندې دې د پخوانیو امتونو څه قیصې د عبرت دپاره ولوستلې او هم دې دوی ته په ډاګه کړه چې ځینې خلک د دوزخ دپاره پیدا کړي شوي دي او هم دې دوی ته د الله ﷻ په نومونو کښې ملحدین شرحه کړه، نو اوس یې لاندې نکاتو ته متوجه کړه:

۱- مونږ ځینې خلک جنت ته پیدا کړي دي چې د فطري استعداد په مطابق په مخلوقاتو کښې د هدایت دپاره تفکر کوي او هم د سترګو او غوږونو څخه د شریعت په لارښونه کښې کار اخلي. دوی

همیشه د حق موندلو پلو ته ځغلي، په حقه لار باندې روان دي او بالاخره د الله ﷻ په نومونو کښې اعتدال خوښوي او د الحاد څخه ځانونه ساتي، او همدغه کیفیت ته د نورو خلکو دعوت هم کوي. که څه هم د جنتیانو د ډلې څخه ځینې کسان په پخوانیو امتونو کښې هم تېر شوي دي مگر ستا د اجابت امت یې په سر کښې واقع دی او اکثریت یې د همدوی څخه تشکیل مومي.

۲- هو! د ذکر شوي ټولګي په مقابل کښې په دې زمانه کښې هم پانده-کانه خلک شته دي چې زمونږ ایتونو ته د دروغو نسبت کوي او د الله ﷻ په نومونو کښې د الحاد مرتکب کېږي. دغه د څارویو وروڼه باید لاندې ټکو ته متوجه شي:

الف: مونږ چې دغه کسان سمدستي نه نیسو وجه یې دا نه ده چې دوی ته کفر او الحاد عفو کړی شوی دی بلکې وجه یې دا ده چې ترڅو د دوی جنایت ښه غټ شي او قدم په قدم د الله ﷻ عذاب ته وروراندې شي او بالاخره چې دوی ناڅاپه او ناڅېره په عذاب باندې اخته شي، چې بیا د خلاصون هېڅ چاره مونده نه کړي.

ب: زه دوی ته مهلت ورکوم او سمدستي یې په جنایتونو باندې نه نیسم او دا ځکه چې زما پټ تدبیر او زما نیول ډېر قوي دي او زما څخه مجرمان په هېڅ وجه نجات نه شي موندلی، که بالفرض ماسره د دوی د خلاصون خطر وی نو د دوی په تعذیب به مې جلتې کړې وی.

ج: ای پیغمبره! ستا د زمانې ملحدان لکه چې د الله ﷻ په نومونو کښې الحاد کوي ستا په نومونو کښې هم د الحاد او بې انصافی څخه کار اخلي او د لیوني نوم درياندې ږدي.

ایا دوی فکر نه کوي چې د دوی څلوېښت کلن ملګري پوري هېڅ ډول لیونتوب نشته، که بالفرض څه د لیونتوب نښې پکښې وی په دغه څلوېښت کاله عمر کښې به یې ضرور ښکاره شوي وي او دوی به پېژاندلی وي، دغه عمر خو د دوی د سترګو لاندې تېر شو، خو حقیقت دا دی چې دوی داسې زړونه نه لري چې د حقائقو درک وکړي شي. که نه نو دوی به پوه شوي وي چې دا خو بل هېڅوک نه دی مگر د الله ﷻ د عذاب څخه په څرګنده توګه ډاروونکی او نېکو کارونو ته بلونکی دی، چې دا یو کار هم د لیونیانو نه دی.

د: همدارنګه ستا د زمانې ملحدان داسې سترګې نه لري چې حقائق پرې وګوري که نه نو د الله ﷻ په توحید باندې ټول مخلوقات شاهدي وايي.

نو ایا دوی د اسمانو او ځمکو په معظمه واکدارۍ کښې نظر نه اچوي، که بالفرض پیدا کوونکی او چلوونکی یې واحد لا شریک ذات نه وي نو ایا دا نظام به دغسې چلېدلی وي لکه چې اوس روان دی او چلېږي؟ ایا دوی اقلأ په یوه وړوکي شي کښې هم فکر نه کوي چې الله ﷻ پیدا کړی دی، که بالفرض پیدا کوونکی یې واحد او لا شریک نه وي نو ایا د همدغه وړوکي څیز په پیدا کولو کښې به لانجه نه وي جوړه شوې او په نتیجه کښې به همدغه وړوکي څیز د عدم په تیاره کښې نه وي پاتې شوی؟

ه: همدارنگه دوی د غوږونو څخه هم د حقائقو په اورېدلو کښې کار نه اخلي او غوږ ورته نه ږدي، که بالفرض دوی غوږ ایښودلی نو تا خو دوی ته په وار-وار سره واضحه کړې ده چې د قیامت ورځ نژدې راروانه ده ځانونه ورته چمتو کړی، چا چې دا دنیا ودانه کړې ده همغه څوک به یې یوه ورځ د منځه وړي او قیامت به قائموي او شاید چې دا نېټه نژدې وي تیاری ورته په کار دی. نو دا حقائق ځکه واقعیت لري چې قرآن کریم بیان کړي دي، کوم چې د هغه اقدس ذات ﷺ کتاب دی چې وړاندې او بهرته ورته ټول معلوم او څرگند دي او هره خبره یې په دلائلو ثابته ده. کله چې دوی په دې کتاب (قرآن کریم) باندې هم ایمان نه راوړي او عقیده پرې نه کوي نو دوی دې هغه کلام را وښايي کوم چې د قرآن کریم څخه بهتر په حقائقو ولاړ وي او د قوي استدلال درلودونکی وي، ترڅو دوی د قرآن کریم په عوض په همغه کلام باندې ایمان راوړي.

۳- ای پیغمبره! ستا د زمانې کافران ځکه اوتې بوتې وایي چې الله ﷻ د جنایتونو په سبب د دوی څخه خپل نصرت او توفیق اخستی دی او گمراه کړي یې دي، او څوک چې د الله ﷻ دپلوه گمراه کړی شي نو هغه ته هیڅوک لاره ښوونکې نشي جوړیدلی او هیڅوک یې د گمراهۍ څخه نشي راویستلی، نو الله ﷻ همدغسې خلک په گمراهیو او سرکشیو کښې پرېږدي چې د مرگ د ورځې پورې پکښې سرگردانه او لا لهانده گرځي.

توضیحات

- ۱- دغه ډول آیت شریف د موسی ﷺ د قوم په باره کښې هم نازل شوی وه چې: ﴿وَمِنْ قَوْمِ مُوسَىٰ أُمَّةٌ يَهْدُونَ بِالْحَقِّ وَبِهِ يَعْدِلُونَ﴾ [الأعراف: ۱۵۹]، او په دې مقام کښې فقط د ﴿وَمِنْ قَوْمِ مُوسَىٰ﴾ د کلماتو په عوض ﴿وَمِمَّنْ خَلَقْنَا﴾ کلمات نازل شوي دي.
- مفسرین کرام^(۱) وایي چې دلته د همدغه امت څخه چې په حقه لاره باندې روان دی- محمدي ﷺ امت مراد دی چې د قیامت د ورځې پورې به د همدوی څخه یوه ډله په سمه لاره باندې روانه وي او سمې لارې ته به د خلکو دعوت کوي. د ښه وضاحت دپاره لاندې موادو ته توجه وکړئ:
- الف: نبي کریم ﷺ فرمایلي دي چې: «لَا تَزَالُ طَائِفَةٌ مِنْ أُمَّتِي ظَاهِرِينَ حَتَّىٰ يَأْتِيَهُمْ أَمْرُ اللَّهِ وَهُمْ ظَاهِرُونَ»^(۲) یعني: زما د امت څخه به د همېشه دپاره یوه ډله څرگنده وي (او په حق باندې به کلکه ولاړه وي) آن تر دې چې د الله ﷻ امر (قیامت) ورته ورسېږي حال دا چې دوی به څرگند (او غالب) وي.
- ب: په ځینو روایتونو کښې داسې هم شته چې نبي کریم ﷺ ذکر شوی آیت شریف ولوست او بیا یې وفرمایل چې: «هَذِهِ لَكُمْ»^(۳) دا آیت شریف ستاسو دپاره دی. یعني دلته تاسو مراد یاست.

(۱) التفسیر الکبیر ج ۱۵ ص ۷۲؛ روح المعانی ج ۹ ص ۱۲۶

(۲) صحیح البخاری ج ۲ ص ۱۰۸۷

(۳) تفسیر ابن کثیر ج ۲ ص ۲۶۹؛ الدر المنثور ج ۳ ص ۶۱۷

صاحب څه معنی؟

۲- د 'صاحب' کلمه د 'صحب' څخه اشتقاقه شوې ده. صاحب د ملازمت (پیوستون) معنی ورکوي، نوموړې کلمه د بل چا دپاره نه استعمالېږي مگر د هغه چا دپاره چې ملازمت او پیوستون یې ډېر وي.^(۱)

په دې مقام کېنې د نبی کریم ﷺ څخه په ﴿بِصَاحِبِهِمْ﴾ سره تعبیر وکړی شو ترڅو مشرکان په غوږ باندې ووهل شي چې نبی کریم ﷺ خو ستاسو سره په مکه معظمه کېنې ډېر اوږد ملازمت (پیوستون) تیر کړ، حتی چې عمر یې څلوېښتو کالو ته همدا ستاسو په منځکېنې ورسېد چې عقل (هوبیاري)، عفت او زړه سوی یې درته ښه معلوم دي، نو ایا دغه مبارک شخصیت ته د مجنون (لېوني) لقب ورکول څه مناسبت لري؟

﴿يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجِيبُنَا لَوْ قَتَلْنَا هُوَ نَقَلْتُمْ فِي السَّمَاءِ وَالْأَرْضِ لَا تَأْتِيكُمُ إِلَّا بَغْتَةً يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَئِنْ أَكْثَرَ النَّاسِ لَا يَعْلَمُونَ ﴿۱۸۷﴾ قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبِ لَا سَتَكُنْتُ مِنَ الْخَيْرِ وَمَا مَسْنِيَ السُّوءُ إِنْ أَنَا إِلَّا نَذِيرٌ وَكَثِيرٌ لِّقَوْمٍ يُؤْمِنُونَ ﴿۱۸۸﴾﴾

[۱۸۷] (ای پیغمبره!) ستا څخه د قیامت د ورځې په هکله (مشرکان) پوښتنه کوي چې قیام به یې څه وخت وي؟ ورته ووايه چې یقیناً د دې ورځې (د قیام) علم زما د رب ﷻ په نزد (د قیام د وخته پورې محفوظ) دی، (حتی چې) په خپل وخت کېنې یې هم نه څرگندوي (تحقیق نه ورکوي) مگر همدې ﷻ (او بس).

د قیامت ورځ په اسمانونو او ځمکو کېنې (د هره حیثه) درنه ده، تاسو ته به رانه شي مگر ناڅاپه (چې ستاسو په خیال کېنې به هم نه وي).

دوی ستا څخه د همدې ورځې په هکله داسې پوښتنه کوي لکه چې ته په هغې کېنې د تفحص والا یې (او د وړاندې څخه دې ورباندې خپل علم حاصل کړي وي).

(یو ځل بیا ورته) ووايه چې د دې علم د الله ﷻ په نزد (محفوظ) دی مگر اکثره خلک نه پوهېږي (او په تېرېدو یې د تفحص کوونکي گومان کوي).

[۱۸۸] (ای پیغمبره! ورته) ووايه چې زه د خپل ځان دپاره (لا هم) نه د گټې رسولو توان لرم او نه

د ضرر (د مخنوي وسه را سره شته)، مگر د هغه شي چې د الله ﷻ اراده وشي (او په فوق العاده توگه يې را عنايت کړي ځکه چې دا په غيبي علم پورې اړه لري) او که زه وی چې په غيبيو باندې پوهېدلې نو ما به ډېرې گټې راغونډې کړې وی او سختې (غمونه) به نه وی رارسېدلې. زه نه يم مگر د داسې قوم دپاره ډاروونکي او زيری ورکوونکي يم چې (زما په نبوت باندې) عقیده کوي.

ارتباطونه

۱- وړاندې الله ﷻ فرمايلي وه چې کافران د خپلو عقلونو څخه کار نه اخلي او په خپلو معنويانو کېنې سوچ او فکر نه کوي بلکې ټول فکر او ذکر يې په مادياتو پورې منحصر دی، په دې ايتونو کېنې يې د يوه مثال په ضمن کېنې ذکر شوی مضمون واضح کړی دی چې د قيامت ورځې ته د تياري غم نه کوي او د قيام د وخت په پوښتنه باندې مشغول دي.

۲- دا ايتونه د هغې پوښتنې جواب دی چې دوی ته د ﴿قَدْ أَقْرَبَ أَجْلُهُمْ﴾ څخه راپيدا شوې وه، هغه دا چې کله زمونږ د عمر نېټه نژدې ده نو د دنيا به څومره عمر پاتې وي او د قيامت ورځ به کله قائمه شي؟

۳- وړاندې ايتونه په ﴿يَعْمَهُونَ﴾ باندې ختم شوي وه او په دې ايتونو کېنې د کفارو د غم (سرگرداني) يو مثال بنودلی شوې دی چې په بې فائدې پوښتنو کېنې اخته دي.

شان نزول

د ذکر و شوو ايتونو د شان نزول په باره کېنې مفسرينو کرامو لاندې روايات ليکلي دي:

۱- د عبدالله بن عباس رضی الله عنهما څخه روايت دی چې يوه ورځې يهودانو نبي کریم ﷺ مخاطب کړ چې: "مَتَى السَّاعَةُ إِنَّ كُنْتَ نَبِيًّا وَنَحْنُ نَعْلَمُ مَتَى هِيَ" ^(۱) د قيامت ورځ به کله وي که ته په رښتيا پېغمبر يې نو (مونږ ته خبر را کړه حال دا چې) مونږ پوهېږو چې کله به وي (خو ستا څخه امتحاناً پوښتنه کوو). يهودانو د "وَنَحْنُ نَعْلَمُ مَتَى هِيَ" جمله د دروغو او لاپو شاپو دپاره زياته کړه که نه نو دوی هم پوهېده چې د قيامت په ورځ باندې د الله ﷻ څخه په غير هېڅوک علم نه لري.

۲- ځينې علماء کرام وايي چې ذکره شوې پوښتنه قریشو وکړه چې: "يَا مُحَمَّدُ أَسِرِ إِلَيْنَا مَتَى السَّاعَةُ لِمَا بَيْنَنَا وَبَيْنَكَ مِنَ الْقَرَابَةِ" ^(۲) ای محمده! مونږ ته پټ ووايه چې د قيامت ورځ به کله وي، ځکه چې زمونږ او ستا ترمنځ د نسبي قرابت اړيکه قائمه ده.

مونږ ته داسې ښکاري چې پوښتنه به د مکې خلکو کړې وي ځکه چې دا ايتونه مکي ايتونه دي. هوا څه لرې نه ده چې همدغې پوښتنې ته يهودانو ورهڅولي وي او يا عين پوښتنه په خپل وخت کېنې يهودو هم کړې وي، والله ﷻ اعلم.

(۱) اسباب النزول للواحدي ص ۱۵۲: تفسير القرطبي ج ۷ ص ۳۳۵

(۲) روح المعاني ج ۹ ص ۱۳۲

۳۔ د عبدالله بن عباس رضی اللہ عنہما څخه دا هم روايت دی چې یوه ورځې مکيانو نبی کریم ﷺ ته وړاندې وکړ چې ایا ستا رب ﷻ به د نرځونو په بنسټه پورته کېدلو او هم په وچکالی او پراخکالی باندې خبر درنه کړي چې ته ترې گټه واخلي؟^(۱) (د دوی مطلب د خپلو ځانونو گټه وه).
لنډه دا چې د لومړنۍ پوښتنې په جواب کېنې لومړنی آیت نازل شو او دوهمه پوښتنه په دوهم آیت کېنې جوابه شوه چې حاصل یې داسې راوځي:

د مطلب خلاصه

ای پیغمبره! ستا د امت کوم کسان چې ستا څخه پوښتنه کوي چې قیامت به کله قائم شي، او د مقصودې پوښتنو څخه ساکت دي هغوی لاندې ټکو ته متوجه کړه:

۱۔ په یقین سره د قیامت د ورځې د راتللو نېټه یوازې زما رب ﷻ ته معلومه ده او بس، ماته یې ورباندې علم نه دی راکړی چې کله به قائم شي، زما رب ﷻ ماته فقط همغه علوم راښودلي دي چې انسانان ورته ضرورت لري. یا په بل عبارت: زما سر او کار د تشریعاتو سره دی او په ټکوناتو کېنې زه کار نه لرم او د قیامت د ورځې قیام د ټکوناتو څخه دی.

۲۔ د قیامت نېټه د ټولو مخلوقاتو څخه پټه (په پرده کېنې) ده، د دې ورځې څخه په خپل وخت کېنې څوک حجاب نه پورته کوي مگر زما رب ﷻ او بس، نو څرنگه چې د قیامت قیام زما په رب ﷻ پورې منحصر دی همدارنگه د قیام د نېټې علم یې هم په همدې پورې اختصاص لري.

۳۔ دغه ورځ په اسمانو او ځمکو کېنې ډېره درنه ورځ ده چې ټول به درې ورې شي او یو یې ساری انقلاب به پکېنې صورت ونیسي، نو تاسو ته په کار دي د هغې د تاریخ د پوښتنې څخه صرف نظر شي او د تیاري دپاره یې تاند ووهی او د نېکو عقائدو او نېکو اعمالو په لټه کېنې شي. همدارنگه د ذکرې شوې ورځ په تاریخ باندې پوهېدل هم په اسمانونو او ځمکو کېنې ډېر دروند او گران کار دی، هېڅوک نه پوهېږي چې کله به راشي، تاسو ته په کار دي چې د دغسې درانه علم سوال ونه کړئ.

۴۔ دغه ورځ به تاسو ته نه راځي مگر ناڅاپه، نو تاسو ته لازمه ده چې په هر وخت کېنې هغې ته د تیاري په تکل کېنې اوسئ، نه د پوښتنو او گوږېنو کولو په تکل کېنې.

ای پیغمبره! ذکر شوي کسان ستا څخه ځکه د قیامت د قیام پوښتنه کوي چې د دوی گومان دی چې تا به په دې باره کېنې ښه تحقیق کړی وی او خپل ځان به دې ورباندې ښه پوه کړی وي، حال دا چې په دې باره کېنې تا تر اوسه پورې نه پوښتنه کړې ده او نه به یې وروسته وکړې او دا ځکه چې ته پوهېږي چې دا د الله ﷻ خاصه ده، نو یو ځل بیا د خپل وخت کافرانو ته ووايه چې یقیناً د قیامت د قیام علم د الله ﷻ په نزد ساتلی شوی دی او د همدې پورې خاص دی مگر اکثره خلک نه پوهېږي او بې هوډه پوښتنې کوي.

۵۔ ای پیغمبره! د خپلې زمانې کافرانو ته د دوهمې بې هوډه پوښتنې په جواب کښې لاندې نکات وړاندې کړه:

الف: چې زه خو د دې توان نه لرم چې خپل ځان ته یا گټه ورسوم او یا یې د ضرر څخه بچ کړم، مگر په هغې اندازې سره چې د الله ﷻ اراده شوي وي.

د الله ﷻ اراده شوې ده چې د ده ﷻ رضا حاصله کړم او د ده د غضب څخه خپل ځان بچ کړم نو په همدې باره کښې یې را باندې علوم هم را نازل کړي دي او د شریعت خاوند یې جوړ کړی يم چې ستاسو په شمول د قیامت د ورځې پورې ټول خلک همدغو علومو ته د عوتوم.

اما کومه گټه او تاوان چې تاسو یې زما څخه پوښتنه کوئ ماته نه د هغوی علم راکړی شوی دی او نه زه د دغسې کارونو د تبلیغ دپاره را استولی شوی يم. یا په بل عبارت: ذکر شوي علوم غیبی علوم دي چې یوازې الله ﷻ ورباندې پوهېږي او څومره یې چې اراده وشي په هغې اندازې باندې یې خلکو ته ښودانه کوي، نه یې څوک په زور حاصلولی شي او نه د چا وسه کېږي.

ب: که بالفرض زه په عادي توگه په غیبو باندې پوهېدلی نو ما به خپل ځان ته ډېرې خوشالۍ حاصلې کړې وې او سختي او غمونه خو به راته هېڅکله نه وې رارسیدلي، حال دا چې ډېرې ښېگنې زما د لاسه ووځي او غمونه هم رارسېږي.

نو تاسو ته په کار دي چې زما څخه د هغه شي غوښتنې او پوښتنې ونه کړئ چې زما په وسه کښې نه وي، بلکې د هغو شیانو معلومات راڅخه واخلي چې د هغو د ښودنې وسه ماته راکړه شوې ده. زه بل څوک نه يم مگر د الله ﷻ د عذابه ډارونکی او د ده ﷻ د رضا په حاصلولو باندې زېری ورکوونکی يم، نو د دغو دواړو شیانو (ډارول او بشارت) په باره کښې زما څخه معلومات واخلي او بس. مگر دا هغه قوم کولی شي چې ایمان ولري او د روغې عقیدې خاوندان وي.

توضیحات

۱۔ مونږ د [الأنعام: ۳۱] آیت لاندې د ﴿السَّاعَةِ﴾ د کلمې په شاوخوا کښې څه معلومات لیکلي دي والحمدلله۔ چې بیا لیکنې ته یې څه اړتیا نه گورو، مگر دلته ورباندې لاندې معلومات ورافاضه کوو:

الف: په ﴿مُزَسَّنَهَا﴾ کښې د "مُزَسَّی" کلمه د میمي مصدر کلمه ده چې په معنی د "زَسَّ" سره ده، "زَسَّ" د ثبوت معنی ورکوي^(۱) نو د معنی حاصل یې داسې کېږي چې: ستا څخه پوښتنه کوي چې د قیامت د ورځې ثبوت (قیام) به کله وي؟

ب: د ﴿لَا تُجِیْلَهَا﴾ کلمه اصلاً د "جَلَاء" څخه اخستله شوې ده او "جَلَاء" کشف او لوڅولو ته ویل کېږي لکه چې د [الأعراف: ۱۴۳] آیت لاندې یې شرحه تېره شوې ده. او په ﴿لَوْ قَتَلْتُهَا﴾ کښې د "ل" توری

د 'لجی' په معنی سره دی. نو د معنی حاصل یې داسې کېږي چې: د قیامت د ورځې د قیام تاریخ به د قیامت د ورځې پورې پټ وي او هیڅا ته به ونه ښودلی شي، خو چې کله یې د قیام وخت را ورسېږي نو په خپل وخت کېنې به ترې هم هېڅوک پرده پورته نه کړي مگر الله ﷻ، نو نه یې څوک په قیام علم لري او نه دې ورته څوک تمه کوي او بالاخره نه یې څوک په قیام کېنې مداخله کولی شي. ج: د ﴿ثَقُلْتَ﴾ کلمه د "ثَقُلَ" څخه اخستله شوې ده چې په مقابل کېنې یې "خَفَ" استعمالېږي او په معنی د سپکوالي سره دی^(۱).

خو په دې مقام کېنې یې مفسرینو کرامو لاندې تفسیرونه کړي دي^(۲):
اول: د قیامت ورځ د علم په اعتبار سره په اسمانونو او ځمکو کېنې درنه ده او د قیام په تاریخ باندې یې ځان پوه کول دروند کار دی (د هیڅا د لاسه پوره نه دی).
دوهم: د قیامت ورځ د قیام په اعتبار سره ډېره درنه ده چې اسمانونه به ډرې وږې شي او غرونه به د گرد غونډې والوزي، د همدې کبله د همدغې ورځې د قیام څخه د اسمانونو او ځمکو اوسېدونکي مخلوقات ټول په ډار کېنې دي خو افسوس یوازې په پېریانو او انسانانو کېنې چې څوک د غفلت په خوب باندې ویده دي هغوی ترې نه ډارېږي.

سوال جواب

د: که څوک وایي چې: الله ﷻ د قیامت په قیام کېنې د ﴿بَغْتَةً﴾ کلمه نازله کړې ده او بغت خو دې ته وایي چې ناڅاپه سړی د داسې شي سره مخامخ شي چې په خیال کېنې یې هم نه ګرځي^(۳).
حال دا چې د قیامت د قیام دپاره خو نبي کریم ﷺ زبنت ډېر علامات بیان کړي دي، په دې هکله لاندې یو حدیث شریف ولولئ:

نبي کریم ﷺ فرمایلي دي چې: «بُعِثْتُ أَنَا وَالسَّاعَةُ كَهَاتَيْنِ. يَعْنِي إِصْبَعَيْنِ»^(۴) زه د قیامت د ورځې سره داسې جوړه مبعوث کړی شوی یم لکه دغه داوړه. یعنې دوه ګوتې، چې یوه منځنۍ ګوته ده او بله سبابه ده (زه د قیامت د علاماتو څخه یم قیامت ما پسې نژدې راروان دی، لکه د ګوتې د سر په اندازه ترې زه رامخکې شوی یم).

همدارنگه نور احادیث هم زبنت ډېر دي چې ځینو علماوو کرامو^(۵) راغونډ کړي دي او ښه په زړه پورې تحقیق یې پکېنې کړی دی چې لوستل یې پوره ګټور دي.

نو پوښتنه دا ده چې ایا د علاماتو د ښودلو سره سره د قیامت د ورځې قیام ته د ناڅاپه لقب ورکول صحت لري؟

(۱) مفردات الراغب ص ۷۶

(۲) روح الطهاني ج ۹ ص ۱۳۳: زاد المسیر ج ۳ ص ۲۰۲

(۳) مفردات الراغب ص ۵۲

(۴) صحیح البخاري ج ۲ ص ۷۳۵

(۵) تفسیر المنار ج ۹ ص ۴۸۳

مونږ وايو چې: د قيامت ورځ په دې معنی سره ناڅاپه راتلونکي ده چې هيچاته يې په يقين سره نېټه معلومه نه ده، او علامات خو يې په قرب (نژدېوالي) باندې دلالت کوي مگر وخت خو يې نه شي ټاکلی. د ښه وضاحت دپاره د نبي کریم ﷺ يو اوږد حديث ولولئ چې مضمون يې دا دی^(۱):
اول: د قيامت ورځ به په داسې حال کښې قائمه شي چې دوه کسانو به يوه کپړه په منځکښې اچولې وي، چې يو يې خرڅه کړي او بل يې خرېداري کړي، دوی دواړو به لا تاوه کړې نه وي چې قيامت به قائم شي او بيه به په ځای پاتې شي.

دوهم: يو سړی به خپله اوښه ولوشي او په همدې خيال کښې به وي چې شوده وځوري نو ده به لا شوده نه وي خوړلي چې د قيام شپېلۍ به ورباندې پو کړله شي.

درېم: يو سړی به د خپلو اوبو دپاره حوض (ډنډ) جوړوي ترڅو پکښې اوبه راغونډې کړي او خپل څاروي ورباندې خړوب کړي، ده به لا دغه کار نه وي کړي چې قيامت به قائم شي.

څلورمه: يوه سړي به خپلې خولې ته لمړۍ پورته کړې وي خو هغه به يې لا خوړلې نه وي چې قيامت به قائم شي او لمړۍ به يې په خوله او يا په گوتو کښې پاتې شي.

لنډه دا چې د قيام په وخت کښې به ترې خلک غافل وي او هرڅوک به په خپل دنيوي کارو بار او راکړه ورکړه باندې مشغول وي، د هيچا په خيال کښې به نه گرځي چې سات گړۍ ته به دنيا ورانه شي او مخلوقات به پوپنا شي.

“حفاوة” څه معنی؟

۲- د “حَفِي” کلمه د “حفاوة” څخه اخستله شوې ده، “حفاوة” په ډېرو معناوو کښې استعمالېږي. لاندې څو مثالونه يې ولولئ:

الف: په يوه کار باندې زيات زور اچول او په الحاح (کوښښ) سره غوښتل. الله ﷻ فرمايي چې: ﴿إِنْ يَسْأَلْكُمْوهَا فَيُخَفِّكُمْ تَبَخَّلُوا﴾ [محمد: ۳۷] يعنې: که الله ﷻ ستاسو څخه ستاسو مالونه وغواړي او په دې باندې زيات زور واچوي چې ضرور به يې د الله ﷻ په لاره کښې نفقه کوي نو تاسو به بخل وکړئ او دا حکم به عملي نه کړئ، خو دا د الله ﷻ لطف دی چې د ټولو مالونو په اتفاق باندې مو نه مکلف کوي.

ب: د زياتې مهربانۍ په معنی. الله ﷻ فرمايي چې: ﴿إِنَّهُ كَانَ بِي حَفِيًّا﴾ [مريم: ۴۷] يعنې: ابراهيم عليه السلام خپل پلار مخاطب کړ چې ډېر ژر به تاته د خپل رب ﷻ څخه مغفرت وغواړم ځکه چې يقيناً زما رب ﷻ په ما باندې په زياته درجه کښې مهربان دی.

ج: د بېخه پرېکولو په معنی. نبي کریم ﷺ فرمايلي دي چې: «وَقَرُّوا اللَّحْيَ وَأَحْفُوا الشَّوَارِبَ»^(۲) يعنې: تاسو ډېرې پرېږدئ او برېتونه په زياته درجه کښې پرې کړئ.

(۱) صحيح البخاري ج ۲ ص ۹۶۳

(۲) صحيح البخاري ج ۲ ص ۸۷۵

د د پښو لوڅېدل (پښې اېل کېدل). پښې کریم ﷺ په یوه اوږده حدیث کې فرمایلي دي چې: «وَأَنْ لَرَى الْخُفَاةَ الْغُرَاةَ الْعَالَةَ رُقَاءَ الشَّامِ يَتَعَاوَلُونَ فِي الْبُتْنَانِ»^(۱)، یعنې: د قیامت د علامو څخه دا هم ده چې ته به وگورې پښې لوڅې، برېنده، فقیران، د گډو پوونکي خلک، چې په ټنگلو کې به یو تر بله افتخار کوي. هر یو به غواري چې په بل باندې خپلې مانې دنگې او ښانسته جوړې کړي، یا په بل عبارت: په زیاته درجه کې فقیران به په زیاته درجه کې غنیان جوړ شي.

تبصره

۳- څرنگه چې د ذکر و شوی څلورو واړو کلماتو: ﴿فَيَخْلِفُكُمْ﴾، ﴿حَلِيًّا﴾، «وَأَخْفُوا، الْخُفَاةَ» په معناگانو کې (چې اصلي مصدر یې «خَفَاة» دی) نهامي درجه پرته ده نو داسې معلومېږي چې همدغه به د «خَفَاة» اصلي معنی وي. نو په دې مقام کې یې د معنی حاصل داسې کېږي چې: ای پیغمبره! ستا څخه مشرکان په دومره جدیت سره د قیامت د قیام په باره کې سوال کوي فقط لکه چې تا پکې زیات کوښښ کړی وي او د دې نهامي وخت دې ځان ته معلوم کړی وي، حال دا چې تا نه په دې هکله کوښښ کړی دی او نه تاته معلومات شته چې کله به قائم شي، او نه به په آینده کې کوښښ وکړي.

د دنیا ټول عمر چاته معلوم نه دی

۴- د همدغه آیت شریف څخه چې بحث پکې روان دی. دا خبره واضحه شوه چې د الله ﷻ څخه په غیر بل هیڅوک نه پوهېږي چې د دنیا ټول عمر به څومره وي (څومره به تېر شوی وي او څومره به پاتې وي).

نو چا چې لیکلي دي چې: «د دنیا ټول عمر اوه زره کاله دی او د محمدې ﷺ امت عمر به یو نیم زر کالو ته ونه رسېږي» د دوی خبره د آیت شریف د مقتضی څخه مخالفه ده او په کوم صحیح حدیث باندې هم ثابته نه ده او بالاخره د اسرائیلیاتو څخه یې سرچینه نېولې ده^(۲).

درې حقیقتونه

۵- په دې مقام کې د ښې تشرېح دپاره لاندې درې حقیقتونه محترم لوستونکو ته وړاندې کوو: الف: یو حقیقت دا دی چې الله ﷻ نبي کریم ﷺ ته په تشریعي امورو کې د غیو علم ورکړی وه چې د همدې غټه مجموعه قرآن کریم دی، د قرآن کریم د نزول څخه وړاندې نبي کریم ﷺ د قرآني غیبي علومو څخه ناخبره وه.

مشرکانو دا عقیده نه درلوده چې نبي کریم ﷺ د الله ﷻ پیغمبر دی او په تشریعي علومو کې وړاندې وحې نازلېږي د همدې کبله دوی په دې باره کې ترې پوښتنه هم نه کوله. مگر نبي کریم ﷺ

(۱) جامع الترمذي ج ۲ ص ۸۸

(۲) تفسیر المرائی ج ۹ ص ۱۳۱: تفسیر المنارج ۹ ص ۴۷۰

به دعوت ورکاوه او په همدې باندې مامور شوي وه. الله ﷻ فرمایي: ﴿قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ﴾ [الأنعام: ۱۵۱] یعنی: ای پیغمبره! خلکو ته ووايه چې راشي ترڅو په تاسو باندې هغه (غیبي شیان) ولولم چې ستاسو رب ﷻ په تاسو باندې حرام کړي دي. او داسې نور.

ب: بل حقیقت دا دی چې د تشریعي امورو څخه په غیر په نورو دنیاوي کارونو کېنې (چې په عادي اسبابو باندې الله ﷻ جاري کړي دي) نبي کریم ﷺ ته هم د نورو انسانانو په څېر وسه او طاقت ورکړی شوی وه او د وخت مشرکان ورباندې ښه پوهېده.

نو په دې هکله یې هم د نبي کریم ﷺ څخه پوښتنه نه کوله چې ته خپل ځان ته د گټې رسولو او د ضرر څخه د بچ کولو وسه او توان لرې او که نه؟

ج: درېم حقیقت دا دی چې په همدغو غیر تشریعي امورو کېنې نبي کریم ﷺ ته په فوق العاده توګه د اجراء کولو توان نه وه ورکړی شوی، مګر کله-کله به دغه فوق العاده توب د ده ﷺ په برخه کېده. مشرکانو داسې عقیده درلوده چې هر پیغمبر باید د دنیا غیر تشریعي کارونه هم په غیر عادي توګه وکړي، د همدې کبله به یې نبي کریم ﷺ ته غوښتنې وړاندې کولې چې راتلونکی کال به څنګه وي، پراخي به پکښې وي او بارانونه به وشي او که نه؟

د فلاني شي په تجارت کېنې به گټه وي او که تاوان؟

ایا ته کولی شې چې د مکې معظمې وچه بیدیا په باغونو او ویالو باندې تبدیله کړې؟

او یا ستا د اقتصاد دپاره دا ښه نه وه چې د صفا غونډۍ درته سره زر جوړ شوي وی؟

عجیبه ده چې خپل ځان ته د پیغمبر لقب هم ورکوي حال دا چې زمونږ غوندې په بازارونو کېنې په راکړه ورکړه پسې ګرځي راګرځي.

نو د دغه ډول غوښتنو د جوابولو دپاره الله ﷻ خپل پیغمبر ته په آیت شریف کېنې ذکر شوی جواب وروښود چې ﴿قُلْ لَا أَمْلِكُ...﴾ تر آخره پورې.

نو د معنی حاصل یې داسې کېږي چې: زه خپل ځان ته د گټې او تاوان په باره کېنې غیر عادي توان نه لرم چې د راتلونکي کال په هکله معلومات ولرم او یا په تجارتونو کېنې گټې وټې په ګوته کړم چې په دې کېنې گټه ده او په هغه کېنې تاوان. ځکه چې دا کار زما وظیفه نه ده او زه د دغسې کارونو کولو او د دغسې علومو د ښودلو دپاره نه یم استولی شوی، دغه بې ځایه غوښتنې راڅخه مه کوئ.

هوا! دا بېله خبره ده چې د الله ﷻ اراده وشي او په ما باندې کوم خاص عنایت وکړي او په غیر عادي توګه راته کوم کار اجراء کړي نو دا خاص عنایت د دې معنی نه ورکوي چې هر کار به زه په فوق العاده توګه اجراء کوم او که نه نو زه به پیغمبر نه یم، العیاذ بالله.

او بیا الله ﷻ خپل پیغمبر ته د ذکر شوي جواب د تائید دپاره دا جمله وروښودله چې: ﴿وَلَوْ كُنْتُ أَعْلَمُ الْغَيْبِ...﴾ تر آخره پورې.

یعنی: ای مشرکانو! که بالفرض ما په غیر تشریعی کارونو کښې ستاسو څخه څه فوق العاده نوب درلودی، لکه چې تاسو را باندې خیال کوئ، نو زما څخه به هېڅ گټه نه وي فوټه شوې او ډېرې گټې او خوشالۍ به مې ځان ته راغونډې کړې وی او غمونه خو به راته بالکل نه رسېدلی، حال دا چې زما څخه هم د گټو کارونه فوت شوي دي او هم راته غمونه رارسیدلي دي.

د وضاحت په خاطر څو مثالونه

ع: د ښه وضاحت دپاره د نبی کریم ﷺ د حالاتو لاندې څو مثالونه ولولی:

الف: د مؤمنانو د مور (بې بې عایشې رضی الله عنها) پورې منافقانو بهتان وټاره (چې د افک د پېښې په نامه یادېږي) او نبی کریم ﷺ ډېرې ورځې په غم کښې تېرې کړې او پخپله باندې یې نه شو کولی چې هغې ته براءت ورکړي او خپل ځان د غمه خلاص کړي. ترڅو چې الله ﷻ ورباندې غیبی علم عنایت کړ او براءت یې په قرآن کریم کښې نازل شو. مفصله قیصه یې د احادیثو په کتابونو کښې ذکر ده^(۱).

ب: که نبی کریم ﷺ پوهېدلی چې منافقانو ته اجازه ورکول د الله ﷻ خوش نه دي نو د تبوک په غزا کښې به یې منافقانو ته د نه تللو اجازه نه وی ورکړې، چې پوره بیان یې په [التوبة: ۴۳] آیت کښې راوړان دی.

ج: که نبی کریم ﷺ پوهېدلی چې د عبدالله بن ام مکتوم ﷺ رانده صحابي په باره کښې به الله ﷻ څو ایتونه په عتاب امېزه لهجه باندې نازلوي نو د هغه د ملاقات د کبله به یې مبارکه تنډه نه وی تړوه شوې، چې بیان یې د "عَبَسَ" په سورت کښې راتلونکی دی.

د: نبی کریم ﷺ چې کله حجت الوداع ته حرکت وکړ نو هدیه یې هم د ځانه سره بوتله خو وروسته د همدې په بیولو باندې پښېمانه شو او ویې فرمایل چې: «لَوْ اسْتَقْبَلْتُ مِنْ أَمْرِي مَا اسْتَدْبَرْتُ مَا أَهْدَيْتُ»^(۲) که ما د خپل کار څخه هغه څه وړاندې درک کړي وی چې وروسته مې درک کړه نو هدیه به مې د ځانه سره نه وی راوستلې.

سوال جواب

۷- که څوک وايي چې هغه څه شی وه کوم چې نبی کریم ﷺ ورباندې په حجت الوداع کښې وروسته پوه شو؟

مونږ وايو چې: هغه دا وه چې په صحابه وو کرامو ﷺ باندې ډېره درنه تمامه شوه چې د عمرې په انعام سره خپل ځانونه حلال کړي حال دا چې نبی کریم ﷺ خپل ځان نه دی حلال کړی او په احرام کښې پاتې دی. یا په بل عبارت: په هغوی باندې د نبی کریم ﷺ څخه مخالفت ډېر دروند تمام شو او

(۱) صحيح البخاري ج ۲ ص ۶۹۶

(۲) صحيح البخاري ج ۱ ص ۲۲۴، ۲۴۰

نبی کریم ﷺ څکه خپل مبارک ځان د احرام څخه نه شو خلاصولی چې هدیہ یې بېولې وه، او هرڅوک چې د خپله ځانه سره هدیہ بوزي نو د هدیي د ذبحه کولو څخه وړاندې خپل احرام نه شي ختمولی که څه هم د تمتع د حج نیت یې کړی وي.

﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّاهَا حَمَلَتْ حَمْلًا خَفِيفًا فَمَرَّتْ بِهِ فَلَمَّا أَثْقَلَتْ دَعَوَا اللَّهَ رَبَّهُمَا لَإِنْ آتَيْتَنَا صَالِحًا لَنُكُونَنَّ مِنَ الشَّاكِرِينَ ﴿۱۸۹﴾ فَلَمَّا آتَاهُمَا صَالِحًا جَعَلَ لَهُ شُرَكَاءَ فِيمَا آتَاهُمَا فَتَعَالَى اللَّهُ عَمَّا يُشْرِكُونَ ﴿۱۹۰﴾ أَيْشُرِكُونَ مَا لَا مَخْلُوقُ شَيْئًا وَهُمْ يُخْلِقُونَ ﴿۱۹۱﴾ وَلَا يَسْتَطِيعُونَ لَهُمْ نَصْرًا وَلَا أَنْفُسَهُمْ يَنْصُرُونَ ﴿۱۹۲﴾﴾

[۱۸۹] (ای انسانانو!) الله ﷻ هغه اقدس ذات دی چې تاسو یې د یوه نفس (ادم ﷺ) څخه پیدا کړي یاست او د همدې یوه نفس څخه یې د هغه جوړه (بی بی حواء رضی الله عنها) هم د دې دپاره ګرځولې (پیدا کړې) ده چې دې ته میلان وکړي (او ورسره ارام شي او د جنسي ارتباط دپاره زمینه برابره شي). نو (ای انسانانو!) کله چې (ستاسو) یوه کس (نارینه) خپله جوړه پټه کړه (جنسي ارتباط یې ورسره ونیوه) نو هغه په خفیف بار سره بارداره (امیدواره) شوه نو په همدغه بار سره یې تلل وکړه (په لاشعوري توګه یې د ځانه سره وپوړې). نو کله چې درنه شوه (په بار باندې پوه شوه او خاوند یې هم وزباندې خبر شو نو) دواړو خپل رب الله ﷻ ته سوال وکړ چې: (ای زموږ ربه!) که ته مونږ ته صالح بچوړی راکړي (چې ظاهراً او باطناً صالح وي) نو ضرور هرومرو به مونږ د شکر کوونکو څخه جوړ شو (او ستا شکر به وکړو).

[۱۹۰] نو کله چې الله ﷻ دوی دواړو ته صالح بچوړی ورکړ (لکه څنګه یې چې غوښتی وه) نو دواړو الله ﷻ لره په هغه شي (بچوړي) کښې شریکان وګرځول (ودرول) کوم چې دوی دواړو ته الله ﷻ ورکړی وه (او خپل عهد یې په ناشکری سره مات کړ). نو الله ﷻ د هغه شي څخه پورته دی چې دوی (مشرکان) یې ورسره شریکوي.

[۱۹۱] ایا دوی (د الله ﷻ سره) هغه شیان شریکوي چې هغوی هیڅ شی نه شي پیدا کولی حال دا چې هغوی په خپله پیدا کول کېږي (خلق ته اړ دي). [۱۹۲] او (هم) هغوی د دوی (مشرکانو) دپاره د مدد (نصرت) وسه نه لري او نه د خپلو ځانو سره څه کومک کولی شي.

ارتباط

په وړاندینو ایتونو کښې الله ﷻ د مشرکانو د سادګۍ او بې عقلۍ یوه مثال ته اشاره کړې وه

الأعراف (۷)

قال الملائكة (۹) بی هوده (بی گتھی) پوښتنې او غوښتنې کوي، په دې ایتونو کېنې د هغوی د بې عقلۍ یوه بل مثال ته اشاره شوې ده چې دوی ته نعمتونه الله ﷻ ورکوي خو دوی یې غیر الله (بوتانو) ته نسبتوي او د الله ﷻ ناشکري کوي.

د مطلب خلاصه

یعنې: ای پیغمبره! مشرکانو ته د دوی د بې عقلۍ یو بل مثال هم قرائت کړه ترڅو دوی د عقل څخه کار واخلي او د څارویو د قطاره څانونه راوباسي، هغه دا چې:

۱- د مشرکانو په شمول په ټولو انسانانو باندې الله ﷻ احسان کړی دی چې د دوی پلار (ادم ﷺ) یې د خاورو څخه خلک کړ، که نه نو په دنیا کېنې به یو انسان هم د موجودیت خاوند شوی نه وی؛

یې د پلار ته وجود ورکول اولاد ته وجود ورکول نه دي؟

۲- بیا همدغه اقدس ذات ﷻ ادم ﷻ ته د همدې د بدن څخه د ده جوړه (بی بی حواء رضی الله عنها) پیدا کړه ترڅو د ده زړه ورسره ارام ونیسي او د انفرادي وحشتناکه ژوند څخه بچ شي، که بالفرض د ده جوړه د ده د جنس څخه نه وی نو به یې زړه ارام نیولی وی، نه به یې د خوشالۍ ژوند په نصیب شوی وی او بالاخره نه به جنسي ارتباط صورت نیولی وی.

نو د همدې کبله (چې د ادم ﷻ مبارک زړه د بی بی حواء رضی الله عنها سره ارام ونیوه او محبت یې یو نرېله په برخه شو) دوی دواړه د ټولو انسانانو د پیدا کېدلو اسباب جوړ شوه. که نه نو د همدوی دواړو څخه په غیر به هیڅوک نه وی پیدا شوي او د توالد او تناسل سلسله به نه وی جاري شوي.

۳- بیا الله ﷻ د ادم ﷻ او د بی بی حواء رضی الله عنها مینه او محبت د دوی په اولاده کېنې هم په وراثت سره باقي پرېښود او د قیامت د ورځې پورې د همدغه محبتي ارتباط د امله د ټولو انسانانو خوږ ژوند په نصیب شو او د توالد او تناسل سلسله جاري پاتې شوه او پاتې به وي.

مگر د ذکر و شو ټولو نعمتونو د ورکړې سره سره ناشکره انسان د خپل رب ﷻ په توحید باندې معتقد نه شو او د بوت پرستۍ څخه یې لاس وانخست.

۴- نو کله چې د ذکر شوي بنيادي محبت په بنا دوه انسانان (مېړه او ماندينه) یو تر بله جنسي ارتباط ونیسي نو ماندينه خفیف حمل واخلي او بارداره وگرځي، خو د خپل دغه خفیف حمل (بار) سره ګرځي راګرځي او په خیال کېنې یې هم نه وي چې دا به لا بارداره شوې وي او هغه شی به دې نه ورکړی شوی وي کوم چې دوی دواړو د قال په ژبه نه بلکې د حال په ژبه باندې غوښتنې وه او د الله ﷻ په نزد قبول شوی دی.

۵- هو کله چې ذکره شوې بارداره ماندينه درنه شي او خپل ځان باندې پوه شي چې امیدواره شوې ده نو په دغه وخت کېنې دواړه (مېړه او ماندينه) الله ﷻ ته د سوال لاسونه پورته کوي او د قال په ژبه غواړي چې: ای ربه! مونږ ته صالح او روغ رمت بچی راپه نصیب کړې، ای زموږ مهربانه ربه! که دا کار دې وکړ نو مونږ به ضرور د شکر کوونکو څخه جوړ شو، زموږ عهد دی چې یوازې همدا

ستا شکریه به کوو او هیڅکله به درسره شریک نه دروو.

۶- خو کله چې الله ﷻ د دوی دواړو قولې سوال هم قبول کړي لکه څنگه یې چې د دواړو حالې سوال قبول کړی وه او صالح (روغ رمت) بچوړی وروبښي، سمدستي دواړه خپل عهد ماتوي او د الله ﷻ سره شریک دروي، همدغه صالح بچوړي ته د کفر تربیه ورکوي او په کوم ډول کفر باندې چې دوی دواړه په خپله باندې اخته وي همدغه ډول کفر ته یې وربلي، نو په نتیجه کښې یهودي یا نصراني او بالاخره مجوسي او یا بل ډول کافر ترې جوړ کړي او خپل ورکړی شوی عهد د پښو لاندې کړي.

۷- دا خو د بې عقله انسانانو دپاره یو مثال وه چې تاسو ته ولوستلی شو ترڅو پکښې سوچ وکړئ او پوه شئ چې د الله ﷻ سره شریک درول څومره لویه بې عقلې او څومره لویه سادګي ده.

۸- نو الله ﷻ (اقدس ذات) د هر ډول شرک څخه پاک او منزّه دی او د ده ﷻ ربوبیت د هغو ټولو شرکیاتو څخه اوچت دی چې مشرکان ورپورې دروغ تړي.

۹- د الله ﷻ سره شریک درول به ولې سادګي او بې عقلې نه وي چې د ده ﷻ څخه په غیر نور ټول شیان د الله ﷻ مخلوقات دي او د خپل خان دپاره خلقت ته احتیاج دي.

ایا دوی د الله ﷻ سره په عبادت کښې هغه شیان شریکوي کوم چې هیڅ څیز نه شي پیدا کولی حال دا چې په خپله دوی ته د الله ﷻ د پلوه خلقت ورکړی شوی دی.

۱۰- همدارنګه دغه باطل معبودان نه خپلو عبادت کوونکو ته د نصرت او کومک وسه لري چې یا چا ته اولاد ورکړي او یا د مصیبت څخه نجات وروبښي او نه د خپلو ځانونو سره څه کومک کولی شي چې ځانونه د الله ﷻ د عذاب او نېونې څخه بچ وساتي.

توضیحات

۱- مونږ د ذکر و شوو ایتونو په تفسیر کښې لاندې نکات مراعات کړي دي:

الف: الله ﷻ فرمایلي دي چې: ﴿يَتَأْتِيَ النَّاسُ أَتَقُوا رَبَّكُمْ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً﴾ [النساء: ۱] یعنې: ای خلکو! د خپل هغه رب ﷻ څخه وډار شئ چې تاسو یې د یو نفس (ادم ﷺ) څخه پیدا کړي یاست او د همدغه یوه نفس څخه یې د ده جوړه (بي بي حواء رضی الله عنها) هم پیدا کړې ده او بیا یې د دغو دواړو څخه ډېر نارینه او ډېرې زنانه په ځمکه کښې خواره کړي دي. نو تاسو همدغه احسان په نظر کښې ونیسئ مه په کونډو رنډو باندې ظلم کوئ او مه د یتیمانو مالونه خورئ.

مونږ ته داسې بریښي چې همدغه مضمون په دې مقام کښې یو ځل بیا په بل اسلوب سره منعکس شوی دی چې: ﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا﴾ یعنې: الله ﷻ هغه اقدس ذات دی چې تاسو یې (ای خلکو!) د یوه نفس (ادم ﷺ) څخه پیدا کړي یاست او د همدغه یوه نفس څخه یې د ده جوړه (بي بي حواء رضی الله عنها) هم جوړه کړې ده ترڅو یې د همدغې خپلې

جوړې سره زړه ارام مونده کړي او جنسي ارتباط متحقق شي. چې په نتیجه کېې ټوله دنیا په نارینه وو او زنانه وو باندې ډکه شي او په هره خوا کېې خواړه واره شي (لکه چې همداسې وشوه). نو ای خلکو! تاسو همدغه احسان په نظر کېې ونیسئ او د الله ﷻ سره شریکان مه دروي او واحد لاشریک یې وگنئ، مگر افسوس چې تاسو په دغه لوی احسان باندې هم سترگې پټوي او شکریه یې نه کوي او بالاخره خپل اولادونه هم د خپلو ځانونو غوندې کفر ته وباسئ.

ب: د ﴿ فَلَمَّا تَغَشَّاهَا ﴾ دواړه ضمائر مونږ ادم ﷺ او بی بی حواء رضی الله عنهما ته نه دي راجع کړي، بلکې مستتر ضمیر مو یوه نارینه او بارز ضمیر مو یوې زنانه ته راجع کړی دی چې په دواړو باندې په ﴿ خَلَقَكُمْ ﴾ کېې د «کم» ضمیر مشتمل دی.

ج: همدارنگه مو د مثنی ضمائر هم یوه نارینه او یوې زنانه ته راجع کړي دي چې د «کم» ضمیر پرې استعمال لري. نو بیا په دې، په ﴿ جَعَلَا لَهُ ﴾ کېې د مثنی ضمیر هم همدغو دواړو ته راجع دی او ادم ﷺ او بی بی حواء رضی الله عنهما ته راجع نه دی لکه ځینو مفسرینو کرامو چې راجع کړی دی.

د: د ﴿ صَلَاحًا ﴾ د کلمې دپاره مو هغه معنی خوښه کړې ده کومه چې شیخ المفسرین خوښه کړې ده، هغه دا چې دلته د صلاح څخه عامه صلاح مراده ده^(۱). یعنې څوک چې روغ رمت وي، برابره خبره ده چې د بدني اندامونو د حیثه وي یا د عقل او تدبیر د حیثه وي او هم یا د دین او استعداد د حیثه.

ه: بالاخره د شرک في الاولاد دپاره مو هغه تفسیر غوره کړی دی کوم چې د لاندې حدیث شریف څخه څرگندېږي:

نبي کریم ﷺ فرمائي دي چې: «مَا مِنْ مَوْلُودٍ إِلَّا يُولَدُ عَلَى الْفِطْرَةِ فَأَبَوَاهُ يُهَوِّدَانِهِ أَوْ يُنَصِّرَانِهِ أَوْ يُمَجَّسَانِهِ كَمَا تُنْتَجُ الْبَهِيمَةُ بَهِيمَةً جَمْعَاءَ هَلْ تُجِسُّونَ فِيهَا مِنْ جَدْعَاءَ»^(۲) یعنې: هیڅ یو مولود (زېږولی شوی) نه دی مگر هغه په فطرت (اسلامي عقیدې) باندې زېږېږي، نو پلار او مور یې (بیا) یهودي جوړ کړي یا نصراني او (بالاخره) یا مجوسي (او یا یې په بله کفری عقیده باندې روږدی کړي)، لکه چې یو څاروی زېږولی کېږي چې جوړ څاروی وي، ایا تاسو په هغه کېې څه پوزغوڅي گوري (مگر ځوانان یې هم پوزې غوڅي کړي او هم یې بوچي کړي او یا یې غوږ سوري).

ځوانان یې هم پوزې غوڅي کړي او هم یې بوچي کړي او یا یې غوږ سوري. مونږ په دې مقام کېې په ذکر شوي تفسیر باندې د لاندې وجوهو د کبله کلک یاستو: اول: دا تفسیر د سیاق او سباق (وړاندې بېرته) ایتونو سره ښه سمون خوري چې په کافرانو (شرکانو) باندې د شرک په رد کولو کېې نازل شوی دی.

دوهم: په دې کېې غیر متبادر ټکي نشته او د عربیت د قواعدو سره موافق دی.

(۱) تفسیر الطبري ج ۶ ص ۱۴۵

(۲) صحيح البخاري ج ۱ ص ۱۸۱

درېم: ادم ﷺ او بي بي حواء رضی اللہ عنہما پکښې د هر ډول شریک د نسبت څخه ساتلي شوي دي. د بهتری وجهې نورې هم لري.

په لوی لاس خپل ځان په اشکال کښې اچول

۲- په دې مقام کښې مفسرینو کرامو په لوی لاس خپل ځانونه په اشکال کښې اچولي دي ځکه چې:

الف: په ﴿تَغَشَّيْهَا﴾ کښې يې مستتر ضمير ادم ﷺ ته راجع کړی دی او په بارز ضمير سره يې بي بي حواء رضی اللہ عنہا مراده کړې ده.

ب: همدارنگه دوی د مثنی ټول ضمیرونه د ﴿جَعَلَا لَهُ شُرَكَاءَ﴾ په شمول همدغو دواړو (زمونږ) پلار او مور ته راجع کړي دي، چې د معنی حاصل يې باید داسې راووزي چې: زمونږ بابا او زمونږ ابی دواړه د الله ﷻ سره په شریک باندې قائل شوه، العیاذ باللہ.

نو ځکه دوی دغه آیت ته د مشکل المعنی آیت لقب ورکړی دی^(۱). بیا ذکر و شو مفسرینو کرامو د ذکر شوي اشکال څخه د وتلو په خاطر زښت ډېر جوابونه کړي دي، لاندې څومثالونه يې ولولي:

اول: دلته عبارت د مضاف په حذف سره دی^(۲)، یعنې: ﴿جَعَلَ أَوْلَادُهُمَا شُرَكَاءَ﴾ د دوی دواړو اولادونو د الله ﷻ دپاره شریکان ونيوه. دا جواب غیر متبادر دی.

دوهم: دلته د شرک څخه په تسمیه (نامه ایښودلو) کښې شرک مطلب دی^(۳)، دا ډول شرک خو کفر نه دی، که خلاف الاولی (غیر بهتر) وی نو څه باک يې نشته ځکه چې په عقیده باندې څه اثر نه غورزوي څوک پرې د اسلام څخه کفر ته نه اوځي بلکې اثر يې په شکر باندې پرېوزي او د شکر د کمبود معنی ورکوي.

د دې ډول شرک نظیر ریاکاری ده چې د خفي شرک (پټ شرک) لقب ورکړی شوی دی مگر څوک پرې کفر ته نه اوځي^(۴).

دوی وايي چې د بابا او ابی شرک دا وه چې په خپل یو زوی باندې يې د "عبدالحرث" نوم کېښود چې حارث د شیطان نوم دی، ته به وايي چې "عبدالجان" يې ورباندې ایښی دی.

دا جواب هم زړه ته نه لوړېږي ځکه چې یوه معصوم (پیغمبر) ته د شرک نسبت کول که څه هم په نوم ایښودلو کښې شرک وي غیر مناسب کار دی^(۵).

سوال جواب

۳- که څوک وايي چې همدغه مضمون د نبی کریم ﷺ څخه روایت شوی دی چې: «لَمَّا حَمَلَتْ حَوَاءُ

(۱) روح المعاني ج ۹ ص ۱۳۹

(۲) تفسیر ابی السعود ج ۳ ص ۲۰۴

(۳) تفسیر الطبري ج ۶ ص ۱۴۸

(۴) تفسیر المنار ج ۹ ص ۵۱۹

(۵) حاشیه الشیخ زاده علی تفسیر البیضاوي ج ۲ ص ۲۸۹

طاف بها إبليسُ وكان لا يعيشُ لها ولدٌ فقالَ سمِّيه عبدَ الحارثِ فسمَّتهُ عبدَ الحارثِ فَعاشَ»^(۱) کله چې حواء د حضرت ایدواره شوه نو ابلیس ورباندي دوره ووهله ورغی (حال دا چې د هغې اولادونه مړه کېده)، نو ابلیس هغې ته امر وکړ چې د عبدالحارث نوم ورباندي کېږده (نو اولاد به دې ژوندی پاتې شي) نو هغې ورباندي همدغه (د عبد الحارث) نوم کېښود نو اولاد یې ژوندی پاتې شو (ژر وفات نه شو).
مونږ وایو چې ذکر شوی حدیث د لاندې وجوهو د کبله د آیت شریف تفسیر نه شي واقع کیدلی:
الف: دا حدیث معلول دی او د اعتبار وړ نه دی، بلکې دا د اسرائیلیاتو څخه دی او مونږ ته نبی کریم ﷺ هدایت کړی دی چې د اهل الکتابو په دغسې اخباراتو باندې څه باور ونه کړو، یا یې لا بالکل رد کړو او یا پکښې اقلًا سکوت وکړو^(۲).

ب: په دې باندې علاوه، نبی کریم ﷺ فرماني دي چې: «لا یُلَدِّغُ الْمُؤْمِنُ مِنْ جُحْرِ وَاحِدٍ مَرَّتَيْنِ»^(۳) یعنې مؤمن د یوه سوري څخه دوه ځله نه چیچلی کېږي، بلکې د اول ځل څخه عبرت اخلي او دوهم ځل ورباندې اعتماد نه کوي. نو ایا ادم ؑ او حواء ؑ د یوه سوري څخه دوه ځلې وچیچلي شوه او د ابلیس په خبره باندې یې دوهم ځل بیا اعتماد وکړ؟
که څوک غواړي چې د ذکر شوي مصنوعي اشکال د پورته کولو اوږده جوابونه او په دې باره کښې اوږد بحث ولولي نو ځینو اوږدو کتابونو ته دې مراجعه وکړي^(۴).

حمل او حمل څه فرق لري؟

«حمل» - لکه «صبر» - هغه بار ته ویل کېږي چې په سترگو نه ښکاريږي، لکه بچی په کېده کښې او د باران اوبه په وریځ کښې.
او «حمل» - لکه «ثقل» - د هغه بار نوم دی کوم چې په سترگو ښکاريږي لکه شا او یا په سر باندې چې چا بار ایښی وی.
نو د ونې مېوې ته مجازاً د «حمل» لقب ورکول کېږي، ته به وایې چې ونه مور ده او مېوه یې بچی دی^(۵).

﴿وَأَن تَدْعُوهُمْ إِلَى الْهُدَىٰ لَا يَتَّبِعُوكُمْ سَوَاءٌ عَلَيْكُمْ أَدَعَوْتُمُوهُمْ أَمْ أَنْتُمْ صٰمِتُونَ﴾ (۱۲) إِنَّ الَّذِينَ تَدْعُونَ مِن دُونِ اللَّهِ عِبَادٌ أَمْثَالُكُمْ فَادْعُوهُمْ فَلْيَسْتَجِيبُوا لَكُمْ إِن كُنْتُمْ صٰدِقِينَ ﴿۱۳﴾ أَلَمْ يَأْمُرْهُمْ أَن يُطِيعُوا أَتْلُحِّشُونَ

(۱) جامع الترمذي ج ۲ ص ۱۳۸

(۲) تفسیر ابن کثیر ج ۲ ص ۲۷۵

(۳) صحيح البخاري ج ۲ ص ۹۰۵

(۴) روح المعاني ج ۹ ص ۱۳۹: التفسير الكبير ج ۱۵ ص ۸۶

(۵) مفردات الراغب ص ۱۳۱

يٰٓهَآ اَمْ لَٰهُمَّ اَعْيُنٌ يُّبْصِرُوْنَ يٰٓهَآ اَمْ لَٰهُمَّ اٰذَانٌ يَّسْمَعُوْنَ يٰٓهَآ قُلْ اَدْعُوا شُرَكَاءَكُمْ ثُمَّ كِيدُوْنَ فَلَا تُنْظِرُوْنَ ﴿١٩٣﴾ اِنَّ وَلٰىئِىَ اللّٰهُ الَّذِى نَزَلَ اِلَيْكُمْ وَهُوَ يَتَوَلٰى الصّٰلِحِيْنَ ﴿١٩٤﴾ وَالَّذِيْنَ تَدْعُوْنَ مِنْ دُوْنِهٖ لَا يَسْتَطِيعُوْنَ نَصْرَكُمْ وَلَا اَنْفُسُهُمْ يَنْصُرُوْنَ ﴿١٩٥﴾ وَاِنْ تَدْعُوهُمْ اِلٰى الْهُدٰى لَا يَسْمَعُوْا وَتَرٰهُمْ يَنْظُرُوْنَ اِلَيْكَ وَهُمْ لَا يُبْصِرُوْنَ ﴿١٩٦﴾

[۱۹۳] او که تاسو دوى (بوتان) هدايت ته دعوت کړئ (وبلى نو) ستاسو پېروي به ونه کړي. په دوى باندې يو برابر ده چې تاسو يې رابلى او که تاسو چې پاتې کېدونکي ياست.

[۱۹۴] يقيناً هغه کسان چې تاسو يې د الله ﷻ څخه په غير بلنه (عبادت) کوئ (هغوى) ستاسو غوندې بندگان (مخلوقات) دي. نو تاسو يې رابلى نو دوى دې ستاسو اجابت وکړي که تاسو رېښتني ياست.

[۱۹۵] ايا دوى (بوتانو) لره پښې دي چې تلل پرې کولى شي؟ او يا دوى لره لاسونه دي چې نيول پرې کولى شي؟ او (بالآخري) ايا دوى لره سترگې دي چې ليدل پرې کولى شي؟ او يا دوى لره غوږونه دي چې اورېدل پرې کولى شي؟

(اى پيغمبره! ورته) ووايه چې خپل شريکان (معبودان) مو رابلى بيا زما دپاره پټ تدبير جوړ کړئ نو انتظار راته مه کوئ (هلى ژر شئ).

[۱۹۶] يقيناً زما کارساز هغه الله ﷻ دى چې کتاب يې (په ما باندې) نازل کړى دى او همدى ﷻ د (ټولو) صالحانو متولي (د کارونو جوړونکى) دى.

[۱۹۷] او هغه کسان چې تاسو يې د ده ﷻ څخه په غير بلنه (عبادت) کوئ (هغوى) ستاسو د کومک وسه نه لري او نه د خپلو ځانونو سره کومک کولى شي.

[۱۹۸] او که تاسو دوى هدايت ته دعوت کړئ نو (ستاسو دعوت) به وانه وري. او (زه ستاسو هر يوه ته وايم چې) ته خپل بوتان گورې چې تاته (په مصنوعي سترگو) نظر کوي خو ليدل (پرې) نه شي کولى.

ارتباط او د مطلب خلاصه

په دې ايتونو کېښې د وړاندېنيو ايتونو مضمون تعقيب شوى دى او وروستنى نژدې آيت پکېښې په ډېره ښه وجه تفسير شوى دى.

يعنې: اى مشرکانو! تاسو خو د خپلو معبودانو څخه بهتر ياست نو تاسو ته څه مناسبه دي چې هغوته مو د عبادت سرونه ټيټ کړي دي تاسو خو لاندې نکاتو ته متوجه شئ:

۱- په تاسو کېښې د دعوت صلاحيت شته او په هغوى کېښې نشته.

۲۔ کہ بالفرض تاسو هغوی هدایت ته دعوت کړئ او سمې لارې ته یې راوبلئ نو هغوی به ستاسو دعوت قبول نه کړي او چپ به پاتې شي، نه به درته هو ووايي او نه نه او نه پکښې د "هو" یا "نه" ویلو توان شته.

مگر تاسو ته هغوی د هېڅ شي دعوت نه دی درکړی او نه یې درکوي خو تاسو یې د خپلو ځانونو دپاره هدایت کوونکي گڼئ او د هادیانو لقب ورکوئ.

۳۔ نو یقیني خبره همدا ده د چا چې تاسو د الله ﷻ څخه پرته بلنه کوئ هغوی په غیر اختیاري توګه ستاسو غوندې د الله ﷻ بندګان دي او د اوامرو اطاعت یې کوي. اما په اختیاري امورو کېنې تاسو د هغوی څخه بهتر یاست چې د "هو" او د "نه" ویلو اختیار درلودونکي یاست، خو دوی هېڅ اختیار نه لري، که نه تاسو ورباندې غږ وکړئ چې آیا د "هو" یا "نه" جواب ورکولی شي؟

۴۔ ای مشرکانو! که څه هم تاسو خپلو معبودانو (بوتانو) ته پښې او لاسونه او هم سترګې او غوږونه جوړ کړي دي مگر ستاسو څخه پوښتنه کوو چې:

الف: ایا هغوی داسې پښې لري چې مزل ورباندې وکړي؟

ب: ایا داسې لاسونه لري چې څه شی ورباندې ونیسي؟

ج: ایا داسې سترګې لري چې څه شی ورباندې وګوري؟

د: ایا داسې غوږونه لري چې څه شی ورباندې واوري؟

پوره واضحه ده چې په ذکر و شوو ټولو پوښتنو کېنې جواب منفي دی، نو تاسو د خپلو بوتانو څخه بهتر یاست چې په پښو مزل کولی شی او په غوږونو اورېدل کولی شی.

ستاسو بوتان تاسو ته احتیاج دي چې اندامونه ورجوړ کړئ، نو ایا دا سادګي نه ده چې خپلو محتاجانو ته مو په عبادت باندې سرونه تپت کړي دي.

نو ای مشرکانو! د بوتانو څخه مه ډارېږئ بلکې د الله ﷻ څخه ډار شی چې د هر شي واک او اختیار ورسره دی.

۵۔ نو ای پیغمبره! مشرکان لاندې حقائقو ته متوجه کړه او ورته ووايه چې:

الف: ما حقیقت بیان کړ چې تاسو د خپلو معبودانو څخه بهتر یاست نو که دا حقیقت تاسو ته توهین ښکاري او ما ډاروی چې بوتان به درته څه ضرر ورسوي، نو هلې ژرشی خپل معبودان مو ماته د ضرر رسولو دپاره دعوت کړئ او بیا تاسو ټول په همدې هکله ښه پوځ تدبیر ونیسی او ماته ضرر راوړسوی، انتظار مه کوئ.

ب: یقیناً زما کار ساز او د ټولو امورو متولي هغه الله ﷻ دی چې په ما باندې یې د دې دپاره قرآن کریم را نازل کړی دی چې ټولې دنیا ته یې ورسوم. زما په همدغه اقدس ذات ﷻ توکل او اعتماد دی، او همدې ﷻ زما په شمول د ټولو صالحانو کار ساز او متولي دی؛ نو تاسو نه ماته ضرر رسولی شی او نه زما پیروانو ته.

ج: او برسېره په دې، څوک چې تاسو ته متصرفین ښکاري او د الله ﷻ څخه په غیر یې عبادت کوي هغوی نه تاسو ته د نصرت وښه لري او نه خپلو ځانونو ته کومک ورکولی شي، نو زه به د هغوی څخه څنګه وډار شم.

د: ستاسو باطل معبودان خو جمادات دي، که بالفرض تاسو یې هدایت ته راوبلئ نو ستاسو خبره به وانه وري، نو که ماته د ضرر رسولو دپاره یې دعوت کړئ هغه به څه واوري؟
ه: بالاخره زه ستاسو هر یو نفر ته په انفرادي توګه خطاب کوم چې ته خو خپل بوتان په سترګو ګوري چې تاته یې رنې (مصنوعي) سترګې نیولي دي حال دا چې څه شی لیدلی نه شي، نو که زه ونه وایم ایا تاسو همدا حقیقت په خپله نشئ درک کولی؟
نو که بالفرض زه د حقیقت د بیانولو څخه ساکت شم ایا ذکر شوی حقیقت بدلون مومي؟

توضیحات

۱- لکه څنګه چې مشرکانو نبي کریم ﷺ په بوتانو باندې ډارواه چې د بوتانو توهین مه کوه که نه نو په کوم مرض به دې اخته کړي او یا به درڅخه لیونی جوړ کړي، همدې خبرې ته ورته خبره هود ﷺ ته هم خپل مشرک قوم کړې وه، الله ﷻ د دوی د خولو څخه حکایت کوي چې: ﴿إِنْ نَقُولُ إِلَّا
آعْتَرْنَاكَ بِبَعْضِ آلِهَتِنَا بِسُوءٍ﴾ [هود: ۵۴] یعنې: مونږ بله خبره نه کوو (مونږ ته بل څه حقیقت نه ښکاري) مګر دا چې زمونږ ځینو معبودانو تاته څه ضرر دررسولی دی (ځکه په خپله خبره باندې کلک یې او اوتې بوتې وایې)، العیاذ بالله.

یوه عجیبه قیصه

۲- الله ﷻ په دې مقام کښې مشرکانو ته د دوی د بوتانو ناتواني په مختلفو اسالیبو سره بیان کړه ترڅو دوی پوه شي چې بوتان د جماداتو څخه په غیر نور څه نه دي، نه خپلو پیروانو ته څه ګټه رسولی شي او نه ترې څه ضرر په څنګ کولی شي، شاید چې همدا پوهه یې د ایمان د راوړلو سبب جوړه شي، لکه څنګه چې د عمرو بن الجموح ﷺ پوهه د ده د مسلمانېدلو سبب شوه، د نوموړي د قیصې مهم ټکي^(۱) لاندې ولولئ:

الف: نبي کریم هجرت نه وه کړې خو د مدینې منورې د خلکو د اسلام سره د بیعتونو په وسیله ارتباط پیدا شوی وه. دغو بیعتونو یو په بل پسې د منی په "عقبه" نومي ځای کښې صورت نیولی وه چې د سیرت په کتابونو کښې مفصل ذکر دي او د عقبې د بیعتونو په نامه یادېږي.

ب: د همدې کبله هلته (په مدینه منوره کښې) ډېر ځوانان په اسلام باندې مشرف شوي وه چې د همدې جملې څخه د عمرو بن الجموح ﷺ زوی هم وه، چې معاذ بن عمرو ﷺ نومېده، او په عقبه کښې یې د نبي کریم ﷺ سره بیعت کړی وه.

(۱) سیرت ابن هشام ج ۲ ص ۶۱

الأمراف (۷)

قال الملا (۹)

ج عمرو بن الجموح رحمه الله په خپل کور کښې خاص د خپل خان دپاره د لرگي څخه یو بوت جوړ کړی وه او د منات نوم یې ورباندې ایښی وه، چې همدغه ته به یې سجده کوله او په عبادت باندې به یې بوخت وه.

د ذکر شوی معاذ رحمه الله د خپلو مسلمانانو ملگرو سره یوه شپه منات ته ورغی او د خپل پلار معبود یې د خپله ځایه یوه مردار ناولي ځای (دېران) ته نقل کړ او هلته یې په پليستی کښې سربښکته ولورزاوه.

ه: سبانه چې عمرو خپل معبود په بې عزته ځای کښې سرچپه ولید نو دېر خپه شو او د دغه کار په کوونکو باندې زیات په غصه شو خو د کس معلومات ورته نه وه چې خپله غصه یې ورباندې سره کړې وی. نو خپل بوت (معبود) یې د مرداریو او پليستیو څخه پاک ووینځه او په خپل ځای باندې یې بهرته نصب کړ.

و: ذکر شوی عمل څو کرته تکرار شو او بوت ته د مسلمانانو د پلوه څو کرته په سپک نظر وکتل شوه او په دېران کښې واچولی شو، یا په بل عبارت: ذکر شوي بوت څو شپې په دېران کښې تېرې کړې او څو ورځې غسل ورکړی شو او عطر ورباندې وپاشل شوه.

ز: بله ورځ ذکر شوي عمرو بن الجموح خپل معبود ته (د وینځلو څخه وروسته) توره په غاړه کښې واچوله او مخاطب یې کړ چې: په دې باندې د خپله خانه دفاع وکړه او که ستا څه د لاسه پوره وي نو د سپک نظرو خلکو سرونه پرې کړه.

ح: دا ځل ذکر شوي معاذ رحمه الله او د ده ملگرو د بوت د غاړې څخه توره واخستله او بوت یې د مردار سپې سره په پرې باندې کلک وتاړه او دواړه (بت او سپې) یې په یوه پليټ کوهي (څا) کښې سرچپه زورند کړه.

ط: سبا ته چې عمرو خپل معبود په ذکر شوي کیفیت باندې مونده کړ نو د بوت څخه یې زړه وگرځېد او په اسلام باندې مشرف شو او خپل پخوانی معبود یې په څو اشعارو باندې مخاطب کړ چې حاصل یې دا دی:

په الله تعالى باندې قسم دی که ته رښتیاڼی معبود وی نو ته او مردار سپې به په یوه پرې کښې نرلي شوي په څا کښې نه وی زورند کړی شوي (او د خپله خانه به دې ضرور دفاع کړې وی، نو ته چې د خپله خانه دفاع نه شي کولی نو زما څخه به څه دفاع وکړې).

سوال جواب

۳- که څوک وايي چې په وړاندېنيو ایتونو کښې په یوه مضمون باندې دوه ایتونه نازل شوي دي، چې: ﴿وَلَا يَسْتَطِيعُونَ هُمْ نَصْرًا وَلَا أَنْفُسُهُمْ يَنْصُرُونَ﴾ او ﴿وَالَّذِينَ تَدْعُونَ مِنْ دُونِهِ لَا يَنْصُرُونَ نَصْرَكُمْ وَلَا أَنْفُسُهُمْ يَنْصُرُونَ﴾ نو په دې کښې څه حکمت دی؟
مونږ وايو: رښتیا چې مضمون یو دی خو حیثونه یې جدا جدا دي.

په اول آیت کښې حقیقت بیان شوی دی چې بوتان ناتوانه دي او په دوهم آیت کښې په همدغه حقیقت باندې مشرکان مخاطب کړی شوي دي.

یادونه

۴- علاوه په هغه تفسیر باندې چې مونږ ورته په ترجمه کښې اشاره کړې ده دا هم کېدلی شي چې د مشرکانو سره مخاطبه په ﴿لَا يَسْمَعُوا﴾ باندې ختمه شي او دا جمله ﴿وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ﴾ مستانفه جمله شي.

نو د معنی حاصل به یې داسې شي چې: ای پیغمبره! تا خو مشرکانو ته زښت ډېر دلائل واورول خو ته دوی گوري چې تاته د سر په رڼو سترگو نظر کوي خو د زړه په سترگو درته نه گوري چې د پیغمبري په صفت دې وپېژني. او یا دا چې: تا ته گوري خو کوم حقائق چې تا ورته پوره شرحه کړه هغو ته نه گوري او سرونه یې پرې نه خلاصېږي.

یوه پوښتنه او د هغې جواب

۵- که څوک وایي چې ایا د ﴿يَنْظُرُونَ﴾ او د ﴿لَا يُبْصِرُونَ﴾ دواړه جملې سره متناقضې نه دي؟ ایا دا کیدلی شي چې نظر وکړي خو لیدل ونه شي کړی؟
مونږ وایو چې: که د ﴿لَا يُبْصِرُونَ﴾ جمله د بصیرت څخه شي نو هېڅ اشکال نشته، او که د بصر څخه اشتقاقه وگنله شي نو وایو چې کوم نظر چې ﴿يَنْظُرُونَ﴾ ترې اشتقاقه شوې ده هغه په معنی د مقابلې سره دی، نه په معنی د کتلو. عرب وایي چې: "مَنْزِلُ فُلَانٍ يَنْظُرُ إِلَى مَنْزِلِي"^(۱) د فلاني کور زما کورته گوري، یعنې ورسره مخامخ دی.
ذکرې شوې جملې ته څه نور تفسیرونه هم په کتابو کښې لیکلي شوي دي^(۲)، شائقین دي هملته مراجعه وکړي.

د دښمنانو څخه په امن کېدلو دعاء

۶- ځینو مفسرینو کرامو لیکلي دي چې ماته په تجربه ثابته ده چې څوک د دې آیت شریف: ﴿إِنْ وَلِيَ اللَّهُ الْأَمْرَ نَزَلَ الْكِتَابَ وَهُوَ يَتَوَلَّى الصَّالِحِينَ﴾ په لوستلو باندې مداومت کوي نو الله ﷻ به یې د دښمنانو څخه په امن کښې وساتي. دوی وایي چې د همدې آیت شریف لوستل د سهار په وخت کښې زما د پلار علیه السلام د اورادو څخه وه چې په خوب کښې ورته ځینو لویانو ښودلي وه^(۳).
﴿حُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾ ﴿٣١﴾ وَإِمَّا يَنْزَغَنَّكَ مِنَ الشَّيْطَانِ نَزْغٌ

(۱) تفسیر الطبري ج ۶ ص ۱۵۳

(۲) تفسیر ابی السعود ج ۳ ص ۳۰۸

(۳) روح المعاني ج ۹ ص ۱۴۶

فَأَسْتَعِذْ بِاللَّهِ إِنَّهُ سَمِيعٌ عَلِيمٌ ﴿١٩٩﴾ إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ ﴿٢٠٠﴾ وَإِخْوَانُهُمْ يَمُدُّوهُمْ فِي الْغَيِّ ثُمَّ لَا يُقْصِرُونَ ﴿٢٠١﴾

[۱۹۹] (ای پیغمبره!) عفوہ (کلکه) ونیسه او په معروفو (نیکو کارو) باندې امر کوه او د جاهلانو (ناپوهانو) څخه مخ واړه وه (او ناندري ورسره مه وهه).

[۲۰۰] او که تا ته د شیطان د پلوه (بالفرض) وسوسه (د فساد په غرض) درنوزي نو په الله ﷻ باندې پنا وغواړه، یقیناً الله ﷻ اوریدونکی (او) پوه دی.

[۲۰۱] یقیناً هغه کسان چې دوی (د الله ﷻ څخه) ډارېږي کله چې په دوی باندې د شیطان د پلوه وسوسه تاوه را تاوه شي، (نو) دوی (الله ﷻ) یاد کړي نو ناڅاپه (سمدستي سمه لاره) لیدونکي جوړ شي (او د وسوسې څخه ځانونه خلاص کړي).

[۲۰۲] او د دوی (شیطانانو) وروڼه (الله ﷻ نه) یادوي او شیطانان یې په گمراهۍ کښې اوږدوي (راکاږي) چې بیا دوی (په گمراهۍ کښې) هېڅ قصور نه کوي (او نه یې شیطانان په گمراه کولو کښې قصور کوي).

ارتباط

په وړاندې ایتونو کښې الله ﷻ د بوتانو په هکله څه حقائق واضح کړه نو څه لرې نه ده چې د حقائقو واضح کولو په مشرکانو باندې بد اثر کړی وي او نبي کریم ﷺ ته یې د بې ادبه او غیر مناسبو کلماتو په ویلو باندې خولې پرانستې وي او د ده حوصله یې تنگه کړې وي، نو په دې ایتونو کښې الله ﷻ خپل پیغمبر ته په همدې باره کښې څو هدايات نازل کړه او د حوصله تنگی چاره یې وروښودله.

د مطلب خلاصه

یعنې: ای پیغمبره! د ذکر و شوو حقائقو د بیانولو څخه وروسته لاندې هدايتونو ته متوجه شه او د مشرکانو دسیسې شنلې کړه:

- ۱- د عفوې او تېرېدنې عادت په ځان کښې مستحکم کړه او په جلتۍ سره انتقام ته لاس مه اچوه. چې مهم مطلب (دعوت) درڅخه فوت نه شي، په مناسب وخت کښې به درته د جهاد امر درکړو.
- ۲- د سپکو سپورو خبرو جواب په مثل سره مه ورکوه او د متعارفو ویناوو څخه وړاندې مه تېرېږه بلکې د همېشه دپاره نورو خلکو ته هم په همدغسې متعارفو ویناوو امر کوه.
- ۳- د جاهلانو د جهالت څخه اعراض کاوه او خپل ځان د هغوی په قطار کښې مه ودروله او ناندري ورسره مه وهه، مگر په عین حال کښې یې د دعوت څخه لاس مه اخله.
- ۴- هو! که د بشریت په اعتبار سره کله د جاهلانو او مشرکانو د ستغو خبرو څخه زیات متاثر شوي او بالفرض د شیطان د پلوه درته وسوسه پېښه شوه نو په الله ﷻ باندې پنا وغواړه، د همدې

مرض همدا دوا ده او بس، ځکه چې الله ﷻ هغه ټولې ویناوې اوري چې تاته ویلی کېږي او ستا په زړه باندې هم پوه دی.

۵- ای پیغمبره! د ذکرې شوې مجربې دوا څخه باید ستا ټول پیروان استفاده وکړي او په الله ﷻ سره د شیطان څخه پنا وغواړي، ترڅو په لاندې قانون کېنې شامل شي:

یقیناً کله چې متقیانو ته څه شیطاني وسواس ورسېږي او په زړونو کېنې یې د غصې اور بل شي نو دوی سمدستي الله ﷻ یادوي او د همدې ﷻ په نامه باندې پنا غواړي نو په عین حال کېنې یې غصه سړېږي او په زړونو باندې یې چې شیطان کوم جال خور کړی وي د هغه څخه خلاصېږي او بصیرت یې په زړونو کېنې تقرر نیسي.

۶- بالمقابل څوک چې تقوی نه لري او بې ديني (کفر) یې عادت جوړ شوی وي نو هغوی د شیطاني وسوسو څخه ځانونه نه شي بچ کولی، بلکې هغوی د شیطانونو وروڼه دي او په ضلالت کېنې یې چې څومره کشوي هغومره ورسره اوږدېږي او په پیروي کېنې یې په هېڅ ډول سره قصور او سستي نه کوي او نه یې شیطانونان په گمراه کولو کېنې قصور او سستي کوي.

توضیحات

۱- الله ﷻ په دې مقام کېنې نبي کریم ﷺ ته په دري شيانو باندې امر کړی دی: چې عفو ده او په نېکو باندې امر کول دي او بالاخره د جاهلانو سره ناندري نه وهل دي، نو د اسلام ټولو داعیانو ته په کار دي چې ذکر شوي درېواره اوامر د ځانو سره په یاد وساتي او په وخت سره پرې عمل وکړي.

نزغ څه معنی؟

۲- د ﴿يَنْزَغَنَّكَ﴾ کلمه د "نزغ" - لکه "ضرب" - څخه اشتقاقه شوې ده، نزغ دې ته وايي چې د فساد اچولو په غرض څوک یو ځای ته ورننوزي^(۱)، خو دلته ترې وسوسه مطلب ده ځکه چې شیطان یې د فساد په غرض د سړي په زړه کېنې اچوي.

نو د معنی حاصل یې داسې کېږي: که بالفرض ستا په زړه کېنې د شیطان د پلوه وسوسه درلودېږي او د انتقام حس دې را وپارېږي نو په الله ﷻ سره پنا ترې وغواړه.

سوال جواب

۳- که څوک وايي چې: ایا شیطان کولی شو چې نبي کریم ﷺ ته وسوسه ورواچوي؟ مونږ وايو چې:

الف: دلته د شیطاني وسوسې څخه د کنائي په توګه غضب (غصه) مراده ده^(۲)، یعنې: که ستا په زړه کېنې د ستغو خبرو د کبله غصه راپورته شوه نو "أَعُوذُ بِاللَّهِ" ووايه.

(۱) مفردات الراغب ص ۵۰۹

(۲) المعانی ج ۹ ص ۱۴۸

په همدې مطلب باندې لاندې حدیث شریف دلالت کوي:

یوه ورځې د نبی کریم ﷺ په حضور کښې یوه کس بل ته کښلې وکړې او ورته په غصه شو حال دا چې مخ یې د غصې د کبله تک سور اوښتی وه، نو نبی کریم ﷺ وفرمایې چې: «إِنِّي لَأَعْلَمُ كَلِمَةً تَوْ فَاثَهَا لَذَهَبَ عَنْهُ مَا يَجِدُ تَوْ قَالَ أَعُوذُ بِاللَّهِ مِنَ الشَّيْطَانِ الرَّجِيمِ»^(۱) یعنې: ماته داسې خبره معلومه ده که په غصه باندې مبتلا سړی یې ولولي نو هغه غصه به ترې لاره شي کومه چې نوموړی په خپل زړه کښې مومي، خبره دا ده چې که «أَعُوذُ بِاللَّهِ مِنَ الشَّيْطَانِ الرَّجِيمِ» ووايي نو غصه به یې سره شي. په غصه شوي سړي ته صحابه کرامو ﷺ وويلې: ایا ته هغه خبره نه اورې کومه چې نبی کریم ﷺ وکړه؟ هغه وويلې: زه خو لهبونی نه یم (څه لرې نه ده چې دا سړی به منافق وه او یا به یې غصه ډېره شدیدې وه او د صحابه کرامو ﷺ د وینا په مقابل کښې به یې خپل ځان نه وي اداره کړی)، والله اعلم. ب: مگر مونږ ته په زړه پوری جواب دا بریښي چې دلته د شیطان فرضي وسوسه مطلب ده، چې که بالفرض ستا په زړه کښې شیطاني وسوسه ولوېده نو اعوذ بالله ووايه. د دې نظیر دا آیت شریف دی چې: ﴿لَئِنْ أَشْرَكَتَ لَيَخْبَطَنَّ عَمَلُكَ﴾ [الزمر: ۶۵] یعنې: که بالفرض ته (ای پیغمبره!) شرک اختیار کړې نو ضرور به ستا عمل هم ضائع شي.

طائف څه معنی؟

۴- د ﴿طَافٍ﴾ معنی خو معلومه ده چې تاویدونکي او طواف کوونکي ته ویل کېږي، په دې مقام کښې د شیطان وسوسې (نزغ) څخه د لاندې وجوهو د کبله په ﴿طَافٍ﴾ سره تعبیر وکړی شو: الف: ترڅو مونږ اشارتاً پوه شو چې شیطاني وسوسې نظر زمونږ زړونو ته د طواف کوونکي حیثیت لري، که مونږ ورته په زړه کښې ځای ورنه کړو نو ډېر ژر د منځه ځي او تقرر نه شي موندلی. ب: ترڅو مونږ پوه شو چې شیطان زمونږ په شاوخوا کښې گرځي راگرځي او د کمزورۍ نقطه لټوي، نو په هره خوا کښې چې د ننوتلو دپاره نری وت مونده کړي په همغه باندې زمونږ غولونه پیل کوي.

سوال جواب

۵- که څوک وایي چې: په وړاندې آیت شریف کښې ﴿الشَّيْطَانِ﴾ مفرد ذکر دی او په ﴿يَمْدُوهُمْ﴾ کښې ورته مستتر ضمیر جمعه راجع شوی دی؟ مونږ وایو چې: د ﴿الشَّيْطَانِ﴾ څخه جنس مطلب دی چې جمعې ته هم شامل دی^(۲).

د آیت شریف ارشاد

۶- دا آیت شریف ټولو اسلامي داعیانو ته ارشاد کوي چې د دعوت په وخت کښې خپله غصه

(۱) صبیح البخاري ج ۲ ص ۹۰۳

(۲) تفسیر الکشاف ج ۲ ص ۱۹۱

وزغمي، ځکه کله چې شيطان په داعي باندې د بلې لارې څخه زور د پاسه نه شي چې د دعوت مخه یې ونیسي نو هغه په غصه کوي، او کله چې په غصه شي نو د انتقام په دریاب کښې لاهو شي او د دعوت مزه (او لذت) یې د زړه څخه لار او اخلاص یې ختم شي.

یوه ورځ امیر المؤمنین (عمر رضی الله عنه) په چا باندې په غصه شو او نژدې وه چې لاس ورواچوي، خو په عین وخت کښې ورباندې چا ذکر شوی آیت شریف ولوست چې: ﴿ خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ﴾ او بیا یې مخاطب کړ چې: ای خلیفه! دا سړی جاهل دی د جاهل څخه اعراض وکړه. نو سمدستي د غصې څخه صرف نظر شو: «وَكَانَ وَقَافًا عِنْدَ كِتَابِ اللَّهِ»^(۱) یعنې: عمر رضی الله عنه د کتاب الله په نزد په کلکه ودرېدونکی وه.

﴿ وَإِذَا لَمْ تَأْتِهِمْ بِآيَةٍ قَالُوا لَوْلَا آجْتَبَيْتَهَا قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي هَذَا بَصَآئِرُ مِنْ رَبِّكُمْ وَهُدًى وَرَحْمَةٌ لِّقَوْمٍ يُؤْمِنُونَ ﴾^(۲) وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ ﴿۲۱﴾

[۲۰۳] او په هغه وخت کښې چې ته (ای محمده!) دوی (مشرکانو) ته آیت را نه وړي (نو) دوی (درته) وایي چې ولې دې د خپله خانه جوړ نه کړ (چې ساکت یې).

ورته ووايه: یقیناً زه د هغه شي پیروي کوم چې ماته د خپل رب ﷻ د پلوه وحې کېږي (زه یې د خپله خانه نشم جوړولی).

دا (قرآن کریم) ستاسو د رب ﷻ د پلوه بصیرتونه دي او هدایت دی او (هم) د داسې قوم دپاره رحمت دی چې هغوی ایمان راوړي.

[۲۰۴] او کله چې قرآن کریم لوستلی کېږي نو تاسو ورته غوږ کېږدئ او (ورته) چپ شی، شاید چې په تاسو باندې (دالله ﷻ د پلوه) رحم وکړی شي.

ارتباط او شان نزول

په وړاندېني وروستني آیت شریف کښې الله ﷻ د اخوان الشیاطین (مشرکانو) په باره کښې فرمایلي وه چې دوی په گمراهۍ کښې هېڅ قصور او لنډون نه کوي، په دې ایتونو کښې د دوی د عدم قصور یو مثال ښودلی شوی دی چې کله به د وحې نزول څه وخت وروسته شو نو مشرکانو به د مسخرو او خندنیو په توګه نبي کریم ﷺ ته خطاب کاوه چې تا ولې د ایتونو د جوړولو څخه لاس ونیولکه چې پخوا به دې جوړول؟ نو ذکر شوي ایتونه نازل شوه^(۲).

(۱) صحیح البخاري ج ۲ ص ۶۶۹

(۲) المعجم الوجيز ج ۷ ص ۲۸۷

د مطلب خلاصه

- ۱- یعنی: ای پیغمبره! کله چې د څه حکمتونو په اساس الله ﷻ په تا باندې د وحې نزول تال کړي او یا مشرکانو ته د دوی فرمایشي معجزې را نه وړې نو د شیطانانو ورونه (مشرکان) په تا باندې مسخرې کوي او درته وایې چې اوس ولې ایتونه نه جوړوي؟ لکه پخوانې ټول ایتونه چې تا د خپله ځانه جوړ کړي وه او د الله ﷻ د پلوه درباندي نه وه نازل شوي.
- نو دوی ته په جواب کښې ووايه چې زه خو نه د خپله ځانه ایتونه جوړولی شم او نه مې جوړ کړي دي، څومره ایتونه چې زه په تاسو باندې لولوم هغه ټول ماته د خپل رب ﷻ د پلوه وحې کړي شوي دي، او زه د همدغې وحې پیروي کوم.
- یا په بل عبارت: که ماته د خپل رب ﷻ د پلوه وحې وکړي شي نو زه یې تبلیغ کوم او که نه نو ساکت پاتې کېږم.
- ۲- ورته ووايه چې: ای خلکوا! دا قرآن کریم خو داسې کتاب نه دی چې څوک یې یو آیت قدرې د ځانه جوړ کړي شي، دا کتاب خو لاندې صفات لري:
- الف: دا کتاب خو ستاسو د زړونو سترگې خلاصوي او ستاسو رب ﷻ په تاسو عنایت کړی دی چې د غفلت څخه ورباندې راوینښ شي او خپلو گمراهیو ته خاتمه ورکړي.
- ب: دا کتاب خو سراسري هدایت او لارښونه ده، د مسخرو او خنډنیو ځای پکښې نشته.
- ج: دا کتاب په تاسو باندې د خپل رب ﷻ د پلوه رحمت او مهرباني ده او د دنیا او آخرت ښېگنې پکښې نغښتې دي.
- هو! دا د چا دپاره؟ دا د هغه قوم دپاره چې په دې کتاب باندې معتقد وي او باور لري چې دا د الله ﷻ د پلوه نازل شوی دی.
- ۳- ای مشرکانو! کله چې قرآن کریم لوستلی کېږي نو تاسو شور ماشور مه کوئ او غوږ ورته کېږدئ او بالاخره چې ورته کښېنئ او دقت پکښې وکړئ.
- تاسو خو اهل اللسان یاست نو ډېر ژر به تاسو ته څرگنده شي چې دا کتاب د مخلوق کتاب نه دی او د الله ﷻ د پلوه هدایت او رحمت او بصیرت دی.
- نو که تاسو ذکره شوې توصیه عملي کړه نو ډېر ژر به د گمراهیو څخه لاس واخلئ او د شیطان د پیروي څخه به ځانونه خلاص کړئ او هم به په خپلو خطا کارو باندې اعتراف وکړئ او د مسخرو او ملنډو څخه به لاس په سر شئ.

توضیحات

- ۱- د ﴿أَجْتَبَيْتَهَا﴾ کلمه اصلاً د «جَبَيْتُ الْمَاءَ» څخه اخستله شوې ده، یعنی: اوبه مې په حوض کې راغونډې کړې دي. د همدې کبله حوض ته «جَابِيَّة» ویل کېږي چې جمعه یې «جَوَابِي» راځي.

اما "اجتباء" لکه "افتعال" - هغو راغوندو لو ته وایي چې د ډېرو څخه لږ خوښ (غوره) او راجدا کړی شي.

په دې مقام کېښې الله ﷻ د مشرکانو هغه خبره د همدوی په الفاظو کېښې را حکایت کړې ده کومه به چې دوی نبي کریم ﷺ ته د مسخرو او تعريض په توګه کوله چې: تا خو ټول قرآن کریم د خپله ځانه جوړ کړی دی او ستا سره جوړ کړی شوي ایتونه زښت ډېر دي، نو د همدغو د جملې څخه ولې څو ایتونه د نزول دپاره نه را جدا کوي؟

استماع او انصات څه فرق لري؟

۲- د مشرکانو عادت وه چې کله به قرآن کریم لوستل کېده نو دوی به شور ماشور کاوه او غوږ به یې ورته نه ایښوده، حتی ځینې لودګان یې د همدې کار دپاره ګمارلي وه. الله ﷻ فرمایي چې: ﴿وَقَالَ الَّذِينَ كَفَرُوا لَا تَسْمَعُوا هَذَا الْقُرْآنَ إِنِ الْغَوَا فِيهِ لَعَلَّكُمْ تَغْلِبُونَ﴾ [فصلت: ۲۶] او هغه کسان چې کفر یې اختیار کړی دی، وایي چې دغه قرآن کریم ته غوږ مه ږدئ او شور ماشور پکښې کوي شاید چې تاسو غالب شئ (او څوک پرې ایمان را نه وړي).

نو الله ﷻ د هغوی خبره رد کړه او د ﴿لَا تَسْمَعُوا﴾ په مقابل کېښې یې ﴿فَاسْتَمِعُوا﴾ او د ﴿وَالْغَوَا﴾ په مقابل کېښې یې ﴿وَأَنْصِتُوا﴾ نازل کړ.

نو حاصل یې داسې راوځي: قرآن کریم ته غوږ ونیسئ (د زړه په غوږونو باندې یې واوړئ) او چپ شئ (شور ماشور) مه کوي.

نو "استماع" غوږ ایښودلو ته وایي او "انصات" د چپ کېدلو معنی ورکوي.

سوال جواب

۳- که څوک وایي چې: تاسو څو اشاره وکړه چې ذکر شوی آیت شریف د مشرکانو د جواب په باره کېښې نازل شوی دی، حال دا چې مفسرینو کرامو ورته نور شان نزولونه هم ښودلي دي، لاندې مثالونه یې ولولئ:

الف: صحابه وو کرامو ﷺ په لمانځه کېښې خبرې کولې چې څو رکعت پاتې دي او څو رکعتونه مو کړي دي، نو الله ﷻ ذکر شوی آیت شریف نازل کړ^(۱).

ب: دا آیت د جمعې د ورځې د خطبې او هم د دواړو اخترونو د خطبو په هکله نازل شوی دی^(۲).

ج: د دې آیت شریف د نزول سبب دا دی چې مقتدي باید د امام پسې قرائت ونه لولي او چپ ودرېږي^(۳)، او داسې نور.

(۱) المحرر الوجيز ج ۷ ص ۲۳۸

(۲) تفسیر القرطبي ج ۷ ص ۳۵۳

(۳) تفسیر البغوي ج ۲ ص ۲۲۶

مونڊ واپو چي: سلفو صالحينو د ايتونو په مصداقاتو باندې د شان نزول اطلاق ڪاوه^(۱)، نو د زڪر شوي آيت د شان نزول تعدد په حقيقت ڪنبي د مصداقاتو تعدد ته راجع دي، او پوره واضحه ده چي آيت شريف د مفهوم په اعتبار سره عام دي، څه لري نه ده چي هغه ټول ځايونه پڪنبي شامل شي په ڪومو ڪنبي چي قرآن ڪريم لوستل ڪهري که څه هم د وعظ او نصيحت په توگه وي.

د قرائت خلف الامام څه حکم دی؟

۴- که څه هم دا ډېره پراخه او لمن داره موضوع ده چي خلف الامام په مقتدي باندې د قرآن ڪريم لوستل څه حکم لري، که څوک غواړي چي په همدې باره ڪنبي ټول مذاهب او د ټولو مذاهبيو دلائل د نظره تېر کړي نو ځينو اوږدو کتابونو ته دي مراجعه وکړي^(۲) مگر مونږ فقط د لاندې معلوماتو په ليکلو باندې اکتفاء کوو:

الف: د جمهورو صحابه وو ڪرامو رضي الله عنه د نظر په مطابق^(۳) او د آيت شريف د عام مفهوم په هدايت او بالآخره د احاديثو او آثارو په استناد د ابو حنيفه عليه الرحمه اجتهاد دا دي چي په مقتدي باندې په جهري لمانځه ڪنبي دوه شيان واجب دي: يو قرآن ڪريم ته غوږ ايسودل او بل چپ درېدل، او په خفيه لمانځه ڪنبي ورباندې يوازي چپ درېدل واجب دي او بس.

که بالفرض په خفيه لمانځه ڪنبي ڪوم يو مقتدي قرآن ڪريم ولولي نو د ﴿وَأَنْصِتُوا﴾ د عام مفهوم څخه به مخالفت وکړي. امکان لري چي په هغه صورت ڪنبي به هم مقتدي يوازي په چپ درېدلو باندې مکلف وي چي د مقتديانو د ډېروالي د کبله د امام څخه په لري ساحه ڪنبي ولاړ وي او د قرائت اواز نه ورسېږي او يا په غوږو باندې کوني (دروند) وي.

ب: عام علماء ڪرام وايي چي د لمانځه څخه په غير د قرآن ڪريم د قرائت په وخت ڪنبي غوږ نيول او چپ کېدل مستحب دي^(۴) خو په دې شرط چي د قرآن ڪريم بي عزتي او د ده سره بي ادبي پڪنبي صورت ونه نيسي او هم داسې حرکتونه ونه کړي چي د توهين بوي ترې پورته کېږي^(۵).

سوال جواب

۵- که څوک وايي چي: د لمانځه څخه په غير خو د جمعې او اخرونو خطبې هم دي خو هلته غوږ نيول او چپ ڪنېناستل واجب دي، حال دا چي تاسو د لمانځه څخه په غير نورو ټولو صورتونو نه د مستحب لقب ورکړ؟

(۱) تفسير القاسمي ج ۱ ص ۲۷؛ تفسير المنار ج ۹ ص ۶۴۲

(۲) شرح معاني الآثار للطحاوي ج ۱ ص ۱۵۷؛ احکام القرآن للجصاص ج ۲ ص ۳۹

(۳) تفسير ابي السعود ج ۳ ص ۳۱۰

(۴) تفسير ابي السعود ج ۳ ص ۳۱۰؛ المحرر الوجيز ج ۷ ص ۲۳۹

(۵) تفسير القرطبي ج ۷ ص ۲۵۴؛ المحرر الوجيز ج ۷ ص ۲۳۹

مونڊ وایو: مطلب مو دا دی چې چپ کېدل نظر آیت شریف ته مستحب دی او په ذکر و شورو
خایونو کښې د احادیثو په استناد استماع او چپ کېدل واجب دي. نبي کریم ﷺ فرمایلي دي چې:
«إِذَا قُلْتَ لِصَاحِبِكَ أَلَصِيتَ يَوْمَ الْجُمُعَةِ وَالْإِمَامُ يَخْطُبُ فَقَدْ لَغَيْتَ»^(۱) یعنې: که ته خپل د څنگ ملګري
ته ووايي چې چپ شه، په داسې حال کښې چې امام د جمعې په ورځ خطبه لولي، نو یقیناً تا باطله
(چټي) خبره وکړه.

نو کله چې د خطبې په وخت کښې نهې عن المنکر ته د چټي لقب ورکړی شوی دی نو معلومه
شوه چې چپ کښېناستل واجب دي.

﴿وَأَذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ
وَلَا تَكُن مِّنَ الْغَافِلِينَ﴾ إِنَّ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ

وَيُسَبِّحُونَهُ وَلَهُ يَسْجُدُونَ ﴿٢٠٦﴾

[۲۰۵] او (ای پیغمبره!) خپل رب ﷻ په خپل زړه کښې په زاریو او ډار سره یادوه، او (هم یې په
داسې اواز سره یادونه کوه) چې د ډېر لوړ اواز څخه راټیټ وي (یعنې په متوسط اواز سره) د سباني
په وختونو کښې او د بېګاني په وختونو کښې، او ته د غافلانو څخه مه کېږه.
[۲۰۶] یقیناً هغه کسان چې ستا د رب ﷻ په نزد دي (چې پرېښتې دي) هغوی د ده ﷻ د عبادت
(او یادونې) څخه تکبر (لویي) نه کوي، (په دوامداره توګه پکښې مشغول دي) او د همدې ﷻ پاکي
بیانوني او خاص همدې ﷻ ته سجدي کوي (نو تاسو هم باید غفلت ونه کړئ).

ارتباط

په وړاندېنيو ایتونو کښې الله ﷻ اشاره کړې وه چې متقیان د الله ﷻ په ذکر سره خپل زړونه د
شیطاني وسوسو څخه بچ ساتي او اخوان الشیاطین د الله ﷻ د ذکر څخه غافل دي.
په دې ایتونو کښې نبي کریم ﷺ مخاطب کړی شوی دی او مونږ په غوږ باندې وهلي شوي یو چې
الله ﷻ په دغو کیفیتونو سره یاد کړئ.

د مطلب خلاصه

یعنې: ای پیغمبره! د الله ﷻ د یادولو په باره کښې لاندې وصایا په نظر کښې ونېسه ترڅو په تا
پسې خپل امت اقتداء وکړي او هغوی هم دغه وصایا په عمل کښې پیاده کړي:

۱- الله ﷻ په خپل زړه کښې یادوه چې دا ډول یادول د ریاکاری څخه لرې او اجابت ته نژدې دی
او بالآخره اخلاص پکښې ډېر دی.

۲۔ د الله ﷻ په یادونه کښې عاجزي او زاری زیاتې کوه او د خپلو تقصیراتو (نېمگړتیاوو) بابت مه هېره.

۳۔ د خپل رب ﷻ د یادونې په وخت کښې ډارېدل په زړه کښې وساته ترڅو د تمې سره ډار هم ملگری شي او سوال د خوف او رجا په منځکښې واقع شي.

۴۔ د خپل رب ﷻ په یادونه کښې چیغې او سورې مه وهه ځکه چې دا ډول یادونه د تفکر په کمډ باندې اثر کوي او د آدب مراعات پکښې کمېږي.

۵۔ بلکې په متوسط اواز سره د خپل رب ﷻ یادونه کوه البته چې کله ته وغواړې چې علاوه په زړه باندې ژبه هم په ذکر مشرفه کړې.

۶۔ د وختونو په اعتبار سره د خپل رب ﷻ یادونه هم په سباوون کښې کوه چې د شپې آخر او د ورځې اول وخت دی ترڅو د آرامې شپې د تېرېدلو شکریه وکړې او د راتلونکې رڼا ورځې دپاره توفیق وغواړې، همدارنگه د بېگاه په وختونو کښې هم خپل رب ﷻ ډېر یادوه چې ورځ یې درياندې په خیر تېره کړه او شاید چې د شپې د عبادت توفیق هم درکړي او د دښمنانو او آفتونو څخه دې بچ وساتي.

۷۔ د ذکر و شوو کیفیاتو څخه په هر یوه کیفیت چې خپل رب ﷻ یادوې یاد یې کړه مگر د غافلانو څخه مه کېږه چې په یوه کیفیت باندې هم خپل رب ﷻ نه یادوي.

۸۔ ای پیغمبره! الله ﷻ په تاسو باندې احسان وکړ چې د خپلې یادونې طریقې یې دروښودلې ترڅو تاسو د لوی اجر خاوندان شئ او لوړو درجو ته پورته شئ، که نه نو الله ﷻ خو ستاسو عبادت نه هېڅ اړتیا نه لري چې د هر حیثه کامل دی، بلکې د الله ﷻ یادونه ستاسو دپاره ګټه ده او ستاسو د بندګۍ سره مناسب کار دی، تاسو ته په کار دي چې د خپل رب ﷻ د عبادت څخه لویې ونه کړئ او په خپلو ځانونو باندې یې درته بوج جوړ نه کړئ، ځکه چې یقیناً هغه مخلوق چې (ای پیغمبره!) ستا د رب ﷻ په نزد دی (چې قوت او عظمت یې همده ﷻ ته معلوم دي او بس) هغوی د خپل رب ﷻ د عبادت څخه تکبر نه کوي او په دوامداره توګه ورته عبادت کوي او تسبیحات یې وايي او هم خاص همده ﷻ ته د عاجزۍ او تواضع سجده ږدي؛ نو تاسو به یې ولې د عبادت څخه تکبر کوئ؟

توضیحات

۱۔ که څه هم صحت لري چې په ﴿وَأَذْكُرْ رَبَّكَ﴾ کښې خطاب عام وي او معنی یې داسې شي چې: ای انسانه! خپل رب ﷻ یادوه. مګر بهتره دا ده چې دا خطاب نبي کریم ﷺ ته وي ترڅو ټول ورېسې اقتداء وکړي، او راتلونکي ارشادات په نظر کښې ونیسي^(۱).

۲۔ ﴿فِي نَفْسِكَ﴾ کلمه لاندې معناوې درلودلې شي:

(۱) تفسیر القاسمي ج ۷ ص ۳۳۲

الف: یوه معنی یې دا ده چې په دومره تیت اواز سره سړی خپل رب ﷻ یاد کړي چې پخپله باندې یې هم وانه وري خو خپله ژبه ورباندې وښوروي او حرکت ورکړي.
ب: بله دا چې پخپله باندې یې واورې خو د څنګ ملګري ورباندې پوه نه شي.
ج: بله دا چې بالکل د خپل رب ﷻ په ذکر باندې خپلې ژبې ته حرکت ورنه کړي او صرف په تفکر سره یې یادونه وکړي.

۳- د ﴿وَدُونَ الْجَهْرِ مِنَ الْقَوْلِ﴾ کلمات په لاندې نصوصو کېنې ډېر ښه تفسیر شوي دي:
الف: الله ﷻ نبي کریم ﷺ ته خطاب کوي چې: ﴿وَلَا تَجْهَرْ بِصَلَاتِكَ وَلَا تُخَافِتْ بِهَا وَابْتَغِ بَيْنَ ذَلِكَ سَبِيلًا﴾ [الإسراء: ۱۱۰] یعنې: ته خپل لمونځ (چې یو مهم ذکر دی) مه په ډېر جهر سره کوه (چې مشرکان دې په لرو ځایونو کېنې قرائت واورې) او مه پرې ډېر پتوالی کوه (چې صحابه کرام ﷺ یې هم وانه وري) بلکې د همدغه (دواړو) په منځکېنې (متوسطه) لاره ولټوه.
ب: د یوه اوږده حدیث شریف مضمون دی چې یوه شپه نبي کریم ﷺ د خپلو صحابه وو کرامو پلټنه وکړه چې لاندې کیفیت یې د نظره تېر شو:
ابو بکر الصديق ﷺ د تهجد په لمانځه باندې مشغول وه مګر قرائت یې ډېر په ورو ورو لوست، او عمر ﷺ هم پرې مشغول وه خو قرائت یې ډېر په لوړ اواز سره لوست.
سبا چې دواړه د نبي کریم ﷺ په حضور کېنې سره کېناسته نو نبي کریم ﷺ ورسره لاندې خبرې وکړې:

اول: ای ابو بکره! زه بېګاه شپه په تا باندې تېر شوم چې تا لمونځ کاوه خو قرائت دې په ډېر تیت اواز سره لوست. هغه وویلې چې: ای د الله ﷻ پیغمبره! د چا سره چې ما مناجات کاوه هغه ته مې ور اوراوه. یعنې الله ﷻ اورېده.
دوهم: ای عمره! بېګاه شپه مې ته هم په لمانځه باندې مونده کړې خو قرآن کریم دې په ډېر لوړ اواز سره لوست. هغه وویلې چې: ای رسول الله! ما خو د خوب الودو خلکو څخه خوب تېستاوه او شیطانان مې شړل.

بیا نبي کریم ﷺ هر یوه ته داسې توصیه وکړه چې: ای ابو بکره! «ارْفَعْ مِنْ صَوْتِكَ شَيْئًا» خپل اواز څخه دې لږ څه پورته کړه. او ای عمره! «اخْفِضْ مِنْ صَوْتِكَ شَيْئًا»^(۱) یعنې: د خپل اواز څخه دې لږ څه تیت کړه.

ج: نبي کریم ﷺ په جومات کېنې معتکف وه او د صحابه وو کرامو ﷺ څخه یې واورېده چې قرائتونه یې ډېر په زوره لوسته نو پرده یې پورته کړه او ویې فرمایل چې: «أَلَا إِنَّ كَلِمَتَ مُنَاجِ رَبِّهِ فَلَا يُؤْذِنُ بَعْضُكُمْ بَعْضًا وَلَا يَرْفَعُ بَعْضُكُمْ عَلَى بَعْضٍ فِي الْقِرَاءَةِ»^(۲) خبردار! هر یو ستاسو د خپل رب ﷻ سره

(۱) سنن ابی داود ج ۱ ص ۱۸۸

(۲) ابو داود ج ۱ ص ۱۸۸

مناجات کوي نو ستاسو ځينې دې ځينو نورو ته ضرر نه رسوي او ستاسو ځينې دې په ځينو نورو باندې په قراءت کښې خپل اواز نه پورته کوي.

الغدو، الأصال څه معنی؟

۴- که څه هم د "الغدو" کلمه د مصدر په توګه هم استعماله شوې ده مګر په دې مقام کښې د "مغدوة" جمع ده، "مغدوة" هغه وخت ته ویل کېږي کوم چې د سبا د لمانځه څخه پیل کېږي او د لمر په څرک باندې ختمېږي^(۱).

او د "الأصال" کلمه د "اصیل" جمع ده، "اصیل" هغه وخت ته وايي چې د مازيګر د لمانځه څخه پیل کېږي او د لمر په پرېوتلو باندې اختتام پیدا کوي^(۲).

په دې مقام کښې د ذکر و شوو دواړو وختونو د تخصیص دپاره لاندې وجهې کېدلې شي:

الف: په دغو دواړو وختونو کښې هر څوک د یوې مرحلې څخه بلې تازه مرحلې ته ورتېږي نو د الله ﷻ څخه کومک غوښتل په کار دي ترڅو یې پښې ونه ښوېږي او د خطر څخه بچ شي.

ب: په دغو دواړو وختونو کښې د پرښتو پېره بدلېږي نو ډېر ذکر په کار دی ترڅو تېر شوی دفتر د الله ﷻ په ذکر سره ختم شي او راتلونکی دفتر د الله ﷻ په ذکر سره پیل شي چې د دواړو دفترونو ملکې په دغو وختونو کښې سره جمعې کېږي.

ج: په دې باندې علاوه، په دغو دواړو وختونو کښې د زړه فراغت زیات وي او د کارونو په ازدحام کښې لا سړی نه وي مستغرق شوی.

د: دا هم څه لرې نه ده چې دغه دواړه وختونه د ټولو وختونو (شپې او ورځې) څخه کنایه وي او ټول اوقات پکښې مطلب وي^(۳)، لکه چې الله ﷻ دغه دواړه وختونه د دوام څخه کنایه اخستې چې:

﴿النَّارُ يُعْرَضُونَ عَلَيْهَا غُدُوًّا وَعَشِيًّا﴾ [غافر: ۴۶] یعنی: فرعونیان په عالم برزخ کښې په اور باندې سبا او بېګاه وروړاندې کېږي (د دوام په توګه معذېږي).

نو په دې تقدیر به یې د معنی حاصل داسې شي چې په ټولو وختونو کښې الله ﷻ یادوه.

مګر مونږ ته داسې ښکاري — والله ﷻ اعلم — چې دلته به کنایې معنی مراده نه وي ځکه چې دواړه کلمې جمعې ذکرې شوي دي، د کنایې معنی د اراده کولو دپاره خو مفرداتو کفایت کاوه، لکه چې د [غافر: ۴۶] آیت شریف کښې مفردات نازل شوي دي.

بلکې مونږ ته داسې برېښي چې دلته د هرې شپې سبا او د هرې ورځې بېګاه مطلب دی نو په دې صورت کښې د شپو د تعدد سره سبا هم متعدد کېږي او د ورځې په تعدد سره بېګاه هم متعدد ګرځي.

(۱) روح المعاني ج ۹ ص ۱۵۴

(۲) روح المعاني ج ۹ ص ۱۵۵

(۳) البحر المحیط ج ۵ ص ۲۶۳

یادونه

۵۔ مونږ د [الأعراف: ۵۵] آیت لاندې د الله ﷻ د ذکر او د ده ﷻ څخه د سوال په باره کښې څه معلومات لیکلي دي۔ والحمد لله۔ چې د دې مقام د ارتباط د کبله یې یو ځل کتل بهې گټې نه دي

د تلاوت د سجدي فضیلت

۶۔ د تلاوت د سجدي د فضیلت په باره کښې نبی کریم ﷺ فرمایلي دي چې: «إِذَا قَرَأَ ابْنُ آدَمَ السُّجْدَةَ فَسَجَدَ اعْتَزَلَ الشَّيْطَانُ يَبْكِي يَقُولُ يَا وَيلَهُ أُمِرَ ابْنُ آدَمَ بالسُّجُودِ فَسَجَدَ فَلَهُ الْجَنَّةُ وَأُمِرْتُ بالسُّجُودِ فَأَبَيْتُ فَلِيَ النَّارُ»^(۱) یعنی: کله چې بنیاد د سجدي آیت ولولي نو سجده وکړي، نو شیطان خواشېنی په داسې حال کښې کښې چې ژاړي او وایي چې: ای افسوسه! د ادم ﷺ زوی ته په سجده باندې امر وکړی شو نو ده سجده رکړه نو ده ته جنت دی، او ما ته په سجده باندې امر وکړی شو نو ما ترې اباء وکړه (ومې نه کړه) نو ماته اور (دوزخ) دی.

د تلاوت د سجدي په باره کښې څو معلومات او مسائل

۷۔ څرنگه چې په قرآن کریم کښې د تلاوت د سجده لومړنی آیت همدغه آیت دی چې د الأعراف سورت ورباندې تعام شوی دی، نو مونږ غواړو چې محترمو لوستونکو ته لاندې اجمالي معلومات وړاندې کړو، که څوک یې د تفصیل شوق لري نو د فقهي کتابونو ته دې مراجعه وکړي^(۲)، معلومات د حنفي مذهب په بنیاد وړاندې کوو:

الف: د ابو حنیفه رحمه الله په نزد د تلاوت سجدي ټولې واجبې دي او جمهور علماء کرام ورته سنتي وایي.

ب: د تلاوت د سجدي سمدستي ادا کول (چې د لمانځه څخه دباندې واجب شوي وي) واجب نه دي، تاخیر پکښې جواز لري، اما که په لمانځه کښې واجب شي نو تر دریو ایتونو پورې پکښې تاخیر جائز دی او بس، او د دریو ایتونو د لوستلو څخه وروسته (د لمانځه د آخره پورې) د قضائي په توګه هم ادا کېدلی شي. اما د لمانځه د اختتام څخه وروسته یې د قضائي راوړلو وخت هم ترهغه امتداد پیدا کوي ترڅو یې چې خبرې نه وي کړې، نو چې خبرې یې وکړې د قضائي راوړلو وخت یې هم فوتېږي^(۳).

ج: د تلاوت سجده په هر اورېدونکي باندې واجبېږي خو په دې شرط چې مسموع منه (په اصطلاح قاري) لاندې صفات ولري:

(۱) سنن ابن ماجه ص ۷۳

(۲) الفقه الاسلامي وادلته ج ۲ ص ۱۰۹

(۳) کتاب الفقه على المذاهب الاربعه ج ۱ ص ۴۶۴

اول: چې بنيادم وي، نو د طوطي او يا د تپ ريكاردر په قرائت باندې پرې نه واجبهېږي.
دوهم: چې عاقل وي، نو د بې هوشه او يا ليوني او ماشوم غير عاقل په قرائت سره په اورېدونكي باندې سجده نشته.

درېم: بايد قرائت كوونكي بيدار (وينس) وي، نو د ویده په قرائت باندې وجوب نشته.
څلورم: په قرائت كوونكي كښې پاكي او مسلماني شرط نه ده، نو د جنب او حايضې او بالاخره د نفاسې او كافر د قرائت په سبب باندې هم په اورېدونكي سجده واجبهېږي.
د: كه څوك په لمانځه كښې د بل چا څخه د سجدې آيت واورې نو د لمانځه د فراغت په وخت كښې دې سجده وكړي، او كه د لمانځه په داخل كښې يې وكړه نو جواز نه لري.
ه: د تلاوت سجده په لاندې شرطونو سره واجبهېږي:

څوك چې د لمانځه اهل وي، لكه اسلام، عقل، بلوغ، د حيض او نفاس څخه طهارت.
نو په كافر، ماشوم، ليوني، حائضې او نفاسې باندې نه واجبهېږي.
و: كوم شي چې د لمانځه د صحت او جواز دپاره ضرور دی هغه د تلاوت د سجدې دپاره هم ضرور دی، لكه د بدن پاكوالي، د جامو پاكوالي، د ځای پاكوالي، د عورت پټوالی، قبلې ته مخ كول او نيت.

ز: په كوم شي چې لمونځ فاسدېږي په همغه شي باندې د تلاوت سجده هم فساد ته رسېږي. نو كه څوك پكښې خبرې وكړي او يا د عمل كثير مرتكب شي نو سجده بېرته راگرځول پرې واجب دي.
ح: د تلاوت سجده په لاندې درې اسبابو باندې واجبهېږي:

اول: قرائت يې د وجوب سبب دی، كه څه هم اورېدل پكښې صورت ونه نېسې چې قاري (لوستونكي) كوني (په غوږو دروند) وي.

دوهم: بل د وجوب سبب يې اورېدل دي، برابره خبره ده چې په قصدي توگه وي او كه په غير قصدي توگه، چې په عربي ژبه كښې اول ته استماع وايي او دوهم ته د سماع لقب ورکول کېږي.

درېم: په قاري پسې اقتداء هم د تلاوت د سجدې سبب دی كه څه هم سماع يا استماع پكښې صورت نه وي نيولی، چې د صف د اورېدوالي د كبله قرائت وانه وري.

ط: د تلاوت په سجده كښې نه تكبير تحریمه شته، نه تشهد او سلام گرځول او نه قيام، بلكې دا د لمانځه د سجدې پشان فقط يوه سجده ده چې په اول او آخر كښې يې دوه تكبيرونه سنت دي. په يو تكبير سره سر په ځمكه کېږدي او په بل تكبير سره يې ترې راپورته كړي.

ي: په سجده كښې درې كړته «سُبْحَانَ رَبِّيَ الْأَعْلَى» ويل سنت دي.

يا: د تلاوت ټولې سجدې څلوارلس (۱۴) دي چې په قرآن كريم كښې يې ځايونه په نښه شوي دي او په حاشيه كښې يې ليكل شوي دي.

د نښه وضاحت دپاره لاندې جدول وگورئ:

گنه	سپاره	سورت	د آیت نمبر	ملاحظات
۱	نهمه	الأعراف	[۲۰۶]	
۲	دریارلسمه	الرعد	[۱۵]	
۳	خلوارلسمه	النحل	[۵۰]	
۴	پنخلسمه	الإسراء	[۱۰۹]	
۵	شپارلسمه	مريم	[۵۸]	
۶	اولسمه	الحج	[۱۸]	د امام الشافعي عليه الرحمة په نزد د "الحج" په سورت کښې دوه سجدې دي چې بله په [۷۷] آیت کښې ده.
۷	نولسمه	الفرقان	[۶۰]	
۸	نولسمه	النمل	[۲۶]	
۹	یو ویشتمه	الم السجدة	[۱۵]	
۱۰	درویشتمه	ص	[۲۴]	د امام الشافعي عليه الرحمة په نزد د "ص" په سورت کښې سجده نشته.
۱۱	خلیریشتمه	فصلت	[۳۸]	
۱۲	اوه ویشتمه	النجم	[۶۲]	
۱۳	دېرشمه	الإنشاق	[۲۱]	
۱۴	دېرشمه	العلق	[۱۹]	

یب: که یو آیت شریف په یوه مجلس کښې څو کرته ولوستل شي نو فقط یوه سجده واجبه ده او
بس. هو! د آیتونو د تعدد په صورت کښې متعددې سجدې واجبېږي او د مجلس یووالی ورباندې
څه اثر نه اچوي.

یج: که د سامع مجلس تعدد ومومي (بدل شي) نو متعددې سجدې ورباندې واجبې دي، که څه
هم د قاري مجلس تعدد نه وي موندلی:

ید: په لاندې کارونو باندې مجلس بدلېږي.

اول: چې درې قدمه مزل وکړي.

دوهم: چې درې لمړۍ خوراک وکړي.

درېم: چې په ونه کښې د یوه ښاخ څخه بل ښاخ ته لاړ شي.
 څلورم: چې تلاوت قطع کړي او په نورو خبرو مېرو باندې مشغول شي.
 په: په لاندې کارونو باندې مجلس نه بدلېږي:
 اول: چې د جومات د یوه کونج څخه بل کونج ته لاړ شي.
 دوهم: چې په لمانځه کښې د یوه رکعت څخه بل رکعت ته ورسېږي.
 درېم: چې یا خای په خای کښېږي، یا ودرېږي، یا تکیه وکړي.
 څلورم: چې په موټر یا بهرۍ او الوتکه کښې سور وي او خای په خای ناست وي.
 یو: دا مکروه ده چې سږی وړاندې او بېرته ایتونه قرائت کړي او د سجدي آیت پرېږدي، ته به وایې چې د سجدي د وجوب څخه خپل ځان بچ کوي. هوا که یوازې د سجدي آیت ولولي او بس نو پاک یې نشته، مگر ثواب په دې کښې دی چې وړاندې یا وروسته یو یا دوه ایتونه ورسره پیوسته کړي.

یز: په قاري کښې یووالی شرط دی، نو که متعدد قاریان د سجدي د آیت شریف په تلاوت کښې څو څو کلمات ولولي او آیت پوره شي نو په اورېدونکو باندې سجده نه واجبېږي.
 یح: که سجده کوونکی د ولاړې څخه په سجده شي نو دا کار مستحب دی.
 یط: که څوک په لمانځه کښې د سجدي آیت شریف ولولي او سمدستي یا د یوه آیت یا دوه وو ایتونو د قرائت څخه وروسته رکوع ته ښکته شي او د سجدي د اداء کولو نیت هم وکړي نو همدغه رکوع د سجدي قائم مقامه جوړېدلی شي^(۱).

د الاعراف سورت د الله ﷻ په توفیق د سهار تقریباً په پنځو بجو باندې پای ته ورسېد.

والحمد لله ﷻ

اللَّهُمَّ اجْعَلْنَا لَكَ سَاجِدِينَ وَفِي جَنَّتِكَ ذَاخِلِينَ، آمِينَ يَا رَبُّ الْعَالَمِينَ.

۱۳۷۴/۱۰/۸ هـ ش.

الأنفال (۸)

سریزه

مونږ غواړو چې د "الأنفال" د سورت په هکله محترمو لوستونکو ته لاندې معلومات وړاندې کړو ترڅو د ایتونو د مطالبو په پوهېدلو کېنې ورسره لاس وکړي.

۱- دا سورت د "الأنفال" په نوم باندې نومول شوی دی، چې دا نوم ورته د همدې سورت د لومړني آیت څخه اخستلی شوی دی.

۲- دا ټول سورت مدني دی چې د هجرت څخه وروسته تقریباً د بدر د غزا په تعقیب نازل شوی دی، که څه هم ځینو علماوو کرامو لیکلي دي چې د دې سورت اوه ایتونه مکي دي چې د ﴿وَإِذْ يَمْكُرُ بِكَ الَّذِينَ كَفَرُوا﴾ [الأنفال: ۳۰] څخه پیل شوي دي او د مکې معظمې د مشرکانو حالات بیانوي، مگر واضحه خبره دا ده چې ټول ایتونه یې مدني دي^(۱).

هوا! په دغو اوو ایتونو کېنې د مکې واقعات بیان شوي دي خو په مدینه منوره کېنې نازل شوي دي او مسلمانانو ته یې د هغه وخت احسانات ورپه یاد کړي دي.

۳- د دې سورت اعداد په لاندې ډول دي:

الف: ټول ایتونه یې پنځه اويا (۷۵) دي^(۲) او د مدني سورتونو غوندې عملي احکام پکېنې نازل شوي دي.

ب: د کلماتو شمېره یې یو زرو پنځه نوې (۱۰۹۵) ده، او د حرفونو شمېره یې پنځه زره اتيا (۵۰۸۰) ده^(۳).

د دې سورت محتویات

۴- د قرآن کریم د سورتونو محتویات هیڅوک د حصر په توګه نه شي په ګوته کولی، نو که څوک وغواړي چې دا کار وکړي نو داسې مثال به ولري لکه چې دریاب په کوزه کېنې بندول غواړي، د همدې کبله مونږ محض د تمثیل په توګه د دې سورت لاندې محتویاتو ته اشاره کوو او بس:

الف: په دې سورت کېنې جهاد پورې مربوط احکام بیان شوي دي، چې د جنگ په میدان کېنې مقاومت ضرور دی.

ب: د غنیمت د مالونو د ویشلو تشریع پکېنې نازله شوې ده.

ج: ځینې جنگي قواعد پکېنې بنودلي شوي دي، چې بې اتفاقي د شکست لوی عامل دی.

د: او هم پکېنې د مهاجرو سره د کومک طریقې بیانې شوې دي.

(۱) تفسیر البغوي ج ۲ ص ۲۲۷: تفسیر الخازن ج ۳ ص ۲

(۲) روح المعاني ج ۹ ص ۱۵۸

(۳) اللباب فی علوم الكتاب ج ۹ ص ۴۴۳

ه: د پخو مؤمنانو صفاتو ته پکښې اشاره شوې ده او دوی ته پکښې د اجر وعده هم ورکړه شوې ده او هم مؤمنان د دیني خیانت څخه پکښې ډارولی شوي دي او په تقوی او دینداری باندې ورته امر شوی دی، او داسې نور.

د دواړو سورتونو ارتباطونه

۵_ د "الأعراف" او "الأنفال" دواړو سورتونو ارتباط سره ډېر نژدې دی، لاندې مثالونه یې ولولئ:

الف: هلته د پخوانیو پیغمبرانو علیهم السلام قیصې بیانې شوې دي چې د دین په هکله د څومره مشکلاتو سره مخامخ شوي وه او دلته د آخر الزمان پیغمبر ﷺ یوې جهادي قیصې ته اشاره شوې ده چې د ده ﷺ د غزاگانو څخه لومړنۍ غزا ده.

ب: هلته واضحه شوې وه چې الله ﷻ د فرعون غوندې متکبران هلاک کړه او د موسی ﷺ غوندې کمزوري مسلمانان یې ورباندې غالب کړه او دلته عین حالت د مکې د متکبرانو او د صحابه وو کرامو ﷺ ترمنځ متحقق شوی دی.

ج: هلته په اثبات رسولې شوې وه چې الله ﷻ د بني اسرائیلو څخه د دې کبله د قدرت واګې پرې کړې چې هغوی د شرعي لارې څخه منحرف شوه، او دلته محمدې امت په غوږ وهلی شوی دی چې تاسو ته هم د هغوی غوندې د پاخه ایمان د کبله الله ﷻ قوي دښمن په ګوندو کړو نو که بالفرض تاسو د هغوی غوندې منحرف شئ نو ستاسو څخه به هم درکړی شوی لوی نعمت واخلي او د نورو د لاس لاندې به ژوند کوی، او داسې نور.

د نژدې ایتونو ارتباط

۶_ د هغه سورت وروستني ایتونه او د دې سورت لومړني ایتونه یو تربله لاندې ارتباط لري:

الف: هلته د مشرکانو سره ژبنۍ او دعوتي جګړه ذکره وه چې: ﴿ خُذِ الْعَفْوَ وَأْمُرْ بِالْعُرْفِ ﴾ الآية، او دلته د وسلوالي جګړې بیان دی، ترڅو مونږ پوه شو چې که د دعوت مخه مو بنده شوه نو باید چې په توره باندې یې خلاصه کړو.

ب: هلته د پخو مؤمنانو حال بیان شوی وه چې د تشویش (وسواس) په وخت کښې الله ﷻ یادوي او د خپل تشویش مخه پرې نیسي، او دلته همدغه مضمون په ښه تفصیل سره بیان شوی چې: ﴿ إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ ﴾ الآية.

ج: بالاخره دلته د تشویش د پورته کولو یوه ډېره موثره طریقه هم ښودلې شوې ده چې د اختلاف او خپلمنځي شخړو په وخت کښې باید د الله ﷻ کتاب او د پیغمبر احادیثو ته مراجعه وکړو او بیا یې اطاعت وکړو، لکه څنګه چې صحابه وو کرامو ﷺ د انفال جنجال په همدې ډول مراجعې او د هدایت په منلو باندې حل او فصل کړ.

بِسْمِ اللَّهِ الرَّحْمَنِ الرَّحِيمِ

﴿يَسْأَلُونَكَ عَنِ الْأَنْفَالِ ۖ قُلِ الْأَنْفَالُ لِلَّهِ وَالرَّسُولِ ۚ فَاتَّقُوا اللَّهَ وَأَصْلِحُوا ذَاتَ بَيْنِكُمْ ۚ وَأَطِيعُوا اللَّهَ وَرَسُولَهُ ۚ إِن كُنْتُمْ مُؤْمِنِينَ ﴿۱﴾﴾

د بې اندازې مهربان (او) بې اندازې بارحمه الله ﷻ په نامه
[۱] ستا څخه (ای پیغمبره!) دوی (د بدر غازیان) د غنیمتي مالونو (د حکم) په هکله پوښتنه کوي (چې د چا حق کېږي او د چا نه کېږي).

ته ورته ووايه چې دا غنیمتونه (د هیچا حق نه دی دا صرف) الله ﷻ او پیغمبر ﷺ لره دی.
(د حکم اختیار یې د الله ﷻ دی چې پیغمبر به یې درته ابلاغ کړي).
نو تاسو د الله ﷻ څخه وډار شئ (د ملکیت دعوی یې مه کوئ) او د خپلو منځو حالت مو اصلاح کړئ (گیلې گذارې پرېږدئ) او (بلاآخړه) د الله ﷻ او د ده د پیغمبر ﷺ اطاعت وکړئ که تاسو (کامل) مومنان یاست.

شان نزول

د دې سورت د لومړنیو ایتونو د شان نزول په باره کښې مفسرینو کرامو څو متعدد روایتونه لیکلي دي^(۱)، لاندې یو مثال یې ولولئ:

کله چې د بدر غزا د مشرکانو په فاحشه ماتې سره پای ته ورسېده، چې اويا (۷۰) کسان یې بنديان او اويا (۷۰) کسان یې وژلي شوي د جنگ په میدان کښې پرېښوده، نو غازیانو (صحابه وو کرامو ﷺ) ته د پاتې شوي غنیمت په هکله لږ څه شکر رنجې ورپېښه شوه، چې په لاندې ډول سره په درې ډلو باندې ووېشلي شوه^(۲):

۱- یوې ډلې شکست خوړلي مشرکان نور هم وڅارل (تعقیب کړه)، په اصطلاح د مکې معظمې په لور یې ښه وزغلول چې بېرته راتاونه شي.

۲- بلې ډلې د غنیمت پاتې شوي مالونه راغونډ کړه چې خواره واره پراته وه.

۳- درېمه ډله د نبي کریم ﷺ په حفاظت کښې بوخته وه، هسې نه چې د کوم طرف څخه پرې کوم دښمن ناڅاپي حمله وکړي.

نو کله چې ټول مجاهدین (غازیان) د هرې خوا څخه را ټول شوه نو د دوی په منځکښې د غنیمت مالونو د یوې لانجې صورت غوره کړ چې هرې یوې ډلې لاندې نظرونه درلودل:

(۱) تفسیر البغوي ج ۲ ص ۲۲۷

(۲) اسباب النزول للواحدی ص ۱۵۵: سیرت ابن هشام ج ۲ ص ۲۸۳

اولی دلی وویلی چې: دا خو زمونږ حق دی ځکه چې د بنمن خو مونږ ټینتېدلو ته مجبور کړ او د کور په طرف باندې مو وزغلاوه.

دوهمې دلی وویلی چې: دا یوازې زمونږ حق دی ځکه چې مونږ راغونډه کړی دی (په اصطلاح تارو یو مرغه دی چې چا ونیو د هغه دی).

درېمې دلی وویلی چې: مونږ هم پکښې حق لرو ځکه مونږ د نبی کریم ﷺ حفاظت کړی دی چې د ټولو مجاهدینو دپاره د زړه مثال لري، ایا د نبی کریم ﷺ ساتنه تاسو ته جهاد نه ښکاري؟ نو څه لري نه ده چې ذکره شوې لاندې د نبی کریم ﷺ حضور ته وړاندې کړی شوی وي او هغه به مخاطب کړی شوی وي چې یا رسول الله! زمونږ لاندې تاسو غوڅه کړئ، یا په بل عبارت: تاسو وویاست چې غنیمت د کومې دلی حق دی، ترڅو متبایې دلی ترې لاس په سر او لاندې هواره شي؛ نو الله ﷻ ذکر شوی آیت او نور ایتونه نازل کړه او د قیامت د ورځې پورې یې د غازیانو لاندې فیصله کړې، چې حاصل یې داسې راڅیږي:

د مطلب خلاصه

یعنې: ای پیغمبره! صحابه کرام ﷺ ستا څخه د خپلې را پورته شوې لاندې د حل کولو په هکله پوښتنه کوي چې د غنیمت مالونه د کومې دلی حق دی ترڅو همغې ته ورکړ شي او نورې دلی صبر وکړي.

نو ته ورته په جواب کښې ووايه چې دغه مالونه د یوې دلی هم حق نه دی، دا صرف د الله ﷻ حق دی، نو په هر ډول تصرف چې د الله ﷻ اراده وي همغه به خپل پیغمبر ﷺ ته ورنازل کړي او په تاسو باندې به یې تطبیق کړي. یا په بل عبارت: د غنیمتونو په باره کښې ستاسو یوه ډله هم حق نه لري، هو دا بېله خبره ده چې الله ﷻ په خپل فضل سره تاسو ته حلال گرځولي دي او تاسو ته جائزه ده چې د ورکړې څخه وروسته ترې استفاده وکړئ.

نو تاسو ټولې دلی د الله ﷻ څخه ودارئ او په غنیمتونو کښې د استحقاق دعوه مه کوئ او هم پرې خپله خوږه انډیوالی مه خرابوئ او کومه شکر رنجي او اختلاف مو چې سره پیدا شوی دی هغه اصلاح کړئ او د منځه یې یوسی.

ستاسو وظیفه صرف همدا ده چې د الله ﷻ او د ده د پیغمبر ﷺ اطاعت وکړئ او پرېکړې ته یې غاړې کېږدئ او همدې ته منتظر اوسئ، همدغه (اطاعت) د مؤمنانو کار دی، نو که تاسو مؤمنان یاست نو د اطاعت څخه په غیر بل شي ته لاس مه اچوئ او په گیلو او دعوو دنگلو باندې غټه ډبره کېږدئ.

توضیحات

۱- د ﴿يَتْلُوَنَّكَ﴾ کلمه د سوال څخه اشتقاقه شوې ده خو په سوال کښې په لاندې ډول اختلاف دی:

الف: ځينې وايي چې دلته سوال د استعطاء په معنی سره دی^(۱)، يعنې: ای پیغمبره! ستا څخه د غنیمت د مالونو څخه د څه مال د ورکړې غوښتنه کوي چې ماته دا راکړه او ماته هغه راکړه. سعد بن ابی وقاص ؓ په یوه اوږده حدیث کښې وايي چې ما د نبی کریم ﷺ څخه د غنیمت یوه توره وغوښتله، نو هغه ﷺ جواب راکړ چې: "إِنَّ هَذَا السَّيْفَ لَيْسَ لِي وَلَا لَكَ"^(۲)، يعنې: يقيناً دغه توره نه زما ده او نه ستا ده. خو کله چې ذکر شوی سورت نازل شو نو زه يې راوغوښتلم او غوښتله شوې توره يې راکړه.

ب: ځينې علماء کرام وايي چې دلته د حکم او فيصلې سوال مطلب دی چې یو مثال يې د شان نزول په شرحه کښې وړاندې لیکلی شوی دی او بل مثال يې په لاندې ډول دی:

عبدالله بن عباس رضی الله عنهما په یوه اوږده حدیث کښې وايي چې نبی کریم ﷺ د جگړې د پیل څخه وړاندې غازیانو ته اعلان کړې وه چې: هرچا چې دا-دا کار وکړ نو د هغه دپاره دا-دا شی دی. نو ځوانان وړاندې لاره او سپین گیري د بېرغونو سره پاتې شوه، نو کله چې جنگ پای ته ورسید نو سپین روبو وویل چې مونږ ستاسو کومکیان وو، که بالفرض تاسو بېرته مخ په شا شوي وی نو همدا مونږ ته به راغلي وی، نو ایا دا ښه خبره ده چې تاسو مالونه یوسی او مونږ تش لاس پاتې شو؟ مگر ځوانانو دا خبره نه منله او دلیل يې دا وه چې دا خو مونږ ته د الله ﷻ پیغمبر ﷺ راکړی، "قَالَ نَزَلَ اللَّهُ تَعَالَى ﴿وَيَسْأَلُونَكَ﴾ الْآيَةَ"^(۳) نو الله ﷻ دغه آیت نازل کړ.

ج: ځينې نور وايي چې دلته د تقسيم پوښتنه مطرحه شوې ده چې صحابه کرام ؓ (غازيان) نه پوهېده چې دا مالونه به یوازې انصارو ته ورکړی شي، چې د مهاجرو مسلمانانو يې زېنت ډېر خدمتونه کړي دي او په دې باره کښې يې ډېر مشکلات گاللي دي، او که یوازې مهاجرو ته به ورغنايت کړی شي چې دوی ورته نسبت هغوی ته ډېر اړ دي، او یا به ورباندې دواړه مبارکې ډلې سرلوړې شي^(۴).

د: ځينې نور وايي چې نبی کریم ﷺ اته کسان په غنیمت کښې شامل وگڼل حال دا چې هغوی په جگړه کښې شامل نه وه^(۵)، په ځینو وظائفو باندې ټاکلي شوي وه چې درې کسان (عثمان ؓ، طلحه ؓ، سعید بن زيد ؓ) د مهاجرینو څخه وه او پنځه کسان (ابو لبابه ؓ، عاصم ؓ، الحارث بن حاطب ؓ، الحارث بن الصمه ؓ، خواث بن جبیر ؓ) د انصارو څخه. نو د همدغو اتو کسانو په باره کښې صحابه کرامو ؓ (غازيانو) ته پوښتنه پيدا شوه چې دوی په غنیمت کښې څه حق لري؟

(۱) التفسير الكبير ج ۱۵ ص ۱۱۴

(۲) سنن ابی داود ج ۲ ص ۲۰

(۳) سنن ابی داود ج ۲ ص ۱۹

(۴) تفسير ابی السعود ج ۴ ص ۲

(۵) التفسير الكبير ج ۱۵ ص ۱۱۵

تبصره

۲_ که څه هم ځينو مفسرينو د ﴿يَسْأَلُونَكَ عَنِ الْأَنْفَالِ﴾ جمله ذکر و شوو درېواړو پوښتنو او غوښتنو ته شامله گڼلې ده يعنې (سوال الاعطاء، سوال الحكم، سوال التقسيم) درېواړه يې پکښې شامل کړي دي^(۱)، خو مونږ ته داسې برېښي ښه الله ﷻ اعلم چې په ذکره شوې جمله کښې به په عبارة النص سره صرف د حکم سوال مراد وي چې د يو پلوه يې خطرات زيات وه چې په جگړه بدل نه شي او د بله پلوه همدغه ډول عبارت د حکم د طلب دپاره وضعه شوی دی، لکه چې الله ﷻ فرمايي: ﴿يَسْأَلُونَكَ عَنِ الْخَمْرِ وَالْمَيْسِرِ﴾ [البقرة: ۲۱۹] يعنې: ستا څخه د شرابو او قمار په هکله (د حکم) پوښتنه کوي. اما په اشاره النص سره به پکښې د نورو سوالونو جوابونه هم نغښتي وي.

انفال څه معنی؟

۳_ "انفال" د "نفل" لکه "شرف" جمع ده. "نفل" زیادت ته ویل کېږي. د همدې کبله مستحبو لمونځونو ته نوافل وايي^(۲). په دې مقام کښې د انفال څخه د عبدالله بن عباس رضی الله عنهما د تفسیر په بنا هغه غنائم (د غنیمت مالونه) مراد دي کوم چې د بدر په غزا کښې مجاهدينو نيولي وه. چې دا سورت په همدې باره کښې نازل شوی دی^(۳). امکان لري چې د لاندې وجوهو د کبله د ولجې (غنیمت) مالونه په همدغه (انفال) نوم باندې یاد شوي وي:

الف: محمدي (ﷺ) امت ته د ولجې د مالونو تحلیل په نورو امتونو باندې زیادت دی، چې هغوی ته نه وو حلال کړی شوي او دوی ته حلال کړی شوي دي.

ب: مجاهدينو ته خو الله ﷻ د جهاد اجر او ثوابونه په دنیا او آخرت کښې ورکوي مگر د ولجې د مالونو ورکړه په اجرونو او ثوابونو باندې زیادت دی، د هغو کمبود ورباندې صورت نه نیسي.

سوال جواب

۴_ که څوک وايي چې: د دې آیت شریف چې بحث پکښې روان دی. مضمون دا دی چې د ولجې ټول مالونه د الله ﷻ دي نو د ده ﷻ چې څنگه اراده وي په همدغه ډول باندې به خپل پیغمبر ته هدايت وکړي، حال دا چې په همدې سورت کښې الله ﷻ فرمايلي دي چې: ﴿وَأَعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلَّهِ خُمُسَهُ﴾ [الأنفال: ۴۱] يعنې: او پوه شئ يقيناً هغه شی چې تاسو ولجه کړئ هر شی

(۱) تفسیر الطبري ج ۶ ص ۱۷۵

(۲) حاشیه الشیخ زاده علی تفسیر البیضاوي ج ۲ ص ۲۹۴: التفسیر الکبیر ج ۱۵ ص ۱۱۴

(۳) صحیح البخاري ج ۲ ص ۶۶۹

چې وي، نو خاص الله ﷻ لره (په هغه کښې) پنځمه برخه ده (چې نبي کریم ﷺ به یې توزیع کوي او متبقي څلور برخې د غازيانو دي)؛ نو پوښتنه دا ده چې دغه دواړه ایتونه څه منافات نه لري؟ مونږ وایو چې:

الف: ځینې علماء کرام وایي چې د همدې آیت په اساس د بدر د ولجې (غنیمت) د مالونو څخه نبي کریم ﷺ پنځمه برخه جدا نه کړه او ټول یې په غازيانو باندې توزیع کړه، بیا وروسته دا حکم په هغه آیت باندې منسوخ شوی دی^(۱).

خو دا جواب ځکه د قبول وړ نه دی چې علي ﷺ په یوه اوږده حدیث کښې وایي: "کانت لي شارف من نصيبي من المقاتل يوم بدر وكان النبي ﷺ أعطاني شارفاً من الخمس"^(۲)، یعنی: یوه زړه اوښه د بدر د ولجې په برخه کښې زما ورسېده او یوه زړه اوښه نبي کریم ﷺ د خمس څخه راکړه (په دواړو باندې مې سرگړي راوړه او په بازار کښې مې خرڅ کړه چې د فاطمه الزهراء د واده مصارف مې پرې وکړه). ب: د ځینو علماوو کرامو په نظر آیت شریف دلته مجمل نازل شوی دی چې: ای غازيانو! تاسو د ولجې په مال کښې جگړې مه کوی! دا خبره به الله ﷻ پخپله فیصله کړي او هدایت به ورکړي. نو د تفصیل دپاره راتلونکی یو څلوېښتم ﴿وَأَعْلَمُوا أَنَّمَا﴾ آیت نازل شوی دی^(۳).

زمونږ همدغه نظر خوښ دی، که څوک زیات تفصیل غواړي نو ځینو اوږدو کتابونو ته دې مراجعه وکړي^(۴).

﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ﴿٢﴾ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنفِقُونَ ﴿٣﴾ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴿٤﴾﴾

[۲] یقیناً (کامل) مؤمنان (خاص) هغه کسان دي چې کله (دوی ته) الله ﷻ یاد کړی شي (نو) زړونه یې ډارېږي او چې کله په دوی باندې د ده ﷻ ایتونه ولوستلی شي (نو) دا (ایتونه) دوی ته ایمان زیاتوي (قوي کوي) او خاص په خپل رب ﷻ باندې توکل کوي.

[۳] (او کامل مؤمنان) هغه کسان (دي) چې لمونځونه دروي او د هغو (مالونو) څخه (د الله ﷻ په لاره کښې) خرڅه (انفاق) کوي چې مونږ ور روزي کړي دي.

[۴] دغه کسان (چې ذکر شوي پنځه صفات مجموعاً ولري) همدوی په حقه (رښتیا) مؤمنان دي (د مؤمنانو نوم د همدوی سره ښه ښکاري).

(۱) تفسیر البغوي ج ۲ ص ۲۲۸

(۲) صحیح البخاري ج ۱ ص ۴۳۴

(۳) تفسیر الطبري ج ۶ ص ۱۶۱

(۴) روح المعاني ج ۹ ص ۱۶۱

خاص دوی لره د دوی د رب ﷻ په نزد (لوړې) درجې دي او (هم دوی ته) مغفرت او باعزت (کرامت والا) روزي (ټاکلې شوې ده).

ارتباط او د مطلب خلاصه

په وړاندې آیت کښې الله ﷻ د بدر غازیان مخاطب کړي وه چې که تاسو کامل مؤمنان یاست نو د الله ﷻ اوامرو ته به منقاد شئ او د اختلافاتو څخه به صرف نظر شئ، په دې ایتونو کښې د کاملو مؤمنانو پنځه صفات ښودلي شوي دي چې حاصل یې داسې راوځي:

ای مؤمنانو! تاسو ته د مؤمنانو لاندې پنځه صفات درنازولو چې د قیامت د ورځې پورې یې د کامل ایمان د چوکاټ په حیث وپېژنئ:

۱- د کاملو مؤمنانو یو صفت دا دی چې کله دوی ته د شیطان د پلوه کومه وسوسه او تشویش پېښ شي او بیا ورته الله ﷻ وریاد کړی شي او یا یې په خپله یاد کړي نو سمدستي یې په زړونو کښې د الله ﷻ ډار ننوزي او شیطاني وسوسه د پښو لاندې کوي.

۲- بل صفت یې دا دی چې کله په هغوی باندې د الله ﷻ ایتونه ولوستلی شي او د ده ﷻ حکم ورته بیان کړی شي نو سمدستي د خپلو خواهشاتو څخه تېرېږي او عقیده یې لا پخېږي او قوت مومي، په خپلو غوښتنو باندې قدم ږدي او د الله ﷻ د احکامو اطاعت او مننه کوي.

۳- بل صفت یې دا دی چې دوی په خپل رب ﷻ باندې قوي توکل لري، د دوی یقین او اعتماد وي چې روزي همدې ﷻ راکوي او احتیاجات مو همدې ﷻ پوره کوي.

۴- په دې باندې علاوه، خپل رب ﷻ ته تواضع کوي او سرونه ورته په سجده ږدي او هم د ټولو حقوقو سره لمونځونه کوي.

۵- بل صفت یې دا دی چې د همغو مالونو څخه چې مونږ ور روزي کړي دي په شرعي توګه مصارف کوي فرضي او واجبي نفقات خو بالکل نه پرېږدي مګر په عین حال کښې په استحبابي نفقاتو باندې هم درېغ نه کوي او ورباندې ډیل نه وي.

ای پیغمبره! څوک چې ذکر شوي پنځه صفات ولري نو هغوی په حقه او رښتیا مؤمنان دي، همدوی ته الله ﷻ لاندې اجر وونه او ثوابونه ټاکلي دي:

الف: دوی ته د خپل رب ﷻ په نزد لوړې درجې دي چې په لوړوالي باندې یې د همدې ﷻ څخه په غیر بل څوک نه پوهېږي.

ب: دوی ته مغفرت دی، چې د گناهونو څخه به الله ﷻ ورتېر شي او په محاسبه کښې به ورسره سختي ونه کړي.

ج: بالاخره دوی ته با کرامته او با عزته روزي ده، چې په دنیا او آخرت کښې به دوی د خوندور ژوند خاوندان شي او توهیني اعاشې څخه به وژغورلی شي او څه شیان چې ورکول کېږي په همغو کښې به یې عزت او وقار نغښتی وي.

نو ای پیغمبره! څرنگه چې ستا په ملګرو کښې عموماً او د همدغې غزا (بدر) په ملګرو کښې خصوصاً ذکر شوي پنځه صفات په ښه کامله توګه موجودیت لري نو ډېر ژر دی چې خپلمنځي اختلافات به یوې خوا ته کړي او په ابلاغ شوي حکم به منګولې څښې کړي.

توضیحات

۱- که څوک وایي چې په ﴿إِنَّمَا الْمُؤْمِنُونَ﴾ کښې د ﴿إِنَّمَا﴾ توری د حصر دپاره دی، نو د معنی حاصل یې داسې کېږي چې مؤمنان په همغو کسانو کښې محصور دي چې ذکر شوي پنځه صفات ولري. نو پوښتنه دا ده چې: ایا هغه څوک مؤمن نه دي چې د دغو صفاتو څخه کوم یو صفت پکښې ناقص وي، چې یا لمونځ نه کوي - مثلاً - او یا زکات نه ورکوي؟ مونږ وایو چې: دلته د ﴿الْمُؤْمِنُونَ﴾ د کلمې څخه کامل ایماني مؤمنان مراد دي^(۱)، او څوک چې ذکر شوي پنځه صفات ونه لري مؤمنان دي مګر ناقص الایمان مؤمنان دي، په همدې مطلب باندې د ﴿أُولَئِكَ هُمُ الْمُؤْمِنُونَ حَقًّا﴾ جمله دلالت کوي. یعنې همدغه کسان همدوی په حقه مؤمنان دي چې د کامل ایمان درلودونکي دي. ته به وایي چې نور مؤمنان نشته (د مؤمنانو نوم د همدوی سره ښه ښکاري).

یوه پوښتنه او د هغې جواب

۲- که څوک وایي چې: په ﴿إِذَا ذُكِّرَ اللَّهُ وَجِلَتْ قُلُوبُهُمْ﴾ کښې د ﴿وَجِلَتْ﴾ کلمه د «وَجَلَّ» لکه «شرف» څخه اشتقاقه شوې ده چې د خوف او ډار معنی ورکوي^(۲) حال دا چې په بل ځای کښې الله ﷻ فرمایي چې: ﴿أَلَا بِذِكْرِ اللَّهِ تَطْمَئِنُّ الْقُلُوبُ﴾ [الرعد: ۲۸] یعنې: خبردارا د الله ﷻ په یادولو باندې زړونه مطمئن کېږي او ډاډ پیدا کوي؛ نو پوښتنه دا ده چې ایا خوف او اطمینان (ډار او ډاډ) سره څه منافات نه لري؟ مونږ وایو چې: د الله ﷻ ذکر (یادونه) دوه حیثه (کیفیته) لري: یو د یقین او باور حیث او بل د عقوبت او تعذیب حیث، نو د الله ﷻ ذکر د عقیدې په لحاظ سره د سړي اضطراب ختموي او اطمینان یې پیدا کوي او د تعذیب او عقوبت په لحاظ سره د ذکر کوونکي ډار او خوف پیدا کېږي، نو په یوه آیت شریف کښې یو حیث په نظر کښې نیولی شوی دی او په بل آیت شریف کښې بل حیث ته کتلی شوی دي^(۳). او په ځینو ایتونو کښې د دواړو حیثیتونو (کیفیتونو) لحاظ ساتلی شوی دی، لکه ﴿تَقْشَعْرُ مِنْهُ

(۱) روح المعاني ج ۹ ص ۱۶۵

(۲) مفردات الراغب ص ۵۵۰

(۳) التفسیر الکبیر ج ۱۵ ص ۱۱۸

جُلُودُ الَّذِينَ تَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ﴿[الزمر: ۲۳]﴾ یعنی اللہ ﷻ داسی کتاب نازل کری دی چې د ده څخه د هغو کسانو پوستکي زېږېږي (او ويښتان شخ درېږي) کوم چې دوی د خپل رب ﷻ څخه ډارېږي، بيا يې پوستکي او زړونه د الله ﷻ ذکر ته نرمېږي او اطمینان يې پيدا کېږي

يادونه

۳- د الله ﷻ څخه ډارېدل په دوه ډوله دي^(۱):

الف: يو هغه ډار دی چې د الله ﷻ د عذاب د يادښت د کبله تحقق مومي، عوام خلک اکثره په همدې ډول ډار باندې ډارېږي.
ب: بل د خواصو ډار دی چې د الله ﷻ د عظمت او هيبت د کبله صورت نيسي، ملائک (پېرښتي) او پيغمبران عليهم السلام په همدې ډول ډار سره د الله ﷻ څخه ډارېږي.

يو تذکر

۴- په دې مقام کېنې ځينو مفسرينو کرامو ډېر اوږد بحث کړی دی چې ايمان زيادت او نقصان قبلوي او که څنگه^(۲)، مونږ د اوږدوالي د کبله رانقل نه کړ که څوک يې د لوستلو شوق لري نو هملته دې مراجعه وکړي.

د کمونستانو عقیده

۵- ملحدان (کمونستان) په دې معتقد دي چې دين (اسلام) څوک په گېډه نه شي مړولی او کور، کالي، ډوډۍ، چاته نه شي رسولی، که څوک غواړي چې په گېډه مړي، په جامه پټ، او هم د استوگنځای درلودنکي شي نو کمونستي مسلک دې قبول کړي چې په دې مسلک کېنې درې شيان: ښځه، مال، ځمکه (زن، زر، زمين) د ټولو خلکو شريک دي او هر څوک ترې استفاده کولی شي او شخصي ملکيت پکېنې د هيچا نشته.

مگر اسلام وايي چې د دنيا او آخرت خوشالي او ښه ژوند په تقوی او ديندارۍ پورې تړلی دی په دې باره کېنې لاندې څو نصوص ولولی:

الف: همدغه آيت شريف چې بحث پکېنې روان دی- مونږ ته ارشاد کوي چې د ذکر وښوونځو صفاتو خاوندانو ته به الله ﷻ (کریم رزق) د کرامت څخه ډکه روزي ورکړي.

ب: الله ﷻ فرمايي: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ [الطلاق: ۲-۳] يعني: او هر څوک چې د الله ﷻ څخه وډار شي (تقوی وکړي) نو ده لره به الله ﷻ (د غمونو او د

مشکلاتو څخه) د وتلو ځای وگرځوي (برابر کړي) او د داسې پلوه به روزي ورکړي چې دوی به يې گومان هم نه کوي.

(۱) تفسیر خازن ج ۲ ص ۵

(۲) روح المعاني ج ۹ ص ۱۶۵

ج: او هم فرمایي چې: ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾ [العنکبوت: ۶۹] یعنی: او هغه کسان چې زموږ په دین کېنې، زیار باسي (تقوی کوي) نو ژر دی چې دوی ته مونږ خپلې لارې وروښايو (هغه لارې چې د دنیا او آخرت دښېگنو دپاره مو مقررې کړې دي).

په دې باره کېنې طنطاوي څه وایي؟

ع: علامه طنطاوي رحمه الله وايي که هرڅوک د شریعت احکام او هدايات تجربه کړي نو په خپله تجربه به ورته ثابته شي چې رښتیا د الله ﷻ څخه ډار او دینداري د ټولو ښېگنو کفالت کوي او د سړي روزي ورباندې پراخېږي او هم پرې سړی د غمونو څخه بچ کېږي^(۱).
نوزه (د کتاب مصنف) غواړم چې محترم لوستونکو ته په دې باره کېنې لاندې معلومات ورکړم:
الف: ما په خپل خان باندې لاندې حدیث شریف تجربه کړی دی او کومې وعدې چې پکښې شوې دي د هغو رښتیاوالی راته په تجربه باندې ثابت شوی دی، په دې بیان کېنې زما دا مطلب نه دی - العیاذ بالله - چې خپل خان خلکو ته وښایم بلکه یو غرض مې پکښې دا دی چې د ﴿وَأَمَّا بِنِعْمَةِ رَبِّكَ فَحَدِّثْ﴾ په مطابق د الله ﷻ د نعمتونو اظهار وکړم او بل غرض مې دا دی چې محترم لوستونکي د شریعت تعمیل ته وهڅوم، هغه حدیث دا دی:

نبي کریم فرمائي دي چې: «وَمَنْ يَسْتَعِظْ بِعَفْوِ اللَّهِ وَمَنْ يَسْتَعِظْ بِغَنِيهِ اللَّهُ وَمَنْ يَتَصَبَّرْ بِصَبْرِهِ اللَّهُ وَمَا أُعْطِيَ أَحَدٌ عَطَاءً خَيْرًا وَأَوْسَعَ مِنَ الصَّبْرِ»^(۲) یعنی: او هرڅوک چې د الله ﷻ څخه عفت و غواړي (په خپل خان باندې زور وکړي چې په محارمو کېنې واقع نه شي او چاته سوال ونه کړي) نو الله ﷻ به یې عفيف وگرځوي (دا به ورته اسان کړی شي او په اسانۍ سره به ترې بچ پاتې شي).
او هرڅوک چې خپل خان غني (بې پروا) ښکاره کړي نو الله ﷻ به یې (حقیقتاً) غني (بې پروا) کړي، او هر څوک چې په تکلف سر صبر وکړي (خپل خان په زور سره صبر ته منقاد کړي) نو الله ﷻ به یې (واقعاً) صابر وگرځوي (او رښتیا صابر به جوړ شي)، او هیڅا ته داسې ورکړه نه ده ورکړه شوې چې د صبر څخه بهتره او پراخه (گټوره) وي.

داسې وخت په ما باندې تېر شوی دی چې دنیاوي مال ته مې ښه ډېره اړتیا درلوده حال دا چې حرام خوري مې کولی شوه چې خپل احتیاجات مې ورباندې پوره کړي وی، خو - د الله ﷻ په توفیق - نه مې حرام وخواړه او نه مې کوم دنیا دار ته د سوال لاس وغزاوه. داسې وخت هم راباندې تېر شوی دی چې فقیر وم (لومړني ضروریات مې نه درلوده) خو د الله ﷻ په فضل سره ما خپل خان غني ښکاره کاوه چې نه مې د مرو اسقاط قبل او، نه مې زکات او سرسائي ته لاس اوږد او، نه مې د قرآن کریم د ختم هغه پیسې اخستې کومې به چې د روژې په میاشت کېنې د ختم څخه وروسته

(۱) البوامر للطنطاوي ج ۵ ص ۷

(۲) صحيح البخاري ج ۱ ص ۱۹۹

قاریانو ته ورکول کېدلې؛ خو په نتیجه کېښې الله ﷻ حقیقتاً غني کړم چې د خیرانو لخوا اخستلونه مې څه اړتیا نشته، بلکې پخپله فقیرانو ته هم زکاتونه ورکوم او هم پرې سرسایې وېشم. ځکه چې الله ﷻ راته د خپلو غیبي خزانو څخه د بني اسرائیلو د من او سلوی لوندې پاک او حلال رزق وټاکه، البته د داسې طرف څخه چې زما هیڅ په خیال کېښې نه گرځېده چې د دې طرفه به ماته روزي راکړې شي، دا حلال رزق راته تر اوسه جاري دی، والحمد لله ﷻ والمنة والشکر. همدارنګه مې یو وخت په تکلف سره خپلې سترګې صابري جوړې کړې خو په نتیجه کېښې د الله ﷻ په فضل سره رښتیاۍ صابري شوې.

ب: په عوامو خلکو کېښې بلکې په اولسونو کېښې راته ډېرې تجربې شته چې په بې دینۍ باندې یې رزقونه (روزی) تنګې شوي دي او ډېرې وړې پېښې د ډېرو غټو جنجالونو او مشکلاتو باعث جوړ شوي دي. لاندې څو مثالونه یې ولولئ او بیا په خپل ماحول کېښې فکر وکړئ:

اول: داسې یوه پېښه هم راته معلومه ده چې د یوه سړي یو څاروی د بل سړي کرونده لپاره خوړلې وه، بیا د همدې څخه جنګ جوړ شو او د غیر شرعي تعصب د کبله څلور سړي ووژل شوه او د ډېرو کورنیو روزی تنګې شوې حتی چې لاندې لا تر اوسه نه ده حل شوې.

دوهم: همدارنګه داسې شخړې ډېرې پېښې شوي دي چې یوې کونډې ښځې او یا یوې انجلۍ د خپل شرعي حق څخه استفاده کړې وي او په خپله خوښه یې ځان ته مېړه اختیار کړې وي خو په نتیجه کېښې د غیر شرعي واکداريو د کبله ډېر جنګونه او جګړې منځ ته راغلې دي او د ډېرو کورنیو ژوندونه تر څه شوي دي، او داسې نور.

﴿ كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكَرِهُونَ
مُجَادِلُوكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ﴾

[۵] (ای پیغمبره! د غنیمتونو د مالونو فیصله) ځکه (الله ﷻ ستا رب ﷻ پورې مختصه ده چې فقط) ستا رب ﷻ ته د خپله کوره (یا د مدینې منورې) څخه (د بدر د غزا په لوبو) په حقه بهرون کړي یې (چې په دې کېښې د هیڅا شک شبهه نشته) حال دا چې یقیناً د مؤمنانو څخه (چې په غنیمت کېښې په جګړه دي) یوه ډله (د قرشي لښکر په مقابل باندې) نا راضي وه (ناخوښه وه).

[۶] (د همدې کبله) ستا سره په یقیني خبره (د لښکر په مقابل کېښې) بحث کوي (او دا هم) د هغه څخه وروسته چې خبره واضحه شوه (هغه دا چې جنګ او فتحه دواړه یقیني دي).

(د دوی په نظر د لښکر مقابلې ته سوق کول داسې ښکارېده) لکه چې یقیناً دوی مرګ ته سوق کېږي، حال دا چې دوی (ورته په رڼو سترګو) گوري.

ارتباط

په وړاندېنيو ایتونو کېښې الله ﷻ مسلمانانو (غازیانو) ته توصیه کړې وه چې د غنیمت مالونه

صرف د الله ﷻ حق دی، تاسو پکښې حق نه لرئ. هو دا بېله خبره ده چې الله ﷻ مهرباني وکړي او خپل پیغمبر ته امر وکړي چې په تاسو باندې یې ووهشي.

د دې ایتونو څخه ښولې آن تر څوارلسم آیت پورې الله ﷻ د مجاهدینو د ښه قناعت دپاره نهه دلایل نازل کړي دي ترڅو دوی په اخلاص سره د خپلمنځي اختلاف څخه ډډه وکړي چې د قیامت د ورځې پورې د ټولو مجاهدینو دپاره د قناعت اساس کېښودل شي او د بې اتفاقي جرړې وویستل شي.

د مطلب خلاصه

یعنې: ای پیغمبره! د غنیمت مالونه څکه د الله ﷻ حق دی او د غازیانو یوه ډله هم ورباندې منگولې نه شي څښولې چې:

۱- تاته خو د غازیانو یوې ډلې هم ور نه دی ټکولی چې هله راووزه چې د قریشو جنگ ته لار شو. که بالفرض هرې یوې ډلې دا کار کړی وی نو اوس به یې څه دلیل درلودی چې غنیمت څکه زمونږ حق دی چې ته خو مونږ دغې غزا ته راروان کړی وې او د کوره مو راویستلې وې.

ای پیغمبره! دغه کار خو ستا رب ﷻ په حقه سره کړی دی او هېڅوک پکښې شک نه لري نو د غنیمت مالونه هم د الله ﷻ حق دی، څنگه یې چې اراده وشي همغسې به یې توزیع کړي.

۲- ای پیغمبره! دغزا دپاره خو تاته هیڅا دعوت نه دی درکړی چې هله ژر شه غزا ته لار شه، بلکې لا یوه ډله د همدې غازیانو مؤمنانو څخه ستا په وتلو باندې ناخوښه هم وه، د همدې کبله یې ستا سره په دغې واقع کېدونکې غزا کېښې جگړه کوله، البته کله چې ورته څرگنده شوه چې د ابو سفیان قافله د مؤمنانو د لاسه ووتله او د قریشو سره نښته او جنگ یقیني خبره ده.

د جگړې مضمون یې دا وه: ای پیغمبره! مونږ خو د جنگ په نیت نه وو راوتلي که نه نو څه تجهیزات به مو کړي وی او جنگ ته به مو ځانونه تیار کړي وی. دغې ډلې ته خو جنگ ته بیول داسې ښکارېده لکه چې دوی مرگ ته بیول کېږي او په سترگو گوري چې هغه دی مرگ راروان دی.

نو ایا دوی ته همدا نعمت بس نه دی چې د مرگ څخه بچ شوه او بالمقابل د دوی په دښمن باندې مرگ مسلط شو؟ ایا دا کار د الله ﷻ څخه په غیر بل چا کړی دی؟ نو هرچا چې (د دوی په خیال) یقیني مرگ په ژوند باندې بدل کړی دی غنیمتي مالونه د هغه حق دی او بس، چې هغه الله ﷻ دی.

توضیحات

۱- د بدر غزا د هجرت په دوهم کال د روژې د میاشتې په اولسمه نېټه د جمعي د ورځې په سهار کېښې واقع شوې ده^(۱). د دې غزا څخه وړاندې هم څه جهادي ټولگي استولی شوي وه، لکه د عبدالله بن جحش ټولگي - چې لنډه قيصه یې د [البقرة: ۲۱۷] آیت لاندې تېره شوې ده - مگر دا لومړۍ غزا ده چې نبي کریم ﷺ پکښې پخپله گډون کړی دی.

(۱) سیرت ابن هشام ج ۲ ص ۲۶۶: تفسیر الخازن ج ۳ ص ۱۹

سوال جواب

۲۔ کہ څوک وایي چې: په ﴿كَمَا أَخْرَجَكَ رَبُّكَ﴾ کښې د "ک" توری د څه شي پورې تعلق نیسي ترڅو ورته همغه مشبه به واقع شي؟

مونږ وایو چې: مفسرینو کرامو د همدې متعلق د تعین په باره کښې تقریباً پنځلس (۱۵) قولې کړي دي، که څوک د لوستلو شوق لري نو هملته دې مراجعه وکړي^(۱).

مگر مونږ ته چې کومه وجهه ښه ښکاره شوې ده هغه دا ده چې: دلته د "ک" توری د تشبیه دپاره نه دی بلکې د تعلیل دپاره دی چې د دې جملې ﴿قُلِ الْإِنْفَالُ لِلَّهِ وَالرَّسُولِ﴾ سره ارتباط لري، او د فاصلې د اوږدوالي څه باک نشته ځکه چې د هغه ځایه تر دې ځایه ټولې جملې د ذکرې شوې جملې دپاره متمماتي گڼلې کېږي (اجنبیاتي نه دي).

نو د معنی حاصل یې داسې کېږي چې: ای پیغمبره! ذکر شوی حکم صحابه کرامو ﷺ ته ابلاغ کړه چې دوی ورباندې د ایمان په رڼا کښې عمل وکړي ځکه چې دوی کامل مؤمنان دي، او په دې باندې علاوه د ښه قناعت دپاره یې ورته دلایل هم وړاندې کړه، هغه دا چې: ته خو د غزا دپاره بل هیچا نه یې هڅولی بلکې د خپل رب ﷻ په هدایت باندې د کوره راوتلی وې که بالفرض بل چا ورهڅولی وی نو اوس به یې خوله جوړه شوې وی چې دا زمونږ حق دی، همدارنگه که د خپله کوره نه بلکې د کوم خاص مجلس (شوری) څخه وروسته د بدر په لور روان شوی وی هم اوس به ځینو دا خبره کولی شوی چې: نبي کریم ﷺ غزا ته د فلاني او فلاني په خوله راروان شو او د غنیمت په ورکړه کښې یې اوس د هیچا خبرې ته اهمیت نه ورکوي.

د "ک" توری د تعلیل دپاره هم استعمالېږي، لاندې څو مثالونه یې ولولئ:

الف: د احادیثو شارحینو دا هم لیکلي دي چې په "اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ" کښې د "ک" توری د تعلیل دپاره دی^(۲). نو معنی حاصل یې داسې را اوځي چې: ای الله! په محمد ﷺ او د ده ﷺ په تېر باندې درود نازل کړه، ځکه چې تا د ده په نیکه ابراهیم ﷺ باندې درود نازل کړی دی او د درود په نزول کښې خو محمد ﷺ لومړنی مستحق دی چې خیر البشر دی.

ب: ځینو علماوو کرامو لیکلي دي چې په: ﴿وَأَذْكُرُوهُ كَمَا هَدَيْتُكُمْ﴾ [البقرة: ۱۹۸] کښې د "ک" توری د تعلیل دپاره دی^(۳). یعنې: کله چې د عرفات څخه رابښکته شوی نو الله ﷻ یاد کړئ ځکه چې تاسو ته یې هدایت کړی دی، د جهالت د تورو تیارو څخه یې را بهر کړي یاست.

همدارنگه ځینې نور علماء کرام وایي چې په ﴿رَبِّ أَرْحَمُهُمَا كَمَا رَبَّيْنِي صَغِيرًا﴾ [الإسراء: ۲۴]

(۱) البحر المحيط ج ۵ ص ۲۷۲: تفسیر الخازن ج ۳ ص ۹: روح المعاني ج ۹ ص ۱۶۹

(۲) جامع الترمذي ج ۱ ص ۱۱۰ حواشي: صحيح البخاري ج ۲ ص ۹۴ حواشي.

(۳) روح المعاني ج ۲ ص ۸۸

کښې هم د "توري د تعليل دپاره دى" (۱). يعنې اى زما ربه! زما په مور او پلار باندې رحم وکړې ځکه چې دوى دواړو زه په داسې حال کښې تربيه کړې (روزلې) يم چې زه ماشوم وم (او هر شي ته اړ وم).
ج: عرب وايي چې: "لا تشتم الناس كما لا تشتم" (۲). يعنې خلکو ته سپکې سپورې خبرې نه کوي. ځکه چې ته ترې ساتلى شوى يې او څوک درته ستغې خبرې نه کوي.

د کوره د وتلو نېټه او سبب

۳- که څه هم - لکه چې وړاندې تېر شو - د بدر غذا د روژې د مياشتې په اولسمه نېټه صورت نيولى دى مگر نبي کریم ﷺ د خپله کوره يا د مدينې منورې څخه د بدر په لور د روژې د مياشتې په اتمه باندې وتلى وه، نو د کوره د وتلو او د غذا د پيل کېدلو ترمنځ نهه ورځې فاصله وه (۳). چې د ايتونو د وضاحت دپاره پکښې محترمو لوستونکو ته لاندې څه لنډ معلومات وړاندې کوو.
الف: نبي کریم ﷺ اطلاع حاصله کړه (کېدى شي چې وچې ورته شوي وي) چې د قریشو يوه غټه تجارتي قافله د شام څخه بېرته مکې معظمې ته روانه ده چې ښه ډېر او درانه تجارتي مالونه يې بار کړي دي او د څلوېښتو تنو په شاوخوا کښې کاروانيان ورسره دي، که دا قافله قریشو ته ورستنه شي نو د هغوى اقتصاد به ډېر پياوړى شي او د اسلام د مخنيوي دپاره به ترې کار واخلي.
ب: د مسلمانانو او د کفارو وسلوال جنگ خو د هغه وخت څخه پيل شوى وه کوم وخت چې هغوى مسلمانان هجرت کولو ته مجبور کړي وه او د مکې معظمې څخه يې حبشې او مدينې منورې ته شړلي وه.

ج: نونبي کریم ﷺ د الله ﷻ په هدايت صحابه کرام ﷺ د ذکر شوي قافلې د ولجه کولو دپاره د ځانه سره روان کړه او د هغې د لارې د بندولو په غرض وښورېد (۴). ترڅو ذکر شوي تجارتي مالونه ترلاسه او د اسلام د وړاندې تگ په لاره کښې يې مصرف کړي.

د: په عين حال کښې د قافلې مشر (ابو سفیان) - چې لا ترهغه پورې يې د "رضي الله عنه" لياقت نه درلود - د خپلې قافلې د امنيت دپاره مکې معظمې ته اطلاع ورکړه چې زما د قافلې د مخنيوي دپاره مسلمانان راوتلي دي ترڅو تجارتي مالونه تالا والا کړي، نو تاسو د نجات په غرض او د لارې د خلاصون په نيت مخې ته راشئ.

نوموړې ته يوه منافق خط ورلېږلى وه چې په [الأنفال: ۲۷] آيت کښې ورته اشاره شوې ده.
ه: د مکې معظمې څخه تقريباً د نهه نيم سوه (۹۵۰) کسانو يو لښکر په ډېر ساز او سامان سره د قافلې مخې ته راووت.

(۱) البحر المحيط ج ۷ ص ۳۹

(۲) البحر المحيط ج ۵ ص ۲۷۶

(۳) سیرت ابن هشام ج ۲ ص ۱۴۲: تفسير ابي السعود ج ۴ ص ۵

(۴) صحيح البخاري ج ۲ ص ۵۶۴

و: خو د څه وخت څخه وروسته معلومه شوه چې قافله د خطر د ځای څخه تېره شوې ده، نو په قریشي لښکر کښې دا خبره وښورېده چې مونږ خو د قافلې د نجات دپاره راوتلي وو اوس چې قافلې نجات موندلی دی نو باید بېرته لاړ شو او خپل سفر ته خاتمه ورکړو.

ز: مگر ابو جهل د جهل څخه کار واخست او ذکر شوی وړاندیز یې ونه مانه او داسې یې وویل تر هغه به بېرته ستانه نه شو ترڅو چې د بدر مقام ته ښه په تېره کښې لاړ شو او هلته همې وگور ترڅو په ټول عربستان کښې زمونږ په قوت باندې خلک خبر شي او هم د دوهم ځل دپاره مسلمانان زمونږ د قافلو لارې نیولو ته زړه ښه نه کړي.

د بدر مقام یې ځکه د ځان ښودنې دپاره په گوته کړ چې هغه تجارتي مرکز وه او هلته به سیار بازار جوړېده چې د هرې خوا څخه به خلک په ټاکلي وخت کښې ورغونډېده.

ح: کله چې نبي کریم ﷺ ته ذکرې شوې دواړه خبرې ورسېدې چې قافله د لاسه ووتله او قریش د جنگ نیت لري، نو د صحابه وو کرامو ﷺ سره یې مشوره وکړه چې څنگه وکړو، ایا مونږ هم د بدر مقام ته لاړ شو او د قریشي لښکر سره مقاومت وکړو او که قافله تعقیب کړو؟ حال دا چې زمونږ سره الله ﷻ وعده کړې ده چې د ذکر شوو دواړو څخه به یو شی را په نصیب کړي، یا به په قافله باندې قبضه وکړو او یا به قریشي لښکر ته ماتې ورکړو او د غنیمت مالونه به تر لاسه کړو^(۱).

ط: په همدې وخت کښې هم د ځینو صحابه کرامو ﷺ نظر داوه چې: «يَا رَسُولَ اللَّهِ! عَلَيْكَ بِالْبَعْرِ وَدَعِ الْقَدُوءَ»^(۲) یعنې: ای د الله ﷻ پیغمبره! قافله تعقیب کړه او دښمن پرېږده.

ي: نو د نبي کریم ﷺ مبارک مخ تغیر شو او د دوی د وړاندېز د رد په باره کښې یې وویل چې: «إِنَّ الْبَعْرَ قَدْ مَضَتْ عَلَى سَاحِلِ الْبَحْرِ وَهَذَا أَبُو جَهْلٍ قَدْ أَقْبَلَ»^(۳) یعنې: قافله خو لاړه د دریاب په غاړه تېره شوه (لاره یې بدله کړې ده) او دغه دی ابو جهل د لښکر سره زمونږ مقابلې ته راروان دی. اوس خو د جنگ خبره بالکل یقیني ده، که بالفرض مونږ قافله تعقیب کړو نو قریشي لښکر به مونږ تعقیب کړي او په محاصره کښې به واقع شو.

په هر تقدیر، جنگ هم یقیني دی او فتحه هم یقیني ده ځکه چې قافله خو د لاسه ووتله او د الله ﷻ وعده د قریشي لښکر په شکست کښې منحصره شوه.

یا: څرنگه چې صحابه کرام ﷺ د مدینې منورې څخه د غټ جنگ په نیت نه وه راوتلي او نه مجهز وه نو ځینو ته د لښکر مقابله داسې ښکارېده لکه چې د مرگ سره مخامخ کېږي. او یا په بل عبارت: د لښکر مقابله ورته په سترگو لېدلی مرگ ښکارېده. خو د دې سره سره فیصله وشوه چې مقابله کوو، نه بېرته مدینې منورې ته تښتو او نه قافله تعقیبوو.

(۱) تفسیر البغوي ج ۲ ص ۲۳۲

(۲) روح المعاني ج ۹ ص ۱۷۰

(۳) تفسیر ابی السعود ج ۴ ص ۵

سوال جواب

۴۔ کہ څوک وایي چې: ﴿وَإِنْ قَرَّبْنَا مِنَ الْمُؤْمِنِينَ لَكَثْرًا هُمْ﴾ جمله خود ﴿أَخْرَجَكَ﴾ د څخه حال واقع شوی ده چې عامل یې همدغه فعل (اخرج) دی، او قاعده دا ده چې د حال زمانه او د عامل د ذوالحال زمانه متحده وي. نو د معنی حاصل یې داسې راوځي چې یوه ډله د مدینې منورې څخه د وتلو په وخت کښې ناخوښه او نارضا وه، او ستاسو د ذکر شوي تشریح سره څرگنده شوه چې دغه یوه ډله په هغه وخت کښې ناخوښه شوه کله چې دوی د قریشي لښکر مقابلې ته دعوت کړی شوه؟

مونږ وایو چې: دلته حال مقدر مراد دی^(۱)، یعنې: دوی د وتلو په وخت کښې داسې وگڼل شوه لکه چې همدا اوس ناخوښه وي. لکه چې الله ﷻ فرمایي: ﴿فَأَذْخُلُوهَا خِلْدِينَ﴾ [الزمر: ۷۳] یعنې ملائک به جنتیانو ته ووايي چې جنت ته په داسې حال کښې داخل شی چې ستاسو داخلېدل همېشه گڼل شوي دي. که څه هم همیشوالی خو وروسته راتلونکی دی او د دخول په وخت کښې محقق نه دی بلکې مقدر دی.

﴿وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنْ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ﴿٧٧﴾ لِيُحِقَّ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ ﴿٧٨﴾﴾

[۷] او (ای پیغمبره! مجاهدینو ته ووايه چې:) هغه وخت درېه یاد کړئ چې الله ﷻ ستاسو سره د دوه وو ډلو څخه د یوې (ډلې) وعده وکړه چې یقیناً دا ستاسو ده (تاسو به پرې مسلط کړی شی) او حال دا چې تاسو دا خوښوله چې د یقیني نیش دارې (ډلې) څخه په غیر (بله ډله) ستاسو شي، او الله ﷻ اراده کړې وه چې په خپلو اوامرو (او هدایتونو) سره حق ثابت کړي (ثبوت یې څرگند کړي) او د کافرانو بنیاد پرې کړي.

[۸] (ترڅو د قیامت د ورځې پورې خلک پوه شي چې) الله ﷻ حق ثابتوی (ثبوت یې څرگندوي) او باطل د منځه وړي (خلک پرې پوه کوي) اگر که مجرمان (کافران دا کار) نه خوښوي (او بد یې گڼي).

د مطلب خلاصه

په دې ایتونو کښې درېم دلیل ته اشاره شوې ده چې باید د غنیمت په مالونو کښې مجاهدین اختلاف ونه کړي او هر څوک یې خپل ځان ته کش نه کړي چې حاصل یې داسې راوځي:

۱۔ ای پیغمبره! دبدر غازیانو ته یو بل دلیل هم ورواوروه او دوی مخاطب کړه چې تاسو خو هغه

(۱) روح المعانی ج ۹ ص ۱۷۰

وخت درېه زره کړی چې الله ﷻ تاسو ته وعده درکړه چې د دوه وو نعمتونو څخه به یو نعمت تاسو ته درکړم او هغه به یقیناً ستاسو شي، هغه دا چې یا به په قریشي لښکر باندې غلبه درېېزو کړم او یا به په قریشي کاروان باندې غلبه درکړم، مگر ستاسو زړونو غوښتل چې اسانه او پسته فتحه مو په برخه شي او تجارتي کاروان لوټ کړی.

ځکه چې تاسو خپله ناتواني او د قریشي لښکر قوت په سترگو باندې لیده او تاسو پوهېدئ چې نظر بشري اسبابو ته په هغوی باندې غلبه نه شی موندلی. ستاسو یقین وه که په لښکر باندې مونږ غلبه مونده کوو نو دا به صرف یوه معجزه وي او دا به صرف د الله ﷻ اراده وي او بس.

۲- ستاسو دغه فکر بالکل واقعیت درلود، ستاسو د وسې پوره نه وه چې په هغوی باندې غالب شی او فاحشه ماتې ورکړی، خو الله ﷻ اراده وکړه چې په خپلو فرامینو سره حق داسې حق او ثابت کړي چې هیڅوک پکښې شک شېبه ونه کړي او د کافرانو بیخ وباسې او بنیاد یې پرې کړي. ترڅو د قیامت د ورځې پورې خلک پوه کړي چې د اسلام د مخنیوي وسه په هیڅا کښې نشته او هیڅوک نه شي کولی چې د الله ﷻ د ارادې په وړاندې خنډ واقع شي. یا په بل عبارت: ترڅو خلکو ته د حق د احقاق (اثبات) او د باطل د ابطال (د منځه تللو) یوه نمونه ورڅرگنده کړي. که څه هم دا کار د مجرمانو نه خوښېږي او غواړي چې په حق باندې خاورې ور واړوي او باطل ته د حقانیت لباس ور واغوندي، مگر د الله ﷻ د ارادې په وړاندې یې څه وسه نه کېږي.

اوس نو تاسو ته دا پوښتنه متوجه کېږي چې: تاسو خو هلته په خپله کمزورۍ باندې معترف وئ او یقین مو درلوده چې که قریشي لښکر مات شي نو دا به صرف د الله ﷻ فضل او د ده ﷻ معجزه وي او بس، نو نن څنگه د غنیمت په مالونو کښې جگړې کوئ، څوک وایي چې زما دی او څوک وایي چې زما؟

توضیحات

۱- الله ﷻ مجاهدینو ته د دوه وو طائفو څخه په یوې طائفې باندې د برلاسی وعده ورکړه مگر صراحت یې ونه کړ چې دوه طائفې کومې کومې دي، ځکه چې دواړه ډلې هغو ښې پېژاندلې چې یوه د کاروانیانو ډله وه چې تجارتي مالونو ورسره وه او بله د جنگیالانو ډله وه چې وسلې ورسره وې. مگر عجیبه دا ده چې الله ﷻ داسې وعده ورنه کړه چې تاسو به وریاندې غالب شی بلکې داسې وعده یې ورکړه چې: ﴿أَنَّا لَكُمْ﴾ دغه یوه ډله به ستاسو وگرځي. تاسو به کولی شئ چې هغوی ووژنئ او هغوی وتړئ او بالاخره په هر ډول تصرف چې تاسو غواړئ په هغوی باندې به یې اجراء کولی شئ.

دا هم عجیبه ده چې الله ﷻ ته د قریشي لښکر شکست ښه معلوم وه خو صحابه وو کرامو ﷺ ته یې مشخصه وعده ورنه کړه ترڅو دوی ته خپله کمزوري ښه ورڅرگنده شي او د غنیمت په لاندېه کښې پرې قناعت وکړي.

"شوکه" څه معنی؟

۲۔ د "شوکه" کلمه د "شوڪ" لکه "قول" سره په اصلي حرفونو کېنې متحده ده. "شوڪ" هغه شی نه وایي چې نری تېره څوکه ولري لکه د لړم نیش (لیشه)، مگر ذکره شوي کلمه په وسله کېنې هم استعمالېږي^(۱) په دې مقام کېنې همدغه معنی مراده ده. نو د معنی حاصل یې داسې کېږي: تاسو غوښتل چې د وسلوال قوت سره مخامخ نه شئ او بې وسلې خلک ستاسو د تسلط لاندې راشي، مگر الله ﷻ غوښتل چې نیش داره ډله ماته کړي او په ټول عربستان باندې خپل رعب کېښوي او د دعوت لاره هواره کړي.

سوال جواب

۳۔ که څوک وایي چې: په غازیانو باندې څه باعث وه چې په کاروان باندې تسلط ورته ښه ښکارېده او بس؟

مونږ وایو چې: د دې په یوه وجه باندې خو ﴿غَيْرَ ذَاتِ الشُّوْكَ﴾ او هم د ﴿يُسَاقُونَ إِلَى الْمَوْتِ﴾ کلمات دلالت کوي، یعنې د ځینو صحابه وو کرامو ﷺ په غیر ارادي توګه وسلوالې ډلې ته میلان نه کېده او په طبعي ډول باندې یې نه خوښېده چې د وسلوالې ډلې سره مخامخ شي. امکان لري چې بله وجه به یې دا وي چې په قافله کېنې تجارتي مالونه ډېر او د جنگ احتمال پکېنې ډېر کم وه چې هغوی غیر مسلح وه.

د الله ﷻ کلمات یعنې څه؟

۴۔ دلته د ﴿يَكْلِمُنِي﴾ څخه د الله ﷻ هغه اوامر او احکام مطلب دي و الله ﷻ اعلم چې د مشرکانو توهین او د مسلمانانو او اسلام توقیر پکېنې نغښتی وه، لاندې څو مثالونه یې ولولی: الف: الله ﷻ ملائکو ته امر وکړ چې د جنگ میدان ته ورښکته شئ او د مجاهدینو سره کومک وکړئ او مشرکان په ککړیو باندې ووهئ.

ب: الله ﷻ چې د بدر د غزا په هکله هرڅومره ایتونه نازل کړي دي هغه ټول په ﴿يَكْلِمُنِي﴾ کېنې شامل دي.

ج: همدارنګه د نبي کریم ﷺ کوم هدايات او ارشادات چې صحابه وو کرامو ﷺ ته یې ورکړي وه هغه ترې یو هم نه دی وتلی، چې د وحې څخه په غیر بل شی نه وه.

د: بالاخره د غازیانو الهامي کارونه هم پکېنې شامل ښکاري، لکه بنديانول، وژل، په ځا کېنې اچول او داسې نور، ځکه چې الهام خود الله ﷻ د پلوه وي.

﴿إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُم بِآلِفٍ مِّنَ الْمَلَائِكَةِ مُرْدِفِينَ﴾

(۱) مفردات الرالحب ص ۲۷۷؛ لسان العرب ج ۱۰ ص ۴۵۴

وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ وَمَا النَّصْرُ إِلَّا مِنْ عِنْدِ اللَّهِ

إِنَّ اللَّهَ عَزِيزٌ حَكِيمٌ ﴿۹﴾

[۹] ای پیغمبره! غازیانو ته ووايه چې، هغه وخت درېه یاد کړی چې تاسو (په ډېرو زاریو سره) د خپل رب ﷻ څخه د نصرت غوښتنه کوله نو ستاسو رب (ستاسو غوښتنه) قبوله کړه چې یقیناً زه تاسو ته د ملائکو څخه په زرو تنو سره مدد کوونکی یم، په داسې حال کې چې دا ټولگی نورو ټولګیو لره په ځان پسې کوونکی دی (نور ورپسې ور روان دي).
[۱۰] او الله ﷻ دا کار (په ملائکو سره مدد) نه دی ګرځولی مګر (ستاسو دپاره د نصرت) زېری او (بل د دې دپاره) چې ستاسو زړونه پرې ډاډه (او مطمئن) شي او (که نه نو) نصرت خو نه دی مګر د الله ﷻ په نزد دی (د ملائکو په امداد پورې اړه نه لري).
یقیناً الله ﷻ د (مطلقې) غلبې څښتن (او) د حکمت خاوند دی.

د مطلب خلاصه

په دې ایتونو کې د بدر په غازیانو باندې (چې په ولجه کې په لاندې وه) څلورم استدلال قائم کړی شوی دی چې حاصل یې داسې راوځي:

۱- ای پیغمبره! صحابه وو کرامو ﷺ ته په استدلال کې دا هم ووايه چې تاسو هغه وخت درېه زېره کړی چې د خپلې کمزورۍ د کبله مو خپل رب ﷻ ته د سوال لاسونه پورته کړي وه چې ای ربه! زموږ سره کومک وکړه او ای ربه! موږ ته د زړونو اطمینان راکړه او وارخطايي راڅخه لرې کړه.
نو ستاسو رب ﷻ ستاسو سوال قبول کړ چې یقیناً زه په تاسو باندې د یو زر ملائکو د ټولګی درناز کوونکی یم په داسې حال کې چې نورې ډلې به هم ورپسې وي، یا په بل عبارت: دا د ملائکو لومړنۍ ګروپ دی چې نور ګروپونه هم ورپسې در روان دي.

۲- ای پیغمبره! دوی ته دا هم ووايه چې ملائک خو الله ﷻ صرف د دې دپاره درنازل کړه ترڅو د یو پلوه ستاسو دپاره د نصرت زېری شي چې الله ﷻ ستاسو سوال قبول کړ او د بله پلوه ستاسو زړونه ډاډه او اضطراب او وارخطايي مو د منځه لاړه شي. که نه نو نصرت خو صرف د الله ﷻ سره دی او صرف د همدې ﷻ په واک او قدرت کې دی، نو څرګنده شوه چې د غنیمتي مالونو وېش او ورکړه هم یوازې او یوازې په همدې پورې اختصاص لري او بس.

او دا ځکه چې فقط الله ﷻ د مطلقې غلبې خاوند دی، هو دا د حکمت غوښتنه ده چې نصرت یې په اسبابو باندې بنا کړی دی که نه نو اسباب هیڅ اثر نه لري.

توضیحات

۱- د تَسْتَغِيثُونَ کلمه اصلاً د غَوَثْ - لکه قَوْلْ - څخه اشتقاقه شوې ده، غَوَثْ نصرت او

د شدت څخه نجات ته ویل کېږي^(۱). نو د معنی حاصل یې داسې کېږي چې: هغه وخت درېه زړه کړی چې تاسو د الله ﷻ څخه د نصرت غوښتنه کوله.

که څه هم ټولو صحابه وو کرامو ﷺ به د بدر د جنگ په میدان کېښې الله ﷻ ته سوالونه کړي وې خو په روایتونو سره نه دي رانقل شوي^(۲). اما کوم سوالونه چې نبي کریم ﷺ د خپل ځان څخه اصالاً او د خپلو ملګرو څخه د نیابت په توګه کړي وه د هغو روایتونو څخه دیو روایت مضمون دا دی^(۳):
الف: کله چې نبي کریم ﷺ د مجاهدینو کمزوري او د قریشي لښکر قوت ولید نو الله ﷻ ته یې د سوال لاسونه پورته کړه چې: «اللَّهُمَّ أَنْجِزْ لِي مَا وَعَدْتَنِي» یعنې: ای الله! مونږ ته هغه څه را کړې چې ما سره دې وعده کړې وه، ای الله! که ته دغه د مسلمانانو ټولګی هلاک کړې نو: «لَا تُقْبِذْ لِي الْأَرْضَ» بیا به په ځمکه کېښې ستا عبادت ونه شي کړی.

ب: نبي کریم ﷺ خپلو سوالونو ته ادامه ورکړه چې مخ په قبله ولاړ او لاسونه یې غزولي وه آن تر دې چې د اوږې څخه یې څادر ولوېد.

ج: ابو بکر الصديق ﷺ ورغی او څادر یې په اوږو باندې بهرته ورواچاوه او عرض یې وکړ چې یا رسول الله! بس دی، ډېر ژر دی چې الله ﷻ به هغه څه درکړي چې رعه یې در سره کړې ده.

د: د سوالونو څخه وروسته نبي کریم ﷺ عملاً په جنگ کېښې شرکت وکړ او د هر چا څخه زیات په مېړانه وجنگېده.

د علي ﷺ څخه روایت دی چې: مونږ د بدر په غزا کېښې ځانونه همده ﷺ ته وریټول «وَهُوَ أَقْرَبُنَا إِلَى الْعَدُوِّ وَكَانَ مِنَ أَشَدِّ النَّاسِ يُؤْمِنُ بِأَسَا»^(۴) یعنې: او نبي کریم ﷺ د هر چا څخه دښمن ته ډېر ورنژدې وه او په دغې ورځ کېښې د جنگ د حیثه د ټولو خلکو څخه کلک وه.

یادونه

د [آل عمران: ۱۹۴] آیت لاندې مونږ دا پوښتنه جوابه کړې ده چې د ضرور واقع کیدونکي شي سوال کول څه معنی لري. لکه چې په دې مقام کېښې د مشرکانو شکست یقیني وه خو نبي کریم ﷺ په خپلو سوالونو کېښې په ډېرې تواضع سره وغوښت.
هیله ده چې هغه سوال جواب په دې مقام کېښې د ښه پوهېدلو په غرض یو ځل وکتلی شي.

د بدر غزا او ملائک

۲- د بدر په غزا کېښې د ملائکو د نزول په هکله مونږ د [آل عمران: ۱۲۴] آیت لاندې ښه ډېر معلومات لیکلي دي هیله ده چې محترم لوستونکي یو ځل هلته مراجعه وکړي چې د ایتونو د ښه

(۱) مفردات الراغب ص ۲۷۹

(۲) التفسیر الکبیر ج ۱۵ ص ۱۳۰

(۳) صعیح مسلم ج ۲ ص ۹۳

(۴) مسند احمد بن حنبل ج ۱ ص ۱۸۶

وضاحت په باره کښې ورسره لاس وکړي. خو دلته ورباندې لاندې معلومات وراضافه کوو:
الف: یوه ورځې جبرائیل عليه السلام نبي کریم عليه السلام مخاطب کړ چې د بدر غازیان تاسو څنگه شمېرئ
(څنگه یې گڼئ؟) نبي کریم عليه السلام ورته وفرمایل چې مونږ یې د بهترو خلکو څخه شمېرو. نو جبرائیل عليه السلام
وویلې چې: «وَكَذَلِكَ مَنْ شَهِدَ بَدْرًا مِنَ الْمَلَائِكَةِ»^(۱) یعنې: همدارنگه په ملانکو کښې هغه ملانک د
بهترو ملانکو څخه دي کوم چې د بدر غزا ته حاضر شوي دي.
ب: نبي کریم عليه السلام د بدر غزا په ورځ وفرمایل چې: «هَذَا جِبْرِيلُ آخِذٌ بِرَأْسِ فَرَسِهِ عَلَيْهِ أَدَاةُ الْحَرْبِ»^(۲)
یعنې: دغه جبرائیل عليه السلام دی چې د خپل آس سر (قیضه) یې نیولې ده په داسې حال کښې چې د
جنگ سامان ورباندې دی.

مردفين څه معنی ا

۳- د ﴿مُرْدِفِينَ﴾ کلمه د «مُرْدَف»_ لکه «مُكْرِم»_ جمعه ده، «مُرْدَف» هغه چا ته وايي چې بل
څوک یې ځان پسې کړی وي چې راپسې راځه او یا راپسې راسور شه.
نو دلته یې د معنی حاصل یې داسې کېږي چې: زه په یو زرکسیز ټولګي باندې ستاسو امداد
کوونکی یم په داسې حال کښې چې دغه زرکسیز ټولګی د نورو ټولګیو په سر کښې دی او نور
ټولګي یې ځان پسې کړي دي، چې یو درې زریز ټولګی دی او په [آل عمران: ۱۲۴] آیت کښې
ورته اشاره شوې ده، او بل پنځه زریز ټولګی دی چې په [آل عمران: ۱۲۵] آیت کښې ورباندې
صراحت شوی دی.

﴿إِذْ يُغَشِّيكُمُ النُّعَاسَ أَمَنَةً مِّنْهُ وَيُنَزِّلُ عَلَيْكُمْ مِنَ السَّمَاءِ مَاءً لِّيُطَهِّرَكُم بِهِ وَيُذْهِبَ
عَنكُمْ رِجْزَ الشَّيْطَانِ وَلِيَرْبِطَ عَلَىٰ قُلُوبِكُمْ وَيُثَبِّتَ بِهِ الْأَقْدَامَ﴾

[۱۱] هغه وخت (درېه یاد کړئ) چې الله تعالى تاسو د خپله طرفه د ډاډ درکولو دپاره په پرکالۍ
(نري خوب) باندې پټ کړئ، او (هغه وخت هم درېه زره کړئ چې) الله تعالى په تاسو باندې د اسمان
دپلوه اوبه (باران) د دې دپاره درنازلي کړې چې تاسو پرې (د بې اودسیو څخه) پاک کړي او ستاسو
څخه (پرې) د شیطان د وارخطا کولو (وسوسه) یوسي.
او (هم) د دې دپاره چې ستاسو زړونه وتړي (موړال مو قوي کړي) او (هم د دې دپاره چې) ستاسو
قدمونه پرې کلک کړي (چې په ښکاره او پټه توګه ثابت قدمه پاتې شئ).

د مطلب خلاصه

په دغه ایت کښې د مجاهدینو د قناعت دپاره دوه نور دلائل (پنځم او شپږم) نازل کړي شوي دي

(۱) صحیح البخاري ج ۲ ص ۵۶۹

(۲) صحیح البخاري ج ۲ ص ۵۷۰

چې فتحه الله ﷻ تاسو ته درپه نصیب کړې ده او د غنیمت مالونه د همدې حق دی او بس. نو حاصل یې داسې راوځي:

ای پیغمبره! صحابه وو کرامو ﷺ ته ووايه چې تاسو خو هغه وخت درپه زړه کړئ - او بیا په ولجه شوي مالونو کښې لانجې کوئ - چې:

۱- تاسو د جنگ په میدان کښې سخت وارخطا وئ او اضطراب مو ډېر زیات وه نو الله ﷻ په تاسو باندې پرمابښی. نازل کړه او په نازک (نري) خوب باندې یې ویده کړئ، خو څنگه مو چې د دغې پرمابښې څخه سترگې وموښلې او راوینښ شوی نو ذکره شوې وارخطایي او اضطراب مو ټول د منځه تللی وه او مورال مو ډېر زیات قوي شو چې همدغه د مورال قوت مو د فتحې دپاره یو سبب جوړ شو.

۲- تاسو لا د اوبو څاگانو ته نه وئ رسېدلي او په داسې موقع کښې مو موجودیت درلود چې هلته اوبه نه وې او شگې پکښې ښې پرمېانه وې چې نه پکښې تاسو او نه ستاسو څارویو گړندی مزل کولی شو چې د اوبو څاگانو ته ځانونه ورسوئ، خو په عین حال کښې دا خطر هم درسه وه چې قریشي لښکر به حساسې نقطې ونیسي او د اوبو په څاگانو باندې به قبضه وکړي.

نو د همدې کبله تاسو د لاندې شیطاني وسوسو سره مخامخ شوی:

الف: سبا به د اوبو ټولې څاگانې د دښمن په لاس کښې وي او مونږ به نه د څښکلو اوبه لرو او نه د اوداسه او ځان وینځلو.

ب: سمدستي هم مونږ په شگلنه ځمکه کښې موقعیت لرو چې گړندی مزل نه شو کولی، او زمونږ د دښمن په مخه کښې شگلنه ځمکه نشته هغوی وړاندې تگ کولی شي او د اوبو په څاگانو باندې هم قبضه کولی شي.

نو د همدې کبله ستاسو زړونه په سخت اضطراب او وارخطایي کښې واقع وه خو الله ﷻ په تاسو باندې باران درنازل کړ چې هم مو د څښکلو اوبه موندې کړې، هم مو غسلونه او اودسونه وکړه او بالاخره هم مو په باران سره شگلنه ځمکه کلکه شوه چې هم تاسو ته او هم ستاسو څارویو ته پکښې وړاندې تگ اسان شو چې د اوبو څاگانو ته مو ځانونه ورسول.

بالمقابل د قریشي لښکر د وړاندې تگ مخه شدید باران ونیوه، هغوی ونه شوه کړی چې د اوبو په څاگانو باندې قبضه وکړي او په خپل کنترول کښې یې راولي، په دی باندې علاوه، باران ورته ځمکه ښویه وگرځوله چې زغاستل یې ورته مشکل کړه.

نو د همدې کبله ستاسو وارخطایي د منځه لاړه او بالمقابل ستاسو دښمن د اضطراب سره مخامخ او مورال یې کمزوری شو او په نتیجه کښې ورباندې تاسو بریالي شوی.

ای مجاهدینو! ایا ذکر شوي د فتحې اسباب ټول الله ﷻ نه دي برابر کړي؟ ایا تاسو په خپلو ځانونو باندې د اطمینان خوب دروستلی شو؟ ایا تاسو کوم څاڅکی د اسمانه رابښکته کولی شو؟ نو باید قناعت وکړئ او د غنیمت په مالونو کښې لانجې ونه کړئ.

توضیحات

۱۔ مونږ د [آل عمران: ۱۵۴] آیت لاندې د "نعاس" په باره کښې څه معلومات لیکلي دي چې په دې مقام کښې هم په درد باندې خوري، نو هیله ده چې هلته یو ځل مراجعه وکړی شي.

تطهیر څه معنی؟

۲۔ د ﴿لِطَهِّرْكُمْ﴾ کلمه د تطهیر څخه اشتقاقه شوې ده، تطهیر (چې پاکولو ته وايي) په دوه ډوله دی: یو بدني (جسمي) تطهیر دی او بل نفسي او معنوي تطهیر^(۱).
په دې مقام کښې د عام تطهیر اراده کول هم صحت لري چې دواړو ډولونو ته شامل شي، خو څرنگه چې په عین آیت شریف کښې د ﴿رَجَزَ الشَّيْطَانِ﴾ کلمه نازل شوې ده او رجز خو اضطراب او نفسي وارخطايي ته ویل کېږي^(۲)، نو بهتره دا ده چې د تطهیر څخه یوازې بدني تطهیر مراد کړی شي. نو د ایت شریف د معنی حاصل به داسې راووزي چې: الله ﷻ د بدر په موقع کښې په تاسو باندې باران درنازل کړ چې د یوه پلوه یې پرې ستاسو بدنونه پاک کړه. چې واره او لوی اودسونه مو پرې وکړه او د جامو او نورو شیانو د نظافت کار مو ترې واخیست. او د بله پلوه الله ﷻ په همدغه باران سره ستاسو معنویات قوي کړه او کومه وارخطايي او اضطراب چې ستاسو په زړونو کښې د شیطان د خوا څخه در اچولی شوی وه د هغه څخه یې پاک کړی. نور تفصیل ته یې د ایتونو په خلاصه مطلب کښې اشاره شوې ده.

سوال جواب

۳۔ که څوک وایي چې: د ذکرې شوې شرحې په بنیاد داسې معلومېږي چې د جنگ په میدان کښې د باران څخه مخکښې مجاهدینو هېڅ اوبه نه درلودې خو کله چې الله ﷻ باران نازل کړ نو مجاهدینو په همدغو باراني اوبو باندې خپل بدنونه پاک کړه او هم یې پرې معنوي پاکوالی حاصل کړ او وارخطايي او اضطراب یې ورک شو (مورال یې قوي شو)، حال دا چې د ځینو روایتونو څخه څرگندېږي چې نبي کریم ﷺ د الحباب بن المنذر ؓ په مشوره جهادي مرکز د اوبو موقعیت ته وړاندې انتقال کړ او په اوبو باندې یې قبضه وکړه^(۳).
یا په بل عبارت: د باراني اوبو څخه په غیر هم مجاهدینو اوبه درلودې نو ایا دغه دواړه مضمونونه متناقض نه دي؟

مونږ وایو چې: ذکر شوي دواړه مضمونونه به په هغه وخت کښې یو تربله متناقض وی چې د

(۱) مفردات الراغب ص ۳۱۷

(۲) مفردات الراغب ص ۱۹۲

(۳) تفسیر ابن کثیر ج ۲ ص ۲۹۲

باران د ورېدلو موقعیت د جنگ میدان وی، خو خبره داسې نه ده بلکې داسې ده چې باران الله څه په داسې وخت کېږي ووراوه چې نه مجاهدین د ځاگانو اوبو ته رسېدلې وه او نه قریشي لښکر ورباندې قبضه کړې وه او دواړو ډلو غوښتل چې په ځاگانو باندې قبضه وکړي^(۱). نو د شدید باران د کبله قریشي لښکر ونه شوه کړی چې وړاندې لاړ شي او په ځاگانو باندې قبضه وکړي بلکې ځای په ځای ودرولی شو^(۲).

اما په مجاهدینو باندې دومره شدید باران ونه ورېده چې د دوی د وړاندې تګ مخه ونیسي^(۳)، نو څرنگه چې دوی لا ترهغه وخته پورې اوبو ته نه وه رسېدلې حال دا چې ځینې مجاهدین د احتلام د کبله په جنابت باندې هم اخته شوي وه، نو دوی د یو پلوه په باراني اوبو باندې ځانونه پاک کړه او غسونه یې وکړه او د بله پلوه په باران سره شگلنه ځمکه لږ څه کلکه شوه او د مزل دپاره مساعده جوړه شوه چې دوی وړاندې لاړه او د اوبو په هغې څا باندې یې قبضه وکړه کومه چې په اول ځل د دوی مخې ته ورغله او همدلته یې مرکز ونيوه.

بیا د الحباب بن المنذر څخه په مشوره ښه وړاندې ورته شو او د اوبو په ټولو ځاگانو باندې یې قبضه وکړه نو ځینې ځاگانې یې د خپل ضرورت دپاره په خپل حال باندې پرېښودلې او نورې یې په خاورو او ډبرو باندې بندې کړې چې دښمن ورباندې قبضه ونه کړي^(۴).

یادونه

۴- که څه هم په آیت شریف کې د باران د ذکر څخه د نعاس ذکر وړاندې دی مگر څرنگه چې ذکر شوی ترتیب په وقوعي ترتیب باندې دلالت نه کوي نو ځینو علماوو کرامو لیکلي دي چې د باران نزول د نعاس (پرمابښی) د نزول څخه مخکې واقع شوی دی^(۵) لکه چې وړاندې ښه شرحه شو.

﴿إِذْ يُوحِي رَبُّكَ إِلَى الْمَلَأِكَةِ أَنِّي مَعَكُمْ فَثَبَّتُوا الَّذِينَ ءَامَنُوا سَأَلِفِي فِي قُلُوبِ

الَّذِينَ كَفَرُوا الرُّعْبَ فَأَضْرِبُوا فَوْقَ الْأَعْنَاقِ وَأَضْرِبُوا مِنْهُمْ كُلَّ بَنَانٍ ۖ﴾ ذَلِكْ

بِأَنَّهُمْ شَاقُّوا اللَّهَ وَرَسُولَهُ ۚ وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ ۖ﴾

ذَلِكَ فَنُذِقُوهُ وَأَنَّ لِلْكَافِرِينَ عَذَابَ النَّارِ ۖ﴾

[۱۲] (ای پېغمبره!) هغه وخت وریاد کړه چې ستار ب څخه پرېستو ته وحې وکړه چې یقیناً زه ستاسو

(۱) تفسیر القرطبي ج ۷ ص ۳۷۳

(۲) تفسیر الطبري ج ۶ ص ۱۹۷

(۳) تفسیر القرطبي ج ۷ ص ۳۷۴

(۴) سیرت ابن هشام ج ۲ ص ۱۶۰

(۵) روح المعاني ج ۹ ص ۱۷۶

سره (په نصرت سره ملگری) یم نو د هغو کسانو (قدمونه) محکم کړنې چې دوی ایمان راوړی دی. ژر دی چې زه به د هغو کسانو په زړونو کښې رعب (ډار) ورواچوم چې دوی کفر اختیار کړی دی. نو دوی د خټونو د پاسه ووهی (ککړی یې ورماتې کړی) او هم د دوی څخه د گوتو ټولې څوکې (سرونه) ووهی (مه یې په سر باندې درېغ کوی او مه په گوتو او پښو باندې). [۱۳] (او دا ځکه چې) یقیناً دوی د الله ﷻ او د ده ﷻ د پیغمبر ﷺ سره مخالفت کوي (او په مقابل طرف کښې یې ودرېږي) او هر څوک چې د الله ﷻ او د ده ﷻ د پیغمبر سره خلاف کوي نو (هغوی د سخت عذاب سره مخامخ کېږي ځکه چې) یقیناً الله ﷻ سخت عذابی دی. [۱۴] (ای کافرانو!) دغه (ستاسو دنیاوي عذاب دی) نو (په دنیا کښې یې مزه) وڅکی، او یقیناً ټولو کافرانو لره (ستاسو په شمول په آخرت کښې) د دوزخ عذاب (ټاکلی شوی) دی.

د مطلب خلاصه

په دې ایتونو کښې د بدر د غازیانو د قناعت دپاره څو نورو (اوم، اتم، نهم) دلایلو ته اشاره شوې ده چې حاصل یې داسې راوځي:

- ۱- ای پیغمبره! مجاهدینو ته د ښه قناعت دپاره هغه وخت هم ورپه زړه کړه چې ستا رب ﷻ ملانکو ته وځي وکړه چې ای ملانکو! زه ستاسو سره په نصرت او کومک سره ملگری یم نو تاسو مجاهدینو (مؤمنانو) ته ډاډ ورکړئ ترڅو د دوی زړونه آرام ونیسي او اضطراب (وارخطایی) ترې لرې او مورال یې قوي شي.
- ۲- بالمقابل زه به ډېر ژر د کافرانو په زړونو کښې رعب واچوم او د اضطراب (وارخطایی) سره به یې مخامخ کړم نو مورال به د لاسه ورکړي او د شکست دپاره به آماده شي.
- ۳- نو ای ملانکو! تاسو صرف د مجاهدینو په ډاډینه باندې اکتفاء مه کوئ؛ بلکې د قرشي مرعوب لښکر په وژلو کښې هم اشتراک وکړئ، نو مه یې د سرونو په وهلو باندې صرفه کوئ او مه یې د اندامونو په پرېکولو باندې ايله کوئ.
- ځکه چې قرشي لښکر د مؤمنانو په مقابل کښې نه دی راپورته شوی بلکې دوی اصلاً د الله ﷻ او د ده ﷻ د پیغمبر ﷺ سره مقابله کوي او غواړي چې د اسماني دین (اسلام) د پرمختګ مخه ونیسي او دنیا په توره تیاره کښې پرېږدي، او هر څوک چې دغه اراده لري او د اسلام د ښمکنۍ ته یې ملاوې تړلې وي نو الله ﷻ هغوی په دغسې شدید عذاب باندې اخته کوي او دا ځکه چې الله ﷻ خو د شدید عذاب خاوند دی.
- ۴- ای پیغمبره! په پای کښې قرشي لښکر مخاطب کړه چې دا خو ستاسو دنیاوي عذاب ده چې الله ﷻ در باندې درنازل کړ ترڅو په دنیا کښې یې مزه وڅکی، اما په آخرت کښې خو ستاسو په شمول ټولو کافرانو ته د دوزخ اور ټاکلی شوی دی چې نه پکښې سوړوالی صورت نیسي او نه به انقطاع ومومي، بلکې تاسو به پکښې د همیشه دپاره کړېږئ.

توضیحات

۱۔ مفسرینو کرامو د ﴿فَتَّبَتُوا الَّذِينَ﴾ د تفسیر دپاره لاندې صورتونه ذکر کړي دي^(۱)۔
 الف: کوم شر چې سړي ته شیطان په زړه کېږي اچوي هغه ته وسوسه ویل کېږي او کوم خیر چې پېښې یې په زړه کېږي وراچوي هغه ته الهام وایي، نو الله ﷻ ملائکو ته امر ورکړ چې تاسو مجاهدینو ته د خیر الهام وکړئ او هغه څه په زړونو کېږي ورواچوئ چې د جنگ په میدان کېږي د دوی په ګټه تمامېږي او د نیتونو د تصحیح دپاره ګټور وي.
 ب: ای ملائکو! تاسو د جنگ په میدان کېږي د مجاهدینو اجتماع غټه کړئ او د دوی سره په جنگ او وژلو کېږي عملي ګډون وکړئ چې په میدان کېږي ثابت قدمه پاتې شي.
 ج: ای ملائکو! تاسو دوی ته د فتحې او نصرت زېږي ورکړئ چې جرئت یې زیات شي.
 مونږ ته داسې ښکاري چې دلته به د ﴿فَتَّبَتُوا﴾ څخه مطلق تثبیت مراد وي چې هر ډول تثبیت ته شاملېږي، نو د جنگ په میدان کېږي به ملائکو په الهام او بشارت باندې علاوه په جنگ کېږي هم عملي اشتراک کړي وي.

اعناق څه معنی؟

۲۔ د ﴿أَعْنَقَ﴾ خو د ﴿عُنُقَ﴾ جمع ده او ﴿عُنُقَ﴾ غاړې ته ویل کېږي، نو مفسرینو کرامو د ﴿فَأَضْرَبُوا فُرْقَ الْأَعْنَقِ﴾ دپاره متعدد تفسیرونه کړي دي^(۲) خو لاندې دوه تفسیرونه مونږ ته غوره ښکاري:
 الف: څرنګه چې سرونه په غاړو باندې دپاسه دي نو دلته د ﴿فَوْقَ﴾ د کلمې څخه همدغه سرونه مراد دي، نو معنی یې داسې کېږي چې ای ملائکو! قریشي لښکر په سرونو باندې ووهئ او ککړی یې ورماتې کړئ^(۳).
 ب: د ﴿فَوْقَ﴾ توری د ﴿عَلَى﴾ په معنی سره دی، یعنې مشرکان په غاړو (څټونو) باندې ووهئ او سرونه ترې کټ کړئ^(۴).

او د ﴿بَنَانٍ﴾ کلمه خو د ﴿بَنَانَةَ﴾ جمع ده، ﴿بَنَانَةَ﴾ پخپله ګوتې یا د ګوتې سر ته ویل کېږي^(۵).
 نو د معنی حاصل یې په لاندې دوه ډولونو سره راخېږي:
 اول: ای ملائکو! د مشرکانو د یوه ځای په وهلو باندې هم درېغ مه کوئ نو د سرونو څخه نیولې آن د ګوتو د څوکو پورې یې د وهلو لاندې ونیسئ^(۶).
 دوهم: ای ملائکو! مشرکان په ککړیو باندې ووهئ او مړه یې کړئ او هم یې په پښو او لاسونو

(۱) تفسیر الغازن ج ۳ ص ۱۸: زاد المسیر ج ۳ ص ۲۲۲

(۲) البحر المحیط ج ۵ ص ۲۸۶

(۳) تفسیر الکشاف ج ۲ ص ۲۰۴

(۴) روح المعانی ج ۹ ص ۱۷۸

(۵) تفسیر المظهر ج ۴ ص ۳۳

(۶) تفسیر ابي السعود ج ۴ ص ۱۱

باندې ووهی چې معیوبان شي او د جنگیالانو د صفونو (کرنیو) څخه وویستلی شي^(۱).

سوال جواب

۳- که څوک وایي چې: په دې کښې څه حکمت دی چې الله ﷻ ملائکو ته ارشاد وکړ چې مشرکان هم ووژنی او هم یې اندامونه معیوب کړی حال دا چې په جنگ کښې خو بل شی نه وي یا وژل او یا د اندامونو زخمې کول وي چې معیوبیت او د جنگ د اولنیو خطونو څخه وتل ورسره تړلي دي؟ مونږ وایو چې: ځینو مفسرینو کرامو لیکلي دي چې ملائک د جنگ په طریقه باندې نه پوهېده چې انساني جنگونه په څه شکل صورت نیسي نو الله ﷻ دوی ته د بنیادمانو د جنگونو طریقه ورزده کړه چې مقابل طرف د وهلو لاندې ونیسي د سر څخه نیولې آن د گوتو د څوکو پورې^(۲). ترڅو یا ووژلی شي او یا زخمې شي او د جنگ څخه کښېني.

د بدر غزا او ملائک

۴- ځینې علماء کرام وایي چې د بدر په غزا کښې هم ملائکو په جنگ کښې عملي اشتراک نه دی کړی او په ﴿فَأَضْرِبُوا﴾ کلمه باندې انسانان غازیان مخاطب کړی شوي دي^(۳). دوی وایي چې یوه ملکه د یوه لوی ښار د ورانولو دپاره کفایت کوي نو که د بدر په غزا کښې ملائک د جنگ دپاره رابښکته کړی شوي وی نو عدد به یې زرونو ته نه وی رسولی شوی. خو ډېره صحیح خبره (چې د ایتونو د سوق سره هم مناسبه ده) دا ده چې په ذکر شوي مقام کښې ملائکو په جنگ کښې عملي اشتراک کړی دی^(۴). رښتیا چې د یو لوی ښار د پوښا کولو دپاره په ملکي کیفیت سره یوه ملکه هم کفایت کوي، مگر ذکره شوي معرکه (د جنگ میدان) په ملکي کیفیت باندې مکيف نه وه بلکې انساني بڼه یې درلوده. د همدې کبله الله ﷻ دوی ته د انساني جنگ کیفیت ورزده کړ چې: ﴿فَأَضْرِبُوا فَوْقَ الْأَعْنَاقِ وَأَضْرِبُوا مِنْهُمْ كُلَّ بَنَانٍ﴾ لکه چې شرحه یې وړاندې تېره شوه والحمد لله ﷻ. په همدې مضمون باندې زښت ډېر احادیث دلالت کوي چې څو مثالونه یې د [آل عمران: ۱۲۳] آیت لاندې واضح شوي دي او څو مثالونه یې په لاندې ډول دي:

الف: سهل بن حنیف ؓ وایي چې د بدر د غزا په میدان کښې به کله داسې هم واقع کېدل چې مونږ به د یوه کافر سرته د تورې اشاره وکړه نو زموږ توره به هغه ته نه وه ورسېدلې چې د هغه سر به د تنې څخه جدا شو^(۵).

ب: د بدر د غازیانو څخه ابو داود الخازني ؓ وایي چې زه د یو کافر په تعقیب کښې زغله دم

(۱) تفسیر القرطبي ج ۷ ص ۳۷۹: تفسیر الخازن ج ۳ ص ۱۸

(۲) تفسیر البغوي ج ۲ ص ۲۳۵

(۳) تفسیر الکشاف ج ۲ ص ۲۰۵: تفسیر المنار ج ۹ ص ۶۱۳

(۴) روح المعاني ج ۹ ص ۱۷۸: زاد المسیر ج ۳ ص ۲۲۴

(۵) تفسیر البغوي ج ۲ ص ۲۳۵

چې توره مې پرې وربښکته کړه نو د هغه سر د تنې څخه په داسې حال کې چې جدا شو چې زما توره لا هغه ته نه وه رسېدلې "فَعَرَفْتُ أَنْ قَدْ قَتَلْتَهُ غَيْرِي" (۱) نو زه پوه شوم چې (دا کافر) زما څخه په غیر بل چا دواړه (یعنې ملائکو وواړه).

سوال جواب

۵- که څوک وايي چې: الله ﷻ د ملائکو نزول په دوه وو شيانو کې چې خصر کړی دی چې یو بشارت دی او بل اطمینان، لکه چې فرمایي: ﴿وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ﴾ [الأنفال: ۱۰] یعنې: مونږ په ملائکو باندې امداد د بل شي دپاره نه دی گرځولی مګر د دې دپاره چې تاسو ته بشارت شي او بل د دې دپاره چې ستاسو زړونه پرې ډاډه شي.

نو معلومه شوه چې هغوی په جنگ کې عملي اشتراک نه دی کړي چې د حصر سره منافات لري؟ مونږ وايو چې: ذکر شوی حصر په جنگ کې د عملي اشتراک سره منافات نه لري ځکه چې عملي اشتراک د بشارت او اطمینان تائیدونکی دی نو د حصر مطلب دا دی چې نصرت د ملائکو په لاس کې هم نه دی لکه څنگه چې د انسانانو (مجاهدینو) په لاس کې نه دی، د همدې کبله د ذکر شوي حصر سره متصل دا حصر هم نازل شوی دی چې: ﴿وَمَا النَّصْرُ إِلَّا مِنْ عِنْدِ اللَّهِ إِنَّ اللَّهَ عَزِيزٌ حَكِيمٌ﴾ [الأنفال: ۱۰] یعنې: نصرت د بل هیچا په واک او اختیار کې نه دی مګر یوازې د الله ﷻ په اختیار کې دی ځکه چې الله ﷻ هم د کلکې ارادې خاوند دی څوک یې د ارادې مخه نه شي نیولی او هم د حکمت څښتن دی چې ټول کارونه یې په حکمت باندې څرخېږي. دا د حکمت غوښتنه ده چې په زړونو ملائک یې نازل کړه، که نه نو یوه ملائکه د عالمونو د هلاکولو دپاره کفایت کوي.

﴿يَأَيُّهَا الَّذِينَ ءَامَنُوا إِذَا لَقِيتُمُ الَّذِينَ كَفَرُوا زَحَفًا فَلَا تُولُوهُمْ الْأَدْبَارَ ۖ وَمَنْ يُولُوهُمْ يَوْمَئِذٍ دُبُرُهُ إِلَّا مُتَحَرِّفًا لِقِتَالٍ أَوْ مُتَحَيِّزًا إِلَىٰ فِتْنَةٍ فَقَدْ بَاءَ بِغَضَبٍ مِّنَ اللَّهِ وَمَأْوَاهُ جَهَنَّمُ وَبِئْسَ الْمَصِيرُ ۝﴾

[۱۵] ای هغو کسانو چې ایمان یې راوړی دی! کله چې تاسو د هغو کسانو سره چې کفر یې اختیار کړی دی (د کافرانو سره) په داسې حال کې مخامخ شئ چې هغوی (د جنگ په میدان کې) غټ لښکرو وي نو تاسو دوی ته شانګانې مه وراړوئ (ترې مه تښتئ).
[۱۶] او هر څوک چې دوی ته په دغې ورځ کې خپله شا ورواړوي (وتښتي نو د راتلونکي سزا مستحق دی) مګر (هغه څوک) چې بېرته د جنگ دپاره راتاوېدونکی وي (او د جنگ تکتیک په

غرض و تنبستی، او یا یوې بلې جنگې ډلې ته ور یوځای کېدونکې وي (هغوی ته پنا وروړي؛ سزا یې دا ده چې) نو یقیناً د الله ﷻ د پلوه یې په غضب سره رجوع وکړه (غضب یې وگاټه) او استوګنځای یې دوزخ دی او د ورتاوېدلو ډېر بدځای دی (دوزخ).

ارتباط

وړاندې ایتونه په دې تمام شوي وه چې الله ﷻ ټولو کافرانو ته په آخرت کې دوزخ ټاکلی دی. په دې ایتونو کې موټنانونو ته توصیه شوې ده چې تاسو د هغه شي څخه ځانونه وساتئ کوم چې ستاسو دپاره د دوزخ د داخلېدلو سبب جوړېږي نو حاصل یې داسې راوځي:

د مطلب خلاصه

۱- ای موټنانونا مونږ د دوزخ اور د کافرانو دپاره ټاکلی دی چې د همیشه دپاره به پکې کړېږي، تاسو پام کوئ چې د داسې عمل مرتکب نشئ چې تاسو هم په عارضي توګه ور داخل شئ او په موقت توګه د خپلو دښمنانو سره هلته ملګري شئ.

نو کله چې تاسو د کافرانو (خپلو دښمنانو) سره د جنگ په میدان کې مخامخ شوی نو تاسو دوی ته شاګانې مه وراړوئ او تېښته ترې مه کوئ ځکه چې الله ﷻ ستاسو کومکي او ستاسو ملګري دی، او هرڅوک چې دا کار وکړي او د جنگ په میدان کې کافرانو ته شا ورواړوي نو یقیناً هغه خپل ځان ته د الله ﷻ غضب وگاټه او استوګنځای یې دوزخ جوړ کړ، دوزخ ډېر بد ځای دی باید تاسو ترې ځانونه وساتئ که څه هم په موقت توګه وي.

۲- هو! د ذکر شوي حکم څخه لاندې دوه په شا کېدونکي کسان وتلي دي او د الله ﷻ غضب ورته نه متوجه کېږي:

الف: هغه څوک چې د جنگ څخه په دې غرض په شا شي چې د بله طرفه په دښمن باندې برید وکړي، په اصطلاح د جنگ د تکتیک د کبله دغه کار وکړي.

ب: هغه څوک چې بلې جنگیدونکې مسلمانې ډلې ته وروتنې ترڅو د هغوی د سوري لاندې په دښمن باندې حملې ته ځان چمتو کړي.

توضیحات

۱- د ﴿زَحْفًا﴾ کلمه خواصلاً په کوناتیو باندې ښوېدلو ته وضعه شوې ده لکه چې یو کوچنی ماشوم په ځمکه باندې ښوېږي^(۱) البته په هغه وخت کې چې په پښو باندې نه شي تللی، مګر لوی لښکر ته ځکه د زحف لقب ورکول کېږي چې د لرې څخه لیدونکي ته داسې ښکارېږي چې په ځمکه باندې ښوېږي^(۲) او په دې باندې علاوه د مقابلې په وخت کې هر لښکر د دښمن خوا ته په ورو ورو حرکت کوي، ته به وایې چې په کوناتیو باندې ورځنېږي.

(۱) مفردات الرأغب ص ۲۱۶

(۲) تفسیر الکشاف ج ۲ ص ۲۰۶

په غزا کښې تښتېدل کبیره گناه ده

۲- نبي کریم ﷺ په یوه اوږده حدیث کښې فرمایلي دي چې: "وَالْتَوَلَّى يَوْمَ الْزُحْفِ" (۱) یعنې: ای مؤمنانو! د اوو مهلکو گناهونو څخه ځانونه وساتئ، چې یوه گناه یې د کافرانو سره د جنگ په وخت کښې تښتېدل او شا کول دي. دا گناه هم ځکه د مهلکې په لقب سره یاده شوې ده چې خپل مرتکب ته د الله ﷻ د غضب جلبوونکې ده.

په دې مقام کښې الله ﷻ د جنگ د میدان څخه تښتېدل په مطلقه توګه د خپل غضب جالب وبلل، برابره خبره ده چې په مقابل کښې کافران د مجاهدینو څخه لږ، یا ورسره مساوي او بالاخره یا ترې څو چنده زیات وي، مګر په راتلونکي [الأنفال: ۶۶] آیت کښې الله ﷻ دغه ثقیل حکم تخفیف کړی دی چې - ان شاء الله - هملته به شرحه شي.

هوا ځینو علماء کرامو لیکلي دي چې دا ثقیل حکم په هغه وخت کښې په مجاهدینو باندې فرض وه چې نبي کریم ﷺ به پخپله د جنگ په میدان کښې حاضر وه لکه چې د بدر په غزا کښې یې د مجاهدینو په منځکښې تشریف درلود (۲).

د همدې کبله د احد په غزا کښې هغه مجاهدین د ملامتې لاندې راغله او بیا ورته عفو وکړی شوه کوم چې د نبي کریم ﷺ د شاوخوا څخه تښتېدلي وه، حال دا چې په دغې غزا کښې مجاهدین د اوسو (۷۰۰) تنو په شاوخوا کښې وه او قریشي لښکر آن تر درې زرو تنو پورې رسېده.

نو که بالفرض نبي کریم ﷺ په دغې غزا کښې تشریف نه درلودلی نو تښتېدونکو مجاهدینو ته به هم د ملامتیا اشاره نه وی شوې لکه چې په [آل عمران: ۱۵۵] آیت کښې ورته اشاره شوې ده.

﴿ فَلَمْ تَقْتُلُوهُمْ وَلَئِنْ آلَ اللَّهِ قَتَلَهُمْ وَمَا رَمَيْتَ إِذْ رَمَيْتَ وَلَئِنْ آلَ اللَّهِ رَمَىٰ وَلِيُبْلِيَ الْمُؤْمِنِينَ مِنْهُ بَلَاءٌ حَسَنًا ۚ إِنَّ اللَّهَ سَمِيعٌ عَلِيمٌ ﴿١٥٥﴾ ذَٰلِكُمْ وَأَنَّ اللَّهَ مُوهِنٌ

كَيْدِ الْكَافِرِينَ ﴿١٥٦﴾ ۞

[۱۷] نو (ای مؤمنانو!) تاسو (د بدر په مقام کښې) دوی (کافران په عادي توګه) نه دي وژلي مګر الله ﷻ (په غیر عادي توګه) وژلي دي.

او (ای پیغمبره!) تا (هم د لښکر مخونو ته خاورې) نه دي وروښتلې (چې د ټولو جنگیالانو سترګو ته ورسېدلې) کله چې تا وروښتلې مګر الله ﷻ وروښتلې (د ټولو سترګو ته یې ورځای کړې). (دا کار د ډېرو حکمتونو دپاره وکړی شو) او د دې دپاره ترسره شو چې الله ﷻ مؤمنانو ته د خپله جانب په ډېره سپېڅلې پېرزوینه (نصرت او برلاسي) ورکړي.

(۱) صحیح البخاري ج ۱ ص ۳۸۸

(۲) احکام القرآن للجصاص ج ۳ ص ۴۸

یقیناً اللہ ﷻ (د مجاہدینو د زاریو) اور ہدونکی دی (اوہم د دوی پہ زرو باندی) پوہ دی.
[۱۸] ای مؤمنانوا! دغه (ذکر شوی مضمون پہ اذہانو کنبی وساتی) او (ہم دا خبرہ پکنبی وساتی چي) یقیناً اللہ ﷻ د کافرانو د تدبیرونو (چلونو) سستوونکی (او د بېخه ویستونکی) دی.

د مطلب خلاصہ

په دي ایتونو کنبی په هغه مطلب باندې صراحت کړی شوی دی د کوم دپاره چې د سورت د سر څخه د ایتونو لړۍ را پیل شوې ده او د مجاهدینو د قناعت دپاره پکنبی نهو دلایلو ته اشاره شوې ده، نو حاصل یې داسې کېږي چي:

۱- ای مؤمنانوا! د ذکر شوو دلایلو په نظر کنبی نیولو سره تاسو په دي باندې پوه شئ چې کافران په حقیقت کنبی تاسو نه دي وژلي او تاسو شکست نه دی ورکړی بلکې دا کار اللہ ﷻ کړی دی نو د غنیمت د مالونو وېشل هم د اللہ ﷻ حق دی، په تاسو لازمه ده چې جگړې پکنبی ونه کړئ او خپلمنځي اختلاف ته لمن ونه وهئ.

۲- همدارنگه ای پیغمبره! کومې خاورې چې د جنگ د شدت په وخت کنبی تا د کافرانو خوا ته ور ویشتلې او د دوی د شکست باعث شوې، دا کار هم په حقیقت کنبی تا نه دی کړی بلکې دا د اللہ ﷻ کار وه چې د هر یوه جنگیالي کافر سترگو ته یې ور ورسولې او ټول یې د جنگ څخه غافل کړه او په سترگو موبیلو باندې بوخت شوه چې تاسو ورباندې مرګونی برید وکړ او په نتیجه کنبی مو ډېر ووژل او ډېر مو بندیان کړه.

۳- د کافرانو په ذکر شوي فاحش شکست کنبی ډېر حکمتونه پټ دي یو حکمت پکنبی دا دی چې اللہ ﷻ د خپله جانبہ مؤمنانو ته ښه نېک نعمت ورکړ او قوي دښمن یې ورته په ګوندو کړو. او دا ځکه چې اللہ ﷻ د مؤمنانو د سوالونو او زاریو اورېدونکی او په ټولو حالاتو باندې یې پوه دی چې د همدغه وخت سره همدغسې کار مناسب وه.

۴- نو ای مؤمنانوا! ذکر شوي نهه دلایل په خپلو مغزو کنبی محفوظ وساتئ او ښه په څیر سره پکنبی فکر وکړئ نو ډېر ژر دی چې د یو پلوه به ستاسو قناعت حاصل شي چې غنیمت د اللہ ﷻ حق دی (ستاسو حق نه دی) او د بله پلوه به پوه شئ چې اللہ ﷻ په مؤمنانو باندې زښت ډېر مهربان دی او د کافرانو قوي تدبیرونه ورته د خاورو سره برابر دي او د منځه یې وړي دا کار به د قیامت د ورځې پورې ادامه ولري خو په دي شرط چې مؤمنان د تقوی او دینداری درلودونکي وي.

توضیحات

۱- په ﴿ فَلَمْ تَقْتُلُوهُمْ ﴾ کنبی د "ف" توری د تفریع دپاره دی نو د معنی حاصل یې داسې کېږي چې: ای مؤمنانوا! کله چې تاسو وړاندېني دلایل په نظر کنبی ونیسئ او ښه په دقت سره ورباندې غور وکړئ نو پوه به شئ چې قریشي لښکر ته تاسو په عادي توګه ماتې نه ده ورکړې، نه مو د دوی وژل شوي په عادي توګه وژلي دي او نه مو اسیران په عادي ډول باندې اسیران کړي دي، بلکې دغو

کارونو د الله ﷻ دپلوه په معجزانه توگه صورت نیولی دی د همدې کبله ورته ټول ناظرین او د دنیا ټول تماشاچیان حیران او هک پک دي او لا د قیامت د ورځې پورې به ورته هک پک وي. حتی (ای پیغمبره!) کوم د خاورو موتی چې تا د قریشي لښکر خوا ته ورباد کړ او د ټولو جنگیالانو سترگو ته یې بڅرکي ورورسېده هغه هم عادي کار نه وه بلکې د الله ﷻ یوه معجزه وه.

یو موتی خاورې او د کافرو جنگیالانو سترگي

۲- کله چې د بدر د غزا د جنگ په میدان کښې مجاهدین او کافر جنگیالان یو تربله نژدې شوه (او جنگ زور واخست) نو نبي کریم ﷺ یو موتی خاورې واخستلې او د قریشي لښکر په مخونو باندې یې په داسې حال کښې وروویشتلې چې د "شَاهَتُ الْوُجُوهُ" کلمات یې په مبارکه ژبه جاري وه، یعنې "ناکاره (بد) دې شي مخونه".

نو ذکرې شوې خاورې د ټولو جنگیالانو په سترگو کښې ور داخلې شوې چې ټول د سترگو په موبلو باندې بوخت شوه او په عین حال کښې ورباندې مجاهدینو مرگونی برید وکړ چې څوک یې وژل او څوک یې اسیران کړه.

نو که څه هم د یو موتي خاورو وړشندل د نبي کریم ﷺ کارو وه مگر د هر یوه کافر سترگو ته د خاورو بڅرکي صرف د معجزې په توگه ورسېده او بس^(۱).

سوال جواب

۳- که څوک وایي چې: ځینو علماوو کرامو خود ﴿وَمَا رَمَيْتْ إِذْ رَمَيْتْ وَلَيْكَ﴾ الله رَمَى ﴿جمله د احد د غزا سره او ځینو د خیبر غزا او حتی ځینو لا د حنین د غزا سره اړونده گڼلې ده^(۲)، حال دا چې تاسو صرف د بدر د غزا سره مربوطه وبلله او بس؟ مونږ وایو چې: د کلام سیاق او سباق (وړاندې او بهرته) په واضحه توگه دلالت کوي چې ذکره شوې جمله په دې مقام کښې د بدر د غزا سره اړونده ده، مگر څه منافات نه لري چې عین عمل نبي کریم ﷺ په ذکره شوو دریوو غزاگانو کښې هم تکرار کړی وي او د "شَاهَتُ الْوُجُوهُ" کلمه یې ورسره ضمیمه کړې وي.

بلاء څه معنی؟

۴- د ﴿وَلْيُبْلِي﴾ کلمه اصلاً د "بلاء" څخه اخستله شوې ده، بلاء د اختبار (امتحان) معنی ورکوي، لکه چې وایي: "بَلَوْتُ زَيْدًا جَرَبْتُهُ"^(۳) یعنې زید مې امتحان کړی او تجربه کړې وه. خو الله ﷻ خپل بندگان کله-کله د نعمتونو په ورکړه باندې امتحانوي ترڅو شکر وکړي او د اجر

(۱) تفسیر الطبری ج ۶ ص ۲۰۵؛ سیرت ابن هشام ج ۲ ص ۲۶۸
(۲) تفسیر القرطبي ج ۷ ص ۳۸۵؛ زاد المسیر ج ۳ ص ۲۲۶
(۳) لسان العرب ج ۱۴ ص ۸۳

مستحق شي او کله-کله پرې مصیبتونه ورنازلوي ترڅو صبر وکړي او اجرونه وگټي. مفسرین کرام وایي چې په دې مقام کېنې اوله معنی مراده ده^(۱)، نو د معنی حاصل یې داسې کېږي چې: الله ﷻ د ډېرو حکمتونو په بنیاد مجاهدینو ته په خارق العاده توګه فتحه ورکړه، یو حکمت پکېنې دا وه ترڅو په دوی باندې د نصرت او فتحې ورکولو نعمت ورغنايت کړي.

د عربیت یو تحلیل

۵- مفسرینو کرامو په ﴿ذَالِكُمْ وَأَنَّ اللَّهَ مُوهِنٌ كَيْدِ الْكَافِرِينَ﴾ کېنې متعدد تحلیلونه کړي دي^(۲) کوم تحلیل چې زموږ ذهن ته راځي او د ایتونو د مطالبو سره ښه سمون خوري هغه دا دی چې ﴿ذَالِكُمْ﴾ د مقدر "احفظوا" دپاره مفعول دی او ﴿وَأَنَّ اللَّهَ مُوهِنٌ كَيْدِ الْكَافِرِينَ﴾ ورباندې عطف دی، نو د معنی حاصل یې داسې کېږي چې: ای مؤمنانو! ذکر شوي بیانات په خپلو اذهانو کېنې په کلکه وساتئ ترڅو ستاسو قناعت حاصل شي چې یقیناً غنیمتي مالونه د الله ﷻ حق دی څوک پکېنې د جګړې حق نه لري او ترڅو تاسو پوه شئ چې الله ﷻ په راتلونکي کېنې هم د قیامت د ورځې پورې د کافرانو د تدبیرونو د بېخه وېستونکي او مؤمنانو ته د برلاسی وړکوونکي دی.

﴿إِنْ تَسْتَفْتِحُوا فَقَدْ جَاءَكُمْ الْفَتْحُ وَإِنْ تَنْتَهُوا فَهُوَ خَيْرٌ لَكُمْ وَإِنْ تَعُودُوا نَعُدْ وَلَنْ

تُغْنِيَ عَنْكُمْ فِئَتُكُمْ شَيْئًا وَلَوْ كَثُرَتْ وَأَنَّ اللَّهَ مَعَ الْمُؤْمِنِينَ﴾

[۱۹] (ای مشرکانو!) که تاسو چرته (حقدار ته) فتحه وغواړئ (او بیا جنګ وکړئ) نو تاسو ته خو فتحه درغله (چې د مؤمنانو په برخه شوه نو بیا به هم د همدوی په برخه شي). او که تاسو (د جنګ څخه) منعه شئ نو دا (کار) درته بهتر (او په ګټه) دی. او که تاسو بېرته (جنګ ته) ورتاو شئ نو مونږ به هم (د مؤمنانو نصرت ته) ورتاو شو (تاسو به بیا د ماتې سره مخامخ شئ) او ستاسو څخه به ستاسو ډله د هېڅ شي مخه ونه شي نیولی اگر که ډېره (غټه ډله) وي، او (دا ځکه چې) یقیناً د الله ﷻ (نصرت) د مؤمنانو سره دی.

د مطلب خلاصه

دا آیت شریف د وړاندېنيو ایتونو د وروستني آیت د مضمون وضاحت کوي چې الله ﷻ د کافرانو د تدبیرونو د منځه وړونکي دی او د قیامت د ورځې پورې به همدا کار دوام لري نو حاصل یې داسې راوځي چې:

۱- ای پیغمبره! قریشي لښکر (چې ستا په مقابل کېنې د جګړې دپاره راپورته شوی دی) مخاطب کړه او زموږ دپلوه دوی ته ووايه چې:

(۱) روح المعاني ج ۹ ص ۱۸۷

(۲) البحر المحیط ج ۵ ص ۲۹۷

ای کافرانو! که تاسو د الله ﷻ څخه فیصله غواړئ او یا ترې د جنگ په میدان کېنې فتحه غواړئ نو دغه فیصله خو د بدر په میدان کېنې الله ﷻ تاسو ته درولیدله کړه چې اسلام غالب شو او کفر مغلوب شو او د قیامت د ورځې پورې به همدغه طریقه جاري وي.

همدارنگه الله ﷻ په ذکرې شوې جگړه کېنې ستاسو غوښتنه درپوره کړه او هغې ډلې ته یې بری ورکړ کومه چې د الله ﷻ په نزد معززه او محترمه وه، او تاسو همداسې غوښتي وه چې ای الله! معزې ډلې ته بری ورکړه.

لنډه دا چې ذکرې شوې جگړې تاسو ته د عبرت درس درکړ او ستاسو د مسلک بطلان او د مؤمنانو د مسلک حقانیت یې درته ښه پوره واضحه کړ، نو تاسو ته په کار دی چې د باطل مسلک څخه لاس واخلئ او په ایمان باندې مشرف شئ، دا کار ستاسو دپاره په دنیا او آخرت کېنې گټور دی. او که تاسو په خپل باطل مسلک باندې کلک شئ او بیا په جگړه لاس پورې کړئ او بیا معزز ټولگي ته فتحه او نصرت وغواړئ نو مونږ به بیا هم مسلمانانو ته فتحه او بری ورکړو او تاسو به د شکست سره مخامخ کړو.

۲- نو لکه څنگه چې په ذکره شوې جگړه (د بدر غزا) کېنې تاسو ته د جنگیالانو دپروالي او د وسایلو پرېمانۍ څه گټه ونه رسولی شوه همدارنگه به تاسو ته بیا هم هیڅ شی گټه ونه شي رسولی او د شکست مخه به درڅخه وانه روي که څه هم تاسو د هرڅه پوره یاست او پرېمانه جنگي وسائل ولری، او دا ځکه چې الله ﷻ په نصرت او کومک سره خاص د مؤمنانو ملگری دی او بس.

توضیحات

- ۱- علماء کرام په لاندې ډول اختلاف لري چې په ﴿إِنْ تَسْتَفْتِحُوا﴾ کېنې څوک مخاطب دي:
الف: ځینې وایي چې ذکر شوی خطاب مؤمنانو ته متوجه دی^(۱) لکه څنگه چې په وړاندې او بېرته ایتونو کېنې همدوی مخاطب دي، نو د معنی حاصل یې داسې کېږي چې: ای مؤمنانو! که تاسو د الله ﷻ څخه فتحه غواړئ هغه خو درته الله ﷻ په نصیب کړه نو تاسو ته په کار دي چې د فتحې شکر په وکړئ او په غنیمتي مالونو کېنې جگړې ونه کړئ ځکه چې دا کار درته بهتر دی او که تاسو بیا هم جگړه وکړئ نو مونږ به درڅخه خپل نصرت واخلو نو په دغه وخت کېنې به درته د جنگي وسائلو کثرت څه گټه ونه رسوي ځکه چې الله ﷻ د کاملو مؤمنانو سره ملگری دی.
- ب: اکثریت علماء وایي چې ذکر شوی خطاب کافرانو ته متوجه دی^(۲) چې مضمون ته یې په خلاصه مطلب کېنې اشاره شوې ده.
- ج: ځینې لا وایي چې په ذکر شوي جملې باندې مؤمنان مخاطب دي مگر د ﴿وَإِنْ تَنْهَوْا﴾ او نورو جملو خطاب کافرانو ته متوجه دی^(۳).

(۱) التفسیر الکبیر ج ۱۵ ص ۱۴۲

(۲) تفسیر القرطبي ج ۷ ص ۳۸۷

(۳) البحر المحیط ج ۵ ص ۲۹۷

مگر مونږ ته د اڪثرو علماوو نظر د تائيد وړ دی اونور دواړه نظرونه راته د منلو وړ نه دي چې دواړه غير متبادر دي او بې تكلفه صحت نه شي موندلی او په درېم نظر كېنې لا بالكل د قرآن كريم د نظم تفكيك (شكول) منځ ته راځي.

سوال جواب

۲- که څوک وايي چې کافرانو په کوم ځای کېنې د فتحې غوښتنه کړې وه چې په دې ان قَسَفَتِحُوا! کېنې ورته اشاره شوې ده؟

مونڊ وایو چي:

الف: عبدالله بن ثعلبه ؓ وايي چې د بدر د غزا په موقع کښې ابو جهل الله ﷺ ته سوال وکړ چې: "اللَّهُمَّ اقْطَعْنا الرُّجِمَ وَاثْنَا بِمَا لَا نَعْرِفُهُ فَأَخْبِنِ الْغَدَاةَ" ^(۱) يعنې: اى الله! هر څوک چې په مونږ (مجاهدين، قريشي لښکر) کښې د خپلولۍ پرې کوونکي او د داسې دين راوړونکي وي چې مونږ يې نه پېژنو نو سبا (د جنگ په ميدان کښې) هغوى هلاک کړه.

ب: کله چې مشرکان د مکې معظمې څخه د بدر په طرف د جنگ دپاره راوخوږېده نو د کعبې شریفې په پوښ پورې ونښتل او د نصرت غوښتنه یې وکړه چې: "اللَّهُمَّ انْقُرْ اَعْرَ الْجُنْدَيْنِ وَاَكْرَمَ الْفِئَتَيْنِ وَخَيْرَ الْقَبِيلَتَيْنِ" ^(۲) یعنې: ای الله! په دواړو لښکرو (قریش، مؤمنانو) کښې د معزز لښکر سره او په دواړو ډلو کښې د مکرمې ډلې سره او په دواړو قبیلو کښې د بهترې قبیلې سره نصرت وکړه.

يَتَأَيُّهَا الَّذِينَ ءَامَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنْهُ وَأَنْتُمْ تَسْمَعُونَ ﴿١١﴾ وَلَا
تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ ﴿١٢﴾ إِنَّ شَرَّ الدَّوَابِّ عِنْدَ اللَّهِ الصُّمُّ
الْبُكْمُ الَّذِينَ لَا يَعْقِلُونَ ﴿١٣﴾ وَلَوْ عَلِمَ اللَّهُ فِيهِمْ خَيْرًا لَأَسْمَعَهُمْ وَلَوْ أَسْمَعَهُمْ لَتَوَلَّوْا

وَهُمْ مُعْرِضُونَ ﴿٢٢﴾

وهم مغرِصوت (ع)
[۲۰] ای هغو کسانو چې ایمان یې راوړی دی! تاسو د الله ﷻ او د ده د پیغمبر ﷺ اطاعت وکړئ
او تاسو ترې مخونه مه اړوئ، حال دا چې تاسو (خو مسلمانان یاست او) غوږونه (ورته) ږدئ.
[۲۱] او تاسو د هغو کسانو په شان مه جوړېږئ چې دوی (په خولو باندې) وایي چې وامورېده

حال دا چې دوی نه وي اورېدلي (غوږونه يې ورته نه وي نيولي).
[۲۲] یقیناً د الله ﷻ په نزد په څارویو (او خوزېدونکو) کښې ډېر بد (خوزېدونکي) هغه کانه او
گونگان دي چې د عقلونو څخه (هم) کار نه اخلي (چې همدغه عنادي کافران دي).

(۱) مستند احمد بن حنبل ج ۹ ص ۱۶۷

(٢) تفسير الطبري ج ٦ ص ٢٠٨

[۲۳] او که الله ﷻ په دوی کښې په څه خیر باندې پوه وی (په دوی کښې څه د خیر استعداد موجود وي) نو الله ﷻ به دوی ته (دا قرآن کریم د تحقیق او فهم په توګه) وراورولی وی (خو دوی استعداد خراب کړی دی).

او که الله ﷻ دوی ته (په همدغه حالت کښې) وراورولی وی نو دوی به (ترې بیا) مخونه اړولی وی (او مرتد شوي به وي) حال دا چې دوی اعراض کوونکي خلک دي (دا کار د دوی مستمر عادت دی).

ارتباط

وړاندې آیت په دې باندې تمام شوی وه چې الله ﷻ د مؤمنانو سره د همیشه دپاره په نصرت او کومک سره ملګری دی. نو د دې ایتونو څخه نیولې آن تر [۲۹] آیت پورې لس ایتونه په دې باره کښې نازل شوي دي چې مؤمنانو ته د الله ﷻ د دوامداره نصرت شرطونه توصیه کړي او په دې باندې یې پوه کړي چې الهي نصرت د دوی ذاتي صفت نه دی چې په هیڅ حال کښې به ترې نه جدا کېږي نو دوی ته په کار دي چې د شرطونو مراعات یې په کلکه وکړي او بس.

د مطلب خلاصه

یعنې: ای مؤمنانو! الله ﷻ په دوامداره توګه ستاسو په نصرت کښې دی او د همیشه دپاره به تاسو ته په کافرانو باندې فتحه درکوي خو د لاندې شرطونو حفاظت وکړئ:

۱- د الله ﷻ او د ده د پیغمبر دوامداره اطاعت وکړئ او په هیڅ صورت سره ترې غاړې مه غړوئ، حال دا چې تاسو خو روغ رمت حواس لرئ او کما حقہ اورېدل کولی شئ، نو د خپلو اورېدلو څخه ګټه پورته کړئ او په عمل کښې یې پیاده کړئ.

۲- د کافرانو او منافقانو غوندې مه جوړېږئ چې هغوی په خولو باندې وایي چې مونږ د الله ﷻ احکام او قرآن کریم اورېدلی دی او قبول کړی مو دی حال دا چې په عمل کښې یې نه قبلوي او عمل پرې نه کوي. او دا ځکه چې دوی فطري استعداد د لاسه ورکړی دی، نه په ژبه حق خبره کولی شي، نه په غوږونو باندې واقعي اورېدل کولی شي او بالاخره نه د عقلونو څخه مناسب کار اخستلی شي. نو یقیناً ذکر شوي کافران او منافقان د الله ﷻ په نزد په ځمکه باندې حرکت کوونکي ساکینان دي چې انساني فضائل یې ټول د پښو لاندې کړي دي بلکې د څارویو څخه لا ډېر بدتر دي ځکه چې څارویو ته ذکر شوي فضائل نه دي ورکړي شوي او دوی ته ورکړي شوي وه خو د پښو څخه یې لاندې کړه او په لوی لاس یې ځانونه د څارویو رتبې ته ورتیټ کړه، نو ځکه دوی ته د الله ﷻ دپلوه عذاب متوجه دی او څارویو ته متوجه نه دی.

۳- ای مؤمنانو! الله ﷻ دنیاوي کارونه او عملونه په استعدادونو پورې مربوط کړي دي نو بې اطاعتی مه کوئ چې استعدادونه مو د منځه لاړ نه شي، که نه نو بیا به په تاسو کښې د کافرانو او منافقانو غوندې هیڅ خیر نه وي او نصیحت به در باندې څه اثر نه کوي. هغوی چې د څارویو رتبې ته ورتیټ کړي شوي دي اصلي وجهه یې دا ده چې په هغوی کښې د

قبول استعداد پاتې نه دی او په زړونو باندې یې مهر لگولی شوی دی د همدې کبله دوی د قرآن کریم فهم نه شي کولی.

نو که بالفرض په دوی کښې څه خیر وی او د فهم او پوهې استعداد پکښې پاتې وی نو الله ﷻ به همدغه استعداد بې برخې نه وی پرېښی او خپل ایتونه به یې ور اورولي وی او د دوی په زړونو کښې به یې ځای نیولی وی، خو خبره دغسې نه ده بلکې په دوی کښې د قبول دپاره هیڅ استعداد پاتې نه دی نو دوی ته په همدغه د بې استعدادۍ په حال کښې د ایتونو وراورول د حکمت څخه خالي دي، ځکه چې که الله ﷻ په همدغه حال کښې دوی ته خپل ایتونه وراورولي وی نو ضرور به دوی بهرته مرتد شوي وی او مخونه به یې ترې اړولي وی او خپل خټ به یې یو ځل بیا څرگند کړی وی ځکه چې د دوی دائمی حال همدا مخ اړول دي او دا کار د دوی عادت ګرځېدلی دی.

توضیحات

۱- مونږ د [الأعراف: ۱۷۹] آیت لاندې هغه وجوه لیکلي دي په کومو باندې چې کافر انسان د څارویو څخه بدتر او زیات ګمراه دی، نو بیا لیکلو ته یې اړتیا نه گورو.

څلور ډوله معلومات

- ۲- د الله ﷻ معلومات په لاندې څلورو ډولونو باندې ویشلې کېږي^(۱):
 الف: ټول موجودات الله ﷻ ته په کامله توګه معلوم دي او هیڅ ډول کیفیت یې ترې پټ نه دی.
 ب: الله ﷻ ته هغه کیفیتونه هم ښه پوره معلوم دي چې په موجوداتو باندې د عدم په حال کښې ورتلونکي وي، مثلاً چې کله دغه موجود معدوم شي نو د ده به دا-دا ډول کیفیت وي.
 ج: ټول معدومات هم الله ﷻ ته ښه په دقت سره معلوم دي.
 د: دا هم ورته پوره څرګنده ده چې که بالفرض دغه یا هغه معدوم موجود شي نو هغه به د کومو-کومو کیفیتونو درلودونکی وي.
 په دې مقام کښې الله ﷻ په کنایې توګه د کافرانو څخه د ایمان د راوړلو استعداد سلب کړ چې که بالفرض په دوی کښې څه خیر وی او استعداد یې درلودی نو الله ﷻ به ورباندې پوه وی ځکه چې الله ﷻ په ټولو موجوداتو باندې ښه پوره او کامل علم لري، نو د همدې کبله الله ﷻ دوی ته خپل ایتونه د تدبر او تفقه په توګه نه وراوروي.
 نو که بالفرض الله ﷻ دوی ته د عدم استعداد سره سره خپل ایتونه وراورولي وی نو دا به د لاندې دوه حالونو څخه خالي نه وی:
 اول: یا به د دوی څخه اختیار سلب کړی شوی وي، نو په دې صورت کښې به دوی ته ایمان راوړلو هیڅ ګټه نه وي رسولې ځکه چې جبري ایمان د الله ﷻ په نزد مقبول نه دی.

(۱) التفسیر الکبیر ج ۱۵ ص ۱۴۵

دوهم: یا به یې اختیار باقی پرېښودلی شوی وي، نو په دې صورت کېنې به دوی دستې بهرته کافر شوي وي او ارتداد به یې غوره کړی وي^(۱).
نو دواړه صورتونه به د دوی په ګټه نه وي تمام شوي او علاوه په دې په جبر باندې وراورول د حکمت څخه هم مخالف دي او د الله ﷻ عادت یې هم مقتضی نه دی.

د قرآن کریم په نسبت د اورېدونکو ډولونه

۳- غیر مسلمان اورېدونکي د قرآن کریم په نسبت په لاندې څلورو ګروپونو باندې ویشل کېږي:
الف: هغه ګروپ خلک چې د قرآن کریم د اورېدلو څخه ځانونه ساتي او ډارېږي چې په زړونو کېنې مو بې اختیاره ځای ونه نیسي، الله ﷻ فرمایي چې: ﴿وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ إِنَّا أَغْلَوْنَا فِيهِ لَعَلَّكُمْ تَغْلِبُونَ﴾ [فصلت: ۲۶] یعنی: او هغه کسان چې کفر یې اختیار کړی دی وایي چې دغه قرآن کریم ته غوږ مه نیسي (مه یې اورئ) او (د قرائت په وخت) کېنې یې شور کوئ شاید چې تاسو ورباندې غالب شئ (او په زړونو کېنې مو ځای ونه نیسي).
ب: هغه غیر مسلمان ټولګی چې د اورېدولو په وخت کېنې ورته توجه نه کوي چې دا څه وایي، لکه چې الله ﷻ د منافقانو څخه حکایت کوي چې: ﴿وَمِنْهُمْ مَنْ يَسْتَمِعُ إِلَيْكَ حَتَّى إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَاذَا قَالَ آنِفًا﴾ [محمد: ۱۶] یعنی: د کافرانو څخه ځینې هغه منافقان دي چې ستا خبرو ته په ظاهري ډول غوږونه ږدي (خو توجه ورته نه کوي) آن تردې چې کله ستا د حضور څخه بهر لاړ شي نو هغو کسانو ته چې الله ﷻ علم ورکړی دی وایي چې: هغه څه خبره وه چې محمد ﷺ دستې وکړه (زمونږ ورته فکر نه وه او نه یې مونږ د توجه لایقه بولو).
ج: هغه ګروپ چې قرآن کریم او احادیث صرف د دې دپاره لولي او هم یې لوستلو ته غوږونه ږدي چې څه د اعتراض ځای پکېنې موندل کړي او په اسلام باندې د عیب ګوته کېږدي.
دا ډول خلک په کفري دنیا کېنې زښت ډېر دي او په اسلامیاتو کېنې دومره معلومات لري چې هغومره پکېنې اکثره مسلمانان نه لري، حتی چې ځینو کافرانو خپل ټول عمرونه صرف د اسلامیاتو زده کړې ته وقف کړي دي خو د دې سره سره عقیدې پرې نه لري او ایمان پرې نه راوړي.
د: هغه ګروپ چې قرآن کریم او نورو اسلامیاتو ته هم غوږونه ږدي او هم یې پخپله په دقت سره لولي او په حقائقو یې غور کوي، دوی د انصاف او عدالت څخه کار اخلي او بې طرفه قضاوت پکېنې کوي.

په همدغه څلورم ګروپ کېنې داسې خلک موندل کېږي چې د اسلام په حقانیت یې سرونه خلاصېږي او بالاخره په ایمان باندې مشرف ګرځي، لاندې دوه مثالونه یې ولولئ:
اول: یوه فرانسوي ډاکټر د قرآن کریم فرانسوي ترجمه په انصاف سره ولوستله او ویې لیده چې قرآن کریم د صحت ډېر زیات مراعت کړی دی چې نظافت ته یې اهمیت ورکړی دی، د خوراک او

(۱) روح المعاني ج ۹ ص ۱۸۹

ځنځاک په اعتدال باندې يې زور اچولی دی او بالاخره هغه نظريات يې څو قرنه وړاندې دنيا ته وړاندې کړي دي کوم چې نن سبا پرې ډاکټرانو اتفاق کړی دی، نو د همدې کبله هغه په ايمان باندې مشرف شو^(۱).

دوهم: يوه انگرېز په دقت سره د قرآن کریم انگرېزي ترجمه لوستې وه او هغو مضامينو ته يې په انصاف سره کتلي وه کوم چې په دريابونو او بادونو پورې ارتباط لري نو گومان يې کړی وه چې نبي کریم ﷺ په دريابونو کېنې ډېر گرځېدلی وه او په اصطلاح ډېر لوی بحري سياح وه، نو کله يې چې معلومات واخست او پوه شو چې نبي کریم ﷺ هيڅکله بحري سياحت نه وه کړې او د دې سره سره د هيچا شاگرد يې هم نه وه کړې نو دسټي په ايمان باندې مشرف شو چې يقيناً نوموړی په حقه پيغمبر وه او ذکر شوي ټول معلومات ورته د وحې په توگه ورکړي شوي وه، که نه نو دومره معلومات هيڅوک د سياحت څخه په غير نه شي راغونډولی^(۲).

﴿يَتَأَيُّهَا الَّذِينَ ءَامَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا تَحْيِيكُمْ ؕ وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ ؕ وَأَنَّهُ رَإِيَهُ تَحْشُرُونَ ۝ وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً وَاعْلَمُوا أَنَّ اللَّهَ شَدِيدُ الْعِقَابِ ۝ وَادْكُرُوا إِذْ أَنتُمْ قَلِيلٌ مُّسْتَضْعَفُونَ فِي الْأَرْضِ تَخَافُونَ أَن يَتَخَطَّفَكُمُ النَّاسُ فَآوَاكُمْ وَأَيَّدَكُمْ بِنَصْرِهِ ؕ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ ۝﴾

[۲۴] ای هغو کسانو چې ايمان يې راوړی دی! د الله ﷻ دپاره او د پيغمبر ﷺ دپاره په هغه وخت کېنې اجاب وکړئ چې تاسو هغه شي ته ويلي کوم چې تاسو ته ژوند درېښي (چې ټول تشریعات دي). او (سستي پکېنې مه کوئ ځکه) تاسو پوه شئ چې يقيناً الله ﷻ هم د سړي او د ده د زړه په مابين کېنې (کله-کله) حائل کېږي (چې بيا په سړي کېنې د اجابت استعداد ختمېږي).

او (هم پوه شئ چې) بې شکه الله ﷻ چې دی خاص همده ﷻ ته به تاسو (ټول) ورغونډه کړی شئ. [۲۵] او (ای مؤمنانو!) د داسې گناه څخه (ځانونه) وساتئ چې هر ورو ستاسو د جملې څخه هغه (عذاب يې) خاص هغو کسانو ته نه رسېږي چې هغوی ظلم کړی دی (او د ذکرې شوې گناه مرتکب شوي وي، بلکې اثر يې بې گناه خلکو ته هم رسېږي).

او پوه شئ چې يقيناً الله ﷻ سخت عذابي دی (د سخت عذاب خاوند دی).

[۲۶] او (ای مؤمنانو!) تاسو هغه وخت درېه ياد کړئ چې تاسو (په عدد کېنې) لږ وي (او) په

(۱) تفسير المنارج ۹ ص ۶۲۹

(۲) تفسير المراغي ج ۹ ص ۱۸۶

خسکه کښې کمزوري وئ (او) دارېدلې چې خلک به مو وتښتوي (او تالا ترغه به شی، نو الله ﷻ تاسو ته پنا خای درکړ او په خپل نصرت سره یې تاسو تائید کړئ (قوت یې دروبابنه) او تاسو ته یې د پاکیزه شیانو څخه روزي درکړه (او د غنیمت مالونه یې درته حلال کړه)، شاید چې تاسو (په ذکر و نورو نعمتونو باندې) شکر وکړئ (او د شریعت په منلو کښې سستی ونه کړئ).

ارتباط

په دې ایتونو کښې د یو پلوه مونږ ته توصیه شوې ده چې په څه ډول باندې خپل فطري استعدادونه وساتلی شو او د بله پلوه د الله ﷻ د نصرت څه نور شرطونه (خلورم، پنځم، شپږم، اوم) هم ښودلي شوي دي، چې حاصل یې داسې راخېږي:

د مطلب خلاصه

۱- ای مؤمنانو! د دې دپاره چې خپل زړونه د مهر لگېدلو څخه بچ وساتلی شئ او د کافرانو پشان خپل فطري استعداد د لاسه ورنه کړئ نو په لاندې وصایاوو باندې کلک شئ.

۴- کوم هدايات چې الله ﷻ تاسو ته درنازل کړي او نبي کریم ﷺ دروړي دي هغه ستاسو د معنوي ژوند ساتونکي دي، نو کله چې د الله ﷻ پیغمبر ﷺ تاسو هغو ته وروبلې او یا وروبلل شئ نو په جلتۍ سره یې اجابت وکړئ او په عمل کښې یې پیاده کړئ.

۵- ای مؤمنانو! لاندې دوه وصیتونه هم په یاد ولرئ او پرې پوه شئ:

الف: دا خبره یقیني ده چې کله-کله الله ﷻ د سړي او د ده د زړه ترمنځ حائل کېږي او اراده یې په خپل حال نه پاتې کېږي، د سړي زړه د الله ﷻ په اختیار کښې دی هر طرف ته یې چې اړوي هغه طرف ته یې اړوي، نو د وخت څخه استفاده وکړئ او د نن کار سبا ته مه پرېږدئ.

ب: دا هم یقیني ده چې تاسو ټول به د الله ﷻ حضور ته ورغونډول کېږئ او هېڅوک به ترې خلاصون ونشي موندلی نو ځانونه ورته آماده کړئ او د دې ژوند څخه د هغه ژوند دپاره ګټه واخلي.

۶- ای مؤمنانو! په تاسو باندې لکه څنګه چې د مصیبتونو څخه د خپلو ځانونو ساتل لازم دي همدارنګه درې باندې دا هم لازمه ده چې نور خلک هم د مصیبتونو څخه بچ وساتئ، نو په همدې بنیاد دغو فتنو او ګناهونو څخه هم پرهیز وکړئ چې ستاسو د ځمکې څخه صرف ظالمانو ته مصیبت نه جوړېږي بلکې غیر ظالمان (بې ګناه خلک هم) پکښې سوزول کېږي.

نو ای مؤمنانو! که د دغسې ګناهونو مرتکب شئ نو پوره واضحه ده چې عذاب به مو لا سخت او دروند شي، او یقیناً د الله ﷻ د عذابونو څخه شدید عذاب هم یو عذاب دی چې په ذکر شوي صورت کښې به یې تاسو لایق جوړ شئ.

۷- ای مؤمنانو! په تاسو باندې لازمه ده چې هم د الله ﷻ د عذاب د ډاره د شریعت اجابت وکړئ او هم د نعمتونو د شکرانې د کبله د شریعت په تعیل کښې کړنډي ګامونه واخلي. نو د همدې مطلب دپاره د الله ﷻ لاندې نعمتونه درپه زړه کړئ:

الف: تاسو هغه وخت درېه یاد کړئ چې تاسو هم د کم د حیثه او هم د کیف د حیثه ډېر کمزوري وئ، شمېره مو ډېره لږه وه او په ټوله ځمکه کښې مو کومکيان او لاس نیوونکي نه درلوده، حتی تاسو ډارېدلئ چې خلک به مو د مرغانو په څېر په مېنو کو کښې وتښتوي او د نجات دپاره به هېڅ ځای او هیڅوک موندنه نه کړئ.

مگر الله ﷻ فضل وکړ هم یې د نجات دپاره یو ځل حیثه او بل ځل مدینه منوره درته پناځای جوړ کړ. ستاسو دښمنانو ډېر زیار وویست چې د نجات ځایونه درباندي تنگ کړي او هلته هم ترې په خوشاله زړه ژوند ونه کړئ، خو الله ﷻ درسره نصرت وکړ او د دښمنانو دسیسې مو شنلې او بې نتېجې وگرځېدې، حتی چې تاسو هم د کم د حیثه قوي جوړ شوی چې عدد مو زیات شو او ډېر خلک په ایمان باندې مشرف شوه، او هم د کیف د حیثه قوي شوی او کمزوري مو ختمه شوه چې خپل قوي دښمن مو په گوندو کړ.

یا په بل عبارت: الله ﷻ ستاسو کومک هم په انسانانو سره وکړ لکه د مدینې منورې انصار او هم یې په پریښتو سره قوي کړئ لکه د بدر د غزا په میدان کښې.

ب: په دې باندې علاوه، تاسو د هجرت په حالاتو کښې پوره خوراک او څښاک نه درلود او لومړنې ضروریات مو کم وه خو الله ﷻ درباندي فضل وکړ ستاسو ذکر شوي اړتیاوې یې پوره کړې او د غنیمت د مالونو خوراک یې درته حلال وگرځاوه کوم چې ستاسو څخه وړاندې هېڅ امت ته نه وه حلال کړی شوي.

نو ای موټمنانو! تاسو ته ځکه وړاندې حالات درېه یاد کړی شوه ترڅو تاسو د الله ﷻ احسانات او نعمتونه په نظر کښې ونیسئ او د شریعت په تعمیم کښې سستي ونه کړئ ترڅو تاسو په نتیجه کښې د شکر گزارانو څخه وشمېرل شئ او د شاکرانو اجروده په دنیا او آخرت کښې موندنه کړئ.

توضیحات

۱- ابو سعید بن المعلی ؓ وايي چې زه په لمانځه باندې ولاړ وم چې نبي کریم ﷺ راباندې تېر شو او غږ یې راته وکړ چې راشه، زه ترهغه ورنغلم ترڅو مې چې لمونځ ختم کړ، چې بیا ورغلم نو نبي کریم ﷺ راته وويلې چې: «مَا مَنَعَكَ أَنْ تَأْتِيَنِي أَلَمْ يَقُلِ اللَّهُ: يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ»^(۱) یعنې: ته څه شي منعه کړې چې ماته راشې؟ ایا الله ﷻ نه دي ويلي چې کله تاسو د الله ﷻ پیغمبر ويلي نو اجابت یې وکړئ.

"خَوْلٌ" څه معنی؟

۲- د «خَوْلٌ» کلمه د "خَوْلٌ" څخه اشتقاقه شوې ده او "خَوْلٌ" دوه معناوې لري چې یوه تغیر ده او بله انفصال (جدا کول) دي^(۲).

(۱) صحیح البخاري ج ۲ ص ۶۶۹

(۲) مفردات الراغب ص ۱۳۶

په دې مقام کېنې دوهمه معنی مراده ده مگر مفسرینو پکېنې زبنت ډېر تفسیرونه کړي دي چې تقریباً لسو ته رسېږي^(۱) او دا آیت شریف د ټولو تفسیرونو تحمل کولی شي^(۲) مگر کوم تفسیر چې مونږ ته غوره څرگندېږي هغه دا دی:

کله چې د الله ﷻ اراده وشي او حکمت یې غوښتنه وکړي نو الله ﷻ د سړي او د ده د زړه ترمنځ حائل شي، څه یې چې پخوا کولی شو هغه نه شي کولی او څه یې چې پخوا ویلی شوه په هغو باندې یې بیا ژبه نه څرخي، او یا په بل عبارت: استعداد یې ختم شي او په زړه باندې یې مهر ولگېږي. نو د معنی حاصل یې داسې کېږي چې: ای مؤمنانو! د الله ﷻ او د ده د پیغمبر ﷺ په اجابت کېنې سستي مه کوئ او په جلتی سره یې مننه وکړئ ځکه چې په یوه حکم کېنې سستي کول په بل حکم کېنې دستې. طریقه جوړېږي او په همدې تسلسل کېنې دا خطر شته چې په مهر لگېدلو باندې تمامه او استعداد مو بالکل ختم شي، لکه د ځینو کافرانو چې ختم شوی دی.

همدې مضمون ته نبي کریم ﷺ په ډېرو احادیثو کېنې اشاره کړې ده چې ځینو مفسرینو کرامو^(۳) راغونډ کړي دي او مونږ د [البقرة: ۶] آیت او د [الأنعام: ۱۱۰] آیت لاندې د الله ﷻ په فضل ښه شرحه کړې دی چې بیا لیکلو ته یې اړتیا نه گورو، هیله ده چې محققین هلته یو ځل مراجعه وکړي چې موضوع ډېره مهمه ده.

دلته "فِتْنَة" د گناه معنی ورکوي

۳- مونږ د [البقرة: ۱۹۳] آیت لاندې لیکلي دي چې د ﴿فِتْنَة﴾ کلمه د گناه (ذنب) په معنی باندې هم استعمالېږي، زموږ په فکر په دې مقام کېنې ذکره شوې کلمه همدغه معنی ورکوي نو د معنی حاصل به یې داسې راوړي:

ای مؤمنانو! د شرعي احکامو استجابت او مننه د لاندې دوه وو وجوهو د کبله وکړئ:

الف: هسې نه چې عدم استجابت او عدم مننه مو په زړه باندې د مهر د لگېدلو سبب جوړ شي او د استجابت صلاحیت بالکل د لاسه ورکړئ.

ب: هسې نه چې د خپلو گناهونو په سبب سره ځینې بې گناه بندگان په دنیاوي عقوباتو باندې هم لتار کړئ، ځکه چې په گناهونو کېنې ځینې داسې گناهونه هم شته چې په دنیا کېنې د لوی مصیبت سبب څرخي او یوازې ظالمان نه بلکې غیر ظالمان او بې گناه مخلوقات پکېنې هم بچ نه شي پاتې کېدلی.

په همدې تفسیر باندې لاندې نصوص هم دلالت کوي، د ښه وضاحت دپاره یې ولولئ:

اول: الله ﷻ فرمایي چې: ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ﴾ [الروم: ۴۱]

(۱) زاد المسیر ج ۳ ص ۲۳۱: المحرر الوجیز ج ۸ ص ۳۹

(۲) تفسیر الطبري ج ۶ ص ۲۱۷

(۳) تفسیر ابن کثیر ج ۲ ص ۲۹۸: تفسیر القاسمي ج ۸ ص ۳۵

یعنی: په وچه او لمدہ (بیارونو او دریابونو) کښې د هغو گناهونو د کبله فساد واقع کېږي (او وچکالي راځي) چې دخلکو لاسونو کړي وي (او بیا پکښې د ماهیانو غوندې بې گناه مخلوقات هم تباہ کېږي).

دوهم: د نبي کریم ﷺ د یوه اوږده حدیث مضمون دی^(۱) چې:

الف: په هیڅ قوم کښې فاحشه (زنا) نه عامېږي مگر په هغوی کښې به الله ﷻ طاعون (وبا مرض) او نور دردونه زیات کړي (لکه ایدز مرض).

ب: او هیڅ قوم په تله او پیمانہ کښې کمبود نه واقع کوي مگر هغوی به په وچکالي او د پاچاهانو په ظلم باندې ونیولې شي.

ج: او هیڅ قوم د خپلو مالونو زکاتونه نه ایساروي مگر په هغوی باندې به باران بند کړی شي.

د: هیڅ قوم عهدونه نه ماتوي مگر الله ﷻ به ورباندې خارجي دښمن مسلط کړي.

ه: هیڅ قوم د الله ﷻ په کتاب (قرآن) باندې په انتخابي توګه عمل نه کوي چې ځینې ایتونه یې

عملي کوي او ځینې یې د پښو لاندې کوي مگر الله ﷻ به دوی په خپلو منځو کښې په جنگ کړي.

سبحان الله نن ورځ^(۲) همدغه پنځم حکم په مونږ (افغانانو) باندې صادق دی چې د اتفاق او اتحاد

ایتونه مو په څوارلس کلن جهاد کښې د پښو لاندې کړي وه او تر آخره پورې متحد او متفق نه

شو، نو اوس سره په کلکه جګړه بوخت یاستو. اللهم النجاة، اللهم النجاة، برحمتک یا أرحم الراحمین.

درېم: زینب رضی الله عنها (د مؤمنانو مور) په یوه اوږده حدیث کښې وایي چې: ما نبي کریم ﷺ ته

وویلې چې ایا مونږ به په داسې حال کښې هم هلاکېږو (عذاب به راباندې نازلېږي) چې په مونږ

کښې به صالحان هم موجودیت لري؟ نو نبي کریم ﷺ وفرمائل چې: «نَعَمْ إِذَا كَثُرَ الْخَبْثُ»^(۳) هو کله

چې (په تاسو کښې) پليتي (گناهونه) ډېر شي.

سوال جواب

۴- که څوک وایي چې: هغه کومه گناه ده چې د هغې په سبب په گناهګارانو او بې گناهو باندې

عام عذاب نازلېږي؟

مونږ وایو چې: که څه هم ځینو مفسرینو کرامو^(۴) ذکر شوي گناه د امر بالمعروف او نهی عن

المنکر ترک کول ګڼلې ده او د لاندې حدیث شریف غوندې احادیث یې د ذکر شوي آیت شریف په

تفسیر کښې لیکلي دي چې نبي کریم ﷺ فرمایلي دي چې: «إِنَّ النَّاسَ إِذَا رَأَوْا الْمُنْكَرَ وَلَا يُغَيِّرُوهُ أَوْشَكَ

اللَّهُ أَنْ يُعَذِّبَهُمْ بِعِقَابِهِ»^(۵) یعني: یقیناً چې کله خلک بد کار وګوري او تغیر ور نه کړي نو نژدې ده چې

(۱) سنن ابن ماجه ص ۲۹۰

(۲) ۱۳۷۴/۱۱/۸ هـ ش

(۳) صحیح مسلم ج ۲ ص ۲۸۸

(۴) تفسیر ابن کثیر ج ۲ ص ۲۹۸؛ تفسیر القاسمي ج ۸ ص ۳۶؛ تفسیر القرطبي ج ۷ ص ۳۹۱

(۵) مسند احمد بن حنبل ج ۱ ص ۲۲

الله ڏي ڇپل عذاب ٿولو ته شامل ڪري (برابره خبره ده ڇي گناه يي ڪري وي او ڪه نه).
مگر مونڱ ته داسي ښڪاري ڇي هغوي به د همدغي گناه نوم د مثال په توگه اخستي وي او
حصه به يي مطلب نه وي، نو په ڪار دي ڇي په دي مقام ڪنسي د ﴿لِثْنَةٍ﴾ ڪلمه په ڇپل عموم سره
پريښودلي شي ترڅو ٿولو گناهونو ته شامله شي، لکه په دين ڪنسي بدعتونه کول، بي اتفاقي، جهاد
پريښودل او د جنگ د ميدان څخه تنستبدل او داسي نور.

يوه پوښتنه او د هغي جواب

۵- ڪه څوڪ وايي ڇي: الله ڏي فرمايي ﴿وَلَا تَزِرُ وَازِرَةٌ وِزْرَ أُخْرَىٰ﴾ [فاطر: ۱۸] يعني: او هېڅ
په ڇا ڪوونكي نفس د بل نفس پيٽي نه په شا ڪوي (د هر ڇا گناه په خپله غاړه ده): نو پوښتنه دا ده
ڇي ايا د يوه ڪس په گناه بل څوڪ نيول ڪيري؟
مونڱ وايو ڇي: يقيناً د هر ڇا گناه په خپله غاړه ده او هيڅوڪ د بل ڇا گناه په غاړه نه شي
اخستي مگر د دنيا مصائب عام راځي ځکه ڇي دا په حقيقت ڪنسي زواجري دي اصلي جزاگانې نه دي،
لکه ڇي په همدې مضمون باندې ذکر شوي [الروم: ۴۱] آيت دلالت ڪوي، لاندې وضاحتونه هم ولولي:
الف: نبي ڪريم ڏي فرمايلي دي ڇي: «إِذَا أُنْزِلَ اللَّهُ بِقَوْمٍ عَذَابًا أَصَابَ الْعَذَابُ مَنْ كَانَ فِيهِمْ ثُمَّ يُعَذِّبُ
عَلَىٰ أَعْمَالِهِمْ»^(۱) يعني: ڪله ڇي الله ڏي په ڪوم قوم باندې (په دنيا ڪنسي) عذاب نازل ڪري نو عذاب
هغو ٿولو خلکو ته رسيري ڇي په دوي ڪنسي موجوديت لري بيا به (د قيامت په ورځ) د خپلو اعمالو
په معيار راپورته ڪري شي (او بي گناه خلکو دپاره به د گناه د بښلو سبب جوړ شي).
ب: يوه ورځي نبي ڪريم ڏي د يوه فاجر لښکر ذکر وکړ ڇي ټول به په ځمکه ڪنسي خسف ڪري
شي، نو ام سلمې (أم المؤمنين) رضی الله عنها ترې پوښتنه وکړه ڇي: اي د الله رسوله! د هغه ڇا به څه حال
وي ڪوم ڇي په زور باندې په لښکر ڪنسي بيولي شوي وي؟
نبي ڪريم ڏي فرمايل ڇي: «يُخَسَفُ بِهِ مَعَهُمْ وَلَكِنَّهُ يَبْغِثُ يَوْمَ الْقِيَامَةِ عَلَىٰ نَبْتِهِ»^(۲) هغه به ورسره
خسف ڪري شي مگر د قيامت په ورځ به په خپل نيت باندې راپورته ڪري شي.
ج: يوه ورځي يوه سري وويلي ڇي ظالم فقط خپل ځان ته ضرر رسوي او بس. نو ابو هريره ڏي
وروکتل او ورته يي وويلي ڇي دغسي نه ده، سوگند په الله ڏي ڇي: «حَتَّىٰ الْخَبَارُ لَتَمُوتَ فِي وَكْرِهَا
هَذَا يَظْلِمُ الظَّالِمِ»^(۳) يعني: آن تردې ڇي هرومرو د خبري په نوم مرغی د ډنگروالي د کبله د ظالم د
ظلم د وجي په خپله جاله ڪنسي مړه ڪيري.
دغه مرغی ډبره اوږده مسافه طی ڪوي ترڅو د خوراک دپاره داني موندې ڪري، نو ڪله ڇي دغه
مرغی د وچکالي د کبله مړه ڪيري نو نوري مرغی خو به لاپخوا د لوږي مړي شوي وي.

(۱) صحيح البخاري ج ۲ ص ۱۰۵۳

(۲) صحيح مسلم ج ۲ ص ۳۸۸

(۳) شعب الایمان للبيهقي ج ۷ ص ۵۴

سوال جواب

۵۔ که څوک وایي چې: د ﴿لَا تُصِیْن﴾ کلمه به د لاندې دوه وو احتمالونو څخه خالي نه وي:
الف: یا به د منفي مضارع صیغه وي او د ﴿فِتْنَةً﴾ دپاره به صفت واقع شوی وي چې محلاً به منصوبه وي، په دې تقدیر اعتراض دا دی چې د تاکید نون په منفي مضارع پورې اتصال نه شي موندلی او دلته خو د تاکید نون ورپورې اتصال لري.

ب: یا به د نهې معلومه صیغه وي، په دې تقدیر سوال دا دی چې انشائیة جمله خو صفت نه شي واقع کېدلی ترڅو د ﴿فِتْنَةً﴾ دپاره صفت شي او محلاً منصوبه شي؟

مونږ وایو چې: په همدې هکله که څوک اوږد بحث غواړي نو ځینو اوږدو تفاسیرو^(۱) ته دې مراجعه وکړي، زموږ په نزد لومړنی صورت غوره ښکاري او د تاکید نون اگر چې د جمهورو نحویانو په نظر په منفي مضارع پورې اتصال نه شي موندلی مگر ځینې نحویان یې جائز بولي^(۲).

﴿يَتَأَيُّهَا الَّذِينَ ءَامَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَتَكُمْ وَأَنْتُمْ تَعْلَمُونَ ﴿٢٧﴾
وَأَعْلَمُوا أَنَّ مَا أَمْوَالُكُمْ وَأَوْلَادُكُمْ فِتْنَةٌ وَأَنَّ اللَّهَ عِنْدَهُ أَجْرٌ عَظِيمٌ ﴿٢٨﴾ يَتَأَيُّهَا
الَّذِينَ ءَامَنُوا إِنْ تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ
وَاللَّهُ ذُو الْفَضْلِ الْعَظِيمِ ﴿٢٩﴾﴾

[۲۷] ای هغو کسانو چې ایمان یې راوړی دی! د الله ﷻ او د ده د پیغمبر ﷺ سره خیانت مه کوئ (شریعت عملي کړئ) او په خپلو امانتونو کېنې هم خیانت مه کوئ (یو د بل امانت مه خیانتوی) حال دا چې تاسو پوهېږئ (ښک او بد پېژنئ).

[۲۸] او پوه شئ چې یقیناً ستاسو مالونه او ستاسو اولادونه (ستاسو دپاره) امتحان دی (نو پام کوئ چې پکښې ناکام نه شئ) او (هم پوه شئ چې) بې شکه الله ﷻ چې دی د ده ﷻ په نزد لوی اجر دی (تاسو ته یې گټل په کار دي).

[۲۹] ای هغو کسانو چې ایمان یې راوړی دی! که چرته تاسو د الله ﷻ څخه وډار شئ (او تقوی وکړئ) نو الله ﷻ به تاسو ته حقیقي ذکاوت درکړي (چې گټه او تاوان به پرې جدا کولی شئ) او هم به ستاسو څخه گناهونه ورژوي او مغفرت (ښنه) به ورته وکړي، او الله ﷻ د لوی فضل خاوند دی.

ارتباط او شان نزول

په دې ایتونو کېنې د الله ﷻ د نصرت څو نور شرطونه (اتم، نهم، لسم) هم ښودلي شوي دي.

(۱) روح المعاني ج ۹ ص ۱۹۳: حاشیه الشیخ زاده علی تفسیر البیضاوی ج ۲ ص ۳۰۳

(۲) البحر المحیط ج ۵ ص ۳۰۴

اما د شان نزول په باره کښې يې څو متعدد واقعات روايت شوي دي^(۱) لاندې يوه واقعه د مثال په توگه ولولئ چې:

۱- د ابو سفیان په مشرۍ د قریشو یوه قافله د شام په لور د تجارت دپاره روانه شوه مگر د بهرته راتگ په وخت کښې جبرائیل عليه السلام نبي کریم ﷺ ته وحې وکړه چې ذکره شوې قافله په فلاني فلاني ځای کښې ده نو تاسو مخې ته ورووځئ خو خبره پټه وساتئ. مگر یوه (منافق) سړي همدغه خبره وليکله چې: "إِنَّ مُحَمَّدًا يُرِيدُكُمْ فَاخْذُوا حِذْرَكُمْ"^(۲) یعنې نبي کریم ﷺ تاسو ته نیت کړی دی (چې حمله درباندي وکړي) نو د خپل ډار سامان درسره واخلي (او پام وکړي). نو د ذکر شوې قافلې مشر (ابو سفیان) ته يې ورواستوله، نوموړی تردغه وخته پورې لا د "رضي الله عنه" لائق نه وه گرځيدلی.

سوال جواب

۲- که څوک وايي چې: ځينو مفسرينو کرامو خو د ذکر و شوو ايتونو شان نزول د ابو لبابه رضي الله عنه قصه ښودلې ده^(۳) چې د بني قريظه وو په غزا کښې واقع شوې ده، حال دا چې هغه خو د بدر د غزا څخه تقريباً دوه کاله وروسته پېښه شوې ده. نو پوښتنه دا ده چې ايا وروستنۍ واقعه د وړاندې نازل شوو ايتونو دپاره شان نزول جوړېدلی شي؟

مونږ وايو چې: سلفو صالحينو د شان نزول اطلاق په مصداق باندې هم کاوه^(۴) او د مصداق دپاره خو د زمانې يووالي ضرور نه دی بلکې د ټولو ايتونو مصداقاتو په مختلفو زمانو کښې تحقق موندلی دی او لا د قيامت د ورځې پورې به تحقق ومومي.

د مطلب خلاصه

يعنې ای مؤمنانوا د الله ﷻ د نصرت لاندې څه نور شرطونه هم درسره په ياد ولرئ:

۸- تاسو مه د الله ﷻ سره خیانت کوئ چې فرائض يې پرېږدئ او حدود يې د پښو لاندې کړئ او مه د پيغمبر ﷺ سره چې سنتو ته يې شا کړئ او اسرار يې مشرکانو او کافرانو ته افشاء کړئ، او بالاخره مه د مؤمنانو سره خیانت کوئ چې سپارل شوي امانتونه بهرته ورنه کړئ او په مالونو کښې يې په غلا او نورو ناجائزو طريقو باندې تصرف وکړئ.

ای مؤمنانوا ذکر شوي خیانتونه چې د هرچا د پلوه واقع شي بد کارونه دي مگر که ستاسو د پلوه واقع شي نو ډېر بد دي ځکه چې تاسو خو پوه یاست او په تحریم باندې يې عقيدې لرئ.

۹- ای مؤمنانوا! تاسو پوه شئ چې ستاسو مالونه او ستاسو اولادونه تاسو ته د امتحان دپاره درکړي شوي دي نو ډېر پام وکړئ چې په امتحان کښې ناکام نه شئ چې د الله ﷻ د نصرت اندېوالی

(۱) زاد المسیر ج ۳ ص ۲۳۴

(۲) الدر المنثور ج ۴ ص ۴۸

(۳) اسباب النزول للواحدي ص ۱۵۷

(۴) تفسیر المنارج ۹ ص ۶۴۲: تفسیر القاسمي ج ۱ ص ۲۷

به درختچه وشکبهري او د لوی اجر څخه به محروم شی حال دا چې لوی اجر خو د الله ﷻ په نزد دی او بس، نه په مالونو کېنې شته او نه په اولادونو کېنې.

۱۰- ای مؤمنانو! د ټولو په آخر کېنې د الله ﷻ د نصرت یو مهم شرط کلک ونیسئ چې ټولو شرطونو ته د بنیاد او محور حیثیت لري چې هغه تقوی (د الله ﷻ څخه ډار) دی او بس.

که تاسو د الله ﷻ څخه ډار د همیشه دپاره د خپلو ځانونو سره وساتئ نو برسېره په دې چې د الله ﷻ نصرت به ستاسو سره ملگری وي لاندې نور انعامونه به هم الله ﷻ تاسو ته درپېرزو کړي:

الف: تاسو ته به الله ﷻ په زړه کېنې داسې رڼا درواچوي چې په هغې باندې به د حق او باطل په منځکېنې ډېر ښه تمیز کولی شی او د ښه قوي فراست خاوندان به جوړ شی.

ب: وړې گناهونه به درڅخه ورژوي.

ج: لوی گناهونه به درته وېښي او دا ځکه چې الله ﷻ د لوی فضل خاوند دی، انعامات او فضائل د ده ﷻ په نزد باندې څه کمبود نه لري.

توضیحات

۱- د ﴿تَحُونُوا﴾ کلمه د "خِيَانَة" څخه اشتقاقه شوې ده، "خِيَانَة" او "نِفَاق" دواړه په پټه کېنې د نقصان د واقع کولو څخه عبارت دي خو "خِيَانَة" د عهد او امانت په نقصان کېنې استعمالېږي او "نِفَاق" د دین په نقصان کېنې استعمال مومي^(۱).

په دې مقام کېنې یې د معنی حاصل داسې کېږي چې: ای مؤمنانو! تاسو د الله ﷻ او د ده د پیغمبر ﷺ سره خیانت مه کوئ او په پټه او ښکاره (دواړو) حالاتو کېنې پرې ښه په جدیت سره عمل وکړئ ځکه چې الهي شریعت خو د الله ﷻ امانات دي او تاسو پرې عهد کړی دی. همدارنگه په خپلو منځو کېنې هم د عهدونو او امانتونو مراعات وکړئ او نواقص پکېنې مه واقع کوئ چې د الله ﷻ د نصرت مخه ونیسي.

فُرْقَان څه معنی؟

۲- د "فُرْقَان" کلمه د هغه شي دپاره نوم دی چې حق او باطل سره جدا کوي^(۲)، مگر په دې مقام کېنې مفسرینو کرامو په ډېرو معناوو باندې تفسیره کړې ده^(۳)، خو کوم تفسیر چې مونږ ته غوره ښکاري هغه دا دی چې "فُرْقَان" د هغه ذکاوت څخه عبارت دی په کوم سره چې سړی په دنیا او آخرت کېنې خپله گټه او تاوان سنجولی شي او حق پرې د باطل څخه جدا کولی شي، همدغه ذکاوت ته په لاندې نصوصو کېنې اشاره شوې ده:

(۱) مفردات الراغب ص ۱۶۲

(۲) مفردات الراغب ص ۳۹۲

(۳) روح المعاني ج ۹ ص ۱۹۶: زاد المسیر ج ۳ ص ۲۳۵

الف: الله ﷻ فرمائی: ﴿إِنَّ فِي ذَلِكَ لَآيَاتٍ لِّمَنْ تَوَسَّيْنَ﴾ [الحجر: ۷۵] یعنی: یقیناً پہ دغہ (ذکر شوی بیان) کنبی هر و مرو د مهارت (ذکاوت) درلودنکو دپاره (د عبرت) دلایل شته دي.

ب: نبی کریم ﷺ فرمائی چې: «اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ»^(۱) یعنی: د مؤمن د فراست (ذکاوت) څخه ځانونه وساتئ چې یقیناً نوموړی د الله ﷻ په (ورکړې شوې) رڼا باندې کتل کوي.

ج: النواس بن سمرعان ؓ (چې یو متقی صحابي وه) وایی چې ما د نبی کریم ﷺ څخه پوښتنه وکړه چې: ای د الله رسول! هر او اثم (نېکي، او گناه) څه شی دي؟ نو نبی کریم ﷺ راته وفرمائل چې: «الْبِرُّ حُسْنُ الْخُلُقِ وَالْإِثْمُ مَا حَاكَ فِي صَدْرِكَ وَكَرِهْتَ أَنْ يَطْلُعَ عَلَيْهِ النَّاسُ»^(۲) بر د نېک خوی څخه عبارت دی او گناه هغه شی دی چې په سینه (زړه) کنبی دې بنورېږي (ته پرې مطمئن نه یې) او ته نه خوښوې چې خلک ورباندې اطلاع حاصله کړي (او ورباندې خبر شي).

سوال جواب

۳- که څوک وایی چې الله ﷻ فرمائی: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ [الطلاق: ۲-۳] یعنی: او هر څوک چې د الله ﷻ څخه تقوی وکړي نو الله ﷻ به ده لره (د غمونو او مشکلاتو څخه) د وتلو ځای ورپیدا کړي او د داسې خوا څخه به (حلاله) روزي ورکړي چې ده به گومان هم نه وي (او په خیال کنبی به یې هم نه گرځي).

نو پوښتنه دا ده چې تاسو په څه منظور د "فرقان" کلمه په دې مقام کنبی په مخرج سره تفسیر نه کړه؟

مونږ وایو چې: تقوی (د متقی دپاره) د میوه دارې ونې مثال لري چې هلته یې یوه مېوه ښودلې شوې ده او دلته یې بلې مېوې ته اشاره شوې ده، نو څه ضرورت نشته چې دواړه ایتونه په یوه مضمون باندې حمل کړو، حال دا چې تاسیس د تاکید څخه بهتر دی.

﴿وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ وَيَمْكُرُ اللَّهُ ۗ

وَاللَّهُ خَيْرُ الْمَكْرِينَ ﴿٣٠﴾﴾

[۳۰] او (ای پیغمبره!) هغه وخت (مؤمنانو ته) وریاد کړه چې ستا په باره کنبی هغو کسانو پټ تدبیر کاوه (کومو) چې کفر اختیار کړی وه، ترڅو تا د حرکت و غورزوي (بندي دې کړي او) یا دې روزنې (او بالاخره) یا دې (د وطنه) وباسي.

او دوی (دغسې) تدبیر کاوه او الله ﷻ (د دوی په ضد) تدبیر کاوه، او الله ﷻ د ټولو تدبیر کوونکو بهتر تدبیر کوونکی دی (د ده ﷻ تدبیر همیشه بریالی وی).

(۱) جامع الترمذي ج ۲ ص ۱۴۵

(۲) صحيح مسلم ج ۲ ص ۳۱۴

ارتباطونه

- ۱۔ په وړاندې ایتونو کښې الله ﷻ مؤمنانو ته هغه نعمتونه وریاد کړي وه کومو چې د همدوی پورې اړوند درلود، لکه قوت او ډېروالی او داسې نور، دلته د هغه لوی نعمت په زړه کولو ته متوجه کړی شوي دي چې مستقیماً په نبی کریم ﷺ باندې نازل کړی شوی وه او په حقیقت کښې په ټولو مؤمنانو باندې نعمت دی چې نبی کریم ﷺ ته یې د قریشو د قوي دسیسې څخه نجات ورکړ.
- ۲۔ هلته د نصرت شرطونو ته اشاره شوې وه او دلته د الهي نصرت یو مهم مثال ته اشاره شوې ده، چې حاصل یې داسې راوځي:

د مطلب خلاصه

- ۱۔ ای پیغمبره! ته پخپله هغه وخت درېه زړه کړه چې مشرکانو ستا دپاره یو مهلک پلان سنجولی وه چې یا دې بندې کړي، یا دې ووژني او بالاخره یا دې د وطنه وشرې ترڅو نوموړي وخت ته د مؤمنانو هم توجه ورواړي چې په څومره خارق العاده توګه الله ﷻ د هغوی دسیسه شنډه کړه او په څومره معجزانه توګه یې تاته نجات درکړ.
- ۲۔ ای پیغمبره! د ذکرې شوې قیصې نور تفصیل ته څه اړتیا نشته، مؤمنانو (صحابه وو کرامو ﷺ) ته ښه پوره معلومه ده، ټول پوهېږي چې په دغه وخت کښې د ټولو مؤمنانو سره عموماً او ستا سره خصوصاً الله ﷻ ډېر ښه نصرت وکړ چې کافرانو ستا د وژلو تدبیر کاوه او الله ﷻ ستا د نجات تدبیر کاوه خو په نتیجه کښې د الله ﷻ تدبیر کامیاب شو او د هغوی تدبیر د خاورو سره برابر شو او دا ځکه چې الله ﷻ د ټولو تدبیر کوونکو څخه بهتر تدبیر کوونکی دی او هیڅوک یې مقابله نه شي کولی.

توضیحات

- ۱۔ د ﴿يَمْكُرُ﴾ کلمه د "مَكْر" څخه اشتقاقه شوې ده او د "مَكْر" معنی مونږ د [آل عمران: ۵۴] آیت لاندې لیکلې ده والحمدلله چې بیا لیکلو ته یې اړتیا نه گورو.

"دار الندوة" د کوم ځای نوم دی؟

- ۲۔ په عربي لغت کښې مشورې ته او یا مشوره کوونکو ته "نَدْوَة" ویل کېږي، نو "دَارُ النَّدْوَةِ" د هغه کور نوم وه چې قصي بن کلاب (د قریشو غور نیکه) د دې دپاره جوړ کړی وه چې د قریشو مهم مسائل پکښې په مشوره سره فیصله کړي^(۱). دا کور د ده په اولاده کښې د هغه د مرګ څخه وروسته هم باقي پاتې شو حتی چې یوه ورځې په ذکر شوي کور کښې د نبی کریم ﷺ په باره کښې هم د وخت مشران او غټان سره مشورې ته کښېناسته او ډېر خطرناک پلان یې وسنجاوه خو الله ﷻ په خپل فضل سره شنډ کړ او نبی کریم ﷺ ته یې نجات ورکړ.

(۱) تفسیر القاسمي ج ۸ ص ۴۲

د نبی کریم ﷺ د نجات قیصه

۳- که څه هم ذکره شوي قیصه د سیرت کتابونو^{۱۱} او مفسرینو کرامو^{۱۲} ډېره ښه مفصله لیکلې ده مگر مونږ یې د لاندې ټکو په ذکر باندې اکتفاء کوو چې د آیت شریف تفسیر ورپورې تعلق لري، د زیات تفصیل دپاره دې محترم لوستونکي هملته مراجعه وکړي، ټکي دا دي:

الف: کله چې د نبی کریم ﷺ سره د مدینې منورې دوه وو قومونو (اوس، خزرج) معاهده وکړه او د مهاجرینو ورتګ هلته پیل شو نو قریش په ډېر خطر کېنې پرېوتل او تشویش ورسره پیدا شو چې هسې نه چې نبی کریم ﷺ هم هلته هجرت وکړي او زمونږ په مقابل کېنې یوه قوي جبهه تشکیله کړي او بالاخره په مکه معظمه باندې خپل تسلط قائم کړي.

ب: نو د ذکر شوي خطر د مخنیوي دپاره ټول مشران او سپین روڼي په دارالندوه کېنې سره راټول شوه ترڅو په دې باره کېنې یوه قاطع دریځ ته ورسېږي.

ج: په اصطلاح د اهل الحل والعقد په شوری او یا په اولسي جرګه کېنې لاندې وړاندېزونه مطرح کړي شوه:

اول: د ځینو وړاندیز دا وه چې باید نبی کریم ﷺ په یوه توره تیاره خونه کېنې بندي کړي شي او دومره اذوقه (خوراک، څښاک) په یوه دروېڅه کېنې ورواچولی شي چې خپل روزمره ژوند ته پرې ادامه ورکړي شي، او باید دا کار د ده د مرګه پورې جاري پرېښودل شي. یا په بل عبارت: اول ځل وړاندیز وکړي شو چې باید په نبی کریم ﷺ باندې عمري قید وڅېړولی شي.

مګر دا نظر تائید نه شو د دې په خاطر چې دا اساسي علاج نه دی، ممکنه ده چې کوم وخت د بند څخه نجات موندنه کړي او د ډېرو پیروانو په درلودلو سره زمونږ مقاومت مات کړي.

دوهم: دوهم وړاندیز دا وه چې باید د وطنه وشرل شي چې د غمه یې خلاص شو په بل وطن کېنې چې څه کوي هغه به کوي، هغوی پوهیږي او کار یې.

دا نظر هم د بحث په جریان کېنې رد شو او وړاندې کوونکي یې مخاطب شوه چې تاسو خو په لوی لاس څا کنئ او ځانونه پکېنې وراچوئ، مونږ د همدې څخه په ډېر خطر کېنې یاستو چې نوموړی به په بل وطن کېنې پیاوړی شي او زمونږ ملاوې به ماتې کړي، د همدې کبله مو اضطرابي غونډه تشکیله کړې ده.

درېم: وروستنی وړاندیز د ابو جهل وه چې باید د هر قوم څخه یو-یو تن پیاوړی زلمی خوښ کړي شي ترڅو د زلمیانو یو غښتلی ټولګی تشکیل شي، بیا دغه ټولګی په یوه ځل په نبی کریم ﷺ باندې د تورو گذارونه وکړي او په قتل به یې ورسوي، نو په نتیجه کېنې به بنو عبد مناف (د نبی کریم ﷺ نژدې تېر) ونه شي کړي چې د خپل ټول قوم سره په جنگ شي او قصاص واخلي نو د مجبوري.

۱۱- سیرت ابن هشام ج ۲ ص ۹۳

۱۲- تفسیر الطبري ج ۶ ص ۲۲۷

د کبله به د دیت په اخستلو باندې راضي شي، نو ټول قومونه به په شریکه توګه دیت ورکړو چې د یو پلوه به د دیت ورکول دروند تمام نه شي او د بله پلوه به په اساسي توګه د خطر څخه بچ شو. د ذکر شوی وړاندېز د ټولې شوری خوښ شو او د رایو په اتفاق باندې یې تصویب کړ حتی چې هېڅوک یې مخالف نه وه.

ه: نو په همدې منظور یې د نبی کریم ﷺ کور د محاصرې لاندې ونیوه او د هغه ځای څارنه یې هم کوله په کوم ځای باندې به چې نبی کریم ﷺ استراحت کاوه، ترڅو د کور څخه د بهر راوتلو په وخت کښې ورباندې په اجتماعي توګه یوه مرګوني حمله وکړي.

و: په عین وخت کښې جبرائیل ؑ د اسمانه رابښکته شو او نبی کریم ﷺ ته یې د کافرانو ټوله نقشه ټکي په ټکي شرحه کړه او هم یې ورته د الله ﷻ د پلوه د هجرت کولو د اجازې وحې وکړه.

ز: نبی کریم ﷺ د خپل استراحت په ځای باندې علي ؑ ته د استراحت کولو امر وکړ او پخپله په توره شپه کښې د خپل کور په دروازه باندې په داسې حال کښې بهر شو چې ﴿يَسَّ وَالْقُرْآنُ الْحَكِيمُ﴾ آن تر ﴿فَهُمْ لَا يُبْصِرُونَ﴾ پورې ایتونه یې لوستل.

ح: الله ﷻ ټول محاصره کوونکي په نبی کریم ﷺ باندې رانده کړه چې د یوه کس نظر هم پرې واقع نه شو او په پټه سره یې د یوه غره په سمخه (غار) کښې ځای ونیوه، چې په [التوبة: ۴۰] آیت کښې ورته اشاره راروانه ده.

﴿وَإِذَا تُلِيٰ عَلَيْهِمْ آيَاتُنَا قَالُوا قَدْ سَمِعْنَا لَوْ نَشَاءُ لَقُلْنَا مِثْلَ هَذَا إِنْ هَذَا إِلَّا أَسْطِيرُ الْأَوَّلِينَ﴾ (۱) وَإِذْ قَالُوا اَللّٰهُمَّ اِنْ كَانَ هٰذَا هُوَ الْحَقُّ مِنْ عِنْدِكَ فَاَمْطِرْ عَلَيْنَا حِجَابًا مِّنَ السَّمَاءِ اَوْ اَتِّنَا بِعَذَابٍ اَلِيمٍ (۲) وَمَا كَانَ اَللّٰهُ لِيُعَذِّبَهُمْ وَاَنْتَ فِيْهِمْ وَمَا كَانَ اَللّٰهُ مُعَذِّبَهُمْ وَهُمْ يَسْتَغْفِرُوْنَ (۳) وَمَا لَهُمْ اَلَّا يُعَذِّبَهُمُ اَللّٰهُ وَهُمْ يَصُدُّوْنَ عَنِ الْمَسْجِدِ الْحَرَامِ وَمَا كَانُوْا اَوْلِيَاءَ هٰٓؤُلَآءِ اِلَّا اَلْمُتَّقُوْنَ وَلٰكِنْ اَكْثَرُهُمْ لَا يَعْلَمُوْنَ (۴) وَمَا كَانَ صَلَاتُهُمْ عِنْدَ الْبَيْتِ اِلَّا مُكَاً وَتَصَدِيْعًا فَذُوقُوا الْعَذَابَ بِمَا كُنْتُمْ تَكْفُرُوْنَ (۵)﴾

[۳۱] او کله چې په دوی (مشرکانو) باندې زمونږ ایتونه ولوستلی شي نو دوی وایي چې: مونږ (هم قیصی) اورېدلي دي که زمونږ اراده وشي (وغواړو) نو هرومرو به د دغه (قرآن) په مثل وینا وکړو، (ځکه چې) دغه (قرآن) نه دی مګر د پخوانیو قیصی دي (او دا زمونږ هم زده دي).

لال الملائ (۱)

الأنفال (۸)

[۳۲] او (ای پیغمبره!) هغه وخت وریاد کړه چې دوی (مشرکانو) وویلې چې ای الله! که چېرې دغه (قرآن کریم) ستا د نزد څخه همدا حق وي نو په مونږ باندې د اسمان د پلوه کاني راووروه او یا مونږ ته دردناک عذاب راوړه (رانازلې کړه).

[۳۳] او الله ﷻ نه دی چې دوی (مشرکان) معذب کړي حال دا چې ته (ای پیغمبره!) په دوی کښې موجودیت لري او هم الله ﷻ د دوی په داسې حال کښې معذب کوونکی نه دي چې دوی د الله ﷻ څخه د خپل کفر بښنه وغواړي (او په ایمان باندې مشرف شي).

[۳۴] (نو سمدستي فقط ستاسو موجودیت د دوی د تعذیب مانع دی) او (که دا هم نه وي نو دوی لره څه دي چې الله ﷻ به دوی معذب نه کړي (هیڅ مانع نشته) حال دا چې دوی د المسجد الحرام څخه (مؤمنان) منع کوي (او هجرت ته یې مجبوروي) او (د دې سره سره) دوی خو د المسجد الحرام دوستان (واکداران) نه دي.

د المسجد الحرام دوستان (واکداران) نه دي مگر متقیان دي خو د دوی اکثره نه پوهېږي (متولیان نه پېژني).

[۳۵] او (دوی به څنگه د المسجد الحرام او کعبې شریفې دوستان جوړ شي) حال دا دی چې د کعبې شریفې په نزد (شاوخوا کښې) د دوی لمونځ (عبادت) نه دی مگر شپېلی وهل او لاسونه پر قول دي (دوی په لوبو باندې د عبادت نوم ږدي).

(کله چې ته هم د دوی د منځه ووتې) نو (دوی ته به وویلې شي چې) په دې سبب عذاب وځکی چې تاسو یاست چې کفر کوئ (او په ایمان باندې نه مشرف کېږئ).

ارتباط

د بدر په غزا کښې الله ﷻ لاندې دوه شیان په اثبات ورسول:

۱- د اسلام د حقانیت څرگندونه او د مؤمنانو نصرت، چې موجبات یې په وړاندېنيو ایتونو کښې په مفصله توګه بیان شوه.

۲- د کفر د بطلان څرگندونه او د کافرانو شکست، چې عوامل یې په لاندې دوه وو ګروپونو باندې ویشلې کېږي چې دواړه ګروپونه د دوی د عقائدو څخه نمایندګي کوي:

الف: قولي عوامل، چې په همدې ایتونو کښې ورته اشارې شوې دي چې اوس د بحث لاندې دي.

ب: مالي عوامل، چې په وروستنیو ایتونو کښې یې بحث راړوان دی.

د مطلب خلاصه

یعنې: ای پیغمبره! ځکه الله ﷻ کافرانو ته د مؤمنانو په مقابل کښې شکست ورکړ او په آینده کښې یې هم ورکوي چې دوی په کفر باندې علاوه روزمره په خپلو اقوالو باندې هم خپل کفر لا قوي کوي چې ځینې مثالونه یې دا دي:

۱- کله چې په دوی باندې زمونږ ایتونه ولوستلې شي نو د دې په ځای چې تفکر پکښې وکړي

او د هدایت استفاده ترې وکړي د عناد د کبله وایي چې مونږ خو قرآن کریم واورېده د دې وړ نه دی چې ایمان ورباندې راوړو او عقیده پرې وکړو بلکې مونږ هم کولی شو چې د هغه په مثل کلام جوړ کړو، ځکه چې هغه خو بل شی نه دی مگر د پخوانیو خلکو قیصې دي حال دا چې زمونږ بهرې قیصې زده او په خپلو تجارتې سفرونو کښې مو اورېدلې دي.

۲- ای پیغمبره! مشرکانو ته هغه وخت هم په یاد کړه کله به چې دوی ویل: ای الله! که دا قرآن کریم ستا دپلوه په حقه نازل شوی وي نو په مونږ باندې د اسمان څخه د ډبرو باران وکړه او یا راباندې بل کوم دردناک عذاب رانازل کړه.

نو چې د حکمت په غوښتنه په دوی باندې نه کانه راوورېږي او نه ورباندې دردناک عذاب ورنازل شي نو بیا وایي چې دا د دې دلیل دی چې قرآن کریم الهي کتاب نه دی.

دوی ته په کار وه چې د ذکرې شوې جملې په عوض یې الله ﷻ ته سوال کړی وی چې: ای الله! که دا کتاب رښتیا ستا کتاب وي نو مونږ ته هدایت وکړه، نه دا چې په مونږ باندې عذاب نازل کړه.

ای پیغمبره! مونږ به په دوی باندې عذاب هم ورنازل کړی وی او د دوی غوښتنه به مو ښه پوره ورکړې وی لکه څنگه مو چې د دوی غوښتنه د فتحې په هکله قبوله کړه (چې ای الله! هرڅوک چې

په حقه وي هغوی ته فتحه او بری ورکړه) نو د بدر په غزا کښې مو مؤمنانو ته بری وکړ، مگر د عذاب نزول موانع فقط دوه دي:

الف: یو دا چې ته (ای پیغمبره!) په دوی کښې موجودیت لرې او الله ﷻ په دوی باندې خپل عذاب ترهغه نه نازلوي ترڅو چې ته د دوی څخه بهرون شي.

ب: بل دا چې دوی د خپل کفر څخه توبه تائب شي او د الله ﷻ څخه استغفار وغواړي.

نو څرنگه چې د عذاب د نزول دوهم مانع موجودیت نه لري نو صرف یو مانع موجود دی نو کله چې ته د دوی څخه جدا شوي او مدینې منورې ته دې هجرت وکړ نو په دوی باندې به الله ﷻ عذاب ورنازل کړي.

۳- ای پیغمبره! که د دوی ترمنځ تا موجودیت نه درلودی نو دوی خو سمدستي د عذاب د نزول لیاقت لري او دا ځکه چې:

الف: دوی د المسجد الحرام څخه مؤمنان منع کوي چې الله ﷻ یاد کړي او لمونځونه پکښې وکړي بلکې هجرت ته یې مجبوروي، حال دا چې دوی د المسجد الحرام متولیان او واکداران نه دي او نه ورسره لیاقت لري. بلکې متولیان او واکداران خو یې متقیان دي چې په عبادتونو سره یې المسجد الحرام آباد دی او آباد به وي.

که څه هم د دوی اکثریت نه پوهېږي چې د کعبې شریفې متولیان څوک دي خو اقلیت یې پوهېږي چې متولیان یې فقط مؤمنان دي مگر خپل ځانونه یې په دې خبره باندې گول اچولي دي ته به وایي چې هیڅ نه پوهېږي.

ب: دوی د کعبې شریفې ترڅنگ هغه مشروع عبادت نه کوي کوم چې د الله ﷻ د پلوه د

پیغمبرانو علیہم السلام په ذریعه بنودلی شوی دی او نه دا ډول عبادت د دوی زده دی، بلکې د دوی لمونځونه او عبادتونه د کعبې شریفې په شاوخوا کښې د شپېلي وهلو او لاسونو پر ټولو څخه پرته بل شی نه دي. نو ایا هغه څوک چې ذکر شوي صفات ولري د دې استحقاق لري چې د کعبې شریفې او المسجد الحرام متولیان جوړ شي؟

نو هغه وخت لري نه دی چې په دوی باندې به په دنیا او آخرت کښې عذاب ورنازل کړي شي او د حال یا د قال په ژبه به دوی ته وویلی شي چې د خپل کفر مزه وڅکي او عذاب (جزا) یې نوش جان کړي.

توضیحات

۱- دغه خبره چې: "که مونږ وغواړو د قرآن کریم غوندي کلام جوړ کړو نو دا کار کولی شو" یوه کافر کړې وه چې النضر بن الحارث نومېده^(۱) خو الله ﷻ یې ټولو کافرانو ته ځکه نسبت وکړ چې ټول پرې راضي وه او د ټولو دا خیال وه چې النضر بن الحارث که وغواړي نو دا کار کولی شي.

۲- د ﴿قَدْ سَمِعْنَا﴾ کلمه لاندې دوه معناوې درلودلی شي او څه لري نه ده چې دواړه مرادې وي: الف: یقیناً مونږ قرآن کریم واورېد او حقیقت یې راته معلوم شو، چندان شی نه دی مونږ کولی شو چې د مثل په جوړلو باندې یې اقدام وکړو.

ب: یقیناً مونږ په خپلو تجارتی سفرونو کښې د قرآن کریم د قیصو غوندي ډېرې قیصې اورېدلي دي نو که وغواړو چې د قرآن کریم مثل جوړ کړو نو دا کار کولی شو ځکه چې قرآن کریم ﷻ خو د پخوانیو د قیصو څخه په غیر پل شی نه دی.

۳- همدارنگه دا خبره چې: "ای الله! که دا قرآن حق وي نو په مونږ باندې کانې وروږه" هم یوازې نوموړي النضر بن الحارث کړې وه^(۲) خو ټول کافران پرې خوشاله وه او د خبرې لکۍ به یې ورسره تاووله نو ځکه الله ﷻ دوی ټولو ته نسبتته کړه.

سوال جواب

۴- که څوک وایي چې امام البخاري رحمه الله لیکلي دي چې دغه خبره ابو جهل کړې وه^(۳)؟
مونږ وایو چې: دا د هغه سره څه منافات نه لري، څه لري نه ده چې دواړو کړي وي نو ځینو علماوو کرامو ته به یو روایت رسېدلی وي او ځینو به بل روایت اورېدلی وي. حال دا چې د النضر بن الحارث دروغینو ویناگانو ته تقریباً په دیارلس ایتونو کښې اشارې شوې دي^(۴).
په هر تقدیر، دوی ذکره شوې خبره محض د لاپو شاپو په غرض کوله، که نه نو د قرآن کریم د معارضې توان یې نه درلود، که توان یې درلودی نو هیڅکله به یې پرې درېغ نه وی کړی.

(۱) تفسیر البغوي ج ۲ ص ۲۴۵

(۲) تفسیر ابن کثیر ج ۲ ص ۳۰۴

(۳) صحیح البخاري ج ۲ ص ۶۶۹

(۴) تفسیر الخازن ج ۳ ص ۳۶

النضر بن الحارث ووژل شو

۵۔ نبی کریم ﷺ د بدر د غزا د بندیانو څخه صرف درې کسان ووژل او فدیہ یې ترې قبوله نه کړه^(۱) چې د النضر بن الحارث، المطعم بن عدي او عقبه بن ابی معیط څخه عبارت دي. د النضر د وژلو قصه داسې وه:

کله چې د بدر څخه مجاهدین د مدینې منورې په لور د خپلو خپلو بندیانو سره روان شوه او پوره ځای ته ورسېده چې ائیل نومېده نو نبی کریم ﷺ د نوموړي په وژلو باندې امر وکړ.

کله چې دغه امر المقداد ؓ واورېده نو غږ یې وکړ چې: «يَا رَسُولَ اللَّهِ! أُسِيرِي» ای د الله ﷻ پیغمبره! دا خو زما بندي دی. نو نبی کریم ﷺ وویل چې النضر خو په قرآن کریم کښې هغه خبرې کړې دي کومې چې تاسو ته معلومې دي، او بیا یې وفرمایل چې: «اللَّهُمَّ اغْنِ الْمُقْدَادَ مِنْ فَضْلِكَ»^(۲) یعنې: ای الله! مقداد په خپل فضل باندې غني کړې (او د بله پلوه یې موږ کړې). نو مقداد ؓ وویل چې: دغه چې ده هغه خبره ده چې ما غوښتله (چې ته راته دعاء وکړې). نو د النضر غاړه یې ووهله (سړ یې ورپرې کړ).

یوه عجیبه قصه

۶۔ یوه ورځې د عبدالله بن عباس رضی الله عنهما سره یوه یهودي لاندې سوال جواب وکړ:

یهودي: ته د کوم قوم څخه یې؟

ابن عباس رضی الله عنهما: زه د قریشو څخه یم.

یهودي: ته د هغه قوم څخه یې چې د قرآن کریم د حقانیت په صورت کښې یې د الله ﷻ څخه د ډبرو باران غوښتی وه (ذکر شوي آیت ته یې اشاره وکړه) بې شکه چې تاسو ډېر جاهل قوم یاست چې د حقانیت په صورت کښې مو عذاب وغوښت او هدایت مو ونه غوښت چې ای الله! که دا قرآن ستا د پلوه په حقه نازل شوی وي نو مونږ ته هدایت وکړې او د ایمان راوړلو توفیق راکړې.

ابن عباس رضی الله عنهما: ته د هغه قوم څخه یې چې په معجزانه توګه الله ﷻ د دریاب څخه تېر کړ او فرعون یې پکښې غرق کړ خو د دوی لا (په اصطلاح) د دریاب د اوبو څخه پښې نه وې وچې شوې چې د موسی ؑ څخه یې د یوه بوت (باطل معبود) ټاکل وغوښتل او موسی ؑ ورته خطاب وکړ چې: «إِنَّكُمْ قَوْمٌ تَجْهَلُونَ» [الأعراف: ۱۳۸] یعنې: یقیناً چې تاسو یو قوم یاست چې جهل کوئ (ډېر جاهل قوم یاست).

یهودي سر تپت کړ او خجالت شو^(۳).

(۱) تفسیر الطبري ج ۶ ص ۲۳۲

(۲) تفسیر المحرر الوجيز ج ۸ ص ۵۱

(۳) تفسیر القرطبي ج ۷ ص ۳۹۸

استغفار د الله ﷻ د عذاب مخه نیسي

۷- په دې کښې ټول مفسرین کرام متفق دي چې استغفار د الله ﷻ د عذاب مانع دی او په هغو خلکو باندې عذاب نه ورنازلېږي چې بښنه غواړي. په همدې مضمون باندې لاندې حدیثونه په واضحه توګه دلالت کوي:

الف: نبي کریم ﷺ وفرمایيل چې: «الْعَبْدُ آمِنٌ مِنْ عَذَابِ اللَّهِ عَزَّ وَجَلَّ مَا اسْتَغْفَرَ اللَّهَ عَزَّ وَجَلَّ»^(۱) یعنې: بنده د الله ﷻ د عذاب څخه په امن کښې دی ترڅو چې د الله ﷻ څخه بښنه غواړي.

ب: نبي کریم ﷺ فرمایلي دي چې: «أَنْزَلَ اللَّهُ عَلَيَّ آمَانَيْنِ لَأُمِّي هُ وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ» فَإِذَا مَضَتْ ثُرُكْتُ فِيهِمْ الْإِسْتِغْفَارُ إِلَى يَوْمِ الْقِيَامَةِ»^(۲) یعنې: الله ﷻ زما د امت د پاره په ما باندې دخپل عذاب څخه دوه امانه نازل کړي دي چې یو زما موجودیت دی او بل استغفار، نو کله چې زه وفات شم نو په خپل امت کښې به دوه امان (استغفار) د قیامت د ورځې پورې پرېږدم (باید چې زما امت ترې استفاده وکړي).

مګر په دې مقام کښې مفسرینو کرامو د آیت شریف د دې تکررې ه و ما کانت الله معذبهم وهم يستغفرون متعدد تفسیرونه کړي دي^(۳) لاندې څو مثالونه یې ولولي:

اول: یعنې الله ﷻ د دوی (مشرکانو) تعذیب کوونکی نه دی ځکه چې په دوی کښې داسې کسان شته چې په راتلونکي کښې به په ایمان باندې مشرف او د شرک څخه به توبه تائب شي.

دوهم: یعنې الله ﷻ په دوی باندې ځکه عذاب نه نازلوي چې د دوی په نسل کښې داسې کسان شته چې په راتلونکي کښې به تولد او په ایمان باندې به مشرف شي.

مګر دغه دواړه تفسیرونه مونږ ته هیڅ د منلو وړ نه ښکاري.

درېم: یعنې په دوی باندې ځکه الهي عذاب نه وربښکته کېږي چې دوی د طواف په وخت کښې د "غفرانک" کلمه استعمالوي چې: ای الله! مونږ ته مغفرت وکړي.

مګر دا تفسیر هم مونږ ته بعید ښکاري ځکه چې د مشرکانو د تعذیب سبب خو د دوی شرک او کفری ویناوې وې چې کفری کارونه یې ورباندې وراضافه کړي وه، لکه د المسجد الحرام څخه د مسلمانانو ایسارول او نور، او دغه سبب خو د "غفرانک" په ویلو باندې د منځه نه وه تللی او نه د هغوی نیت وه چې د شرکیاتو څخه مغفرت وغواړي.

څلورم: یعنې د مشرکانو په شاوخوا کښې ځینې مسلمانان اوسېږي چې تر اوسه پورې په هجرت باندې نه دي بريالي شوي او د دوی په منځکښې د الله ﷻ څخه مغفرت غواړي نو د دوی د استغفار په برکت سره په هغو باندې عذاب نه رانازلېږي.

(۱) مسند احمد بن حنبل ج ۹ ص ۲۴۸

(۲) جامع الترمذي ج ۲ ص ۱۳۹

(۳) زاد المسیر ج ۳ ص ۲۲۸: حاشیه الشیخ زاده علی تفسیر البیضاوی ج ۲ ص ۳۰۶

مگر دا مضمون که څه هم امکان لري چې واقعيت به ولري خو د تفسیر په حیث یې منل مشکل دي ځکه چې وړاندې بهرته ټول بحث په مشرکانو کښې روان دی او ټول ضمیرونه همدوی ته راجع دي نو په ناڅاپي ډول سره د ذکرې شوې جملې ضمیرونه مسلمانانو ته راجع کول د نظم تفکیک او د ملغلرو د امېل د پرې کولو څخه په غیر بل شی نه دی.

پنځم: په زړه پورې تفسیر یې هغه دی کوم چې شیخ المفسرین (ابن جریر الطبري علیه الرحمه) غوره کړی دی ^(۱) هغه دا چې: الله ﷻ په داسې حال کښې د مشرکانو عذابوونکی نه دی چې دوی مغفرت وغواړي او د شرک څخه توبه تائب شي (په ایمان باندې مشرف شي) خو دوی دا کار نه کوي او په شرک (کفر) باندې کلک دي.

نو په دوی باندې د عذاب بل مانع نشته فقط همدا مانع دی چې نبی کریم ﷺ لا د دوی د منځه نه دی وتلی، نو کله چې دا مانع هم پورته شي او نبی کریم ﷺ هجرت وکړي نو بیا د دوی تعذیب یقیني کار دی.

الله ﷻ خپله خبره رښتیا کړه او د هجرت څخه وروسته یې په مشرکانو باندې د بدر په مقام کښې خپل عذاب ورنازل او بیا یې د دوی قوت مات کړ او مکه معظمه لا څه بلکې ټول عربستان یې د مؤمنانو د تسلط لاندې واقع کړ.

"مُكَاةٌ" او "تَضَدِيَّةٌ" څه معنی؟

۷- ﴿مُكَاةٌ﴾ دې ته وايي چې څوک پخپله خوله کښې ګوتې کېږدي او تیره اواز وکړي ^(۲) چې په پښتو کښې همدغه اواز د شپېلي په نامه یادېږي. ﴿تَضَدِيَّةٌ﴾ د "ضَدِي" څخه اخستله شوې ده، "ضَدِي" د هغه اواز نوم دی چې سړي ته خپل اواز د غره د پلوه بهرته منعکس شي ^(۳) او یا "تَضَدِيَّةٌ" د لاسونو د پرېکولو څخه عبارت ده ^(۴). دلته همدا مراده ده. اما په دې خبره کښې چې مشرکانو ذکر شوي دواړه عملونه د څه دپاره اجراء کول، مفسرین کرام په لاندې دوه وو ګروپونو باندې ویشلی شوي دي:

الف: دا کارونه یې د دې دپاره د اجراء لاندې نیوه ترڅو په نبی کریم ﷺ او صحابه وو کرامو ﷺ باندې لمونځونه ګډوډ کړي او په قرائت کښې ورسره مزاحمت وکړي چې المسجد الحرام ته د لمونځونو دپاره ورنه شي، حتی کله به چې نبی کریم ﷺ لمونځ کاوه دوه کسان به یې ښي طرف ته ودرېده او شپېلي به یې وهلې او دوه نور به یې چې خوا ته ودرېده او لاسونه به یې پرېکول چې په نبی کریم ﷺ باندې لمونځ ګډوډ کړي ^(۵).

(۱) تفسیر الطبري ج ۶ ص ۲۳۸

(۲) مفردات الراغب ص ۴۹۱

(۳) تفسیر الخازن ج ۳ ص ۲۸

(۴) تفسیر الکشاف ج ۲ ص ۲۱۸

(۵) تفسیر ابی السعود ج ۴ ص ۲۰: تفسیر البغوي ج ۲ ص ۲۴۷

الأنفال (۸)

قال الملا (۹)

دا تفسیر د ﴿ وَهُمْ يَصُدُّونَ عَنِ الْمَسْجِدِ الْحَرَامِ ﴾ د جملې سره ښه پیوند اخلي چې د

مساجد معنی پکښې پرته ده. مساجد دا کارونه د مشرکانو عبادتي کارونه وه او د اسلام څخه وړاندې هم په دوی کښې رواج وه او بالاخره په طواف او د صفا او مروه په سعی کښې به یې د ثواب په نیت اجراء کول، حتی چې ځینو نوي اشخاصو به دومره په قوي اواز باندې شپیلی وهل چې آن د حراء په غره کښې به اورېدل کیده، حال دا چې د حراء غر د صفا د غونډۍ څخه په څلور میله فاصله کښې پروت دی^(۱).

دا تفسیر د ﴿ صَلَّائِهِمْ ﴾ کلمې سره ښه سمون خوري.

مونږ ته داسې ښکاري چې مشرکانو به ذکر شوي کارونه د دواړو غرضونو د دپاره اجراء کړي وي، ځینو د عبادت په نیت او ځینو په نبي کریم ﷺ او په صحابه وو کرامو ﷺ باندې د لمونځو د کولو دولو په غرض، ترڅو د المسجد الحرام څخه منعه شي.

نو په دوهم تفسیر سره خو په ذکر و شوو دواړو عملونو باندې د ﴿ صَلَّائِهِمْ ﴾ د کلمې اطلاق واضحه دی چې مشرکانو دواړه کارونه د عبادت او ثواب په نیت کول، او په اول تفسیر سره پرې د لاندې وجهو د کبله د ﴿ صَلَّائِهِمْ ﴾ اطلاق شوی دی:

اول: مشرکانو ته دغه شنيع عملونه لمونځونه ښکارېده البته د استهزاء او مسخرو په توګه^(۲).

دوهم: څرنگه چې المسجد الحرام د عبادت او لمانځه دپاره دی او دوی پکښې ذکر شوي شنيع عملونه اجراء کول نو داسې وګنل شو لکه چې دوی دغو اعمالو ته د لمونځونو لقب ورکوي.

د دې نظیر داسې دی لکه چې یو ظالم د خپل ځان توصیف وکړي چې زه نیک کارونه کوم، او څوک یې مخاطب کړي چې پې شکه چې ته نیک کارونه کوي خو ستا نیک کارونه د ظلمونو څخه عبارت دي. یا په بل عبارت: که ستا کارونه نیک وي نو ظلم به هم نیک کار وي.

﴿ إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ فَسَيُنْفِقُونَهَا ثُمَّ

يَكُونُ عَلَيْهِمْ حَسْرَةٌ ثُمَّ يَغْلَبُونَ وَالَّذِينَ كَفَرُوا إِلَىٰ جَهَنَّمَ مُحْشَرُونَ ﴿٦٦﴾ لِيَمِيزَ

اللَّهُ الْخَبِيثَ مِنَ الطَّيِّبِ وَيَجْعَلَ الْخَبِيثَ بَعْضُهُ عَلَىٰ بَعْضٍ فَيَرْكُمُهُ جَمِيعًا فَيَجْعَلُهُ

فِي جَهَنَّمَ أُولَٰئِكَ هُمُ الْخَاسِرُونَ ﴿٦٧﴾ ﴾

[۳۶] یقیناً هغه کسان چې کفر یې اختیار کړی دی خپل مالونه د دې دپاره مصرفوي چې د الله ﷻ د لارې څخه (پرې خلک) منعه کړي.

(۱) المعمر الوجیز ج ۸ ص ۵۹

(۲) روح المعانی ج ۹ ص ۲۰۳

نو ژر دی چې دوی به یې (په همدې غرض) مصرف (او نفقه) کړي (خو مطلب ته به وله رسېږي)
 بیا (وروسته) به په دوی باندې حسرت (افسوس) جوړ شي (په دنیا کېنې به پرې پښېمانه او شرمند
 شي)، او بیا به مغلوب کړی شي او (اما په آخرت کېنې) هغه کسان چې کفر یې غوره کړې دی دوزخ
 ته به ورغونډه کړی شي.

[۳۷] (ځکه به دوی مغلوب کړی شي) ترڅو الله ﷻ (په دنیا کېنې) نا پاکه د پاک څخه جدا کړي
 او ځینې ناپاکه (پلټ) د ځینو نورو دپاسه وگرځوي (واچوي) نو ټول بهرې کړي نو په دوزخ کېنې یې
 وگرځوي (وغورزوي).

دغه کسان چې دي همدوی زیانکاران دي (چې دنیا او آخرت یې دواړه خراب شوه).

ارتباط

په وړاندېنيو ایتو نو کېنې د مشرکانو د هغو اقوالو ذکر شوی وه کومو چې د دوی د کفرې
 عقیدې د کلکوالي څخه نمایندګي کوله او د شکست عوامل یې جوړ شوي وه، په دې ایتونو کېنې
 د مشرکانو د شکست مالي عواملو ته اشاره شوې ده چې حاصل یې داسې راوځي:

د مطلب خلاصه

۱- ای پیغمبره! څوک چې په کفر او شرک باندې کلک دي سره د دې چې دوی په خپلو مالونو
 باندې ډېر بخیلان دي مګر د دې دپاره یې مصرفوي چې د الله ﷻ د لارې څخه خلک واړوي او
 څوک پرېږدي چې په اسلام باندې مشرف شي او بالاخره دوی غواړي چې د خپلو مالونو په انفاق
 باندې د اسلام د وړاندې تګ مخه بنده کړي؛ نو دوی دغه ډول انفاق مخکې هم کړی دی او
 وروسته به یې هم وکړي خو د همدغه نفقه کړی شوي مال څخه به دوی ته هم حسرت جوړ او پرې
 پښېمانه به شي او هم به د دوی د مغلوبیت عامل وگرځي. دا کیفیت به په دوی باندې په دنیا کېنې
 ورشي اما په آخرت کېنې خو به ټول کفار په مجموعه توګه دوزخ ته بوتللی شي او هملته به ټول
 ورغونډه کړی شي او هیڅوک به ترې نجات موندنه نه کړي.

۲- ای پیغمبره! الله ﷻ ځکه (د خپل عادت په مطابق) د کافرانو د مالونو څخه دوی ته د
 مغلوبیت موجه جوړوي ترڅو د پلټانو (کافرانو) صف د پاکانو (مؤمنانو) د صف څخه جدا کړي او
 ګډوډ یې پرېږدي، لکه چې همدغه عملیه یې یو ځل د بدر په موقع په څرګنده توګه پیاده کړه.
 نو کله چې د پاکانو (مؤمنانو) صف جدا شو نو دوی ته به الله ﷻ په دنیا کېنې پاکیزه او خوندور
 ژوند ورکړي، چې شرعي احکام په بې غمی سره په ځمکه کېنې پیاده کړي او په آخرت کېنې به یې
 جنتونو ته ور داخل کړي چې د دوام په توګه به پکېنې اوسېږي.

بالمقابل کله چې د پلټانو ټولنه جدا شوه نو الله ﷻ به د شا اوخوا نور پلټان (کافران) هم د هر
 طرف څخه هملته ورغونډه کړي، د دوی به خیال وي چې دا ټولنه به د نجات موجه جوړه شي خو
 دغسې نه ده بلکې کله چې دوی د هرې خوا څخه ورتصفیه شوه او داسې مزدحمه (ګڼه) ټولنه یې

تشکیل کړه چې د ډېر ازدحام د کبله یو د بل په څت باندې پښې ږدي، ته به وایې چې د قحطۍ مولخان دي او تیل یې جوړ کړی دی. نو په دغه وخت کښې به الله ﷻ په دوی باندې دنیاوي عذاب ورنازل کړي چې اجتماع به یې ډرې وږې شي او هر فرد به یې د خپل ځان په غم اخته او د هلاکت سره به مخامخ شي. بیا به یې الله ﷻ د مرګ څخه وروسته د قیامت په ورځ را ژوندي کړي او وړاندېني او وروستني به په مجموعي توګه په جهنم (دوزخ) کښې ورواچوي او د ابدې عذاب سره به مخامخ شي. نو څرنگه ذکر شوي پلټان نه په دنیا کښې کامیابي حاصلولی شي او نه په آخرت کښې نه ورته مالونه څه ګټه رسولی شي او نه یې اجتماع د تعذیب مخه نیولی شي نو همدغه خلک همدوی ناوانیان دي او بس.

توضیحات

۱- مفسرینو کرامو دا جمله ﴿إِنَّ الَّذِينَ كَفَرُوا يُنفِقُونَ أَمْوَالَهُمْ﴾ په لاندې دوه وو ډولونو باندې تفسیره کړې ده:

الف: دلته هغه دولس تنه مشران مراد دي کومو چې د بدر د غزا مصارف په غاړو اخستي وه چې هر یوه په نوبت سره ټولو جنگیانو ته خوراک ورکاوه او هر یوه به په خپل هر یو نوبت کښې لس اوبتان نحر کول (حلالول) او په خلکو به یې خوړل^(۱).

ب: کله چې مشرکانو د بدر په غزا کښې فاحشه ماتې وخوړه خو تجارتي قافله یې مکې معظمې ته روغه رمتیه ورسېده نو دوی ټولو اتفاق وکړ چې دغه تجارتي مالونه به د خپلو وژلو شوو په انتقام کښې مصرفوو^(۲) او په مدینې منورې باندې به حمله کوو ترڅو موټمان پوښا کړو او هیڅوک یې ژوندي پرېږدو.

مونږ ته داسې ښکاري چې مفسرینو کرامو به د ذکرې شوې جملې یو-یو مصداق ښودلی وي او حصر به یې مطلب نه وي، نو په همدې بنیاد په آیت شریف کښې هغه ټول کافران شامل دي کومو چې د اسلام د مخنیوي په غرض خپل مالونه مصرف کړي دي، یا لګیا دي مصرفوي یې او بالاخره یا به یې په راتلونکي کښې مصرف کړي.

د آیت شریف یو تازه مصداق

۲- د ذکرې شوي آیت شریف دپاره زمونږ په زمانه کښې یو غټ تازه مصداق صورت ونيو، ته به وایې چې آیت شریف همدا نن-پرون نازل شوی دی، هغه دا چې روسانو په افغانستان باندې مسلح تېری وکړ او د نهو کالو د اشغال څخه وروسته په حسرت او خجالت سره بېرته وواته. مونږ په همدې هکله د [البقرة: ۱۱] آیت لاندې ښه ګټور معلومات لیکلي دي مګر د مقام په

(۱) تفسیر البغوي ج ۲ ص ۲۴۷

(۲) تفسیر ابن کثیر ج ۲ ص ۳۰۷

ارتباط سره ورباندي لاندې معلومات وراضافه کړو:

ځينې منابع وايي چې روسانو د اشغال په دوره کښې اويا زره مليونه امريکايي ډالر مصرف کړه^(۱). ترڅو په افغانستان باندې خپله قبضه کلکه او د اسلام په عوض پکښې کمونست الحادي رژيم پياده کړي، خو الله ﷻ په خپل فضل سره ناکام کړه.

نو د روسانو ذکر شوی الحادي مالي لگښت که د اشغال په ټوله موده باندې په تقريبي توګه وپېشلی شي نو لاندې صورت غوره کوي، د ښه وضاحت په غرض يې ولولئ:

الف: په نهه کالو اشغال کښې اويا زره مليونه (۰،۰۷۰،۰۰۰،۰۰۰،۰۰۰) امريکايي ډالر.

ب: په يو اشغالي کال کښې اته زره مليونه (۰،۰۰۸،۰۰۰،۰۰۰،۰۰۰) امريکايي ډالر.

ج: په يوه اشغالي مياشت کښې پنځه شپېته مليونه (۰،۰۰۰،۰۰۰،۰۰۰،۰۰۰) ډالر.

د: په يوه ورځ کښې يو وشت مليونه او اوه لکه (۰،۰۰۰،۰۰۰،۰۰۰،۰۰۰) ډالر.

ه: په يو سات کښې يو مليون (۰،۰۰۰،۰۰۰،۰۰۰) ډالر.

و: په يوه دقيقه کښې شپاړس زره (۰،۰۰۰،۰۰۰) ډالر.

نو ذکر شوي مصارف د روسانو هيڅ په درد باندې دوا نه شوه او حسرت يې لا پسې اضافه شو او د مغلوبيت په حال کښې په ژړا وواته. کله چې د دوی عمومي قوماندان د امو د سيند څخه پورېوت نو سترگو ته يې دسمال نيولی وه او په مالي او ځاني تاوانونو باندې يې حسرت کاوه.

والحمد لله على ذلك.

سوال جواب

- ۳- که څوک وايي چې د ﴿لَيَمِيزَ اللَّهُ الْخَبِيثَ مِنَ الطَّيِّبِ﴾ په جمله کښې د "ل" متعلق څه شی دی؟
- مونږ وايو چې: د دغه "ل" په هکله مفسرين کرام وايي چې:
- الف: دا د ﴿تُخْشَرُونَ﴾ په جمله پورې تعلق نيسي.
- نو حاصل يې داسې کېږي چې ټول کافران به دوزخ ته ورغونډ کړي شي ترڅو د پاک او ناپاک په باره کښې الله ﷻ ابدې جدائي واقع کړي چې هغوی به په ابدې جنت کښې وي او دوی به په ابدې دوزخ کښې^(۲).
- ب: دا د ﴿يُغْلَبُونَ﴾ په جمله پورې متعلق دی^(۳).
- نو حاصل يې داسې کېږي چې کافران به د اسلام په ضد ډېر مالونه مصرف کړي خو بيا به هم مغلوب شي ترڅو الله ﷻ پاک او ناپاک سره جدا کړي، لکه چې په بدر کښې همداسې وشوه.
- مونږ ته همدغه دوهم نظر ښکاري چې په ﴿لِيُجِزَّ الْحَقَّ وَيَبْطَلَ الْبَاطِلَ﴾ [الأنفال: ۸] آيت کښې

(۱) بي بي سي (BBC) راډيو ۱۳۶۸/۲/۸ هـ ش

(۲) تفسير الطبري ج ۶ ص ۲۴۶

(۳) روح المعاني ج ۹ ص ۲۰۵

قال الملائكة (۱) درنه هم اشاره شوې ده، او هم د سړي ذهن ته په تبادر سره راځي چې دلته به د دواړو فرقو (مؤمنانو او کافرانو) ترمنځ دنیاوي جدا کول مطلب وي نه اخروي جدا کول، والله اعلم.

یوه پوښتنه او د هغې جواب

۴- که څوک وایي چې: باید اول نظر راجع وگنلې شي چې لام د خپل متعلق سره اتصال لري او په دوهم نظر کښې خو د دواړو ترمنځ اجنبیه جمله فاصله واقع شوې ده؟ مونږ وایو چې: فاصله جمله ﴿وَالَّذِينَ كَفَرُوا إِلَىٰ جَهَنَّمَ يُخْشَرُونَ﴾ اجنبیه نه ده بلکې د ﴿يُغْلَبُونَ﴾ د متمماتو څخه ده، نو د معنی حاصل یې داسې کېږي چې د کافرانو مغلوبیت به آن دوزخ ته په ورغونډولو باندې تمام شي.

”رکم“ څه معنی؟

د ﴿قَبْرُكُمَ﴾ کلمه د ”رکم“ - لکه ”رخم“ - څخه اشتقاقه شوې ده. ”رکم“ دېته وایي چې یو شی د بل شي دپاسه کېښودلی شي ترڅو ترې غټه مجموعه جوړه شي^(۱). چې مونږ ترې په پښتو کښې په ”ډبرې“ سره تعبیر کوو او که بالفرض ذکره شوې عملیه په غنمو کښې صورت ونیسي نو بیا یې د ”رشي“ په نامه یادوو.

دغه کلمه په دې مقام کښې د تحقیر دپاره استعماله شوې ده، یعنې ته به وایي چې کافران بې روحه کالبتونه دي او الله ﷻ یې یو د بل دپاسه ږدي او بیا یې اور ته وراچوي.

﴿قُلْ لِلَّذِينَ كَفَرُوا إِنْ يَنْتَهُوا يُغْفَرْ لَهُمْ مَا قَدْ سَلَفَ وَإِنْ يَعُودُوا فَقَدْ مَضَتْ سُنَّتُ الْأَوَّلِينَ﴾ ﴿٣٨﴾ وَقَتِّلُوهُمْ حَتَّىٰ لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ فَإِذَا أَنْتَهُوا فَإِنَّ اللَّهَ بِمَا يَعْمَلُونَ بَصِيرٌ ﴿٣٩﴾ وَإِنْ تَوَلَّوْا فَأَعْلَمُوا أَنَّ اللَّهَ مَوْلَانَكُمْ نِعَمَ الْمَوْلَىٰ وَنِعَمَ النَّصِيرُ ﴿٤٠﴾

[۳۸] (ای پیغمبره!) هغه خلکو ته ووايه چې کفر یې اختیار کړی دی (داسې چې): که دوی (د کفر څخه) منعه شي (او په اسلام باندې مشرف شي) نو دوی ته به هغه گناهونه وېښلې شي چې پخوا نیر شوي دي (خو چې حقوق الله پورې مربوطي وي).

او که دوی کفر ته (د خپل عادت په مطابق) ادامه ورکړي نو (الله ﷻ به ورباندې عذاب ورنازل کړي ځکه چې) یقیناً د پخوانیو (کافرانو) لاره (همداسې) تېره شوې ده.

[۳۹] او (په همدغه حالت کښې) تاسو د دوی سره ترهغه جنگ (جهاد) وکړئ ترڅو چې فتنه نشته شي (ورکه شي) او ټول دین (انقیاد په عمومي توګه) الله ﷻ ته (مفوض) شي.

نو که دوی (د جنگ په دوران کښې د جنگ او کفر څخه) منعه شوه نو (جنگ ورسره بس کړئ ځکه چې) یقیناً الله ﷻ په هغه څه باندې بینا دي چې دوی یې کوي.
[۴۰] او که دوی (په همدې حالت کښې هم د جنگ او د کفر د منعه کېدلو څخه) مخونه واورول نو تاسو (جهاد ته ادامه ورکړئ او) پوه شئ چې یقیناً الله ﷻ ستاسو کار ساز (او مددگار) دی (الله ﷻ) ډېر ښه کار ساز او ډېر ښه مدد کوونکی دی.

ارتباط

په وړاندېنيو ایتونو کښې الله ﷻ د کفارو دنیاوي او اخروي عاقبت بیان کړی وه چې مغلوبیت، حسرت او هم خسران او تاوان دی نو په دې ایتونو کښې دوی ته د نجات لاره ښودلې شوې ده چې که دوی غواړي چې نجات موندل کړي نو دروازه ورباندې تر اوسه نه ده تړلې شوې.

د مطلب خلاصه

۱- یعنې: ای پیغمبره! یو ځل بیا کفارو ته ووايه او د نجات لاره ورته وښايه چې د دنیاوي او اخروي مشکلاتو څخه خلاص شي، اوس هم سر وخت دی دوی کولی شي چې د خپلې راتلونکې بدحالی، غم و خوري او چاره یې وکړي مگر په هغې طریقې سره کومه چې دوی ته ښودله کېږي، هغه دا چې مشرکان (کفار) دې د کفر او شرک څخه لاس واخلي او په تا باندې دې ایمان راوړي او پخه عقیده دې ورباندې وکړي چې ته په حقه پیغمبر یې، که دوی دا کار وکړي نو الله ﷻ د دوی سره په نیولو کښې سختي نه کوي او په تېرو شوو کفریاتو باندې یې نه نیسي. یا په بل عبارت: پخواني هغه ټول جنایات ورته ښلې کېږي کوم چې په حقوق الله پورې تعلق نیسي.
او که دوی په خپل کفر باندې کلک پاتې شي او خپلو کفریاتو ته ادامه ورکړي نو د دغسې خلکو په باره کښې خو د الله ﷻ طریقه معلومه ده، لکه چې په وړاندې ایتونو کښې یې ورته اشاره کړې ده، چې په دنیا او آخرت کښې به د حسرت او تاوان سره مخامخ شي، نو ایا دوی د پخوانیو کفارو څخه عبرت نه اخلي؟ ایا الله ﷻ هغوی پوښا نه کړه البته کله یې چې د پیغمبرانو علیهم السلام سره عداوت ته ادامه ورکړه؟

۲- ای پیغمبره! کله چې کفارو د نجات لارې ته اعتناء ونه کړه او په خپلو کفریاتو باندې کلک پاتې شوه او حتی زور یې لگاوه چې د نورو خلکو د مسلمانېدلو مخه هم ونیسي او په دې باره کښې یې د خپل عادت په مطابق په مالي لگښتونو باندې هم صرفه نه کوله، نو تاسو د دوی سره ترهغه وخته پورې وجنگېږئ ترڅو چې د دوی زور مات او فتنه ورکه شي او ترڅو چې انقیاد او غاړه ایښودل په عمومي توګه د الله ﷻ پورې په عملي توګه هم مختص وګرځي لکه څنګه چې ورپورې بالاستحقاق اختصاص لري.

نو که کفارو ستاسو سره د جنگ په دوران کښې د کفری جنایتونو څخه لاس واخسته چې په ایمان باندې مشرف شوه نو بیا یې د جنگ څخه صرف نظر شئ، نور نو الله ﷻ پوهېږي او دوي، الله ﷻ

بې په ټولو کړو وړو او په ټولو اعمالو او عقائدو باندې بېنا دی او هيڅ شی يې ترې پټ نه دی، نو ځنگه چې د الله ﷻ د عدل او حکمت غوښتنه وي همغسې معامله به ورسره وکړي.

۳- ای پيغمبره! مؤمنان مخاطب کړه چې که کفارو د خپلو کفریاتو څخه لاس وانخست نو تاسو پوه شئ چې الله ﷻ ستاسو کار ساز او کومکي دی، بيا به درسره داسې کومک او نصرت وکړي لکه څنگه يې چې د بدر په غزا کېنې درته بری په نصیب کړ او مشرکان يې درته په گوندو کړه، الله ﷻ خو ډېر ښه کار ساز (مددگار) او ډېر ښه کومک کوونکی دی.

توضیحات

۱- کله چې کوم کافر په اسلام باندې مشرف شي الله ﷻ يې په پخوانيو هغو جنايتونو باندې نه نيسي کوم چې په حقوق الله پورې تعلق نيسي لکه شراب خوري او نور. د همدې کبله نبي کریم ﷺ په اوږده حديث کېنې عمرو بن العاص ﷺ ته وويلې (کله چې نوی په اسلام باندې مشرف شو او د خپلو گناهونو ذکر يې وکړ) چې: «يَا عَمْرُو بَايَعُ فَإِنَّ الْإِسْلَامَ يَجِبُ مَا كَانَ قَبْلَهُ»^(۱) يعني: ای عمرو! بيعت وکړه ځکه چې يقيناً اسلام هغه (گناهونه) پرې کوي (د منځه وړي) چې د اسلام څخه وړاندې کړي شوي وي. اما په اسلام راوړلو باندې حقوق العباد څه تغير نه خوري، نو که د چا په يوه کافر باندې حق وي او هغه په اسلام باندې مشرف شي کولی شي چې خپل حق ترې مطالبه کړي. همدا د ابوحنيفه رحمه الله عليه مذهب دی^(۲).

سوال جواب

۲- که څوک وايي چې د ﴿إِنْ يَنْتَهُوا﴾ معنی خودا ده چې: "که چېرې کفار د کفر څخه لاس واخلي" نو بايد د مقابلې جملې ﴿وَإِنْ يَعُودُوا﴾ معنی داسې وشي "او که دوی (کفار) بېرته کفر ته ورتاو شي"؛ حال دا چې د آيت شريف مضمون دا دی چې "که کافران په خپل کفر باندې باقي پاتې شي؟ مونږ وايو چې:

الف: د ﴿إِنْ يَنْتَهُوا﴾ معنی دا ده چې: که چرته کفارو د نبي کریم ﷺ د عداوت څخه لاس واخسته^(۳)، نو بايد چې د ﴿وَإِنْ يَعُودُوا﴾ معنی داسې وشي چې: او که دوی بېرته د نبي کریم ﷺ عداوت ته ورتاو شوه.

مونږ ته دا جواب ځکه خوندور نه ښکاري چې کومو کفارو چې د کفر څخه لاس نه وي اخستی هغوی به ضرور د نبي کریم ﷺ د عداوت څخه هم لاس نه وي اخستی، نو د اعتراض مخه ونه نيوله شوه نو د بېرته ورتاوېدلو معنی پکېنې صحت نه شي موندلی.

ب: مونږ ته داسې ښکاري چې د ﴿وَإِنْ يَعُودُوا﴾ کلمه د "عود" لکه "قول" څخه نه ده اشتقاقه

(۱) مسند احمد بن حنبل ج ۶ ص ۲۳۲

(۲) تفسير القرطبي ج ۷ ص ۴۰۳

(۳) روح المعاني ج ۹ ص ۲۰۶

الأنفال (۸)

شوي چې اعتراض وارد شي بلکې مصدر يې "عادة" دی چې په اصلي تورو کښې د "عود" سره مطابق دی، نو د معنی حاصل يې داسې کېږي چې که کفارو (مشرکانو) د کفر څخه لاس وانخسته او د خپل عادت په مطابق يې خپلو کفریاتو ته ادامه وکړه نو هرومرو به په دنیا او آخرت کښې د حسرت او افسوس سره مخامخ شي.

جهاد ترهغه چې فتنه ورکه شي

۳- د همدې آيت شريف ﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ﴾ په مضمون باندې يو بل آيت [البقرة: ۱۹۳] وړاندې تېر شوي دي او څه چې مونږ ته الله ﷻ رابښودلې وه هلته مو ليکلي دي چې بيا ليکلو ته يې ضرورت نه گورو، فقط لاندې معلومات ورباندې وراضافه کوو:

الف: په کوم وخت کښې چې مسلمانان د خپلمنځي اختلافاتو د کبله په جنگ وه نو عبدالله بن عمر رضی الله عنهما ته چا دعوت ورکړ چې ته هم په دې جنگونو کښې گډون وکړه ترڅو چې فتنه ورکه شي او ټول انقياد الله ﷻ پورې منحصر شي.

نوموړي صحابي ﷺ جواب ورکړ چې دا کار خو مونږ د نبي کریم ﷺ په زمانه کښې کړی دی چې مسلمانان کمزوري وه او د دين په هکله به زورول کيده چې يا به د مشرکانو د پلوه وژل کيده او يا به بنديان کيده «حَتَّى كَثُرَ الْإِسْلَامُ فَلَمْ تَكُنْ فِتْنَةٌ»^(۱) يعني: آن تر دې چې مسلمانان ډېر او قوي شوه نو فتنه د منځه لاړه (د کافرانو قوت مات شو او مسلمانان يې نه شوه زورولي).

ب: نوموړي صحابي ﷺ په جواب کښې زياته کړه چې مونږ خو د کفارو سره جنگونه وکړه ترڅو چې فتنه ورکه شوه او ټول دين (انقياد) د الله ﷻ دپاره شو «وَأَنْتُمْ تُرِيدُونَ أَنْ تَقَاتِلُوا حَتَّى تَكُونَ فِتْنَةٌ وَيَكُونَ الدِّينُ لغيرِ اللَّهِ»^(۲) او تاسو اراده لرئ چې جنگونه وکړئ ترڅو چې (بيا) فتنه موجوده شي او دين (انقياد) د غير الله دپاره شي (دبښمن مسلط شي او اختيار په لاس کښې واخلي).

سبحان الله! نن ورځ^(۳) د افغانستان جنگونه په عين شکل روان دي چې په څوارلس کلن جهاد سره کمونستان د اقتدار څخه ولوېده او فتنه ختمه شوه، مگر اوس خطر شته چې بيا هغوی ته اقتدار لاس ته ورشي او يا اقلأ په اقتدار کښې شريک شي او په ورو ورو بيا فتنه سر راپوته کړي، فإنا لله وإنا اليه راجعون.

نهمه سپاره د الله ﷻ په توفيق ختمه شوه - والحمد لله - او د الله ﷻ څخه نور توفيق هم غواړو

اللَّهُمَّ يَا حَيُّ يَا قَيُّوْمُ

۱۳۷۴/۱۱/۲۲ هـ ش

(۱) صحيح البخاري ج ۲ ص ۶۷۰

(۲) صحيح البخاري ج ۲ ص ۶۴۸: تفسير ابن كثير ج ۲ ص ۳۰۸

(۳) ۱۳۷۴/۱۱/۲۲ هـ ش

﴿وَأَعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ
وَالْمَسْكِينِ وَابْنِ السَّبِيلِ إِن كُنْتُمْ ءَامَنْتُمْ بِاللَّهِ وَمَا أُنْزِلْنَا عَلَىٰ عَبْدِنَا يَوْمَ الْفُرْقَانِ
يَوْمَ التَّفَیُّ الْجَمْعَانِ وَاللَّهُ عَلَىٰ كُلِّ شَيْءٍ قَدِيرٌ ﴿۱۱﴾﴾

[۴۱] او (ای مؤمنانوا!) تاسو پوه شئ چې يقينا هغه څه چې تاسو (د كفارو څخه) غنيمت كړي دي نو (الهي فيصله پكښې دا ده چې) بي شكه پنځمه برخه يې خاص الله ﷻ دپاره او خاص د پيغمبر ﷺ دپاره او خاص د قرابت د خاوند او د يتيمانو او د مسكينانو او د لارې د بچي (مسافر) دپاره ده (متبقي يې ستاسو دي).

(تاسو په همدې باندې عمل وكړئ) كه تاسو ياست چې په الله ﷻ باندې مو ايمان راوړی وي او په هغه څه باندې (هم) چې مونږ په خپل بنده (محمد ﷺ) باندې د فرقان په ورځ نازل كړی دی په كومه ورځ چې دوه ډلې (مسلمان او كافران پكښې د جنگ دپاره) ملاقي شوي (يعنې د بدر د غزا په ورځ). او الله ﷻ په هر شي باندې د قدرت څښتن دی (تاسو يې هلته د كامل قدرت مثالونه په سترگو وليده).

ارتباط

په دې سورت (الأنفال) كښي كه څه هم د ارتباطاتو په اعتبار سره تر دې ځايه پورې مختلف موضوعات شرحه شوي دي مگر محوري موضوع پكښې دا ده چې د بدر غازيان په دلايلو باندې قانع او په غنيمتي مالونو كښې د جگړو څخه صرف نظر شي، نو كله چې دغه مطلب په ډېره احسنه توگه تر سره شو او غازيان قانع شوه نو په ذكر شوي ايت شريف كښې داسې حكم نازل شو چې د قيامت د ورځې پورې د غازيانو غنيمتي جگړې فيصله كوي او اختلاف يې د منځه وړي.

سوال جواب

۱- كه څوك وايي چې د ذكر شوي طرز البيان څخه څرگندېږي چې د بدر غنيمت لومړنۍ غنيمت دی چې خمس (پنځمه برخه) ترې ويستلی شوی دی او متبقي څلور برخې په غازيانو باندې ويشلې شوي دي، حال دا چې تاسو د [البقرة: ۲۱۷] ايت لاندې ليكلي دي چې کوم غنيمت چې په اسلام كښې د خمس د ويستلو څخه وروسته ويشلی شوی دی هغه د عبدالله بن جحش ؓ د غزا غنيمت دی کوم چې د بدر د غزا څخه دوه مياشتې وړاندې مجاهدينو ته لاس ته ورغلی وه؟
مونږ وايو چې:

الف: ځينې علماء کرام وايي چې د ذکر شوې وړې غزا غنيمت دوه مياشتې د ويشلو څخه ټال وه ترڅو چې همدغه ايت شريف نازل شو. چې اوس د بحث لاندې دی. نو بيا د بدرې غنيمت څخه

وراندې د همدغه غنیمت په وېشلو باندې پیل وشو^(۱). مگر مونږ ته دا جواب محض یو احتمال ښکاري او زړه ته مونږ نه لویږي. ب: مونږ ته داسې ښکاري چې د وړې غزا غنیمت به د نبی کریم ﷺ په هدايت باندې ویشل شوی وی او په همدې اعتبار سره لومړنی تقسیم شوی گنلی کېږي، او د بدر غنیمت په دې اعتبار سره لومړنی تقسیم شوی گنو چې عین هدايت په ایت شریف سره ثابت شوی دی.

یوه پوښتنه او د هغې جواب

۲- که څوک وایي چې که داسې وي نو د بدر غازيانو به بې د جگړې څخه د وړې غزا په کړنلار باندې تلل کړي وی او جگړې به هیڅ صورت نه وی نیولی؟
مونږ وایو چې: د بدر غازيانو څکه د وړې غزا حکم په زغرده عملي نه کړ چې هلته د غازيانو ترمنځ اختلاف نه وه، او بدري غازيان خو په دریو گروپونو باندې ویشلي شوي وه لکه چې د [الأنفال: ۸] ایت شان نزول ورباندې صراحت کړی دی.

د مطلب خلاصه

یعنې: ای مؤمنانو! (غازيانو) کله چې تاسو قانع شوی چې غنیمتي مالونه د الله ﷻ حق دی او تاسو پکښې د جگړو او ناندريو حق نه لرئ نو اوس په هغه حکم باندې پوه شئ چې الله ﷻ په دې باره کښې فیصله کړی دی او عمل پرې وکړئ، هغه دا چې:

۱- ټول غنیمتي مالونه پنځه برخې کړئ او ښه پوره دقت وکړئ چې هیڅ شی بې برخه کولو پاتې نه شي.

۲- په دغو پنځو برخو کښې څلور برخې ستاسو دپاره الله ﷻ عنایت کړې دي چې د نبی کریم ﷺ د هداياتو په مطابق به یې په خپلو منځو کښې تقسیم کړئ.

۳- اما پاتې پنځمه برخه د الله ﷻ برخه ده چې د هیڅا په ملکیت کښې داخله نه ده او د نبی کریم ﷺ په شمول د لاندې کسانو دپاره د الله ﷻ د پلوه ځانگړې شوې ده، او یا په بل عبارت: دغه پنځمه برخه بیا د دوهم ځل دپاره په لاندې پنځو حصو وېشله کېږي:

الف: په یوه حصه باندې به یې نبی کریم ﷺ خپل د کور اړتیاوې پوره کوي.

ب: بله حصه د نبی کریم ﷺ د اقاربو دپاره خاصه کړې شوې ده، البته هغه اقارب او خپلوان چې د نبی کریم ﷺ سره یې د کفر او اسلام په دواړو حالاتو کښې نصرت کړی دی.

ج: بله حصه باید یتیمانو ته ورکړې شي، چې دوی پرې خپل ضروریات تکمیل کړي، خصوصاً هغه یتیمان چې پلرونه یې په همدغې او یا په بله غزا کښې د شهادت لوړ مقام ته رسېدلي وي.

د: بله حصه د مسکینانو ده ترڅو دوی هم بې برخې پاتې نه شي.

هـ: بالآخره پنځمه حصه مسافرو او بې وطنه خلکو ته ځانگړې شوې ده چې خپلو وطنونو (تاتوبو) ته پرې ورسېږي.

۴- نو ای مؤمنانوا د غنیمتي مالونو په هکله د الله ﷻ د نازل کړي شوي حکم عملي اطاعت وکړئ که تاسو رښتیا په هغه شي باندې ایمان راوړئ وي کوم چې مونږ په خپل مخلص بنده (محمد ﷺ) باندې د فرقان په ورځ نازل کړی دی (په هغه ورځ چې د بدر په موقع دوه ډلې مسلمانان او کافران د جنگ دپاره سره مخامخې شوې). د هغه شي نوم اخستلو ته څه ضرورت نشته هغه خو تاسو ته ښه معلوم او تاسو په خپلو سترگو باندې لیدلی دی چې په معجزانه توګه مو نصرت درکړ او قوي دښمنان مو درته په ګوندو کړه.

او دا ځکه چې الله ﷻ په هرڅه باندې د قدرت څښتن دی، په ډېرو ځایونو کې وې صابري ډلې ته په لوی بې دینه لښکر باندې غلبه ورکوي.

۵- نو ای مؤمنانوا تاسو ذکر شوی بې ساری نعمت مه هېروئ او په غنیمتي مالونو کې د الله ﷻ درنازل شوی حکم په عمل کې پیاوړه کړئ او د زړه د کومې ورباندې خوښ او راضي شئ، الله ﷻ په هر څه باندې قادر دی نو په راتلونکي کې به نور غنیمتونه هم درياندې عنایت کړي.

توضیحات

۱- په یاد ولرئ چې د ﴿أَنَّمَا﴾ کلمه په دې مقام کې د دوه وو تورو 'ان، ما' څخه مرکبه ده، نو په کار وه چې نظر عربي لیک دود ته بیل بیل لیکلي شوي وي مګر څرنگه چې د قرآن کریم په رسم الخط کې د عثماني لیکنې مراعات ضرور دی، چې د درېم خلیفه (عثمان ؓ) څخه راپاتې دی، نو په ټول مصاحفو کې ګډ لیکلی کېږي او همدغه ډول لیکنه مونږ ته په تواتر سره رارسېدلې ده. څرنگه چې د 'ما' توري مبهم دی او تفسیر یې په 'مِنْ شَيْءٍ' سره شوی دی نو د معنی حاصل یې داسې کېږي چې: په غنیمتي مالونو کې هېڅ شی هم بې وېشه مه پرېږدئ که څه هم یو تار او یا یوه ستنه وي. همدې مضمون ته نبي کریم ﷺ په لاندې حدیثونو کې اشاره کړې ده:

الف: عمرو بن عبسہ ؓ، وايي چې نبي کریم ﷺ مونږ ته په داسې حال کې د جمعې لمونځ راکړ چې د غنیمت یو اوښ یې د سترې په شکل په وړاندې چو وه، نو کله چې د لمانځه څخه فارغ شو او سلام یې وګرځاوه نو د ذکر شوي اوښ د اړخ څخه یې یو وېسته په مبارکو ګوتو کې ونيو او بیا یې وفرمایل چې: «وَلَا يَجِلُّ لِي مِنْ غَنَائِمِكُمْ مِثْلُ هَذَا إِلَّا الْخُمْسُ وَالْخُمْسُ مَرْدُودٌ لَيْكُمُ»^(۱) یعنې ما ته ستاسو د غنیمتونو څخه د دغه وېسته په مثل شی هم حلال نه دی مګر خمس (چې الله ﷻ راته ټاکلی دی) او خمس هم په تاسو کې رد کړی شوی دی (ستاسو په یتیمانو او نورو باندې یې توزیع کوم).
ب: نبي کریم ﷺ په یوه اوږده حدیث کې فرمایلي دي چې: «يَا أَيُّهَا النَّاسُ ادُّوا الْخِيطَ وَالْمُخِيطَ

فَإِنَّ الثُّلُوفَ يَكُونُ عَلَى أَهْلِ غَارَا وَشَارَا يَوْمَ الْقِيَامَةِ»^(۱) یعنی: ای خلکو! د غنیمت تار او ستن «د وېش دپاره» ورکړی (او خیانت مه کوئ) ځکه چې خیانت د قیامت په ورځ په خپل خاوند باندې شرم او عیب جوړېږي (ځانونه مه شرموئ).

«غنیمه» څه معنی؟

۲- د **غَنِمْتُمْ** کلمه د «غنیمه» څخه اشتقاقه شوې ده، غنیمت د هغو مالونو نوم دی چې د مشرکانو (کافرانو) څخه په نظامي طاقت سره واخستل شي^(۲) لکه په دې زمانه کې تېرېدونکي، ټانکونه او نورې ډول-ډول وسلې، نو د کفارو هغه مالونه کوم چې بې د نظامي طاقت څخه ترلاسه شي لکه جزیه، خراج او داسې نور، نو هغه د «غني» په نامه باندې یادېږي^(۳) چې د توزیع حکم یې په [الحشر: ۷] ایت کې نازل شوی دی باید هملته وکتل شي.

سوال جواب

۳- که څوک وايي چې: په ایت شریف کې د غنیمتي مالونو فقط د پنځمې برخې د توزیع حکم ذکر دی، چې فلاني او فلاني ته دې ورکړی شي؛ نو پوښتنه دا ده چې متبقي څلور برخې باید څوک واخلي؟

مونږ وايو چې د **غَنِمْتُمْ** جمله په لاندې مطالبو باندې دلالت کوي:

الف: متبقي څلور برخې د مجاهدينو دې ځکه چې همدوی ته د غنیمت کولو نسبت شوی دی
ب: غنیمت باید ټولو مجاهدينو ته ورکړی شي، که څه هم په تعرضي گروپ کې وي یا په دفاع کې ناست مجاهدين وي او یا هغه چې د جنگ د میدان څخه یې د غنیمت مالونه راغونډ کړي وي. نو په دې باندې هغه لاندې هواره شوه کومه چې د [الأنفال: ۱] ایت لاندې مونږ ذکره کړې ده.
ج: نو هغه کومکي مجاهدين هم (چې غازيانو ته ورورسېږي او هغوی لا د غنیمت مالونه دار الاسلام ته نه وي نقل کړي او نه یې په خپلو منځو کې وېشلي وي) برخوال گڼل کېږي^(۴) ځکه چې من وجه دوی هم غنیمت کوونکي دي چې په داسې حال کې هلته وررسېږي دي چې غنیمت لاس ته ورکوي چې دوی او د خطر څخه په بچ کولو کې یې دوی هم گډون وکړ او دارالاسلام ته یې رانقل کړ.
د: ټول مجاهدين په غنیمت کې په مساوي توګه د برخو درلودونکي دي. مثلاً قومندان او عادي مجاهد او هم ځوان اوسپن ږيري او بالاخره روغ او مریض ټول سره یو برابر دي.

د ښه وضاحت دپاره لاندې حدیث ولولئ:

سعد بن ابی وقاص ؓ (چې په جنگ کې زیات زړور وه او د غشو په ویشلو کې یې زیان

(۱) سنن النسائي ج ۲ ص ۱۳۶

(۲) لسان العرب ج ۱۲ ص ۴۴۶

(۳) تفسیر القرطبي ج ۸ ص ۲

(۴) اعلا، السراج ج ۱۲ ص ۱۱۸

الأنفال (۸)

مهارت درلود، خیال کاوہ چې زه به په نورو صحابه وو کرامو باندې څه بهتري لرم، نو نبي کریم ﷺ ورته وفرمايل چې: «إِنَّمَا يَنْصُرُ اللَّهُ هَذِهِ الْأُمَّةَ بِضَعِيفَتِهَا بِذَعْوَتِهِمْ وَضَلَاتِهِمْ وَإِخْلَاصِهِمْ»^(۱)، يعنې: يقيناً الله ﷻ دغه امت ته د همدې امت د کمزورو او ضعيفانو په سبب سره نصرت ورکوي، د دوی د دعاگانو د کبله او د دوی د لمونځونو د کبله او (بالآخره) د دوی د اخلاص د کبله.

اهل التشيع څه وايي؟

۴- اهل التشيع وايي چې د "غنيمه" کلمه په لغت کې هغې گټې ته ويل کېږي چې يو کس او يا يوه ډله يې په خپل کوبښ او زيار ويستلو سره ترلاسه کړي برابره خبره ده چې د غزا په صورت کې وي او يا د بل کسب او کار په صورت کې، (چې همدا يې لغوي معنی ده)^(۲).
نو د دوی په نزد په هره گټه کې پنځمه برخه د هغه چا دپاره ده چې د هغه دپاره په غنيمت کې پنځمه برخه ټاکلې شوې ده او پاتې څلور برخې د مال گټونکي او يا گټونکو ته پاتې کېږي او بس^(۳).
مونږ وايو چې که څه هم د "غنيمه" د کلمې اطلاق په مطلقه گټه باندې شوی دی مگر د دې مقام په اعتبار سره چې وړاندې او بهرته ټول بحث د غزا په هکله چلېږي، په کار دي چې دلته صرف جنګي گټې مرادې وي او بس.

سوال جواب

۵- که څوک وايي چې: په نصوصو کې خو مفهوم ته اعتبار وي او د وقائعو خصوص ورباندې څه اثر نه اچوي نو بهتره دا ده چې د غنيمه کلمه په خپل عموم سره پرېښودله شي او يوازې جنګي گټو پورې ځانگړې نه شي؟

مونږ وايو چې: په دې مقام کې د "غنيمه" کلمه د لاندې مواعينو د کبله په عموم نه ده پرېښودله شوې او د اهل التشيع څخه په غير د نورو علماوو په اتفاق سره په جنګي گټو پورې اختصاص ورکړی شوی دی:

الف: لکه څنگه چې په اوله توضيح کې واضحه شوه چې په دې مقام کې د ﴿مِنْ شَيْءٍ﴾ په کلمې باندې د "ما" ابهام پورته شوی دی او د يوه تار يا د يوه وينته گټې ته هم شامل دی نو معلومه شوه چې دلته مطلقه گټه مراده نه ده، که نه نو په کار ده چې په هر مزدور باندې په يوه پيسه مزدورۍ کې هم خمس واجب شي حال دا چې اهل التشيع به يې هم په وجوب قول ونه کړي.
ب: په دې تقدير ټول شرعي مقادير او نصابونه د منځه ځي او يا په بل عبارت: هغه ټول احاديث غير معمول گرځي په کومو کې چې شرعي نصابونه بنودلي شوي دي. لاندې مثالونه يې ولولئ:

(۱) سنن النسائي ج ۲ ص ۶۴

(۲) تفسير القرطبي ج ۸ ص ۱

(۳) تفسير نمونه ج ۷ ص ۱۷۶

الأنفال (۸)

اول: نبی کریم ﷺ فرمایلی دی چې: «لَيْسَ فِيمَا دُونَ خُمْسٍ أَوَاقٍ صَدَقَةٌ»^(۱) یعنی: پنځو وقيو (دره) سوه درهمو، څخه په کمو درهمو کښې صدقه (زکات) نشته.

دوهم: نبی کریم ﷺ فرمایلی دی چې: «لَيْسَ فِيمَا دُونَ خُمْسٍ ذَوْدٌ مِنَ الْبَابِلِ صَدَقَةٌ»^(۲) یعنی: اوبسانو په هغې مجموعه کښې زکات نشته چې د پنځو اوبسانو څخه کمه وي.

ج: بل مانع یې مونږ ته دا ښکاري چې په راتلونکي [۶۹] ایت کښې د ﴿غَنِمْتُمْ﴾ کلمه یو ځل بیا ذکره شوې ده مگر هلته اهل التبع په عمومیت سره نه ده تفسیره کړې او صرف جهادي غنائمو پورې یې اختصاص ورکړی دی^(۳)، نو دوی ته په کار دي چې دلته یې هم عامه ونه گڼي او په مسلمانانو باندې د الله ﷻ خفیف حکم ثقیل ونه گرځوي او د «نَبَرًا وَلَا تُقْبَرًا»^(۴) په حدیث باندې عمل وکړي، چې په خلکو باندې اساني کوي او سختي ورباندې مه کوي.

په خمس کښې تسدیس نشته

۵- صحابه وو کرامو رضی الله عنهم او تابعینو علیه السلام په دې باندې اجماع کړې ده چې د غنیمت په خمس کښې تسدیس (شپږ برخې کول) نشته، خو ابو العالیه رضی الله عنه وروسته د همدې اجماع څخه اختلاف کړی دی او په خمس کښې په شپږمه برخه باندې قائل شوی دی، مگر وروستی اختلاف په اجماع باندې څه اثر نه غورزوي بلکې هغه اختلاف د اجماع د انعقاد مانع گرځي چې د انعقاد په وخت کښې موجود وي^(۵).

ابو العالیه رضی الله عنه وایي چې په خمس کښې یوه حصه د الله ﷻ ده چې باید د کعبې شریفې په لگښتونو کښې مصرفه شي نو په کار دي چې خمس په شپږو برخو ویشلی شي.

سوال جواب

۶- ۲ څوک وایي چې: د ایت شریف ظاهر خو د ابو العالیه رضی الله عنه تائید کوي چې ﴿فَأَنَّ لِلَّهِ خُمُسَهُ، وَلِلرَّسُولِ﴾ الآية؟

مونږ وایو چې: د ﴿لِلَّهِ﴾ مبارکه کلمه د دې دپاره نه ده نازله شوې چې په خمس کښې یوه برخه د الله ﷻ دپاره اختصاص شوې ده ځکه چې ټوله دنیا د الله ﷻ ملکیت دی، بلکې د ﴿لِلَّهِ﴾ د مبارکې کلمې په نزول کښې مفسرینو کرامو ډېر حکمتونه لیکلي دي^(۶) مگر کوم حکمت چې الله ﷻ مونږ ته په زړه کښې را واچاوه هغه په لاندې ډول دی:

(۱) جامع الترمذي ج ۱ ص ۱۳۶

(۲) صحيح البخاري ج ۱ ص ۱۹۶

(۳) تفسير سورة اهل التبع ج ۷ ص ۲۴۲

(۴) صحيح البخاري ج ۲ ص ۶۲۲

(۵) اعلام السراج ج ۱۲ ص ۲۱۱

(۶) روح المعاني ج ۱۰ ص ۳، التفسير الكبير ج ۵ ص ۱۶۶، تفسير البغوي ج ۲ ص ۲۴۹

(الأنفال (۸)

نبي کریم ﷺ په یوه اوږده حدیث کښې فرمایي چې: «إِنَّ هَذِهِ الصَّدَقَاتُ إِمَّا هِيَ أَوْسَاخُ النَّاسِ وَإِنَّمَا لِأَجْلِ الْمُخْمَدِ وَلِأَلِّ آلِ مُحَمَّدٍ»^(۱) يعني: یقیناً دغه خیراتونه (فرض وي او که نفلي) به شکه د خلکو خبرې دي (چې گناهونه پرې بښلي کېږي) او یقیناً دا محمد ﷺ او د محمد ﷺ تېر ته حلال نه دي. نو د دې دپاره چې څوک په غنیمتي مالونو باندې هم د اوساخو (خبرو) گومان ونه کړي او بیا په نبي کریم ﷺ باندې اعتراض ونه کړي چې د یو پلوه په خپل خان او خپل تېر باندې صدقات حراموي او د بله پلوه په غنیمتي مالونو کښې برخه اخلي، غنیمتي مالونه خو بل شی نه دی مگر د صدقاتو غوندې د خلکو خبرې دي.

نو الله ﷻ د هر چا څخه وړاندې د خمس نسبت خپل اقدس ذات ته وکړ چې: ﴿فَأَنَّ لِلَّهِ خُمُسَهُ﴾ ترڅو خلک په غوږ باندې ووهي چې غنیمتونه د صدقاتو په شان د خلکو خبرې نه دي چې گناهونه ورباندې بښلي شوي وي. یا په بل عبارت: چې مسلمانان ورباندې د گناهونو څخه وښکلي شوي وي. بلکې دا هغه مالونه دي چې د کلمه الله (اسلام) د اعلاء د کبله د کفارو څخه په زور اخستلي شوي دي.

د "لِذِي الْقُرْبَىٰ" څخه څوک مراد دي؟

۷- د ﴿وَلِذِي الْقُرْبَىٰ﴾ کلمه په ایت شریف کښې مطلقه ذکره ده خو د خیبر د غزا په موقع نبي کریم ﷺ په بني هاشم او بني المطلب سره تفسیره کړه، چې دغو دواړو قبیلو ته یې د ذکرې شوې غزا په خمس کښې برخې ورکړې او نور خپلوان یې پرېښودل. بني هاشم خو د نبي کریم ﷺ خپل قوم وه او بني المطلب ورسره په څلورم پلار (عبد مناف) کښې ګلوېږي او دا ځکه چې محمد ﷺ د عبدالله بن عبدالمطلب بن هاشم بن عبدمناف، مبارک زوی دی. عبدمناف لاندې پنځه زامن درلوده:

۱- هاشم ۲- مطلب ۳- عبد شمس (دغه درېواړه سکني وروڼه وه) ۴- نوفل (چې دا یې ناسکه وه)^(۲) ۵- ابو عمرو، د دغه پنځم زوی او لاده یې نه ده پاتې شوې^(۳).

سوال جواب

۸- که څوک وايي چې: د دې څه وجه وه چې نبي کریم ﷺ د خپلو تربرونو (د عبدمناف د اولادې) څخه صرف بني هاشم او بني مطلب خاص وگرځول؟

مونږ وايي چې: همدغه پوښتنه د خیبر د غزا په موقع جبير بن مطعم ﷺ (چې د نوفل د اولادې څخه وه) او عثمان بن عفان ﷺ (چې د عبدشمس د اولادې څخه وه) د نبي کریم ﷺ په حضور کښې مطرحه کړه چې: ای د الله رسوله! مونږ او بني هاشم او هم بني مطلب خوستا په خپلو کښې یو

(۱) صحيح مسلم ج ۱ ص ۲۴۵

(۲) عمدة القاري للعيني ج ۱۵ ص ۶۴

(۳) تفسير القاسمي ج ۸ ص ۶۴

برابر یاستو، چې ټول درسره په څلورم نیکه (عبد مناف) کښې گډهېږو، نو څه وجه ده چې مونږ ته دې د خمس څخه څه برخه رانه کړه او هغوی ته دې ورکړه؟ نو نبی کریم ﷺ ورته په جواب کښې وفرمایېل چې: «إِنَّمَا بُنِيَ الْمَطْلَبُ وَبَنُو هَاشِمٍ شَيْءٌ وَاحِدٌ»^(۱) یقیناً بنی المطلب او بنی هاشم خو یو شی دی یعنې دغو دواړو قبیلو هم په جاهلیت او هم په اسلام کښې یو تریله سره کومک کړی دی او یو تریله سره نه دي جدا شوي.

څه لرې نه ده چې نبی کریم ﷺ هغې قیصې ته اشاره کړې وي کومه چې په دواړو قبیلو باندې د قریشو د پلوه تېره شوې وه. هغه دا چې کله چې قریشو ولیده چې اسلام ورځ په ورځ مخ په وړاندې روان دي او په قبایلو کښې یې روزمره پیروان زیاتېږي نو دوی ټولو د بنی هاشم او بنی المطلب په خلاف یوه پرېکړه وکړه چې نه به څوک ورسره ازدواجي علاقه ساتي او نه به ورباندې څوک څه شی خرڅوي او نه به یې ته یې اخلي (په اصطلاح نه به ورسره څوک مړی کوي او نه ژوندی). په همدې هکله یې کاغذ ولیکه او ټولو لاسلیک کړ او بیا یې د زیات تاکید دپاره ذکر شوي کاغذ د کعبې شریفې په داخل کښې زورپند کړ^(۲).

نو تر درېوو کالو پورې ذکر شوو دواړو قبیلو مشکلات وگالل، که څه هم ټول په اسلام باندې نه وو مشرف شوي مگر بنی نوفل او بنی عبدشمس د دغو محرومیتونو څخه بچ پاتې وه او لا د قریشو سره یې په ذکره شوې تعهدنامه کښې اشتراک درلود.

یوه پوښتنه او د هغې جواب

۹- که څوک وایي چې: د نبی کریم ﷺ د وفات څخه وروسته د خمس (پنځمې برخې) ویشل په څه ډول صورت نیسي؟
مونږ وایو چې: د ذي القریبې برخې هم په حقیقت کښې په نبی کریم ﷺ پورې ارتباط درلود، د همدې کبله به پکښې نبی کریم ﷺ ازادانه تصرف کاوه چې ځینو ته به یې برخه ورکوله او ځینو ته به یې نه ورکوله^(۳).

نو کله چې نبی کریم ﷺ وفات شو ذکر شوي دواړه برخې (سهم النبی او سهم ذي القریبې) ساقطې شوې او د خمس ویشل په متبقي درېوو ډلو کښې انحصار وموند، په همدې باندې څلور وار راښه خلفاوو ﷺ عمل کړی دی او په همدې باندې اجماع منعقد شوی ده، ځینو علماوو کړاویې همدې موضوع کښې ښه اوږد تحقیقي بحث کړی دی^(۴) که څوک یې د لوستلو شوق لري نو هغه دې مراجعه وکړي.

(۱) صحیح البخاري ج ۱ ص ۴۴۴

(۲) سیرت ابن هشام ج ۱ ص ۳۷۲

(۳) شرح معانی الآثار ج ۲ ص ۱۳۱

(۴) اعلام السنن ج ۱۲ ص ۲۰۹

۱. پاتې درې ډلې (یتیمان، مسکینان، مسافرین) د خمس په نسبت مصارف ګڼل کېږي لکه څنگه چې فقیران د زکاتونو دپاره مصارف دي، نو د اسلامي حکومت مشر دا مکلفیت نه لري چې هرې ډلې ته او یا د هرې ډلې هر فرد ته دې په خمس کېنې څه برخه ورکړي که نه نو ګناهګار به وي، بلکې په ده باندې واجب ده چې د ذکر و شوو درېواړو ډلو څخه یې بهرته ونه باسي اما په داخل د دوی کېنې اختیار لري چې چاته یې ورکوي او که څوک پرېږدي^{۱۱} مګر فقط همدا یوه خبره باید د هېڅه دپاره په نظر کېنې وساتي چې که په دغو ډلو کېنې داسې څوک موندل شي چې د ذوالقربی تعریف هم ورباندې صادق وي نو هغه ته باید د لومړیتوب حق ورکړي^{۱۲}.

فرقان کومه ورځ وه او څه پکېنې نازل شوي وه؟

۱۱- مونږ د [الأنفال: ۲۹] ایت لاندې د فرقان معنی لیکلې وه چې د هغه شي څخه عبارت ده چې حق او باطل یو تریله جدا کوي، خو په دې مقام کېنې د فرقان لقب د بدر غزا ته ورکړی شوی دی، ځکه چې د بدر په غزا باندې بالکل واضحه شوه چې اسلام حق دین دی او د اسلام د دین څخه په غیر نور ټول ادیان باطل دي. همدې مضمون ته په ﴿لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ﴾ [الأنفال: ۴۲] کېنې اشاره شوې ده، یعنې د بدر د غزا په موقع ځکه حق او باطل یو تریله جدا شو ترڅو هغه څوک د حجت د اقامه کولو څخه وروسته مړ شي چې مړ کېږي او هغه څوک د حجت د اقامه کولو څخه وروسته ژوند وکړي چې ژوند کوي.

اما د هغه شي په باره کېنې مفسرینو کرامو ډېر تفسیرونه کړي دي چې په دغې ورځ کېنې نازل شوی وه، لاندې څو مثالونه یې ولولئ:

الف: ځینې وايي چې د ﴿وَمَا أُنزِلْنَا﴾ څخه د الانفال سورت مراد دی چې په ﴿يَسْأَلُونَكَ عَنِ الْأَنْفَالِ﴾ باندې پیل شوی دی^{۱۳}.

ب: ځینې وايي چې د ﴿وَمَا أُنزِلْنَا﴾ د ملانکو څخه عبارت دی^{۱۴} چې په دغې ورځ کېنې الله ﷻ د مجاهدینو د کومک دپاره رابښکته کړې وې.

ج: ځینو مفسرینو کرامو متعدد واقعات ذکر کړي دي چې د ﴿وَمَا أُنزِلْنَا﴾ د همدغو څخه عبارت دی^{۱۵}، که څوک فرصت لري نو هملته دې وگوري.

د: زمونږ په فکر د ﴿وَمَا أُنزِلْنَا﴾ څخه هغه څه مراد دي کومو ته چې الله ﷻ د الانفال سورت

(۱) بدائع الصنائع فی ترتیب الشرائع ج ۷ ص ۱۲۵

(۲) روح المعانی ج ۱۰ ص ۳

(۳) تفسیر البغوي ج ۲ ص ۲۵۱

(۴) تفسیر ابی السعود ج ۴ ص ۲۳

(۵) تفسیر المظهر ج ۴ ص ۹۳

تقریباً د پیل څخه آن تر [۱۴] ایت پورې اشارې کړي دي. یا په بل عبارت: هغه څه مطلب دی چې د جنگ د ډگر په شا اوخوا کښې واقع شوی وه او الله ﷻ د ښه قناعت دپاره د نهه دلایلو په شکل کښې یو ځل د مجاهدینو توجه ورواړوله. نو څرنگه چې هلته وربښودلي شوي وه نو دلته ورباندې صراحت ونه کړی شو.

برسېره په دې، د ﴿وَمَا أُنْزِلْنَا﴾ کلمه هغو معجزانه شیانو ته هم شامله ده چې په راتلونکو درېو ایتونو کښې یې ذکر راوړان دي او یو ځل بیا د مجاهدینو توجه وراړولی شوې ده.

د عربیت پورې اړونده مسئله

۱۲- د ﴿خَمْسَهُ﴾ کلمه د "أَنْ" دپاره اسم دی او د ﴿لِلَّهِ﴾ کلمه یې د معطوفاتو په شمول خبر واقع شوې ده، نو ځینې مفسرین کرام وایي چې "أَنْ" د اسم او خبر سره د مفرد په اعتبار مبتدا ده او خبر یې مقدار دی چې په واجب یا لازم باندې پرې تعبیر کوو^(۱).

مگر مونږ ته بهتره ښکاري چې مبتدا به مقدره وي او کوم شي ته چې هغوی د مبتدا لقب ورکوي همغه به یې خبر وي نو تصویر به یې داسې شي چې "فَالْحَكِيمُ أَنْ لَّهِ خَمْسَهُ وَالرَّسُولُ" یعنې ای مجاهدینو! کوم شی چې تاسو غنیمت کړی دی او تاسو یې د حکم په انتظار کښې یاست نو په دې کښې شرعي حکم دا دی چې یقیناً پنځمه برخه یې د الله ﷻ د پیغمبر ﷺ او هم د نورو ذکر شورو کسانو ده او متبقي څلور برخې تاسو ته درکړې شوی دي.

﴿إِذْ أَنْتُمْ بِالْعُدْوَةِ الدُّنْيَا وَهُمْ بِالْعُدْوَةِ الْقُصْوَى وَالرَّكْبُ أَسْفَلَ مِنْكُمْ وَلَوْ تَوَاعَدْتُمْ لَا خْتَلَفْتُمْ فِي الْمِيعَادِ وَلَكِنْ لَيَقْضِيَ اللَّهُ أَمْرًا كَانَ مَفْعُولًا لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ وَإِنَّ اللَّهَ لَسَمِيعٌ عَلِيمٌ﴾ (۱۱) ﴿إِذْ يُرِيكَهُمُ اللَّهُ فِي مَنَامِكَ قَلِيلًا وَلَوْ أَرَأَيْتَهُمْ كَثِيرًا أَلْفُسِلْتُمْ وَلَتَنْتَزِعْتُمْ فِي الْأَمْرِ وَلَكِنَّ اللَّهَ سَلَّمَ إِنَّهُ عَلِيمٌ بِذَاتِ الصُّدُورِ﴾ (۱۲) ﴿وَإِذْ يُرِيكُمُوهُمْ إِذِ التَّفَقُّتُمْ فِي أَعْيُنِكُمْ قَلِيلًا وَيُقَلِّلُكُمْ فِي أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا وَإِلَى اللَّهِ تُرْجَعُ الْأُمُورُ﴾ (۱۳)

[۴۲] (ای مومنانو!) هغه وخت (درېه یاد کړئ) چې تاسو (مدینې منورې ته) په نژدې غاړه کښې وئ او دوی (مشرکان ترې) په لرې غاړه کښې وه او کاروان ستاسو (دواړو ډلو څخه) لاندې د دریاب په غاړه باندې وه (نو تاسو ته به ټول حالت درېه زړه شي).

(۱) تفسیر الکشاف ج ۲ ص ۲۲۱

او که چېرې تاسو یو تربله (د جنگ) وعده کړې وی نو ضرور به مو په (مقدره) وعده کښې اختلاف کړی وی (او پوره به ورته نه وی حاضر شوي) مگر (بدون د سابقه وعدې څخه تاسو دواړه ځانې د جنگ میدان ته) د دې دپاره (حاضر کړی شوي) ترڅو الله ﷻ هغه کار فیصله (انجام) کړي کوم کار چې (د ده ﷻ په نزد) کړی شوی وه. ترڅو هغه څوک مړ شي چې مړ کېږي د واضحه دلیل څخه (وروسته) او هغه څوک ژوند وکړي چې ژوند کوي د واضحه حجت څخه (وروسته). او یقیناً الله ﷻ ضرور اورېدونکی (او) پوه دی (ستاسو ټول شبهات ورته څرگند دي).

[۴۳] (ای مؤمنانوا!) هغه وخت هم (درېه یاد کړئ!) چې الله ﷻ تاته (ای پیغمبره!) ستا په خوب کښې دوی (مشرکان) لږ درولیده کړه او که چېرې الله ﷻ تاته ډېر درېښودلي وی (او تا خپل خوب حکایت کړی وی) نو ضرور به تاسو (ای مؤمنانوا!) بې زړه (او کمزوري) شوي وی او ضرور به تاسو یو تربله (د جهاد) په کار کښې جگړې کړي وی، مگر الله ﷻ ترې روغ پاتې کړئ (او پکښې اخته نه شوي). یقیناً الله ﷻ د سینو (زړونو) په حالاتو باندې پوه دی.

[۴۴] او (ای مؤمنانوا!) هغه وخت هم (درېه یاد کړئ) چې الله ﷻ تاسو ته دوی (مشرکان) هغه وخت ستاسو په سترگو کښې لږ درېښودل کله چې تاسو د دوی (مشرکانو) سره (د جنگ په میدان کښې) ملاقي شوي (نو جرئت موزیات شو).

او الله ﷻ تاسو د دوی په سترگو کښې لږ ښکاره کړئ (البته هغه وخت چې دوی لا د جنگ میدان ته نه وه رسېدلي).

(دا ټول) د دې دپاره چې الله ﷻ هغه کار فیصله (انجام) کړي کوم کار چې (د الله ﷻ په نزد) کړی شوی وه. او خاص الله ﷻ ته ټول کارونه ورکړځول کېږي (د همدې ﷻ په واک او اختیار کښې دي).

ارتباط

په وړاندې ایت کښې د بدر د غازیانو توجه د ﴿وَمَا أُنزِلْنَا﴾ په کلمې سره په اجمالي توګه څه معجزانه کارونو ته وراړولی شوي وه، په دې ایتونو کښې د دغه اجمال څه تفصیل نازل شوی دی چې حاصل یې داسې راوځي:

د مطلب خلاصه

ای مؤمنانوا! څرنگه چې الله ﷻ ستاسو د غنیمتي لانجې د پرې کولو دپاره خپله فیصله درنازله کړه نو تاسو ته په کار دي چې په عمل کښې یې پیاده کړئ او د ښه اطمینان دپاره لاندې خوارق او انعامات درېه زړه کړئ او په نظر کښې یې ونیسئ:

۱- تاسو خو هغه وخت درېه یاد کړئ چې تاسو مدینې منورې ته په نژدې څنډه کښې موقعیت درلود چې ستاسو اصلي مسکن وه او په اسانۍ سره مو کولی شو چې بېرته ورستانه شئ او په جنگ کښې واقع نه شئ، نو که دا کار مو کړی وی د غنیمت څخه به بې برخې پاتې شوي وی.

همدارنگه - بالمقابل - مشرکان د مدينې منورې څخه لرې او خپل ټاټوبي (مکې معظمې) ته نژدې وه. دوی هم په اسانۍ سره کولی شو چې په جنگ کېنې لټار نه شي او بېرته وتښتي. که بالفرض دا کار هغوی کړی وی نو نه به جنگ واقع شوی وی او نه به تاسو ته غنیمتي مالونه لاس ته درغلي وی.

لنډه دا چې د دواړو ډلو د بېرته ستنېدلو مخې خلاصې وې او یوه ډله د بلې ډلې مانعه نه شوه واقع کېدله چې جنگ ته مجبوره شوې وي. خو د دې سره سره الله ﷻ یوې ډلې ته هم د بېرته تاوېدلو جرئت ورنه کړ.

۲- په دې باندې علاوه، کوم شی چې د دواړو ډلو د حرکت اصلي منشا وه (قافله) هغې هم نجات موندلی وه چې خپله لاره یې بدله کړې وه او د دواړو ډلو څخه په ښکته لاره باندې د خطر د خای څخه بچ شوی وه.

نو ستاسو د بېرته تاوېدلو سبب موجود وه چې: مونږ خو د قافلې د غنیمت کولو دپاره راوتلي وو نو چې قافله د لاسه ووتله او په مطلب بریالي نه شوو نو باید بېرته ستانه شو. همدارنگه د مشرکانو د بېرته گرځېدلو وجه هم متحققه وه چې: زمونږ د قافلې نجات مطلب وو او هغه لاس ته راغی نو اوس دلته ټالېدل او یا جنگ کول څه په کار دی. خو د دې سره سره یو ډله هم بېرته ستنه نه شوه، که هره یوه ډله ستنه شوې وی نو (ای مؤمنانوا) تاسو ته به غنیمتي مالونه لاس ته نه وی درغلي.

۳- برسېره په دې، ستاسو یوې ډلې هم د بلې سره څه داسې وعده نه وه کړې چې د بدر په موقع به راغونډېږو. او جنگ به کوو. خو الله ﷻ په خپل فضل سره دواړو جانبو ته داسې اسباب برابر کړ چې هره یوه ډله په خپله خپله خوښه د جنگ میدان ته په ځغاسته ورغله او هلته حاضر شوه. که بالفرض الله ﷻ ستاسو دپاره د کورونو څخه د راوتلو اسباب نه وی برابر کړي او تاسو د وعدې په بنیاد د بدر موقعیت ته حرکت کړی وی نو یوې ډلې به هم هلته پوره حاضري نه وې ورکړې او هم به یوه ډله هم په ټاکلي وخت کېنې بې تخلفه نه وې پاتې شوې.

هغوی به ځکه په تخلف کېنې واقع شوي وي چې ستاسو ښه قوي رعب ورباندې پروت وه او تاسو به ځکه تخلف کړی وی چې تاسو کمزوري وئ او د جنگ تیاری مو نه درلود، خو الله ﷻ بدون د سابق میعاد څخه تاسو یو تربله سره مخامخ کړئ ترڅو هغه کار انجام ته ورسوي کوم چې د ده ﷻ په نزد کړی شوی او فیصله شوی وه، هغه دا چې تاسو په معجزانه توګه غالب او هغوی مغلوب شي او ټولې دنیا ته د اسلام حقانیت د لمر په څېر څرګند شي.

ترڅو په راتلونکي کېنې حق د باطل څخه په ډاګه جدا شي او هرچا ته خبره واضحه شي، بیا نو که څوک مړ کېږي هم په داسې حال کېنې به مړ کېږي چې په حجت سره به یې حق او باطل پېژندلی وي، او څوک چې ژوندي پاتې وي په هغه باندې به هم د واضحه حجت د کبله په همدې مورد کېنې څه خفا او اشتباه نه وی او نه به د قیامت په ورځ څوک اعتذار وړاندې کړی شي.

الأنفال (۸)

حقانیت په مورد کښې ورباندې تلفظ کاوه، او هم پوه دی په هغو ټولو اشتباهاتو باندې عالم دی کوم چې د خلکو په زړونو کښې دي او لا تر اوسه یې په هغو باندې تلفظ نه دی کړی.

۴- ای پیغمبره! موټمانو مجاهدینو ته هغه وخت هم ورپه زړه کړه په کوم وخت کښې چې الله ﷻ نانه په خوب کښې مشرکلن لږ درولیده کړه او تا بیا خپل خوب دوی ته حکایت کړ، نو د دوی روحیه قوي شوه او مورال یې لوړ شو.

او که الله ﷻ تا ته په خوب کښې مشرکان ډېر درښودلي وی او یا یې په همغه عدد باندې درښودلي وي کوم چې د هغوی واقعي عدد وه او تا خپل خوب موټمانو ته تېر کړی وی، نو هرومرو به دوی زړونه بایللي وی.

نو ای موټمانو غازیانو! په دغه صورت کښې به ضرور ستاسو روحیه کمزورې شوې وی، د بې زړه توب سره به مخامخ شوي وی او بالاخره د جنگ په باره کښې به یو تربله په جگړه او ناندریو اخته شوي وی او مورال به مو په اختلاف سره نور هم پسې کمزوری شوی وی.

مگر الله ﷻ په تاسو باندې فضل وکړ او د جگړو او ناندریو څخه یې په امن کښې او روغ رمت رساتلی: او دا کار ځکه کېدونکی وه چې الله ﷻ د زړونو په ټولو حالاتو باندې عالم دی او ستاسو د زړونو ټول کړه وړه ورته معلوم او څرگند دي.

۵- ای موټمانو! تاسو هغه وخت هم درپه زړه کړئ چې الله ﷻ تاسو ته مشرکان په سترگو کښې لږ درښکاره کړه لکه څنگه یې چې نبي کریم ﷺ ته په خوب کښې لږ ورلیده کړي وه. نو ستاسو جرئت ډیر زیات شو او د جنگ حوصله مو ډیره پیاوړې شوه چې د نبي کریم ﷺ په خوب کښې لیدنه او ستاسو په وینه باندې لیدنه دواړه سره مطابق شوي. البته دا په هغه وخت کښې چې تاسو د جنگ په میدان کښې د مشرکانو سره مخامخ شوي.

بالمقابل، الله ﷻ تاسو د مشرکانو په سترگو کښې لږ وښودلی: البته په هغه وخت کښې چې دوی لا د جنگ میدان ته نه وه داخل شوي، ترڅو دوی جنگ ته زړه نا زړه نه شي او بېرته مخ په شا د جنگ د میدان څخه ونه تښتي. نو که دا کار الله ﷻ نه وی کړی نو دوی به بېرته تښتېدلي وی او جنگ به نه وی واقع شوي او بالاخره تاسو به د غنیمتونو څخه محروم پاتې شوي وی.

دا کارونه ځکه الله ﷻ وکړه ترڅو هغه څه انجام ته ورسېږي او په عمل کښې پیاده شي کوم چې د الله ﷻ په نزد باندې کړی شوي او فیصله کړې شوې وه، چې هغه د موټمانو نصرت او د مشرکانو ماتې وه. ځکه چې ټول کارونه د الله ﷻ په اراده باندې څرخېږي او ټول شيان د ده ﷻ په واک او اختیار کښې دي، نو د لږو ډېر ښکاره کول او د ډېرو لږ لیده کول الله ﷻ ته هیڅ مشکلات نه لري.

توضیحات

۱- که څوک وایي چې: الله ﷻ خو د مجاهدینو د قناعت دپاره وړاندې ډېر دلایل نازل کړي وه

چې د هغو په تعقيب باندې يې د توزيع حکم نازل کړ، نو پوښتنه دا ده چې په دې کښې څه حکمت دی چې د توزيع د حکم څخه وروسته يې څه نور دلايل هم نازل کړه، ايا پخواني دلايل د قناعت دپاره کافي نه وه؟

مونږ وايو چې: وړاندې دلايل (چې په [۱۴] ايت باندې يې اختتام موندلی دی)، د قناعت ورکولو دپاره وه چې د توزيع حکم ورباندې مرتب شو او ﴿وَأَعْلَمُوا﴾ الآية نازل شو. اما دا دلايل چې د توزيع د حکم په تعقيب نازل شوي دي د اطمینان ورکولو دپاره دي او اطمینان (داهینه) خو د قناعت څخه جدا شی دی، لکه چې د ابراهيم عليه السلام په قيصه کښې د [البقرة: ۶۰] ايت لاندې پوره شرحه شوې ده.

يادونه

۲- مونږ خو د دې جملې ﴿لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ﴾ د معنی حاصل داسې اخستی دی چې: ترڅو ټولو خلکو ته د اسلام حقانيت او د کفر بطلان په دلايلو سره په اثبات ورسېږي، نو د دې څخه وروسته که د چا د مرگ نېټه پوره شي نو هغه به په داسې حال کښې مړ شي چې خبره به ورته واضحه وي، نو که په اسلام باندې وفات شي د الله ﷻ په نزد به يې درجات په نصيب شي او که نه نو د الله ﷻ د غضب سره به مخامخ شي او د اعتذار دروازه به ورباندې بالکل تړلې شوې وي. همدارنگه څوک چې ژوندی پاتې شي او د خپل عمر تکميل ته ادامه ورکوي نو هغه ته به هم خبره واضحه وي نور نو د هغه خوښه چې کفر اختياروي او که د اسلام روښانه لاره د خپل ځان دپاره غوره کوي.

مگر ځينو مفسرينو کرامو د هلاکت څخه کفر اخستی دی او د حيات څخه يې اسلام مراد کړی دی^(۱). نو د معنی حاصل يې داسې راوځي: ترڅو چې څوک کفر غوره کوي چې په واضحه توگه يې غوره کړي چې د قيامت په ورځ يې د اعتذار مخه بنده شي او څوک چې په اسلام باندې مشرف وي او يا مشرف شي چې اسلام يې په زړه کښې ځای ونيسي او په ډاډه زړه ورباندې عمل وکړي. خو دا تفسير د هغه سره څه منافات نه لري، څه لري نه ده چې د بدليت په توگه دواړه مراد وي. خو په دغه تفسير باندې بايد د ﴿وَإِنَّ اللَّهَ لَسَمِيعٌ عَلِيمٌ﴾ د جملې معنی داسې وکړي چې: او يقيناً الله ﷻ هم کفري خبرې او هم اسلامي ويناوې اوري او همدارنگه په کفري عقائدو او هم په اسلامي عقيدې باندې پوه دی.

او دا ځکه لکه څنگه چې کامل اسلام د قول، عمل او بالآخره د تصديق څخه عبارت دی همدارنگه کفر هم د کفري اقوالو، کفري اعمالو او بالآخره د کفري عقائدو څخه عبارت دی، د هرچا عقیده چې کفري عقیده وي نو ضرور د هغه په اقوالو او اعمالو کښې کفر د ورايه ښکاري، مثلاً د اسلام توهين کوي او بوت ته سجده کوي.

(۱) روح المعاني ج ۱۰ ص ۷: تفسير ابن کثير ج ۲ ص ۲۱۵

په خوب کښې لږ ښکاره شوه

۳. که څه هم مونږ په روایاتو کښې موندنه نه کړه چې نبی کریم ﷺ ته به په خوب کښې مشرکان مغموره ښکاره شوي وي، خو الله ﷻ ترې په ﴿قَلِيلًا﴾ سره تعبیر وکړ. مگر ظاهره دا ده چې نبی کریم ﷺ ته به د مشرکانو عدد په خوب کښې همغموره ورلیده شوی وي څومره چې صحابه وو کرامو ﷺ ته په وینه باندې ورلیده شوی وه، چې عبدالله بن مسعود ﷺ یې داسې حکایت کوي چې: ما یوه سړي ته - چې زما په څنګ کښې یې موقعیت درلود - وویلې: ایا دوی (مشرکان) به اويا کسان وي؟ هغه جواب راکړ چې: نه، زما په خیال سل کسان به وي. آن تر دې چې مونږ د مشرکانو څخه یو نفر اسیر کړ چې د هغه څخه مو پوښتنه وکړه نو هغه جواب راکړ چې: «کُنَّا أَلْفًا»^(۱) مونږ یو زر کسان وو.

سوال جواب

که څوک وایي چې: تاسو د [النساء: ۱۶۳] ایت لاندې لیکلي دي چې د پیغمبر ﷺ خوب هم وحې ده چې د واقع څخه پکښې هیڅکله مخالفت نه واقع کېږي، نو د وړاندېنې روایت په مطابق که نبی کریم ﷺ ته د مشرکانو شمېر (چې تقریباً یو زر کسان وه) سل تنه ورلیده شوي وي نو ایا دا د واقعیت څخه مخالفت نه دی؟

مونږ وایو چې:

الف: نبی کریم ﷺ ته په خوب کښې د مشرکانو صرف هغه عدد بنودلی شوی وه کوم چې د الله ﷻ د علم مطابق په کفر باندې مړه کیدونکي وه، او واقعیت همدا وه چې د ذکر شوو مشرکانو څخه لږ خلک په کفر باندې مړه شوه او اکثریت یې په ایمان باندې مشرف وگرځېده^(۲). مگر دا جواب مونږ ته غیر متبادر ښکاري ځکه چې په هغه وخت کښې خو ټولو یوه جبهه تشکیله کړې وه او ټول مشرکان وه.

ب: ځینو مفسرینو کرامو د ذکر شوي سوال د کبله بالکل لرې تاویل ته لاس اچولی دی چې د ﴿فِي مَنَابِلِكُمْ﴾ څخه «فِي عَيْنِكَ» مطلب دی^(۳)، یعنې: نبی کریم ﷺ ته په خوب کښې د مشرکانو عدد لږ نه وه ورڅرګند شوی چې اعتراض وازد شي بلکې په وینه باندې ورته د دوی عدد لږ بنودلی شوی وه، لکه څنګه چې ټولو صحابه کرامو ﷺ ته مشرکان د خپل اصلي عدد څخه لږ ښکاره شوي وه. ج: د نبی کریم ﷺ خوب خو د مشرکانو کیفیت تمثیلاوه چې سبا به د کمزورو (لږو خلکو) غوندې د ماتې سره مخامخ شي، لکه چې همداسې وشوه او هیڅ تخلف پکښې واقع نه شو. اما

(۱) الدر المنثور ج ۴ ص ۷۴

(۲) نشر المرجان ص ۳۲۶

(۳) تفسیر الکشاف ج ۲ ص ۲۲۵

صحابه وو کرامو ډډ د نبی کریم ﷺ خوب په ظاهره باندې تعبیر کړ او د خپل تعبیر په مطابق هم ورته مشرکان لږ ښکاره شوه، نو کله چې د دوی د خپلو سترگو لیدنه د نبی کریم ﷺ د خوب سره مطابقت شوه چې د دواړو د عدد د لږوالي څخه یې نمایندګي کوله نو جرئت یې بالکل اوج ته ورسېده او مورال یې پیاوړی شو.

د: دا هم څه لرې نه ده چې نبی کریم ﷺ ته به د مشرکانو عدد څکه لږ ښودلی شوی وي چې الله ﷻ به د مؤمنانو د عدد سره د پربستو عدد هم ضمیمه کړی وي. یا په بل عبارت: د مشرکانو تعداد که څه هم د مجاهدینو د تعداد په نسبت زیات وه مګر د پربستو د عدد په اعتبار سره خو خبره بالعکس وه. مجاهدین ورته لږ ښکاره شوه.

۴_ کله چې مشرکان د مجاهدینو څخه په لرې مسافه کښې واقع وه نو الله ﷻ ورته د مجاهدینو عدد ډېر لږ ورو لید کړ، حتی ابو جهل وویلې: "إِنَّمَا مُحَمَّدٌ وَأَصْحَابُهُ أَكَلَةُ جُرُورٍ فَلَا تَقْتُلُوهُمْ وَارْبُطُوهُمْ بِالْجِبَالِ" (۱) یقیناً محمد (ﷺ) او د ده ملګري د یوې حلالې شوې اوبښې خوړونکي دي (یعنې د سلو کسانو څخه زیات نه دي)، نو مه یې وژنئ بلکې په پړو باندې یې وتړئ. په عربانو کښې هغه وخت مشهوره وه چې د یوه اوبښ غوښه سل (۱۰۰) تنو مېلمنو ته کفایت کوي نو یو اوبښ د سلو تنو خوراک دی.

د هغه ځای کتل ضرور دی

۵_ د همدې مقام په ارتباط د [آل عمران: ۱۳] ایت لاندې د الله ﷻ په فضل ډېر خوندور بحث تېر شوی دی چې د دې ایتونو سره څنګ په څنګ یې کتل ضرور دي.

سوال جواب

۶_ که څوک وایي چې: په ذکر و شوو ایتونو کښې ﴿لَيَقْضِيَ اللَّهُ أَمْرًا كَانَ مَفْعُولًا﴾ جمله په عین کلماتو سره دوه کرته نازله شوې ده، ایا دا تکرار نه دی؟
مونږ وایو چې: د قرآن کریم یوه کلمه هم بې حکمته نه ده، خو په کومو ځایونو کښې چې مونږ په حکمت باندې پوه نه شو او بې حکمته تکرار راته ښکاره شي نو هغه زمونږ قصور دی او بس.
په دې مقام کښې هم ذکره شوې جمله په اول ځل د دې ډپاره دلیل واقع شوې ده چې الله ﷻ مشرکان او مؤمنان بې د سابق میعاد څخه د بدر په موقع یو تربله سره ملاقي کړه ځکه چې دا کار د ده ﷻ په نزد فیصله شوی او کړی شوی وه، او دوهم ځل د دې ډپاره دلیل ګرځولې شوې ده چې الله ﷻ هره یوه ډله د بلې په سترگو کښې د اصلي عدد څخه لږه ولیده کړه او همدا کار د مؤمنانو د نصرت او د مشرکانو د ماتې سبب جوړ شو، ځکه چې دا کار د الله ﷻ په نزد فیصله شوی او کړی شوی وه.

﴿يَتَأْتِيهَا الَّذِينَ ءَامَنُوا إِذَا لَقِيْتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ وَأَطِيعُوا اللَّهَ وَرَسُولَهُ وَلَا تَسْزَعُوا فَمَنْ شَاءَ فَتَفْشَلُوا وَتَذْهَبَ رِجَالُكُمْ وَاصْبِرُوا إِنَّ اللَّهَ مَعَ الصَّابِرِينَ ﴿١١﴾ وَلَا تَكُونُوا كَالَّذِينَ خَرَجُوا مِنْ دِيَارِهِمْ بِطَرَا وِرثَاءَ النَّاسِ وَيَصُدُّونَ عَنْ سَبِيلِ اللَّهِ وَاللَّهُ بِمَا يَعْمَلُونَ مُحِيطٌ ﴿١٢﴾ وَإِذْ زَيْنَ لَهُمُ الشَّيْطَانُ أَعْمَلَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَكُمْ فَلَمَّا تَرَأَتْ آلِ فِئْتَانٍ نَكَصَ عَلَىٰ عَقِبَيْهِ وَقَالَ إِنِّي بَرِيءٌ مِّنْكُمْ إِنِّي أَرَىٰ مَا لَا تَرَوْنَ إِنِّي أَخَافُ اللَّهَ وَاللَّهُ شَدِيدُ الْعِقَابِ ﴿١٣﴾﴾

[۴۵] ای هغو کسانو چې ایمان یې راوړی دی! کله چې تاسو د (کافرې) ډلې سره (د جنگ دپاره) مخامخ شئ نو کلک (ثابت قدمه) اوسئ او الله ﷻ زبست ډېر یادوی، شاید چې تاسو کامیابي (فلاح) حاصله کړئ.

[۴۶] او د الله ﷻ او د ده ﷻ د پیغمبر ﷺ اطاعت کوی او (په خپلو منځو کښې) یو تر یو جگړې مه کوی چې (په دې صورت کښې) به کمزوري (او بې زړه) شئ او قوت به مولاړ شي، او (بلاخره) صبر کوی (ځکه چې) یقیناً الله ﷻ د صبر کوونکو ملگری دی.

[۴۷] او (ای مومنانو!) تاسو د هغو کسانو په شان مه کېږئ (مه جوړهېږئ) چې د خپلو کورونو څخه د ناشکری (د حق د پښو لاندې کول) او د خلکو د ریاکاری دپاره راوتلي وه، او (غوښتل یې چې نور) د الله ﷻ د لارې څخه (یا) منعه کړي (او یا یې ترې بېرته کفر ته واړوي).

او الله ﷻ په هغو شيانو باندې (په علم او قدرت سره) احاطه کوونکی دی چې دوی یې کوي.

[۴۸] او (ای پیغمبره!) هغه وخت (وریاد کړه) چې دوی ته شیطان (ابلیس) خپل عملونه ښانسته کړه (چې ډېر ښه کار مو پیل کړی دی) او (ورته) ویې ویلې چې نن ورځ د ټولو خلکو څخه تاسو ته (په تاسو باندې) هیڅ غلبه کوونکی نشته او یقیناً زه (هم) ستاسو گواندي (مدافع او کومکي) یم.

نو کله چې دواړو ډلو (غازیانو او مشرکانو) سره ولیده (او جنگ پیل شو) نو شیطان په خپلو پوندو باندې (په زغرده) بېرته ستون شو (وتښتېد) او ویې ویلې چې بې شکه زه ستاسو څخه (ای مشرکانو!) بېزار یم یقیناً زه هغه څه گورم (د الله ﷻ د نصرت ملاتړ) چې تاسو یې نه گورئ، بې شکه زه د الله ﷻ څخه ډارېږم، او الله ﷻ (خو) د سخت عذاب ورکولو خاوند دی.

ارتباط

د وړاندېنيو ایتونو مضمون دا وه چې د بدر په غزا کښې الله ﷻ مومنانو ته فتحه ورکړه او

مشرکان یې د شکست سره مخامخ کړه. په دې ایتونو کېنې د فتحې او شکست اسباب ښودلې شوي دي چې باید د همیشه دپاره په یاد وساتلی شي. نو حاصل یې داسې کېږي:

د مطلب خلاصه

ای مؤمنانوا! الله ﷻ تاسو ته د بدر په میدان کېنې نصرت درکړ او ستاسو قوي دښمن یې د شکست سره مخامخ کړ، خو تاسو د فتحې اسباب درلوده او د هغوی شکست هم د څه اسبابو په بنیاد ولاړ وه، نو تاسو ته په کار دي چې د قیامت د ورځې پورې د فتحې اسباب حاصل کړئ او د شکست د اسبابو څخه ځانونه په څنګ وساتئ، تفصیل یې دا دی:

د فتحې اسباب:

۱- ای مؤمنانوا! د بدر په میدان کېنې د مجاهدینو د فتحې د اسبابو څخه یو دا وه چې دوی ثابت قدمه وه، نو تاسو هم چې کله د دښمن سره مخامخ کیدلئ نو ثابت قدمه اوسئ او د میدان څخه تېښته مه کوئ.

۲- هغوی الله ﷻ ډېر یاداوه نو تاسو هم په دغسې خطري وخت کېنې الله ﷻ ډېر یادوئ ترڅو مو زړونه ډاډه او مورال مو پورته شي او بالاخره په دښمن باندې بریالي شئ.

۳- هغوی د الله ﷻ او د ده د پیغمبر ﷺ اطاعت کاوه نو تاسو هم د الله ﷻ احکام د پښو مه لاندې کوئ او د خپل بولندوی (قومندان) او د جنگ د مشر د امر مننه کوئ.

۴- هغوی په خپلو منحو کېنې جګړې او بې اتفاقي نه کوله، نو تاسو هم د خپلمنځي اختلاف څخه ځانونه بېج وساتئ، که نه نو بې زړه او کمزوري به شئ، مورال به مو ښکته تپت شي، قوت او زور به مو د منځه لاړ شي او بالاخره دښمن به درباندې زړور او ستاسو رعب به یې د زړونو څخه بهر شي.

۵- هغوی صبر کاوه او مشکلات یې ګالل نو تاسو هم صبر کوئ او د مشکلاتو د ګاللو څخه خپلې اوږې مه خالي کوئ او دا ځکه چې یقیناً الله ﷻ د صبر کوونکو ملګری دی.

د شکست اسباب:

۱- ای مؤمنانوا! د بدر د غزا په موقع د مشرکانو د ماتې (برسېره په کفر باندې) څه عوامل درلوده چې یو عامل یې دا وه چې هغوی د خپله ګوره د حق د پښو لاندې کولو دپاره وتلي وه، د الله ﷻ د نعمتونو شکریه یې ونه کړه او خپل مالونه یې د اسلام د مخنیوي په لاره کېنې مصرف کړه. نو تاسو داسې مه کېږئ او د الله ﷻ د نعمتونو شکریه وکړئ.

۲- هغوی ریا کاري کوله چې خلک ورباندې آفرین ووايي او شاباسی ورکړي، نو تاسو د ریاکارۍ څخه ځانونه وساتئ او صرف د الله ﷻ رضا د خپلو ټولو کارونو محور (چورلینز) جوړه کړئ.

۳- هغوی د الله د لارې څخه خلک اړول او د همدې دپاره یې هلې ځلې کولې، نو تاسو د الله ﷻ لارې ته خلک دعوت کړئ او په اخلاص سره په همدې ارتباط زیار وباسئ، لکه څنګه چې الله ﷻ د

هغوی په ټولو کارونو او ټولو کړو وړو باندې په علم او قدرت سره احاطه کړې ده همدارنگه ستاسو د ټولو اعمالو څخه یې هم علم او قدرت راجاېږي دی.

۴- هغوی ته شیطان بد اعمال بنایسته کړي وه او په همدې باندې یې ورته امر کاوه او هم یې دوی ته دروغینې وعدې ورکولې او دوی ورباندې باور کاوه او خبره یې منله. نو تاسو داسې مه کېږئ، مه د شیطان وسوسو ته التفات کوئ، مه یې په دروغینو وعدو باندې غولېږئ او بالاخره مه یې د بدو اعمالو په بنایسته کولو باندې تېروځئ.

۵- هغوی ته شیطان دروغین بشارتونه ورکول چې تاسو نن ورځ په ټولو خلکو باندې زورور یاست او هیڅوک مو مخې ته نه شي ودرېدلی، نو تاسو د شیطان په دروغینو بشارتونو باندې اعتماد مه کوئ.

ای موټمانو! کله چې مشرکان د جنگ میدان ته نه وه رسېدلي او د غازیانو په ټولګي باندې یې سترګې نه وې لګېدلي نو شیطان دوی ته بشارت ورکاوه چې نن ورځ په تاسو باندې هیڅوک غلبه نه شي موندلی او همدا تاسو د غلبې خاوندان یاست، او هم یې په همدغه حال کې د دوی سره خپل ملاتړ اعلان کړ چې زه په ټول قوت سره ستاسو کومکي یم.

خو کله چې د مشرکانو سترګې په مجاهدینو باندې ونښتې او میدان ته ورسېد او بالاخره دوی د مجاهدینو د حملې لاندې راغله چې د بیرته تښتېدلو احتمال یې د منځه لاړ، نو په دغه وخت کې شیطان خپل ورکړ شوی بشارت هېر کړ او د وعدو دروغ یې څرګند شو چې په ډېره عجله سره بیرته وتښتېد او غږ یې وکړ چې: ای مشرکانو! زه ستاسو څخه خپله بېزاري اعلانوم (زه ستاسو ملګری نه یم) زه هغه څه ګورم کوم چې تاسو یې نه ګورئ، تاسو ته شکست هغه دی راروان دی او سات ګړی ته به د الله ﷻ په غضب باندې ککړ شئ او زه خو یقیناً د الله ﷻ څخه ډارېږم چې ستاسو په ملګرتیا سره په ما باندې د پخواني غضب د پاسه بل غضب او لعنت نازل نه کړي او الله ﷻ خو سخت عذاب ورکونکی دی.

توضیحات

۱- نبي کریم ﷺ ذکر شوي ایتونه په یوه حدیث کې ډېر ښه تفسیر کړي دي چې: «أَيُّهَا النَّاسُ لَا تَتَّبِعُوا لِقَاءَ الْعَدُوِّ وَسَلُّوا اللَّهَ الْعَاقِبَةَ فَإِذَا لَقِيتُمُوهُمْ فَاصْبِرُوا وَاعْلَمُوا أَنَّ الْجَنَّةَ تَحْتَ ظِلَالِ السُّوفِ» یعني: ای خلکو! تاسو د دښمن سره د مخامخ کېدلو آرزو (د تکبر او ریاکاری د کبله) مه کوئ او د الله ﷻ څخه عاقبت وغواړئ خو کله چې ورسره مخامخ شوی نو بیا صبر وکړئ (او عملاً خپله مېړانه ښکاره کړئ) او پوه شئ چې جنت د تورو د سورو څخه لاندې دی (هغه څوک به ورداخلېږي چې ونه نښتي او جهاد وکړي). بیا نو نبي کریم ﷺ دغه سوالونه وکړه چې: «اللَّهُمَّ مَزِلْ الْكِتَابَ وَمُجَرِّ السَّحَابِ وَهَازِمِ الْأَحْزَابِ اهْزِمْهُمْ وَانصُرْنَا عَلَيْهِمْ»^(۱) ای الله! چې د کتاب نازلوونکی یې او د ورېځو

چلوونکی یې او هم (د خندق په غزا کېنې) حزبونو ته د ماتې ورکونکی یې، دوی (کفارو) ته ماتې ورکړې او مونږ ته په دوی باندې نصرت راکړې (او بری مو په نصیب کړې).

فشل څه معنی؟

۲- د ﴿فَتَفَشَلُوا﴾ کلمه د "فشل" - لکه "قتل" - څخه اخستله شوې ده. "فشل" هغې کمزورۍ ته ویل کېږي چې بې زړه توب ورسره ملګری وي^(۱) نو د معنی حاصل داسې کېږي چې: د یو پلوه په کمزوري شۍ او دښمن به درباندي جرئت موندنه کړي او د بله پلوه به بې زړه شۍ او په دښمن باندې به مو د حملې کولو توان ختم شي.

سبحان الله! همدغه حالت نن ورځ^(۲) مونږ په افغانستان کېنې په سترگو گورو.

ريخ څه معنی؟

۳- د "ريخ" معنی خو واضحه ده چې متحرکې هوا ته ویل کېږي^(۳)، او مونږ ترې په پښتو کېنې په "باد" سره تعبیر کوو. مګر په دې مقام کېنې یې علماوو کرامو په لاندې دوه ډولو باندې تفسیر کړی دی:

الف: ځینې وايي چې د ﴿رِيحُكُمْ﴾ څخه حقيقي معنی مراده ده^(۴). نو د معنی حاصل یې داسې کېږي چې تاسو خپلمنځي اختلاف مه کوئ چې د نصرت باد به درباندي وانه لوزي او نصرت به مو د لاسه لاړ شي. د ښه وضاحت دپاره لاندې احاديث ولولئ:

اول: النعمان بن مقرن ؓ په یوه اوږده حدیث کېنې وايي چې زه د نبی کریم ﷺ سره (غزاګانو ته) حاضر شوی یم نو د ده ﷺ عادت دا وه چې کله به یې د سهار په مهال جنگ ونه کړ نو انتظار به یې کاوه «حَتَّى تَزُولَ الشَّمْسُ وَتَهْبُ الرِّيحُ وَيَنْزِلَ النَّصْرُ»^(۵) ترڅو به چې لمر زوال وکړ او بادونه به چیلان شوه او (د الله ﷻ) نصرت به رانښکته شو.

دوهم: نبی کریم ﷺ فرمایلي دي چې: «نُصِرْتُ بِالصَّبَا وَأَهْلَيْتُ عَادًا بِالدَّبُورِ»^(۶) یعنې: ماته (د خندق په غزا کېنې) په ښکیني باد سره نصرت راکړې شوی دی او عادیان په پاسني باد سره هلاک کړي شوي دي. دغه باد ته په پښتو کېنې "برو باد" وايي.

"دبُور" د هغه باد نوم دی چې د غرب د پلوه چلېږي او د هغه چا په مخ باندې لګېږي کوم چې په افغانستان کېنې کعبې شریفې ته مخامخ ولاړ وي. او په مقابل کېنې یې د "صَبَا" باد دی چې د

(۱) مفردات الراغب ص ۲۹۴

(۲) ۱۳۷۴/۱۲/۵ هـ ش

(۳) تفسیر المراغي ج ۱ ص ۱۰

(۴) روح المعاني ج ۱ ص ۱۴

(۵) جامع الترمذي ج ۱ ص ۲۹۰

(۶) صحيح البخاري ج ۱ ص ۱۴۱

قبول: په نوم باندې هم یادېږي، دا د هغه باد لقب دی چې بالعکس د شرق د پلوه چلېږي او د هغه چاپه شا باندې لگېږي کوم چې په افغانستان کېنې قبلې ته مخامخ ولاړ وي، او هم د کعبې شریفې په دروازه باندې مخامخ لگېږي.

ب: ځینې نور وایي چې دلته د ریح کلمه د قوت څخه کنایه ده^(۱) عرب وایي چې: هَبْتَ رِيحُ فُلَانٍ إِذَا أَقْبَلَ أَمْرُهُ عَلَى مَا يُرِيدُ^(۲) د فلاني باد والوت، کله چې د ده کاروبار په هغه ډول باندې وچلېږي چې د ده زړه یې غواړي (او قوت موندنه کړي). نو د معنی حاصل یې داسې کېږي چې اختلاف مه کړئ چې قوت به مو لاړ شي او کارونه به مو ویجاړ شي (په زړه پوري به نه وي).

سوال جواب

۴- که څوک وایي: لکه چې وړاندې تېر شوه چې باد د متحرکې هوا څخه عبارت دی او هوا خو نرم شی دی او د قوت سره یې هیڅ تناسب نشته؟ مونږ وایو چې: په اجسامو کېنې د متحرکې هوا څخه باقوته بل هیڅ شی نشته، د ښه وضاحت دپاره لاندې مثالونه ولولئ:

اول: د ځمکې ډېرې لویې بېړۍ په هوا باندې چلېږي.
دوهم: فضائي توغندي او ډېرې لویې الوتکې په هوا باندې الوزي.
درېم: ډېر لوی انفلاکات او چاودنې صرف په متحرکې هوا باندې تعمیرونه وړانوي او ښارونه په بل مخ اړوي، او داسې نور.

ذکر شوی مضمون په لاندې دوه وو احادیثو کېنې ډېر ښه واضحه شوی دی:
الف: د یوه حدیث مضمون دا دی چې ځمکه د خپل اولنې پیدایښت په وخت کېنې په اضطراري حرکت باندې اخته وه چې د بنیادمانو د سکونت قایله نه وه، خو الله ﷻ ورباندې غرونه نصب کړه چې ځای په ځای یې ودروله.

پرېستو دغه کار ته تعجب وکړ او د الله ﷻ حضور ته یې لاندې پوښتنې وړاندې کړې او جوابونه یې واورېدل:

پرېستې: ای ربه! ایا ستا په مخلوق کېنې د غرونو څخه زیات قوي شی شته (چې د ځمکې اضطراري حرکت یې ودراره)؟

الله ﷻ: هو، اوسپنه ډېره قوي ده (چې غرونه ورباندې سوري کېږي).

پرېستې: ای ربه! ایا د اوسپنې څخه زیات قوي مخلوق هم شته؟

الله ﷻ: هو، د اوسپنې څخه اور ډېر قوي دی (چې اوسپنه ذوب کوي).

پرېستې: ای ربه! ایا د اور څخه هم زیات قوي شی ستا په مخلوقاتو کېنې شته؟

(۱) تفسیر المنارج ۱۰ ص ۲۵

(۲) تفسیر البغوي ج ۲ ص ۲۵۳

الله ﷻ: هو، باد ډېر قوي دی (چې ډېر درانه اجسام اوچتوي).

پربنې: ای ربه! ایا د باد څخه هم ډېر قوي شی شته؟

الله ﷻ: «نَعَمْ ابْنُ آدَمَ تَصَدَّقْ بِصَدَقَةٍ يَمِينِهِ يُخَفِّفُهَا مِنْ شِقَالِهِ»^(۱) یعنې: هو، داسې بنیاد م ترې ډېر

قوي دی کوم چې په خپل نسی لاس سره صدقه ورکړي حال دا چې د چپ لاس څخه یې پټه کړي. یا په بل عبارت: د کامل اخلاص صدقه د باد څخه هم ډېره قوي ده چې د الله ﷻ د غضب مخه نیسي.

ب: نبي کریم ﷺ فرمایلي دي چې: «إِنَّ الصَّدَقَةَ لَتُطْفِئُ غَضَبَ الرَّبِّ وَتَدْفَعُ مِثَّةَ السُّوءِ»^(۲) یعنې یقیناً هرومرو (په اخلاص سره) صدقه ورکول (د) رب العزت ﷻ د غضب (اور) مړ کوي او د بد مړي مخه نیسي (د بې عزتۍ د مرگ څخه سړی بچ کوي).

تبصره

۵- مونږ ته دا بهتره ښکاري چې د 'ريح' څخه ما يطلق عليه الريح (هر هغه شی چې د 'ريح' اطلاق پرې کېږي) واخستلی شي چې ذکر و شوو دواړو تفسیرونو ته شامل شي، ځکه چې په بې اتفاقه قوم باندې نه د نصرت باد چلېږي او نه یې قوت پاتې کېږي او بالاخره نه یې کارونه په زړه پوری انجام موندل کوي.

بَطْرًا* څه معنی؟

۶- د بَطْرًا* کلمه د هغه چا د صفت نوم دی چې څوک د نعمتونو حق پوره نه کړي او په غیر مناسبو ځایونو کې ترې کار واخلي^(۳) او یا په بل عبارت: 'بَطْرًا' د ناشکری څخه عبارت دی. د مشرکانو ناشکري او ریاکاري دا وه چې کله قافله د خطر څخه بچ شوه نو د قافلې مشر قریشي لښکر ته خبر ورکړ چې قافله په خیر سره تېره شوه نو تاسو بهرته ستانه شئ. مگر ابو جهل د نورو په نمایندګۍ جواب ورکړ چې: «وَاللَّهِ لَا تُرْجِعُ حَتَّى نَرُدَّ فَتَقِيمَ عَلَيْهِ ثَلَاثًا وَنُخْرَ الْجَزْرِ...»^(۴) یعنې په الله ﷻ باندې مې دې سوګند وي چې مونږ به تر هغه بهرته ستانه نه شو ترڅو چې د بدر موقع ته ورشو او هلته درې ورځې دیره شو، اوبښان نحر (حلال) کړو، او خلکو ته خوراکونه ورکړو، د مې ښځې (کچنۍ) وگډوو، خپله مېړانه ټولو عربو ته واوروو او هلته شراب وڅښکو. مګر د الله ﷻ فضل وه د کبر (بطر) کاسه یې نسکوره شوه، بدر ته لاړه او هلته یې وژل شوي د همېشه دپاره ډېره شوه، اوبښان یې غنیمت وګرځیده، خلکو ته یې خاورې هم ورته کړې، د ډمو ښځو په عوض ورباندې خپلو ښځو وپروته وکړه، او د شرابو په عوض یې د مرګ جامونه نوش جان کړه او بالاخره په ټول عربستان کې یې د شکست او ماتې اواز خوره شوه.

(۱) جامع الترمذي ج ۲ ص ۱۷۴

(۲) جامع الترمذي ج ۱ ص ۱۴۴

(۳) مفردات الراغب ص ۴۸

(۴) تفسیر الطبري ج ۶ ص ۱۶

شیطان و تبتید

۷- ځینو مفسرینو کرامو دا ایت شریف ﴿وَإِذْ زَيْنَ لَهُمُ الشَّيْطَانُ أَعْمَلَهُمْ وَقَالَ﴾ الآية په وسوسه اچولو باندې حمل کړی دی او د ﴿نَكَصَ عَلَىٰ عَقِبَيْهِ﴾ جمله یې د وسوسې په ناکامۍ باندې تفسیره کړې ده نو د معنی حاصل یې داسې کېږي چې: د بدر په موقع شیطان مشرکانو ته دروغینې وعدې په اذهانو کېنې ورواچولې خو په نتیجه کېنې د ناکامۍ سره مخامخې شوې^(۱). خو جمهور مفسرین کرام ذکر شوی ایت شریف په متبادره معنی باندې تفسیروي^(۲) او حاصل یې داسې اخلي چې: کله چې قریشي لښکر د مکې معظمې څخه د قافلې د خلاصون په غرض وخوځېد نو دوی ته دا تشویش پېښ شو چې هسې نه مونږ د قافلې د خلاصون دپاره لار شو او په کورونو باندې مو بني کنانه حمله وکړي (نو د غوږ د گټلو په عوض به سر وبایللو، او د بارانه به تبتو د ناوې لاندې به مو شپه شي)، نو په کار دی چې د قافلې د خلاصون څخه صرف نظر شو او د بني کنانه وو څخه د خپل ټاټوبي د بیج ساتلو غم وخورو، دوی زمونږ پاڅه دښمنان دي.

په دغه وخت کېنې شیطان د نوموړې قبیلې د یوه سپین ږیرې مشر (سراقه بن مالک) په خبره ورغی او دوی ته یې ډاډ ورکړ چې تاسو بالکل په ډاډه زړه د قافلې د خلاصون هلې ځلې وکړئ او د بني کنانه وو دفاع زه په غاړه اخلم او دا دی زه درسره ملگری یم. نو د قریشي لښکر سره یې خپل ځان ضمیمه کړ او د جنگ میدان ته په داسې حالت کېنې ورسېد چې د الحارث بن هشام سره یې لاس ترلاسه نیولي وه.

خو کله یې چې قریشي لښکر د جنگ میدان ته ورداخل کړ او پربنټې یې ولېدې چې د اسمانه رابښکته کېدلې نو د خپل ملگری (الحارث بن هشام) څخه یې خپل لاس ټک واهه او مخ بهرته یې منډه واخستله خو ملگری ورباندې غږ وکړ: «إِلَىٰ آئِنَ، اتَّخَذْنَا فِي هَذِهِ الْخَالَةِ»^(۳) چرته درومې، ایا مونږ په دغه حالت کېنې پرېږدې؟ او زیاته یې کړه: «أَفَرَارًا مِنْ غَيْرِ قِتَالٍ»^(۴) ایا بې د جنگ څخه وتبتېدې؟ نو الحارث لاس وړ واچاوه چې رابېسار یې کړي مگر هغه په سینه کېنې وواهه او ځان یې ترې خلاص کړ او بالاخره د تبتېنې په حال کېنې یې وویل چې زه هغه څه گورم چې تاسو یې نه گورئ او زه د الله څخه ډارېږم.

سوال جواب

۸- که څوک وايي چې: ایا شیطان د انسان په شکل په نورو غذاگانو کېنې هم د کفارو په کومک او د مجاهدينو په ضرر گډون کولی شي؟

(۱) تفسیر المرائي ج ۱۰ ص ۱۳

(۲) تفسیر ابي السعود ج ۴ ص ۲۶

(۳) روح المعاني ج ۱۰ ص ۱۵

(۴) تفسیر البغوي ج ۲ ص ۲۵۷

مونږ وايو چې: هو، دا کار د الله ﷻ په ارادي پوري ترلی دی خو مجاهدینو ته به هیڅ ضرر ونه شي رسولی، لکه چې د بدر غازیانو ته یې څه ضرر ونه شو رسولی او فقط همدومره یې وکړی شو چې خپل ځان یې خلاص کړ.

په دې باندې علاوه، د بدر غزا د نورو غزاگانو په څېر نه وه، په هغې کښې پرېستو په معجزانه توګه اشتراک کړې وه نو الله ﷻ اراده وکړه چې شیطان هم پکښې اشتراک وکړي ترڅو د یو پلوه د دروغینې وعدې خلکو ته ښکاره شي چې په ډېره سخته موقع کښې یې خپلو وعدو ته شا کړه او دوستان یې د اور په لمبو کښې پرېښودل، او د بله پلوه الله ﷻ د ده د اشتراک څخه د اسلام د حقانیت ډېره لویه معجزه جوړه کړه، هغه دا چې:

د ابلیس څخه معجزه جوړه شوه

۹- کله چې د قرشي لښکر متباقي کسان د ماتې څخه وروسته مکې معظمې ته ورسېده نو هلته اواز خوره شوه چې د ماتې اصلي عامل سراقه بن مالک وه چې د جنگ د میدان څخه وتښتېد او په خلکو کښې یې ماتې ګډه کړه، همدا اواز سراقه ته ورسېده نو هغه مکې معظمې ته ورغی او هغوی یې مخاطب کړه چې: **وَاللّٰهُ مَا عَلِمْتُ بِشَيْءٍ مِّنْ أَمْرِكُمْ حَتَّىٰ بَلَغْتَنِي هَزِيمَتُكُمْ وَلَا رَأَيْتُكُمْ وَلَا كُنْتُ مَعَكُمْ**^(۱) په الله ﷻ مې دې سوګند وي چې ستاسو د کار څخه زه په هیڅ شي باندې تر هغه نه یم پوه شوی ترڅو چې ماته ستاسو د ماتې خبر ورسېد، (زما دې سوګند وي چې) نه مې (د دې څخه وړاندې) تاسو لیدلي یاست او نه زه ستاسو سره هلته جنگ ته تللی وم. نو ټول هک پک شوه مګر هغه کسان چې په اسلام باندې مشرف وګرځېده نو هغوی بیا پوه شوه چې یقیناً شیطان مونږ ته د سراقه په څېره باندې ښکاره شوی وه^(۲) لکه څنګه چې الله ﷻ ورته په ذکر شوي ایت شریف کښې اشاره کړې ده.

ایا شیطان رښتیا ډار شوی وه؟

۱۰- ځینې مفسرین کرام وايي^(۳) چې: شیطان دا جمله: **﴿إِنِّي أَخَافُ اللَّهَ﴾** په دروغو باندې ویلي وه، چې زه د الله ﷻ د ډاره بېرته تښتم، لکه چې عین جمله نوموړی هغه چاته هم وايي کوم چې د ده خبره ومني او کافر شي، الله ﷻ د ده د خولې څخه حکایت کوي چې: **﴿إِنِّي بَرِيءٌ مِّنكَ إِنِّي أَخَافُ اللَّهَ رَبَّ الْعَالَمِينَ﴾** [الحشر: ۱۶] یعنې: شیطان انسان ته امر کوي چې کافر شه، خو کله چې کافر شي نو بیا ورته وايي چې زه ستا څخه بهزار یم (کار دې خپل دی) زه د رب العالمین څخه ډارېږم، (زه ستا غوندې نه یم چې د رب العالمین څخه نه ډارېږي) الله ﷻ خو د سخت عذاب د ورکولو خاوند دی.

(۱) المحرر الوجيز ج ۸ ص ۸۶

(۲) البحر المحيط ج ۵ ص ۲۲۴

(۳) تفسیر ابن کثیر ج ۲ ص ۳۱۸

مگر ځينې نور مفسرين کرام وايي چې شيطان د بدر په موقع حقيقتاً د الله ﷻ څخه وډار شو چې چرته ما هم د مشرکانو په لښکر کېنې د هلاک سره مخامخ نه کړي او عذاب راباندې نازل نه کړي ځکه چې الله ﷻ خو شديد العقاب دی، د همدې کبله يې الله ﷻ ته د سوال لاسونه پورته کړه چې: **اللَّهُمَّ اسْأَلُكَ نَظْرَتَكَ إِنِّي أَسْأَلُكَ** ای الله! زه ستا څخه هغه مهلت غواړم چې تا ماته راکړی دی چې تر قیامت به ژوندی يم.

څه لرې نه ده چې د ابلیس ذهن ته ورغلې وي چې د قیامت د ورځې پورې مهلت راکول چرته مشروط نه وي، او هسې نه چې شرط موجود شوی وي او ما هلاک کړي، والله ﷻ اعلم.

وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَرَضٌ غَرَّ هَوَاهُ لَا دِينُهُمْ وَأَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ ﴿٤٩﴾

[۴۹] (ای پیغمبره!) هغه وخت (وریاد کړه) چې منافقانو او هغو کسانو به ویلې چې د دوی په زړونو کېنې مرض (شرک، شبهه، نفاق) وه (داسې چې) دغه (کمزورې ډله) خپل دین تېر وېستلي دي (په لوی لاس خانونه د ښامار خولې ته وراچوي).

(دوی غولېدلي نه دي بلکې متوکلین دي) او هرڅوک چې په الله ﷻ باندې توکل وکړي نو (همدا يې بس دی ځکه چې) يقيناً الله ﷻ د کلکې ارادې خاوند (او) د حکمت څښتن دی.

ارتباط

په وړاندېنيو ایتونو کېنې د جنې شيطان ذکر وه چې مشرکانو ته يې جرئت ورکاوه او په دې ایت کېنې د انسي شيطانانو ذکر دی چې د بدر د غازيانو پورې به يې پروياگند کاوه.

د مطلب خلاصه

۱- يعنې: ای پیغمبره! د بدر غازيانو ته هغه وخت هم ورپه یاد کړه چې د مدينې منورې منافقانو به دوی پسې پروياگند کاوه او د مکې معظمې کمزورو او ضعيف العقیده مسلمانانو (چې) اسلام يې لا په زړونو کېنې ځای نه وه نيولی) ورسره د خبرې لکۍ تاووله چې مسلمانان په لوی لاس خپل خانونه وژني د قریشي قوي لښکر سره مقابلې ته چمتو شوه، یا په بل عبارت: دوی د پیلانو سره ډغرې وهي، په دوی باندې بل باعث نشته بې د دې چې خپل دین (اسلام) تېر وېستلي دي، د دوی خیال دی چې د همدغې کمزورۍ او ناتوانۍ په حال کې به هم الله ﷻ نصرت ورکړي او قوي دښمن به ورته په گوندو کړي.

۲- ای پیغمبره! د غسې نه ده لکه چې منافقان او ملگري يې خیال کوي مؤمنان (غازيان) دین غولولي نه دي بلکې دین تقويه کړي دي او په الله ﷻ باندې يې د دوی اعتماد قوي کړی دی، دوی

پوهېږي چې د نصرت ورکونکي صرف الله ﷻ دی او دوی په همدې باندې توکل کړی دی. او هر څوک چې په الله ﷻ باندې توکل او اعتماد وکړي نو الله ﷻ یې بس دی، بل هیچا ته یې اړتیا نشته او دا ځکه چې الله ﷻ د کلکې ارادې خاوند دی هیڅوک یې د ارادې مخه نه شي نیولی، او هم د حکمت څښتن دی نو په ځینو ځایونو کښې د نصرت تالېدل د ناتوانۍ نښه نه ده بلکې د حکمت غوښتنه ده.

توضیحات

۱- مونږ د [البقرة: ۸، ۹] ایتونو لاندې د منافق په باره کښې ښه تفصیلي بیان لیکلی دی والحمد لله. بیا لیکلو ته یې اړتیا نه گورو، هیله ده چې محترم لوستونکي د ذکر شوو ایتونو تفسیر یو ځل هلته مطالعه کړي.

سوال جواب

۲- که څوک وایي چې: په دې مقام کښې د ﴿وَالَّذِينَ فِي قُلُوبِهِمْ مَّرَضٌ﴾ د موصول څخه څو مراد دي؟

مونږ وایو چې: علماء کرام په دې مراد کښې په لاندې گروپونو باندې ویشلي شوي دي:

الف: ځینې وایي چې دلته د ﴿مَرَضٌ﴾ د کلمې څخه شرک مطلب دی^(۱). نو د معنی حاصل یې داسې کېږي چې ذکره شوې خبره په غازیانو پسې منافقانو او مشرکانو کړې وه.

ب: ځینې وایي چې د ﴿مَرَضٌ﴾ کلمه د نفاق څخه عبارت ده^(۲) لکه څنگه چې الله ﷻ د منافقانو په حالت کښې فرمایلي دي چې ﴿فِي قُلُوبِهِمْ مَّرَضٌ﴾ [البقرة: ۱۰] یعنې: د دوی (منافقانو) په زړونو کښې مرض (نفاق) دی. نو په دې تقدیر ذکر شوی موصول د ﴿الْمُتَنَفِقُونَ﴾ دپاره عطف التفسیر واقع کېږي.

ج: ځینو د ﴿مَرَضٌ﴾ کلمه په شک او شبهي سره تفسیره کړې ده^(۳). نو د معنی حاصل یې داسې کېږي چې: د بدر د غازیانو په باره کښې ذکره شوې خبره دوه طائفو کړې وه چې یوه ډله د مدینې منورې منافقان وه او بله ډله هغه ضعیف العقیده ځوانان وه چې په مکه معظمه کښې یې خپلو ځانونو ته د مسلمانانو لقب ورکړی وه او خپلو پلرونو او دوستانو هجرت ته نه پرېښودل چې مدینې منورې ته ورغلي وي او د ایمان کمزوري یې په قوت باندې بدله شوې وي. دوی په مکه معظمه کښې آن د بدر د غزا پورې ایسار وه.

دوی چې کله د جنگ په میدان کښې د غازیانو کمزوري او د قریشي لښکر قوت ته وکتل نو

(۱) تفسیر القاسمي ج ۸ ص ۷۵: زاد المسیر ج ۳ ص ۲۵۰

(۲) تفسیر القرطبي ج ۸ ص ۲۷

(۳) روح المعاني ج ۱۰ ص ۱۶: تفسیر ابن کثیر ج ۲ ص ۳۱۸

واظفوا (۱۰) ذکره شوی خبره یی د خولو څخه ووتله چې غازیان خپل دین (اسلام) لیونیان کړي دي او په لوی لاس خپل ځانونه د هلاکت په کنده کښې اچوي، ته به وایی چې دوی په ایمان راوړلو باندې پېسمانه وه او مرتد شوي وه. مونږ ته داسې بریښي چې په ایت شریف کښې ذکره شوی خبره به درېواړو ډلو (مشرکانو، منافقانو، په نامه مسلمانانو) کړې وي او علماوو کرامو به یې یو-یو مثال لیکلی وي او حصر به یې مطلب نه وي، والله اعلم.

وَلَوْ تَرَىٰ إِذْ يَتَوَفَّى الَّذِينَ كَفَرُوا ۖ الْمَلَائِكَةُ يَضْرِبُونَ وُجُوهَهُمْ وَأَدْبَرَھُمْ
وَذُفُّوا عَذَابَ الْحَرِيقِ ﴿٥٠﴾ ذَٰلِكَ بِمَا قَدَّمْت أَيْدِيكُمْ وَأَنَّ اللَّهَ لَيْسَ بِظَلَمٍ
لِّلْعَبِيدِ ﴿٥١﴾ كَذَابِ ءَالِ فِرْعَوْنَ ۖ وَالَّذِينَ مِن قَبْلِهِمْ ۚ كَفَرُوا بِآيَاتِ اللَّهِ فَأَخَذَهُمُ اللَّهُ
بِذُنُوبِهِمْ ۚ إِنَّ اللَّهَ قَوِيٌّ شَدِيدُ الْعِقَابِ ﴿٥٢﴾ ذَٰلِكَ بِأَنَّ اللَّهَ لَمْ يَكُ مُغَيِّرًا نِّعْمَةً
أَنْعَمَهَا عَلَىٰ قَوْمٍ حَتَّىٰ يُغَيِّرُوا مَا بِأَنْفُسِهِمْ ۚ وَأَنَّ اللَّهَ سَمِيعٌ عَلِيمٌ ﴿٥٣﴾ كَذَابِ ءَالِ
فِرْعَوْنَ ۖ وَالَّذِينَ مِن قَبْلِهِمْ ۚ كَذَّبُوا بِآيَاتِ رَبِّهِمْ فَأَهْلَكْنَاهُمْ بِذُنُوبِهِمْ وَأَغْرَقْنَا ءَالَ
فِرْعَوْنَ ۖ وَكُلٌّ كَانُوا ظَالِمِينَ ﴿٥٤﴾

[۵۰] او (ای پیغمبره!) که تا چرته هغه وخت لیدلی وی چې پرېښتي د هغو کسانو ارواگانې اخلي کومو چې کفر اختیار کړی دی (په داسې حال کښې چې) د دوی مخونو او شاگانو ته وهل ورکوي او (ورته وایی چې) د سوزېدلو عذاب (سوزونکی عذاب) وڅکي (نو ډېر حیرانونکی حالت به دې لیدلی وي).

[۵۱] دا (عذاب) د هغه شي په سبب باندې (وڅکي) چې ستاسو لاسونو وړاندې کړي دي او (په دې سبب چې) یقیناً الله ﷻ په بندگانو باندې هیڅ تېری کوونکی نه دی.

[۵۲] (د دغو کفارو عادت) د فرعون د تېر د عادت په شان او د هغو کسانو (د عادت په شان دی) چې د دوی څخه وړاندې (تېر شوي) دي، (هغه دا چې) دوی د الله ﷻ په ایتونو (دلایلو) باندې کافر شوي وه (او انکار یې ترې کړی وه) نو الله ﷻ دوی په خپلو گناهونو سره ونیوه. یقیناً الله ﷻ قوتناک (زورور) دی (او) د سخت عذاب ورکوونکی دی.

[۵۳] دغه (عذاب) د دې کبله (ورکړی شو) چې یقیناً الله ﷻ تر هغه د داسې نعمت تغیرونکی (بېرته اخستونکی) نه دی چې هغه یې په یو قوم باندې انعام کړی وي ترڅو چې هغوی هغه حالت ته تغیر ورکړي کوم چې (د نعمت ورکولو په وخت کښې) د دوی د ځانونو (او زړونو) پورې (تعلق) لري.

او (هم د دې کبله چې) یقیناً الله ﷻ اورېدونکی (او) پوه دی (قولي یا فعلي شکرگزارې یا ناشکري ورته ښه څرگنده ده).

[۵۴] (د دغو کفارو عادت) د فرعون د تېر د عادت په شان او د هغو کسانو (د عادت) په شان دی چې د دوی څخه وړاندې (تېر شوي) دي.

(هغه دا چې) دوی د خپل رب ﷻ ایتونو ته د دروغو نسبت وکړ (او ناشکري یې وکړه) نو دوی مو د خپلو گناهو په سبب باندې هلاک کړه او (هم) د فرعون تېر مو (د ده په شمول) غرق کړه. او (دا) ځکه چې دوی (په خپلو ځانونو او په نورو خلکو باندې) ظلم کوونکي وه.

ارتباط

د وړاندېني ایت مضمون دا وه چې د بدر غازیان خپل دین غولولي نه دي (لکه چې منافقان او نور خیال کوي) بلکې په الله ﷻ باندې یې توکل او اعتماد وربښلی دی، د دې ایتونو مضمون دا دی چې منافقان او نور په عین غولونې کښې واقع دي خو درک یې نه شي کولی، چې لږ څه وخت وروسته به ورباندې پوه شي.

د مطلب خلاصه

یعنې: ای پیغمبره! کوم عیب چې منافقان او نور کافران یې په مجاهدینو باندې لگوي چې دوی خپل دین لیونیان کړي دي او په لوی لاس خپل ځانونه وژني همدغه عیب په خپله په دوی کښې شته خو افسوس چې دوی ورته یا متوجه نه دي او یا یې ورباندې خپل ځانونه گول اچولي دي. دوی خپل کفري دین په دنیا او آخرت کښې د هلاکت سره مخامخ کړی دی، چې تفصیل یې دا دی:

۱- د آخرت خسران او هلاکت خو یې ډېر لوی او ډېر سخت دی چې لږ یې د څنکدن څخه پیل کېږي، نو که تا د منافقانو او نورو کافرانو هغه حالت لیدلی وی چې د څنکدن په حالت کښې ملانک د دوی ارواگانې په داسې حال کښې قبض کوي چې په مخونو او شاگانو باندې یې وهي او ورته وایي چې دغه سوزوونکی عذاب وځکی، دا د هغه عذابونو نمونه ده کوم چې ستاسو دپاره وړاندې تیار کړی شوی دی. نو ډېر حیرانونکی حالت به دې لیدلی وی، داسې حالت چې سمدستي ستا په خیال کښې نه ځایېږي.

او په دې باندې علاوه، په همدغه حالت کښې به د دوی د تخجیل دپاره ورته وایي چې دا عذابونه ستاسو د خپله لاسه دي چې کفر مو اختیار کړی وه او خپل ځانونه مو په لوی لاس د هلاکت کندی ته وراچولي وه، که نه نو الله ﷻ په خپلو بندگانو باندې هیڅ ډول سره تېری او ظلم نه کوي، نو که تاسو کفر نه وی کړی الله ﷻ به د دغو عذابونو سره نه وی مخامخ کړي.

۲- اما دنیاوي عذابونه یې ستاسو په خیال کښې درتلاي شي چې ډېرې نمونې او مثالونه یې په وړاندې زمانو کښې تېر شوي دي، مثلاً:

ای پیغمبره! د دغو کافرانو خوی (خاصیت) د فرعونیانو غوندې دی او د هغو کافرانو خوی ته

ورته دی چې د فرعونیانو څخه وړاندې تېر شوي دي، لکه ثمودیان او عادیان او داسې نور، هغه دا چې د الله ﷻ په ایتونو باندې کافر او ترې منکر شوه نو الله ﷻ د جنایاتو په سبب باندې په عذابونو سره ونیوه خو د نجات هیڅ لاره ورته موندنه نه شوه. ځکه چې الله ﷻ په هرچا باندې زورور او هم د سخت عذاب خاوند دی.

الله ﷻ ځکه په دوی باندې خپل عذاب ورنازل کړ چې دوی د الهي عذاب د قانون لاندې واقع شوي وه او د دې لیاقت یې درلود چې خپل د عافیت او مهلت نعمت ترې بهرته واخلي. د الله ﷻ قانون دا دی چې د هیڅ قوم څخه ورکړی شوی نعمت بهرته نه اخلي او تغیر نه ورکوي ترڅو چې هغوی د خپلو ځانونو حالت ته تغیر ورکړي او د نعمتونو ناشکري وکړي او بالاخره خپل ځانونه داسې حالت ته ورسوي چې د نعمتونو د بقا جوگه نه وي او د نعمتونو د ادامې استعداد د لاسه ورکړي.

برابره خبره ده چې خپل حالت ته قولي تغیر ورکړي چې کفري ویناوې وکړي او یا د فعلی او عملي تغیر درلودونکي جوړ شي چې کفري عملونه وکړي او د اسلام د مخنیوي هلې ځلې وکړي، دا ځکه چې الله ﷻ هم اورېدونکی دی هره وینا اوري او پوه دی په زړونو او اعمالو باندې عالم دی. ۳- ای پیغمبره! لکه څنګه چې د دغو کافرانو خوی خاصیت د فرعونیانو او نورو پخوانیو کافرانو ته د الله ﷻ د ایتونو څخه په انکار کېنې ورته دي، همدارنګه د دوی خوی خاصیت د هغوی څخه د خپلو حالاتو په تغیر کولو کېنې څه کم نه دی، دوی هم د هغوی غوندې د خپل رب ﷻ ایتونو ته د دروغو نسبت وکړ او همدغه تکذیب ته یې تر هغه ادامه ورکړه ترڅو چې خپل حالات یې تغیر کړه او فطري استعداد یې د لاسه ورکړ، نو مونږ ترې خپل د عافیت او مهلت نعمت واخست او هره یوه ډله مو په مناسب عذاب باندې اخته کړه، آن تر دې چې فرعونیان مو په دریاب کېنې غرق او پاچاهي مو ورباندې ورچپه کړه. او دا ځکه چې دوی ټول ظالمان وه او د ظالمانو سره همدغسې جزاوې مناسبې دي.

لنډه دا چې که د دې زمانې کافران ذکر شوو عادتونو ته ادامه ورکړي چې د یو پلوه د الله ﷻ د نعمتونو څخه انکار وکړي او د بله پلوه د خپلو ځانونو حالاتو ته تغیر ورکړي چې په کفر باندې ښه کلک شي او د اسلام د مخنیوي هلې ځلې نورې هم ګړندۍ کړي نو څه لرې نه ده چې الله ﷻ هم د دوی څخه خپل د عافیت نعمت واخلي او عذاب ورباندې ورنازل کړي.

توضیحات

۱- د "لَوْ" توری چې په مضارع باندې داخل شي نو ماضی ته یې اړوي، لکه څنګه چې د "إِنْ" توری په ماضی باندې داخل شي نو مضارع ترې جوړوي^(۱) د همدې کبله مونږ د ﴿وَلَوْ تَرَىٰ﴾ د جملې معنی په "او که تا چرته لیدلې وی" سره وکړه.

(۱) روح المعانی ج ۱۰ ص ۱۶

۲- که څه هم ځينو مفسرينو کرامو جائزه گڼلې ده چې په ﴿ تَرَىٰ ﴾ کښې هر هغه څوک مخاطب وي چې د خطاب صلاحيت لري، مگر مونږ ته د شيخ المفسرين (العلامه الطبري عليه الرحمة) توجيیه غوره ښکاري^(۱) چې ذکر شوی خطاب نبي کریم ﷺ ته متوجه دی ترڅو د تعذيب په عظمت باندې دلالت وکړي، يعنې د کافرانو د ځنکدن عذاب دومره دروند دی حتی چې د الله ﷻ پيغمبر ﷺ به هم د حيرت سره مخامخ کړي پاتې خو لا نور خلک.

۳- ځينو مفسرينو کرامو ليکلي دي چې په دې مقام د ﴿ الَّذِينَ كَفَرُوا ﴾ څخه هغه کافران مراد دي کوم چې د بدر په مقام کښې وژلي شوي او څا ترې ډکه کړې شوې وه، مگر مونږ ته دا بهر ښکاري چې په عموم سره پرېښودلی شي ترڅو ټولو کافرانو ته شامل شي چې يو مثال يې د بدر وژلي شوي مشرکان دي، ځکه چې د ځنکدن وهل او ټکول په ټولو کافرانو باندې ورتلونکي دي.

۴- مونږ د [آل عمران: ۱۲۸] ايت د "ظلام" په کلمه کښې څه تحقيق کړی دی چې د دې مقام په ارتباط سره يې کتل بې گټې نه دي.

نه بدلېدونکی قانون

۵- الله ﷻ په دې جمله ﴿ ذَٰلِكَ بِأَنَّ اللَّهَ لَمْ يَكُ مُغَيِّرًا نِّعْمَةً أَنْعَمَهَا عَلَىٰ قَوْمٍ حَتَّىٰ يُغَيِّرُوا مَا بِأَنْفُسِهِمْ ﴾ کښې خپل يوه نه بدلېدونکی عمومي قانون ته اشاره کړې ده چې همدغه قانون د قيامت د ورځې پورې د بندگانو سره د اجراء لاندې دی او په ټولو بندگانو باندې تطبيقېږي، برابره خبره ده چې هغوی مسلمانان وي او يا کفار، نو د معنی حاصل يې داسې کېږي چې:

الله ﷻ ته دا مناسبه نه ده او نه د دې کار کوونکی دی چې د يوه قوم څخه ورکړی شوی نعمت بېرته واخلي او تغير ورکړي (که څه هم ډېر وړوکی نعمت وي) ترڅو چې دوی خپل هغه حالت ته تغير ورکړي کوم حالت چې دوی د نعمت د ورکړې په حالت کښې درلود^(۲).

د همدغه قانون د اجراء کولو مراعات په پخوانيو قومونو کښې هم شوی دی او په وروستنيو قومونو کښې به هم هيڅکله د مراعات څخه ونه لويږي.

د ښه وضاحت دپاره د پخوانيو قومونو لاندې څو مثالونه ولولي:

الف: الله ﷻ فرعون او د ده ټبر ته په کفري حالت کښې دولت او حکومت ورکړی وه او هم يې د امنيت خاوندان گرځولي وه مگر کله چې الله ﷻ دوی ته موسی ﷺ ورواستاوه او واضحه معجزات يې ور وړه نو فرعونيانو خپل کفري حالت ته د شدت او سختۍ په لور تغير ورکړ چې د الله ﷻ په معجزاتو باندې يې د جادو نوم کېښود او موسی ﷻ ته يې د جادوگر لقب ورکړ، نو الله ﷻ ترې خپل نعمت واخست او د قلزم په بحيره کښې يې غرق کړل، که بالفرض هغوی خپل کفري حالت ته

(۱) تفسير الطبري ج ۶ ص ۲۲

(۲) روح المعاني ج ۱۰ ص ۱۹

الأنفال (۸)

واعلموا (۱۰) په اسلامي حالت باندې تغیر ورکړی وي او په اسلام باندې مشرف شوي وي نو الله ﷻ به هر وروڼه خپل ورکړی شوی نعمت لا ورپراخه کړی او د ﴿لَنْ شُكِّرْتُمْ لَا زِيْدُنْكُمْ﴾ [ابراهيم: ۷] قانون به يې پرې تطبيق کړی وي. يعنې: اې بندگانو! که تاسو د پخوانيو نعمتونو شکريه وکړئ نو هر وروڼه او خامخا به زه په تاسو باندې خپل نعمتونه درزبات کړم.

ب: عاديانو او ثموديانو ته هم الله ﷻ په کفرې حالتونو کې پراخه نعمتونه او خوشالي ورکړې وې خو هغوی هم د پيغمبرانو عليهم السلام په ورتگ سره خپل کفرې حالتونه د قوت په لور تغیر کړه او په روزمره معجزاتو باندې يې کفر غوره کړ نو الله ﷻ هم ورکړی شوي نعمتونه تغیر او ټول يې پوښنا کړه. ج: قريشو هم په مکه معظمه کې په شرکي حالت کې ښه د خوشالي ژوند تېراوه او ټولو عربو ورته په درنه سترگه کتل، خو کله چې نبي کریم ﷺ مبعوث شو دوی خپل شرکي حالت مخ په قوت باندې تغیر کړ حتی چې د نبي کریم ﷺ د وژلو نيت يې وکړ، نو الله ﷻ د دوی څخه په اوله مرحله کې لوی نعمت واخست او رحمة للعالمين پيغمبر ﷺ مديني منورې ته هجرت وکړ او په دوهمه مرحله کې يې د توهين سره مخامخ کړه او مکه معظمه يې مسلمانانو ته فتحه کړه. د: روسانو ته هم الله ﷻ په الحادي حالت کې ښه پراخه دولت او حکومت ورکړی وه خو دوی خپل الحادي حالت ته مخ په شدت تغیر ورکړ او غوښتل يې چې د افغانستان په خاوره کې کمونيزم ته وده ورکړي نو الله ﷻ د دوی پراخه دولت درې وړې کړ او ټوټه-ټوټه شوه، والحمد لله.

په یاد ولری!

ع: په دې مقام کې باید محترم لوستونکي لاندې دوه خبرې په یاد ولري:

الف: د [الرعد: ۱۱] ایت لاندې د همدې موضوع په ارتباط ان شاء الله ﷻ څه تحقیق راروان دی، چې د ښه وضاحت دپاره يې لوستل ډېر ضرور دي.

ب: الله ﷻ د شاکرانو څخه خپل نعمت نه اخلي بلکې په شکر کولو سره لا زیادت هم ورکوي، نو د نعمت د بهرته اخستلو دپاره يې ناشکري شرط کړی ده مگر د نعمت د ورکړې دپاره يې شکر گزاری نه ده شرط کړې والحمد لله. که نه نو د ځمکې په مخ به څوک ژوندی نه وی پاتې شوی [النحل: ۶۱].

سوال جواب

۷- که څوک وايي چې: الله ﷻ په ذکر و شوی ایتونو کې دا کلمات ﴿كَذَابٍ ؕ اِلٰٓ فِرْعَوْنَ﴾ دوه کرته نازل کړي دي نو په تکراري نزول کې يې څه حکمت دی؟

مونږ وايو چې: مفسرينو کرامو خو ذکر شوي سوال ته متعدد جوابونه ليکلي دي چې دوهم کړت نزول يې د تاکيد يا تفصيل دپاره دی او داسې نور^(۱).

(۱) تفسیر الخازن ج ۲ ص ۵۹: تفسیر البغوي ج ۲ ص ۲۵۶: التفسیر الكبير ج ۱۵ ص ۱۸۱

الأنفال (۸)

مگر مونم ته چې کوم جواب په زړه پورې بریښي هغه دا دی چې: ایتونه او معجزات د یو پلوه د وحدانیت او رسالت دلایل دي او د بله پلوه د الله ﷻ نعمتونه دي.

نو په لومړي ایت کېښي لومړنی لحاظ په نظر کېښي ښولی شوی دی، د همدې کبله د مشابهت د وجهې څخه په «**كَفَرُوا بِفَائِتِ اللَّهِ**» سره تعبیر کړی شوی دی چې د انکار معنی پکېښي د ورابه ښکاري. او په دوهم ایت کېښي دوهم لحاظ ته کتلی شوي دي، د همدې کبله د مشابهت وجهې ته په «**كَذَّبُوا بِفَائِتِ رَبِّهِمْ**» سره اشاره شوې ده چې د ناشکری معنی پکېښي په ډاگه څرگندېږي.

نو د معنی حاصل یې داسې کېږي چې: ای پیغمبره! ته خپله حوصله مه خرابوه تاته هغه څه درېښیږي کوم چې پخوانیو پیغمبرانو ته ورېښ شوي وه، نو لکه څنګه چې پخوانیو کافرانو ته دلایلو ته غوږ ایښود او نه یې د نعمتونو شکریه کوله نو الله ﷻ ورباندې خپل عذاب ورنازل کړ، همدارنګه ستا د زمانې کافران هم په عین عادت باندې روان دي، که لاس ترې وانخلي نو د سخت عذاب د نزول څخه دې وډار شي.

﴿إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ ۖ﴾ الَّذِينَ عَاهَدَتْ مِنْهُمْ ثُمَّ يَنْقُضُونَ عَهْدَهُمْ فِي كُلِّ مِرَّةٍ وَهُمْ لَا يَتَّقُونَ ﴿٥٥﴾ فَإِمَّا تَثْقَفَنَّهُمْ فِي الْحَرْبِ فَنُفِذْ بِهِمْ مَنْ خَلْفَهُمْ لَعَلَّهُمْ يَدْكُرُونَ ﴿٥٦﴾ وَإِمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ ۚ إِنَّ اللَّهَ لَا يُحِبُّ الْخَائِبِينَ ﴿٥٧﴾ وَلَا تَحْسَبَنَّ الَّذِينَ كَفَرُوا سَبْقُوا ۖ إِنَّهُمْ لَا يُعْجِزُونَ ﴿٥٨﴾﴾

[۵۵] یقیناً په ځمکه باندې د خوځېدونکو (حرکت کوونکو) ډېر بد خوځېدونکي د الله ﷻ په نزد هغه کسان دي چې کفر یې اختیار کړی دی (او په زړونو باندې یې مهر لګېدلی دی) نو دوی ایمان نه راوړي.

[۵۶] (دوی) هغه کسان (هم دي) چې تا ورسره (خو خله) معاهده کړې وه بیا دوی په هرځل خپله معاهده ماتوي (نقض کوي) حال دا چې دوی (د عهد ماتونې څخه) پرهېز نه کوي (او د الله ﷻ څخه نه ډارېږي).

[۵۷] نو که ته (ای پیغمبره!) دوی په جنگ کېښي مونده کړې (او جنگ دې ورسره ونښلي) نو د دوی (د سختې سزا) په سبب هغه کفار ورته (او تار په تار یې کړه) چې د دوی څخه وروسته پاتې دي (او یا وروسته راتلونکي دي) شاید چې دوی (د سختې سزا څخه) عبرت واخلي (او د ډاره د هغوی په مثل عمل ته لاس وانچوي او خپل عهدونه مات نه کړي).

[۵۸] او که ته (ای پیغمبره!) د یوه (معاهد) قوم څخه (په معاهده کېښي) د خیانت څخه وډار شوي (په دلایلو باندې پوه شوي چې خیانت ته یې نیت دی)، نو دوی ته (خپل عهد) په داسې حال

کښې ورواچوه (فسخه کړه) چې (دواړه جانبې پرې) یو برابر (پوه) یاست (یعنې په فسخه باندې یې خبر کړه او خیانت ورسره مه کوه).

یقیناً الله ﷻ خیانت کوونکي نه خوښوي (او هم یې د خیانت کارانو معاهده خوښه نه ده). [۵۹] او هغه کسان دي چې کفر یې اختیار کړی دی (او خیانت کوي په خپلو ځانونو باندې) گومان نه کوي چې دوی به (د الله ﷻ د ارادې څخه) سبقت وکړي (وبه ټیښتي او ځانونو ته به نجات ورکړي او دا ځکه چې) یقیناً دوی (الله ﷻ) نه شي عاجز کولی (چې د دوی اراده د الله ﷻ د ارادې مخه ونیسي).

ارتباط

په وړاندېنيو ایتونو کښې د دې زمانې دکفارو عادتونه د پخوانیو کفارو د عادتونو سره تشبیه کړی شوي وه، چې هغوی په خپلو وختونو کښې د دلایلو څخه انکار وکړ او ناشکری ته یې ادامه ورکړه او دوی په خپله زمانه کښې په همدغه کارونو باندې اخته دي. په دې ایتونو کښې د وړاندېنيو او وروستیو کفارو یوه مشترک عادت ته اشاره شوې ده چې دوی ټول د څارویو غوندې دي او یوه ډله هم نه په خپلو عهدونو باندې ودرېدلې ده او نه به ودرېږي.

د مطلب خلاصه

۱- یعنې: ای پیغمبره! څرنگه چې وړاندېني او وروستي ټول کفار په دې کښې یو برابر دي چې د الله ﷻ د ایتونو او دلایلو څخه انکار کوي او د نعمتونو شکریه یې نه کوي، ته به وایې چې دوی نه عقل لري او نه د سالمو حواسو خاوندان دي، نو دوی ټول د الله ﷻ په نزد د څارویو غوندې دي او لا په څارویو کښې ډېر بدتر څاروي او په ځمکه باندې خوزیدونکي بد ساکینان دي. دوی تر هغه په ایمان باندې نه شي مشرف کېدلی ترڅو چې خپل همدغه حالت ته تغیر ورکړي او د عقل او حواسو څخه کار واخلي.

ځکه چې په همدغه حالت کښې دوی هیڅکله په خپل عهد باندې نه ودرېږي او ایمان خو بل شی نه دی مگر د الله ﷻ په وحدانیت او د پیغمبر په رسالت باندې عهد کول دي.

۲- ای پیغمبره! د کفارو د جملې څخه هغه کسان هم دي چې تا ورسره څو کرته عهدونه کړي دي بیا دوی په هر ځل باندې خپل عهد مات کړی دی او د عهد ماتول د دوی عادت جوړ شوی دی چې په راتلونکې کښې ترې هم نه لاس اخلي او نه ترې پرهیز کوي، نو ته د دوی سره لاندې چال چلند وکړه: الف: که عهد یې مات کړ او جنگ یې پیل کړ او یا یې د خپل عهد په خلاف په پیل شوي جنگ کښې گډون وکړ نو دوی ته داسې سخته جزا ورکړه چې نور کافران هم ترې وډار شي او د عهد ماتولو څخه ځانونه وساتي. یا په بل عبارت: دوی د داسې شدید اور لاندې ونیسه چې د دوی راتلونکي کفار هم ورباندې تار په تار شي او په آینده کښې هغوی دغه کار ته زړه ښه نه کړي او عبرت ترې واخلي او بالاخره ستا په مقابل کښې ډلې تپلې جوړې نه کړي.

ب. هو! که د معاهدینو څخه کوم قوم عملاً په عهد ماتولو کښې قدم نه وي ایښی مگر نه په قرائنو او علاماتو باندې پوه شوې چې دوی د عهد ماتولو نیت لري او په عهد کښې خیانت کوي. نو هغوی ته په علني توګه غوټه شوې معاهده مسترده کړه ترڅو تاسو او هغوی په مساویانه توګه خبر شئ چې معاهده ختمه شوه.

پام کوی چې د معاهدې د علني ختمولو څخه وړاندې په هیڅ ډول سره خلاف ورزي ونه کړي. ځکه چې دا خیانت دی او الله ﷻ خیانت کوونکي - که څه هم د کفارو سره خیانت وي - نه خوښوي. نو د خیانت جواب په خیانت سره مه ورکوی.

۳- ای پیغمبره! که داسې پېښ شوه چې په معاهدینو باندې تاسو یقین نه درلود چې دوی د عهد ماتولو نیت لري مگر اشتباه مو درلوده، نو په دغه صورت کښې تاسو خپل عهد ساتنې ته ادامه ورکړئ او په احتمال باندې یقین د منځه مه وړئ، په الله ﷻ باندې کلک توکل وکړئ او د عهد ختمولو ته اقدام مه کوی ځکه چې: هر ورو کفار دې دا گومان قدرې هم نه کوي چې دوی به ستاسو څخه سبقت وکړي او د پرمختګ مخه به مو ونیسي او یا د الله ﷻ څخه وتښتي. یقیناً الله ﷻ ستاسو ملګری دی او کفار نه شي کولی چې الله ﷻ کمزوری او عاجز کړي او ورباندې زورور شي.

توضیحات

۱- لکه څنګه چې د موسیٰ ﷺ سره فرعونیان په عهد باندې نه وه ودرېدلي، چې بیان یې د [الأعراف: ۱۳۳] لاندې تېر شوی دی والحمد لله، همدارنګه د نبی کریم ﷺ سره هم د خپل وخت کفارو په خپلو عهدونو باندې څه وفا نه ده کړې، چې په ﴿الَّذِينَ عَاهَدْتَ مِنْهُمْ﴾ الآية- کښې ورته اشاره شوې ده.

د عبدالله بن عباس رضی الله عنهما څخه روایت دی چې نبی کریم ﷺ د مدینې منورې د اهل الکتابو سره معاهده کړې وه چې یو به د بل په ضد او خلاف باندې کار نه کوو. خو د بدر په غزا کښې بني قریظه وو خپل عهد مات کړ او د مشرکانو سره یې د وسلې کومک وکړ مګر بهانه یې دا وه چې زمونږ څخه خپل عهد هیر وه مونږ خطا شوو.

بیا نبی کریم ﷺ د دوی سره دوهم ځل ذکره شوې معاهده تجدید کړه او د ذکر شوي جنایت څخه ورتېر شو خو هغوی بیا په خپل لوظ ونه ودریده او مشر یې (کعب بن اشرف) د مکې معظمې د مشرکانو سره په قسم باندې تړون وکړ چې د مسلمانانو په خلاف به ګډې هلې ځلې کوو. په نتیجه کښې په مشرکانو کښې جرئت پیدا شو او د مختلفو قبائلو څخه یې یو ډېر لوی لښکر جوړ کړ او مدینه منوره یې د محاصرې لاندې ونیوه او مسلمانانو په دفاعي حالت کښې د خندق په کنودلو پیل وکړ^(۱) چې دغې غزاه ته د خندق د غزا نوم ایښودلی شوی دی او د احزابو غزا هم ورته ویل کېږي.

(۱) تفسیر المرائی ج ۱۰ ص ۲۰: الباب فی علوم الکتاب ج ۹ ص ۵۴۶

۲- د "نود" کلمه د تشرید څخه اشتقاقه شوې ده، تشرید رتلو او تار په تار کولو ته وایي^(۱) نو د معنی حاصل داسې کېږي چې: ای پیغمبره! عهد ماتوونکو ته د جنگ په میدان کېنې داسې سخته مژدګړه چې وروسته پاتې کافران او یا وروسته راتلونکي کافران ورباندې تار په تار کړي او داسې بې درنې چې ستا په مقابل کېنې (د رعب د کبله) په هیڅ ډول اجتماع او غونډه جوړه نه کړي شي.

د خوف کلمه د علم معنی هم ورکوي

۳- مونږ د [البقرة: ۱۸۲] ایت لاندې لیکلي دي چې خوف کلمه-کله د علم په معنی باندې هم استعمالېږي، په دې مقام کېنې د ﴿تَخَافُ﴾ کلمه د هغه خوف څخه اشتقاقه شوې ده کوم چې د علم معنی ورکوي^(۲) نو د معنی حاصل یې داسې کېږي چې: ای پیغمبره! که چرته په دلایلو سره ته پوه شوې چې معاهدین د عهد د ماتولو او خیانت کولو نیت لري نو د خیانت څخه وړاندې د هغوی سره خپل عهد په علني توګه فسخه کړه، مګر غدر او خیانت ورسره مه کوه او دا ځکه چې فسخه جائزه ده مګر خیانت جواز نه لري.

ذکر شوي مضمون ته نبي کریم ﷺ په یوه اوږده حدیث کې اشاره کړې ده چې: «مَنْ كَانَ بَيْنَهُ وَبَيْنَ قَوْمٍ عَهْدٌ فَلَا يَحُلْنَ عَهْدًا وَلَا يَشُدُّهُ حَتَّى يَمْضِيَ أَمَدُهُ أَوْ يَبْدَأَ إِلَيْهِمْ عَلَى سَوَاءٍ»^(۳) یعنې: هر څوک چې د ده او د یو قوم ترمنځ عهد وي نو نه دې (همدغه) عهد پرانيزي او نه دې کلکوي (تغیر دې نه ورکوي) ترڅو چې یا یې (تاکلې شوې) موده تېره شي او یا یې همدوی (همدغه قوم) ته په مساویانه علم باندې بېرته ور واچوي (او فسخه یې کړي).

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ وَءَاخِرِينَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ ۚ وَمَا تُنْفِقُوا مِنْ شَيْءٍ فِي سَبِيلِ اللَّهِ يُوَفَّ إِلَيْكُمْ وَأَنْتُمْ لَا تَظْلَمُونَ﴾^(۴) وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ^(۵) وَإِنْ يُرِيدُوا أَنْ يَخْدَعُوكَ فَإِنَّ حَسْبَكَ اللَّهُ هُوَ الَّذِي أَيَّدَكَ بِنَصْرِهِ ۖ وَبِالْمُؤْمِنِينَ^(۶) وَأَلْفَ بَيْنٍ ۚ قُلُوبِهِمْ لَوْ أَنْفَقْتَ مَا فِي الْأَرْضِ جَمِيعًا مَا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ إِنَّهُ عَزِيزٌ حَكِيمٌ^(۷)﴾

(۱) تفسیر الفاسي ج ۸ ص ۸۱

(۲) تفسیر ابي السعود ج ۴ ص ۳۱

(۳) جامع الترمذي ج ۱ ص ۲۸۷

[۶۰] او (ای مؤمنانو!) تاسو د دوی (کفارو د مقابلې) دپاره هغه شیان تیار کړئ چې ستاسو وسه کېږي، چې (هغه) د هر ډول قوت څخه او د ساتلو شوو اسونو څخه عبارت دي. (ترڅو) د الله ﷻ دښمنان او خپل دښمنان پرې وډار کړئ (چې تاسو یې پېژنئ) او (هم پرې) د دوی څخه په غیر نور (دښمنان وډار کړئ) چې تاسو یې نه پېژنئ (او علم پرې نه لرئ) الله ﷻ یې پېژني (علم پرې لري).

او هغه څه چې تاسو د الله ﷻ په لاره کېښي مصرف کړئ هر شی چې وي (لږ وي او که ډېر وي) نور پوره (اجرونه) به (یې) تاسو ته درکړي شي حال دا چې په تاسو باندې به تېری ونه کړي شي. [۶۱] او که چرته دوی (کفار) سولې ته مائل شوه نو ته هم (ای پیغمبره!) سولې ته مائل شه او په الله ﷻ باندې توکل وکړه، یقیناً الله ﷻ همدې ﷻ اورېدونکی (او) پوه دی (د دوی قولې او عملې چلونه ترې نه شي پتېدللی).

[۶۲] او که چرته دوی (په سولې سره) غواړي چې تا ته دوکه درکړي نو (هیڅ غم مه کوه ځکه چې) یقیناً الله ﷻ ستا بس دی، الله ﷻ هغه اقدس ذات دی چې ته یې په خپل نصرت او هم په مؤمنانو سره تائید (قوي) کړی یې.

[۶۳] او هم یې د دوی (مؤمنانو) په زړونو کېښي (یو تربله) الفت (مینه) اچولی دی (داسې مینه) که (بالفرض) تا هغه څه ټول مصرف کړي وی چې په ځمکه کېښي دي هم د دوی په زړونو کېښي به دې الفت (او مینه) نه وی اچولی مگر الله ﷻ (په خپل کامل قدرت سره) د دوی په منځو کېښي (بدون د مصرفه) واچوله. یقیناً الله ﷻ د کلکې ارادې خاند (او) د حکمت څښتن دی.

ارتباطونه

۱- په وړاندې ایتونو کېښي الله ﷻ نبي کریم ﷺ ته په مستقیمه توګه او ټولو مؤمنانو ته د اشارې په توګه - عیه کړې وه چې عهد ماتوونکو کافرانو ته د جنگ په میدان کېښي داسې سخته سزا ورکړئ چې متباقي کافران هم ترې عبرت واخلي او ستاسو مقابلې ته زړه ښه نه کړي.

په دې ایتونو کېښي توصیه شوې ده چې باید تاسو د همېشه دپاره د ذکرې شوې سزا د ورکولو توان ولرئ چې د حاجت په وخت کېښي ترې کار واخلي.

۲- هلته د خیانت څخه مؤمنان منعه کړې شوي وه او دلته ورته امر شوی دی چې جهادي سامان تهیه کړئ، دا کار خیانت نه دی.

۳- بالاخره هلته نبي کریم ﷺ ته د کفارو سره د جنگ حکم بنودلی شوی وه او دلته ورته د سولې حکم بیان شوی دی.

د مطلب خلاصه

یعنې: ای مؤمنانو! څرنگه چې په کفارو باندې دا اعتماد نشته چې دوی به په خپلو عهدونو باندې ودرېږي او په خیانت سره به د جنگ میدان ته وروڼه دانګي نو په تاسو باندې لازمه ده چې

وایموا (۱۰) نکات په نظر کښې ولری:

۱- د کفارو د حملو د دفاع دپاره او د جهاد د ادامې په غرض هر ډول عصري جنگي وسائل عموماً او جنگي آسونه خصوصاً تهیه کړی چې د ضرورت په وخت کښې یې په کار واچوی (که نه نو په جنگ کښې آسونه نه تیارهږي).

۲- ای مؤمنانو! یقیناً الله ﷻ خیانت کاران نه خوښوي مگر د احتمالي تعرضاتو د مخنیوي په غرض او د اسلام د مخې څخه د خنډونو د لرې کولو په غرض خپل ځانونه چمتو کول علاوه په دې چې خیانت نه دی لاندې گټې هم درلودلی شي.

الف: عین د جنگ په وخت کښې تجهیزات مشکل دي نو باید تاسو د وړاندې څخه جنگي تیاری ولری او د جنگ وخت ته یې ټال نه کړی.

ب: که تاسو په جنگي وسائلو باندې مجهز اوسئ نو د الله ﷻ دښمنان او ستاسو دښمنان به ټول درڅخه په ډار وي، نه به عهد ماتولو ته زړه ښه کړي او نه به پکښې په تاسو باندې د حملې کولو جرئت پیدا شي.

په دې باندې علاوه، د موجوده دښمنانو څخه پرته هغه دښمنان به هم ستاسو څخه په ډار کښې ولوېږي کوم چې تاسو پرې علم نه لری او یوازې الله ﷻ ته معلوم دي.

۳- څرنگه چې جهادي تجهیزات بې د مالي اتفاق څخه په ښه توګه صورت نه شي نیولی. نو تاسو ته په کار دي چې د خپلو مالونو څه برخه په همدې هکله په کار واچوی.

خو دا په یاد ولری چې په دې باره کښې که تاسو هرڅومره وړوکی یا غټ اتفاق وکړئ نو پوره اجرone به یې درکړی شي اوڅه تېری به درباندې ونه کړی شي.

۴- ای پیغمبره! که بالفرض محاربو (جنگي) کفارو سولې ته میلان ښکاره کړ او غوښتل یې چې ستا سره روغه وکړي او د معاهدې تړون درسره لاسلیک کړي نو ته هم سولې ته میلان وکړه او وړاندیز یې ومنه، البته په هغه صورت کښې چې دا کار تاته مصلحت ښکاره شي.

هوا که د همدغو سوله کوونکو کفارو په سوله کښې چل او فریب مطلب وي هم د سولې تړون ته اقدام وکړه او په الله ﷻ باندې توکل او اعتماد وکړه، ځکه چې همدغه الله ﷻ د معاهده کوونکو د ټولو ویناګانو اورېدونکی دی او د زړونو په ټولو کیفیاتو باندې یې پوه دی.

نو په همدې بنیاد که د هغوی په سوله کښې دوکه او غولول مطلب وي نو الله ﷻ ستا دپاره کافي دی چې د دوکې مخه یې ونیسي او د چل ول هلې ځلې به یې ټیټې وگرځوي.

۵- یا په بل عبارت: الله ﷻ به ستا سره غیبی کومک وکړي، داسې نصرت او کومک به درکړي لکه څنګه یې چې د دې څخه وړاندې په خپل غیبی قوت سره تائید کړی یې او د اسمانه یې درته

پرېښې رابښته کړي دي، او د مخلصو مؤمنانو یوه ډله یې ستا په څنګ کښې ودرولې ده چې د دوی د جملې څخه هغه مؤمنانو هم دي د کومو په زړونو کښې چې د ډېرو کلونو را په دېخوا کینه

او عداوت موجود وه او یوه ډله د بلې ډلې وینو ته ناسته وه، خو الله ﷻ د دواړو ډلو (اوس او خزر) د

د زړونو څخه کینه او دښمني وويستله بلکې په مینه او محبت باندې يې بدله کړه چې ټولو ستا کومک ته لاس يو کړ او په ټول قوت سره ستا په څنگ کېنې ودرېده.

۶- ای پیغمبره! د مؤمنانو په زړونو کېنې مینه او محبت دومره لوی نعمت او بې ساری جهادي قوت دی که بالفرض تا غوښتلی چې دغه قوت په قیمت باندې راوښیې او د مؤمنانو په زړونو کېنې يې توزیع کړې نو دا کار به دې په هغه صورت کېنې هم نه وی کړی چې د ځمکې ټوله شتمني دې ورباندې مصرفه کړې وی.

یا په بل عبارت: د مؤمنانو په زړونو کېنې د مینې او محبت اچول د هیچا د وسې څخه پوره نه وه او هم يې د قیمت وسه او توان دهیچا سره نه وه مگر الله ﷻ مفت د دوی په زړونو کېنې واچاوه او ستا د کومک دپاره يې یو موټی کړه.

۷- نو ای پیغمبره! په راتلونکي کېنې هم الله ﷻ ستا مرستندوی دی چې هیڅوک يې د ارادې مخه نه شي نیولی او په هرچا باندې غالب دی، خو د دې سره سره د حکمت څښتن هم دی دنیاوي کارونه يې په اسبابو باندې بنا کړي دي ترڅو د امتحان او ازموینې مطلب فوت نه شي.

توضیحات

۱- د بدر په غزا کېنې الله ﷻ مؤمنانو ته په معجزانه توګه فتحه ورکړه نو د همدغې غزا د بیان په ضمن کېنې الله ﷻ توصیه وکړه چې د جهادي وسائلو څخه غفلت مه کوئ او د تل دپاره معجزانه فتحې ته مه په تمه کېږئ، ځکه که الله ﷻ تاسو ته په هره مقابله کېنې د اعجاز په ډول فتحه درکړي نو معنی به يې دا وي چې کفار به په ایمان راوړلو باندې مجبور کړی شي، حال دا چې دغه کار د یوه پلوه د الله ﷻ د حکمت څخه مخالف دی چې د امتحان او ازموینې لمن ټولوي او د بله پلوه د زور ایمان د ده ﷻ په نزد باندې منظور نه دی، که نه نو الله ﷻ ته خو د ټولو کافرانو جبري مسلمانوا، څه مشکل کار نه دی.

سوال جواب

۲- که څوک وايي چې: په دې کېنې څه حکمت دی چې په ﴿وَأَعِدُّوا﴾ کېنې ټول مؤمنان مخاطب کړی شوه حال دا چې وړاندې او بېرته اوامر ﴿فَشَرِّدْ﴾، ﴿فَأَنْبِذْ﴾، ﴿فَأَجْنَحْ﴾ او داسې نور ټول یوازې نبي کریم ﷺ ته متوجه دي؟

مونږ وايو چې: په کومو اوامرو باندې چې نبي کریم ﷺ مخاطب کړی شوی دی په هغو باندې ټول مؤمنان هم په ضمني توګه مخاطب دي خو الله ﷻ د ﴿وَأَعِدُّوا﴾ خطاب ټولو مؤمنانو ته د لاندې وجوهو د کبله مستقیماً متوجه کړ:

الف: ترڅو د جهادي وسائلو زیات اهمیت ته ټول مؤمنان ښه پوره توجه وکړي او په سرسري نظر ورته ونه ګوري.

ب: ترڅو د هغو بهانو مخه بنده شي کومې چې تنبل او لټ مسلمانان يې د خپلو ځانونو د خلاصون

الأنفال (۸)

په هر څه تر اوسې چې مونږ د جهادي وسايلو په تهيه كولو باندې مكلفيت نه لرو چې پخپله يې اختراع كړو، مونږ به په كار دي چې د كفارو د اختراعاتگانو څخه استفاده وكړو او په كار باندې يې واچوو. لاندې دا چې لكه څنگه چې په اسلامي جامعه باندې د هر ډول وسلې د استعمال زده كړه كفايي فرض ده همدارنگه په دوى باندې د وخت د مروجو وسلو د استعمال زده كړه او د پرمخ تللو وسلو اختراع كول هم كفايي فرض دي چې په ترك باندې يې ټوله اسلامي جامعه گناهكاره جوړېږي. د ښه وضاحت دپاره لاندې دوه حدیثونه ولولئ:

اول: نبي كريم ﷺ فرمايلي دي چې: «إِنَّ اللَّهَ لَيَدْخِلُ بِالسَّهْمِ الْوَاحِدِ الثَّلَاثَةَ الْبُخْتِ ضَائِعَةً يَحْتَسِبُ فِيهِ صَافِيَةُ الْخَيْرِ وَالرَّاهِي بِهِ وَالْمُؤْمِدُ بِهِ»^(۱) يعنې: يقيناً الله ﷻ په يوه غشي باندې درې كسان جنت ته راځوي: يو جوړونكى چې په جوړولو كې يې د خير نيت وي او د الله ﷻ څخه ورباندې اجر غواړي، دوهم ويشتونكى چې د كفارانو په طرف باندې يې گوزاروي او درېم امداد وركوونكى چې بيا يې خام مواد تهيه كوي، يا په فابريكه كې څه خدمت كوي، يا يې په خريدارۍ كې څه امداد كوي، يا يې مجاهدينو ته په وړانتقالولو او رسولو كې برخه واخلي او بالاخره يا يې په هدف باندې په اصابت كې څه كومك وكړي.

دوهم: «كَانَتْ بَيْنَ رَسُولِ اللَّهِ ﷺ قَوْسُ غَرْبِيَّةٍ فَرَأَى رَجُلًا يَبْدُو قَوْسُ فَارِسِيَّةٍ فَقَالَ مَا هَذِهِ أَلْقِيهَا وَعَلَيْكُمْ بِهَذِهِ وَاشْتَابِهَا وَرِمَاحِ الْقَنَا فَإِنَّهُمَا يَزِيدُ اللَّهَ لَكُمْ بِهِمَا فِي الدِّينِ وَيُمْكِّنُ لَكُمْ فِي الْبِلَادِ»^(۲) يعنې: يوه ورځ د نبي كريم ﷺ په لاس كې داسې لېنده وه چې عربو جوړه كړې وه، او يو سړى يې وليد چې په لاس كې يې داسې لېنده وه چې فارسيانو جوړه كړې وه (دوى په دغه وخت كې كفار وه) نو نبي كريم ﷺ ذكر شوى سړى مخاطب كړ چې دغه څه شى دى (چې تا په لاس كې نيولى دى چې كفارو جوړه كړې ده)؟ دغه لېنده وغورزوه!

بيا يې د خپل لاس لېندې ته اشاره وكړه او ويې فرمايل چې په تاسو باندې د دغې لېندې او د دې د امثالو (چې تاسو په خپله جوړه كړې وي) استعمالول لازم دي، همدارنگه په تاسو باندې واجبه ده چې "رِمَاحِ الْقَنَا" داسې غشي استعمال كړئ چې د درمو په شان مجوف (گېډه وړ) وي^(۳). (امكان لري چې دغه ډول غشي به هم خارجي واردات نه وه).

دا ځكه چې په دغو دواړو ډولو (لېندو او غشو) باندې به الله ﷻ ستاسو په دين كې زيات د راولي (او ډېر خلك به په ايمان باندې مشرف كړي) او په ښارونو كې به پرې الله ﷻ درته اقتدار په نصيب كړي (چې ډېر ښارونه به درته فتحه كړي).

او كه بالفرض تاسو هغې وسلې ته سترگې په لار ياست كومه چې ستاسو دښمنانو جوړه كړې وي نو نه به ستاسو په دين كې زيات تحقق ومومي او نه به ښارونه فتحه كړي شئ.

(۱) سنن ابن ماجه ص ۲۰۲

(۲) سنن ابن ماجه ص ۲۰۲

(۳) لسان العرب ج ۱۵ ص ۲۰۴

تبصره

۳۔ کہ بالفرض مسلمانان د جهادي وسائلو په لاس ته راوړلو کښې د کفارو صنعت ته سترگې په لار وي نو هيڅ کله به جهاد مخ په وړاندې لاړ نه شي او دا ځکه چې:

الف: اول خو کفار په مسلمانانو باندې وسله نه خرڅوي چې خپل ځانونه په لوی لاس په خطر کښې واچوي.

ب: او که خرڅه يې کړي نو هغه وسله به پرې خرڅه کړي کومه چې د مود څخه لوېدلې وي او د تازه اختراع شوو وسلو په نسبت فقط د يوې سرې اوسپنې حيثيت ولري او بس.

د همدې کبله د کفارو غټ دولتونه نورو دولتونو ته نن ورځ^(۱) اجازه نه ورکوي چې د اتوم بم جوړ کړي او د هغوی سره د وسلې په سيالي کښې يو برابر شي، په کوم دولت باندې يې چې د اتوم بم د جوړولو اشتباه پيدا شي نو سمدستي په هغه باندې اقتصادي بنديز لگوي ترڅو د ذکرې شوې اختراع څخه توبه گار شي.

نو د همدې کبله (چې مسلمانان پخپله اختراعات نه شي کولی او د کفارو اختراعاتو ته په تمه ناست دي) د څه وخت څخه را په دېخوا ډېر مفتوحه ښارونه د اسلامي قلمرو څخه وتلي دي او ځينې د وتلو په حال کښې دي. فإنا لله وإنا إليه راجعون.

قوة څه معنی؟

۴۔ علماوو کرامو په دې مقام کښې د ﴿قُوَّةٌ﴾ دپاره ډېرې معناوې کړي دي^(۲) خو کومه معنی چې د عبدالله بن عباس رضی الله عنهما (رئيس المفسرين) څخه روایت شوې ده هغه دا ده چې د "قوة" کلمه په دې مقام کښې د وسلې د ټولو انواعو څخه عبارت ده^(۳)، برابره خبره ده چې تر نن ورځې پورې اختراع شوی وي او یا به وروسته اختراع شي. نو په دې تقدیر د ﴿قُوَّةٌ﴾ په کلمه کښې د یوې چرې څخه نیولې آن تر اتوم بم پورې ټول وسائل شامل گنل کېږي او مسلمانان د کفایي فرض په توگه مکلفیت لري چې اختراع یې کړي او د جهاد دپاره یې آماده کړي^(۴).

سوال جواب

۵۔ که څوک وايي چې: نبي کریم ﷺ یوه ورځې د ﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾ ایت شریف په ممبر باندې قرائت کړ او بیا یې درې کرته وفرمایل: «أَلَا وَإِنَّ الْقُوَّةَ الرَّمِّيَّ»^(۵)، یعنې: خبردار او یقیناً (په ایت شریف کښې) د ﴿قُوَّةٌ﴾ کلمه د غشو ویشتلو څخه عبارت ده؛ نو پوښتنه دا ده چې ایا

(۱) ۱۳۷۴/۱۲/۱۵ هـ ش

(۲) تفسیر الخازن ج ۳ ص ۶۲: زاد المیر ج ۳ ص ۲۵۵

(۳) روح المعانی ج ۱۰ ص ۲۴

(۴) تفسیر الطبري ج ۱۰ ص ۲۲

(۵) سنن ابن ماجه ص ۲۰۲

د ذکر شوي کلمه د غشو څخه په غیر نورو وسلو ته شاملېدلی شي؟
 مونږ وايو چې: څرنگه د ایت شریف د نزول په وخت کېنې ډېره مهمه وسله غشی وه نو نبی کریم ﷺ د ﴿قُوَّةٍ﴾ د کلمې څخه داسې تعبیر وکړه ته به وایې چې دا کلمه په غشو ویشتلو کېنې حصره ده، حال دا چې حصر یې مطلب نه وه، که بالفرض د نبی کریم ﷺ حصر مطلب وی نو د توري په باره کېنې به یې نه وی فرمایلي چې: «وَأَعْلَمُوا أَنَّ الْجَنَّةَ تَحْتَ ظِلَالِ السُّيُوفِ»^(۱) یعنې: او پوه شئ چې یقیناً جنت د تورو د سورو لاندې دی. بلکې فرمایلي به یې وی چې جنت د غشو د سوري لاندې دی.
 د ذکر شوي تعبیر نظیر د نبی کریم ﷺ دا حدیث دی چې فرمایلي یې دي: «الْحَجُّ عَرَفَاتُ، الْحَجُّ عَرَفَاتُ، الْحَجُّ عَرَفَاتُ»^(۲) حج د عرفات څخه عبارت دی، حج د عرفات څخه عبارت دی، حج د عرفات څخه عبارت دی. یعنې په حج کېنې ډېر مهم رکن په عرفات باندې درېدل دي، هسې نه چې حج نور ارکان نه لري.

یوه پوښتنه او د هغې جواب

۶- که څوک وایي چې: که د ﴿قُوَّةٍ﴾ څخه ټول جهادي وسائل مطلب وی نو د ﴿وَمِنْ رِبَاطِ الْخَيْلِ﴾ جمله به نه وی نازل شوې ځکه چې آسونه هم نور څه نه دي فقط جهادي وسائل دي؟
 مونږ وايو چې: په جهادي آسانو باندې ځکه صراحت وکړی شو ترڅو مونږ پوه شو چې دا په نورو جهادي وسائلو باندې بهتري لري.
 د دې نظیر دا دی چې الله ﷻ په ﴿نَخْلٍ﴾ او ﴿رُمَانٍ﴾ باندې صراحت کړی دی سره د دې چې دواړه په ﴿فَيْكِهَةٍ﴾ کېنې شامل دي، لکه چې فرمایي: ﴿فِيهَا فَيْكِهَةٌ وَنَخْلٌ وَرُمَانٌ﴾ [الرحمن: ۶۸] یعنې: په دواړو جنتونو کېنې میوجات دي او (هم پکېنې) کجورې او انار دي.

په یاد ولری

۷- په یاد ولری چې د ذکر شوي بیان څخه دا نتیجه په لاس راځي چې په جهادي وسائلو کېنې لاندې دوه وسائل ډېر اهمیت لري:
 الف: هغه وسائل چې په هغو باندې ویشتل کېږي لکه غشي، مرمی او بالاخره په نني عصر کېنې ډول-ډول بمونه، چې په ذکر شوي حدیث شریف کېنې ورته اشاره شوې ده.
 ب: جهادي آسونه چې ایت شریف ورته اشاره کوي.

د جهادي آسونو فضائل

۸- د جهادي آسونو په فضائلو کېنې زبیت ډېر احادیث روایت شوي دي چې ځینو مفسرینو

(۱) صحیح البخاري ج ۱ ص ۳۹۵
 (۲) جامع الترمذي ج ۲ ص ۱۲۶

کرامو^۱ راغونډ کړي دي مونږ فقط د لاندې یوه حدیث په ذکر باندې اکتفاء کوو:
نبي کریم ﷺ فرمایلي دي چې: «الْخَيْلُ مَقْقُودٌ فِي نَوَاصِيهَا الْخَيْرُ إِلَى يَوْمِ الْقِيَامَةِ»^۲، یعنې: جهادي
آسونه چې دي د قیامت د ورځې پورې یې په اوچولو کښې خیر (اجرونه او غنیمتونه) ګڼه کړی
شوي دي.

یا په بل عبارت: نور جهادي وسائل د ختمېدلو احتمال لري چې یا یې کار خانې ختمې شي، یا
یې چلوونکي او یا خام مواد د منځه لاړ شي مګر جهادي آسونه د دغه خطر څخه بچ دي.
په نني عصر کښې که څه هم جهادي وسائل په ډېرو شکلونو سره منځته راغلي دي مګر د دې
سره سره آسونو خپل اهمیت د لاسه نه دی ورکړی، چې د افغانستان په جهاد کښې یې (برسېره په
اوسنانو او قچرو باندې) ښه پوره برخه واخستله.

په جهادي وسائلو باندې څوک ډارولی کېږي؟

۹- مفسرین کرامو د دې جملې ﴿وَالْآخِرِينَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ﴾ په مصداق
کښې ډېر قولونه کړي دي چې تقریباً پنځو اقوالو ته رسیږي^۳، مګر دا قول راجح ګڼل شوی چې دلته
منافقان مطلب دي^۴، لکه چې همدغه ته ورته عبارت الله ﷻ د منافقانو په هکله په بل ځای کښې
نازل کړی دی چې: ﴿وَمِنْ أَهْلِ الْمَدِينَةِ مَرَدُوا عَلَى الْإِنْفَاقِ لَا تَعْلَمُهُمْ خُنَّ نَعْلَمُهُمْ﴾ [التوبة: ۱۰۱]
یعنې: او د مدینې منورې د اوسېدونکو څخه (ځینې خلک) په نفاق باندې عادت شوي دي چې ته
یې نه پېژنې، مونږ یې پېژنو.

نو د معنی حاصل به یې دلته داسې راوخېږي چې: ای موټنانو! جهادي وسائل تهیه کړئ ترڅو د
ښکاره دښمنانو څخه په غیر نور پټ دښمنان (منافقان) هم وډار کړئ چې تاسو پرې علم نه لرئ
الله ﷻ پرې علم لري (تاسو یې نه پېژنئ) خو الله ﷻ یې پېژني.
اما مونږ ته دا بهتره بریښي چې ذکره شوې جمله په عموم سره پرېښودله شي ترڅو د قیامت د
ورځې پورې ټولو اسلام دښمنه ټولنو ته شامله شي منافقان وي او که ډاګیزه کافران، سمدستي
موجودې وي او که وروسته به موجودیږي.

سوال جواب

۱۰- که څوک وایي چې: په ﴿فَاجْتَنحْ لَهَا﴾ کښې موټنټ ضمیر "سَلَمٌ" ته راجع دی حال دا چې
"سَلَمٌ" مذکر دی، ایا دا صحت لري؟
مونږ وایو چې:

(۱) الدر المنثور ج ۴ ص ۸۹

(۲) صحيح البخاري ج ۱ ص ۳۹۹

(۳) زاد المسیر ج ۳ ص ۲۵۵: تفسیر الطبري ج ۱۰ ص ۳۲

(۴) تفسیر ابن کثیر ج ۲ ص ۳۲۲

الف: څرنگه چې د "سلم" ضد یعنې "حرب" موټ سماعي دی او موټ ضمیر ورته راجع کېږي نو سلم هم په خپل ضد باندې حمل کړی شو ترڅو دواړه ضدین په یوه طریقه سره استعمال شي.^(۱)
ب: څرنگه چې "سلم" د معاهدې څخه عبارت دی چې دوه جانبو پورې تعلق نیسي او په مسالمة سره ترې تعبیر کېږي نو همدغې معنی ته په نظر سره ورته موټ ضمیر راجع کړی شو.^(۲)

ایا د کفارو سره سوله جواز لري؟

۱۱- څرنگه چې د کفارو سره سوله کول د جهاد د توقف څخه پرته بل شی نه دی او جهاد ته توقف ورکول جواز نه لري، مگر د ضرورت او اضطرار په حالت کې چې مسلمانان کمزوري وي او د مقاومت توان ورسره نه وي نو په همدغه حالت کې د کفارو سره سوله کول جواز لري ترڅو د یو پلوه د دوی د ضرر مخنیوی وکړي شي او د بله پلوه د جهاد د ضروریاتو د پوره کولو دپاره وخت موندنه کړي شي.^(۳) په همدې ارتباط [انشاء الله ﷻ] د [محمد: ۳۵] ایت لاندې څه نور وضاحت هم راروان دی.

ډېره لویه جهادي وسله کومه یوه ده؟

۱۲- د ﴿لَوْ أَنْفَقْتَ مَا فِي الْأَرْضِ جَمِيعًا مَّا أَلْفَتْ بِتَرِّ قُلُوبِهِمْ﴾ د جملې څخه معلومېږي چې په دنیا کې ډېر لوی نعمت او په جهاد کې ډېره لویه وسله د مجاهدینو ترمنځ مینه او محبت دی او بس، که بالفرض د ټولې دنیا شته او ثروت په یوه پله کې او د صحابه وو کرامو مینه او محبت په بله پله کې اچولی شوي وي نو دغه پله به په هغې پلې باندې درنه شوې وي.
امکان لري چې کفار هر ډول وسله ولري مگر ذکره شوې وسله نه شي درلودلې، د ښه وضاحت دپاره لاندې ایتونه ولولئ:

الف: ﴿وَالْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ﴾ [المائدة: ۶۴] یعنې: او مونږ د دوی (اهل الکتاب) تر منځ د قیامت د ورځې پورې دښمنۍ او کینه واچوله.

ب: ﴿تَحْسَبُهُمْ جَمِيعًا وَقُلُوبُهُمْ شَتَّى﴾ [الحشر: ۱۴] یعنې: ته په دوی (کفارو) باندې گومان کوي چې دوی متفق دي حال دا چې زړونه یې تار په تار دي (یو د بل وینو ته ناست دي).

اما مؤمنان ذکره شوې وسله درلودلې شي خو په دې شرط چې په اسلام باندې منگولې ښځې کړي. الله ﷻ فرمایي چې: ﴿إِنَّ الَّذِينَ ءَامَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾

[مريم: ۹۶] یعنې: یقیناً هغه کسان چې ایمان یې راوړی دی او ښک عملونه کوي ژر دی چې مهربان الله ﷻ به دوی ته (یو تر بله) محبت (مینه) وگرځوي (ورکړي).

لنډه دا چې په هره زمانه کې د مجاهدینو اتفاق او محبت ډېره لویه او عظیم الشانه وسله ده

(۱) روح المعاني ج ۱۰ ص ۲۷

(۲) احکام القرآن للجصاص ج ۳ ص ۶۹

(۳) احکام القرآن للجصاص ج ۳ ص ۷۰: بدائع الصنائع فی ترتیب الشرائع ج ۷ ص ۱۰۹

چې د ټولې دنیا څخه یې قیمت زیات دی، خو افسوس چې دغه وسله نن ورځ^(۱) مونږ نه لرو د همدې کبله د ډول-ډول مشکلاتو سره مخامخ یاستو. یا منزل الکتاب ویا هازم الأحزاب انزل علیها النعمة العظيمة.

﴿يَتَأْتِيَ النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ﴾ ^(۵) يَتَأْتِيَ النَّبِيُّ حَرْصِ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ عِشْرُونَ صَابِرُونَ يَغْلِبُوا مِائَتَيْنِ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ ^(۶) أَلَنْ خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ ^(۷) ﴿

[۶۴] ای پیغمبره! الله ﷻ ستا (هم) بس دی او د هغه کسانو هم (بس دی) چې ستا پیروي کوي چې د مؤمنانو څخه عبارت دی.

[۶۵] ای پیغمبره! مؤمنانو ته په جنگ باندې رغبت ورکړه (تېز یې کړه او ورته ووايه چې) که چرته ستاسو څخه شل تنه صبر کوونکي وي نو دوی به په دوه سوه تنو (دښمنانو) باندې غالب شي (نو مقاومت ورباندې فرض دی).

او که چرته ستاسو څخه سل تنه (صبر کوونکي) وي نو دوی به د هغو کسانو څخه په زرو تنو باندې غلبه موندل کړي چې دوی کفر غوره کړی دی (نو مقاومت دې وکړي) او دا ځکه چې دوی داسې قوم دی چې پخه پوهه نه لري.

[۶۶] اوس الله ﷻ ستاسو څخه (ذکر شوی حکم) تخفیف کړ او الله ﷻ پوه دی چې یقیناً په تاسو کښې کمزورتیا شته، نو که چرته ستاسو څخه سل تنه صبر کوونکي وي نو دوی به په دوه سوه تنو (دښمنانو) باندې غلبه موندل کړي (نو ورسره دې وجنگېږي).

او که ستاسو څخه یو زر تنه (صبر کوونکي) وي نو دوی به د الله ﷻ په امر په دوه زره تنو (کافرانو) باندې غالب شي (نو مقاومت دې وکړي) او الله ﷻ د صبر کوونکو سره دی.

ارتباطونه

۱- په وړاندې ایتونو کښې الله ﷻ خاص پیغمبر ﷺ دپاره خاص د مشرکانو د دوکې د مخنیوي ذمواړي کړې وه، په دې ایتونو کښې یې پیغمبر ﷺ ته د مؤمنانو په شمول په ټولو امورو کښې ذمواړي اعلان کړې ده.

۱- هلته د جهاد دپاره د مؤمنانو اماده کول بیان شوي وه چې الله ﷻ د دوی په زړونو کښې بې ماري محبت اچولی دی او دلته نبي کریم ﷺ ته توصیه شوې ده چې دوی په کار باندې واچوي او جهاد کولو ته یې وهڅوي.

د مطلب خلاصه

۱- یعنی: ای پیغمبره! لکه څنگه چې الله ﷻ د دې دپاره کافي دی چې ستا څخه د مشرکانو د دوی کولو مخنیوی وکړي همدارنگه په ټولو امورو کښې الله ﷻ ستا دپاره بلکې د ټولو مؤمنانو دپاره کافي او بس دی، نو لکه څنگه چې ته مکلف یې چې په الله ﷻ باندې توکل وکړي همدارنگه ټول مؤمنان مکلفیت لري چې په الله ﷻ باندې قوي اعتماد وکړي او د خپلو ټولو اړتیاوو پوره کول خاص د همدې څخه وغواړي.

۲- ای پیغمبره! څرنگه چې الله ﷻ د مؤمنانو په زړونو کښې یو تریله کلک محبت اچولی دی او په ډېره قوي وسله باندې یې مجهز کړی دی نو دوی په کار واچوه او د جهاد فضایل ورته بیان کړه چې رغبت یې زیات شي او ښه په اخلاص سره د کفارو سره غزا وکړي.

۳- نو ای پیغمبره! مؤمنانو ته د الله ﷻ د جانبې هدایت ورکړه چې ای مؤمنانو! که ستاسو څخه شل تنه صبر کوونکي مجاهدین وي نو دوی به په دوه سوه تنه کافران باندې غالب شي او که ستاسو سل تنه وي نو په زرو تنو کافرانو باندې به غلبه مونده کړي.

یا په بل عبارت: په تاسو باندې واجب ده چې یو تن مو د لسو تنو کافرانو او لس تنه مو د سلو تنو کافرانو او بالاخره سل تنه مو د زرو تنو کافرانو او زر تنه مو د یو لک تنو کفارو په مقابله کښې مقاومت وکړي او ونه تښتي.

ځکه چې یقیناً هغوی زیرکي او قوي پوهه نه لري، صرف دنیا یې په نظر کښې نیولې ده او د هر یوه سره یوازې د خپل ځان غم دی (یو د بل سره مینه محبت نه لري او یو د بل په غم باندې ستاسو غوندې نه غمژن کېږي).

۴- ای مؤمنانو! اوس نو چې یو کال تېر شو او الله ﷻ ته لکه څنگه چې په ازل کښې ستاسو کمزوري او ناتواني معلومه وه همدارنگه ورته د همدغه یوه کال په اوږدو کښې هم څرګنده شوه، حتی تاسو هم په خپله کمزوري باندې پوه شوي چې د تخفیف غوښتنه مو وکړه او د سوال لاسونه مو پورته کړه، نو الله ﷻ فضل وکړ او ذکر شوی حکم یې درته تخفیف کړ.

نو که ستاسو څخه سل تنه صبر کوونکي مجاهدین وي نو په دوه سوه تنه کافرانو باندې به غالب شي او که ستاسو څخه یو زر تنه وي نو د الله ﷻ په امر به په دوه زره تنو باندې غلبه مونده کړي. خو په یاد ولری چې الله ﷻ خاص د صابرانو ملګری دی.

یا په بل عبارت: په تاسو باندې اوس واجب شوه چې ستاسو یو تن د دوه تنو کافرانو او لس تنه مو د شل تنو کافرانو او بالاخره سل تنه مو د دوه سوه تنو او زر تنه مو د دوه زره تنو کافرانو په مقابل کښې مقاومت وکړي او ونه تښتي.

توضیحات

۱۔ کہ خہ ہم ځینو علماوو کرامو د ﴿وَمَنْ أَتَّبَعَكَ﴾ کلام د ﴿اللَّهُ﴾ په مبارکه کلمه باندې عطف گنلی دی نو د معنی حاصل یې داسې راوځي چې: ای پیغمبره! الله ﷻ او مؤمنان دې بس دي^(۱) مگر بهتره دا ده چې د معنی حاصل یې داسې واخستل شي چې: ای پیغمبره! ستا او ستا د پیروانو (مؤمنانو) یوازې الله ﷻ بس دی چې د دنیا او آخرت کارونه مو درجوړ کړي^(۲) نو ذکره شوي معنی د ایت شریف څخه په لاندې طریقو سره تر لاسه کېږي^(۳)۔

الف: چې په ﴿وَمَنْ أَتَّبَعَكَ﴾ کښې د "و" توری په معنی د "مع" سره شي. یعنې الله ﷻ دې د پیروانو سره سره بس دی۔

ب: چې ذکر شوی د "و" توری د ﴿حَسْبُكَ﴾ په کاف باندې عطف شي. یعنې الله ﷻ ستا او ستا د پیروانو بس دی۔

په دې صورت کښې بې د تاکید څخه په ضمیر متصل باندې عطف واقع شوی دی، که څه هم دا ډول عطف بصریان جائز نه گڼي مگر د کوفیانو نحویانو په نزد جائز دی^(۴)۔

ج: چې ﴿وَمَنْ أَتَّبَعَكَ﴾ مبتدا شي او د کذالك کلمات ورته خبر مقدر کړی شي. یعنې ای پیغمبره! ستا الله ﷻ بس دی او ستا د پیروانو هم همدارنگه الله ﷻ بس دی۔

تحریر څه معنی؟

۲۔ د ﴿حَرَضٍ﴾ کلمه د تحریر څخه اشتقاقه شوې ده او مونږ د [النساء: ۸۴] ایت لاندې ښه پوره تحلیل کړې ده چې معنی یې تېزول، هڅول او رغبت ورکول راووځي، بیا تحلیل ته یې اړتیا نه گورو خو فقط د ترغیب یو حدیث ورباندې اضافه کوو۔

هغه دا چې کله مؤمنان (غازیان) د بدر په مقام کښې د مشرکانو سره مخامخ شوه نو نبي کریم ﷺ ورته خطاب وکړ چې: «قُومُوا إِلَى جَنَّةِ عَرْضِهَا السَّمَوَاتُ وَالْأَرْضُ»^(۵) داسې یوه جنت ته ورپورته شئ چې پلنوالی یې د اسمانونو او ځمکو غونډې دی (او طول یې یوازې الله ﷻ ته معلوم دی او بس)۔

لفظاً اخبار او معنا انشاء

۳۔ دغه جمله ﴿إِنْ يَكُنْ مِنْكُمْ عِشْرُونَ صَابِرُونَ يَغْلِبُوا مِائَتِينَ﴾ که څه هم لفظاً اخبار ده مگر معنا انشاء (امر) ده یعنې: «فَلْيَقَاتِلُوا حَتَّى يَغْلِبُوا»^(۶)۔

(۱) المحرر الوجيز ج ۸ ص ۱۰۶

(۲) اضواء البيان ج ۲ ص ۳۷۲

(۳) تفسير القاسمي ج ۸ ص ۹۰

(۴) روح المعاني ج ۱۰ ص ۲۰

(۵) صحيح مسلم ج ۲ ص ۱۳۹

(۶) روح المعاني ج ۱۰ ص ۳۱؛ تفسير الطبري ج ۱۰ ص ۴۱

الأنفال (۸)

نو د معنی حاصل یې داسې کېږي: که چرته ستاسو څخه شل تنه صبر کوونکي مجاهدین وي نو درې دې وځنګېږي ترڅو چې په دوه سوه تنه کافرانو باندې غالب شي^(۱).
 او اخباریه جمله خو په قرآن کریم کېنې کله-کله د انشائیې جملې معنی ورکوي، لکه چې په [البقرة: ۲۲۸] ایت کېنې د ﴿وَالْمُطَلَّقَاتُ يَتَرَبَّصْنَ﴾ جمله د «وَالْمُطَلَّقَاتُ تَرَبَّصْنَ» په معنی سره ده، یعنې طلاقې کړې شوی ښځې دې د بل مېړه نکاح کولو ته درې حیضه انتظار وباسي.
 مونږ د لاندې وجوهو د کبله په دې مقام کېنې د انشائیې جملې معنی غوره کړه:
 الف: وروسته الله ﷻ فرمایي چې: ﴿الَّذِينَ خَفَّفَ اللَّهُ عَنْكُمْ﴾ یعنې: اوس الله ﷻ ستاسو څخه ذکر شوی ثقیل حکم تخفیف کړ. نو که بالفرض ذکره شوې جمله معنا هم اخبار وي نو تخفیف به هیڅ معنی نه درلوده، ځکه چې اخبارات خود واقعاتو بیان وي چې د تخفیف او یا د تغیر قابل نه وي، لکه چې څه شرحه یې د [البقرة: ۱۰۶] ایت لاندې تېره شوې ده، والحمد لله ﷻ.

ب: د عبدالله بن عباس رضی الله عنهما څخه روایت دی چې کله ذکر شوی ایت شریف نازل شو: «شَقُّ ذَلِكَ عَلَى الْمُسْلِمِينَ حِينَ فُرِضَ عَلَيْهِمْ أَنْ لَا يَفِرُّ وَاحِدٌ مِنْ عَشْرَةِ فَجَاءَ التَّخْفِيفُ»^(۲) یعنې: دا (حکم) په مسلمانانو باندې سخت شو، چې په دوی باندې فرض کړی شو چې یو تن مجاهد دې د لسو تنو کافرانو څخه نه تېستی (او مقاومت دې ورسره وکړي) نو تخفیف راغی.
 که بالفرض ذکره شوې جمله معنا انشاء نه وی نو نه به په مسلمانانو باندې درنه تمامه شوې وی او نه به پکېنې څه تخفیف واقع شوی وی.

سوال جواب

۴- که څوک وایي چې: په دې کېنې څه حکمت دی چې صریحاً انشائیې جمله (امر) نازل نه کړی شو چې «فَلْيَقَاتِلُوا» نو دوی دې وځنګېږي؟
 مونږ وایو چې: که څه هم ذکره شوې جمله معنا انشائیې جمله ده مګر نظر ظاهري عبارت ته ترې بشارت هم معلومېږي، ته به وایي چې الله ﷻ مونږ ته زېری او وعده راکوي که ستاسو شل تنه په ثبات او استقامت سره وځنګېږي نو په دوه سوو کافرانو باندې به غلبه ومومي.
 نو که ذکر شوی مضمون په صریحو عبارتونو «فَلْيَقَاتِلُوا» باندې نازل شوی وی نو بشارت به فوټ شوی وی.

یادونه

۵- لکه څنګه چې ذکره شوې اخباریه جمله د انشائیې جملې معنی ورکوي همدارنګه په دې مقام کېنې لاندې متبقي درې جملې هم اخباریه جملې دي خو د انشائیې جملو معناوې ورکوي:

۱) التفسیر الکبیر ج ۱۵ ص ۱۹۲
 ۲) معجم البخاري ج ۲ ص ۶۷۰: سنن ابی داود ج ۱ ص ۳۵۶

لومړی: ﴿وَإِنْ يَكُنْ مِنْكُمْ مِائَةٌ يَغْلِبُوا أَلْفًا﴾: «فَلْيُقَاتِلْوا حَتَّى يَغْلِبُوا أَلْفًا مِنَ الدِّينِ كَفَرُوا» یعنې که ستاسو سل کسان وي نو تر هغه دې وځنگېږي ترڅو چې په زرو تنو کافرانو باندې غلبه ومومي.

دوهمه: ﴿فَلِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ﴾: «فَلْيُقَاتِلْوا حَتَّى يَغْلِبُوا مِائَتَيْنِ» یعنې که ستاسو سل تنه صبر کوونکي مجاهدین وي نو تر هغه دې وځنگېږي ترڅو چې په دوه سوه تنو کافرانو باندې غالب شي.

درېمه: ﴿وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ﴾: «فَلْيُقَاتِلْوا حَتَّى يَغْلِبُوا أَلْفَيْنِ بِإِذْنِ اللَّهِ» یعنې او که ستاسو یو زر تنه صابران مجاهدین وي نو تر هغه دې وځنگېږي ترڅو چې د الله ﷻ په نصرت په دوه زره تنو کافرانو غلبه موندونکي جوړ شي.

تخفیف څه معنی؟

۶- په ﴿حَفَفَ اللَّهُ﴾ کېنې د ﴿حَفَفٌ﴾ کلمه د تخفیف څخه اشتقاقه شوې ده چې اصلي مصدر (مجرد) یې «خَفَّ» دی، «خَفَّة» د سپکوالي معنی ورکوي چې د اعتباراتو په لحاظ سره په لاندې شيانو کېنې استعمالېږي^(۱):

الف: د ارزښت په لحاظ سره، لکه چې افغانۍ د دینار په نسبت سره سپکه ده.

ب: د حرکت په لحاظ سره، لکه چې خفیف د هغه آس لقب دی چې په تېزه زغلي، په مقابل کېنې بطي، (سست) هغه آس ته ویل کېږي چې تېزه منډه نه شي وهلی.

ج: د وقار په لحاظ سره، هغه سړی ته د خفیف (سپک سړي) لقب ورکول کېږي چې ناسته ولاړه او کره وړه یې د بې عزتۍ څخه نمایندګي کوي او بالمقابل هغه چا ته دروند سړی وایي چې خپله ژبه او اندامونه په خپل کنترول کېنې ساتلی شي او سپورې، ستغې خبرې نه کوي.

د: د وزن په لحاظ سره، لکه چې د تلې یوه پله د بلې څخه سپکه وي.

ه: د کولو په لحاظ سره، چې کول یې نسبت بل شي ته اسان وي.

په دې مقام کېنې همدغه پنځمه معنی مراده ده نو د معنی حاصل یې داسې راوځي چې:

ای مؤمنانو: په تاسو باندې واجبه ده چې ستاسو شل تنه دې د دوه سوه تنو کافرانو په مقابل کېنې وځنگېږي، مګر اوس درياندې الله ﷻ ذکر شوی حکم تخفیف کړ او د سختۍ څخه یې د اسانۍ په لور راښکته کړ نو په تاسو باندې واجبه ده چې ستاسو سل تنه دې د دوه سوه تنو کافرانو په مقابل کېنې وځنگېږي.

سوالونه او جوابونه

۷- په دې مقام کېنې سړي ته لاندې سوالونه ذهن ته ورځي:

الف: که څوک وایي په دې کېنې څه حکمت دی چې الله ﷻ د ثقیل حکم مثالونه په وړو عددونو

الأنفال (۸)

کښې وښودل یعنې شل په مقابل د دوه وو سوو کښې او سل په مقابل د یو زر تنو کښې، مگر د خفیف حکم دپاره یې غټ عددونه په مثالونو کښې نازل کړي یعنې سل په مقابل د دوه وو سوو کښې او یو زر د دوه وو زرو په مقابل کښې.

مونږ وایو: دا د دې کبله چې د ثقیل حکم د نزول په وخت کښې د مجاهدینو عدد لږ وه نو د دوی د تمثیل دپاره واره عددونه خوښ کړي شوه او د خفیف حکم د نزول په وخت کښې د مجاهدینو شمار ډېر وه نو د تمثیل دپاره یې غټ عددونه غوره کړي شوه^(۱)، دواړه حکمونه په یو وخت کښې نه دي نازل شوي لکه چې انشاء الله تعالی وروسته راځي.

په دې باندې علاوه ځینې علماء کرام وایي چې د ثقیل حکم مثالونه د حال په مطابق رانازل شوي دي ځکه چې په هغه وخت کښې په د جهادي ګروپونو شمېره غالباً د شلو تنو څخه نه کمېده او د سلو تنو څخه به نه زیاتېده^(۲).

اما څرنگه چې خفیف حکم د قیامت د ورځې پورې په خپل حال باقي دی نو ځکه د لویو عددونو په شکل کښې وښودل شو ترڅو مونږ ته بشارت راکړي چې د مجاهدینو تعداد مخ په زیاتېدلو دی.

ب: که څوک وایي چې په دې کښې څه حکمت دی چې الله تعالی د یوه حکم دپاره دوه دوه مثالونه نازل کړه، حال دا چې موضوع په یوه مثال باندې هم پوره واضحه جوړېدلې؟

مونږ وایو: دا د دې دپاره -والله اعلم- چې مونږ ته څرګنده کړي چې په نازل شوي حکم باندې عدد څه اثر نه شي غورزولی، په اول حکم کښې په یوه کس باندې فرض ده چې د لس چنډو کافرانو سره مقاومت وکړي او په لسو باندې د سلو تنو او بالاخره په سلو باندې د زرو تنو او په زرو تنو باندې د یو لک مقابله ضرور ده او داسې نور.

همدارنگه په تخفیف شوي حکم کښې په یوه کس مجاهد باندې د دوه تنو او په یو لکو باندې د دوه وو لکو مقابله حتمي ده او داسې نور.

نو که بالفرض په یو-یو عدد باندې اکتفاء شوې وی نو د چا خیال ته به ورغلي وی چې همدا حکم به په همدغه عدد پورې مختص وي، حال دا چې دا خیال غلط وه.

ج: که څوک وایي چې د جمهورو علماوو په نزد ذکر شوی ثقیل حکم په ذکر شوي خفیف حکم باندې منسوخ شوی دی^(۳) او په منسوخ حکم باندې خو عمل کول جواز نه لري نو باید چې هغه مجاهد ګناهګار وګڼل شي کوم چې د دوه وو تنو څخه د اضافه کافرانو په مقابل کښې مقاومت وکړي، او که په همدغه حال کښې شهید شي نو باید چې شهید ونه ګڼل شي بلکې په تهلکه کښې د خپل خان اچوونکی وبلل شي.

(۱) البحر المحیط ج ۵ ص ۲۵۱

(۲) حاشیه الشیخ زاده علی تفسیر البیضاوي ج ۲ ص ۳۱۶

(۳) احکام القرآن للجصاص ج ۳ ص ۷۱؛ روح المعاني ج ۱۰ ص ۳۲

دا د یو پلوه، او د بله پلوه زبنت ډېر مثالونه شته چې سلفو صالحینو په ثقیل حکم باندې لاڅه چې بلکې په ائقل حکم باندې عمل کړی دی، لاندې څو مثالونه یې ولولی:

اول: د "موتہ" په غذا کښې د مؤمنانو (مجاهدینو) تعداد درې زره (۳۰۰۰) تنه وه او د کافرانو شمار دوه لکه (۲۰۰۰۰۰) تنه وه^(۱) او الحمد لله بری د مسلمانانو په نصیب شو.

دوهم: د "یرموک" په غذا کښې د مجاهدینو تعداد څلیرشت زرو (۲۴۰۰۰) تنو ته رسېده حال دا چې د دښمن تعداد د دوه وو لکو (۲۰۰۰۰۰) تنو په شاوخوا کښې وه، عجیبه لا دا ده چې په همدغې غذا کښې مجاهدینو د دښمنانو څخه اويا زره (۷۰۰۰۰) تنه وژلي وه^(۲) چې یوازې وژل شوي د غازیانو تقریباً درې چنده جوړېده.

د تاریخ په اوږدو کښې دغسې نور ډېر مثالونه شته دي؛ نو پوښتنه دا ده چې په ذکر شوو دواړو حکمونو باندې د ناسخ او منسوخ اطلاق صحت لري؟

مونږ وایو چې:

اول: ځینو علماء کرامو د ذکر شوي سوال قوت ته کتلي دي او ویلي یې دي چې په ایت شریف کښې بالکل تشریعي حکم نشته او نسخه په تشریعي حکم کښې صورت نیسي، بلکې ایت شریف د مؤمنانو هغه ثبات او استقامت بیانوي کوم چې الله ﷻ دوی ته ورپېزو کړی دی^(۳).

دوهم: ابو مسلم الاصفهاني وایي چې په دې مقام کښې الله ﷻ د نصرت وعده په صبر سره مشروطه کړې ده بلکې دلته فقط صبر فرض گرځولی شوی دی او په صبر کښې خلک مختلف دي. د پخوانیو صبر قوي وه نو یوه تن د لسو تنو مقابله کولی شوه او د وروستیو صبر کمزوری دی نو یو تن ايله د دوه وو تنو مقابله کوي^(۴)، لنډه دا چې نسخه دلته نشته.

درېم: دا خو یقیني ده چې په ذکره شوې موضوع کښې الله ﷻ اول ثقیل حکم نازل کړې وه او بیا یې په خفیف حکم باندې تغیر ورکړ، نو که بالفرض دغه تغیر موقت وي لکه چې مسافر ته د روژې د نه نیولو اجازه ورکړه شوې وه، نو ثقیل حکم ته به د عزیمت او خفیف حکم ته به د رخصت لقبونه ورکړي شوي وی.

اما کله چې خفیف حکم د مسافر د روژې په شان موقت نه بلکې دائمی دی نو اکثره علماء کرامو ورباندې د ناسخ او منسوخ اطلاق کړی دی او دائمی تخفیف یې د نسخې په نامه یاد کړی دی^(۵).

که څه هم په حقیقت کښې دواړه حکمونه ناسخ او منسوخ نه دي بلکې عزیمت او رخصت دی، نو زموږ په نظر ذکر شوی تغیر چې څوک د نسخې په نامه یادوي او څوک ورته د تخفیف لقب ږدي

(۱) حاشیه الشیخ زاده علي تفسیر البیضاوي ج ۲ ص ۳۱۶

(۲) تفسیر المنار ج ۱۰ ص ۷۹

(۳) في ظلال القرآن ج ۲ ص ۱۵۵۰

(۴) التفسیر الکبیر ج ۱۵ ص ۱۹۴

(۵) تفسیر القرطبي ج ۸ ص ۴۵: المحرر الوجیز ج ۸ ص ۱۰۹

دا محض لفظي نزاع ده که یوه ډله بلې ته خپل مطلب شرحه کړي نو یوه به بلې ته تسلیمه شي او نزاع به د منځه لاړه شي.

د: که څوک وایي چې مناسبه ده چې په ذکر شوی تغیر باندې د نسخې اطلاق صحت ونه لري او دا ځکه چې په نسخه کېنې د ناسخ حکم تاخیر شرط دی، حال دا چې په دې مقام کېنې دواړه حکمونه یو تربله سره اتصال لري؟

مونږ وایو چې: دا هله چې ناسخ او منسوخ په حقیقي معنی سره وي او دلته خو عزیمت او رخصت ته مجازاً ذکر شوي لقبونه ورکړي شوي دي، لکه چې لږ وړاندې ورته اشاره وشوه.

په دې باندې علاوه، په دې مقام کېنې خفیف حکم په نزول کېنې د ثقیل حکم څخه ډېر وروسته نازل شوی دی^(۱) مگر په تلاوت کېنې ورسره اتصال لري او بس، او په تلاوت کېنې خو ناسخ حکم د منسوخ حکم څخه کله وړاندې هم لوستل کېږي لکه چې د کونډو بنځو د عدت په باره کېنې د [البقرة: ۲۴۰] ایت په [البقرة: ۲۳۴] ایت باندې منسوخ شوی دی چې په تلاوت کېنې ترې وړاندې دی. چې په همدې تفسیر کېنې یې اوږد بحث تېر شوی دی، والحمد لله.

ه: که څوک وایي چې د ﴿وَعَلَّمَ أَنْفُسَكُمْ ضَعْفًا﴾ جملې څخه ظاهراً څرگندېږي چې الله ﷻ د انسانانو په ضعف باندې د ایت شریف د نزول په وخت کېنې پوه شو، حال دا چې دا معنی خو غلطه ده؟

مونږ وایو چې: د دغسې پوښتنې جواب د [البقرة: ۱۴۳] ایت لاندې تېر شوی دی هیله ده چې هلته وکتل شي، خو په دې مقام کېنې ورباندې دومره وراضافه کوو چې الله ﷻ په ټولو اشیاوو باندې کامل ازلي او ابدی علم لري خو د اشیاوو د موجودیت څخه وړاندې د علم معنی دا ده چې دا شی به په دغه او هغه کیفیت باندې موجود شي، او د موجودیت څخه وروسته پرې په دې معنی عالم دی چې دا شی په دغه او هغه کیفیت باندې موجود دی^(۲).

یا په بل عبارت: د الله ﷻ په علم کېنې تغیر نه واقع کېږي بلکې د علم تعلقات یې تجدد موندلی شي او دا د علم د کمال سره منافات نه لري.

و: که څوک وایي چې په ذکره شوې جمله کېنې د ﴿ضَعْفًا﴾ کلمه څه معنی؟

مونږ وایو چې: دلته د ضعف څخه په دین کېنې ضعف مطلب نه دی^(۳) بلکې په هغو شیانو کېنې ضعف مراد دی کوم چې په جنگ څه اثر لري، لکه بدني ضعف، د استقامت ضعف، د بصیرت ضعف، د صبر ضعف او بالاخره د توکل علی الله ضعف او داسې نور^(۴).

(۱) روح المعاني ج ۱۰ ص ۳۲: البحر المحيط ج ۵ ص ۲۵۰

(۲) التفسیر الکبیر ج ۱۵ ص ۱۹۶

(۳) تفسیر ابي السعود ج ۴ ص ۳۴

(۴) روح المعاني ج ۱۰ ص ۳۲

د ذکر شوي بحث نتیجه

۸- د ذکر و شوو ټولو سوالونو او جوابونو نتیجه عبدالله بن عباس رضی الله عنهما په دېرو لنډو او واضحو کلماتو کښې بیان کړې ده چې: «مَنْ فَرَّ عَنْ ثَلَاثَةٍ لَمْ يَفِرْ وَمَنْ فَرَّ عَنْ اثْنَيْنِ فَقَدْ فَرَّ»^(۱) هرڅوک چې د درېو نفرو کفارو څخه وتښتې نو هغه نه دی تښتېدلی (د وعید لاندې نه واقع کېږي) او هرڅوک چې د دوه وو نفرو کفارو څخه وتښتې نو یقیناً هغه وتښتېد (او په گناه کښې واقع شو). ته به وایې چې الله ښه ټول مؤمنان مخاطب کړي دي چې: ای مؤمنانو! تر اوسه پورې الله ښه تاسو باندې د کفارو په مقابل کښې سخت او دروند حکم فرض کړی وه ځکه چې تاسو د نبی کریم ﷺ د اندیوالۍ د برکته مشکلات گاللي شوه او صبر او استقامت مو ښه قوي وه. اما د دې څخه وروسته ستاسو جامعه مخ په پراخۍ ده او د نبی کریم ﷺ مبارک عمر مخ په ختمېدلو دی او وحې قطعې کیدونکې ده، نو جنګي کوم صفات چې تاسو لرئ هغه په راتلونکو ټول مؤمنانو کښې ستاسو په اندازه په کامله توګه کمال ته نه شي رسېدلی او ذکر شوی ثقیل حکم د قیامت د ورځې پورې د دوام وړ نه دی نو ځکه الله ښه تاسو باندې خپل لطف او مهرباني وکړه او ثقیل حکم یې په خفیف حکم سره تغیر کړ ترڅو د قیامت د ورځې پورې ټول مسلمانان یې د باره ووتلی شي. هغه دا چې ستاسو په یوه کس باندې فرض ده چې د دوه وو تنو په مقابل کښې مقاومت وکړي او خپل ځان په گناه کښې واقع نه کړي، اما که ستاسو کوم یو یا کومه یوه ډله په عزیمت باندې عمل وکړي او د ثقیل حکم متحمل شي نو هغه ته یا هغوی ته دې اجر و نه او ثوابونه او بالاخره شهادت یا شهادتونه مبارک وي.

یوه مسئله

۹- که مؤمنان غیر مسلح وي او کفار مسلح وي همدارنګه چې مؤمنان د کفارو سره په وسله (سلاح) کښې سیالي ونه کړې شي چې د هغوی سلاح په دوی باندې قوي وي نو څه باک نشته چې مؤمنان وتښتي او خپلو ځانونو ته نجات ورکړي^(۲).

﴿ مَا كَانَ لِنَبِيٍّ أَنْ يَكُونَ لَهُ أَسْرَىٰ حَتَّىٰ يُثْخِنَ فِي الْأَرْضِ ۚ تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ ۚ وَاللَّهُ عَزِيزٌ حَكِيمٌ ﴿١٧﴾ لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ ﴿١٨﴾ فَكُلُوا مِمَّا غَنِمْتُمْ حَلَالًا طَيِّبًا ۚ وَاتَّقُوا اللَّهَ ۚ إِنَّ اللَّهَ غَفُورٌ رَّحِيمٌ ﴿١٩﴾ ﴾

(۱) اعلا، السنن ج ۱۲ ص ۶۳

(۲) اعلا، السنن ج ۱۲ ص ۶۳

[۶۷] پیغمبر ته ترهغه مناسبه نه ده چې ده لره بنديان وي (بنديان ولري) ترڅو چې په ځمکه کې قوت حاصل کړي، (ای مؤمنانو!) تاسو (نبي کریم ﷺ ته د بنديانو په نیولو سره) د دنیا (زرتلونکي) مال غواړئ او الله ﷻ (ستاسو دپاره) د آخرت اراده لري (چې طلب یې کړئ) او الله ﷻ د کلکې ارادې خاوند (او) د حکمت څښتن دی.

[۶۸] که چرته د الله ﷻ وړاندې فیصله نه وي (چې په دغې غذا کې به تاسو ته د اعجاز په نوي کامیابي درکوي) نو تاسو ته به په هغه شي کې چې تاسو اخستی دی (فدیه او غنیمت) لوی عذاب دررسېدلی وي.

[۶۹] نو تاسو د هغو (مالونو) څخه چې تاسو (د فدیو په شمول) په غنیمت نیولي دي په داسې حال کې خورئ چې (تاسو ته) حلال (او) پاکېزه دي. او د الله ﷻ څخه وډار شئ، یقیناً الله ﷻ ښونکي (او) مهربان دی.

ارتباط

وړاندې ایتونه په ﴿وَاللَّهُ مَعَ الصَّابِرِينَ﴾ باندې ختم شوي وه او پکې مؤمنانو ته توصیه شوې وه چې په جهاد کې ښه قوي صبر وکړي چې باید ستاسو صبر په کافرانو باندې دپاسه وي، په دې ایتونو کې د هغې بې صبرۍ په هکله لارښوونه شوې ده کومه چې د مؤمنانو (غازیانو) څخه د بنديانو څخه د فدیو د اخستلو په باره کې واقع شوې وه.

شان نزول

د ذکر شوو ایتونو د شان نزول په اړوند څو متعدد روایات په کتابونو کې شته^(۱) خو مونږ دلته یوازې د صحیح مسلم د روایت د مهمو ټکو په لیکلو باندې اکتفاء کوو چې:

- ۱- د بدر د غذا په نتیجه کې اویا نفره مشرکان ووژل شوه او اویا نفره بنديان اسیران کړي شو.
- ۲- نبي کریم ﷺ د صحابه کرامو ﷺ سره مشوره وکړه چې د بنديانو سره په څه ډول معامله وکړو؟
- ۳- ابو بکر الصديق ﷺ مشوره ورکړه چې: ای د الله رسول! زما مشوره دا ده چې دوی ازاد کړو او د هر یوه څخه فدیة واخلو، په فدیو باندې به جهادي وسائل تهیه کړو او امید شته دی چې د همدغو اسیرانو څخه ځینې به ایمان باندې مشرف شي او د غازیانو ټولګی ورباندې قوي شي.
- ۴- عمر الفاروق ﷺ وویلې: ای د الله رسول! دغه بنديان د کفر امامان دي، د یوه پلوه یې د اسلام د تخریب دپاره ډېرې هلې ځلې کړې دي باید د خپلو کړو وړو جزا وگوري او د بله پلوه د دوی لږادول د کفري قوت روغ پریښودل دي، زما مشوره دا ده چې دا ټول ووژنو ترڅو د کفر زور ختم کړو او په ټولو کفارو باندې د اسلام رعب کینوو، چې په راتلونکې کې یوه ډله هم د اسلامي جامعي د تخریب خیال په خپلو مغزو کې ونه ګرځوي.

۵۔ په نتیجه کښې نبي کریم ﷺ د ابو بکر الصديق ﷺ مشوره ومنله او بلکې د غازيانو د اکثريت همدغه مشوره خوښه شوه، مگر د الله ﷻ خوښه نه شوه نو الله ﷻ ذکر شوي ايتونه نازل کړه^(۱) چې خلاصه يې داسې راوځي:

د مطلب خلاصه

۱۔ ای مؤمنانو! هیڅ پیغمبر ته مناسبه نه وه او خصوصاً آخر الزمان پیغمبر ته (چې افضل الانبياء، دی) مناسبه نه ده چې هغه دې بنديان ولري او په بنديانو باندې دې فديه واخلي. حال دا چې تاسو خپل پیغمبر ته د فديه اخستلو مشوره ورکړه او ستاسو اکثريت په همدې کړنلاره باندې خوښ وه.

۲۔ تاسو ته په کار وه چې اسيران مو يا د نيولو څخه مخکښې وژلي وي او يا مو د نيولو څخه وروسته تولو په يوه خوله د وژلو مشوره ورکړې وي ترڅو ستاسو رعب په ټولو کافرانو باندې ناست وي او په راتلونکي کښې مو هيچا مقابلي ته زړه نه وي ښه کړی.

۳۔ سمدستي تاسو مال ته دومره اړتيا نه لرئ لکه څومره چې قوت ته اړ ياست ځکه چې تاسو نن ورځ کمزوري ياست او دښمن مو قوي دی، که تاسو د دښمنانو مشران وژلي وي (چې ستاسو په لاس کښې اسيران وه) نو دښمن به مو کمزوری شوی وي او د دې خبرې احتمالات وه چې ډېر خلک به ايمان باندې مشرف شوي وي.

۴۔ ای مؤمنانو! تاسو خو ذکر شوی کار د دنيا د راغونډولو دپاره وکړ او د دنيا ناچيزه متاع مو ترلاسه کړه او همدا کار درته مصلحت ښکاره شو، مگر مصلحت دا نه وه چې تاسو اټکل کړی وه، مصلحت دا وه چې ټول مو وژلي وي او د اسلام پرمختګ او قوت مو په نظر کښې نيولی وي چې الله ﷻ ستاسو څخه همدغه کار غواړي.

۵۔ ای مؤمنانو! الله ﷻ د کلکې ارادې خاوند دی، بې د ذکر شوې پلان څخه يې هم اسلام ته ترقي ورکولې. شوه هيڅوک يې د ارادې مخه نه شي نيولی، مگر د دې سره سره د حکمت څښتن هم دی چې دنياوي چارې يې په اسبابو باندې روانې کړې دي.

۶۔ ای مؤمنانو! که د الله ﷻ د جانبه پخوانۍ ليکلې شوې او فيصله کړې شوې خبره نه وي نو ضرور به تاسو ته د فديو په اخستلو کښې لوی عذاب رسيدلی وي.

۷۔ ای مؤمنانو! ذکر شوی بيان د دې دپاره نه دی چې په تاسو باندې د فديو مالونه او يا د فديو په شمول د غنيمت مالونه حرام کړي شوي دي بلکې صرف د دې دپاره دی چې تاسو په خپله خطائی باندې پوه شئ او په راتلونکي کښې په دغسې موضوعاتو کښې په سر سري نظر تير نه شئ، ترڅو به په تاسو کښې پیغمبره ﷺ ژوندی وي او وحې به جاري وي او بالاخره موقع په موقع به تاسو ته خطاوي درښايي؟

۸۔ نو د فديو په شمول د غنيمت مالونه چې تاسو نيولي دي تاسو ته حلال دي. هغه ډير پاکيزه

مالونه دي چې د جهاد په برکت لاس ته درغلي دي او د صدقاتو غوندي گناهونه پرې نه دي
رږېدلي نو په ډاډه زړه سره يې خورئ او د الله ﷻ څخه وډار شئ، په آینده کښې دقيق فکر کوي او د
عقلونو څخه کار اخلي.
يقيناً الله ﷻ بنسټونکي او مهربان دی، د يو پلوه به تقصيرات (نیمګړتياوې) دروېښي او د بله
پلوه به د لازياتو نهکيو توفيق درکړي.

توضیحات

۱- د ﴿يُخْرِجُ﴾ کلمه د اڅخان څخه اخستله شوې ده او په هر شي کښې اڅخان د قوت او
کلکوالي څخه عبارت دی^(۱). نو په دې مقام کښې يې معنی داسې راوځي چې: پیغمبر ته ترهغې
اسیران نیول مناسب نه دي ترڅو چې په ځمکه کښې ښه د قوت او د شدت څښتن جوړ شي او د
منطقي اوسېدونکي ترې په ډار کښې شي.
او دا کار هله کېدلی شو چې تاسو مشرکان نه وی اسیران کړي بلکې د اسیرولو په عوض مو
وژلي وی. کله چې تاسو د اسیرولو سهوه وکړه او نبي کریم ﷺ مو د اسیرانو خاوند جوړ کړ نو بیا به
مو مشوره ورکړې وي چې فدیہ يې ورباندې نه وی اخستې او ټول يې وژلي وی مګر دا کار هم تاسو
ونه کړ او وجه يې دا وه چې تاسو دنیا غوښتله، حال دا چې د دنیاوي مالونو د څښتن کېدلو څخه د
قوت څښتن کېدل بهتر او غوره دي، په مالونو باندې اسلام دومره پرمختګ نه شي کولای لکه
څومره چې په قوت سره پرمخ ځي او ترقي کوي.

یوه پوښتنه او هغې جواب

۲- که څوک وايي چې: په دې مقام کښې صحابه کرامو ﷺ ته الله ﷻ په عتاب امیزه لهجه باندې
خطاب کړی دی چې: ﴿تُرِيدُونَ عَرَضَ الدُّنْيَا﴾ تاسو دنیاوي متاع غواړئ؛ نو پوښتنه دا ده چې
د دغه عتاب څه وجه وه؟

مونږ وايو چې: علماوو کرامو د ذکر شوي عتاب لاندې دوه وجهې ښودلې دي^(۲):
الف: یوه وجه يې هغه ده کومې ته چې د ایتونو د شان نزول په بیان کښې لږ څه وړاندې اشاره
شوې ده چې صحابه وو کرامو ﷺ ته د اسیرانو څخه د فدیو اخستلو مشوره ورکړه حال
دا چې دوی ته د هجرت په اول کال باندې امر شوی وه چې: ﴿فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ
حَتَّىٰ إِذَا أَخْنَمْتُمُوهُمْ فَشُدُّوا آلَوتَهُمْ فَاِمَّا مَنًّا بَعْدُ وَإِمَّا فِدَاءً﴾ [محمد: ۴] یعنې: نو کله چې تاسو د
هغو کسانو سره (د جنگ په میدان کښې) ملاقي شوی چې کفر يې اختیار کړی دی نو (ووهی دوی)
د درمېږنو وهل، آن ترهغه وخته پورې چې په دوی کښې مو (وژل) قوي کړه (او ښه ورباندې غالب

(۱) لسان العرب ج ۱۳ ص ۷۷

(۲) احکام القرآن للجصاص ج ۳ ص ۷۲

شوی، نو کلک یې کړی ترل (اسیران یې کړی)، نو بیا (به ورباندې) یا (احسان وکړی) احسان کول او یا (به ترې فدیې واخلی) فدیې اخستل.

لنډه دا چې د عتاب وجه دا وه چې صحابه کرامو څه د کافرانو اڅخان ونه کړ، شاید چې مجاهدینو به گومان کړی وي چې د اویا نفرو مشرکانو وژل او د اویا نفرو اسیران گرځول به د اڅخان د تکمیل دپاره کفایت کوي، حال دا چې د اڅخان دوه صورتونه د دوی څخه فوت شوه. هغه دادي: اول: یو دا چې د جنگ په میدان کې یې مشرکان نور هم وژلي وی او په تړلو او اسیرولو باندې نه وی مشغول شوي. یا په بل عبارت: د جنگ په میدان کې یې دوی په اسیرولو باندې مشغول شوه او دېرو مشرکانو په تېنېدلو سره نجات مونده کړ، که نه نو نور به هم وژلی شوي او اسیر کړي شوي وی.

دوهم: بل دا چې دوی نبي کریم ښه ته د فدیو اخستلو مشوره ورکړه په کار دا وه چې د اڅخان مشوره یې ورکړې وی ترڅو ټول اسیران وژلی شوي وی. ب: بله د عتاب وجه دا وه چې صحابه کرامو څه ته ترهغه وخته پورې د غنیمت مالونه نه وه حلال کړي شوي خو د دې سره سره دوی د غنیمت په راغونډولو او رانیولو باندې پیل وکړ او په دې باندې علاوه د اسیرانو فدیې یې هم سره وپېشلې چې د غنیمتي مالونو یوه برخه یې تشکيله کړې وه.

تبصره

۳- مونږ ته داسې ښکاري چې د عتاب دوهمه وجه هم په حقیقت کې اولنۍ وجې ته وراوړي او دا ځکه چې د [الأنفال: ۴۱] ایت لاندې تېر شو چې د غنیمت تحلیل صحابه وو کرامو څه ته د دې څخه وړاندې صورت نیولی وه نو د غنیمت په رانیولو باندې دوی ته عتاب ځکه متوجه شو چې دوی اڅخان نه وه کړی، که نه نو د غنیمت رانیول به د عتاب باعث نه وی جوړ شوی.

کتاب من الله د څه شي څخه عبارت دی؟

۴- په دې مقام کې علماء و کرامو د ﴿کَتَبَ مِنْ آله﴾ په معنی کې متعدد تفسیرونه کړي دي^(۱) که څوک یې د لوستلو شوق لري نو هملته دې مراجعه وکړي مگر مونږ ته په زړه پورې تفسیر دا دی چې: که د الله ښه د پلوه دا خبره نه وی فیصله شوې چې په بدر کې یې به هرومرو غازیانو ته فتحه ورکوم او په معجزانه توګه به دوی په مشرکانو باندې غلبه موندونکي جوړوم، نو ضرور به تاسو ته لوی عذاب دررسېدلی وه ځکه چې تاسو د جنگ د قوانینو څخه سرغړونه وکړه چې جنگ لا ختم شوی نه وه او تاسو د اسیرانو په نیولو باندې پیل وکړ.

نو که بالفرض مشرکانو ته الله جرئت ورکړی وی او په داسې حال کې یې په تاسو باندې بېرته را تاوو شوي وی چې تاسو د اسیرانو په تړلو او د غنیمتي مالونو په راغونډولو بوخت وی او د مرګوني

(۱) التفسیر الکبیر ج ۱۵ ص ۲۰۲: زاد المسیر ج ۳ ص ۲۵۹: روح المعانی ج ۱۰ ص ۳۵

الانفال (۸)

برید لاندې بې نیولي وی نو په دې صورت کښې به د ښه قوي شکست سره مخامخ شوي وی او څه شی مورچې په لاس کښې درلودلی (لکه اسیران او غنیمتونه) هغه به مو ټول بایللي وی. خو د الله ﷻ د فیصلي مطابق مشرکان بهرته راستانه نه شوه او تاسو د عذاب څخه روغ پاتې شوی، مگر پام کوی چې په راتلونکي کښې د دې جنگي خطاگانو مرتکب نه شی.

د ذکر شوي عذاب یو نظیر

۵- څرنگه چې د احد په غزا کښې مجاهدین د اثنان څخه وړاندې او د جنگ د ختم څخه مخکښې (بې وخته) د غنیمت په راغونډولو باندې مشغول شوه او د کنډو مورچه بې خالي پرېښودله نو مات شوي کافران ورباندې بهرته ورتاو شوه چې د یو پلوه راغونډ کړی شوي غنیمتونه د مجاهدینو د لاسه وواته او د بل پلوه اويا نفره شهیدان شوه حتی چې نبی کریم ﷺ هم پکښې روغ پاتې نه شو او مبارک غاښ یې پکښې شهید شو.

د احد په غزا کښې ځکه ذکر شوي تعذیب صورت ونيوه چې الله ﷻ د خپله ځانه سره نه وه فیصله کړې چې مجاهدینو ته به په معجزانه توګه فتحه ورکوي بلکې دلته یې فیصله دا وه چې د جنگي قوانینو په مطابق فتحه صورت نیسي، نو ترڅو پورې چې د جنگي قوانینو مراعات کیده فتحه هم مخ په وړاندې روانه وه خو کله چې قوانین د پښو لاندې شوه او د اوامرو په خلاف مورچه خالي کړی شوه نو فتحه په ماتې بدله شوه.

سوال جواب

۶- که څوک وایې چې: د وړاندې بیاناتو څخه څرګنده شوه چې د بدر په غزا کښې صحابه کرام ﷺ په اجتهاد کښې خطا شوي وه چې په عدم اثنان باندې یې د اثنان ګومان کړی وه نو د عذاب د نزول په خطر باندې مخاطب کړی شوه، حال دا چې په اجتهادي خطا باندې خو د عذاب د نزول خطر نشته، نبی کریم ﷺ فرمایي: «إِذَا حَكَمَ الْحَاكِمُ فَاجْتَهَدَ فَأَصَابَ فَلَهُ أَجْرَانِ وَإِذَا حَكَمَ فَاجْتَهَدَ لَمْ يَأْخُطْ فَلَهُ أَجْرٌ»^(۱) یعنی: کله چې یو حکم کوونکی د حکم کولو اراده وکړي نو کوښښ وکړي نو (حق ته) ورسېږي نو ده ته دوه اجره دي، او کله چې د حکم اراده وکړي نو کوښښ وکړي خو بیا خطا شي نو ده ته یو اجر دی.

مونږ وایو چې: په ایت شریف کښې د دنیاوي عذاب نزول مطلب دی، لکه چې د احد په غزا کښې د کنډو د مورچې ځینې صحابه کرام ﷺ په اجتهاد کښې خطا او د ماتې د عذاب سره مخامخ شوه، اما په حدیث شریف کښې اخروي اجرونه مراد دي چې د دنیاوي عذاب سره څه منافات نه لري.

ډېره باریکه اشاره

۷- که څه هم د عتاب ټوله مخه صحابه وو کرامو ﷺ ته متوجه ده - لکه چې وړاندې شرحه شوه -

مگر نبی کریم ﷺ ته هم په ډېره باريکه توګه څه نوی عتاب معلومېږي، او دا ځکه چې:
الف: په وړاندې او وروسته ایتونو کښې نبی کریم ﷺ مخاطب کړی شوی دی چې: ﴿يَا أَيُّهَا النَّبِيُّ﴾
او دلته مخاطب نه کړی شو بلکې د نکرې په توګه ترې په "لَبِيبِي" سره تعبیر وکړی شو، لکه څنګه
چې په ﴿عَبَسَ وَتَوَلَّى﴾ [عبس: ۱] کښې ورته غائب ضمیر راجع کړی شوی دی.

ب: د ایت د مضمون څخه څرګندېږي چې صحابه وو کرامو ﷺ اسیران د نبی کریم ﷺ دېاره
نیولي دي چې د ټولو مجاهدینو قائد او په اصطلاح قومندان وه. نو داسې ګڼل شوی دی لکه
چې پخپله نبی کریم ﷺ نیولي وي.

ج: بهتره دا وه چې نبی کریم ﷺ صحابه کرام ﷺ د اسیرانو د نیولو څخه منعه کړي وی او په
اثخان باندې یې ورته امر کړی وي^(۱) لکه څنګه یې چې د احد په غزا کښې د کنډو د مورچې
مجاهدینو ته امر وکړ چې په هیڅ صورت کښې به تاسو د مورچې څخه نه رابښکته کېږئ^(۲) مګر د
بدر په غزا کښې یې د خلاف الاولی (نه بهتر) په توګه هغوی ته په اثخان باندې امر وکړ البته کله
چې په نتیجه کښې هغوی ځینې مشرکان د بندیانو په ډول د نبی کریم ﷺ حضور ته وروستل.
د همدې کبله کله چې ذکر شوي ایتونه نازل شوه نو نبی کریم ﷺ او ابو بکر الصديق ﷺ وژړل او
تواضعاً یې وویلې: «لَقَدْ عَرِضَ عَلَيَّ عَذَابُكُمْ أَذْنَى مِنْ هَذِهِ الشَّجَرَةِ»^(۳) یعنې: یقیناً ماته ستاسو
عذاب د دغې ونې څخه نژدې را وړاندې کړی شو (یوې نژدې ونې ته یې اشاره وکړه).

د فدیې اندازه

۸- د بدر د اسیرانو سره د فدیو د اخستلو په هکله د هغوی اقتصاد په نظر کښې نیولی شوی
وه نو ډېره لویه فدیې څلور زره درهمو ته رسېده او د ټولو څخه وېره فدیې یو زر درهمه وه، او د چا
چې بالکل د فدیې ورکولو توان نه وه نو هغه یې د فدیې څخه خوشې کړی شو^(۴).

د جنګي بندیانو سره باید څه وکړي شي

۹- که څه هم په دې باره کښې (چې باید د جنګي بندیانو سره اسلامي حکومت څه وکړي) د
فقهې کتابونو^(۵) ښه اوږده بحثونه کړي دي او د مجتهدینو مذاهب یې په استدلالي توګه پکښې
شرح کړي دي نو که څوک د اوږد بحث د لوستلو حوصله لري نو هملته دې مراجعه وکړي، مونږ په
دې مقام کښې صرف په لاندې څو مسائلو باندې اکتفاء کوو^(۶).

(۱) تفسیر القرطبي ج ۱۰ ص ۴۶: المحرر الوجیز ج ۸ ص ۱۱۱

(۲) تفسیر البغوي ج ۱ ص ۲۵۷

(۳) مسند احمد بن حنبل ج ۱ ص ۷۴

(۴) سیرت ابن هشام ج ۲ ص ۳۰۶

(۵) الفقه الاسلامي وادلته ج ۶ ص ۴۶۹: اعلاء السنن ج ۱۲ ص ۹۵: بدائع الصنائع في ترتيب الشرائع ج ۷ ص ۱۱۸

(۶) تفسیر المظهر ج ۴ ص ۱۱۴

الف: د اسلامي حکومت مشر ته په اجماع سره جائزه ده چې جنگي بنديان ووژني لکه څنگه چې

نبي کریم ﷺ بني قريظه وژلي وه.

ب: دا هم اجماعي خبره ده چې غلامان يې وگرځوي.

ج: مگر په لاندې احکامو کې اختلاف دی:

اول: احناف عليهم الرحمة وايي چې بې عوضه (مفت) خوشې کول يې جواز نه لري چې بېرته دارالحرب

ته لاړ شي.

دوهم: د دوی غیر مشهور اجتهد دا دی چې په فديه اخستلو سره خوشې کول يې جائز دي.

درېم: د دوی ظاهر الرواية دا دی چې په مسلمانانو بنديانو باندې يې تبادلې کول هم جائز دي.

څلورم: احناف عليهم الرحمة د اسلامي حکومت مشر ته دا حق هم ورکوي چې جنگي بنديان اهل الذمه

وگرځوي او جزیه ورباندې وتړي، لکه څنگه چې عمر الفاروق ؓ، اهل العراق او اهل الشام اهل

الذمه وگرځولي وه.

﴿يَتَأْتِيَ النَّبِيُّ قُلٌّ لِّمَن فِي أَيْدِيكُمْ مِّنَ الْأَسْرَىٰ إِن يَعْلَمِ اللَّهُ فِي قُلُوبِكُمْ خَيْرًا يُؤْتِيَكُمْ

خَيْرًا مِّمَّا أَخَذَ مِنْكُمْ وَيَغْفِرَ لَكُمْ ۚ وَاللَّهُ غَفُورٌ رَّحِيمٌ ﴿٧٠﴾ وَإِن يُرِيدُوا خِيَانَتَكَ فَقَدْ

خَانُوا اللَّهَ مِن قَبْلُ فَأَمْكَنَ مِنْهُمْ ۗ وَاللَّهُ عَلِيمٌ حَكِيمٌ ﴿٧١﴾﴾

[۷۰] ای پیغمبره! هغو کسانو ته ووايه کوم چې ستاسو په لاسونو کېنې (بنديان) دي چې د

اسيرانو څخه عبارت دي (داسې چې): که چرته الله ﷻ ستاسو په زړونو کېنې په خير (ايمان) باندې

پوه شي (که تاسو رښتيا ايمان لرئ) نو تاسو ته به د هغو مالونو څخه بهتر مال درکړي چې ستاسو

څخه په (فديو کېنې) اخستلی شوی دی، او (په دې باندې علاوه) مغفرت به هم درته وکړي او (دا

ځکه چې) الله ﷻ بښونکی (او) مهربان دی.

[۷۱] او (ای پیغمبره!) که چرته دوی (اسيران) ستا سره د خیانت اراده لري (او په دروغو وعدي

کوي او په دروغو د ايمان دعوي کوي) نو يقيناً دوی خو د الله ﷻ سره پخوا هم خیانت کړی وه (د

شرک مرتکب شوي وه) نو (څه گټه يې ورته ورسوله؟ بلکې) الله ﷻ (تا ته) په دوی باندې قدرت

درکړ (چې ستاسو سره بنديان پراته دي نو دوهم ځل به هم الله ﷻ تاسو ته په دوی باندې قدرت

درکړي) او (دا ځکه چې) الله ﷻ پوه دی (د دوی زړونه ورته معلوم دي او هم) د حکمت څښتن دی.

ارتباط او شان نزول

په دې ایتونو کېنې د بنديانو موضوع تعقيب شوې ده او د هغې خبرې جواب پکښې نازل شوی دی

کومه چې عباس ؓ او د ده ملگرو کوله، هغه دا چې: «نَشْهَدُ اِنَّكَ لَرَسُولُ اللّٰهِ لَنُصَحِّنَّ لَكَ عَلَى قَوْمِنَا»^(۱)

الأنفال (۸)

یعنی: ای پیغمبره! مونږ شاهدي وايو چې ته په حقه پیغمبر یې او مونږ په تا باندې ایمان راوړی دی او هر ورو به مونږ ستا دپاره په خپل قوم کښې ستا په گټه کار وکړو، البته کله چې بیرته ورستانه شو (هیله ده چې فدیہ راته معافه کړی). نو الله ﷻ ذکر شوي ایتونه نازل کړه، چې حاصل یې داسې راوځي:

د مطلب خلاصه

۱- ای پیغمبره! د خپل لاس لاندې د بدر بندیانو ته په جواب کښې ووايه چې که تاسو رښتیا ایمان راوړی وي او مسلمانان شوي یاست هم مونږ تاسو ته د فدیو څخه نه شو تېرېدلی، که ستاسو ایمان واقعیت لري (الله ﷻ په زړونو باندې عالم دی)، نو الله ﷻ به تاسو ته په دنیا کښې عوضونه درکړي او په دې باندې برسېره، گناهونه به هم درته وېښي ځکه چې الله ﷻ بښونکی او مهربان دی.

۲- او که دوی په دروغو باندې د ایمان مدعیان وي او غواړي چې په همدې پلمه ستا سره خیانت وکړي او ستا په ضد خپل قوم راوپاروي او بالاخره بیرته کفر ته وگرځي، لکه څنگه یې چې پخوا ستا په ضد کار کاوه او کفر یې اختیار کړی وه نو دا ځل به بیا الله ﷻ تا ته په هغوی باندې نصرت درکړي او ستا د قدرت لاندې به یې اسیران کړي لکه څنگه چې فی الحال الله ﷻ ستا د قدرت لاندې واقع کړي دي، ځکه چې الله ﷻ د کلکې ارادې او د لوی حکمت څښتن دی.

توضیحات

۱- مونږ د [الأنفال: ۳۶] ایت لاندې لیکلي دي د مشرکانو د لښکر مصارف (لگښتونه) دولسو تنو مشرانو په غاړه اخستي وه چې هر یوه به په خپل نوبت کښې لس اوښان نحر کول او حلالول. دلته ورباندې ور اضافه کوو چې په دغو دولسو مشرانو کښې یو مشر عباس (د نبې کریم ﷺ تره) هم وه (چې په هغه وخت کښې لا د "رضي الله عنه" لایق نه وه گرځېدلی).

نوموړي د خپل نوبت د تېرولو دپاره شل اوقیه سره زر د ځانه سره درلوده، خو ده ته لا نوبت نه وه رسېدلی چې قریشي لښکر مات شو او ذکر شوی مبلغ یې په جیب کښې پاتې او د مجاهدینو دپاره غنیمت جوړ شو، نوموړي نبې کریم ﷺ ته عرض وکړ چې: یا رسول الله! همدغه مبلغ زما په فدیہ کښې مجراء کړه. نو نبې کریم ﷺ جواب ورکړ: «أَمَّا شَيْءٌ خَرَجْتَ تُسْتَعِينُ بِهِ عَلَيْنَا فَلَا»^(۱) یعنې: کوم شی چې تا زموږ په ضد (زمونږ د دښمنانو) د کومک دپاره راوړی وه او اوس مونږ ته الله ﷻ د ولجې په توگه راکړ نو هغه به هیڅکله په فدیہ کښې مجراء نه کړم.

د عباس ؑ عجیبه قیصه

۲- په ټولو بندیانو کښې د عباس ؑ فدیہ ډیره درنه وه ځکه چې نوموړی بډای سړی وه او نبې کریم ﷺ ورباندې امر وکړ چې په خپلې فدیې باندې علاوه د لاندې کسانو فدیې هم خلاصې کړه^(۲):

(۱) اسباب النزول للواحدی ص ۱۶۲

(۲) تفسیر روح المعانی ج ۱۰ ص ۳۶

اول: عقيل بن ابي طالب چې د ده وراره کیده.

دوهم: نوفل بن الحارث چې دا يې هم وراره وه.

درېم: عتبہ بن عمرو چې د ده حليف وه.

د همدې کبله نوموړي د نبي کریم ﷺ سره لاندې سوال جواب وکړ^(۱):

عباس ﷺ: يا رسول الله! زه مسلمان وم او قريشو په زور باندې ستا مقابلې ته راوستلی وم.

نبي کریم ﷺ: ستا په ايمان باندې الله ﷻ ښه پوهېږي اما ظاهري حال خو دې هغه دی چې زمونږ د ښمنانو سره ملگری وي نو ضرور فديہ ورکړه.

عباس ﷺ: هغه مبلغ په فديہ کښې مجرا کړه کوم چې زما سره غازيانو نيولی دی.

نبي کریم ﷺ: هغه خو مونږ ته الله ﷻ د غنیمت په توگه راکړی دی په فديہ کښې نه شي مجرا کېدلی.

عباس ﷺ: زه خو نور مال نه لرم، ته غواړې چې په قريشو کښې سوال وکړم او خلکو ته لاس ونيسم^(۲).

نبي کریم ﷺ: ستا هغه مال څه شو چې د مکې معظمې څخه د راوتلو په وخت کښې دې خپلې مېرمنې (ام الفضل) ته ورکړ او ورته دې وويل چې که زه په دغه سفر کښې د څه خطر سره مخامخ شوم دا مال (مبلغ) زما د درېوو زامنو (قثم، فضل، عبدالله) ترمنځ ووېشه، فلاني ته دومره ورکړه او فلاني ته دومره او دومره.

عباس ﷺ: ته چا خبر کړې؟ ذکر شوی مبلغ خو ما هغې ته په توره شپه کښې ورکړی وه چې زما او د هغې څخه په غير هيڅوک هلته موجود نه وه.

نبي کریم ﷺ: زه الله ﷻ خبر کړم.

عباس ﷺ: د اوسه پورې مې ستا په رسالت کښې څه شک درلود خو اوس مې يقين دی چې ته په حقه پيغمبر يې او ستا په رسالت کښې هيڅ شک نه لرم^(۳).

الله ﷻ خپله وعده رښتيا کړه

۳- څرنگه چې الله ﷻ د بدر د اسيرانو سره ضمني وعده کړې وه چې که په تاسو کښې څه خیر وي نو الله ﷻ به په دنيا کښې د فديو عوضونه درکړي او په آخرت کښې به مو د الله ﷻ مغفرت او ښه نصيب شي.

نو الله ﷻ خپله وعده په دنيا کښې رښتيا کړه او عباس ﷺ ته يې ډېر عوضونه ورکړه، البته کله چې د بحرین څخه هغه مبالغ (مالونه) نبي کریم ﷺ ته ورغله په کومو باندې يې چې د اهل البحرین

(۱) مستند احمد بن حنبل ج ۱ ص ۷۵۵

(۲) التفسير الكبير ج ۱۵ ص ۲۰۴

(۳) تفسير لبی السعود ج ۴ ص ۳۷

سره مصالحه کړې وه. د ښه وضاحت دپاره یو ځل بیا د نبی کریم او د ده د تره (عباس) د محاورې (خبرو اترو) مضمون ولولئ:

عباس: ای د الله رسول! ماته د دې مال څخه څه راکړه چې زه په فدیو ورکولو کښې زښت ډېر تاوانی شوی یم.

نبی کریم: «خُذْ!» واخله څومره چې اخستی شي.

نو عباس ترې خپل څادر ډک کړ او غوښتل یې چې په شایې کړي مگر وسه یې ونه شوه ځکه چې د پیسو پنډه ډېر دروند وه نو غږ یې وکړ چې: ای د الله رسول! چاته امر وکړه چې دا پنډه راپورته کړي.

نبی کریم: دا کار نه کوم.

عباس: ته یې پخپله راپورته کړه.

نبی کریم: دا هم نه کوم.

عباس: د پیسو د پنډه څخه څه کم کړه خو بیا یې هم زور ونه رسېد چې خپلې شاته یې ورپورته کړي، نو ذکر شوی وړاندیز یې بیا تکرار کړ چې: یا رسول الله! چاته امر وکړه چې دا پنډه راپورته کړي.

نبی کریم: چاته امر نه کوم.

عباس: نو ته یې پخپله راپورته کړه.

نبی کریم: دا هم نه کوم.

عباس: بیا ذکر شوی د پیسو پنډه لږ څه نور هم سپک کړ آن تر دې چې ايله په ايله یې خپلې اوږې ته ورپورته کړ او د کور په لور وخوځېد.

«فَمَا زَالَ يُتْبِعُهُ بَصَرُهُ حَتَّى خَفِيَ عَلَيْنَا عَجَبًا مِنْ حِرْصِهِ»^(۱) نو نبی کریم ورپسې تر هغه کتل ترڅو چې زموږ څخه پنا شو او دا ځکه چې د عباس حرص په تعجب کښې واچاوه.

عباس: «هَذَا خَيْرٌ مِمَّا أُخِذَ مِنِّي وَأَرْجُوا الْمَغْفِرَةَ»^(۲) دا (د پیسو پنډه) د هغه مال څخه ډېر بهتر دی چې زما څخه په (فدیو کښې) اخستلی شوی وه (دنیاوي وعده خوراته الله ښتیا کړه) اوزه د مغفرت (د وعدې د ښتیا کولو) هم امید لرم (چې په آخرت کښې به یې راته ښتیا کړي).

یادونه

په دې مقام کښې د سیرت کتابونو^(۳) د زینب بنت رسول الله په هکله ډېره په زړه پورې قیصه لیکلې ده چې د هغې مېړه (ابو العاص) هم د بدر په بندیانو کښې شامل وه هغې د خپل مېړه د خلاصون دپاره د سرو زرو هغه هار هم مدینې منورې ته وراستولې وه کوم چې ورته د واده په وخت کښې خپلې مور (خدیجه الکبری) ورکړې وه، که څوک فرصت لري نو هملته دې ولولي.

(۱) صحیح البخاري ج ۱ ص ۴۴۸

(۲) البحر المحيط ج ۵ ص ۲۵۶

(۳) سیرت ابن هشام ج ۲ ص ۲۹۶

﴿إِنَّ الَّذِينَ ءَامَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ ءَاوُوا
وَنَصَرُوا أَوْلِيَّكَ بَعْضُهُمْ أَوْلِيَاءُ بَعْضٍ وَالَّذِينَ ءَامَنُوا وَلَمْ يُهَاجِرُوا مَا لَكُم مِّنَ وَلِيَّتِهِم مِّن
شَيْءٍ حَتَّىٰ يُهَاجِرُوا وَإِنِ اسْتَنْصَرُوكُمْ فِي الدِّينِ فَعَلَيْكُمُ النَّصْرُ إِلَّا عَلَىٰ قَوْمٍ بَيْنَكُمْ
وَبَيْنَهُم مِّيثَاقٌ وَاللَّهُ بِمَا تَعْمَلُونَ بَصِيرٌ ﴿٧٢﴾ وَالَّذِينَ كَفَرُوا بَعْضُهُمْ أَوْلِيَاءُ بَعْضٍ إِلَّا
تَفْعَلُوهُ تَكُن فِتْنَةٌ فِي الْأَرْضِ وَفَسَادٌ كَبِيرٌ ﴿٧٣﴾ وَالَّذِينَ ءَامَنُوا وَهَاجَرُوا
وَجَاهَدُوا فِي سَبِيلِ اللَّهِ وَالَّذِينَ ءَاوُوا وَنَصَرُوا أَوْلِيَّكَ هُمُ الْمُؤْمِنُونَ حَقًّا لَهُمْ مَّغْفِرَةٌ
وَرِزْقٌ كَرِيمٌ ﴿٧٤﴾ وَالَّذِينَ ءَامَنُوا مِن بَعْدُ وَهَاجَرُوا وَجَاهَدُوا مَعَكُمْ فَأُولَٰئِكَ مِنكُمْ
وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ إِنَّ اللَّهَ بِكُلِّ شَيْءٍ عَلِيمٌ ﴿٧٥﴾﴾

[۷۲] یقیناً هغه کسان چې ایمان یې راوړی دی او هجرت یې کړی دی او (بالآخره) د الله ﷻ په لاره کښې یې په خپلو مالونو او ځانونو سره جهاد کړی دی، او (هم) هغه کسان چې (هغوی ته) پناځای یې ورکړی دی او نصرت یې (ورسره) کړی دی، دغه (دواړه ډلې) ځینې د ځینو نورو دپاره (په وراثت او نصرت کښې) وليان دي.

او هغه کسان چې ایمان یې راوړی دی او هجرت یې (تر اوسه پورې) نه دی کړی تاسو ته د هغوی د ولایتوب څخه هیڅ شی نشته (نه درسره د وراثت اشتراک لري او نه درياندې د نصرت حق لري) ترڅو چې دوی هجرت وکړي.

(هو) او که دوی ستاسو څخه په دین کښې نصرت وغوښت نو په تاسو باندې (د دوی) نصرت لازم دی. مگر په داسې قوم باندې (نه) چې ستاسو او د هغوی په منځ کښې معاهده وي. او الله ﷻ په هغه څه باندې بیانا دی چې تاسو یې کوئ.

[۷۳] او هغه کسان چې کفر یې اختیار کړی دی (دوی په خپلو منځو کښې) ځینې د ځینو نورو دپاره (په وراثت او نصرت کښې) وليان دي (او ټول کفار یو ملت دي).

(ای مؤمنانوا!) که (بالفرض) تاسو (ذکر شوی) کار (تناصر فی الدین او د کفارو څخه تبعاعد) ونه کړئ نو په ځمکه کښې به فتنه (د مؤمنانو مرتد کول) او لوی فساد (د کفارو غلبه) تحقق ومومي.

[۷۴] او هغه کسان چې ایمان یې راوړی دی او هجرت یې کړی دی او د الله ﷻ په لاره کښې یې جهاد کړی دی او هم هغه کسان چې (دوی ته) یې پناځای ورکړی دی او نصرت یې (ورسره) کړی دی، دغه (دواړه ډلې) همدوی په حقه (واقعاً) مؤمنان دي، دوی لره (د الله ﷻ په نزد) مغفرت او د کرامت څخه ډکه روزي ده.

واعلموا (۱۰)

الانفال (۸)

[۷۵] او هغه کسان چې (د ذکر شوو ایتونو د نزول څخه) وروسته یې ایمان راوړی دی او هجرت یې کړی دی او (هم) ستاسو سره یې (ستاسو په نصرت) جهاد کړی دی نو دغه ډله ستاسو څخه ده (نصرت یې درباندي واجب دی).
 او د خپلو خاوندان (چې دي) د دوی ځینې ځینو نورو ته (د اسلامي اخوت د خاوندانو څخه) نن څخه وروسته د الله ﷻ په حکم کښې ډېر نژدې دي. یقیناً الله ﷻ په هر شي باندې پوه دی (د هر حکم مناسب وخت پېژني).

ارتباط

په وړاندې ایتونو کښې هغو اسیرانو ته منفي جواب ورکړی شوی وه کومو چې د فدیو د ورکولو څخه په دې بهانه معافي غوښتله چې مونږ مسلمانان وو خو جنگ ته په زور راوستلي شوي وو.
 نو څه لري نه ده چې د ځینو غازیانو په زړونو کښې د فدیو د عفو کولو بهتري تېره شوې وي چې دوی خو زمونږ وروڼه دي باید چې معاف یې کړو او کومک ورسره وکړو.
 نو الله ﷻ په دې ایتونو کښې مسلمانان په څلورو گروپونو باندې ووېشل او د نصرت او عدم نصرت گروپونه یې تعین کړه.

د مطلب خلاصه

۱- یعنې: ای مؤمنانو! که څه هم تاسو ټول یو تربله دیني وروڼه یاست مگر د دنیاوي معاملاتو په اعتبار سره تاسو په لاندې څلورو گروپونو باندې وېشلی کېږئ:
 الف: یوه ډله خو هغه مؤمنانو دي چې د مکې معظمې څخه یې مدینې منورې ته په اولنډو وختونو کښې هجرت کړی دی او هلته یې په سر او مال سره جهاد ته ادامه ورکړې ده.
 ب: بله هغه ډله ده کومې چې ذکر و شوو رومېنیو مهاجرینو ته په خپل وطن (مدینه منوره) کښې په ډېر اخلاص سره ځای ورکړی دی او برسېره پر دې د دوی هر ډول نصرت او کومک ته یې په هره ساحه کښې ملاوې تړلې دي.
 نو د ذکر و شوو دواړو ډلو یو تربله د نصرت حکم دا دی چې دوی یو په بل باندې د نصرت او کومک حق لري او د کومو دوه کسانو ترمنځ چې نبي کریم ﷺ د اخوت (ورورولۍ) عقد قائم کړی دی هغوی یو تربله سره میراث هم وړلی شي.
 ج: بله ډله هغه مؤمنانو دي چې په ایمان باندې مشرف شوي وي مگر هجرت یې نه وي په نصیب شوی او د کفارو په وطن (دارالحرب) کښې اوسېږي.
 نو د دوی په باره کښې تاسو د هغه پورې د نصرت او کومک مسؤلیت نه لری او د توارث سلسله مو ورسره نه شي برقرارېدلې ترڅو چې هغوی هجرت وکړي او ستاسو اجتماع غټه کړي.
 نو که دغه درېمه ډله ستاسو څخه مالي نصرت او دنیاوي کومک وغواړي په تاسو باندې څه وجوب نشته چې غوښتنې ته یې مثبت جواب ورکړئ.

هو! دیني نصرت په تاسو باندې واجب دی، کله چې دوی یې غوښتونکي شي چې مونږ د کفارو د لاس څخه ازاد کړئ مونږ د کمزورو مسلمانانو په شکل ژوند کوو او خپل اسلامي شعار نه شو په ځای کولی، نو په دغه صورت کېنې یې تاسو ښه په مېړانه باندې نصرت وکړئ او د نجات لارې چارې یې ولټوئ که څه هم ستاسو هلې ځلې جنگ ته منجرې شي او په جنگ کېنې مو واقع کړي.

۲- مگر په دې صورت کېنې همدا یوه استثنا په نظر کېنې ونیسئ چې که ذکر شوي مسلمانان د داسې خلکو د لاس لاندې وه چې د هغوی سره تاسو د سولې معاهده لاسلیک کړې وه، نو بیا تاسو مسولیت نه لرئ چې د دوی د نجات دپاره تورې ته لاس کړئ او دا ځکه چې دا کار ستاسو د معاهدې څخه سرغړونه او تخلف دی او تاسو ته اسلام د دې کار اجازه نه درکوي چې یا په پټه کېنې تخلف وکړئ او یا په ښکاره، ځکه چې الله ﷻ ستاسو په اعمالو او کړو وړو باندې ښا دی او هېڅ شی مو ترې پټ نه دی.

۳- ای مؤمنانو! په تاسو باندې ځکه د ذکرې شوي استثنا څخه په غیر دیني نصرت واجب دی چې کفرې ټول طاقتونه یو تربله په کفر کېنې کومکيان دي او ستاسو په مقابل کېنې یې متحده جبهه تشکیلې کړې ده نو تاسو ته هم په کار دي چې د هغوی په مقابل کېنې متحده دیني جبهه تشکیلې کړئ او تر وسې-وسې د خپل دین څخه دفاع وکړئ.

۴- ای مؤمنانو! که بالفرض تاسو د دیني نصرت څخه لاس واخلي او کمزورو مسلمانانو ته د کافرانو څخه نجات ور نه کړئ او بالاخره په خپلو منځو کېنې اتفاق او اتحاد ونه ساتئ نو د یو پلوه به په ځمکه کېنې فتنې موجودې شي او ډېر مسلمانان به د دین څخه په زور واړولی شي او د بل پلوه به لوی فساد تحقق ومومي او په دې ټولو باندې د پاسه جهاد به ځای په ځای ودرېږي او یا به بالکل د منځه لاړ شي.

او هم به تاسو هغه ثوابونه او اجر و نه موندنه کړئ کوم چې الله ﷻ د دین خدمتگارانو ته ټاکلي دي او په لاندې یوه مثال کېنې تاسو ته واضحه کېږي:

هغه کسان چې ایمان یې راوړی دی او د الله ﷻ د دین د نصرت دپاره یې هجرت کړی دی او هم یې د الله د کلمې د اعلاء دپاره جهاد کړی دی، او همدارنگه هغه کسان چې ایمان یې راوړی دی او مهاجرینو ته یې پناځای ورکړی دی او هم یې د الله ﷻ د دین سره نصرت او کومک کړی دی.

ذکر شوي دواړه ډلې همدوی د الله ﷻ په نزد په حقه مؤمنان دي چې په خپلو اعمالو کېنې یې د ایمان مظاهره کړې ده، نو خاص همدوی ته د الله ﷻ د پلوه د گناهونو مغفرت او د کرامت څخه ډکه روزي ټاکلې شوې ده.

۵- ای مؤمنانو! ستاسو څلورم گروپ هغه مسلمانان دي کومو چې وروسته ایمان راوړی دی خو د کفارو په منځ کېنې نه دي پاتې شوي او هجرت یې کړی دی. یا په بل عبارت: ستاسو اجتماع یې غټه کړې ده او ستاسو په انډیوالۍ سره یې جهاد هم کړی دی.

نو د دغه گروپ حکم دا دی چې دوی هم ستاسو د جملې څخه گنل کېږي او نصرت او کومک یې په تاسو باندې لازم دی، تاسو ته په کار دي چې په حقیر نظر ورته ونه گورئ.

۶- ای مؤمنانو! د نن ورځې پورې د ځینو حکمتونو په بنیاد ستاسو د اولنیو دواړو گروپونو ترمنځ په نصرت باندې علاوه د توارث حق هم وه خو د نن څخه وروسته د الله ﷻ حکم دا دی چې یوازې په توارث کېنې نسبي خپلولي د اسلامي مواخات (ورورولۍ) څخه بهتره ده، هغه حکم موقت وه او دا حکم دائمی دي. الله ﷻ د هر یوه وخت سره مناسب تشریح نازلوي ځکه چې الله ﷻ په هر شي باندې پوه دی.

توضیحات

۱- په ذکر و شوو څلورو گروپونو باندې هغه مؤمنان وېشلي شوي دي کوم چې د نبی کریم ﷺ په مبارکه زمانه کېنې وه^(۱).

"وَلَايَة" څه معنی؟

۲- د ﴿أُولَآئِكَ﴾ کلمه د هغه "وَلَايَة" څخه اشتقاقه شوې ده کوم چې په دوهم ایت شریف ﴿مَنْ﴾ وَلَّيْتُمْ کېنې په صراحت سره ذکر دی.

د "وَلَايَة" اصلي معنی خو نژدیکت دی^(۲) مگر په دې مقام کېنې د عبدالله بن عباس رضی الله عنهما په شمول ټولو علماوو کرامو په هغه نژدیکت سره تفسیر کړی دی کوم چې د وراثت سبب جوړېږي^(۳)، لکه چې مونږ د [النساء: ۳۳] ایت لاندې لیکلي دي چې د هجرت په اولو وختونو کېنې اسلامي ورورولي هم د میراث د اسبابو څخه گنله کېده کومه چې نبی کریم ﷺ د یوه مهاجر او یوه انصاري په منځ کېنې قائمه کړې وه او په ذکر شوي ایت کېنې ورته اشاره شوې ده.

تبصره

۳- خو مونږ ته داسې ښکاري چې د "وَلَايَة" څخه به په دې مقام کېنې هغه نژدیکت مراد وي په کوم باندې چې د وراثت او نصرت دواړو اثر مرتبېږي، نو په دې تقدیر ذکر شوی "وَلَايَة" یوازې د مؤمنانو په لومړنیو دواړو گروپونو پورې اختصاص پیدا کوي، نه هغې ډلې ته شاملېږي چې ایمان یې راوړی وي خو هجرت یې نه وي کړې او نه هغې ته شمول موندلی شي چې وروسته په ایمان او هجرت دواړو باندې مشرف شي.

د همدې مضمون زیات وضاحت په راتلونکي یوولسمه، دولسمه او دیارلسمه توضیح کېنې راروان دی، ان شاء الله ﷻ.

(۱) التفسیر الکبیر ج ۱۵ ص ۲۰۸

(۲) مفردات الرانج ص ۵۷۰

(۳) روح المعانی ج ۱۰ ص ۳۷؛ التفسیر الکبیر ج ۱۵ ص ۲۰۹

مسلمان د کافر څخه میراث نه شي وړلی

۴- څرنگه په دې مقام کېږي د کافرانو په هکله هم بالمثل عبارت نازل شوی دی چې ﴿وَالَّذِينَ تَقَرَّأُوا بَعْضَهُمْ أَوْلِيَاءُ بَعْضُهُمْ﴾ نو مسلمان د کافر څخه میراث نه شي وړی او کافر د مسلمان د پاره وارث نه شي جوړېدلی، لکه چې نبي کریم ﷺ ورباندې صراحت کړی دی چې: «لَا يَرِثُ الْمُسْلِمُ الْكَافِرَ وَلَا الْكَافِرُ الْمُسْلِمَ»^(۱) مسلمان د کافر نه وارث کېږي او کافر د مسلمان نه وارث کېږي.

په عهد باندې وفا کول د اسلام یو لوی رکن دی

۵- په اسلام کېږي په عهد باندې وفا کول د ډېرو مهمو احکامو څخه دی او ټول مسلمانان مکلف دي چې د دښمنانو سره هم په خپل عهد باندې ودرېږي او خیانت پکې ونه کړي. په دنیا کې داسې بل مسلک نه دی تېر شوی او نه به تېر شي چې د عهد په ساتنه باندې یې دومره زور اچولی وي لکه څومره زور چې اسلام ورباندې اچولی دی، بلکې د عهد ساتنه د اسلام د خواصو څخه ده. د همدې کبله په ذکر شوي ایت کېږي مسلمانانو ته توصیه شوې ده چې د خپلو اسلامي وروڼو سره هم په دین کېږي نصرت مه کوي البته کله چې نصرت ستاسو د عهد ماتونې ته منجر کېږي او د خپلو معاهدینو کافرانو سره په جنگ باندې اخته کېږي.

د حدیبه د صلحې په موادو کېږي دا هم وه چې که د مشرکانو څخه کوم کس مسلمان شو او موښانو ته ورغی هغه کس به هغوی ته بېرته ورگرځولی کېږي. نو نبي کریم ﷺ ته ابو جندل په داسې حال کېږي ورغی چې مشرکانو زولنې وراچولې وې نو بېرته یې مشرکانو ته د خپل عهد مطابق وسپاره^(۲) او د نجات د پاره یې ورسره نصرت ونه کړ چې عهد یې مات نه شي.

د عربیت یو تحلیل

۶- که څه هم د ﴿إِلَّا تَفْعَلُوهُ﴾ د بارز ضمیر مرجع په څرگنده توګه ذکر نه ده مګر د وړاندېنيو ایتونو د مضمون څخه معلومېږي، نو که صراحت ورباندې وکړی شي نو داسې عبارت به ترې جوړ شي چې: «إِلَّا تَفْعَلُوا مَا أَمَرْتُكُمْ بِهِ مِنَ التَّنَاصُرِ بَيْنَكُمْ وَالتَّبَاعِدِ مِنَ الْكُفَّارِ» که تاسو هغه څه ونه کړئ چې وړاندې مو تاسم ته پرې امر کړی دی چې په خپلو منځو کې یو تربله نصرت وکړئ او د کفارو څخه خپله رابطه قطعه کړئ، نو فتنه او فساد به پیل شي.

صحابه کرام ؓ ټول عادلان دي

۷- د دې ایت شریف: ﴿وَالَّذِينَ آمَنُوا وَهَاجَرُوا وَجَاهَدُوا﴾ الآية- په مطابق زمونږ (اهل السنة والجماعة) عقیده دا ده چې ټول صحابه کرام ؓ عادلان او ټول په حقه موښان دي. د همدې مضمون د تائید په باره کېږي زښت ډېر احادیث هم روایت شوي دي، لاندې مثالونه یې ولولئ:

^(۱) سنن ابن ماجه ص ۱۹۶^(۲) صحيح البخاري ج ۱ ص ۳۷۲

الأنفال (۸)

الف: نبی کریم ﷺ فرمایلی دی چې: «لَا تُبُوا أَحَدًا مِنْ أَصْحَابِي فَإِنْ أَحَدُكُمْ تَوَافَّقَ مِثْلَ أَخْبَرَهُمَا مَا أَدْرَكَهُ مِنْ أَحَدِهِمْ وَلَا نَصِيفَهُ»^(۱) یعنی: زما د صحابه کرامو ۽ څخه یو کس ته هم کنخل مه کوئ ځکه که ستاسو یو تن د احد د غره په اندازه سره زر نفقه کړي هم د دوی پاوکي ته به ونه رسیږي او نه نیم پاوکي ته.

ب: نبی کریم ﷺ فرمایلی دی چې: «لَا تَمَسُّ النَّارُ مُسْلِمًا رَأَيْتُ أَوْ رَأَى مَنْ رَأَيْتُ»^(۲) یعنی: داسې مسلمان به اور مسه نه کړي چې زه یې لیدلی يم (چې صحابي وي) او یا یې هغه څوک لیدلی وي چې زه یې لیدلی يم (چې تابعي وي).

اهل التشيع څه وايي؟

۸- اهل التشيع وايي چې د نبی کریم ﷺ د وفات څخه وروسته (گروه از صحابه از مسیر واقعي اسلام منحرف شدند)^(۳) د صحابه کرامو یو ټولګي د اسلام د واقعي تګلارې (خط السیر) څخه کاره شوه.

دوی د خپلې ادعا دپاره د صحابه وو کرامو ۽ اختلافات دلیل نیسي او هم خپلو ځانونو ته حق ورکوي چې څو پېړۍ وروسته هم د هغوی په منځګڼې حکمیت وکړي، چې څوک په حقه وېولي او چاته د ملامتې ګوته ونیسي.

اما زموږ عقیده دا ده چې نه مونږ ته د حکمیت حق را کړی شوی دی او نه پکښې پر او وړ لټور بلکې ټولو ته په فضیلت باندې قائل یو او لکه څنګه چې زموږ لاسونه الله ﷻ د هغوی د وینو څخه پاک ساتلي دي (چې وروسته یې پیدا کړي یو) همدارنګه مونږ د الله ﷻ څخه غواړو چې زموږ ژبې هم د هغوی په غیبت باندې ککړې نه کړي.

أولى هجرت تر څه وخته پورې وه؟

۹- د نبی کریم ﷺ په زمانه کښې مسنونه هجرت د مکې معظمې په فتحې باندې پای ته ورسېد چې د کفارو زور مات او په ټول عربستان کښې د اسلام بیرغ پورته شو نو ځکه نبی کریم ﷺ د مکې معظمې د فتحې په ورځ باندې وفرمایل چې: «لَا هِجْرَةَ وَلَكِنْ جِهَادٌ وَبَيْتٌ وَإِذَا اسْتَفْرَغْتُمْ فَاغْبِرُوا»^(۴) یعنی: نن ورځ (د مکې معظمې څخه) هجرت قطع شو مګر جهاد او نیت باقی دی نو کله چې ستاسو څخه جهاد ته تلل وغوښتل شي نو جهاد ته لاړ شئ.

مګر د هغې زمانې هجرت په لاندې دوه وو برخو باندې وېشلی شوی دی^(۵):

(۱) صحیح مسلم ج ۲ ص ۲۱۰

(۲) جامع الترمذی ج ۲ ص ۲۲۵

(۳) تفسیر نمونه تالیف اهل التشيع ج ۷ ص ۲۶۴

(۴) صحیح البخاري ج ۱ ص ۲۶۵

(۵) تفسیر البغوي ج ۲ ص ۲۶۵

الف: لومړی هجرت چې د نبی کریم ﷺ د هجرت څخه پیل کېږي او د حدیبې د سولې پورې امتداد مومي، برابره خبره ده چې یوازې مدینې منورې ته وي او که حبشې ته هم وي او بالاخره یا دواړو ته وي چې د دواړو هجرتونو خاوند ته د ذو الهجرتین لقب ورکول شوی دی.

ب: دوهم هجرت چې د حدیبې د صلحې څخه پیل کېږي او د مکې معظمې په فتحه باندې اختتام پیدا کوي.

سوال جواب

۱. که څوک وايي چې: په ﴿وَالَّذِينَ ءَامَنُوا مِنْ بَعْدُ وَهَاجَرُوا﴾ الآية- کښې د ﴿مِنْ بَعْدُ﴾ محذوف مضاف الیه د څه شي څخه عبارت دی؟
- مونږ وايو چې مفسرینو کرامو د ذکر شوي محذوف څخه لاندې تعبیرونه کړي دي:
- الف: "مِنْ بَعْدُ نُزُولِ هَذِهِ الْآيَةِ"^(۱) یعنې هغه مؤمنان چې د همدغه ایت څخه وروسته په ایمان او هجرت باندې مشرف شوي دي.
- ب: "مِنْ بَعْدِ وَقْعَةِ بَدْرٍ"^(۲) یعنې هغه مؤمنان چې د بدر د غزا څخه وروسته یې ایمان راوړی دی او هم یې وروسته هجرت کړی دی.
- ج: "مِنْ بَعْدِ الْهَجْرَةِ الْأُولَى"^(۳) یعنې هغه مؤمنان چې د لومړني هجرت د اختتام څخه وروسته په ذکر شوو دواړه شرافتونو باندې فائزان شوي دي.

تبصره

۱۱. په دې مقام کښې مونږ ته په ذهن کښې بهتره برېښېدله چې د محذوف مضاف الیه څخه په "مِنْ بَعْدِ إِرْشَادِ الْمَوَاقِفِ الْإِسْلَامِيَّةِ" سره تعبیر وکړو، خو د تفاسیرو په کتلو کښې مو د شیخ المفسرین العلامة ابن جریر الطبري رحمه الله په توجیه باندې سترگې ولگېدې چې وړاندې ورته د لسمې توضیح د "الف" په فقره کښې اشاره شوې ده.
- د دغې توجیه څخه عین هغه معنی لاس ته راغله کومه چې مونږ په ذهن کښې نیولې وه.
- للهحمد لله ﷻ علی حسن الموافقة- ځکه چې ذکر شوی "إرشاد المواقف الإسلامية" په همدغه ایت کښې نازل شوی وه او نبی کریم ﷺ په عمل کښې پیاده کړی وه.
- نو حاصل یې داسې راوځي چې: ای مؤمنان! نن ورځ (د ایتونو د نزول وخت) په تاسو باندې یو تریله نصرت لازم دی او د هغې ورورولۍ په اساس یو د بل وارثان ګرځېدلي یاست کومه ورورولې چې ستاسو ترمنځه نبی کریم ﷺ قائمه کړې ده.

(۱) تفسیر الطبري ج ۱۰ ص ۵۷

(۲) تفسیر الفاسي ج ۸ ص ۱۱۱

(۳) روح المعاني ج ۱۰ ص ۳۹

اما د نن څخه وروسته ذکره شوې ورورولي (المواخاة الإسلامية) د وراثت سبب نه شي جوړېدلی نو که څوک ایمان راوړي او هجرت ونه کړي په تاسو باندې لازمه ده چې مشروط نصرت ورسره وکړي چې خپل عهد د پښو لاندې نه کړي، او که په ایمان باندې علاوه هجرت هم وکړي نو د هغه سره باید مطلق نصرت وکړي ځکه چې دغه مؤمنانو ستاسو د جملې څخه ګرځي او داسې نه شي کیدلی چې هغوی عهد کړي دی او تاسو نه دی کړي، بلکې په ذکر شوي صورت کېنې ستاسو عهد د هغوی عهد جوړېږي.

لنډه دا چې اسلامي ورورولي یوازې د لومړنیو دواړو ګروپونو ترمنځ د میراث سبب ګرځېدلی وه او بس^(۱).

یادونه

۱۲- که څوک غواړي چې د ذکر شوي اخوت (ورورولي) څو مثالونه ولولي (چې فلانی د فلانی ورور ګرځولی شوی وه او فلانی د فلانی) نو ځینو تفاسیرو ته دې مراجعه وکړي^(۲) چې پوره معلومات یې پکښې لیکلي دي، وجزاهم الله خیرا.

یوه پوښتنه او د هغې جواب

۱۳- که څوک وایي چې: ذکره شوې ورورولي (المواخاة الإسلامية) ترڅه وخته پورې د وراثت سبب ګڼله کېده؟

مونږ وایو: ترهغه وخته پورې ترڅو چې د ایت شریف دا ټکړه نازل شوې چې: ﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ﴾ یعنې: او خپلوان ځینې د ځینو نورو دپاره د الله ﷻ په حکم کېنې (د میراث وړلو په هکله د اسلامي ورونو څخه) بهتر دي.

یا په بل عبارت: آن د مکې معظمې د فتحې پورې ذکره شوې ورورولي د میراث سبب ګڼله کیده او د فتحې څخه وروسته ذکره شوې ټکړه نازل شوه او نوموړی سبب منسوخ وګرځید^(۳).

مونږ د [الأنفال: ۶۶] ایت لاندې لیکلي دي چې ناسخ حکم د منسوخ سره په تلاوت کېنې اتصال موندلی شي مګر په نزول کېنې باید ضرور موخروي. په دې مقام کېنې همدغه صورت متحقق دی چې تلاوتي اتصال لري مګر په نزول کېنې د ناسخ او منسوخ ترمنځ څو کاله فاصله وه.

د الأنفال د سورت پښتو ترجمه او تفسیر د الله ﷻ په توفیق ختم شو.

۱۳۷۵/۱/۶ هـ ش نېټه

(۱) روح المعاني ج ۱۰ ص ۳۹

(۲) تفسیر القاسمي ج ۸ ص ۱۰۴

(۳) حاشیه الشیخ زاده علی تفسیر البضاوي ج ۲ ص ۳۱۸

التوبة (۹)

سریزه

مخکې له دې چې مونږ د دې سورت په تفسیر باندې پیل وکړو لازمه گڼو چې د الله ﷻ په فضل د محترم لوستونکو توجه لاندې څو نکاتو ته راواړوو ترڅو په مطالبو باندې په ښه پوهېدلو کې ورسره لاس وکړي:

۱- په ټولو سورتونو کې یوازې همدا سورت دی چې ډېر نومونه لري حتی چې نومونه یې د "الفَائِخَةُ" د سورت څخه هم زیات دي، د "الفَائِخَةُ" د سورت نومونه ځینو مفسرینو کرامو یوولس ښودلي دي^(۱)، مگر د دې سورت د نومونو شمېره آن څوارلسو ته رسېږي^(۲) خو دا سورت په لاندې دوه وو نومونو باندې ډېر شهرت لري:

الف: د "بِرَاءَةِ" سورت چې په همدغې کلمه باندې سورت پیل شوی دی.
ب: د "التَّوْبَةِ" سورت چې د "تَوْبَةٍ" مشتقات څو ځلې تَبَّتُمْ، فَإِنْ تَابُوا، ثُمَّ لَا يَتُوبُونَ ۝ او داسې نور په دې سورت کې ډېر نازل شوي دي.

۲- د دې سورت اعداد په لاندې ډول دي:
الف: ټول ایتونه یې یو سلو نهه ویشتم (۱۲۹) دي.
ب: د کلماتو شمېر یې څلور زره اته اويا (۴۰۷۸) دي، او د حروفو شمېر یې لس زره څلور سوه اته اتيا (۱۰۴۸۸) دي^(۳).

۳- دا سورت بالاتفاق مدني سورت دی^(۴) مگر په وروستنيو دوه وو ایتونو کې یې څه اختلاف شته چې د ځینو علماوو کرامو په نزد دواړه ایتونه د مکي ایتونو څخه دي^(۵).

د نزول وخت

۴- دا سورت د هجرت د نهم کال په اوږدو کې په لاندې تفصیل سره نازل شوی دی^(۶).
د اول ایت څخه نیولې آن تر اته ویشتم [۲۸] ایت د آخره پورې د ذکر شوي کال په اواخرو کې نازل شوی دی او د اسلامي حکومت علاقات یې د مشرکانو سره ښه شرح بیان کړي دي.
اما د ذکر شوو ایتونو څخه په غیر نور ایتونه یې د نزول په اعتبار سره په لاندې درېوو مرحلو کې نازل شوي دي:

الف: ځینې ایتونه یې د تبوک د غزا څخه وړاندې (د مکې معظمې د فتحې څخه وروسته) نازل

(۱) تفسیر القرطبي ج ۱ ص ۱۱۱

(۲) تفسیر القاسمي ج ۸ ص ۱۲۰

(۳) اللباب فی علوم الكتاب ج ۱۰ ص ۲

(۴) روح المعاني ج ۱۰ ص ۴۰

(۵) تفسیر القاسمي ج ۸ ص ۱۲۰

(۶) فی ظلال القرآن ج ۳ ص ۱۵۶۴

التوبة (۹)

۱۰. اهل الكتاب حالات يې بيان کړي دي، ته به وايي چې اشاره مجاهدين د تبوک غزا کې دي او د اهل الكتابو سره واقع کېدونکي وه.

۱۱. يو شمېر ايتونو يې د تبوک غزا دپاره د تياري نيولو او هم د همدغې غزا په اوږدو کې يې ډول موندلی دی.

۱۲. ځينې ايتونه يې هغه وخت نازل شوي دي کله چې مجاهدين د ذکرې شوي غزا څخه بريالي ج. ځينې ايتونه د دغو ايتونو د هغو خلکو حالات څېړلي دي کوم چې د غزا څخه پاتې شوي وه او بېرته راستانه شوه، دغو ايتونو د عذرونه يې وړاندې کول.

په اجمالي توگه د دې سورت محتويات

۱۳. هېڅوک د قرآن کریم د سورتونو محتويات په تحديد سره نه شي بنودلی ځکه چې درياب په کوزه کې نه بندېږي، د همدې کبله مونږ د دې سورت د محتوياتو دپاره لاندې څو مثالونه د يونې په توگه لیکو:

الف: د مشرکانو سره د معاهداتو حالات، چې ترڅه وخته پورې بايد دوام وکړي.
ب: د اهل الكتابو حالات او عقائد، چې د مشرکانو د عقائدو سره متشابه عقائد لري.
ج: د جهاد فرضيت، د جهاد اسباب او بالآخره جهاد ته د تللو ترغيب او د جهاد څخه د پاتې کېدلو ترهيب.

د: د منافقانو حالات او د دوی د اسرارو څخه پرده پورته کول.

د "الأنفال" او "التوبة" دواړو سورتونو ارتباط

۱۴. څرنگه چې د ذکر شوو دواړو سورتونو مضامين يو تربله سره دومره قوي اړيکې لري چې ځينو علماوو کرامو په دواړو سورتونو باندې د يوه سورت گومان کړی دی^(۱)، لکه چې لږ وروسته به ان شاء الله عنه واضح شي، مگر مونږ يې د لاندې ارتباطاتو په ذکر باندې اکتفاء کوو:

الف: په دواړو سورتونو کې د جهاد پورې مربوط بحثونه نازل شوي دي.
ب: په دواړو کې د الله عنه د نصرت او کومک لارو چارو ته اشاره شوې ده.
ج: په دواړو کې د کفارو سره په معاهداتو باندې رڼا اچولې شوې ده.
د: په دواړو کې د منافقانو د منحوسو خبرو څخه پردې پورته کړې شوې دي.
ه: بالآخره په دواړو کې په جهادي انفاق او جهاد ته د خپلو خانو په چمتو کولو باندې زور اچولی شوی دی، او داسې نور.

د "بسم الله الرحمن الرحيم" د عدم کتابت وجوه

۱۵. د قرآن کریم ټول سورتونه په "بسم الله الرحمن الرحيم" سره پيل شوي دي، يوازې دغه سورت

واعلموا (۱۰)

(التوبة) په ذکره شوې جمله باندې نه دی پیل شوی. نو علماوو کرامو ورته زبني ډېرې وېرې وېرې

ليکلي دي^(۱) لاندې څو مثالونه يې ولولي:

الف: د علي ؑ څخه چا په همدې باره کښې پوښتنه وکړه نو هغه جواب ورکړ چې د "بسم الله"

جمله خو امان دی او دا سورت (التوبة) د جنگ اعلان دی^(۲) نو د همغې جملې مضمون د دې سورت

د مضمون سره قوي تناسب نه درلود نو ځکه ورسره ونه ليکله شوه.

ب: د عربو عادت وه چې کله به يې د جاهليت په زمانه کښې خپل عهد ماتاوه نو مقابل طرف ته

به يې په داسې مکتوب باندې خبر ورکاوه چې د "بسم الله" جمله به يې پکښې نه وه ليکلي.

نو کله چې الله ﷻ اراده وکړه چې ټولو معاهدينو ته د عهدونو د تحديد او يا د نقض اعلان

وکړي او ذکر شوی سورت رانازل کړي نو ذکره شوې جمله يې پکښې نازل نه کړه^(۳).

ج: کله چې صحابه کرام ؓ د عثمان ؓ په زمانه کښې مختلف شوه د ځينو نظر دا وه چې دغه

سورت (التوبة) او "الأنفال" يو سورت دی او ځينې نور په دې نظر وه چې دا دواړه هر يو بيل بيل

سورت دی.

نو مصحف ليکونکو د دواړو ډلو مراعات وکړ چې د دواړو سورتونو ترمنځ يې بياض (سپين

ځای) پرېښود چې ترڅو د سورتونو تعدد ته اشاره وکړه شي، او د "بسم الله" جمله يې د دواړو ترمنځ

ونه ليکله ترڅو د سورتونو يووالي ته اشاره وکړه شي^(۴).

د: مگر ډېره اعتمادي او غوره وجه يې هغه ده کومه چې د لاندې حديث څخه څرگندېږي:

د يوه اوږده حديث مضمون دی چې يوه ورځې د عثمان بن عفان ؓ څخه چا پوښتنه وکړه چې د

دغو دواړو سورتونو ترمنځ مو په څه دليل د "بسم الله الرحمن الرحيم" جمله نه ده ليکلي؟ هغه جواب

ورکړ چې: کله به په نبي کریم ﷺ باندې يو سورت او يا يو ايت نازل شو د وحې ليکونکو ته به يې د

هغه د اېښودلو ځای ورپه گوته کړ چې دا سورت د فلاني سورت ترڅنگ کېږي او دا ايت په فلاني

سورت کښې د فلاني ايت ترڅنگ کېږي، نو څرنگه چې د ذکر و شوو دواړو سورتونو په باره کښې

مونږ ته د نبي کریم ﷺ څخه څه هدايت په ثبوت ونه رسيد حال دا چې د دواړو سورتونو مضامين

سره يو تربله متشابه وه «فَمِنْ أَجْلِ ذَلِكَ قَرَأْتُ بَيْنَهُمَا وَلَمْ أَكْتُبْ بَيْنَهُمَا سَطْرَ بِسْمِ اللَّهِ الرَّحْمَنِ الرَّحِيمِ»^(۵)

نو د همدې کبله ما دواړه سورتونه پيوسته کړه او د "بسم الله الرحمن الرحيم" کرښه مې د دواړو

ترمنځ ونه ليکله.

(۱) التفسير الكبير ج ۱۵ ص ۲۱۵

(۲) تفسير القاسمي ج ۸ ص ۱۲۱

(۳) تفسير القرطبي ج ۸ ص ۶۱

(۴) تفسير الخازن ج ۳ ص ۷۸

(۵) جامع الترمذي ج ۲ ص ۱۲۹: سنن ابی داود ج ۱ ص ۱۱۴

همدغه څلورمه وجه غوره گڼلې شوې ده^(۱)، او زیاتو مفسرینو کرامو ورباندې اعتماد کړی

سوال جواب

۸- که څوک وایي چې: په دې کښې څه حکمت وه چې الله ﷻ نبي کریم ﷺ ته هدايت ونه کړ ترڅو د ذکر شوي سورت (التوبة) په اول سر کښې یې هم د نورو سورتونو غوندې د "بِسْمِ اللّٰهِ الرَّحْمٰنِ الرَّحِیْمِ" مبارکه جمله صحابه وو کرامو ﷺ ته بنودلې وی او سکوت یې ورباندې نه وی کړی؟
مونږ وایو چې: ځینو علماوو کرامو^(۲) یې حکمت دا ذکر کړی دی چې د حدیبیه په صلحه کښې مشرکانو د سولې د خط په پیل کښې د "بِسْمِ اللّٰهِ الرَّحْمٰنِ الرَّحِیْمِ" د لیکلو څخه انکار وکړ، ته به وایي چې د الله ﷻ د بې اندازې رحمت څخه انکار کوي او خپل ځانونه ترې په لوی لاس محرومي، نو الله ﷻ د هغوی سره د عهدونو په نقض یا تحدید کښې بالمثل معامله وکړه او د همدغه اعلان په اول سر کښې یې هغه جمله نازل نه کړه د کومې څخه چې هغوی انکار کړی وه او خپل ځانونه یې ترې محروم کړي وه.

که بالفرض د مشرکانو په زړونو کښې څه نرمښت وی او په هغه وخت کښې یې ترې انکار نه وی کړی نو په دې وخت کښې به الله ﷻ په دوی باندې هومره شدت نه وی کړی څومره چې ورباندې په همدغه سورت کښې نازل شوی دی، والله ﷻ اعلم.

﴿بَرَاءَةٌ مِّنَ اللَّهِ وَرَسُولِهِ إِلَى الَّذِينَ عَاهَدْتُمْ مِنَ الْمُشْرِكِينَ ۖ فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ مُعْجِزِي اللَّهِ ۚ وَأَنَّ اللَّهَ مُحْزِي الْكَافِرِينَ ۖ﴾ وَأَذَانٌ مِّنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ أَنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ ۚ فَإِنْ تُبْتُمْ فَهُوَ خَيْرٌ لَّكُمْ وَإِنْ تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ ۚ وَنَشِرِ الَّذِينَ كَفَرُوا بِعَذَابِ الْإِلَهِ ۖ إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوكُمْ شَيْئًا وَلَمْ يُظَاهِرُوا عَلَيْكُمْ أَحَدًا فَأَتِمُوا إِلَيْهِمْ عَهْدَهُمْ إِلَىٰ مُدَّتِهِمْ ۚ إِنَّ اللَّهَ مُحِبُّ الْمُتَّقِينَ ۖ﴾
[۱] (دا سورت) د الله ﷻ او د ده ﷻ د پیغمبر ﷺ د پلوه د مشرکانو د جملې څخه هغو کسانو ته پرېکون دی چې تاسو ورسره معاهده کړې وه (او هغوی په خپله معاهده باندې ونه دریده).

(۱) روح المعاني ج ۱۰ ص ۴۱: أضواء البيان ج ۲ ص ۳۸۲

(۲) تفسیر المنارج ج ۱۰ ص ۱۴۶

(۳) زاد المسیر ص ۲ ص ۲۶۵

التوبة (۱)

[۲] نو (ای مؤمنانوا دوی ته وایاست چې) په ځمکه کښې څلور میاشتي وگرځئ (راوگرځئ) تاسو ته ازادي ده، او پوه شئ چې یقیناً تاسو الله ﷻ لره عاجز کوونکي نه یاست (چې د ارادي مخه یې بنده کړی).

او (په دې باندې هم پوه شئ) چې الله ﷻ د کافرانو رسوا کوونکي (شرموونکي) دی. [۳] او (دا سورت) د الله ﷻ او د ده ﷻ د پیغمبر ﷺ د پلوه د لوی حج په ورځ ټولو خلکو ته اعلان دی چې یقیناً الله ﷻ د مشرکانو څخه بېزارېدونکي دی او د ده ﷻ د پیغمبر ﷺ هم (بېزارېدونکي) دی. نو (ای مشرکانوا) که تاسو (د شرک څخه) توبه وکړئ نو دا درته ډېره ګټوره ده. او که تاسو «توبې څخه» مخونه واړوئ نو پوه شئ چې یقیناً تاسو د الله ﷻ عاجز ګرځوونکي نه یاست (چې د ارادي مخه یې ونیسی).

او (ای پیغمبره!) هغو کسانو ته په دردناک عذاب باندې زېری (څېر) ورکړه چې کفر یې غوره کړی دی (او ورباندې کلک دي).

[۴] مګر (دا سورت) د مشرکانو څخه هغو کسانو ته (د بېزاري اعلان نه دی) چې تاسو ورسره معاهده کړې وي بیا دوی ستاسو سره (په معاهده کښې) هیڅ ډول نقصان نه وي کړی او ستاسو په خلاف باندې یې د هیچا سره کومک نه وي کړی.

نو (د دوی په باره هدایت دا دی چې) دوی ته خپله معاهده تر خپلې (ټاکلې) مودې پورې پوره کړئ. یقیناً الله ﷻ متقیان (پرهیزګاران) خوښوي.

ارتباط او شان نزول

۱- کله چې نبي کریم ﷺ د مجاهدینو په شمول د تبوک غزا ته روان شو نو کفارو خیال وکړ چې دوی به بېرته ژوندي راستانه نه شي ځکه چې د یو پلوه د ډېرې گرمۍ موسم دی او دوی پوره تجهیزات نه لري او د بله پلوه هغه نصارا کوم چې دوی یې مقابلې ته ورروان دي پوره پیاوړي او مجهز دي، نو د همدې کبله معاهدو مشرکانو د خپلو عهدونو څخه سرغړونې پیل کړې او منافقانو په پروپاګندونو باندې لاس پورې کړ چې دغه دي مجاهدین د ماتې سره مخامخ شوه او هغه دي دومره ووژل او دومره زخمیان شوه او داسې نور.

خو چې کله الله ﷻ خپل دوستان د تبوک د غزا څخه روغ رمت او په بریالیتوب سره بېرته راستانه کړه نو منافقان په خپلو چټیاتو باندې پښېمانه شوه او عهد ماتوونکي مشرکان د خپلو عهدونو د تجدید او ترمیم په تکل کښې واقع شوه. نو الله ﷻ ذکر شوي ایتونه نازل کړه او د دوی آرزوګانې یې د خاورو سره برابرې کړې.^(۱)

۲- اما د ذکر شوو ایتونو د ارتباط وجه دا په نظر راځي چې د "انفال" په وروستیو ایتونو کښې زور اچولی شوی وه چې باید ټول مؤمنان متفق او متحد اوسي او د کفارو سره اړیکې پرې کړې.

(۱) تفسیر البغوي ج ۲ ص ۲۶۶

که نه نو په ځمکه کښې به لوی فساد جوړ شي. عین همدغه مضمون په ذکر و شوو ایتونو کښې تائید شوی دی چې باید موټمان معاهدو مشرکانو ته په څرگنده توګه عهدونه ورواچوي او علائق ورسره پرې کړي. نو حاصل یې داسې راوځي:

د مطلب خلاصه

ای موټمانو! څرنگه چې تاسو د الله ﷻ په فضل سره د تبوک څخه بریالي راستانه شوی او مشرکان غواړي چې د عهدونو په باره کښې په خپلو کړو وړو باندې پردې واچوي چې یا خپل عهدونه ستاسو سره تجدید کړي او یا اقلأ ستاسو څخه عفو و غواړي چې عهدونه یې برقرار پاتې شي، نو تاسو د دوی سره لاندې چال چلند وکړئ:

۱- دا سورت د الله ﷻ او د ده د پیغمبر ﷺ د پلوه ټولو معاهدو مشرکانو ته د عهدونو د تجدید یا ترمیم څخه بېزاري ده چې د نن څخه وروسته موټمان نه د مشرکانو سره نوې معاهده کوي او نه به د پخوانیو عهد ماتونې څخه سترګې پټې کړي چې عهدونه په خپل حال پاتې شي.

۲- ای موټمانو! تاسو ټول معاهد مشرکان مخاطب کړئ چې:

الف: د نن څخه هغې خوا ته ستاسو دپاره څلور میاشتې مهلت دی چې په ټوله دنیا کښې وګرځئ راوګرځئ او د خپلو ځانونو دپاره پناځایونه ولټوئ او خپلو ځانونو ته کومکيان مونده کړئ او بالاخره یا د اسلام حاکمیت ومنئ او د خپلو شرکياتو څخه لاس په سر شئ.

ای مشرکانو! تاسو ته ځکه ذکرې شوې څلور میاشتې مهلت درکړی شو ترڅو تاسو د ښه فکر او سوچ کولو دپاره ښه کافي وخت ولرئ او په راتلونکي کښې په موټمانو باندې اعتراض ونه کړئ چې مونږ ته یې د تفکر وخت رانه کړ او په ناڅاپي توګه یې ونیولو.

ب: خو ای مشرکانو! تاسو په دې باندې پوه شئ چې ستاسو د کبر کاسه نوره ځکه شوې ده او د رسوایی وخت مو را رسېدلی دی، تقریباً دوه ویشته کاله الله ﷻ تاسو ته فرصت درکړ چې د کفریاتو څخه لاس واخلئ او په اسلام باندې مشرف شئ خو په دغې اوږده موده کښې هم ستاسو عقل سر ته درنغی، نور نو الله ﷻ تاسو ته اراده کړې ده چې د رسوایی سره مو مخامخ کړي.

خو دا په یاد ولرئ چې که تاسو په ځمکه کښې د هرڅومره کومکيانو تلاش وکړئ هم د شرمندګۍ سره به هرومرو لاس او ګرېوان کېږئ چې د الله ﷻ د ارادې مخه نه تاسو نیولی شئ او نه بل څوک (ستاسو کومکيان).

۳- ای موټمانو! دا سورت د الله ﷻ او د ده د پیغمبر ﷺ د پلوه اعلان دی نو تاسو دغه اعلان د لوی حج په ورځ ټولو خلکو ته ورسوئ، برابره خبره چې ستاسو سره سابقه معاهده ولري او که نه. اعلان دا دی (يو ځل یې بیا واورئ!) چې: یقیناً الله ﷻ او د ده د پیغمبر ﷺ د مشرکانو د معاهدو او مصالحو څخه بېزار دی، د نن څخه وروسته دې زمونږ څخه څوک د معاهدو کولو او یا د تجدیدولو تمه نه کوي.

التوبة (۱)

واعلموا (۱۰)

۴۔ ای مؤمنانو! د حج په موسم باندې ټولو خلکو ته د ذکر شوي اعلان په ضمن کښې یوه د خبر مشوره هم ورکړئ هغه دا چې: ای کفارو! که تاسو د خپلو کفریاتو څخه توبه تائب شئ او په اسلام باندې مشرف شئ نو دا کار درته ډېر غوره او واره دار دی، او که تاسو د اسلام څخه مخونه تار کړئ او خپلې پخوانۍ کړنلارې ته ادامه ورکړئ نو په دې پوه شئ چې تاسو به هرومرو پوښا کېږئ او دا ځکه چې تاسو په هیڅ وجهې سره د الله ﷻ د ارادې مخه نه شئ نیولی او الله ﷻ ستاسو د شرمولو اراده کړې ده او په دنیا کښې مورشوا کوي.

۵۔ ای پیغمبره! ټولو کافرانو ته خبر ورکړه چې د دوی رسوایی په دنیا کښې نه ختمېږي او د دردناک عذاب رسوایی یې د قیامت په ورځ مخې ته وروړوانه ده، نو که دوی ایمان راوړي نو د دنیا او آخرت د دواړو د شرمندګۍ څخه به نجات ومومي.

۶۔ ای مؤمنانو! د ذکر شوي اعلان څخه هغه معاهد مشرکان وتلي دي کومو چې ستاسو سره تر معینې نېټې پورې عهد کړی دی او بیا یې ستاسو سره نه په خپلو عهدونو کښې په یو ډول سره خلل واقع کړی دی او نه یې ستاسو په ضد باندې د چا سره کومک کړی دی، د دغو ډول معاهدینو په باره کښې الهي فرمان دا دی چې تر خپلې معینې نېټې پورې ورسره په عهد ودرېږئ اما کله چې نېټې اختتام وموند نو د دوهم ځل دپاره مه د هغوی سره د عهد تجدید کوئ او مه ورسره د مودې تجدید.

توضیحات

۱۔ د ﴿بَرَاءَةٌ﴾ کلمه په اصل کښې د هغه شي څخه خپل ځان خلاص ګڼل دي د کوم سره چې سړی پیوستون نه خوښوي^(۱). نو په دې مقام کښې یې د معنی حاصل داسې کېږي چې: ای مشرکانو! کومه علاقه او امان چې زمونږ او ستاسو ترمنځ د عهد په ذریعه متحقق شوی وه د نن څخه وروسته نه هغه علاقه (پیوستون) پاتې دی او نه د مالونو او سرونو امان^(۲).
اما په عملي شکل سره به ذکر شوی ﴿بَرَاءَةٌ﴾ د څلورو میاشتو څخه وروسته صورت ونیسي ترڅو تاسو ورسره په ناخبرۍ سره مخامخ نه شئ.

سیاحه څه معنی؟

۲۔ د ﴿فَسِيحُوا﴾ کلمه د "سِيَاخَة" څخه اخستله شوې ده، "سِيَاخَة" په ځمکه کښې هغه مزل او ګرځېدلو راګرځېدلو ته وايي کوم چې د طبیعت په مقتضی وي او د هیڅ یو طرف څخه ورباندې څه فشار او سختي نه وي ته به وایې چې اوبه په خپله طبعه په اسانۍ سره بهېږي^(۳).
نو په دې مقام کښې یې د معنی حاصل داسې کېږي چې: ای مشرکانو! د څلورو میاشتو په موده

(۱) مفردات الراغب ص ۳۸

(۲) تفسیر نصیر الرحمن ج ۱ ص ۲۹۲

(۳) تفسیر ابی السعود ج ۴ ص ۴۰

کښې په خپله خوښه په ازادۍ سره په ځمکه کښې وگرځي، راوگرځي چې په تاسو باندې به زمونږ د طرفه هيڅ قيد او شرط نه وي، اما د ذکرې شوې مودې د پوره کېدلو څخه وروسته تاسو ته دغه ازادي نه پاتې کېږي.

سوال جواب

۳- که څوک وايي چې: ذکر شوي ايتونه خو د نهم کال د شوال په مياشت کښې نازل شوي دي^(۱) نو پوښتنه دا ده چې ايا د څلورو مياشتو موده د شوال څخه پيل شوي وه؟
مونږ وايو چې: څلورو مياشتو د ذوالحجې د (۱۰) څخه پيل او د ربيع الثاني په (۱۰) باندې يې اختتام وموند^(۲). يا په بل عبارت: دلته د نزول وخت ته اعتبار نشته بلکې د اعلان وخت د اعتبار وړ دی.

اذان څه معنی؟

۴- د اذان کلمه مصدر ده چې د ايدان (اعلان) معنی ورکوي، لکه څنگه چې د عطاء کلمه مصدر ده او د إعطاء (ورکړې) په معنی سره ده.

يادونه

۵- څرنگه چې د ذکر شوو ايتونو په نزول کښې دوه مهم مطلبونه د نظر لاندې نيولي شوي وه، يو دا چې بايد مؤمنان د مشرکانو (کافرانو) سره پرېکون وکړي او بل دا چې همدغه پرېکون متعاهدو مشرکانو ته لاڅه بلکې ټولو خلکو (کافرانو) ته اعلان کړي او هغوی ورباندې خبر کړي.
اول مطلب ته الله ﷻ په لومړنيو دوه وو ايتونو کښې اشاره وکړه او په دوهم مطلب باندې يې په درېم ايت ﴿وَأَذِّنْ مِنْ آلِهَةٍ﴾ الآية- کښې صراحت وکړه چې د ﴿الْحَجِّ الْأَكْبَرِ﴾ ورځ يې د عملي صورت دپاره ټاکلې شوې وه.

"الْحَجِّ الْأَكْبَرِ" ورځ کومه ورځ ده؟

۶- مفسرينو کرامو د ﴿يَوْمَ الْحَجِّ الْأَكْبَرِ﴾ په تشخيص کښې ډېر اوږد بحث کړی دی چې په عمده توگه په لاندې درېوو وجوهو کښې خلاصه کېږي:

الف: ځينې علماء کرام وايي چې ذکره شوې ورځ د عرفې د ورځې څخه عبارت ده^(۳) چې حاجيان په عرفات باندې ولاړ وي.

نو د معنی حاصل يې داسې کېږي چې: ای مؤمنانو! د دې ايتونو مضمون ټولو خلکو ته د ذوالحجې په نهمه نېټه اعلان کړئ کله چې دوی په عرفات باندې ولاړ وي.

(۱) تفسير البغوي ج ۲ ص ۲۶۶

(۲) تفسير الطبري ج ۱۰ ص ۶۶: تفسير الخازن ج ۳ ص ۷۹

(۳) تفسير القرطبي ج ۸ ص ۶۹

التوبة (۱)

د همدې قول د تائید دپاره ځینو مفسرینو کرامو ډېر دلایل راغونډ کړي دي^(۱) یو دلیل یې دا حدیث دی چې نبی کریم ﷺ درې ځله عرفات ته د حج لقب ورکړی دی چې: «الْحَجُّ عَرَفَاتُ، الْحَجُّ عَرَفَاتُ، الْحَجُّ عَرَفَاتُ»^(۲) یعنې: عرفات د حج دومره مهم رکن دی ته به وایې چې ټول حج د عرفات څخه عبارت دی. نو معلومه شوه د عرفات ورځ د لوی حج ورځ ده.

ب: اکثر و علمو و کرامو ذکره شوې ورځ د لوی اختر ورځ بنودلې ده^(۳) چې ای مؤمنانوا په دغې ورځ کښې ټولو خلکو ته ذکر شوی مضمون اعلان کړئ.

د همدې قول دپاره ډېر دلایل شته لاندې یو مثال یې ولولئ:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ وَقَفَ يَوْمَ النَّحْرِ بَيْنَ الْجَمْرَاتِ فِي الْحَجَّةِ الَّتِي حَجَّ فَقَالَ أَيُّ يَوْمٍ هَذَا قَالُوا يَوْمَ النَّحْرِ قَالَ هَذَا يَوْمُ الْحَجِّ الْأَكْبَرِ»^(۴) یعنې: نبی کریم ﷺ د لوی اختر په ورځ (يَوْمُ النَّحْرِ) د جمراتو ترمنځ د خپل حج د «حَجَّةِ الْوَدَاعِ» په موقع ودرېد او پوښتنه یې وکړه چې دا کومه ورځ ده؟ صحابه وو کرامو ﷺ جواب ورکړ چې دا يَوْمُ النَّحْرِ (د قربانیو ورځ) ده. نو نبی کریم ﷺ وفرمایې چې دا د لوی حج ورځ ده.

ذکر شوی لقب ورته ځکه ورکړی شوی دی چې تقریباً د حج ټول مناسک په همدغې ورځ کښې انجامېږي، د ښه وضاحت دپاره د لاندې مناسکو نومونه اخلو:

اول: په عرفات باندې ودرېدل د حج مهم رکن دی مگر د اختر د شپې د سهاره پورې صحت لري، ته به وایې چې دغه رکن هم د اختر په ورځ انجامېدلی شي چې د اختر شپه خو د همدغې ورځې شپه ده.

دوهم: د جمراتو ویشتل په همدغې ورځ کښې د جمره العقبه په ویشتلو باندې پیل کېږي. درېم: حاجی قارن او حاجي متمتع په همدغې ورځ حلالې کوي او څاروي ذبحه کوي. څلورم: د سرونو خړپیل او یا بیاتي کول په همدغې ورځ کښې صورت نیسي چې د احرامه سړی خلاصېږي او گنډلې جامې اغوستلې شي.

پنځم: طواف الزیارة په همدغې ورځ کښې انجامېږي چې محرم بالکل د احرام څخه اوځي. ج: ځینې علماء کرام وایي چې په دې مقام کښې د «يَوْمِ» څخه متعارفه ورځ مطلب نه ده بلکې د حج د مناسکو اوږد وخت ترې مراد دی چې د مناسکو د پیل څخه پیل کېږي او د مناسکو په اختتام سره انجام مومي، او دغه ډول استعمال په عربي کلام کښې شایع دی لکه چې وایي: «كُنْتُ بِالْأَمْسِ شَابًا وَالْيَوْمَ قَدْ صِرْتُ شَيْخًا»^(۵) یعنې پرون ځوان وم او یقیناً نن ورځ بوډا وگرځېدم.

(۱) تفسیر ابن کثیر ج ۲ ص ۳۳۲

(۲) جامع الترمذی ج ۲ ص ۱۲۶

(۳) تفسیر ابی السعود ج ۴ ص ۴۲

(۴) سنن ابی داود ج ۱ ص ۲۶۸

(۵) التفسیر الکبیر ج ۱۱ ص ۱۳۷

سوال جواب

۷۔ کہ څوک وایي چې: د ذکر شوي قول په بنیاد د ﴿يَوْمَ الْخُزْءِ﴾ په نزول سره مطلب پوره کېږي نو پوښتنه دا ده چې د ﴿الْأَكْبَرِ﴾ د کلمې په نزول کېنې څه حکمت دی، ځکه چې حجونه خو نظر مناسکو ته ټول یو برابر دی، اصغر او اکبر پکېنې نشته؟
مونږ وایو چې:

الف: د ځینو علماوو کرامو نظر دا دي چې^(۱) ذکر شوي حج ته (چې امارت یې د ابو بکر الصديق رضی الله عنه په غاړه وه) ځکه د "اکبر" لقب ورکول شوی دی چې په دغه حج کېنې عرفات د جمعې په ورځ وه لکه څنگه چې د حجة الوداع د عرفات ورځ هم د جمعې ورځ وه^(۲) نو په دې تقدیر باید د قیامت د ورځې پورې هغه هر یوه حج ته د "اکبر" لقب ورکړی شي کوم چې عرفات یې د جمعې په ورځ وي او د نبي کریم صلی الله علیه و آله د حج (حجة الوداع) سره موافق وي.
دا وجه کمزورې ده ځکه چې سړي ته په تبادر سره ذهن ته ورځي چې صحابه وو کرامو رضی الله عنهم د ایت شریف د نزول په وخت کېنې ﴿الْخُزْءِ الْأَكْبَرِ﴾ پېژاند، حال دا چې د ذکر و شوو دواړو حجونو توافق خو یو کال وروسته د حجة الوداع په موقع څرگند شو او د ایت شریف د نزول په وخت کېنې ورباندې څوک پوه نه وه.

ب: نو د نومولو اصلي وجه دا ده چې: «وَإِنَّمَا قِيلَ الْأَكْبَرُ مِنْ أَجْلِ قَوْلِ النَّاسِ الْحَجُّ الْأَصْغَرُ»^(۳) یعنې: حج ته ځکه د اکبر لقب ورکړی شوی دی چې د ایت شریف د نزول په وخت کېنې خلکو عمرې ته د "الْحَجُّ الْأَصْغَرُ" (کوچني حج) لقب ورکاوه. نو د معنی حاصل یې داسې کېږي چې: د ذکر و شوو ایتونو مضامین خلکو ته د عمرې په موقع نه، بلکې د حج په موقع اعلان کړی چې خلک ښه ډېر وي او ګڼه ګڼه ښه زیاته وي ترڅو هیڅوک ناخبره پاتې نه شي.

تبصره

۸۔ ځینو مفسرینو کرامو په دې باندې زیات زور اچولی دی چې ﴿يَوْمَ الْخُزْءِ الْأَكْبَرِ﴾ د "يَوْمَ النَّحْرِ" څخه عبارت ده، او دوهم قول ته یې صواب ویلی دی^(۴). خو مونږ ته درېم قول په زړه پوری ښکاري چې د ﴿يَوْمَ﴾ څخه متعارفه ورځ مطلب نه ده بلکې د حج د مناسکو ټول وخت ترې مراد دی ځکه چې صحابه وو کرامو رضی الله عنهم لکه څنگه چې ذکر شوی اعلان په "يَوْمَ النَّحْرِ" کېنې کړی وه^(۵) او څېمه

(۱) تفسیر الخازن ج ۲ ص ۸۳

(۲) اسباب النزول للواحدی ص ۱۲۶

(۳) صحیح البخاري ج ۱ ص ۴۵۱

(۴) تفسیر الطبري ج ۱ ص ۷۴

(۵) صحیح البخاري ج ۲ ص ۶۷۱

په خېمه گرځېدلي وه همدارنگه يې د عرفات په ورځ هم په همدغه اعلان باندې خلکو ته اطلاع ورکړې وه^(۱). که بالفرض مشخصه ورځ مراده وي نو ضرور به دوی د عرفات په ورځ ساکت پاتې شوي وي، حتی په ځينو رواياتو کېنې شته چې ذکر شوی اعلان علي عليه السلام د ذوالحجې په اتمه نېټه (د حج څخه وړاندې) په مکه معظمه کېنې هم کړې وه^(۲).

د حج امير څوک وه؟

۹- د مکې معظمې د فتحې څخه وروسته د نبي کریم ﷺ په ژوند کېنې د حجت الوداع څخه په غير مسلمانانو دوه حجونه کړي دي چې تفصيل يې لاندې لوستلی شئ:

الف: نبي کریم ﷺ د هجرت په اتم کال د روژې په مياشت کېنې مکه معظمه فتحه کړه او بيا د حنين او اوطاس په غزاگانو باندې مشغول شو خو کله چې د غنيمتي مالونو د وېش څخه فارغ شو نو د جعرانې څخه يې د ذوالقعدې په مياشتې کېنې د عمرې احرام وټاړه او چې کله د عمرې څخه فارغ شو نو مدينې منورې ته يې تشریف وېوړ او د مکې معظمې د انتظام دپاره يې عتاب بن اسيد عليه السلام د والي په حيث مقرر کړ او د ورځې يو درهم معاش يې ورته وټاکه^(۳).

نو په دغه (اتم) کال کېنې د حاجيانو امير همدغه ذکر شوی صحابي وه چې د اسلامي حج اولنی امير گڼلی کېږي، په دغه کال کېنې اطرافي مشرکانو هم د خپل دود او دستور په مطابق حج وکړ.

ب: د هجرت په نهم کال نبي کریم ﷺ د روژې په مياشت کېنې د تبوک د غزا څخه فاتحانه راستون شو نو اراده يې وکړه چې پخپله حج ته تشریف يوسي، مگر بيا دا فکر ورغی چې سړکال به هم د تېر کال په شان مشرکان حج ته راشي او د مشرکانو دستور په مطابق به په بربنده توگه طواف کوي نو بڼه دا ده چې سړکال حج ته لاړ نشم او صحابه کرام عليه السلام ولېږم ترڅو مشرکانو ته خبر ورکړي چې بل کال ته به هيڅوک د حج په دوران کېنې په بربنده توگه طواف نه کوي.

نو په همدې بنياد يې صحابه وو کرامو ﷺ ته د حج اجازه ورکړه او ابو بکر الصديق عليه السلام يې ورته د امير په حيث وټاکه^(۴).

بيا د ابو بکر الصديق عليه السلام د سفر څخه وروسته ذکر شوي ايتونه او څو نور ايتونه نازل شوه چې د رواياتو په اختلاف سره شمېر يې اته ويشت ايتونو ته رسېده^(۵). نبي کریم ﷺ ته وويل شوه چې کاشکې دغه تازه نازل شوي ايتونه دې ابو بکر ﷺ ته استولي وي ترڅو د حج په مواقعو کېنې يې خلکو ته اعلان کړي^(۶). خو نبي کریم ﷺ علي عليه السلام ته وظيفه ورکړه چې د حاجيانو قافله تعقيب کړي او

(۱) تفسير ابن کثير ج ۲ ص ۲۳۲: تفسير الخازن ج ۲ ص ۸۰

(۲) سنن الترمذي ج ۲ ص ۴۲

(۳) سيرت ابن هشام ج ۴ ص ۱۴۸

(۴) المحرر الوجيز ج ۸ ص ۱۳۰

(۵) احکام القرآن للجصاص ج ۲ ص ۷۹

(۶) زاد المسير ج ۳ ص ۲۶۶

مکي معظمي ته لار شي او د حاجيانو په گروپ کښې شامل شي ترڅو په وخت سره ټول خلک د ذکر وښوونو په مضمون خبر کړي.

نبي کریم ﷺ د علي ؑ د استولو وجه داسې بيانه کړه چې: «لَا يُؤْذِي غَيْبِي إِلَّا أَنَا أَوْ زَجُلٌ مِّنِّي»^(۱) يعني: څرنگه چې ما پخپله د مشرکانو سره عهدونه کړي دي نو په کار دي چې د عهد ماتونې اعلان يا زه پخپله وکړم او يا يې هغه څوک وکړي کوم چې زما د اهل څخه شمېرل کېږي، که نه نو متعهد عرب به د بل چا په خوله باندې اعتماد ونه کړي (لکه چې همدا ډول عادت په دوی کښې جاري دي)، او پوره څرگنده ده چې ابو بکر الصديق ؓ زما د اهل څخه نه دی (زما د تره زوی نه دی) نو د علي ؑ استول ضرور دي ځکه چې دا زما د اهل څخه نه دی (زما د تره زوی نه دی).

سوال جواب

۱. که څوک وايي چې: ځينو مفسرينو کرامو ليکلي دي چې د ابو بکر الصديق ؓ د استولو په وخت کښې ذکر شوي ايتونه نازل شوي وه او نبي کریم ﷺ نوموړي ته وظيفه ورکړه چې د حج په واقعو کښې يې خلکو ته اعلان کړي، خو وروسته يې ذکره شوې وظيفه د هغه څخه واخستله او علي ؑ يې پرې مکلف کړ^(۲)؛ نو پوښتنه دا ده چې ايا دغه دواړه ډوله روايات يو تربله تطبيق ته اړتيا نه لري؟ مونږ وايو چې: يوه ورځې د علي ؑ څخه پوښتنه وشوه چې ته د حج په موقع په کومو کومو شيانو باندې استولی شوی وې؟ نو ده ؑ جواب ورکړ چې: «بُعِثْتُ بِأَرْبَعٍ» الحديث^(۳) يعني: زه په لاندې څلورو شيانو باندې استولی شوی وم:

الف: هيڅوک به بربنډ طواف نه کوي (لکه چې د مشرکانو عادت وه).

ب: هر چا چې د نبي کریم ﷺ سره معاهده کړې وي (او په معاهده کښې د کوم خيانت نه وي مرتکب شوی) نو د ده معاهده د خپلې ټاکلې شوې نېټې پورې دوام لري، اما چا چې بالکل معاهده نه وي کړې (او يا يې معاهده کړې وي خو په معاهده کښې د څه نقصان او خيانت مرتکب شوی وي) نو د دغو دواړو ډلو سره تر څلورو مياشتو معاهده ده، چې د دغې نېټې څخه وروسته به يا په اسلام باندې مشرف کېږي او يا به ورسره جهاد پيل کېږي.

ج: خبردار! جنت ته نه داخلېږي مگر هغه څوک چې مؤمن وي.

د: د سړ کال څخه په غير به (د حج په موقع) مشرکان او مسلمانان نه جمعې کېږي. يا په بل عبارت: په راتلونکي کښې مشرکان حج ته نه شي راتلای.

نو زمونږ په نزد د دواړو روايتونو تطبيق دا دی ﷻ اعلم چې: د ذکر وښوونو موادو څخه به صرف دوه مواد (څوک به بربنډ طواف نه کوي، جنت ته فقط مؤمن داخلېږي) ابو بکر

(۱) جامع الترمذي ج ۲ ص ۱۴۰: سنن الكبرى للنسائي ج ۵ ص ۱۲۹: مسند احمد بن حنبل ج ۴ ص ۵۶۴

(۲) روح المعاني ج ۱۰ ص ۴۴: تفسير ابن كثير ج ۲ ص ۳۳۳

(۳) جامع الترمذي ج ۲ ص ۱۴۰

التوبة (۱)

الصدیق ؑ ته ورکړی شوي وه، او متبقي دوه مواد به (د معاهدې تفصیل، بل کال ته مشرک حج ته نه شي راتلای) د علي ؑ په لاس وروسته وراستولی شوي وي، چې په لاره کښې به څلور واړه مواد په اجتماعي توګه همده ؑ ته ورسپارلي شوي وي.

نو کومو راویانو چې د ابو بکر الصدیق ؑ دوه موادو ته کتلي دي نو هغوی نظر ورکړی دی چې د اعلان مواد همده ؑ ته ورکړی شوي وه او په لاره کښې ترې علي ؑ تسلیم کړه. او چا چې د علي ؑ دوه موادو ته کتلي دي نو هغوی روایت کړی دی چې همده ؑ ته د نبي کریم ﷺ د پلوه مستقیماً ورکړی شوي وه.

اهل التشيع څه وايي؟

۱۱- اهل التشيع وايي چې ابو بکر الصدیق ؑ د امارت څخه عزل شوی دی او د حجاجو امارت علي ؑ ته سپارلی شوی دی، نو معنی یې دا ده چې د نبي کریم ﷺ وفات څخه وروسته هم ابو بکر الصدیق ؑ د خلافت مستحق نه وه بلکې خلافت د علي ؑ استحقاق وه، په غاصبانه توګه د ده د لاسه ويستلی شوی دی. یاپه بل عبارت: پیامبر با این کار برتر بودن مقام علي ؑ را از همه صحابه کرام ؑ مشخص ساخته است^(۱) یعنی: د دې کار څخه څرګندېږي چې نبي کریم ﷺ نوموړی د ټولو صحابه وو کرامو ؑ څخه په درجه کښې لوړ ګرځولی دی.

مونږ اهل السنة و الجماعة وايو چې: ابو بکر الصدیق ؑ د وظائفو څخه صرف د اعلان موضوع علي ؑ ته سپارلې شوې وه او د هغه په امارت کښې نور هيڅ تغیر نه وه واقع شوی بلکې په خپله علي ؑ د ده د امارت لاندې وه. د ښه وضاحت په غرض لاندې نکاتو ته توجه وکړئ:

الف: کله چې علي ؑ د نبي کریم ﷺ په اوبښه (الغضباء) باندې سور قافلې ته ور ورسید نو ابو بکر الصدیق ؑ ترې پوښتنه وکړه چې: «أَمِيرُ أَوْ مَأْمُورٌ؟» یعنی د امیر په حیث راغلې او که د مامور په حیث؟ علي ؑ جواب ورکړ چې «بَلْ مَأْمُورٌ»^(۲) بلکې د مامور په صفت راغلم (ستا امارت په خپل حال قائم دی).

ب: په اول ملاقات کښې ابو بکر الصدیق ؑ د علي ؑ څخه پوښتنه وکړه چې: «أَمِيرُ أَمْ رَسُولٌ؟» یعنی: ته د امیر په حیث راغلې (چې د قافلې امارت ستا په غاړه دی) او که د استولي شوي په صفت (چې د کومې خاصې موضوع دپاره را استولی شوی یې)؟ هغه وويلې: «لَا بَلْ رَسُولٌ أُرْسِلَ بِرَسُولِ اللَّهِ ﷺ يَبْرَأَةٌ أَقْرَأُهَا عَلَى النَّاسِ فِي مَوَاقِفِ الْحَجِّ»^(۳) نه بلکې زه فقط استولی شوی یم نبي کریم ﷺ د سورت براءة سره را استولی یم ترڅو د حج په موقوفو کښې یې په خلکو باندې قرائت کړم.

(۱) تفسیر نمونه ج ۷ ص ۲۸۰

(۲) سیرت ابن هشام ج ۴ ص ۲۰۳: تفسیر الطبري ج ۱۰ ص ۶۵

(۳) سنن النسائي ج ۲ ص ۴۲

التوبة (۹)

عجیبه خبره دا ده چې علي ؑ په خپله اقرار کوي زه د امير په حيث نه وم استولی شوی چې ابو بکر الصديق ؑ مې د امارت څخه عزل کړی وی، مگر اهل التشيع وايي چې دغسې نه وه، ته به وايي چې علي ؑ مخاطب کوي چې ته دروغ وايي.

ج: ابو هريره ؓ وايي چې: «بَعَثَنِي أَبُو بَكْرٍ فِي تِلْكَ الْخُجَّةِ فِي مُؤَذِّنِينَ يَوْمَ النَّحْرِ يُؤَذِّنُ بِمَنَى أَنْ لَا يَخُجَّ بَعْدَ الْغَامِ مُشْرِكٌ»^(۱) يعنې: زه هم ابو بکر ؑ د دغه حج په موقع د لوی اختر په ورځ د اعلان کونکو په ډله کښې ولېږلم، مونږ به په منا کښې اعلان کاوه چې د سپر کال څخه په غیر هېڅ مشرک حج نه شي کولی.

نو که بالفرض ابو بکر ؑ د حج د امارت څخه عزل شوی وی نو ابو هريره ؓ به يې په اعلان کونکو کښې نه ټاکلی بلکې دا کار به علي ؑ کړی وی.

د: د علي ؑ څخه روايت دی چې کله ابو بکر الصديق ؑ د عرفي په ورځ خپله خطبه ختم کړه (او خلکو ته يې مناسک وروښودل) نو ما ته يې مخ راواړه او امر يې راته وکړ چې: «قُمْ يَا عَلِيُّ فَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ»^(۲) ای علي! پورته شه او د پيغمبر ﷺ پيغام خلکو ته ابلاغ کړه. په دې مقام کښې که څوک زيات اوږد بحث غواړي نو ځينو اوږدو تفاسيرو ته دې مراجعه وکړي^(۳) همدارنگه ځينو مفسرينو کرامو^(۴) د عهد د ماتونې د جواز صورتونه ښه مفصل ليکلي دي چې مونږ د اوږدوالي د کبله دلته رانقل نه کړه.

﴿ فَإِذَا أُنْزِلَ الْأَشْهُرُ الْحُرُمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُوهُمْ وَأَحْصُرُوهُمْ وَأَقْعُدُوا لَهُمْ كُلَّ مَرْصِدٍ فَإِنْ تَابُوا وَأَقَامُوا الصَّلَاةَ وَآتَوْا الزَّكَاةَ فَخَلُّوا سَبِيلَهُمْ إِنَّ اللَّهَ غَفُورٌ رَحِيمٌ ﴾^(۵) وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ ثُمَّ أَبْلِغْهُ مَأْمَنَهُ ذَٰلِكَ بِأَنَّهُمْ قَوْمٌ لَا يَعْلَمُونَ ﴿۱﴾

[۵] نو کله چې (ذکر شوي څلور) حرامې مياشتې تېرې شوې نو په هرځای کښې مو چې مشرکان مونده کړه ويې وژنئ او ويې نيسي (بنديان يې کړئ). او (بلاخره) محاصره يې کړئ او په هرځای (مورچه) کښې ورته کښېنئ.

نو که توبه يې (د شرک څخه) وکړه او لمونځونه يې ودرول او زکاتونه يې ورکړه نو لار يې (بيا) پرېږدئ. يقيناً الله ﷻ ښونکی (او) مهربان دی.

(۱) صحيح البخاري ج ۱ ص ۵۳

(۲) تفسير ابن كثير ج ۲ ص ۳۳۴: المحرر الوجيز ج ۸ ص ۱۳۱

(۳) روح المعاني ج ۱۰ ص ۴۵: تفسير الخازن ج ۳ ص ۸۲

(۴) احکام القرآن للجصاص ج ۳ ص ۷۷: التفسير الكبير ج ۱۵ ص ۲۱۸

[۶] او که د مشرکانو څخه کوم یو نفر ستا څخه پنا (امان) وغواړي نو امان ورکړه ترڅو د الله ﷻ کلام (قرآن کریم) وواړي، بیا یې د خپل امن ځای (تاتوبی) ته ورسوه (او د ده سره د هر ډول خیانت او تګی مخه ونیسه). دا (امان) ځکه (ورکړه چې) یقیناً دوی ناپوهه قوم دی (ترڅو دوی د قرآن کریم او ستا د احادیثو په اورېدلو سره پوه شي).

د مطلب خلاصه

په دې ایتونو کېنې هغه حکم بیان شوی دی کوم چې د څلورو میاشتو د تېرېدلو څخه وروسته باید په مشرکانو باندې تطبیق شي چې لنډیز یې داسې راوځي:

ای مؤمنانو! کله چې د اعلان څخه وروسته څلور میاشتې تېرې شوې او د امان موده ختمه شوه نو د مشرکانو سره په لاندې ډول معامله وکړئ:

۱- دوی ووژنئ، هر چرته چې ورباندې ستاسو لاس برشي او هر چرته چې تاسو مونده کړه، که څه هم د حرم شریف په داخل کېنې لاس ته درشي.

۲- همدارنگه د مشرکانو په بندي کولو باندې هم دریغ مه کوئ.

۳- دوی په خپلو قلاگانو او نورو ځایونو کېنې محاصره کړئ.

۴- په دې ټولو باندې دپاسه په هره مورچه او په هر څارنځای کېنې ورته کېنې او کمین ورته ونیسئ، بلکې د تګ راتګ ټولې لارې ورباندې وتړئ.

۵- که مشرکان د شرک (کفر) څخه توبه تائب شوه او د اسلام احکام یې په خپلو ځانونو باندې په څرګنده توګه عملي کړه چې لمونځونه یې ودرول او زکاتونه یې ورکړه نو بیا د دوی څخه ذکر شوي ټول قیودات لرې کړئ او لارې یې پرانیزي.

۶- په دغه وخت کېنې دوی ته پخواني کفریات په زړونو کېنې مه ساتئ، چې په فلاني وخت کېنې دې دا کار کړی وه او په فلاني وخت کېنې دا، بلکې په دغه وخت کېنې د پخوانیو ټولو ګناهونو څخه ورته شئ ځکه چې الله ﷻ بېښونکی او مهربان دی نو تاسو هم د بېښنې او مهربانۍ څخه کار واخلي.

۷- هو! که کوم یو مشرک غواړي چې د اسلام په حقائقو باندې ځان ښه پوه کړي او ستا څخه پناه وغواړي ترڅو ستا څنګ ته درشي او پوښتنې وکړي، نو ای پیغمبره! هغه ته پناه ورکړه چې د الله ﷻ کلام (قرآن کریم) ستا د مبارکې خولې څخه واورې او ستا د ناستې ولاړې د انوارو څخه مستفید شي نو هغه ته پناه ورکړه او بیا یې خپل تاتوبی (د امن ځای) ته په امن سره ورسوه چې په تګ راتګ کېنې ورته هیڅ ضرر ونه رسولی شي.

د څلورو میاشتو په مودې باندې دپاسه ځکه دوی ته د پوښتنې کولو موقع هم ورعنایت کړی شوه چې مشرکان ناپوهه او جاهل قوم دی، پوه کول یې په کار دي چې په اخلاص سره په ایمان باندې مشرف شي.

توضیحات

۱۔ علماء کرام په دې مقام کښې د ﴿الْأَشْهُرُ الْحُرُمُ﴾ کلمات په لاندې دوه ډوله باندې تفسیروي:
الف: ځینې وایې چې دلته هغه څلور محترمي میاشتې مرادې دي چې آن د ابراهیم عليه السلام څخه په عربو کښې محترمي گڼلې کېدلې او بحث یې په [التوبة: ۳۶] ایت کښې راروان دی، د دغو څلورو میاشتو نومونه دادي: رجب، ذو القعدة، ذو الحجة، محرم^(۱).

نو د معنی حاصل یې داسې کېږي: چې کله محترمي میاشتې تېرې شوې نو مشرکان ووژنی، یا په بل عبارت: کله چې د ذوالحجې شل ورځې او د محرم دیرش ورځې (ټوله میاشت) تېرې شوې (چې ټولې پنځوس ورځې کېږي) نو د مشرکانو سره ذکره شوې معامله پیل کړی دا ځکه چې د محترمو میاشتو څخه خو دوه میاشتې (رجب، ذو القعدة) او د (ذو الحجې) لس ورځې تېرې شوي دي ځکه چې ذکر شوي اعلان د ذوالحجې په لسم باندې په کلکه سره صورت نیولی وه او ډېر زور ورباندې اچولی شوی وه. مونږ ته د لاندې وجوهو د کبله دا تفسیر کمزوری ښکاري:

اول: دا تفسیر د قرآن کریم د سیاق څخه مخالف دی چې د سورت د اول سر څخه بحث په دې کښې راروان دی چې مشرکانو ته څلور میاشتې ازادي ورکړی او بیا پرې د محاصرې کړی را تنگه کړی؛ حال دا چې د ذکر شوو څلورو میاشتو ازادي خو آن د ابرهیم عليه السلام څخه را پاتې وه.

دوهم: دا تفسیر د ذکر شوي دوهم ایت سره مناقض ښکاري چې هلته د څلورو میاشتو د ازادۍ وعده ورکړې شوې ده او دلته فقط پنځوسو ورځو ته رابښکته کړی شوه.

ب: نور علماء کرام وایې چې د ﴿الْأَشْهُرُ الْحُرُمُ﴾ څخه هغه څلور میاشتې مرادې دي کومو ته چې په ﴿فَسِيحُوا فِي الْأَرْضِ أَرْبَعَةَ أَشْهُرٍ﴾ کښې اشاره شوې ده، دغه څلور میاشتې د ذوالحجې د لسم څخه پیل کېږي او د ربیع الثاني په لسم باندې ختمېږي^(۲).

یعنې: محرم، صفر، ربیع الاول، درې میاشتې مکملې دي او څلورمه میاشت د ذوالحجې د شلو ورځو او د ربیع الثاني د لسو ورځو څخه تشکیل شوې ده.

دا تفسیر ځکه بهتر ښکاري چې بحث په همدې کښې روان دی او په ﴿فَإِذَا أَنْسَلَخَ﴾ کښې د "ف" توري هم ورباندې دلالت کوي چې د تفریع دپاره دی.

نو د معنی حاصل یې داسې کېږي چې: کله د ازادۍ ذکرې شوې څلور میاشتې پوره شوې نو بیا د مشرکانو سره داسې-داسې کړنلاره عملي کړی.

سوال جواب

۲۔ که څوک وایې چې: که دلته د ﴿الْأَشْهُرُ﴾ څخه هغه "اشهر" مراد وي کومو ته چې لږ وړاندې

(۱) تفسیر القاسمي ج ۸ ص ۱۳۳

(۲) تفسیر ابن کثیر ج ۲ ص ۳۳۶؛ روح المعاني ج ۱۰ ص ۴۹

په ﴿ اَرْبَعَةَ اَشْهُرٍ ﴾ کښې اشاره شوې ده نو په کار وه چې په ضمير سره ذکرې شوې وي ځکه چې د عربيت د قوانينو مطابق هر شی دوهم کړت په ضمير سره ذکر کېږي نو معلومه شوه چې اولنې تفسير غوره دی؟

مونږ وايو چې: دلته ځکه په دوهم کړت په ضمير سره ذکر نه شو ترڅو د ﴿ اَلْاَشْهُرُ ﴾ هغه صفت دلته په صراحت سره ذکر شي کوم ته چې په وړاندېني ذکر کښې ضمني اشاره شوې وه، هغه دا چې په دغو څلورو مياشتو کښې په تاسو باندې د مشرکانو وژل حرام دي او د سې کال دپاره دغه څلور مياشتې داسې محترمې دي لکه څنگه چې مشهورې څلور مياشتې محترمې دي.

نو که بالفرض دا ځل په ضمير سره نازل شوې وي نو ضرور به د ﴿ اَلْحَرُمُ ﴾ صفت هم نه وي نازل شوی او په ضمني مذکور باندې به صراحت نه وي شوی ځکه چې ضمائر خو موصوف نه واقع کېږي، او د عربيت د قوانينو څخه خو د دغسې نکاتو د کبله مخالفت کول څه بده خبره نه ده، بلکې د حال مقتضى او غوښتنه ده^(۱).

يوه پوښتنه او د هغې جواب

۳_ که څوک وايي چې: د ﴿ فَاِنْ تَابُوا وَاَقَامُوا الصَّلَاةَ وَءَاتَوْا الزَّكَاةَ ﴾ د جملې څخه څرگندېږي چې مشرکان د قتل څخه په درېوو شرطونو (د شرک څخه توبه کول، د لمانځه ودرول، د زکات ورکول) باندې نجات مومي؛ نو پوښتنه دا ده چې ايا هغه څوک وژلى کېږي چې ذکر شوي درېواړه شرطونه پوره نه کړي، مثلاً مسلمان شي خو لمونځ ونه کړي او يا زکات ورنه کړي؟

مونږ وايو چې:

الف: دلته د ﴿ وَاَقَامُوا الصَّلَاةَ وَءَاتَوْا الزَّكَاةَ ﴾ څخه عمل مطلب نه دی، دلته ترې په لمانځه او زکات بلکې په ټولو احکامو باندې د فرضيت عقیده مراده ده، او پوره څرگنده ده چې د شرک څخه توبه کول په هغه وخت کښې شرعاً معتبر دي چې په فرضي احکامو باندې عقیده ورسره ملگرې وي.

د همدې کبله د هغه چا وژل هيڅوک جائز نه بولي چې د شرک څخه توبه تائب شي او په شرعي احکامو باندې عقیده او باور وکړي خو د فرضي لمانځه وخت نوي ورسېدلى چې لمونځ وکړي او په مال باندې يې د کال دوران نه وي تېر شوی چې زکات ورکړي^(۲).

ب: که د ﴿ وَاَقَامُوا الصَّلَاةَ وَءَاتَوْا الزَّكَاةَ ﴾ دواړه جملې په خپله متبادره معنی باندې واخلو هم څه اشکال نشته. او دا ځکه چې د څلورو مياشتو د پوره کېدلو څخه وروسته الله ﷻ د مشرکانو دپاره څلور جزاوې (وژل، بندي کول، محاصره کول، د څارنې لاندې نيول) ټاکلي دي خو کله چې د

(۱) مختصر المعاني ص ۶۸

(۲) احکام القرآن للجصاص ج ۳ ص ۸۲

شرک څخه توبه تائب شي نو د وژلو څخه بچ کېږي، اما که د توبې څخه وروسته شريعت عملي نه کړي اسلامي حاکم کولی شي چې د متباقي جزاگانو څخه کومه يوه ورباندې تطبيق کړي. د همدې کبله الله ﷻ د ذکرې شوې شرطيه جملې دپاره د «فَلَا تَقْتُلُوهُمْ» جمله جزا نازل نه کړه بلکې د «فَخَلُوا سَبِيلَهُمْ» جمله يې ورته جزا واقع کړه، نو د معنی حاصل يې داسې کېږي چې: که مشرکانو د شرک څخه توبه وکړه نو د وژلو څخه يې صرف نظر شي، مگر لاره يې په مکمله توګه د ترهغه مه خالي کوي چې ترڅو د اسلام شرائع په خپلو ځانونو باندې عملي کړي، او عملاً په اسلام کښې ننوزي.

هوا که څوک د متباقي جزاگانو تطبيق ته غاړه کښېږدي او د اسلامي حکومت په مقابل کښې جبهه جوړه کړي نو بيا ورسره مسلح جهاد فرض دی، لکه چې ابو بکر الصديق ﷺ د زکات د مانعينو په مقابل کښې په ذکر شوي اساس جهاد پيل کړی وه چې لږ څه زیاته څېړنه يې د [النساء: ۶۰] ايت لاندې تېره شوې ده، والحمد لله ﷻ.

د ذکر شوي ايت شريف نبي کریم ﷺ څومره ښه تفسير کړی دی چې: «أَمِرتُ أَنْ أَقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَيُقِيمُوا الصَّلَاةَ وَيُؤْتُوا الزَّكَاةَ فَإِذَا فَعَلُوا ذَلِكَ عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّ الْإِسْلَامِ وَحِسَابُهُمْ عَلَى اللَّهِ»^(۱). يعنې: ماته امر شوی دی چې ترهغه د خلکو سره وجنگېږم ترڅو دوی شهادت ورکړي چې په حقه معبود د الله ﷻ څخه په غير بل څوک نشته او يقيناً محمد ﷺ د الله ﷻ استولی شوی دی.

او ترڅو دوی لمونځونه ودروي او زکاتونه ورکړي، نو کله چې دوی ذکر شوي کارونه وکړه نو زما د جنگ څخه يې خپلې وينې او خپل مالونه وساتل، مګر د اسلام په حق سره چې يا بل څوک ووژني او يا د چا مال تلف کړي، نور حساب کتاب يې په الله ﷻ باندې دی په زړونو باندې يې همدې ﷻ ښه پوهېږي او بس.

په اسلام کښې د مستامن حفاظت فرض ده

- ۴- نبي کریم ﷺ ذکر شوی ايت شريف ډېر ښه تفسير کړی، دی لاندې يې ولولي:
- الف: «مَنْ أَمَّنَ رَجُلًا عَلَى نَفْسِهِ فَقَتَلَهُ أُعْطِيَ لَوَاءَ الْغَدْرِ يَوْمَ الْقِيَامَةِ»^(۲) يعنې: هر څوک چې چاته د ده په ځان باندې امان ورکړي نو بيا يې ووژني هغه ته به د قيامت په ورځ د تګۍ بيرغ ورکړی شي.
- ب: «لِكُلِّ غَادِرٍ لَوَاءٌ يَوْمَ الْقِيَامَةِ بِغَدْرَتِهِ»^(۳) يعنې: د هر تګمار دپاره د قيامت په ورځ د ده د تګۍ په اندازه بيرغ دی (چې په کوناتي باندې به يې رپېږي).

(۱) صحيح البخاري ج ۱ ص ۸

(۲) مسند احمد بن حنبل ج ۸ ص ۲۲۰

(۳) صحيح البخاري ج ۱ ص ۴۵۲

﴿ كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عَاهَدُوا
عِنْدَ الْمَسْجِدِ الْحَرَامِ فَمَا اسْتَقِيمُوا لَكُمْ فَاسْتَقِيمُوا لَهُمْ إِنَّ اللَّهَ يُحِبُّ الْمُتَّقِينَ
﴿۷﴾ كَيْفَ وَإِنْ يَظْهَرُوا عَلَيْكُمْ لَا يَرْقُبُوا فِيكُمْ إِلَّا وَلَا ذِمَّةً يُرْضُونَكُمْ بِأَفْوَاهِهِمْ
وَتَأْبَى قُلُوبُهُمْ وَأَكْثَرُهُمْ فَاسِقُونَ ﴿۸﴾ أَشْتَرُوا بِغَايَةِ اللَّهِ ثَمَنًا قَلِيلًا فَصَدُّوا عَنْ
سَبِيلِهِ إِنَّهُمْ سَاءَ مَا كَانُوا يَعْمَلُونَ ﴿۹﴾ لَا يَرْقُبُونَ فِي مُؤْمِنٍ إِلَّا وَلَا ذِمَّةً وَأُولَئِكَ
هُمُ الْمُعْتَدُونَ ﴿۱۰﴾

[۷] (ای مؤمنان!) د الله ﷻ په نزد او د دﷻ د پیغمبر ﷺ په نزد به مشرکانو لره (ستاسو سره) معاهده څنګه (ادامه) وکړي (حال دا چې دوی په معاهده کښې رښتیني نه دي)، مګر هغه کسان چې تاسو ورسره المسجد الحرام ته په نژدې ځای کښې معاهده کړې ده (او دوی ورباندې تر اوسه پورې ولاړ دي).

نو ترڅو پورې چې دوی (په خپل عهد باندې) ستاسو دپاره ولاړ وي نو تاسو هم د دوی دپاره (پرې) ودرېږئ (د عهد ماتونې اعلان ورته مه متوجه کوئ او دا ځکه چې) یقیناً الله ﷻ متقیان (پرهېزګاران) خوښوي.

[۸] (ای مؤمنان!) څنګه (به ستاسو او د دوی ترمنځ معاهده ادامه وکړي چې) که (بالفرض) د دوی په تاسو باندې لاس برشي نو ستاسو په هکله به نه د قرابت لحاظ وساتي او نه د عهد (او نه د بل شي).

دوی تاسو لره (فقط) په خپلو خولو (غورمالو خبرو) خوشالوي او د دوی زړونه (ستاسو د معاهدې څخه) منعه کوي (د دوی معاهدې په چل باندې ولاړې دي)، او (دا ځکه چې) د دوی اکثریت فاسقان دي (او د انسانیت د چوکاټ څخه وتلي دي).

[۹] دوی د الله ﷻ په ایتونو باندې ناچیزه پیسې اخلي (د خپلو خواهاشاتو پیروي کوي) نو د الله ﷻ د لارې څخه (خپله هم) اوږي (او نور خلک هم ترې اړوي). یقیناً هغه شی ډېر ناکاره دی چې دوی یې په دوامداره توګه کوي (چې د الله ﷻ د ایتونو څخه اوښتل او اړول دي).

[۱۰] دوی د هر مؤمن په هکله نه د قرابت لحاظ ساتي او نه د عهد او دغه (مشرکان) همدوی د حد څخه تېرونکي دي.

ارتباط

په دې ایتونو کښې د هغه سوال جواب پیل کېږي کوم چې د وړاندېنيو ایتونو څخه سړي ته ذهن

نه ورځي هغه دا چې: ايا دا خبره به بهتره نه وه چې مؤمنانو په خپلو عهدونو باندې وفا کړې وي او د مشرکانو د عهدونو څخه يې برانت نوی اعلان کړي؟ د جواب حاصل يې لاندې لوستلی شي:

د مطلب خلاصه

- ۱- ای مؤمنانو! تاسو باید د منافقانو او معاندینو د تشویشونو د تاثیر لاندې واقع نه شئ البته کله چې تاسو ټولو مشرکانو ته د عهدونو څخه بېزاري اعلان کړه او څلور میاشتې مو د تفکر دپاره وخت ورکړ. د دوی اعتراضات دا دي چې تاسو ولې په خپلو عهدونو باندې وفا ونه کړه، د وخت څخه وړاندې مو د عهد ماتونې اعلان وکړ، ایا بې لوظي ښه کار دی؟
- ۲- ای مؤمنانو! په عوض د دې چې تاسو اعتراض کوونکو ته جواب ورکړئ د هرڅه څخه وړاندې د خپلو ځانونو سره ښه تفکر وکړئ چې په ذکر شوي اعلان کښې د ملامتې گوته باید تاسو ته ونیوه شي او که هغوی ته؟ د همدغه اعلان باعث تاسو یاست او که هغوی؟ نو په دې باره کښې تاسو لاندې نکاتو ته متوجه شئ:
- ۳- ای مؤمنانو! د یوې ډلې څخه په غیر د نورو مشرکانو سره به د الله ﷻ او د ده ﷺ د پیغمبر ﷺ د معاهدې باقي پاتې کېدل څنګه امکان ولري چې دوی په هر ځل معاهدې کښې خپله معاهده د پښو لاندې کوي او هیڅ ډول په خپلو معاهدو باندې نه ودرېږي.
- د المسجد الحرام په شاوخوا (حدیبیه) کښې تړل شوې معاهده چا ماته کړه؟ ایا د ماتولو څخه وړاندې يې تاسو ته خبر درکړی وه؟
- عجیبه دا ده چې خپل ځانونه د خیانت په توګه په عهد ماتونې باندې نه ملامته کوي او تاسو ته د عهد په ختمولو باندې د ملامتې گوته نیسي، که بالفرض هغوی بدعهدۍ نه وی کړې نو تاسو به عهدونو ته خاتمه نه وی ورکړې.
- لنډه دا چې کومه پرېه چې معاندین په تاسو باندې در تېي هغه په حقیقت کښې په خپله په هغوی باندې پرته ده.
- ۴- ای مؤمنانو! د همدې کبله تاسو ته توصیه کېږي چې د هغې ډلې مشرکانو سره په خپلې ټاکلې معاهده باندې وفا وکړئ کومو چې ستاسو سره د المسجد الحرام په شاوخوا کښې معاهده کړې وه او بیا په خپله ژمنه باندې کلک ودریده، نو ترڅو چې دوی همدغسې کلک وي نو تاسو هم ورسره په معاهدو کلک اوسئ ځکه چې الله ﷻ پر هیزګاران خوښوي، که بالفرض تاسو د دغې ډلې کافرانو سره خیانت وکړئ (چې ستاسو سره يې هیڅ خیانت نه دی کړی) نو دا به ستاسو پر هیزګاری ته زیان ورسوي.
- ۵- ای مؤمنانو! هسې نه چې عهد ماتوونکو مشرکانو پخوانۍ بدعهدۍ وکړي او نورې به نه کوي، بلکې دوی په راتلونکي کښې هم د بدعهدیو څخه لاس نه اخلي، نو دوی سره به ستاسو معاهدې څنګه ادامه مونده کړي شي؟

د راتلونکو حالاتو څو مثالونه یې ولولئ:

الف: عهد ماتونکي مشرکان تاسو ته بې اندازې غصې نیولي دي که بالفرض په تاسو باندې یې لاس برشي او وسه یې درباندي وشي نو دومره بې عزتي به درواړوي چې په دنیا کښې به یې نظیر نه لیدلی شوی وي او نه به ولید شي، دوی به په دغه وخت کښې نه د قرابت (قوم ولی) مراعات وکړي او نه به د خپلو عهدونو او ژمنو ساتل په نظر کښې ونسي، په دغه وخت کښې به تاسو خیال ونه کړئ چې دوی هغه خلک دي کومو چې زمونږ عهدونو ته انجام ورکول خیانت ګاڼه او په مونږ یې اعتراض کاوه.

ب: ای مؤمنانو! دوی ستاسو سره د زړه د کومې معاهدې نه کوي بلکې د معاهدې کولو په وخت کښې هم د دوی نیت تاسو ته صاف نه دی، دوی غواړي چې محض د خولو په غوړو خبرو باندې تاسو خوشاله او راضي کړي. اما د دوی زړونه ستاسو سره معاهدې نه قبلوي او دا ځکه چې د دوی اکثریت فاسقان دي او فاسقان همدغسې خوی لري.

ج: ای مؤمنانو! ذکر شوي خلک به ولې فاسقان نه وي چې د الله ﷻ د ایتونو په بدل کښې یې ډېرې ناچیزه پیسې اخستي دي، دوی ته الله ﷻ قرآن کریم ورواستاوه چې دنیا او آخرت ورباندې دواړه وگټي مګر دوی هغه ضائع کړ (ایمان یې ورباندې رانه وو) او په فاني دنیا باندې کلک شوه نو د همدې کبله هم پخپله د الله ﷻ د لارې څخه واوونستل او هم یې ترې نور خلک واړول، واقعاً چې دوی ډېر بدکار وکړ.

د: ای مؤمنانو! مشرکانو ته په بل هیڅ شي غصه نه ورځي او بل هیڅ شي نه دي په غصه کړي بې د دې څخه چې تاسو په ایمان باندې مشرف شوي یاست نو په حقیقت کښې د دوی ایمان بد ایسي د همدې کبله یوازې په تاسو کښې نه بلکې د جمله مؤمن په باره کښې نه د خپلولی (قومیت) مراعات کوي او نه د عهد او معاهدې.

لنډه دا چې دغه ذکر شوي مشرکان (چې تاسو د دوی د عهدونو څخه برائت او بیزاري اعلانه کړه) تجاوز کوونکي خلک دي او همدا یې عادت دی، نو دوی سره همداسې په کار دي کوم چې تاسو ورسره وکړه.

توضیحات

۱- دلته د ﴿عِنْدَ الْمَسْجِدِ الْحَرَامِ﴾ څخه د حدیسي مقام مراد دی، په دې مقام کښې نبي کریم ﷺ د مکې معظمې د قریشو سره او هم د څلورو عربي قبائلو (بني خزیمه، بني مدلج، بني ضمره، بني الدیل) سره معاهدې کړې وې^(۱).

قریشو خپله معاهده هغه وخت ماته کړه کله چې دوی د بني بکرو سره د بني خزاعه وو په خلاف د وسلې او جنگیالیو په ورکړه سره کومک وکړ او دا ځکه چې بني خزاعه د نبي کریم ﷺ حلیفان وه.

(۱) تفسیر البغوي ج ۲ ص ۲۷۰

او په معاهدو کښې دا ټکی هم شامل وه چې یو طرف به هم د بل طرف د حلیفانو په خلاف د چا سره کومک او مرسته نه کوي.

ذکر و شوو معاهدو د هجرت په شپږم کال باندې صورت نیولې وه او قریشو خپله معاهده د هجرت په اتم کال باندې ختمه کړه چې په دغه وخت کښې ذکر شوي ایتونه نه وه نازل شوي. دا ایتونه د هجرت په نهم کال کښې نازل شوي دي که څه هم قریش په خپل عهد ماتونې باندې پښېمانه شوه او د وخت مشر (ابو سفیان) یې مدینې منورې ته د عهد د تجدید دپاره واستاوه مگر نبی کریم ﷺ ورسره عهد تجدید نه کړ^(۱).

او د خپلو حلیفانو (بني خزاعه وو) په مرسته یې د مکې معظمې د قریشو سره جهاد پیل کړ چې په نتیجه کښې د همدغه اتم کال د روژې په میاشت کښې مکه معظمه فتحه شو^(۲). اما د متباقي څلورو قبائلو څخه یوازې بني ضمیره او بني مدلج په خپلو عهدونو باندې قائم پاتې شوه او متباقي قبیلې لکه بني الدیل د خپلو عهدونو څخه واوونستې. نو په همدغه ایت شریف کښې - چې سمدستي د بحث لاندې دی - ذکر و شوو قبائلو ته اشاره ده، نو چا چې عهد مات کړی وه هغوی ته په ﴿كَيفَ يَكُونُ لِلْمُشْرِكِينَ عَهْدٌ﴾ کښې اشاره ده او څوک چې په عهد باندې ولاړ پاتې وه د هغوی په باره کښې د ﴿فَمَا اسْتَقْتَضَوْا لَكُمْ فَاسْتَقِيمُوا لَهُمْ﴾ توصیه وشوه، د دغو دواړو قبیلو د معاهدو نهه میاشتې پاتې وې چې نبی کریم ﷺ یې معاهدې تر نهه میاشتو اوږدې کړې^(۳).

﴿إِلَّا، ذِمَّةٌ﴾ څه معنی؟

۲- د عبدالله بن عباس رضی الله عنهما څخه روایت دی چې د ﴿إِلَّا﴾ کلمه د قرابت څخه عبارت ده او د ﴿ذِمَّةٌ﴾ کلمه د عهد معنی ورکوي^(۴) خو ځینې علماء کرام وايي^(۵) چې ﴿إِلَّا﴾ پنځه معناوې لري لکه الله ﷻ، قرابت، گواند، عهد، سوگند. او "ذِمَّة" په درېو معناوو کښې استعمالېږي، لکه عهد، آمان، سوگند.

زمونږ په نزد د ﴿إِلَّا﴾ کلمه په دې مقام کښې د هغه څرگند حالت څخه عبارت ده چې هر منصف سړی یې احترام واجب گڼي او هیڅوک ترې انکار نه شي کولی لکه قرابت او سوگند، ځکه چې دغه کلمه په اصل کښې د شغلې او ځلېدلو په معنی سره ده^(۶).

(۱) تفسیر الطبري ج ۸ ص ۶۶

(۲) سیرت ابن هشام ج ۴ ص ۱۴۸

(۳) روح المعاني ج ۱۰ ص ۴۹، تفسیر الطبري ج ۱۰ ص ۸۲

(۴) تفسیر ابن کثیر ج ۲ ص ۳۲۸

(۵) زاد المسیر ج ۲ ص ۲۷۲، لسان العرب ج ۱۱ ص ۲۵، ج ۱۲ ص ۲۲۱

(۶) مفردات الراغب ص ۱۶

او د ﴿ ذِمَّةٌ ﴾ کلمه د هغه حالت څخه عبارت ده چې د هغه حالت په ضائع کولو باندې سړي ته ملامت او بدنامي راجع کېږي ځکه چې دا د "ذمام" څخه اخستله شوې ده او ذمام بدی او ملامتی ته ویل کېږي^(۱).

نو د معنی حاصل یې داسې راوځي چې: ای مؤمنانو! که په تاسو باندې د مشرکانو وسه ورسېږي نو دوی به د هېڅ شي احترام ونه کړي، نه به در باندې د قرابت او عهدونو په خاطر صرفه وکړي او نه د سوگندونو او گواندیتوب په خاطر، په دغه وخت کېنې به نه خپلې بدنامۍ ته وگوري او نه ملامتی او گوت نیونې ته، نو د دغسې خلکو سره ستاسو د عهدونو باقي پاتې کېدل څه ارزښت لري؟

سوال جواب

۳- که څوک وایي چې: په دې کېنې څه حکمت دی چې په دغو ایتونو کېنې ذکرې شوې دواړه کلمې دوه ځله نازلې شوې دي؟

مونږ وایو چې - والله اعلم: د ﴿ لَا يَرْقُبُوا فِيكُمْ إِلَّا وَلَا ذِمَّةٌ ﴾ په نزول کېنې مطلب دا دی چې مسلمانانو ته قناعت ورکړي چې ستاسو او د دغو مشرکانو ترمنځ د عهدونو ادامه امکان نه لري، او د ﴿ لَا يَرْقُبُونَ فِي مُؤْمِنٍ إِلَّا وَلَا ذِمَّةٌ ﴾ په نزول کېنې د همدغه مطلب وجهې ته اشاره شوې ده چې ستاسو په باره کېنې مشرکان ځکه په هېڅ شي باندې ډیل نه دي چې تاسو مؤمنانو یاست او هغوی ته ایمان لوی جنایت ښکاري.

یادونه

که څوک غواړي چې د مشرکانو هغه ظلمونه او نادودي ولولي کومې چې د تاریخ په اوږدو کېنې د دوی د پلوه په مؤمنانو باندې اجراء شوي دي نو ځینو اوږدو تفاسیرو^(۲) ته دې مراجعه وکړي.

یوه پوښتنه او د هغې جواب

۴- که څوک وایي چې: د ﴿ أَشْتَرُوا بِآيَاتِ اللَّهِ ثَمَنًا قَلِيلًا ﴾ د جملې څخه معلومېږي چې د ﴿ أَشْتَرُوا ﴾ ضمیر اهل الکتابو ته راجع دی ځکه چې همدوی د الله ﷻ د ایتونو په تحریف باندې پیسې اخستې، لکه چې فرمایي ﴿ وَلَا تَشْتَرُوا بِآيَاتِي ثَمَنًا قَلِيلًا ﴾ [البقرة: ۴۱] او زما په ایتونو باندې ناچیزه پیسې مه اخلئ: حال دا چې دغه ډول معنی په دې مقام کېنې زړه ته نه لویږي ځکه چې بحث په مشرکانو کېنې روان دی؟

مونږ وایو چې: ټول کافران په دې معنی د الله ﷻ په ایتونو باندې د ناچیزه پیسو اخستونکي گنل کېږي چې دوی فاني دنیا او ناچیزه پیسې غوره کړې او د الله ﷻ ایتونو ته یې شا کړه چې دوی

(۱) مفردات الراغب ص ۱۸۳

(۲) فی ظلال القرآن ج ۳ ص ۱۶۰۸

ته نبي ڪريم ﷺ راوري وه او د دوی په امکان کښې وه چې عقیده او عمل یې ورباندې وکړي، په دې مقام کښې همدغه معنی مراده ده^(۱).

په دې باندې علاوه ځینو مفسرینو کرامو لیکلي دي چې ابو سفیان (چې په هغه وخت کښې د رضي الله عنه لایق نه وه ګرځېدلی) اعرابو ته دودې (میلستیا) وکړه او په دې باندې یې راضي کړه چې د نبي ڪريم ﷺ سره خپل عهدونه مات کړي^(۲).

نو په دې تقدیر به ﴿ثُمَّناً قَلِيلاً﴾ د همدغې دودې (میلستیا) څخه عبارت وي. مګر مونږ ته لومړنۍ معنی په زړه پورې ښکاري.

﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ وَتُفَصِّلُ الْآيَاتِ لِقَوْمٍ يَعْلَمُونَ﴾ ۱۱ ﴿وَإِنْ نَكَثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ فَقَتِلُوا أَيْمَةَ الْكُفَرِ إِنَّهُمْ لَا أَيْمَانَ لَهُمْ لَعَلَّهُمْ يَنْتَهُونَ﴾ ۱۲ ﴿أَلَا تُقَاتِلُونَ قَوْمًا نَكَثُوا أَيْمَانَهُمْ وَهَمُّوا بِإِخْرَاجِ الرَّسُولِ وَهُمْ بَدَّوْكُمْ أَوَّلَ مَرَّةٍ أَتَخْشَوْنَهُمْ فَاللَّهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ﴾ ۱۳ ﴿

[۱۱] نو که دوی (د شرک څخه) توبه وکړه او لمونځونه یې ودرول او زکاتونه یې ورکړه (د شریعت د تعميل التزام یې وکړ) نو (په دغه صورت کښې دوی) په دین (اسلام) کښې ستاسو وروڼه دي، او مونږ خپل ایتونه (ارشادات) ناپوهه قوم ته بیابیا واضحه کوو (شاید چې پوه شي).

[۱۲] او که دوی د خپلو عهدونو څخه وروسته خپل سوګندونه مات کړه (ماتولو ته یې ادامه ورکړه) او ستاسو په دین کښې یې عیبونه واچول (په خپل کفر باندې کلک شوه) نو تاسو (د دوی) د کفر د مشرانو سره وسلوال جهاد پیل کړئ (ځکه چې) دوی لږه (په واقع کښې) هیڅ عهد (سوګند) نشته (فقط په خوله باندې د عهد او سوګند نومونه اخلي. د دې دپاره ورسره جهاد وکړئ) شاید چې دوی (د خپلې کړنلارې څخه) منعه شي (او په ایمان مشرف شي).

[۱۳] (ای مؤمنانوا) ایا تاسو د داسې قوم سره وسلوال جهاد نه کوئ چې دوی خپل عهدونه مات کړي دي او دوی د الله ﷻ پیغمبر ته (د خپل تاتوبي څخه) د ویستلو قصد کړی وه، حال دا چې همدوی اول ځل په تاسو باندې جنګ پیل کړی وه؟ ایا تاسو د دوی څخه ډارېږئ؟ نو الله ﷻ ښه مستحق دی چې تاسو ترې وډار شئ که تاسو (ښتیاڼي) مؤمنان یاست (نو دا کار وکړئ).

(۱) فی ظلال القرآن ج ۳ ص ۱۶۰۶

(۲) تفسیر البغوي ج ۲ ص ۲۷۱

ارتباط

کله چې په وړاندېنيو ایتونو کېنې هغه اعتراض جواب شو کوم چې د عهدونو د برائت د اعلان څخه د چا په ذهن کېنې تاوېده راتاوېده، نو په دې ایتونو کېنې د خبرو مخ بېرته اصل مضمون ته ورواړولی شو چې حاصل یې داسې راوځي:

د مطلب خلاصه

۱- ای مؤمنانو! کله چې څلور میاشتې تېرې شوې البته هغه څلور میاشتې چې تاسو پکېنې ټولو مشرکانو ته ازادي ورکړې ده چې د خپلو ځانونو په هکله ښه پوره سوچ وکړي نو بیا په مشرکانو باندې د هیڅ شي درېغ مه کوئ ځکه چې تاسو ورته اعلان کړی دی او خپل دریغ مو ورته په ډاگه کړی دی، هیڅوک درېاندې اعتراض نه شي کولی چې مشرکان مو په غافلانه توګه ونیول او د حملې لاندې مو واقع کړه.

نو که مشرکان د شرک څخه توبه تائب شوه او د لمانځه او زکات التزام یې وکړه نو په دې باندې علاوه چې لارې یې خوشې کړې په دغه وخت کېنې دوی ستاسو دیني وروڼه ګرځي نو د وروڼو په نظر ورته وګورئ، نه د دښمنانو په نظر، او پخوانۍ بدې خاطرې به یې ټولې د زړونو څخه وباسي او کینه او عداوت به ورسره ختموي.

۲- ای پیغمبره! وګوره مونږ خپل ایتونه او احکام په څومره واضحه توګه د ناپوه قوم دپاره بیانوو خو د دې سره سره دوی د اعتراض څخه لاس نه اخلي.

هوا! که ذکر و شو مشرکانو د څلورو میاشتو څخه وروسته خپل سوګندونه مات کړه او د عهد کولو څخه وروسته یې خپل د عهد ماتونې ته ادامه ورکړه او ستاسو په دین باندې یې د عیب ګوتې کېښودې چې ستاسو د ناقص دین دپاره مونږ خپل کامل دین (شرکي دین) نه پرېږدو، نو تاسو پوه شئ چې دوی په دغه وخت کېنې د کفر مشران ګڼل کېږي په تاسو باندې د دغو کفري مشرانو سره وسلوال جهاد فرض دی ترڅو د کفر مشران د منځه یوزي او د کفر بنیاد وباسي.

۳- ای مؤمنانو! تاسو ځکه دا کار وکړئ چې دوی لره په واقع کېنې هیڅ عهد او سوګند پاتې نه دی چې د یو پلوه یې پخپله ټول عهدونه مات کړي دي او د بله پلوه تاسو هم د هغوی د عهدونو بې اعتباري اعلانه کړې ده نو د جنګ څخه په غیر بله لاره پاتې نه ده، تاسو ورسره په ښه قوت جنګ وکړئ شاید چې دوی د شرکیاتو او کفریاتو څخه لاس واخلي.

۴- ای مؤمنانو! ایا تاسو به د داسې قوم سره هم وسلوال جهاد نه کوئ چې هغوی لاندې خاصیتونه لري:

الف: یو خاصیت یې دا دی چې خپل عهدونه یې ستاسو د اعلان څخه لا وړاندې د پښو لاندې کړي وه او د اعلان د مودې د پوره کېدلو څخه وروسته یې هم ادامه ورکړه.

ب: بل خاصیت یې دا دی چې په همدغو مشرکانو کېنې داسې مشرکان تېر شوي دي چې د الله

پیغمبر ﷺ ته یې قصد کړی وه چې د خپل د تاتوبی څخه یې په دائمی توګه وباسی، مګر دا بېله خبره ده چې الله ﷻ په هغه باندې فضل وکړ او خپل تاتوبی (مکه معظمه) یې ورته فتحه کړ. نو که بالفرض موجوده مشرکان د پخوانیو مشرکانو په څیر د قوت خاوندان وی او په مکه معظمه باندې یې تسلط درلودی نو دوی به هم د پیغمبر ﷺ په وېستلو باندې درېغ نه وی کړی. په دې باندې علاوه، موجوده مشرکان د پخوانیو مشرکانو په کړنلاره باندې راضي دي چې د پیغمبر ﷺ وېستل یې ډېر ښه کار کړی دی او آفرین ورباندې وایي.

ج: درېم خاصیت یې دا دی چې په هره زمانه او هر وخت کښې جنگ همدوی پیل کړی دی، د بعثت په اولو وختو کښې وهل او زورول او هم وژل او شړل د همدوی د پلوه شروع شوي دي، د بدر وادي ته همدوی د جنگ دپاره درغلي وه، که نه نو قافله خو د حملې څخه بچ شوې وه په کار وه چې دوی هم بېرته ستانه شوي وی او د بدر وادي ته نه وی ورغلي.

د احد او د خندق په غزاګانو کښې همدوی په تاسو باندې لښکر کشي کړې وه او بالاخره د عهدونو ماتولو هم د همدوی د پلوه صورت نیولی دی او داسې نور.

۵- نو ای مؤمنانو! چې تاسو د دغو خاصیتونو سره سره په مشرکانو باندې جنگ نه پیل کوئ نو دا پوښتنه پیدا کېږي چې ایا تاسو د مشرکانو څخه ډارېږئ؟

که بالفرض د جنگ د پیل کولو مانع ډار وي نو ډېره ښه دا ده چې د الله ﷻ څخه وډار شئ چې د ډار مستحق دی او هر شی د ده ﷻ په قبضه کښې دی، د خپلو ځانونو سره دا خطر ولری که د مشرکانو سره هغه جنگ پیل نه کړئ کوم چې په تاسو باندې فرض ګرځېدلی دی چې الله ﷻ به مو د خپل غضب سره مخامخ کړي.

۶- ای مؤمنانو! که تاسو واقعي مؤمنان یاست نو په ذکر شوي مضمون باندې د زړونو د کومې باور وکړئ. یا په بل عبارت: خپل باور کولو ته د زړه د کومې ادامه ورکړي.

توضیحات

۱- د ایت شریف دغه جمله ﴿ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ ﴾ وړاندې په [التوبة: ۵] ایت کښې هم تېره شوې ده، نو کوم تحقیق چې پکښې هلته شوی وه په کار دی چې عین تحقیق دلته هم د نظره ونه غورزولی شي.

ذکره شوې شرطیه جمله یوازې په جزائیه جمله کښې فرق لري چې هلته ﴿ فَخَلُّوا سَبِيلَهُمْ ﴾ نازل شوې وه او دلته د ﴿ فَإِخْوَانُكُمْ فِي الدِّينِ ﴾ نازل شوې ده، چې مشرکانو ته په دې مقام کښې د ایمان د راوړلو ترغیب د هغه مقام څخه زیات دی.

نو د معنی حاصل یې داسې کېږي چې: ای مؤمنانو! د څلورو میاشتو د تېرېدلو څخه وروسته د مشرکانو سره ذکر شوي څلور کارونه (وژل، بندي کول، محاصره کول، د څارنې لاندې نیول) وکړئ

مگر که توبه تائب شوه او د لمانځه او زکات التزام یې وکړ نو بیا علاوه په دې چې لاره یې خوشې کړئ ستاسو دیني وروڼه هم گرځي، کوم حقوق چې تاسو لری عین حقوق هغوی هم درلودلی شي.

سوال جواب

۲- که څوک وایي چې: د وړاندې څخه په هغو مشرکانو کښې بحث راروان دی چې عهدونه یې مات کړي وه حال دا چې د ﴿وَإِنْ نَكَثُوا أَيْمَانَهُمْ﴾ د جملې څخه معلومېږي چې دلته هغه مشرکان مطلب دي چې هغوی عهدونه تازه مات کړي وي.

په دې باندې علاوه، په عین ایت کښې دا جمله ﴿إِنَّهُمْ لَا أَيْمَانَ لَهُمْ﴾ هم نازل شوې ده چې مشرکان بالکل عهد نه لري؛ نو پوښتنه دا ده چې ایا مات شوی عهد بیا د دوهم ځل دپاره ماتېدی شي؟ ایا هغه چاته (چې بالکل عهد ونه لري) د دې خبرې نسبت صحت لري چې دوی خپل عهد تازه مات کړي؟

مونږ وایو چې: دلته د ﴿وَإِنْ نَكَثُوا أَيْمَانَهُمْ﴾ معنی دا ده چې د خپل عهد ماتوالي ته ادامه ورکړي. د دې نظیر دا دی چې الله ﷻ فرمایي: ﴿يَتَأْتِيَ الَّذِينَ ءَامَنُوا ءَامِنُوا بِاللَّهِ﴾ [النساء: ۱۳۶] یعنی: ای هغو کسانو چې ایمان یې راوړی دی! خپل ایمان ته ادامه ورکړئ. په دې باندې علاوه د ﴿إِنَّهُمْ لَا أَيْمَانَ لَهُمْ﴾ معنی دا ده چې دوی په حقیقت کښې عهد نه لري، د دوی عهد فقط په خولو باندې دی او زړونو ته یې نه دی ښکته شوی، لکه چې ﴿يُرْضَوْنَكُمْ بِأَفْوَاهِهِمْ وَتَأْبَىٰ قُلُوبُهُمْ﴾ [التوبة: ۸] نژدې جمله ورباندې دلالت کوي.

أَيُّمَةُ الْكُفْرِ څوک دي؟

۳- په دې مقام کښې مفسرین کرام ټول متفق دي چې د ﴿أَيُّمَةُ الْكُفْرِ﴾ د کلمې څخه د کفر مشران مراد دي، اما په دې کښې اختلاف لري چې د ایت شریف د نزول په وخت کښې د ذکر شوې کلمې څخه د کافرانو کومه یوه ډله مطلب ده نو:

الف: ځینې علماء کرام وایي چې ﴿أَيُّمَةُ الْكُفْرِ﴾ د اهل الذمه وو څخه عبارت دي او د عهد څخه د ذمیتوب عهد مراد دی^(۱). نو د معنی حاصل یې داسې کېږي: که اهل الذمه وو خپل د ذمیتوب عهد مات کړ نو جهاد ورسره پیل کړئ.

ب: ځینې وایي چې د ﴿أَيُّمَةُ الْكُفْرِ﴾ لقب مرتدانو ته ورکړی شوی وه او د عهد څخه په اسلام باندې د مشرف کېدلو عهد مطلب دی^(۲). نو د معنی حاصل یې داسې کېږي: که د اسلام څخه څوک مرتد شوه جهاد ورسره وکړئ.

(۱) احکام القرآن للعصام ج ۳ ص ۸۵

(۲) حاشیه الشیخ زاده علی تفسیر البضاوي ج ۲ ص ۲۲۳

مگر دغه دواړه تفسیرونه چندان د منلو وړ نه دي ځکه چې ټول بحث په مشرکانو کښې راروان دی، او په دغسې تفسیرونو سره د قرآن کریم د مضامینو لړۍ پرې کېږي.
ج: د ځینو نظر دا دی چې د کفر د مشرۍ لقب په هغه وخت کښې قریشو ته ورکړی شوی وه، او د عهد څخه د حدیبیه د مقام عهد مطلب دی^(۱).

دا تفسیر هم چندان زړه ته نه لویږي ځکه چې دا ایتونه د هجرت په نهم کال باندې نازل شوي دي^(۲)، او د قریشي مشرانو جرړه د هجرت په اتم کال باندې وتلې وه البته کله چې مکه معظمه فتحه شوه. نو امکان لري چې د قریشو په ذکر سره به د ایت شریف تفسیر مطلب نه وي بلکې محض یوه مصداق ته به یې اشاره شوې وي او په مصداق کښې خو ضرور نه ده چې هر ورو دې د ایت د نزول څخه وروسته واقع شي، ځکه چې سلفو صالحینو په مصداقاتو باندې حتی د شان نزول اطلاق هم کاوه^(۳).

د: د ځینو علماوو کرامو^(۴) په نظر ﴿أَيُّمَّةَ الْكُفْرِ﴾ د هغو مشرکانو څخه عبارت دی په کومو کښې چې د سورت د پیل څخه بحث راروان دی او کومو چې عهدونه کړي وه خو عملاً یې مات کړي وه او بالاخره کوم چې د مکې معظمې په چارچاپېره (په ټول حجاز کښې) اوسېدل او کومو ته چې د حج په موقع د علي عليه السلام په خوله د عهدونو د ختم اعلان اورولی شوی وه، او هم څلور میاشتي ازادي ورکړه شوی وه.

سوال جواب

۴- زمونږ په نزد همدغه څلورم تفسیر غوره ښکاري مگر په دې تفسیر باندې لاندې یو اعتراض د سړي ذهن ته ورځي، هغه دا چې:

الله ﷻ د ﴿أَيُّمَّةَ الْكُفْرِ﴾ سره د قتال په وجوهو کښې دا هم فرمایلي دي چې دوی نبي کریم ﷺ هجرت ته مجبور کړی دی او په جنگ باندې لومړی پیل همدوی کړی دی ﴿وَهُمُّوا بِإِخْرَاجِ الرَّسُولِ وَهُمْ بَدَءُوكُمْ أَوَّلَ مَرَّةٍ﴾؛ نو پوښتنه دا ده چې دغه دواړه کارونه خو قریشو کړي وه نو په کار دي چې ﴿أَيُّمَّةَ الْكُفْرِ﴾ څخه همدوی مراد کړی شي.

مونږ وایو چې: د دغو وجوهو په ذکر کښې -والله اعلم- دا مطلب نه دی چې دا کارونه شخصاً همدوی کړي وه بلکې مطلب دا دی چې په مشرکانو کښې دغسې خلک هم تېر شوي دي چې دا-دا کارونه یې کړي دي او موجوده مشرکان د هغوی په قدم باندې روان دي او د هغوی په تگلاره باندې آفرین وایي، که بالفرض دوی د هغوی په ځای وی نو دوی به هم پرې دریغ نه وی کړی.

(۱) تفسیر الخازن ج ۳ ص ۸۹

(۲) زاد المسیر ج ۳ ص ۲۶۶

(۳) تفسیر القاسمي ج ۱ ص ۲۷: تفسیر المنار ج ۹ ص ۶۴۲

(۴) المحرر الوجیز ج ۸ ص ۱۴۱

د دې ډول اطلاق يو نظير د [البقرة: ۷۲-۹۱] ايتونو لاندې ښه پوره خپرل شوي دي چې د يهودانو پيغمبر وژنه هغو يهودانو ته منسوبه شوې ده کومو چې د نبي کریم ﷺ په حيات کښې ژوند کاوه او مستقيماً يې پيغمبران عليهم السلام نه وو وژلي.

په ياد ولری!

۵- په ياد ولری چې مونږ څلورم تفسير په دې معنی نه دی غوره کړی چې همغوي پورې اختصاص ورکړو بلکې په دې معنی مونږ ته غوره ښکاري چې په عبارة النص سره ترې همغوي مراد دي، اما د مفهوم د عموم په اعتبار سره او د اشاره النص په لحاظ سره خو د قيامت د ورځې پورې ټولو هغو کفارو ته شامل دی کوم چې عهدونه ماتوي او د اسلام په دين باندې طعن او لعن وايي، العياذ بالله.

نو په هره زمانه کښې په اسلامي حکومتونو باندې فرض ده چې د دغسې کافرانو سره وسلوال جهاد پيل کړي او د مارانو په شان يې سرونه وټکوي.

﴿ قَتِلُوهُمْ يُعَذِّبَهُمُ اللَّهُ بِأَيْدِيكُمْ وَتُخْزِيهِمْ وَيَنْصُرْكُمْ عَلَيْهِمْ وَدَشَفِ صُدُورَ قَوْمٍ مُّؤْمِنِينَ ﴾ وَيَذْهَبْ غَيْظَ قُلُوبِهِمْ وَيَتُوبُ اللَّهُ عَلَى مَنْ يَشَاءُ وَاللَّهُ عَلِيمٌ حَكِيمٌ ﴿١٤﴾
أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ وَلِيجَةً وَاللَّهُ خَبِيرٌ بِمَا تَعْمَلُونَ ﴿١٥﴾

[۱۴] (ای مؤمنانوا) د مشرکانو سره جنگ وکړئ ترڅو الله ﷻ دوی ته ستاسو په لاس باندې عذاب ورکړي او (ستاسو په لاس باندې) يې رسوا کړي او (ترڅو) الله ﷻ تاسو ته په دوی باندې نصرت درکړي او (ترڅو) الله ﷻ د مؤمن قوم زړونو ته شفا ورکړي (زړونه يې پرې يخ شي).
[۱۵] او (ترڅو) الله ﷻ د مؤمنانو د زړونو غصه لرې (سره) کړي.

او الله ﷻ په هغه چا باندې په رحمت سره رجوع کوي چې اراده يې ورته وشي (او د توبې توفيق ورکوي نو څه لرې نه ده چې دوی ته هم د توبې توفيق ورکړي)، او الله ﷻ پوه (دی او هم) د حکمت څښتن دی.

[۱۶] (ای مؤمنانوا) ایا تاسو گومان کوئ چې (په خپل حال به) پرېښودلی شئ، حال دا چې الله ﷻ به ستاسو د جملې څخه هغه کسان نه وي معلوم کړي چې (د الله ﷻ په لاره کښې) جهاد کوي او نه يې د الله ﷻ او نه د ده ﷻ د پيغمبر ﷺ او (بالآخره) نه يې د مؤمنانو څخه په غير (کوم کافر) راز دار (دوست) نيولی وي (دا ډول معلومات په جهاد سره صورت نيسي).
او الله ﷻ په هغه څه باندې خبر دار دی چې تاسو يې کوئ.

ارتباط

په وړاندېنيو ایتونو کښې مؤمنانو ته د مشرکانو سره په وسلوال جهاد باندې امر کړی شوی وه او د جهاد څه ترغیبات او ترهیبات بیان کړی شوي وه، په دې ایتونو کښې همدغه مضمون تعقیب شوی دی او د جهاد څه نور مرغبات او مرهبات بیان شوي دي چې حاصل یې داسې راڅپړي:

د مطلب خلاصه

ای مؤمنانو! الله ﷻ په دې باندې قادر دی چې په مشرکانو باندې کومه اسماني بلا (آفت) نازله کړي او په سات کړي کښې یې بنیاد وباسي او پوپنا یې کړي، مگر دا ډول معامله نه تاسو ته په گټه تمامېږي او نه کافرانو ته، بلکې دا ډول هلاکول د حکمت څخه خالي دي. د ښه وضاحت دپاره لاندې تفصیل ته متوجه شئ:

۱- ای مؤمنانو! د کفارو سره جنگ وکړئ ترڅو الله ﷻ په اسماني آفت باندې نه بلکې ستاسو په لاس باندې دوی تعذیب کړي، چې تاسو د جهاد تکالیف وگالئ او د اجر و نو خاوندان شئ او یا لا د شهادت په لوړه درجه باندې بریالي شئ.

۲- د دې دپاره چې الله ﷻ هغوی په دنیا کښې شرمندې کړي او د خجالت سره مخامخ شي، که الله ﷻ ستاسو په لاس باندې دا کار انجام نه کړي نو دوی به په کامله توگه د رسوایی او خړ سترگی سره مخامخ نه شي.

۳- د دې دپاره چې الله ﷻ تاسو ته په دوی باندې فتحه درکړي او دا سر لوړي هم ستاسو په برخه شي، که نه نو د فتحې د لوی نعمت څخه به تاسو محروم پاتې شئ.

۴- ترڅو په مشرکانو باندې د مؤمنانو زړه په عمومي توگه او د هغه مؤمنانو چې د دوی د لاسه یې عذابونه او مصیبتونه گاللي دي په خاصه توگه یخ شي او د زړه ټنډاکې یې پرې وچوي او بالاخره د دوی د زړونو پرهرونه پرې روغ او دارو درمل شي.

۵- ترڅو د مؤمنانو د زړونو غصې ورباندې سرې شي او زړونه یې ورباندې یخ شي.

۶- بالاخره په مشرکانو کښې د داسې خلکو د موندې کېدلو احتمال هم شته چې په ایمان باندې مشرف او د کفریاتو څخه توبه تائب شي، نو که بالفرض الله ﷻ دوی په اسماني تعذیب باندې د منځه یوسي نو بیا به یوه ته هم د توبه وېستلو موقع په لاس ور نه شي او د عادیانو په شان به ټول په یوه لحظه کښې پوپنا شي.

۷- ای مؤمنانو! تاسو په دې باندې پوه شئ چې الله ﷻ په هر شي باندې پوهېږي، د هر چا گټه او تاوان ورته معلوم دی او برسېره په دې د حکمت څښتن هم دی چې په هر کار کښې یې بې شماره حکمتونه مرموز دي.

۸- ای مؤمنانو! په دې ټولو باندې علاوه، ایا تاسو خیال کوئ چې تاسو به په خپل حال باندې پریښودلی شئ حال دا چې د امتحان لاندې به نه وی واقع کړی شوي ترڅو الله ﷻ ستاسو څخه

لاندې کسان (یوه ډله د بلې څخه) جدا کړي:
 الف: ترڅو الله ﷻ هغه کسان معلوم کړي چې د الله ﷻ په لاره کې جهاد کوي او تکالیف او
 شقات گالي او هغه کسان هم جدا کړي چې په همدغې لاره کې سستي او تنبلي کوي.
 ب: ترڅو الله ﷻ هغه ډله هم معلومه کړي چې نه د الله ﷻ او نه د ده ﷻ د پیغمبر ﷺ او بالآخره نه
 د مؤمنانو څخه په غیر بل خاص ملگري او راز دار نیسي او هغه ډله هم چې هغه په همدغې مرض
 باندې اخته وي (د کفارو څخه خاص خاص انډیوالان لري).
 ۹- ای مؤمنانو! الله ﷻ ته ستاسو ټول کړه وړه په ډاگه دي او په ټولو اعمالو باندې مو خبردار
 دی او ستاسو هیڅ یو شی ترې پټ نه دی.

توضیحات

۱- د ﴿وَلِيَجْزَ﴾ کلمه اصلاً د ولوج څخه اخستې شوې ده. ولوج د دخول (ننوتلو) معنی ورکوي.
 او ﴿وَلِيَجْزَ﴾ د هغه چا نوم دی چې سړی ورباندې پوره اعتماد وکړي خو د ده د اهل څخه نه وي.^(۱)
 په دې مقام کې یې د معنی حاصل داسې راخپړي چې ترهغه به الله ﷻ مؤمنان په خپل حال
 باندې پرېږدي ترڅو معلومه کړي چې فلانی مؤمن د کافرانو څخه پټ انډیوال (او راز دار) نیسي او
 فلانی یې نه نیسي ترڅو په همدغه معیار باندې ورته جزا او سزا وټاکي.

سوال جواب

۲- که څوک وايي چې: د هرچا اخلاص او کم اخلاصی خو الله ﷻ ته آن په ازل کې معلومه ده
 نو په امتحان باندې په څرگندولو کې څه حکمت دی؟
 مونږ وايو: په امتحان باندې څرگندونه د دې دپاره نه ده چې الله ﷻ خپل ځان ته نوي معلومات
 حاصلول غواړي، بې اعتراض وارد شي، بلکې دا د دې دپاره ده چې بندگانو ته هم (هر چاته) د خپلو
 نېکو کارونو او یا د بدو کارونو معیار او اندازه څرگنده شي.
 که بالفرض الله ﷻ په خپل علم باندې اکتفاء کړي وی او انسانان یې د امتحان لاندې نه وی
 واقع کړي نو ضرور به د اجر و خاوندانو نور زیات اجرونه غوښتي او د سزاگانو خاوندانو به د سزا
 په ونډه باندې قناعت نه کولی.

یادونه

۳- که څوک غواړي چې د ﴿وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ﴾ په هکله او د الله ﷻ د ازلي او
 ابدی علم په باره کې نور معلومات ترلاسه کړي نو د [البقرة: ۱۴۳] ایت شریف توضیحاتو ته دې
 مراجعه وکړي.

﴿ مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَى أَنْفُسِهِم بِالْكَفْرِ أُولَئِكَ خِطَبْتُ أَغْمَلُهُمْ فِي النَّارِ هُمْ خَالِدُونَ ﴾ (۱۷) ﴿ إِنَّمَا يَعْمُرُ مَسْجِدَ اللَّهِ مَنْ ءَامَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَءَاتَى الزَّكَاةَ وَلَمْ يَخْشَ إِلَّا اللَّهَ فَعَسَىٰ أُولَئِكَ أَنْ يَكُونُوا مِنَ الْمُهْتَدِينَ ﴾ (۱۸)

[۱۷] مشرکانو ته لایقه نه ده چې د الله ﷻ جوماتونه (خصوصاً المسجد الحرام) په داسې حال کې اباد کړي چې (دوی) په خپلو ځانونو باندې په کفر سره شهادت ورکونکي (اقرار کوونکي) دي. همدغه کسان (چې دي) عملونه یې (د الله ﷻ په نزد) باطل دي او په اور کېنې به دوی همیشې وي. [۱۸] یقیناً د الله ﷻ جوماتونه (خصوصاً المسجد الحرام) هغه څوک اباد وي چې په الله ﷻ او په وروستۍ ورځ باندې یې (په رښتیاڼیو معناوو کېنې) ایمان راوړی وي او (د پیغمبر ﷺ د هداياتو مطابق) لمونځ دروي او زکات ورکوي او (بالآخره) نه ډارېږي مګر د الله ﷻ څخه، نو امید دی (امید دي وکړي) چې دغه کسان به د لارې موندونکو څخه وګرځي (او څوک چې دغه صفات نه لري نو هغوی د جوماتونو د آبادولو لیاقت نه لري).

ارتباطونه

۱- کوم څلور فقیرنیز اعلان چې د احادیثو کتابونو^(۱) روایت کړی دی او مونږ د [التوبة: ۳] ایت لاندې شرح ذکر کړی دی د همدغه اعلان یوه فقره - چې عهدونو پورې یې تعلق درلود - په وړاندېنيو ایتونو کېنې وڅېړله شوه او متبقي درې فقرې یې په دغو ایتونو کېنې د بحث لاندې اچولې شوې دي، متبقي فقرې دا دي:

الف: هیڅوک به برېنده طواف نه کوي (دا ډول عبادت ممنوع دی).

ب: په راتلونکي کېنې به مشرک سړی حج ته نه راځي.

ج: جنت ته نه داخلېږي مګر مؤمن، مشرکانو ته د همېشه دپاره اور ټاکلی شوی دی.

۲- په دې ایتونو کېنې هغه اعتراض جواب شوی دی کوم چې د وړاندېنيو ایتونو څخه د معاندینو ذهن ته ورتله. هغه دا چې مشرکانو خو د کعبې شریفې ترمیم کاوه او په عبادت سره یې آباډه ساتله نو په کار دی چې دوی د حج څخه نه وی منعه کړی شوي، د جواب حاصل داسې راوځي:

د مطلب خلاصه

۱- ای پیغمبره! که بالفرض مشرکان په تاسو باندې اعتراض وکړي چې د المسجد الحرام زیارت کوونکي ولې د زیارت څخه منعه کوي؟ حال دا چې هغوی خو نور څه نه کوي فقط په خپلو عبادتونو

باندې د المسجد الحرام معنوي تعمیر کوي، او تر نن ورځې پورې يې د المسجد الحرام بلکې د کعبې شريفې کوټه وخت په وخت تعمېره کړې ده، ايا د دغسې خلکو منعه کول جائز کار دی؟ په دې باندې علاوه، کوم اعتراض به چې تاسو په مکيانو باندې کاوه (چې مؤمنان د المسجد الحرام څخه منعه کوي)، عين همغه اعتراض نن په تاسو باندې وارد دی چې عبادت کوونکي او طواف کوونکي مو د آينده دپاره د حرم شريف څخه منعه کړه او په لاشعوري توگه مو د کعبې شريفې د بنياد ويستلو اساس کېښود.

۲- نو تاسو دوی ته جواب ورکړئ چې تر اوسه پورې چې مشرکانو د کعبې شريفې او حرم شريف په واکدارۍ باندې قبضه لگولې وه دا يوه ناجائزه قبضه وه، او دا ځکه چې: مشرکانو هيڅ حق نه درلود او نه په راتلونکي کېنې حق لري چې د المسجد الحرام د شاوخوا ظاهري يا معنوي تعمير وکړي، دوی خو د يو پلوه په خپلو ځانونو باندې د کفر او شرک شاهدي وايي چې بوت ته سجدې کوي او حتی په تلبیه کېنې د الله ﷻ سره په شریک درولو باندې صراحت کوي، او د بله پلوه خپل ځانونه تعمير کوونکي او متولیان گڼي. که بالفرض دوی رښتیا متولیان وي نو نه به يې شرکياتو ته لاس اچولی وی او نه به يې په ځانونو باندې د کفر شهادت ورکړی وی، ځکه چې د کعبې شريفې د بنياد ډېره خو د الله ﷻ په توحيد باندې اېښودلې شوې ده.

۳- لنډه دا چې معنوي تعمير د دوی دپلوه صورت نه شي نيولی ځکه چې عبادت يې عبادت نه دی بلکې کفر دی او ظاهري تعمير يې تر اوسه پورې په ناحقه د قبضې لاندې راوستلی وه. هو! کوم نیک کارونه چې دوی تر سره کړي دي لکه حجاجوته اوبه ورکول، هغو هم مقبوليت د لاسه ورکړی دی چې بې ايمانه نېک عمل د الله ﷻ په نزد څه ارزښت نه لري، دغسې بې روحه نېک اعمال د الله ﷻ په نزد ضائع دي او خاوندان يې په اور کېنې همېشه اوسېدونکي دي.

۴- ای پیغمبره! يقيناً د الله ﷻ د جوماتونو عموماً او د حرم شريف خصوصاً تعمير کوونکي هغه کسان کېدلی شي کوم چې په درستو معناوو کېنې په الله ﷻ او په وروستنۍ ورځ باندې عقیده لري او هم لمونځونه دروي او زکاتونه ورکوي او بالاخره د الله ﷻ څخه په غير د بل چا څخه نه ډارېږي. دوی پوخ ايمان لري چې د بوتانو د لاسه هيڅ پوره نه دي او هرڅه د الله ﷻ په واک او اختيار کېنې دي، نو دغسې خلک همدوی اميدوار دي چې د هدايت موندونکې ډلې څخه وگرځي او وخت په وخت حقه لاره وروښودله شي او پوره توفيق ورکړی شي.

توضیحات

۱- که څوک وايي چې: د کعبې شريفې شاوخوا او چارچاپېره خو ټول يو جومات دی نو په څه منظور ترې په جمعې «مَسْجِدَ اللَّهِ» سره تعبير وکړی شو؟ مونږ وايو چې:

التوبة (۹)

الف: دغه جومات د ټولو جوماتونو امام دی^(۱) نو څرنگه چې په دغه جومات کښې مشرکان د واکدارۍ حق نه لري، واکداري پکښې یوازې د مؤمنانو حق دی همدانګه د دنیا په ټولو جوماتو کښې واکداري په مؤمنانو پورې مختصه ده او باید همدوی یې تعمیر او ترمیم وکړي.

ب: د ذکر شوي جومات څلور واړه طرفونه (هر یو) بیل بیل جومات دی^(۲) ځکه چې کعبه شریفه یې په منځکښې موقعیت لري او د هر طرف د قبلې جهت جدا جدا دی، ته به وایې چې دغه جومات څلور جوماتونه دي، اما د ذکر شوي جومات څخه په غیر د نورو جوماتونو ټولو طرفونه جوماتونه دي خو د قبلې جهت یې متحد دی نو په یوه جومات باندې د متعددو جوماتونو اطلاق نه کېږي.

ج: په دې ټولو باندې علاوه، دا هم څه لري نه ده چې د ﴿مَسْجِدَ اللَّهِ﴾ څخه یوازې المسجد الحرام مراد نه وي بلکې د دنیا ټول جوماتونه مطلب وي^(۳). نو د معنی حاصل به یې داسې شي چې: د ټولو جوماتونو د ابادۍ او واکدارۍ استحقاق په مؤمنانو پورې اختصاص لري نو د المسجد الحرام واکداري او ابادي خو په اوله درجه کښې د همدوی استحقاق دی.

په دې تقدیر باندې د ﴿مَسْجِدَ اللَّهِ﴾ کلمه په خپلې حقیقي (جمعې) معنی باندې اخستله کېږي.

ایا په خپلو ځانونو باندې د کفر شاهدي؟

۲- مفسرین کرام دغه کلمات: ﴿شَهِدِينَ عَلَىٰ أَنْفُسِهِم بِالْكَفْرِ﴾ په لاندې ډولونو سره تفسیر کړي دي:

الف: که څه هم مشرکانو خپلو ځانونو ته د کافر لقب نه ورکاوه مګر د دوی عادت وه چې کله به یې د کعبې شریفې څخه د طواف هره یوه دوره تمامه کړه نو هغو بوتانو ته به یې سجدي کولې کوم چې دوی هملته نصب کړي وه^(۴).

او یا په بل عبارت: که دوی په خپلو ځانونو باندې قولا د کفر شهادت نه ورکاوه نو عملاً خو هر یوه په خپل ځان شاهدي ورکوله.

ب: کله به چې د هر یوه مشرک څخه پوښتنه وشوه چې ته څوک یې؟ نو هغه به جواب ورکړ چې زه مشرک یم^(۵). دا د دوی په کفر باندې شاهدي وه خو دوی ته شرک کفر نه ښکارېده. همدارنګه که د یهودي یا نصراني څخه پوښتنه وشي نو هغه به خپل ځان باندې د کفر شاهدي ورکوي چې زه یهودي او یا زه نصراني یم، خو دغه مسلک ورته کفر نه ښکاري.

مونږ ته په خپلو ځانونو باندې په کفر باندې قولي شاهدي دا هم بریښي چې دوی به په تلبیه کښې

(۱) تفسیر القرطبي ج ۸ ص ۸۹

(۲) تفسیر ابی السعود ج ۴ ص ۵۰

(۳) تفسیر المظهر ج ۴ ص ۱۴۶

(۴) تفسیر القرطبي ج ۸ ص ۸۹، تفسیر البغوي ج ۲ ص ۲۷۴

(۵) تفسیر البغوي ج ۳ ص ۲۷۴

ویلې چې: "لَبَّيْكَ لَا شَرِيكَ لَكَ إِلَّا شَرِيكُنَا هُوَ لَكَ تَمْلِكُهُ وَمَا مَلَكَ" (۱) یعنې ای ربه! زه په طاعت باندې تاته ولاړ یم ته شریک نه لري مگر داسې شریک لري چې هغه ستا شریک دی، ته د هغه مالک یې او د هغه شي هم مالک یې چې د هغه په ملکیت کښې دی.

عمره او عماره څه معنی؟

۳- په ﴿إِنَّمَا يَعْمُرُ مَسْجِدَ اللَّهِ﴾ کښې د ﴿يَعْمُرُ﴾ کلمه د اشتقاق په اعتبار سره لاندې درې احتمال لري (۲):

الف: یا د "عُمْرَة" څخه اخستله شوې ده چې د زیارت معنی ورکوي. نو د معنی حاصل یې داسې کېږي چې: د الله ﷻ د جوماتونو زیارت کول او هلته ورتلل د مؤمنانو کار دی، نه د مشرکانو او کافرانو.

نبي کریم ﷺ فرمایلي دي چې: «مَنْ غَدَا إِلَى الْمَسْجِدِ وَرَاحَ أَعَدَّ اللَّهُ لَهُ نُزْلَهُ مِنَ الْجَنَّةِ كُلَّمَا غَدَا أَوْ رَاحَ» (۳) یعنې: هر څوک چې د سبا د پلوه جومات ته لاړ شي او یا د بېگه د طرفه، الله ﷻ به ده ته د جنت مېلمستیا تیاره کړي هر سبا او هر بېگا.

ب: یا د "عمارة" څخه اشتقاقه شوې ده کوم چې د ابادولو معنی ورکوي، نو د معنی حاصل یې داسې کېږي چې: د جوماتونو ابادول (برابره خبره ده چې ظاهري ابادول وي او که معنوي) په مؤمنانو پورې اختصاص لري.

نبي کریم ﷺ فرمایلي دي چې: «مَنْ بَنَى مَسْجِدًا لِلَّهِ بَنَى اللَّهُ لَهُ فِي الْجَنَّةِ مِثْلَهُ» (۴) یعنې: هر څوک چې (د الله ﷻ دپاره) جومات جوړ کړي نو الله ﷻ به ورته په جنت کښې بالمثل ابادي جوړه کړي.

ج: یا یې د هغه "عمارة" څخه اشتقاق موندلی دی چې د "إقامة" (اوسېدلو) معنی ورکوي، نو د معنی حاصل یې داسې کېږي چې: د جوماتونو په شاوخوا کښې خاص مؤمنان د استوګنې استحقاق لري چې د جومات مربوطه منطقه ورباندې اباده وي او جوماتونه په خدمت سره تازه او نظیف (پاک) ساتي.

نبي کریم ﷺ فرمایلي دي چې: «إِذَا رَأَيْتُمُ الرَّجُلَ يَتَقَادُ الْمَسْجِدَ فَاشْهَدُوا لَهُ بِالْإِيمَانِ» (۵) یعنې: کله چې تاسو یو سړی ولید چې د جومات سره عادت وه (د جومات د خدمت دپاره هلته ته او راته) نو تاسو هغه ته په ایمان سره شهادت ورکړئ (چې دا مؤمن دی)، بیا نو نبي کریم ﷺ د استدلال دپاره ذکر شوي ایت شریف ولوست.

(۱) صحیح مسلم ج ۱ ص ۳۷۶

(۲) مفردات الراغب ص ۳۶۰

(۳) صحیح البخاري ج ۱ ص ۹۱

(۴) صحیح مسلم ج ۱ ص ۲۰۱

(۵) جامع الترمذي ج ۲ ص ۱۴۰

سوال جواب

۴۔ کہ څوک وایي چې: الله ﷻ د مؤمن په صفاتو کښې دا صفت هم ذکر کړی دی چې ﴿وَلَمْ يَخْشَ إِلَّا اللَّهَ﴾ یعنې مؤمن نه ډارېږي مگر د الله ﷻ څخه. نو پوښتنه دا ده چې مؤمن لا څه بلکې پیغمبران هم کله-کله د غیر الله څخه ډار شوي دي، الله ﷻ د موسیٰ علیهِ السلام څخه حکایت کوي چې: ﴿يَا مُوسَىٰ لَا تَخَفْ﴾ [النمل: ۱۰] یعنې کله چې د موسیٰ علیهِ السلام د همسا څخه ښامار (اژدها) جوړه شوه نو موسیٰ علیهِ السلام وډار شو، الله ﷻ ورته ارشاد وکړ چې مه ډارېږه.

مونږ وایو چې:

الف: مؤمنان د بوتانو او باطلو معبودانو څخه نه ډارېږي او نه ورته تمه کوي^(۱) او مشرکان د خپلو بوتانو څخه هم ډارېږي او هم ورته تمه کوي چې په سخته ورځ کښې به یې په ښه باندې ورشي. ب: دلته د مؤمنانو څخه د تعظیم او عبادت ډار نفي شوی دی، که نه نو انسان خو د دنیاوي خطراتو څخه ډارېږي^(۲).

ج: په دې مقام کښې اختیاري ډار مطلب دی چې د الله ﷻ رضا په خپله رضا باندې وړاندې کړي او د الله ﷻ د حقوقو حفاظت وکړي^(۳) او غیر اختیاري (طبعي ډار) مطلب نه دی چې اعتراض وارد شي.

﴿أَجْعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ ءَامَنَ بِاللَّهِ وَالْيَوْمِ الْآخِرِ وَجَاهِدَ فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ﴾ (۱۱) الَّذِينَ ءَامَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَعْظَمُ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ (۱۲) يُبَشِّرُهُمْ رَبُّهُمْ بِرَحْمَةٍ مِّنْهُ وَرِضْوَانٍ وَجَنَّاتٍ لَهُمْ فِيهَا نَعِيمٌ مُّقِيمٌ (۱۳) خَالِدِينَ فِيهَا أَبَدًا إِنَّ اللَّهَ عِنْدَهُ أَجْرٌ عَظِيمٌ﴾ (۱۴)

[۱۹] ایا تاسو (ای مشرکانو) د حاجیانو د خړوبولو او د المسجد الحرام د آبادولو (کسان) د هغو (کسانو) په شان ګرځولي دي چې هغوی په الله ﷻ او وروستۍ ورځ باندې (په درستو معناوو کښې) ایمان راوړی دی او د الله ﷻ په لاره کښې یې جهاد کړی دی. دوی (دواړه ډلې) د الله ﷻ په نزد برابرې نه دي، او الله ﷻ ظالم قوم ته هدایت نه کوي.

(۱) تفسیر القرطبي ج ۸ ص ۹۰

(۲) المعمر الوجیز ج ۸ ص ۱۴۸

(۳) تفسیر الکشاف ج ۲ ص ۲۵۵

[۲۰] (برسېره په دې چې برابرې نه دي) هغه کسان چې ایمان یې راوړی دی او هجرت یې کړې (النوبة ۱۰)
 دی او (بالآخرة) د الله ﷻ په لاره کښې یې په خپلو ځانونو او خپلو مالونو سره جهاد کړی دی
 (همدوی چې دي) د الله ﷻ په نزد ښه لوی دي د درجې د حیثه، او همدوی کامیابان دي.
 [۲۱] دوی (مؤمنانو) ته به د دوی رب ﷻ د خپله جانب په دوی رحمت او لوی رضوان (رضامندی)
 او (هم) په داسې جنتونو باندې زیږی ورکړي چې په دې (جنتونو) کښې دائمی نعمتونه دي.
 [۲۲] په داسې حال کښې چې جنتیان به په دې (جنتونو) کښې همېشه وي، همېشه. یقیناً الله ﷻ
 (چې دی) د همدې ﷻ په نزد لوی اجر دی (چې دوی ته یې هغه هم پټ ساتلی دی).

ارتباط او شان نزول

۱- په دې ایتونو کښې د وړاندېنیو ایتونو موضوع تعقیب شوې ده چې د مشرکانو عبادت د
 الله ﷻ په نزد منظور نه دی او نېک اعمال یې ټول ضائع دي.
 ۲- اما په شان نزول کښې یې زبنت ډېر روایتونه لیکلي شوي دي چې تقریباً لسو یا زیاتونه
 رسېږي^(۱) مگر دغه ټول روایتونه په عمده توګه په لاندې دوه وو ګروپونو باندې ویشلې کېږي چې
 مونږ یې د یوه-یوه مثال په ذکر باندې اکتفاء کوو:
 الف: د یو ګروپ روایتونو څخه معلومېږي چې په ﴿أَجَعَلْتُمْ﴾ کښې مؤمنان مخاطب دي او الله ﷻ
 د همدوی د مباحثې څخه حکایت کړی دی. د ښه وضاحت دپاره لاندې یو مثال ولولئ:
 د یوه اوږده حدیث مضمون دی چې یوه ورځې څو تنو صحابه وو کرامو ﷺ سره یو تربله داسې
 بحث وکړ چې:
 یوه سړي وویل چې ماته د اسلام راوړلو څخه وروسته د حاجیانو خړوبول او دوی ته اوبه ورکول
 لوی عبادت ښکاري.
 دوهم سړي وویل چې زما په نظر د اسلام څخه وروسته د المسجد الحرام ابادول او خدمت کول
 لوی عبادت دی.
 درېم سړي نظر ورکړ چې زما په نزد د هغو ټولو عبادتونو څخه (چې تاسو دواړو ورته اشاره وکړه)
 د الله ﷻ په لاره کښې جهاد کول ډېر لوی عبادت دی.
 څلورم: په دغه وخت کښې عمر الفارق ﷺ درېواړه غلي کړه چې د نبی کریم ﷺ د ممبر ترڅنګه شور
 مامور مه جوړوئ!، د همدې موضوع به زه د نبی کریم ﷺ څخه پوښتنه وکړم چې ستاسو د کوم یوه
 خبره درسته ده. نو الله ﷻ ذکر شوي ایتونه نازل کړه^(۲) او د جهاد فضیلت یې د ټولو څخه لوړ وباله.
 ب: د بل ګروپ روایتونو څخه څرګندېږي چې په ایت شریف کښې د مشرکانو مباحثې ته اشاره
 ده او په ﴿أَجَعَلْتُمْ﴾ کښې همدوی ته خطاب متوجه دی، لاندې یو روایت ولولئ:

(۱) تفسیر القرطبي ج ۸ ص ۹۲. زاد المسیر ج ۳ ص ۲۷۸. الدر المنثور ج ۴ ص ۱۴۵
 (۲) صحیح مسلم ج ۲ ص ۱۳۴

التوبة (۹)

کله چې د بدر غزا ختمه شوه او اويا نفره د مجاهدينو په لاس کښې بنديان پاتې شوه نو ځينې صحابه کرامو ښه د بدر بنديانو ته د عباس ښه په شمول پيغور ورکړ چې تاسو مشرکان یاست. نو عباس ښه جواب ورکړ چې: «أَمَا وَاللَّهِ لَقَدْ كُنَّا نَعْمُرُ الْمَسْجِدَ الْحَرَامَ وَنُفِثُ الْقَائِي وَنُخْجِبُ النَّبْتَ وَنُسْقِي الْخَاجُ» خبر دارا قسم دی چې مونږ مسجد حرام اباد ساتلی دی او بنديان مو خوشي کړي دي او بالاخره د بیت الله چېرې استوب مو کړی دی او حاجیان مو په اوبو باندې خړوب کړي دي (نو مونږ ستاسو څخه په څه شي کښې کم یاستو؟). الله ښه ذکر شوي ایتونه نازل کړه (۱).

يوه پوښتنه او د هغې جواب

۳- که څوک وايي چې: د بدر غزا خو د هجرت په دوهم کال باندې تېره شوې ده حال دا چې ذکر شوي ایتونه د هجرت په نهم کال باندې نازل شوي دي، ایا ذکر شوی شان نزول صحت درلودلی شي؟ مونږ وايو چې: سلفو صالحينو د ایتونو په مصداقاتو باندې د شان نزول اطلاق کاوه (۲) او په مصداقاتو کښې دا ضرور نه ده چې د ایت شریف د نزول په زمانه کښې دې تحقق ومومي، نو د هجرت دوهم کال د شان نزول جوړېدلو مانع نه ګرځي.

تبصره

۴- مونږ ته داسې برېښي -والله ښه اعلم- چې ذکر شوي ایتونه به د مشرکانو په هکله نازل شوي وي چې وړاندې بهرته بحث ټول په همدوی کښې روان دی. هوا که د مفهوم په اعتبار سره ترې د مؤمنانو د مباحثې جواب فهم شي هم څه ممانعت پکښې نه ګورو. یا په بل عبارت: ذکر شوي ایتونه د مشرکانو په مباحثو باندې په عبارة النص سره دلالت کوي او د مؤمنانو مباحث ترې په إشارة النص سره څرګندېږي.

سوال جواب

۵- که څوک وايي چې: ایا دا خبره امکان لري چې یو ایت د کفارو په باره کښې نازل شوی وي او د هغه ایت څخه د مؤمنانو دپاره حکم راوويستلی شي؟ مونږ وايو چې: هوا په دغه ډول استنباط کښې هيڅ ممانعت نشته، د ښه وضاحت دپاره لاندې یو مثال ولولئ:

یقیناً دا ایت شریف د کفارو په هکله نازل شوی دی چې ﴿أَذْهَبْتُمْ طَيْبَتَكُمْ فِي حَيَاتِكُمُ الدُّنْيَا وَأَسْتَمْتَعْتُمْ بِهَا﴾ [الأحقاف: ۲۰] یعنې کفارو ته به د قیامت په ورځ باندې وویلی شي چې تاسو په خپل حقیر ژوند کښې لذیذ او خواږه شیان تېر کړي او مزې چرچې مو ورباندې کړې دي، نو نن ورځ تاسو ته د سپکوونکي عذاب څخه په غیر بل شی نشته.

(۱) تفسیر الطبري ج ۱۰ ص ۹۶. اسباب النزول للراحي ص ۱۶۴

(۲) تفسیر القاسمي ج ۱ ص ۲۷: تفسیر المنار ج ۹ ص ۶۴۲

خو یوه ورځ عمر الفاروق رضی اللہ عنہ د څښکلو څه شی وغوښت نو شات گډي اوبه ورته وروړی شوی، نوموړي هغه ونه څښکلي چې دا د "طیبات" څخه دي او زه ډارېږم چې مونږ ته د خپلو نهکیو پوره بدله په دنیا کښې را کړی شي ^(۱) او په آخرت کښې راته وویلی شي چې تاسو خپل خواږه او لذیذ شيان په دنیا کښې خوړلي دي، دلته درته څه پاتې نه دي.

عمر الفاروق رضی اللہ عنہ د ذکر شوي ایت شریف څخه په یوه بل مجلس کښې هم بالمثل استنباط کړی وه چې په هغه مجلس کښې نور صحابه کرام رضی اللہ عنہم هم ناست وه خو هیچا یې ذکر شوی استنباط رد نه کړ ^(۲) ته به وایې چې دوی ټولو سکوتي اتفاق وکړ او ذکره شوې کړنلاره یې جائزه وبلله.

سوال جواب

ع- که څوک وایې چې: د ﴿أَعْظَمُ دَرَجَةً﴾ د کلماتو څخه څرگندېږي چې لومړني گروپ روایتونه راجح دي ځکه چې د ﴿أَعْظَمُ﴾ کلمه اسم تفضیل دی، نو که شان نزول یې د مشرکانو سره وتړلی شي نو د معنی حاصل یې داسې راوځي چې مشرکان هم د الله ﷻ په نزد څه درجه لري خو د مؤمنانو درجه ترې لویه ده.

مونږ وایو چې: اسم تفضیل کله-کله د اصل فعل په معنی باندې هم استعمالېږي، لکه چې وایې: "فُلَانٌ أَسْمَعُ مِنَ الْجِدَارِ" فلانی سړی د دیوال څخه ښه اوریدونکی دی. یعنې فلانی خبره اوري او دیوال یې نه اوري. په دې مقام کښې همدغه استعمال د نظر لاندې دی، والله ﷻ اعلم.

د مطلب خلاصه

۱- یعنې: ای مؤمنانو! تاسو مشرکان مخاطب کړئ چې: ایا تاسو هغه کسان چې حاجیانو ته اوبه ورکوي او یا یې د زمزم په اوبو باندې خړوبوي خو ایمان نه لري، د هغو کسانو غوندې گڼئ چې په درستو معناوو کښې یې په الله ﷻ او په وروستنۍ ورځې باندې ایمان راوړی وي او د الله ﷻ په لار کښې یې جهاد کړی وي؟

دغه دواړه ډلې د الله ﷻ په نزد باندې برابرې نه دي، او الله ﷻ ظالم قوم ته هدایت نه کوي د همدې کبله تاسو مشرکان د ذکر شوو دواړو ډلو په فرق باندې نه پوهېږئ چې خپل ځانونه د کفري حالت سره سره د مؤمنانو او خصوصاً د مجاهدینو سره برابر بولی، دغسې نه ده.

۲- ای مؤمنانو! برسېره په دې چې ذکر شوي دواړه ډلې سره برابرې نه دي بلکې مؤمنان په کفارو باندې ډېر زیات فضیلت لري، لږ شرحه یې دا ده:

الف: چا چې ایمان راوړی دی، هجرت یې کړی دی او بالاخره د الله ﷻ په لاره کښې یې جهاد کړی دی دوی د الله ﷻ په نزد د ډېرو لویو لویو درجو خاوندان دي، او همدوی کامیاب او بریالي

(۱) مشکاة المصابیح بحواله رزین ج ۲ ص ۴۴۹

(۲) تفسیر القرطبي ج ۸ ص ۹۲

دي. بالمقابل کفار نه کومه درجه لري او نه څه کاميابي درلودلی شي، چې د همېشه دپاره به په دوزخ کښې اوسېږي.

ب: د ذکرې شوې لويې درجې لږ تفصيل دا دی چې: الله ﷻ به دوی ته د خپل جانب (مفت) په رحمت سره زېږی ورکړي او خپله رضامندي به ورتېرېکه کړي او هم به داسې جنتونه ورکړي چې په دائمي نعمتونو باندې به ډک وي.

ج: دوی به په دغه جنت کښې همېشه وي او همدا به يې ابدې کور شي.
د: په دې باندې علاوه، د الله ﷻ په نزد داسې لوی اجر و نه شته چې نه سترگو ليدلي، نه غوږونو اورېدلي او بالاخره نه د چا په زړه کښې تېر شوي دي، دغه اجر و نه به هم ورعنايت کړي.

توضیحات

۱- "الْبَقَايَة" او "الْعَقَارَة" دواړه مصدر و نه دي^(۱) چې د خړوبولو او ابادولو معناوې ورکوي، خو د "اهل" کلمه ورسره مراده ده، نو د معنی حاصل يې داسې کېږي چې ايا تاسو د خړوبولو او ابادولو خاوندان د مؤمنانو غوندې بولي؟.

الحاج څه معنی؟

۲- که څه هم د ﴿الْحَاجَّ﴾ کلمه د اسم فاعل مفرد صيغه ده مگر په دې مقام کښې ترې يا جنس مطلب دی او يا اسم جمعه ده ترڅو ټولو حاجيانو ته شامله شي.
د ايت شريف د نزول په وخت کښې حاجيانو ته د زمزم اوبه او يا هغه اوبه ورکولې کېدې چې ممیز او يا کجوري به پکښې خوشتې شوې وې.
رېښتيا چې دا کار د ډېر لوی اجر کار وه مگر څرنگه چې مشرکانو ايمان نه درلود نو د دوی دغه نېک کار هم د نورو نېکو کارونو غوندې د الله ﷻ په نزد ضایع او بې ارزښته وه.

د زمزم اوبه

۳- د زمزم اوبه د هغه اوبو نوم دی چې آن د اسماعيل ﷺ د وخته د کعبې شريفې ترڅنگ الله ﷻ راخوتولي دي، دغه ډېرې برکتناکې اوبه دي چې په فضائلو کښې يې زېږت ډېر احاديث روايت شوي دي چې ځينو مفسرينو کرامو^(۲) راغونډ کړي دي. خو مونږ د يوه حديث په ذکر باندې اکتفاء کوو چې نبي کریم ﷺ فرمايي: «فَاءُ زَمْزَمَ لِمَا شَرِبَ لَهُ»^(۳) يعنې: د زمزم اوبه د هغه څه دپاره دي د کوم دپاره چې وڅښلې شي. نو که څوک يې د صحت دپاره وڅښي الله ﷻ به صحت ورکړي او که څوک يې د بل کوم حاجت دپاره وڅښي هغه حاجت به يې الله ﷻ پوره کړي، او داسې نور.

(۱) تفسير الکشاف ج ۲ ص ۲۵۶

(۲) الدر المنثور ج ۴ ص ۱۴۷

(۳) سنن ابن ماجه ص ۲۲۰

التوبة (۱)

﴿يَا أَيُّهَا الَّذِينَ ءَامَنُوا لَا تَتَّخِذُوا ءَابَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَى الْإِيمَانِ وَمَن يَتَوَلَّهُمْ مِّنكُمْ فَأُولَٰئِكَ هُمُ الظَّالِمُونَ ﴿٢٣﴾ قُلْ إِن كَانَ ءَابَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ ۗ وَاللَّهُ لَا يَهْدِي الْقَوْمَ الْفَاسِقِينَ ﴿٢٤﴾﴾

[۲۳] ای هغو کسانو چې ایمان یې راوړی دی! تاسو خپل پلرونه او خپل وروڼه دوستانه نه نيسي (په دې شرط) چې دوی کفر په ایمان باندې غوره کړی وي. او هرڅوک چې ستاسو د جملې څخه دوی په دوستۍ سره ونيسي نو همدغوی ظالمان دي (لکه څنگه چې هغوی ظالمان دي).

[۲۴] (ای پیغمبره! موښانو ته) ووايه چې که چرته ستاسو پلرونه او ستاسو ځامن او (هم) ستاسو وروڼه او ستاسو مېرمنې او (هم) ستاسو نژدې خپلوان او داسې مالونه چې تاسو په کسب سره گټلي وي او (هم) داسې تجارت چې تاسو یې د نه چلښت (د ځای په ځای ودرېدلو) څخه ډارېږئ او (بالآخره) داسې سکونت ځایونه چې تاسو یې خوښوئ (ذکر شوي شيان) تاسو ته د الله ﷻ او د ده د پیغمبر ﷺ او هم د ده ﷻ په لاره کښې د جهاد څخه زیات محبوب (گران) وي (او د جهاد مخه مو نيسي) نو ترهغه انتظار وکړئ چې ترڅو الله ﷻ خپل امر (فیصله کړی شوې سزا تاسو ته) راوړي (او عذاب درېاندې نازل کړي).

او الله ﷻ فاسق قوم ته هدايت نه کوي (او د توفیق څخه یې محروموي، لنډه دا چې په ذکر شوي صورت کښې به تاسو فاسقان یاست).

۱. ارتباط او شان نزول

۱- په وړاندېنيو ایتونو کښې الله ﷻ د مهاجرینو، مجاهدینو او د الله ﷻ په لاره کښې د خپل مال د انفاق کوونکو درجات بیان کړه او په دې ایتونو کښې هغه څه واضحه شوي دي کوم چې د ذکر شوو درجاتو د موندلو موانع جوړېږي او سړي نه پرېږدي چې ورباندې بریالی او کامیاب شي. دا د یو پلوه، او د بله پلوه هلته الله ﷻ د ټولو مشرکانو څخه براءت اعلان کړ نو څه لرې نه ده چې په ځینو خلکو باندې د مشرکانو سره د علاقاتو پرېکول په کلي توګه درانه تمام شوی وي ځکه چې په هغه وخت کښې د ځینو موښانو اقارب په ایمان باندې نه وه مشرف شوي، نو په دې ایتونو کښې ذکر شوي خلک پوه کړي شوه.

یادونه

۲- که څه هم مفسرینو کرامو د ذکر شوو ایتونو دپاره د شان نزول متعدد روایتونه ذکر کړي

دي^۱ مگر زمونږ په نزد ذکر شوي ټول روايتونه مصداقات جوړېدلی شي خو په مصطلحه معنی باندې شان نزولونه نه شي جوړېدلی، ځکه چې هلته هغه واقعات بیان شوي دي کومو چې د مکې معظمې د فتحې څخه وړاندې تحقق موندلی وه او ذکر شوي ایتونه خو په نهم کال (د مکې د فتحې څخه یو کال وروسته) نازل شوي دي، د همدې کبله مونږ دلته رانقل نه کړه نو که څوک یې د لوستلو شوق لري نو هیله ده چې هملته مراجعه وکړي.

د مطلب خلاصه

۱- یعنې: ای مؤمنانو! خپل اقارب (خپلوان) حتی خپل پلرونه او هم وروڼه په دوستۍ سره مه نیسئ که هغوی کفر ته په ایمان باندې ترجیح ورکوله (کفر یې خوښاوه او ایمان یې بد ایسېده).
که بالفرض ستاسو د جملې څخه هر څوک ذکره شوې دوستي ټینګه کړي چې د جهاد او د شریعت د تعمیم په لاره کښې یې خنډ واقع شي نو یقیناً چې همدغه خلک ظالمان دي او دا ځکه چې د ظالمانو سره یې پیوستون غوره کړی دی او پوره واضحه ده چې د ظالمانو ملګري خو ظالمان وي.
۲- ای پیغمبره! د دې دپاره چې ذکر شوی ارشاد د مؤمنانو په زړونو کښې ځای ونیسي نو ته دوی مخاطب کړه او په تفصیل سره ورته ووايه چې:

ای مؤمنانو! د قیامت په ورځ زه ستاسو د مغفرت ذمه واري نه شم کولی او نه ستاسو څخه په دنیا کښې د الله ﷻ د عذاب مخه بل پلو ته اړولی شم، زه تاسو ته فقط هغه لاره درېه گوته کوم کومه چې تاسو ته د الله ﷻ د عذاب څخه په دنیا او آخرت کښې نجات درکوي، د همدې کبله تاسو ته وایم چې:

ای زما امتیانو! که بالفرض لاندې شیان تاسو ته د الله ﷻ او د ده د پیغمبر ﷺ څخه او بالاخره د الله ﷻ په لاره کښې د جهاد څخه محبوب وي، چې د جهاد مانع مو واقع کېږي او د کفارو سره مو د تعلقاتو د پرې کولو مخه نیسي، نو د الله ﷻ امر ته منتظر شئ چې د څه سزا لاندې به مو واقع کړي، هغه شیان دا دي:

الف: که تاسو ته پلرونه گران وي او د جهاد مانع مو ګرځي چې هغوی په ایمان نه وي مشرف شوي.
ب: که تاسو ته زامن گران وي او نه شئ کولی چې د هغوی په مقابل کښې تورې ته لاس کړئ البته په هغه صورت کښې چې هغوی کافران وي.

ج: همدارنگه که ستاسو د جهاد دپاره کافران وروڼه مانع واقع کېږي.

د: که تاسو ته ستاسو مېرمنې د جهاد خنډ واقع شي چې وړاندیز درته وکړي چې مونږ دلته بې سرپرسته مه پرېږدئ او جهاد ته مه وړاندې کېږئ.

ه: که ستاسو تېر (تېرونه) درته گران وي چې د دوی سره د کفر په صورت کښې تورې ته لاس نه شئ اوږدولی او یا د دوی سره د تعلقاتو پرېکړه نه شئ کولی.

ز: یا که تاسو ته خپل مالونه محبوب وي چې په مشقت سره مو گټلي وي او د جهاد د کبله نه شی کولی چې حفاظت او ساتنه یې وکړي.

ح: یا که تاسو سمدستي په تجارت باندې بوخت یاست او ډارېږئ که په جهاد باندې مشغول شی نو یا به مو تجارت په تپه ودرېږي او یا به لا بالکل د منځه لاړ شي.

ط: او بالاخره که تاسو ته خپل ارام ځایونه (ماني)، او بنگلې د جهاد موانع جوړ شي او زړونه مو نه راپورته کېږي چې د غسې د خوښۍ ځایونه پرېږدئ او په جهاد کېنې خپل ځانونه نا ارامه کړئ او بې خوښۍ او د شپې او ورځې منډې رامنډې خوښې کړئ.

۳- ای مؤمنانو! که تاسو ته ذکر شوي شيان د جهاد موانع جوړ شي نو دا به ضرور ستاسو دپاره د فاسق کېدلو اسباب وگرځي او الله ﷻ خو فاسق قوم ته هدايت نه کوي نو تاسو به هم د الله ﷻ د توفیق څخه بې برخې پاتې شئ او څه لرې نه ده چې ذکر شوي شيان مو یو هم په گټه تمام نه شي، او یا درياندې دښمن مسلط کړي چې اقارب مو ووژني او مالونه او مساکن مو د هغوی لاس ته ورشي.

توضیحات

۱- داسې معلومېږي - والله ﷻ اعلم - چې په هغه وخت کېنې به ذکر شوي اته شيان (امکان لري چې) د ځینو مؤمنانو دپاره موانع جوړېده، چاته یو شی او چاته بل، خو الله ﷻ دوی ته توفیق ورکړ چې یو شی هم ورته د جهاد په مخنیوي کېنې موثر واقع نه شو او په ډېر اخلاص سره یې ټولې دنیا ته اسلام ورساوه.

اما په ذکر و شوو شيانو کېنې حصر مطلب نه دی، هر شی چې د کوم مؤمن دپاره د جهاد مانع جوړ شي او د کفارو خپلوانو څخه د تعلقاتو د پرېکون مخه ونیسي نو هغه ته به د همغه شي څخه بلا جوړه شي، العیاذ بالله.

عَشِيرَة څه معنی؟

۲- په ﴿عَشِيرَتُكُمْ﴾ کېنې د "عَشِيرَة" کلمه د "عِشْرَة" څخه اخستله شوې ده چې د صحبت معنی ورکوي^(۱) او یا د "عِشْرَة" څخه اشتقاقه شوې ده چې د لسو په معنی ده^(۲).
په هر تقدیر، دې مقام کېنې ذکره شوې کلمه د نژدې خپلوانو څخه عبارت ده چې د سړي گوزاره او راکړه ورکړه د همغوی سره جاري وي او د همغوی کثرت او ډېروالی ورته کمال ښکاري لکه څنگه چې د لسو عدد کامل عدد دی.

دلته کوم محبت مراد دی؟

۳- د ﴿أَحَبَّ﴾ کلمه د محبت څخه اخستله شوې ده مگر کوم محبت چې د ایمان علامه او

(۱) روح المعاني ج ۱۰ ص ۷۱

(۲) مفردات الراغب ص ۲۴۷

معیار بنودلی شوی دی هغه اختیاري محبت دی، په طبعي محبت باندې څوک نه نېولی کېږي^(۱) د اختیاري محبت صورت داسې جوړېږي چې د ذکر و شوو اتو شيانو څخه د کوم يوه په محبت کېنې شريعت د پښو لاندې کېږي، نو د ايمان علامه دا ده چې سړی د هغو محبت د پښو لاندې کړي او د شريعت حکم عملي کړي.

همدغه محبت ته نبي کریم ﷺ اشاره کړې ده چې: «وَالَّذِي نَفْسِي بِيَدِهِ لَا يُؤْمِنُ أَحَدُكُمْ حَتَّىٰ أَكُونَ أَحَبُّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ»^(۲) يعني: په هغه اقدس ذات مې دې سوگند وي چې زما ځان د هغه په لاس کېنې دی چې ترهغه به يو ستاسو کامل ايماندار نه شي ترڅو چې زه هغه ته د پلار او اولاد او (بالآخره) د ټولو خلکو څخه محبوب وگرځم.

مگر کوم کافر چې محارب نه وي د هغه سره د مالي کومک څه ممانعت نشته، د ښه وضاحت دپاره لاندې شرحه ولولئ:

الف: اسماء بنت ابي بکر رضی الله عنها وايي چې: ماته خپله مور په داسې حال کېنې راغله چې مشرکه (کافره) وه، نو ما د نبي کریم ﷺ څخه پوښتنه وکړه چې: ای پیغمبره! ایا زه د خپلې مور سره په همدغه حالت کېنې صِلَةُ الرَّحِم (کومک) وکړم؟ نو هغه راته وفرمايل چې: «نَعَمْ صِلِي أُمَّكَ»^(۳) هو! د خپلې مور سره صِلَةُ الرَّحِم يعني مالي کومک وکړه.

ب: عمر الفارق رحمه الله هغه ورېښمينه حله (چېن يا کپړه) دخپل رضاعي مشرک ورور دپاره مکې معظمې ته واستوله کومه چې ورته نبي کریم ﷺ بښلې وه او ورته ويلي يې وه چې د دې دپاره مې ذکره شوې حله نه ده درکړې چې ته يې پخپله واغوندي، بلکې د دې دپاره چې يا يې خرڅه کړې او يا يې بل چا ته ورواغوندي^(۴).

﴿لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّدْبِرِينَ ﴿١٥﴾ ثُمَّ أَنْزَلَ اللَّهُ سَكِينَتَهُ عَلَىٰ رَسُولِهِ ۖ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا ۚ وَذَٰلِكَ جَزَاءُ الْكَافِرِينَ ﴿١٦﴾ ثُمَّ يَتُوبُ اللَّهُ مِنْ بَعْدِ ذَٰلِكَ عَلَىٰ مَن يَشَاءُ ۗ وَاللَّهُ غَفُورٌ رَّحِيمٌ ﴿١٧﴾﴾

(۱) تفسیر روح المعاني ج ۱۰ ص ۷۱

(۲) صحیح البخاري ج ۱ ص ۷، صحیح مسلم ج ۱ ص ۴۹

(۳) صحیح البخاري ج ۱ ص ۲۵۷

(۴) صحیح البخاري ج ۱ ص ۲۵۷

[۲۵] بې شکه الله ﷻ ستاسو سره په ډېرو ځايونو (او ډېرو وختونو) کښې نصرت کړې دی، او د حنين (د غزا) په ورځ هم، کله چې تاسو خپل کثرت (ډېروالي) په تعجب کښې اچولي وئ. نو (دغه) کثرت ستاسو څخه (د شکست) هيڅ شی دفعه نه کړ او په تاسو باندې ځمکه د پراخوالي سره سره تنگه شوه (چې د پټېدلو ځای مو پکښې نه شو موندلی) بيا (په همدغه وخت کښې) تاسو (مشرکانو ته) په داسې حال کښې شاگانې ورواړولې چې بېرته خغلبدونکي وئ.

[۲۶] بيا الله ﷻ خپله ډاډينه په خپل پيغمبر ﷺ او په مؤمنانو (تاسو) باندې نازله کړه او هم يې (د اسمانه) داسې لښکرې رابښکته کړې چې تاسو نه ليدلې (او مشرکانو ليدلې).

او (هم) الله ﷻ هغو کسانو ته (ستاسو په لاس باندې) عذاب ورکړ چې هغوی کفر غوره کړی وه او همدغه د کافرانو (سره مناسبه) جزا ده.

[۲۷] بيا الله ﷻ د همدغه (حالت) څخه وروسته په هغو کسانو باندې په رحمت سره رجوع وکړه چې د ده ﷻ ورته اراده وشوه (نيولي شوي کسان په ايمان مشرف شوه) او الله ﷻ بښونکی (او) مهربان دی.

ارتباط

په وړاندېنيو ايتونو کښې د هغو مواعينو ذکر وه چې مجاهدين د جهاد څخه منعه کوي او په دې ايتونو کښې هغه شي ته اشاره شوې ده چې د مجاهدينو څخه د الله ﷻ د نصرت او کومک مخه نيسي او د کاميابۍ په لاره کښې يې خنډ واقع کېږي.

د مطلب خلاصه

۱- يعنې: اې مؤمنانو! کله چې تاسو هغه شيان وپېژاندل چې ستاسو دپاره د جهاد په لاره کښې خنډ واقع کېږي نو هغه څېزونه هم وپېژنئ چې د الله د نصرت او کومک مخه نيسي ترڅو ترې تاسو ځانونه وساتئ، هغه دا چې تاسو د همېشه دپاره خپل احتياجات د الله ﷻ څخه وغواړئ او پوه شئ چې که د الله ﷻ اراده نه وي نو هيڅ شی ستاسو په درد نه خوري، نه د مجاهدينو کثرت تاسو ته گټه رسولی شي او نه د وسلې پرېماني او ډېرښت. د ښه وضاحت دپاره لاندې نکاتو ته متوجه شئ:

الف: تاسو ته معلومه ده چې الله ﷻ ستاسو سره په څومره ډېرو ځايونو کښې نصرت کړې دی چې نه به مو ډېر مجاهدين درلوده او نه به مو کافي سلاح په لاس کښې وه. که بالفرض ستاسو نصرت د مجاهدينو د کثرت او د وسلې په پرېماني پورې تړلی وي نو په هغو ځايونو کښې به تاسو هيڅکله نوی کامياب شوي، تاسو خو د بدر غزا درېه زره کړئ.

ب: بالمقابل، د حنين غزا هم د مقاييسې په توگه په نظر کښې ونيسئ چې تاسو څومره ډېر مجاهدين درلوده حتی چې شماره مو دولس زره تنو ته رسېده، تاسو په خپل کثرت باندې ډېر خوښ شوي او د ځينو کسانو په اذهانو کښې گرځېده چې نن ورځ به مونږ ضرور کاميابېږو. مگر کله چې جنگ تود شو نو تاسو ته د مجاهدينو کثرت هيڅ گټه ونه شوه رسولی او پراخه ځمکه

درباندې د دښمن د لاسه تنگه شوه چې بیا د ډېرې وارخطايي په حالت کښې بېرته په شا شوی، حال دا چې خپل پیغمبر ﷺ مو د جنگ په میدان کښې پرېښود.

ج: بیا الله ﷻ په تاسو باندې سکینه او ډاډینه درنازله کړه او وارخطايي مو د منځه لاړه او دا ځکه چې په تاسو کښې د الله ﷻ پیغمبر موجود وه او تاسو په الله ﷻ باندې پخه عقیده درلوده.

د: دا د یو پلوه، او د بله پلوه الله ﷻ ستاسو د کومک او نصرت دپاره د پرښتو لښکري درنازلي کړي چې تاسو په سترگو باندې نه شوی لیدلی، مگر ستاسو دښمنانو هغوی په خپلو سترگو باندې ولیدي چې ښه قوي رعب (ډار) یې ورباندې کښیناوه، د همدې کبله د جنگ صحنه بدله شوه، ستاسو دښمنان د وارخطايي سره مخامخ شوه او پراخه ځمکه په هغوی باندې تنگه شوه او بالاخره هغوی میدان پرېښود او تېښتي ته مجبور شوه، چې همداسې جزا د کافرانو سره مناسبه وه.

ه: بالاخره الله ﷻ ستاسو د دښمنانو د جملې څخه هغه چاته د توبې توفیق ورکړه چې هغه ته یې د توفیق د ورکولو اراده وشوه چې په ایمان باندې مشرف شوه، نو الله ﷻ د پخوانیو جنایاتو څخه ورتېر شو ځکه چې الله ﷻ ښوونکی او مهربان دی، حتی چې په پای کښې تاسو هم په هغوی باندې د مغفرت او مرحمت څخه کار واخست او ټول بنديان مو یې د فدیو احستلو څخه ورخوشې کړه.

۲- ای مؤمنانو! اوس نو که تاسو ښه سوچ وکړئ او ذکر شوې غذا د پیل څخه تر پای پورې په نظر کښې ونیسئ نو ضرور به قانع شئ چې که ستاسو سره د الله ﷻ کومک او نصرت نه وی نو ډېرښت به تاسو ته هیڅ گټه نه وی رسولې، تاسو ته په کار دي چې د قیامت د ورځې پورې د ذکرې شوې غذا څخه عبرت واخلي او په هروخت او هر ځای کښې په الله ﷻ باندې اعتماد (او اتکاء) قوي کړئ.

توضیحات

۱- حنین د طائف او مکې معظمې تر منځ د یوه ځای نوم دی چې هلته د مکې معظمې د فتحې څخه څو ورځې وروسته مجاهدینو د کفارو سره سخته مقابله کړې وه دغې مقابلې ته د هوازن غذا هم وایي چې د کفارو اکثریت همدغې قبیلې تشکیل کړی وه.

ذکره شوې غذا د سیرت کتابونو^(۱) او هم د تفسیر ځینو کتابونو^(۲) ښه مفصله لیکلې ده دلته رانقلول یې راته چندان گټور نه ښکاري، نو د همدې کبله د لاندې نکاتو په ذکر باندې یې اکتفاء کوو چې د مقام سره ارتباط لري.

د حنین په غذا کښې د دواړو طرفونو تعداد

۲- په دغې غذا کښې د نبی کریم ﷺ سره لس زره (۱۰۰۰۰) تنه هغه مجاهدین وه د کومو پ لاس چې څو ورځې وړاندې الله ﷻ مکه معظمه فتحه کړه^(۳).

(۱) سیرت ابن هشام ج ۴ ص ۶۵

(۲) تفسیر الخازن ج ۲ ص ۹۸: تفسیر المظهر ج ۴ ص ۶۹

(۳) صحیح البخاري ج ۲ ص ۶۲۱

او دوه زره (۲۰۰۰) تنه ورسره هغه کسان وه کوم چې د مکې معظمې د فتحې په ورځ باندې اسیران ونيول شوه^(۱) او بیا نبي کریم ﷺ ټولو ته ازادي ورکړه او د طلقاء (خوشې کړی شو) نوم یې ورباندې کېښود، نو د مجاهدینو ټول تعداد دولس زره (۱۲۰۰۰) تنو ته ورسید. د دې ورځې څخه وړاندې په بله یوه غزا کېنې هم په ذکر شوي تعداد سره کله مجاهدین نه وه راغونډ شوي د همدې کبله الله ﷻ ځینو مجاهدینو د زړونو حالات د ﴿إِذْ أَغْجَبْتَكُمْ كَثْرَتُكُمْ﴾ په کلماتو باندې تعبیر کړه، یعنې هغه وخت چې تاسو خپل کثرت ته ډېر خوشاله وئ، اما د کفارو تعداد فقط څلوروزرو (۴۰۰۰) تنو ته رسید^(۲).

د سلاح کمبود

۳- څرنگه چې په ذکره شوي غزا کېنې مجاهدین ډېر زیات وه او ټول مسلح نه وه، نو نبي کریم ﷺ صفوان بن امیه مخاطب کړ چې: ای صفوانه! ایا تا سره څه سلاح (وسله) شته؟ صفوان وویل چې په زور یې راڅخه اخلي او که په سوال یې را څخه غواړي؟ نبي کریم ﷺ وفرمایل چې: «لَا بَلْ غَارِيَةٌ» په زور یې درڅخه نه اخلم بلکې (د تضمین سره سره) د عاریت په توګه یې راکړه.

نو ذکر شوي صفوان د ډېرشو او څلوېښتو ترمنځ زغري نبي کریم ﷺ ته ورکړې، نو کله چې د حنین غزا پای ته ورسېده او مشرکانو ماتې وخوړه نو نبي کریم ﷺ د صفوان زغري راغونډې کړې ترڅو یې په هغه باندې بېرته وسپاري، خو د راغونډولو په وخت کېنې ټولې پوره نه شوې او څو زغرو کمبود وکړ، نو نبي کریم ﷺ نو موږي ته وویل چې ستا څو څو زغري ورکې شوې دي نو ایا د تضمین مطابق د هغو قیمت درکړو؟

نوموږي وویل چې: ای د الله رسوله! زه د زغرو قیمت نه غواړم «لَأَنْ فِي قَلْبِي الْيَوْمَ مَا لَمْ يَكُنْ يَوْمَئِذٍ»^(۳) ځکه چې زما په زړه کېنې داسې کیفیت شته چې د زغرو د درکولو په وخت کېنې نه وه، یعنې زما په زړه کېنې څه رڼا او روښنایی پیدا شوې ده.

صفوان څوک وه؟

۴- مونږ غواړو چې د ځینو کتابونو^(۴) په حواله د صفوان په هکله لاندې معلومات محترمو لوستونکو ته وړاندې کړو، ترڅو د نوموږي د سلاح (وسلې) د ورکړې خبرې ښه واضحه شي:

الف: صفوان بن امیه بن خلف د مکې معظمې د قریشو څخه دی، پلار یې د بدر د غزا په اویا نفرو وژل شوو مشرکانو کېنې شامل دی.

(۱) البحر المحيط ج ۵ ص ۳۹۳

(۲) تفسیر الخازن ج ۳ ص ۹۸

(۳) سنن ابی داود ج ۲ ص ۱۴۵

(۴) الإصابة فی نسیز الصحابة ج ۲ ص ۱۸۷: الاستیعاب فی معرفة الأصحاب ج ۲ ص ۱۸۴

ب: کله چې مکه معظمه فتحه شوه نو نوموړی وټنېد خو نبی کریم ﷺ ورته غیبانه امان ورکړ، او د دې دپاره چې نوموړي په امان باندې باور وکړي خپل خادر یا لنگ يې ور واستاوه.

ج: خو کله چې نوموړی د نبی کریم ﷺ حضور ته حاضر شو په لوړ اواز سره يې د نبی کریم ﷺ څخه وغوښتل چې زه په تاباندې ترهغه ايمان نه راوړم ترڅو چې ماته اجازه راکړي چې دوه میاشتي ستا ترڅنگ و وسېږم چې ستا په رسالت کښې ښه فکر وکړم.

د: نبی کریم ﷺ نوموړي ته اجازه ورکړه چې زما سره آن د څلورو میاشتو پورې استوگنه کولی شي. نو د همدې کبله نوموړي د حنین او طائف په غزاگانو کښې د شرک په حالت کښې کډون وکړ او نبی کریم ﷺ ته يې د عاریه په توگه څه زغري ورکړې.

ه: خو کله چې د حنین د غزا غنیمتونه تقسیم شوه او نوموړي ته پکښې نبی کریم ﷺ برخه ورکړه نو په اسلام باندې مشرف شو او د "رضي الله عنه" مستحق وگرځېد.

و: بالاخره نوموړی په دوه څلوېښت (۴۲) هجري قمري کال په مکه معظمه کښې وفات شو، فإنا لله وإنا إليه راجعون.

دېروالي په تعجب کښې واچول

۵- مونږ د [البقرة: ۷۲] ایت لاندې لیکلي دي چې په یوه قوم کښې د ځینو اشخاصو وینا یا فعل کله-کله ټول قوم ته نسبتېږي. په دې مقام کښې همدغه ډول استعمال په نظر کښې نیولی شوی دی ځکه چې د حنین د غزا څخه وړاندې هیڅکله د مجاهدینو تعداد دولس زره (۱۲۰۰۰) تنو ته نه وه پورته شوی نو ځکه د کوم یوه صحابي د خولې څخه دا خبره ووتله چې: «لَنْ يُغْلِبَ الْيَوْمَ مِنْ قِلَّةٍ»^(۱) هیڅکله به نن ورځ مونږ (د مجاهدینو) د کمبود د کبله مغلوب نه کړی شو. یعنې مونږ نن ورځ غالب یاستو او دښمن مو مغلوب دی.

مگر الله ﷻ ذکر شوې وینا ټولو مجاهدینو ته نسبت کړه چې هغه وخت در په زړه کړی چې تاسو خپل کثرت (دېروالي) په تعجب کښې واچولی او داسې-داسې وینا مو وکړه.

همدارنگه په ﴿ثُمَّ وَلَّيْتُمْ مُدْبِرِينَ﴾ کښې د میدان څخه ټنټېدل ټولو صحابه وو ﷺ ته نسبت کړی شو حال دا چې ټول خونه وه ټنټېدلې (چې شرحه يې انشاء الله ﷻ راروانه ده).

سوال جواب

۶- که څوک وايي چې د ذکرې شوې وینا د کولو وجه څه شی وه؟

مونږ وايو چې: نبی کریم ﷺ په یوه اوږده حدیث کښې فرمایلي دي چې: «وَلَنْ يُغْلِبَ اثْنَا عَشَرَ آلْفًا مِنْ قِلَّةٍ»^(۲) یعنې: دولس زره مجاهدین به هیڅکله د مجاهدینو د کمبود د کبله مغلوب نه کړی شي

(۱) البحر المحيط ج ۵ ص ۳۹۲

(۲) سنن ابی داود ج ۱ ص ۲۵۱: سنن ابن ماجه ص ۲۰۳

البتہ کہ د ہمدغہ تعداد سرہ سرہ مغلوب گرخی نو وجہ بہ یی کمبود نہ وی بلکې هلته به بله وجه
وی چې د الله ﷻ د نصرت مخه یی نیولې وی.

نو څه لرې نه ده چې د همدغہ حدیث شریف ظاهري کلماتو ته یوه صحابي کتلي وی چې مونږ
خو نن ورځ دولس زرو تنو ته ورسیدو نو د مغلوبیت څخه به بچ پاتې شو.

نو په دې تقدیر همدغہ ایت شریف د ذکر شوي حدیث شریف مراد ښه په ډاگه کړی دی چې ای
مؤمنانو! د حنین په غزا کښې ستاسو مغلوبیت د قلت (کمښت) د کبله نه وه، بلکې د دې کبله وه چې
خپل کثرت په تعجب کښې واچولی، تاسو ته په کار وه چې په خپل کثرت باندې نه وی متکي شوي.

۱. ځمکه تنگه شوه

۷- د همدغې غزا په شرحه کښې الله ﷻ د ﴿وَضَاقَتْ عَلَيْكُمُ الْأَرْضُ بِمَا رَحُبَتْ﴾ جمله هم
نازله کړې ده، یعنې: ای مؤمنانو! په تاسو باندې پراخه ځمکه تنگه شوه.

ځینې علماء کرام وایي چې: ذکره شوي جمله د حزن (خفگان) څخه کنایه ده^(۱).

نو د معنی حاصل یې داسې کېږي چې تاسو د مشرکانو د پلوه د غشو د باران سره مخامخ شوي
چې تاسو دپاره غم او خفگان جوړ شو حتی چې په نتیجه کښې مو ماتې وخوړه.

خو مونږ ته داسې بریښي چې د ځمکې تنگوالی به د شکست څخه کنایه وي. نو د معنی حاصل
یې داسې راوځي چې: ای مؤمنانو! تاسو ته هغه کثرت څه گټه ونه شوه رسولی کوم چې تاسو
ورباندې غره وی، او د داسې فاحش شکست سره مخامخ شوي چې په پراخه ځمکه کښې مو د
پټېدلو ځای نه شو موندلی. (په اصطلاح ټوله ځمکه ورباندې تنور وگرځیده).

د ماتې باعث څه شی وه؟

۸- د حنین په غزا کښې مجاهدینو داسې فاحشه ماتې وخوړه چې د روایاتو د اختلاف په اساس د
نبي کریم ﷺ سره صرف لس کسان پاتې وه چې تر آخره پورې د جنگ په میدان کښې کلک ولاړ وه^(۲).
د دغو لسو کسانو د جملې څخه یوه زنانه هم وه چې د أم سلیم رضی الله عنها په نامه یادېدلې^(۳)، په هر
تقدیر د ذکر شوي ماتې دپاره لاندې عوامل په نظر راځي:

الف: د ماتې یوه عامل ته خو په ایت شریف کښې اشاره شوې ده چې ﴿إِذْ أَغْجَبَتْكُمْ كَثْرَتُكُمْ﴾
هغه وخت چې تاسو خپل کثرت په تعجب کښې واچولی (او په تاسو کښې په الله ﷻ باندې د ځینو
کسانو توکل کمزوري شو).

ب: البراء ؓ - چې په همدې غزا کښې شامل وه - د ماتې وجه داسې بیانوي چې مونږ ځکه

(۱) مفردات الراغب ص ۳۰۹

(۲) روح المعاني ج ۱۰ ص ۷۴

(۳) البحر المحيط ج ۵ ص ۳۹۴

شکست و خور چې ځينې يې وسلې خلک د دښمن د سختو غشو سره مخامخ شوه او په نتيجه کې يې په ټولو مجاهدينو کې شکست گډه کړ^(۱).

ج: أم سليم رضی الله عنها په ذکره شوې غذا کې شامله وه چې نيزه ورسره وه او نبی کریم ﷺ ته يې عرض وکړه چې: ای د الله رسول! ایا زه هغه کسان ووژنم چې تازه مسلمانان شوي دي، همدوی ستا په لښکر کې ماتې گډه کړه نو نبی کریم ﷺ جواب ورکړ چې: «يَا أُمُّ سَلِيمُ! إِنَّ اللَّهَ قَدْ كَفَّأَنَا وَأَخْتَنَ»^(۲) يعنې: ای أم سليم! د هغوی «الطَّلَقَاء» د وژلو څخه صرف نظره شه ځکه چې الله ﷻ مونږ ته د کفارو چاره وکړه (شکست يې ورکړ) او هم يې مونږ ته ښه پرمهانه غنيمتونه راپېرزو کړه، نو د شکست گډه وونکو وژل څه په کار نه دي.

د: بالآخره ځينې علماء کرام وايي چې: د غذا په پيل کې مشرکانو ماتې وخوره خو مجاهدينو هغوی تعقيب نه کړه او په غنيمت باندې مشغول شوه، لکه څنگه چې د احد په غذا کې د غنيمت په راغونډولو باندې مشغول شوي وه نو خبره سرچپه شوه او په ماتې باندې مجاهدين اخته شو^(۳).

دلدل وپېژنئ

۹- په دغې غذا کې نبی کریم ﷺ په داسې قچرې باندې سور وه چې دلدل نومېده او رنگ يې سپين وه خو توروالی ورسره گډه وه^(۴) چې په پښتو کې ورته «ايرورنگه» او يا «چوپر» ويل کېږي. او په عربي کې همدغه رنگه حيوان د «شهباء» په نامه يادېږي^(۵).

مجاهدين بريالي شوه

۱۰- کله چې جنگ ښه شديد شو او مشرکانو وغوښتل چې د نبی کریم ﷺ ځينې راجاپېر شي نو نبی کریم ﷺ د خپلې قچرې څخه ښکته شو او د ځمکې څخه يې يو موټی خاورې راپورته کړې او د مشرکانو مخونو ته يې ور وښندلې او داسې ښېرا يې ورته وکړه چې: «شَاهَتِ الْوُجُوهُ»^(۶) يعنې د دغو مشرکانو په مخونو باندې دې بدي او آفت نازل شي. نو الله ﷻ د مشرکانو د هر يوه نفر سترگو ته د ذکر و شوو خاورو بڅرکي ور ورسول او ټول يې د سترگو په موږلو باندې اخته کړه په عين حال کې د يوه پلوه نبی کریم ﷺ خپل تره (عباس ؑ) ته امر وکړ چې صحابه وو کرامو ﷺ ته د بېرته راستنېدلو دپاره په لوړ اواز سره بلنه ورکړي^(۷) چې الله ﷻ دغه اواز د ټولو صحابه کرامو ﷺ غوږونو ته ورساوه او سمدستي بېرته را ستانه شوه او د نبی کریم ﷺ شاوخوا ودرېدل، او د بله پلوه الله ﷻ د

(۱) صحيح مسلم ج ۲ ص ۱۰۰

(۲) مستد احمد بن حنبل ج ۴ ص ۵۷۰

(۳) تفسير البغوي ج ۲ ص ۲۷۸، صحيح البخاري ج ۲ ص ۶۱۷

(۴) تفسير القاسمي ج ۸ ص ۱۵۶

(۵) لسان العرب ج ۱ ص ۵۰۸

(۶) صحيح مسلم ج ۲ ص ۱۰۱

(۷) صحيح مسلم ج ۲ ص ۱۰۰

التوبة (۱)

کومک او نصرت ملائک را نازل کړه، نو په نتیجه کښې مشرکانو ماتې وخوړه او مجاهدین بریالي شوه چې ښه پرمهانه غنیمتونه لاس ته ورغله او ښه ډېر اسیران یې ونیول.

نبي کریم ﷺ د رضعي خور سره ملاقي شو

۱۱- د بنديانو (اسیرانو) په جمله کښې یوه زنانه هم ونیوله شوه چې "الشیماء" نومېده، کله چې د نبي کریم ﷺ حضور ته ور وستله شوه نو هغې دعوه وکړه چې: یا رسول الله! زه خوستا رضعي خور یم او د بې بې حلیمې شوده ما او تا دواړو خوړلي دي.

نبي کریم ﷺ وویلې چې: «مَا عَلَامَةُ ذَلِكَ»^(۱) یعنې: د همدې خبرې ثبوت څه شی دی چې مونږ پرې باور وکړو.

نوموړې زنانه جواب ورکړ: زما د خبرې ښه (ثبوت) دا دی چې یوه ورځې تا زما په شا باندې خوله لگولې وه چې ښه یې تر نن ورځې پورې باقی ده.

نبي کریم ﷺ چې ذکره شوې ښه او جوړ شوی پرهر وکوت نو یقین یې راغی چې دا یقیني زما رضعي خور ده، نو سمدستي پورته شو او څادر یې ورته وغورځاوه او نوموړې زنانه یې ورباندې احترامانه کښېنوله.

د څه اختلاط څخه وروسته یې د څه مالي امداد سره سره رخصت کړه او خپل وطن ته په ډېرې خوشالۍ سره ستنه شوه.

اسیران ازاد کړي شول

۱۲- په ﴿ثُمَّ يَتُوبُ اللَّهُ مِنْ بَعْدِ ذَلِكَ عَلَىٰ مَنْ يَشَاءُ﴾ کښې د بنديانو خوشې کولو ته اشاره ده، هغه دا چې کله نبي کریم ﷺ د حنین د غزا بنديان او غنیمتي مالونه په مجاهدینو باندې ووېشل نو د دې څخه وروسته د هوازن د قبیلې یوه جرگه ورغله او وار په وار یې تقریرونه وکړه، حتی چې د جرگې یوه نفر وویلې چې: ای د الله رسوله! په دغو اسیرانو کښې ستا رضعي ترورگاني او نورې خپلوانې هم شاملې دي نو هیله ده چې بنديان را ازاد کړې او نیول شوي مالونه بېرته راکړې، مونږ په تا باندې ایمان راوړی دی او په اسلام باندې مشرف شوي یاستو.

نبي کریم ﷺ جرگې ته اختیار وکړ چې یا مالونه بېرته واخلي او یا به اسیران درته ازاد کړي شي اما دواړه مطلبونه نه شي کېدلی، خو جرگې د بنديانو ازادي خوښه کړه^(۲).

څرنګه چې اسیران او مالونه ټول توزیع شوي وه نو نبي کریم ﷺ د مازېښین د لمانځه څخه وروسته اعلان وکړ چې کوم شی چې زما او زما د تربرونو په لاس کښې دی نو هغه د دغې جرگې شو.

نو د څو معدودو اشخاصو څخه په غیر انصارو او مهاجرینو ټولو خپلې برخې د نبي کریم ﷺ په اختیار کښې واچولې، خو نبي کریم ﷺ اعلان وکړ چې هر څوک چې خپل اسیر په خپله خوښه نه ازادوي

(۱) سیرت ابن هشام ج ۴ ص ۹۱

(۲) صحیح البخاري ج ۲ ص ۶۱۸

التوبة (۹)

نو هغه دي هم ازاد کړي نو په آينده کښې به زه ورته عوض ورکړم، او ويي فرمايل: «فَرُدُّوا إِلَى النَّاسِ أَمْثَلَهُمْ وَنِسَاءَهُمْ»^(۱) نو خلکو (جرگې) ته د دوی زامن او ښځې بېرته ورمستردې کړې او ازادي يې کړې! نو ټول اسيران ازاد کړي شوه او په ايمان باندې مشرف شوه.

يَتَأْتِيهَا الَّذِينَ ءَامَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا وَإِنْ خِفْتُمْ عَيْلَةً فَسَوْفَ يُغْنِيكُمُ اللَّهُ مِنْ فَضْلِهِ إِن شَاءَ إِنَّ اللَّهَ عَلِيمٌ حَكِيمٌ ﴿٢٨﴾

[۲۸] ای هغو کسانو چې ايمان يې را وړی دی! يقيناً مشرکان پليت دي (باطني خبث لري) نو د خپل دغه کال (نهم کال) څخه وروسته دې المسجد الحرام (حرم شريف) ته نه نژدې کېږي (دوی پرېږدي چې ورنژدې قدرې شي).

او که چېرې تاسو (د دوی د منعه کولو په صورت کښې) د فقر څخه ډارېږئ (چې تجارتي مالونه به بند شي) نو ډېر ژر دی چې الله ﷻ به تاسو د خپل فضل (حلالو مالونو) څخه (له بله طرفه) غنيان وگرځوي که اراده يې وشي. يقيناً الله ﷻ د علم خاوند (او) د حکمت څښتن دی.

ارتباطونه

۱- مونږ د [التوبة: ۳] ایت لاندې لیکلي دي چې په هغه څلور فقره ایز اعلان کښې کوم چې علي ﷺ د نهم کال د حج په موسم کښې د خلکو غوږونو ته ورساوه، یوه ماده دا هم وه چې په راتلونکي کښې به مشرکان د مکې معظمې حرم ته نه داخلېږي.

په دې ایت کښې د هغې اشکال جواب ته اشاره شوې ده کوم چې د ذکرې شوې مادې په ارتباط سره د چا ذهن ته ورتله، هغه دا چې که مشرکان د مکې معظمې د حرم شریف څخه بند کړي شي نو د تجارتي مالونو مخه به هم د حرم شریف څخه ونیوله شي او د مسلمانانو اقتصاد به کمزوری جوړ شي او بالاخره د فقر سره به مخامخ شي.

۲- په وړاندې ایتونو کښې د جهاد هغه موانع بیان شوي وه کوم چې د مجاهدینو په ذواتو پورې یې اړه درلوده، لکه د خپلوانو د مالونو محبت او داسې نور، په دې باندې علاوه هلته هغو موانعو ته هم اشاره شوې وه کوم چې د الله ﷻ د نصرت د موندلو مخه نیسي، لکه د الله ﷻ څخه په غیر په بل شي باندې اعتماد کول او داسې نور.

په دغه ایت کښې د هغو موانعو یو مثال ښودلی شوی دی کوم چې د مجاهدینو د ذواتو څخه دباندې وي او بلکې مشرکانو (کفارو) پورې اړه لري.

- ۳- هلته په جهاد کښې په الله ﷻ باندې د توکل د کمزورۍ نتیجه ښودلې شوې وه او دلته په اقتصاد کښې د کمزورې توکل حالت بیان شوی دی.
- ۴- بالاخره په دې ایت کښې د مالونو د محبت او د الله ﷻ محبت د موازنې دپاره یو مثال ښودلی شوی دی، چې حاصل یې داسې راوځي:

د مطلب خلاصه

ای مؤمنانو! د جهادي ارشاداتو په ضمن کښې لاندې دوه ارشادات هم د زړه په غوږونو واوړئ او د قیامت د ورځې پورې پرې عمل وکړئ:

۱- مشرکان پلټ دي او باطني خبث لري او هم دوی ستاسو سره ډېره قوي کینه لري او هیڅکله ستاسو په هکله د شیطانت او ورانکاری څخه لاس نه اخلي.

نو په تاسو باندې جهاد لازم دی ترڅو دوی په راتلونکي کښې المسجد الحرام او بلکې حرم شریف ته ورنژدې هم نه شي پاتې خو لا هلته ورداخلېدل، همدغه سړني داخلېدل باید د دوی وروستني داخلېدل وي او باید چې تر ابدې پورې بیا تکرار نه شي.

۲- ای مؤمنانو! که بالفرض ستاسو په ذهن کښې دا اشکال خطور وکړي چې په مشرکانو باندې د بندیز لگولو په صورت کښې به ستاسو اقتصاد کمزوری شي او د تجارتي مالونو مخه به بنده شي نو تاسو پوه شئ چې هرڅه د الله ﷻ په واک او اختیار کښې دي او د ارزاقو کونجیگانې د همدې ﷻ پورې اختصاص لري.

د مشرکانو تجارتي مالونه د الله ﷻ په اراده ستاسو د اقتصاد د پیاوړي کېدلو سبب جوړېده، کله چې تاسو په شریعت باندې کلک ولاړ یاست نو الله ﷻ به تاسو ته د رزق او اقتصاد بله دروازه پرانیزي او د بلې لارې به مو په گېډه ماړه کړي البته په هغه صورت کښې چې د الله ﷻ اراده وشي.

که بالفرض تاسو د اقصادیاتو د پیاوړي کولو په غرض د الله ﷻ فرضي احکام د پښو لاندې کړئ نو معنی به یې دا وي چې تاسو خپل دین په گېډه باندې خورئ.

یا په بل عبارت: د اسلام دین ستاسو د اقتصادي ضروریاتو د پوره کولو څخه عاجز دی او تاسو ته کور، کالي، ډوډۍ نه شي درکولئ. حال دا چې د اسلام دین ستاسو د دنیا او آخرت دواړو متکفل دی او بس.

۳- ای مؤمنانو! الله ﷻ په هر شي باندې عالم دی ستاسو ضروریات ورته ټول معلوم دي او هم الله ﷻ د حکمت څښتن دی چې ټول کارونه او شرائع یې د حکمتونو څخه ډک دي، څه لري نه ده چې د مشرکانو په تجارتي مالونو باندې د بندیز په صورت کښې به یې تاسو ته د رزق بله دروازه په نظر کښې نیولې وي او هغه به ستاسو دپاره د دې دروازې څخه بهتره او د عزت څخه ډکه وي، لنډه دا چې الله ﷻ پوهېږي او تاسو نه پوهېږئ.

توضیحات

۱- د ﴿نَجَسٌ﴾ کلمه په مفرد، مثنی، جمع او بالآخره هم په مذکر او مؤنث ټولو حالاتو کېنې په ټول لوستله کېږي^(۱).

د همدې کبله په دې مقام کېنې د ﴿الْمُشْرِكُونَ﴾ دپاره خبر واقع شوي ده، اما ذکره شوې کلمه په دې مقام کېنې په لاندې معناوو باندې تفسیره شوې ده^(۲):

الف: مشرکان بلکې ټول کفار نجس الابدان (پلټ) دي، لکه څنگه چې سپي او نور مردار څاروي پلټ دي.

ب: مشرکانو ته ځکه ذکر شوی لقب ورکړی شوی دی چې دوی د جنابت څخه خالي نه وي او کوم چې شرعي طهارت (پاکي) ده هغه په دوی کېنې نشته.

ج: مشرکان او نور کفار ځکه نجس گنل شوي دي چې باید د دوی څخه مؤمنان خپل ځانونه داسې په څنګ وساتي لکه څنګه چې سپي خپل ځان د نجاست څخه په څنګ ساتي، یا په بل عبارت: دلته د نجاست څخه باطني او عقیدوي نجاست مطلب دی چې دوی نه درسته عقیده لري او نه د مسلمانانو دپاره نېک نیت.

ایا جوماتونو ته د کفارو ننوتل جواز لري؟

۲- جوماتونو ته د مشرکانو (کفارو) د ننوتلو جواز او عدم جواز د ﴿نَجَسٌ﴾ د کلمې د تفسیر پورې په لاندې ډول ارتباط نیسي:

الف: المالکيه عليهم الرحمة اولی دواړه معناوې په نظر کېنې نیسي او وایي چې هیڅ کافر ته جواز نه لري چې المسجد الحرام بلکې حرم شریف او یا بل کوم جومات ته داخل شي، ځکه لکه څنګه چې مشرکان نجس دي همدارنګه ټول کافران پلټ دي او لکه څنګه چې المسجد الحرام او حرم شریف محترم دي همدارنګه ټول جوماتونه محترم دي^(۳).

ب: الشوافع عليهم الرحمة هم د ﴿نَجَسٌ﴾ د کلمې لومړنۍ دواړه معناوې په نظر کېنې نیسي او فیصله کوي چې ټول کافران نجس او پلټ دي نو المسجد الحرام ته لکه څنګه چې د مشرکانو ننوتل جائز نه دي همدارنګه یهودان او نصارا بلکې ټول کافران د ننوتلو حق نه لري، او که مسلمانان اجازه ورکړي نو دوی ورباندې گناهګارېږي، اما نورو جوماتونو ته د کفارو داخلېدل ممنوع نه دي^(۴)، ځکه چې په ایت شریف کېنې په المسجد الحرام باندې صراحت کړی شوی دی، او د دوی په نزد په

(۱) تفسیر البغوي ج ۲ ص ۲۸۱، لسان العرب ج ۶ ص ۲۲۶

(۲) زاد المسیر ج ۳ ص ۲۸۳

(۳) تفسیر القرطبي ج ۸ ص ۱۰۴

(۴) تفسیر المظهری ج ۴ ص ۱۷۷

التوبة (۱)

یوه شي باندې د صراحت کولو معنی دا ده چې د مسکوت عنه شي څخه ذکر شوي حکم منفي گرځي، نو د المسجد الحرام د ممنوعیت حکم په نورو جوماتونو کښې د عدم ممنوعیت په حکم باندې دلالت کوي، یعنې نورو جوماتونو ته مشرکان پرېږدي چې ورنژدي شي.

په دې باندې علاوه، اباحت په اشیاوو کښې اصل دی او په شریعت کښې داسې دلیل موجودیت نه لري چې دغه اصل یې د نورو جوماتونو په هکله د منځه وړي وي^(۱) لکه څنگه چې د المسجد الحرام په باره کښې همدغه اصل په ایت شریف کښې د منځه وړلی شوی دی البته د مشرکانو په هکله.

ج: احناف علیهم الرحمة د ﴿نَجَسٌ﴾ کلمه په درېمه معنی سره اخلي چې همدغه معنی اکثر فقهاوو کرامو غوره کړې ده^(۲) نو د معنی حاصل یې داسې راوځي چې: ای مؤمنانو! د سړني کال څخه په غیر مشرکان د المسجد الحرام شاوخوا ته نژدې هم مه پرېږدي چې دوی حج یا عمرې (عبادت) ته ورشي، ځکه چې دوی باطني خبث لري، یعنې کافران دي او د کافرانو عبادت د الله ﷻ په نزد باندې مردود دي.

همدا مضمون لږ څه وړاندې الله ﷻ داسې منعکس کړی دی چې: ﴿أُولَٰئِكَ حَبِطَتْ أَعْمَلُهُمْ﴾ [التوبة: ۱۷] یعنې د دغو مشرکانو نېک اعمال د الله ﷻ په نزد باندې ضائع دي. نو د احنافو علیهم الرحمة په نزد مؤمنانو ته اجازه ده چې اهل الذمه کافرانو ته اجازه ورکړي چې المسجد الحرام یا د دنیا بل جومات ته ننوزي^(۳).

سوال جواب

۳- که څوک وایي چې: په نصوصو کښې خو د مفهوم عموم د اعتبار وړ دی نو په کار وه چې اهل الذمه کافران هم د المسجد الحرام او یا د نورو جوماتونو څخه منعه کړي شوي وی ځکه د مشرکانو په مفهوم کښې ټول کافران شامل دي او د المسجد الحرام مفهوم د دنیا ټولو جوماتونو ته شامل دی؟

مونږ وایو چې: د ﴿إِنَّمَا الْمُشْرِكُونَ﴾ په مفهوم کښې د عهد خارجي الف او لام په اعتبار سره لاندې خاصیتونه د نظره نه دي غورزولي شوي:

الف: هغوی خپل ځانونه د المسجد الحرام متولیان گڼل، چا ته به یې چې خوښه وه هغه ته به یې د ورداخلېدلو اجازه ورکوله او ځینې نور به یې د ورداخلېدلو څخه منعه کول، لکه څنگه یې چې د حدیبیه په مقام کښې د صحابه وو کرامو ﷺ د ورتگ مخه ونیوله، همدې خاصیت ته الله ﷻ اشاره کړې ده چې: ﴿وَهُمْ يَصُدُّونَ عَنِ الْمَسْجِدِ الْحَرَامِ وَمَا كَانُوا أَوْلِيَاءَهُ﴾ [الأنفال: ۳۴] یعنې:

(۱) الفقه الاسلامي وادلته ج ۳ ص ۵۸۳

(۲) روح المعاني ج ۱۰ ص ۷۶

(۳) احکام القرآن للجصاص ج ۳ ص ۸۸؛ الفقه الاسلامي وادلته ج ۳ ص ۵۸۲

او دوی (مشرکان) د المسجد الحرام څخه (خلک) منعه کوي حال دا چې دوی د المسجد الحرام متولیان (واکداران) نه دي (دا کار د مؤمنانو متقیانو سره مناسب دی).

ب: هغوی خپل ځانونه د مسجد حرام معماران گڼل، الله ﷻ فرمایي: ﴿ مَا كَانَ لِلْمُشْرِكِينَ أَنْ يَقُولُوا مَسْجِدَ اللَّهِ ﴾ [التوبة: ۱۷] يعني: مشرکانو ته دا مناسبه نه ده چې دوی د الله ﷻ د جوماتونو (عموماً او د المسجد الحرام) خصوصاً ابادي وکړي (دا د متقیانو کار دی).

ج: هغوی ته خپل شرکي اعمال (شرکي حج او شرکي عمره) عبادت بنسکارېده او گومان یې کاوه چې د دوی همدغه عبادت د الله ﷻ په نزد باندې مقبول دی. الله ﷻ فرمایي: ﴿ أُولَئِكَ حَبِطَتْ أَعْمَالُهُمْ فِي النَّارِ هُمْ خَالِدُونَ ﴾ [التوبة: ۱۷] يعني: دغه مشرکان (چې دي) عملونه یې (د الله ﷻ په نزد) ضائع دي او همدوی به په اور کښې همېشه وي.

او پوره واضحه ده چې ذکر شوي درېواړه خاصیتونه په اهل الذمه کافرانو باندې نه شي صادقېدلی، ځکه چې دوی نه د جوماتونو د واکدارۍ دعوه کوي، نه خپل ځانونه د جوماتونو معماران گڼي او بالاخره نه په جوماتونو کښې خپلو عملونو ته د عبادت لقب ورکوي، نو څرگنده شوه چې په ایت شریف کښې ذکر شوی مفهوم په اهل الذمه وو باندې نه صادقېږي.

هو! که کوم یو اهل الذمه د ذکر و شوو درېوو خاصیتونو مدعي شي نو په مسلمانانو باندې لازمه ده چې نه المسجد الحرام ته د ورننوتلو اجازه ورکړي او نه یې بل جومات ته د ورننوتلو مخه خوشې کړي، د همدې کبله نبي کریم ﷺ د کفارو هغې جرگې ته په خپل جومات کښې خیمه وهلې وه کومه جرگه چې د ثقیف د قبیلې څخه د مکې معظمې د فتحې څخه وروسته مدینې منورې ته ورغلې وه^(۱). او د همدې کبله نبي کریم ﷺ ثمامه بن اوثال د څه وخته پورې تړلې پرېښود کله چې د مجاهدینو یوه ټولگي نیولې وه او د جومات د یوې ستنې پورې یې تړلې وه^(۲)، که نه نو سمدستي به یې خوشې کړې وې او یا به یې په بل ځای کښې بندي ساتلې وې.

عَيْلَة څه معنی؟

۳- د ﴿ عَيْلَة ﴾ کلمه د فقر څخه عبارت ده چې په همدې معنی باندې په یوه اوږده حدیث شریف کښې استعمال شوې ده، د حدیث څه لنډ مضمون لاندې لوستلی شی:

یوه ورځې نبي کریم ﷺ ته یوه سړي د عیله (فقر) څخه شکایت وکړ او بل ورته د لارې شکوونکو (قطاع الطريق) څخه شکايي شو. نو نبي کریم ﷺ وفرمایل چې نژدې وخت کښې داسې امنیت راتلونکی دی چې د مکې معظمې څخه به پرته د بدرقې (بدرگې) قافله یوه خوا او بله خوا درومي خو د لارې شکولو خطر به ورسره نه وي. او هر چې عیله (فقر) دی «فَإِنَّ السَّاعَةَ لَا تَقُومُ حَتَّى يَطُوفَ أَحَدُكُمْ

(۱) سنن ابن ماجه ص ۱۲۶: مسند احمد بن حنبل ج ۷ ص ۲۶

(۲) صحيح البخاري ج ۲ ص ۶۲۷

التوبة (۱)

واعلموا (۱۰) -

بَصَدَقَتِهِ لَا يَجِدُ مَنْ يَقْبَلُهَا مِنْهُ»^(۱) نو قیامت به تر هغه قائم نه شي ترڅو چې ستاسو یو کس به خپله صدقه (زکات د فقیرانو پسې) گرځوي خو هغه څوک به نه شي موندلی چې د ده څخه یې قبول کړي.

الله ﷻ خپله وعده رښتیا کړه

۴- الله ﷻ چې صحابه کرامو ﷺ ته د اقتصادي منابعو کومه وعده ورکړې وه هغه یې ورپورته کړه، لاندې څو مثالونه یې ولولئ:

الف: الله ﷻ د عربو ډېرو قبائلو ته توفیق ورکړ او په اسلام باندې یې مشرف کړه، د همدې جملې څخه د یمن، نجد او هم د صنعاء او نورو قبائلو خلک گڼل کېږي چې مکې معظمې ته د حج او عمرې په سفرونو کېنې یې د تجارتي مالونو انتقالات ژوندي وساتل.

ب: الله ﷻ د جهاد لمن پراخه کړه چې د یو پلوه د غنیمتونو لړۍ روانه پاتې شوه او د بله پلوه په اهل الکتابو باندې د جزیو ایښودلو لړۍ پیل شوه.

ج: بالاخره الله ﷻ وخت په وخت ورښتونه وکړه او د ځمکې حاصلات یې ورته اضافه کړه، او داسې نور.

یادونه

۵- ځینو علماوو کرامو د همدغه ایت - چې بحث پکښې روان دی - د ﴿إِنْ شَاءَ﴾ جملې په نزول کېنې څه فوائد لیکلي دي^(۲)، همدارنګه ځینو نورو علماوو کرامو د رزق اسباب شمېرلي دي او شپږو ته یې رسولي دي^(۳).

مونږ د اوږدوالي د کبله رانقل نه کړه که څوک فرصت لري هیله ده چې هملته یې وگوري.

د ایت شریف لوی ارشاد

۶- د څوارلس کاله جهاد څخه وروسته اوس د دې خبرې وخت رارسېدلی دی چې په افغانستان کېنې سوچه اسلامي حکومت جوړ شي، داسې اسلامي حکومت قائم شي چې ټوله کفری دنیا ترې په ډار کېنې ده چې که دلته اسلامي حکومت قائم شي نو لکه څنګه یې چې د روسیانو پراخه حکومت په ګوندو کړ همدارنګه به په دنیا کېنې ټول کفری دولتونه نسکور کړي او د کفریاتو جرړې به یې وباسي.

نو د همدې کبله نن ورځ^(۴) کفری دولتونه د افغانستان په مجاهدینو کېنې لاس وهنه کوي او نه غواړي چې په اتفاق او ورورولۍ سره د سوچه مجاهدینو حکومت په پښو باندې ودرېږي.

(۱) صحیح البخاري ج ۱ ص ۱۹۰

(۲) حاشیه الشیخ زاده علی تفسیر البیضاوي ج ۲ ص ۳۲۸

(۳) تفسیر القرطبي ج ۸ ص ۱۰۸

(۴) ۱۳۷۵/۴/۱۵ هـ ش

التوبة (۹)

دوی زیات زور لگوي چې د مجاهدینو قاتلانو (کمونستان) ته هم په حکومت کښې برخه ورکړي شي او د سوچه اسلامي حکومت په ځای مختلط حکومت جوړ کړي شي، افسوس چې په همدغه مطلب کښې د دوی سره غرب مشربه مسلمانان هم همکاري کوي او ډول ته یې گډېږي. دا د یو پلوه، او د بله پلوه غریبان او د دوی همکاران غواړي چې په مجاهدینو باندې اقتصادي بندیزونه ولگوي او په خپلو مرستو باندې داسې شرطونه کېږدي چې د سوچه اسلامي حکومت سره منافات لري، لاندې څو مثالونه یې ولولئ:

الف: غریبان او د دوی همکاران وایي چې مونږ به هله د افغانستان په بیا ابادولو کښې برخه اخلو چې زنانه وو ته په رسمي دواړو کښې د کار موقع ورکړي شي، چې په بې شرمانه توګه دوی داسې کار وکړي لکه څنګه چې په کفري دولتونو کښې په کارونو باندې بوختې دي.

ب: باید د زنانه وو په لباس باندې اسلامي بندیز ونه شي لګولی او دوی ته اجازه ورکړي شي چې د غربي لباس څخه استفاده وکړي.

ج: د زنانه وو تعلیم او تربیه باید د نارینه وو څخه جدا نه کړي شي، په اصطلاح دوی حق لري چې د خلط ملط تعلیم څخه استفاده وکړي.

د: د اسلامي حدودو تطبیق د بشري حقوقو د پښو لاندې کول دي، غریبان د غله لاس پرېکول او د فحشکارانو رجم (سنگسارول) وحشت ګڼي.

لنډه دا چې ذکر شوی ایت شریف مجاهدینو ته ارشاد کوي چې په خپل اسلامي دریځ باندې کلک ودرېږي اود کفري دولتونو د بندیزونو هیڅ پروا ونه کړي، لکه څنګه چې الله ﷻ د صحابه کرامو ﷺ اقتصادیات د بلې لارې څخه قوي کړه امید دی چې همدارنګه په دوی باندې هم د اقتصادیاتو دروازي د بله پلوه راپرانيزي او اړتیاوې یې پوره کړي. او هم دوی ته په کار دي چې د دښمنانو په لمسون باندې تیر نه وځي او په اتفاق او ورورګلی سره یو د بل څخه جار شي او بالاخره باید جنگونو او ناندريو ته خاتمه ورکړي، اللهم وفقهم.

﴿ قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ، وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ ﴾ (۱۱) وَقَالَتِ الْيَهُودُ عُزَيْرُ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا مِنْ قَبْلُ قَتَلْتَهُمُ اللَّهُ أَنِّي يُؤْفَكُونَ ﴿۱۲﴾ اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ وَالْمَسِيحَ ابْنَ مَرْيَمَ وَمَا أُمِرُوا إِلَّا لِيَعْبُدُوا إِلَهًا وَاحِدًا لَا إِلَهَ إِلَّا هُوَ سُبْحَنَهُ

عَمَّا يُشْرِكُونَ ﴿٣٩﴾ يُرِيدُونَ أَن يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَن يُتِمَّ نُورَهُ وَلَوْ كَرِهَ الْكَافِرُونَ ﴿٤٠﴾ هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ﴿٤١﴾

[۲۹] (ای مؤمنانوا) د هغو کسانو سره جنگ (جهاد) وکړئ چې نه په الله ﷻ باندې (په رښتیا سره) ایمان راوړي او نه په وروستۍ ورځې باندې او (هم) نه هغه شی حرام گڼي چې الله ﷻ او د ده ﷻ پیغمبر ﷺ حرام کړی دی، او نه حق دین (اسلام) ته غاړې ږدي.

(دا خلک څوک دي؟ دا) د هغو خلکو څخه عبارت دي چې دوی ته کتاب (تورات او انجیل) ورکړی شوی دی.

(تر هغه د دغو خلکو سره جنگ وکړئ) ترڅو چې دوی (تاسو ته) د غلبې د کبله په داسې حال کې جزیه درکړي چې دوی د ذلت خاوندان وي.

[۳۰] او (علاوه په دې) یهود وایي چې عزیر د الله ﷻ زوی دی او نصارا وایي چې مسیح (عیسی ﷺ) د الله ﷻ زوی دی.

دا د دوی وینا (او عقیده ده فقط) په خولو سره (چې هیڅ دلیل او برهان نه لري).

د دوی (اهل الکتابو وینا) د هغو کسانو د وینا (خبرو) سره مشابهت لري چې هغوی د دوی څخه وړاندې کفر اختیار کړی دی (او پرښتو ته یې د بنات الله لقب ورکړی دی چې مشرکان دي).

په دوی (اهل الکتابو) باندې دې د الله ﷻ لعنت وي چې څنگه (د حقې لارې څخه) اړول کېږي.

[۳۱] دوی خپل علماء او خپل راهبان د الله ﷻ څخه په غیر په معبودانو سره نیولي دي، او هم یې مسیح (عیسی ﷺ) د مریمې زوی (په معبودیت سره نیولی دی) حال دا چې دوی (اهل الکتابو) ته امر نه وه کړی شوی مگر د دې دپاره چې دوی د یوه معبود عبادت وکړي.

(داسې یو معبود) چې نشته د عبادت لایق (او مستحق) مگر همدې ﷻ دی (او بس).

ده ﷻ ته د هغه څه څخه پاکي ده چې دوی یې ورسره شریکوي.

[۳۲] دوی (اهل الکتاب) اراده لري چې د الله ﷻ (د اسلام) رڼا په خپلو خولو باندې مړه کړي او الله ﷻ (په کلکه) امتناع کوي مگر دا چې خپله (د اسلام) رڼا پوره کړي (او ټوله دنیا پرې روښانه کړي)، اگر که کافران (دا کار) نه خوښوي.

[۳۳] دا (الله ﷻ) هغه اقدس ذات دی چې خپل پیغمبر ﷺ یې د هدایت (قرآن کریم) او د حق دین (اسلام) سره د دې دپاره (دنیا ته) استولی دی ترڅو د ده ﷻ دین (اسلام) په هر دین باندې غالب وگرځوي، اگر که مشرکان (دا کار) نه خوښوي.

ارتباطونه

۱- تر دې ځایه هغه بحث را روان وه چې د مشرکانو پر ضد جهاد پورې یې اړه درلوده او د دې

خای څخه وروسته هغه بحث پیل شوی دی کوم چې د اهل الکتابو پر ضد جهاد پورې ارتباط نیسي. ۲- په وړاندې نژدې ایت شریف کښې الله ﷻ مؤمنانو ته وعده ورکړې وه چې د مکې معظمې څخه د مشرکانو په بندولو باندې ستاسو اقتصاد نه کمزوری کېږي الله ﷻ به تاسو ته د اقتصاد قوي کېدلو نورې لارې پرانيزي، په دې ایتونو کښې د نورو لارو پرانستلو ته اشاره شوې ده چې په اهل الکتابو باندې د جزیو ایښودل دي او د همدوی او د نړۍ د نورو کافرانو څخه د جهاد په نتیجه کښې غنیمتونه راټولول دي. نو د معنی حاصل یې داسې راوځي:

د مطلب خلاصه

۱- ای مؤمنانو! کله چې تاسو نن ورځ د مشرکانو د جهاد څخه اوزگار شوی او د جزیره العرب قبائل ځینې په اسلام باندې مشرف شوه او ځینې نور نژدې دي چې ډلې-ډلې د الله ﷻ په دین (اسلام) کښې داخل شي، نو تاسو ته په کار دي چې د جهاد سلسله توده وساتئ او دا ځل د اهل الکتابو بلکې د دنیا نورو کفارو ته هم د جهاد مخه ورتاوه کړئ ترڅو د یوه طرفه د کفر مخنیوی او د اسلام پرمختګ په چالاکۍ سره په دنیا کښې خور شي او د بله طرفه ستاسو اقتصادیات په غنیمتونو او جزیو باندې تقویه شي.

۲- نو ای مؤمنانو! تاسو د هغو خلکو سره جهاد وکړئ چې هغوی لاندې خاصیتونه لري:
الف: هغوی دعوه کوي چې مونږ په الله ﷻ باندې عقیده لرو خو څنگه چې مناسبه عقیده ده چې د شرک څخه خالي وي هغه عقیده نه لري (لږ وروسته به واضحه شي).
ب: همدارنګه دوی په وروستنۍ ورځې هم منحرفه عقیده لري چې فقط خپل ځانونه ورته جنتیان ښکاري او په نورو ټولو خلکو باندې د دوزخیانو گومان کوي.
ج: هغوی هغه شی حرام نه ګڼي کوم شی چې الله ﷻ او د ده پیغمبر ﷺ حرام کړی وي بلکې هغوی د خپلو پاپانو او د خپلو (په نامه) ملایانو خولو ته ګوري. یا په بل عبارت: د تشریع حق یې غیر الله نه ورکړی دی. په دې باندې علاوه د خپلو ځانونو څخه په غیر د نورو خلکو مالونه حلال ګڼي.
د: لنډه دا چې دوی حق دین نه اختیاري، نه د پخوانیو پیغمبرانو علیهم السلام په شریعت باندې تلل غوره کوي او نه د آخر الزمان پیغمبر ﷺ حق دین ته غاړې ټوټې.

۳- ای مؤمنانو! تاسو پوهېږئ چې د ذکر شوو خاصیتونو خاوندان څوک دي؟
هغه کسان دي چې هغوی ته کتاب (تورات او انجیل) ورکړی شوی وه خو هغوی خپل کتاب د پښو لاندې کړ او د هغه په غوښتنه یې عمل ونه کړ.
نو څرنگه چې ذکر شوي خاصیتونه هر یو د جهاد موجب دي نو تاسو د اهل الکتابو سره تر هغه وڅښکېږئ چې ترڅو تاسو ته په خپل لاس د ذلت په حال کښې جزیه درکړي او د ورکړې استمرار یې په ځانونو باندې قبول کړي، او یا ذکر شوي خاصیتونه پرېږدي او ستاسو غوندې د آخر الزمان پیغمبر ﷺ شریعت ته غاړې کېږدي او په اسلام باندې مشرف شي.

۴۔ ای مؤمنانوا! که څه هم اهل الكتاب مدعیان دي چې دوی موحدین دي او الله ﷻ واحد لا شریک گڼي مگر د دوی دغه دعوه څکه دروغ ده چې:

الف: په یهودو کښې داسې خلک هم شته چې عزیر (عليه السلام) ته د ابن الله (د الله د زوی) لقب ورکوي.
ب: او نصارا خو مسیح (عیسی علیه السلام) ته ابن الله (د الله د زوی) وايي.

ج: نو دا خبره چې مونږ موحدین یاستو محض د خولې خبره ده او هیڅ واقعیت نه لري او نه پرې کوم دلیل او برهان شته.

د: د اهل الكتابو ذکره شوې شرکي خبره د هغو خلکو د خبرې سره مشابهت لري کوم چې د دوی څخه لا وړاندې کافران شوي وه او پرېستو ته یې د بنات الله لقب ورکړی وه چې د مشرکانو څخه عبارت دي. نو لکه څنگه چې په تاسو باندې د هغوی سره جهاد فرض وه همدارنگه د دوی (اهل الكتابو) سره هم جهاد ستاسو فریضه ده.

ه: الله ﷻ په دوی (اهل الكتابو) باندې خپل لعنت نازل کړی او د خپل رحمت څخه یې لرې کړي دي نو که بالفرض د دوی دعوي واقعیت درلودی نو الله ﷻ به د خپل رحمت څخه نه وی لرې کړي. و: د اهل الكتابو کفري عقیده بالکل څرگنده ده حتی چې د هیڅا څخه پټه او پنا نه ده خو دوی د دې څرگندې عقیدې سره سره د توحید دعوه کوي.

عجیبه ده دوی کوم پلو ته اړولی کېږي؟ چې د خپلې عقیدې بطلان ته یې پام نه دی.
ز: برسېره په دې، یهودان خپلو علماوو ته د معبودانو په نظر گوري او د تشریع حق یې همدوی ته ورکړی دی.

ح: او نصارا خپلو راهبانو او هم مسیح بن مریم (عليه السلام) ته د الله ﷻ څخه په غیر د معبودانو لقب ورکوي. حال دا چې ټول اهل الكتاب (نصارا او یهود) په بل شي باندې نه وه مامور کړي شوي مگر په دې خبره باندې چې یوازې او یوازې د الله ﷻ واحد لا شریک عبادت وکړي او بس. او دا څکه چې په حقه باندې معبود بل څوک نشته مگر همدی ﷻ دی او بس.

همده ﷻ لره د هغه څخه پاکي ده چې اهل الكتاب یې ورسره په عبادت کښې شریکوي.
۵۔ ای مؤمنانوا! اهل الكتاب غواړي چې د توحید هغه ډیوه به د خولو په پوکي سره مړه کړي کومه چې الله ﷻ روښانه کړې ده او اراده یې کړې ده چې پلوشې یې ټولې دنیا ته ورسوي.
د اهل الكتابو د خولو پوکي دا دي چې کله د آخر الزمان پیغمبر ﷺ په هغو علاماتو باندې ساکت پاتې کېږي کوم چې د دوی په کتابونو کښې موجودیت لري او کله لا هغو ته تغیر ورکوي ترڅو په خلکو باندې خلط واقع کړي او هیڅوک ونه شي کړی چې د رښتینې پیغمبر عقیده ورباندې وکړي.

مگر اهل الكتاب په دې مطلب کښې څکه نه شي بریالي کیدلی چې الله ﷻ په دې باره کښې بله خبره نه مني مگر دا چې په خپله روښانه کړې شوې ډیوي باندې به ټوله نړۍ روښانه کړي، او دا کار ضرور کیدونکی دی که څه هم کفار یې نه خوښوي او په روښانه پاتې کېدلو باندې یې خپه دي.

ع څکه چې الله ﷻ هغه اقدس ذات دی چې خپل پیغمبر (محمد ﷺ) یې د هدایت (قرآن کریم) او حق دین (توحید) سره د دې دپاره لېږلی دی چې د دنیا په ټولو ادیانو باندې یې غالب کړي او د همدغه حق دین څخه په غیر نور ټول ادیان د منځه یوسي، نو دا کار ضرور کېدونکی دی او هېڅوک یې مخه نه شي نیولی که څه هم مشرکان یې نه خوښوي او ورباندې خپه دي.

توضیحات

۱- مونږ د دې سورت (التوبة) په سريزه کښې لیکلي دي چې د دې سورت د اته ویشو ایتونو څخه په غیر (چې د نهم کال په آواخرو کښې نازل شوي دي) د متباقي ایتونو نزول یې د تبوک د غزا څخه وړاندې پیل شوی دی، او په درې گروپونو باندې ویشلي شوي دي. نو اولنی گروپ ایتونه د ذکر و شوو ایتونو څخه پیل شوي دي چې د اهل الکتابو د عقایدو پوره څېړنه پکښې شوې ده، ترڅو د چا ذهن ته ورنه شي چې اهل الکتاب خو د توحید مدعیان دي ایا د دوی سره جهاد کول جائز دی؟

دين الحق د کوم دين څخه عبارت دی؟

۲- مفسرین کرام^(۱) د ﴿وَلَا يَدِينُونَ دِينَ الْحَقِّ﴾ په جمله کښې "دين الحق" د هغه دين څخه عبارت گڼي کوم چې په موسی ﷺ او په عیسی ﷺ باندې نازل شوی وه. نو د معنی حاصل یې داسې راوړي چې: اهل الکتاب د هغه دين پیروي هم نه کوي کوم چې د دوی په پیغمبرانو باندې نازل شوی وه، که بالفرض دوی دخپل دين پیروي کړې وی نو ضرور به په اسلام باندې معتقد شوي وی ځکه چې د دوی په دين کښې خو د آخر الزمان پیغمبر ﷺ د حقانیت ثبوت شته دی. مگر مونږ ته بهتره ښکاري چې دلته به د ﴿دِينِ الْحَقِّ﴾ کلمه د اسلام څخه عبارت وي لکه څنگه چې همدغه کلمه په ﴿هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ﴾ کښې د اسلام څخه عبارت ده. نو د معنی حاصل یې داسې راڅرخي چې: د اهل الکتابو سره به جهاد ولې نه فرض کېږي چې دوی د اسلام حق دين نه قبلوي.

جزیه څه معنی؟

۳- ﴿الْجِزْيَةُ﴾ کلمه د "جزی، یجزي" څخه مصدر ده، چې د "فِعْلَةٌ" په وزن ده او د جزا نوعیت بیانوي. یعنې جزیه د هغه نوعه مال څخه عبارت ده چې د اهل الذمه وو څخه د هغوی د نه وژلو په بدله اخستل کېږي^(۲).

که څه هم دا ایت شریف ظاهري مضمون داسې راوړي چې تاسو د اهل الکتابو سره تر هغه وخته

^(۱) تفسیر المصطفی ج ۴ ص ۹۴
^(۲) الساد العرب ج ۱۴ ص ۱۴۷

پوري جنگ ته ادامه ورکړي ترڅو چې جزیه درکړي، مگر مطلب دا دی چې ترڅو د جزیې درکول قبول کړي او په غاړې باندې یې واخلي، او بالاخره یا په اسلام باندې مشرف شي. همدارنگه هغه ذمی د جزیې د اخستلو څخه معافې کوم چې د ذمیتوب په حال کې اسلام راوړي او دا ځکه چې په مسلمان باندې جزیه نشته^(۱).

د یوه نفر د جزیې اندازه

۴- جزیه نه د جنس په اعتبار سره منحصره ده چې فلانی مال په جزیه کېنې قبلېږي او فلانی نه قبلېږي، او د نه د قدر په اعتبار سره انحصار لري چې د فلانی قدر څخه دې زیاته نه وي او یا دې د فلانی اندازې څخه کمه نه وي، نو د همدې کبله پکېنې علماء کرام د نظر اختلاف لري. د احنافو علیهم الرحمة په نزد باید په لاندې درېو گروپونو باندې وېشله شي^(۲):

الف: په غنیانو اهل الذمه باندې د کال في نفر اته خلویست (۴۸) درهمه دي او یا هغه مبلغ یا جنس دی چې د ذکر شوي مبلغ سره مساوي ارزښت ولري.

ب: د متوسط الحال ذمی څخه باید خلیرشت (۲۴) درهمه یا د دې مساوي بل جنس یا مبلغ واخستلی شي.

ج: بالاخره باید د فقیر کاسب څخه دولس (۱۲) درهمه او یا د دې معادل مبلغ یا جنس واخستلی شي.

کوم اهل الذمه د جزیې څخه معاف دي؟

۵- لکه څنگه چې وړاندې د جزیې په تعریف کېنې ذکره شوه چې جزیه د قتل (وژلو) بدله ده نو په کار دي چې د هغه چا څخه جزیه وانخستله شي د کومو چې وژل جائز نه وي. په همدې مضمون باندې ذکر شوی ایت شریف دلالت کوي ځکه چې د جزیې قبول د جنگ انتها (پای) ټاکلې شوې ده، چې فرمایي ﴿حَتَّى يُعْطُوا الْجِزْيَةَ﴾ یعنې جنگ ته ترهغه ادامه ورکړي ترڅو چې جزیه قبوله کړي. نو د همدې کبله هغه کسان د جزیې د ورکړې څخه معاف دي کوم چې په جنگ کېنې اشتراک نه کوي^(۳)، لکه ږوند، مفلوج، شل، شوت، بودا، زنانه، ماشومان، لیونیان او بالاخره راهبان چې خلکو سره اختلاط نه کوي او د جنگ د لارې ښودانه نه کوي.

اهل الذمه کفارو ډولونه

۶- ټول کفار د ذمی جوړېدلو او نه جوړېدلو په اعتبار سره په لاندې درېو گروپونو باندې وېشلی کېږي^(۴):

(۱) احکام القرآن للجصاص ج ۳ ص ۱۰۲

(۲) احکام القرآن للجصاص ج ۳ ص ۹۶

(۳) زاد المسیر ج ۳ ص ۲۸۶، احکام القرآن للجصاص ج ۳ ص ۹۶

(۴) حاشیه الشیخ زاده علی تفسیر البیضاوي ج ۲ ص ۳۲۹

التوبة (۱)

الف: یو گروپ اهل الكتاب (یهود او نصارا) دي چې په ایت شریف کښې د دوی په ذمیان جوړېدلو باندې صراحت شوی دی.

ب: بل د مجوسیانو گروپ دی چې دوی هم ذمی جوړېږي ځکه نبي کریم ﷺ فرمایلي دي چې: «سُوا بِهِمْ سُنَّةَ اهل الكتاب»^(۱) یعنې یوه ورځې عمر الفاروق ؓ وویلې چې زه نه پوهېږم چې د مجوسیانو سره څنګه وکړم؟ نو عبد الرحمن بن عوف ؓ جواب ورکړ چې: زه په شهادت سره وایم چې ما د نبي کریم ﷺ څخه اورېدلي دي چې د دوی سره د اهل الكتابو په طریقه باندې لار شې.

ج: بل هغه گروپ کفار دي چې د ذکر و شوو دواړو گروپونو څخه په غیر وي، لکه بوت پرستان، هندوان او داسې نور، دغه گروپ هم ذمی جوړېږي خو یوه استثناء لري، هغه دا چې عربي مشرکان ذمی نه شي جوړېدلی، دوی به یا په اسلام باندې مشرف کېږي او یا به وژل کېږي، ځکه چې:

اول: الله ﷻ د دوی په باره کښې امر کړی دی چې: ﴿فَإِذَا أَسْلَخَ الْأَشْهُرَ الْحُرُمَ فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] نو کله چې حرامي کړی شوې میاشتې تېرې شوې نو مشرکان ووژنی هر چېرته ته مو چې موندنه کړه.

دوهم: نبي کریم ﷺ د همدوی په منځکښې مبعوث شوی او قرآن کریم د همدوی په ژبه باندې نازل شوی دی نو معجزات د دوی دپاره د بل هر قوم څخه زیات دي، نو په کار دي چې د دوی سره هغه معامله اجراء کړی شي کومه چې د مرتدانو سره اجراء کېږي هغه دا چې یا باید مسلمانان شي او یا ووژل شي^(۲).

درېم: ذکر شوي ایتونه (چې جزیه پرې تشریع شوې ده) په داسې وخت کښې نازل شوی دی چې په جزيرة العرب کښې مشرکان پاتې نه وه. او ټول ډلې ډلې په اسلام کښې داخل شوه. نو د دوی څخه جزیه نه اخستل د دې کبله نه دي چې اخستل ترې جواز نه لري بلکې د دې کبله دي چې په دغه وخت کښې هلته مشرکانو موجودیت نه درلود او د جهاد مخه د تبوک طرف ته واړوله شوه، چرته چې اهل الكتاب اوسېدل. که بالفرض دلته مشرکانو موجودیت درلودی نو د جهاد مخه به هغې خوا ته نه وی اوښتي^(۳).

پد څه معنی؟

۷- د ﴿حَتَّى يُعْطُوا الْجِزْيَةَ عَنْ يَدٍ﴾ په جمله کښې د ﴿يَدٍ﴾ دپاره علماوو کرامو^(۴) ګڼ شمېر

تفسیرونه کړي، لاندې څو مثالونه یې ولولي:

الف: دلته د ﴿يَدٍ﴾ توری په معنی د انقیاد او اطاعت سره دی، یعنې ترهغه د اهل الكتابو سره

(۱) موطا الإمام مالک ج ۲ ص ۱۹۲

(۲) تفسیر المظهر ج ۴ ص ۱۸۳

(۳) تفسیر القاسمي ج ۸ ص ۱۶۹

(۴) تفسیر القاسمي ج ۸ ص ۱۶۶، احکام القرآن للجصاص ج ۳ ص ۹۸

وجنگېړی ترڅو تاسو ته د انقياد او اطاعت په حال کېنې جزیه درکړي.

ب: د ﴿يَدْرُ﴾ توري د نقد معنی ورکوي، یعنې ترڅو چې جزیه لاس په لاس درکړي (نسباً کاري ورسره مه کوي).

ج: د ﴿يَدْرُ﴾ توري د حقيقي معنی دپاره دی، یعنې ترڅو چې تاسو ته جزیه په خپل لاس درکړي، نو هغه جزیه مه قبلوي کومه چې تاسو ته د بل چا په لاس درواستوله شي، باید چې هر جزیه درکونکي پخپله درشي او جزیه درکړي.

د: د ﴿يَدْرُ﴾ توري د قوت او غلبې څخه عبارت دی، یعنې ترهغه چې ستاسو د غلبې او قوت د کبله جزیه درکړي.

ه: دا توري د نعمت معنی ورکوي، یعنې ترڅو چې د هغه احسان او نعمت د کبله جزیه درکړي کوم چې تاسو په دوی باندې کړی دی او د وژلو څخه یې صرف نظر شوي یاست.

و: دا توري د غنا په معنی سره دی، یعنې ترڅو چې د غنا د کبله تاسو ته جزیه درکړي نو تاسو ته په کار دي چې د فقيرانو څخه جزیه وانخلي.

ز: دا توري د جماعت معنی ورکوي، یعنې ترڅو چې تاسو ته په مجموعي توګه جزیه درکړي چې ټولو جنگياليو ته شامله وي نو په کار دي چې د ځینو جنگياليو په جزیه باندې جنگ ته خاتمه ور نه کړي.

تبصره

۸- مونږ ته داسې ښکاري چې د ذکر و شوو معناګانو تر منځ هیڅ منافات نشته نو که بالفرض د ﴿يَدْرُ﴾ توري څخه "ما يطلق عليه اليد" واخستل شي ترڅو ټولو معناګانو ته شامل شي نو هیڅ باک یې نشته، لکه چې همداسې شامل تفسیر ځینو علماوو کړاوه خوښ کړی دی^(۱).

د صاغرون د کلمې معنی

۹- د ﴿صَغُورٌ﴾ کلمه د "صَغُرَ" لکه "قَرَدَ" څخه اخستله شوې ده، "صَغُرَ" د "کَبُرَ" په مقابل کېنې استعمالیږي، دغه دواړه مصدرونه (صَغُرَ، کَبُرَ) په لاندې اعتباراتو سره یو د بل تضاد واقع کېږي^(۲):

الف: د زمانې په اعتبار سره، چې مونږ یې د کشر او مشر په نومونو یادوو.

ب: د جوځي (بدن) په اعتبار سره، چې مونږ ورته وړوکی او غټ وایو.

ج: د رتبې او درجې په اعتبار سره، څه لرې نه ده چې د حقیر او عزیز په نومونو باندې یې یاد کړو.

په دې مقام کېنې همدغه درېمه معنی مراده ده، نو د معنی حاصل یې داسې کېږي چې: باید تاسو

ته په داسې حال کېنې جزیه درکړي چې په خپل حقارت (ذلت) او ستاسو په عزت باندې راضي وي.

(۱) الجواهر للطنطاوي ج ۵ ص ۲۰۱

(۲) مفردات الراغب ص ۲۸۹

پاتې شوه دا خبره چې هغه ذلت او حقارت د څه شي څخه عبارت دی کوم چې ذمیانو ته په کار دی چې د جزیې د ورکولو په وخت کښې یې متحمل شي؟
نو د دغه ذلت څخه علماوو کرامو په متعددو الفاظو سره تعبیرونه کړي دي^(۱) مگر کوم شی چې مونږ ته غوره ښکاري او د اسلام د روحیاتو سره موافق دی هغه دا دی چې: د جزیې ورکول په داسې حال کښې چې د مسلمانانو په برلاسی باندې قانع وي او په همدې کیفیت باندې راضي وي. ځکه چې دا لوی حقارت او ذلت دی، ته به وایې چې الله ﷻ مؤمنانو ته توصیه کوي چې د اهل الکتابو سره جنگ ته ترهغه ادامه ورکړئ چې جزیه درکړي او د دناة (حقارت) التزام وکړي.

يادونه

۱۰- د اهل الذمه وو په هکله که څوک ښه اوږد بحث غواړي نو هیله ده چې ځینو فقهي کتابونو^(۲) ته مراجعه وکړي.

عزیر څوک وه؟

۱۱- د عزیر په باره کښې اختلاف دی چې نوموړی پیغمبر وه او که صالح سړی، خو د اکثریت نظر دا دی چې نوموړی پیغمبر نه وه^(۳).
پاتې شوه دا خبره چې ځینو یهودانو او یا یهودیت د زمانې څخه په ځینو اوقاتو کښې ټولو یهودانو نوموړي ته د ابن الله لقب په څه وجه ورکړی وه؟
اکثرو مفسرینو کرامو د دغه لقب د ورکولو وجه دا ښودلې ده چې نوموړي ته الله ﷻ په خارق العاده توګه تورات په داسې وخت کښې ور حفظ کړ چې د ټولو خلکو څخه هېر شوی وه او حتی د تورات نسخې د دښمنانو د لاسه په جنگونو کښې تالا تر غه شوې وې او یا لا هغوی د خانه سره وېرې وې. نو کله چې د وخت یهودانو په ذکر شوي خارق العاده تحفیظ باندې یقین راغی نو نوموړي (عزیر) ته یې د ابن الله لقب ورکړ، العیاذ بالله.
مفسرینو کرامو ذکره شوي د تحفیظ قیصه ډېره اوږده او په مختلفو عبارتونو باندې لیکلې ده^(۴).
زمونږ په فکر په دې مقام کښې په همدې خبره باندې یقین په کار دی چې یهودانو ذکر شوی کار کړی دی او نوموړي ته یې د ابن الله لقب ورکړی دی، اما دې ته اړتیا نه گورو چې د لقب ورکولو دپاره یې په داسې قیصه باندې اعتماد وکړو چې د هغې په صحت او عدم صحت باندې د الله ﷻ څخه په غیر بل څوک نه پوهېږي، د دغسې لقب ورکولو دپاره خو د یهودانو هغه فاسد مزاج کفایت کوي د کوم په سبب یې چې خوسي ته د یوې رڼا بڼې د کبله د اله (معبود) لقب ورکړ.

(۱) زاد السیر ج ۳ ص ۲۸۶

(۲) بدائع الصنائع فی ترتیب الشرائع ج ۷ ص ۱۱۰

(۳) روح المعانی ج ۱۰ ص ۸۲

(۴) تفسیر البغوي ج ۲ ص ۲۸۴، تفسیر ابن کثیر ج ۲ ص ۲۴۸، المحرر الوجیز ج ۸ ص ۱۶۳، تفسیر ابي السعود ج ۴ ص ۵۹

په هر تقدیر، د نبی کریم ﷺ په زمانه کښې هم په ذکره شوې عقیده باندې ځينو يهودانو موجودیت درلود، د عبدالله بن عباس رضی الله عنهما څخه روایت دی چې یوه ورځ د يهودانو یوې درې کسيزې ډلې نبی کریم ﷺ مخاطب کړ چې: مونږ به څنگه ستا پیروي وکړو حال دا چې تا زموږ قبله ترکه کړه او هم ته عقیده نه لري چې عزیر ابن الله دی؟ نو الله ﷻ ذکر شوی ایت شریف نازل کړه چې:

﴿وَقَالَتِ الْيَهُودُ عُزَيْرٌ ابْنُ اللَّهِ...﴾ تر آخره پورې^(۱).

دا د یو پلوه، او د بله پلوه نصاراوو عیسیٰ ﷺ ته د دې کبله د ابن الله لقب ورکړی وه چې د یو پلوه د هغه ولادت په خارق العاده توګه منځته راغلی وه او د بله پلوه په خپل ژوند کښې د ډېرو خارق العاده کارونو مصدر ګرځېدلی وه چې پوره بیان یې د "آل عمران" د سورت په اوانلو کښې تېر شوی دی.

د "مُضَاهَاة" د کلمې معنی

۱۲- د ﴿يُضَاهِيهِمْ﴾ کلمه د "مُضَاهَاة" - لکه "مُضَارَبَة" - څخه اخستله شوې ده چې د مشابهه معنی ورکوي^(۲).

اما مستتر ضمیر یې - د ځينو علماوو کرامو په نزد - نصاراوو ته راجع دی او د ﴿الَّذِينَ كَفَرُوا مِنْ قَبْلُ﴾ څخه يهودان مراد دي، نو د معنی حاصل یې داسې کېږي چې د نصاراوو عقیده (چې عیسیٰ ﷺ ته د ابن الله لقب ورکوي) د يهودو د عقیدې سره مشابهت لري^(۳) چې د دوی څخه وړاندې یې عزیر ابن الله ته همدغه لقب ورکړی وه او د دوی څخه لا وړاندې کافران شوي وه.

مونږ ته بهتره ښکاري چې مستتر ضمیر به اهل الکتابو (يهودو او نصاراوو) ته راجع وي چې دواړو ډلې د بحث لاندې دي، او د ﴿الَّذِينَ كَفَرُوا مِنْ قَبْلُ﴾ څخه به د همدوی څخه په غیر نور ټول کافران عموماً او عربي مشرکان خصوصاً مطلب وي چې په: ﴿كَذَلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ﴾ [البقرة: ۱۱۳] کښې ترې په ﴿الَّذِينَ لَا يَعْلَمُونَ﴾ سره تعبیر کړی شوی دی، نو د دغو دواړو ایتونو مشترک مضمون داسې راڅېږي چې: اهل الکتاب او نور کافران (لکه مشرکان) په عقیده او هم په وینا کښې یو تر بله مشابهت لري، نه د هغوی خبره په کوم برهان باندې ولاړه ده او نه د دوی خبره څه دلیل لري، نو لکه څنگه چې دوی عیسیٰ ﷺ او عزیر ابن الله هر یوه ته د ابن الله لقب ورکوي همدارنګه د دوی څخه وړاندې مشرکانو ملانګو ته د بنات الله لقب ورکړی وه.

نو ای موښانوا! اهل الکتاب په نورو کافرانو (مشرکانو) باندې کوم فضیلت نه لري نو په تاسو باندې لکه چې د هغوی سره جهاد فرض وه همدارنګه د دوی سره هم جهاد کول ستاسو فریضه ده.

(۱) تفسیر الطبري ج ۱۰ ص ۱۱۱

(۲) مفردات الراغب ص ۳۰۸

(۳) زاد المسیر ج ۳ ص ۲۸۹

قَاتَلَهُمُ اللَّهُ خُهْ معنی؟

۱۳۔ د ﴿ قَاتَلَهُمُ اللَّهُ ﴾ کلمه د "مقاتلة" خخه اخستلې شوې ده چې د یوې خوا خخه په قصدي قتل (جنگ) او د بلې خوا خخه په ضمني قتل (جنگ) باندې دلالت کوي او پوره واضحه ده چې هرڅوک چې د داسې کارونو مرتکب جوړېږي کوم چې د الله ﷻ سره د جنگ کولو معنی ورکوي نو هغه مغلوب او مقهور وي^(۱) د همدې کبله عبدالله بن عباس رضی الله عنهما د ﴿ قَاتَلَهُمُ اللَّهُ ﴾ تفسیر په اَنَّهُمُ اللَّهُ سره کړی دی^(۲)، یعنې په ذکر و شوو اهل الکتابو باندې دې د الله ﷻ لعنت وي او د ده ﷻ رحمت خخه دې لرې وي.

د ربوبیت معنی

۱۴۔ د ﴿ اَرْبَابًا ﴾ کلمه د "رَبُّ" جمع ده، "رَبُّ" اصلاً مصدر دی چې د "تَرْبِيَّة" معنی ورکوي مگر په استعمال کښې ترې تربیه ورکونکی مرادېږي^(۳) په دې مقام کښې الله ﷻ مونږ ته خبر راکړ چې اهل الکتاب خپل علماء او خپل راهبان (عبادت کوونکي) د اربابانو په صفت پېژني او خپل تربیه کوونکي یې گڼي. او یا په بل عبارت: دوی ته د معبودانو لقب ورکوي او خپل کار سازان یې بولي.

سوال جواب

که څوک وایي چې: ایا اهل الکتابو د خپلو علماوو او راهبانو عبادت کاوه؟

مونږ وایو چې:

الف: ځینې علماء کرام وایي چې هو، دوی ورته سجدي کولې^(۴).
ب: څه لرې نه ده چې ځینو اهل الکتابو به هغوی ته سجدي هم کړې وي خو ډېر بهر هغه جواب دی کوم چې نبی کریم ﷺ عدي بن حاتم ؓ ته ورکړی وه، کله چې هغه په اسلام باندې مشرف او د نصرانیت خخه بهزار شو او د نبی کریم ﷺ خخه یې پوښتنه وکړه چې: یا رسول الله! مونږ خو د خپلو علماوو او مشانخو عبادت نه دی کړی حال دا چې الله ﷻ زموږ خخه همدغه حالت حکایت کوي چې: ﴿ اتَّخَذُوا اٰخْبَارَهُمْ وَرُهْبَنَهُمْ اَرْبَابًا مِنْ دُوْنِ اللَّهِ ﴾ الآية؟ هغه جواب دا دی چې: دوی هغوی ته د تحلیل او تحریم (تشریع) حق ورکړی وه حال دا چې تشریع د الله ﷻ اختصاصي صفت دی.
د همدې جواب پوره شرحه د [البقرة: ۶۴] ایت لاندې تېره شوې ده، او پوره کلمات یې د احادیثو کتابونو^(۵) لیکلي دي.

(۱) مفردات الراغب ص ۴۰۸
(۲) تفسیر الطبري ج ۱۰ ص ۱۱۳. تفسیر ابن کثیر ج ۲ ص ۳۴۸
(۳) مفردات الراغب ص ۱۸۸
(۴) احکام القرآن للجصاص ج ۳ ص ۱۰۴
(۵) جامع الترمذي ج ۲ ص ۱۴۰

د "إِبَاء" معنی زده کړی!

۱۵- د ﴿وَيَأْتِي اللَّهَ﴾ کلمه د "إِبَاء" څخه اشتقاقه شوې ده، د یوه شي څخه په شدت (سختی) سره امتناع کول د "إِبَاء" معنی ورکوي، نو د هرې إِبَاء سره امتناع لازمه ده او د هرې امتناع سره إِبَاء ضرور نه ده^(۱). په دې مقام کېنې یې د معنی حاصل داسې را خپړي چې: که اهل الکتاب بلکې ټول کفار هرڅومره زیار وباسې او ډېر زیات مبالغ هم مصرف کړي ترڅو د اسلام د پرمختګ مخه بنده کړي نو الله ﷻ به د دوی مطلب ته د پوره کولو اراده هیڅکله ونه کړي بلکې د الله ﷻ په نزد باندې دا خبره فیصله ده چې ضرور به په خپله اراده د اسلام دین ته په ټولو ادیانو باندې برلاسي ورکوي او په ټولو باندې به یې غالب جوړوي او بالاخره د کفارو ناخوښي به د ده ﷻ په اراده باندې هیڅ اثر ونه شي غورزولي. همدغه موضوع یوه شاعر په لاندې شعر کېنې څومره ښه تمثیله کړې ده:

چراغي را که ایزد بر فروزد :: کسش پف کند ریشش بسوزد

یعنې هغه ډیوه چې الله ﷻ یې بله کړي هرڅوک یې چې پو کړي ډیره به یې وسوزي (رسوا به شي).

یادونه

۱۶- د ﴿لِيُظْهِرَهُ﴾ په جمله کېنې د بارز ضمیر په مرجع کېنې لاندې دوه احتماله ممکن دي^(۲):
الف: چې ذکر شوی ضمیر د ﴿رَسُولَهُ﴾ کلمې ته راجع شي، نو حاصل به یې داسې راوڅیږي چې الله ﷻ خپل پیغمبر د هدایت او حق (اسلام) سره د دې دپاره دنیا ته استولی دی چې د ټولو ادیانو په خاوندانو باندې یې غالب کړي.

ب: چې د ﴿وَدِّينَ الْحَقِّ﴾ کلمې ته راجع شي نو حاصل به یې داسې شي چې د دې دپاره یې رالېږلی دی چې حق دین په ټولو ادیانو باندې غالب کړي.

ذکر شوي دواړه احتماله که څه هم یو تربله لفظي تفاوت لري مګر په مآل کېنې دواړه متحد دي او دا ځکه چې د نبي کریم ﷺ غلبه او یا د ده د پیروانو غلبه عین د ده ﷺ د دین غلبه ده، همدارنګه په نورو ادیانو باندې د ده ﷺ د دین غلبه عین د نبي کریم ﷺ او د ده ﷺ د پیروانو غلبه ده.

اما چا چې په اول احتمال کېنې د ﴿عَلَى الدِّينِ كُلِّهِ﴾ څخه اسلامي شریعت اخستی دی او داسې معنی یې ترې راوستلې ده چې: ترڅو نبي کریم ﷺ ته الله ﷻ د اسلام ټول احکام ورزده کړي او دین یې کامل وګرځوي^(۳).

نو که څه هم ذکره شوې معنی په خپل ذات کېنې صحت لري مګر په دې مقام کېنې یې د تفسیر په صفت قبول مشکل کار دی او دا ځکه چې د کلام د سیاق او سباق (وړاندې او بهرته) سره هیڅ تناسب نه لري.

(۱) مفردات الراغب ص ۴

(۲) روح المعاني ج ۱۰ ص ۸۶

(۳) زاد المسیر ج ۳ ص ۲۹۰

ماثور تفسیر

۱۷- د ذکر شوي ایت شریف مضمون په ډیرو احادیثو کښې منعکس شوی دی، لاندې دوه حدیثونو د مثال په توګه ولولئ:

اول: نبي کریم ﷺ فرمایلي دي چې: «إِنَّهُ سَيَفْتَحُ لَكُمْ مَشَارِقَ الْأَرْضِ وَمَغَارِبَهَا وَإِنْ عُمَالَهَا فِي النَّارِ إِلَّا مَنْ أَتَى اللَّهَ وَادَى الْأَمَانَةَ»^(۱) يعني: يقيناً شان دا دی چې ژر دی چې تاسو ته به د ځمکې مشرقونه او مغربونه (ټوله ځمکه) فتحه کړي شي او يقيناً عمل کوونکي يې (آمران يې) په اور کښې دي مګر هغه څوک چې د الله ﷻ څخه وډار شي او امانت ورکړي (خيانت ونه کړي).

دوهم: نبي کریم ﷺ په يوه اوږده حديث کښې فرمايي چې: «إِنَّ اللَّهَ زَوَى لِي الْأَرْضَ فَرَأَيْتُ مَشَارِقَهَا وَمَغَارِبَهَا وَإِنْ أُمِّي سَيَبْلُغُ مُلْكُهَا مَا زَوَى لِي مِنْهَا»^(۲) يعني: يقيناً الله ﷻ ماته ټوله ځمکه را غونډه کړه نو ما يې مشرقونه او مغربونه وليده، او يقيناً زما امت چې دی ژر دی چې واکداري به يې هغه ځايونو ته ورسېږي چې ماته ترې الله ﷻ راغونډه کړې وه (چې د ټولې ځمکې څخه کنايه ده).

يوه پوښتنه او د هغې جواب

۱۸- که څوک وايي: په روانه زمانه کښې د ټولو اديانو په نسبت حتی د اسلام په نسبت د عيسويت پيروان زيات دي، نو ايا سړي ته دا پوښتنه نه پيدا کېږي چې نظر د پاسني ايت شريف مضمون ته په کار وه چې د نورو اديانو پيروان بالکل د منځه تللي وي او يا اقلأ د اسلام پيروان د بل هر دين په پيروانو باندې زيات وي ترڅو د ﴿لِيُظْهِرَهُ عَلَى الدِّينِ كُلِّهِ﴾ د جملې مضمون تحقق موندلی وي؟ مونږ وايو چې:

الف: د حق دين (اسلام) ظهور او غلبه د دې څخه عبارت نه ده چې پيروان يې زيات او نفوس يې ډېر شي بلکې د اسلام غلبه دا ده چې واکداري او انقياد د مسلمانانو پورې انحصار ولري، برابره خبره ده چې نفوس يې ډېر وي او که لږ.

ب: لکه څنګه چې د وړاندې او بېرته ايتونو د سياق څخه څرګندېږي د اسلام د غلبې وعده الله ﷻ په اطلاق سره نه ده کړې بلکې په جهاد او اتفاق باندې مشروطه ده، لکه چې فرمايي: ﴿وَقَتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ﴾ [الأنفال: ۳۹] يعني: ای مؤمنانوا تاسو په اتفاق سره د کفارو په مقابل کښې ترهغه وځنګېږئ ترڅو فتنه پاتې نه شي (ورکه شي) او ټول انقياد الله ﷻ ته وروګرځي. په دغه ايت کښې ټول مؤمنان بالاتفاق مخاطب کړي شوي دي.

په دې باندې علاوه، نبي کریم ﷺ په يوه اوږده حديث کښې فرمايي چې: «وَذُرْوَةُ سَنَامِهِ الْجِهَادُ»^(۳) او د اسلام د بوکان لوړوالی (د اسلام قوت) چې دی جهاد دی.

(۱) مسند احمد بن حنبل ج ۹ ص ۲۴
(۲) صحيح مسلم ج ۲ ص ۳۹۰
(۳) جامع الترمذي ج ۲ ص ۸۹، سنن ابن ماجه ص ۲۸۶

نو ترڅه وخت پورې چې مسلمانان متفق وه او جهاد ښه په درز کښې روان وه د دین واکداري هم مخ په زیاتېدو وه، چې د جزیره العرب مشرکان په اسلام کښې په دلنیزه توګه داخل شوه او اهل الکتابو د جزیو ورکولو ته غاړې کېښودې او هم د اسلامي حکومت په قلمرو کښې روزمره شرقاً او غرباً پراخي راتله او اقتدار یې زیاتیده.

اما کله چې عثمان رضی الله عنه (درېم خلیفه) شهید شو او په مسلمانانو کښې د بې اتفاقی ډبره کېښودله شوه نو د یوه پلوه جهاد د سقوط په طرف روان شو او د بله پلوه د یوه اسلامي حکومت په خای اسلامي حکومتونو په ډېرېدلو پیل وکړ آن تر دې چې نن ورځ په دنیا کښې متعدد حکومتونه موجود دي چې هر یو خپل ځان ځانګړی اسلامي حکومت ګڼي او هر یو خپل ځان ته د استقلال مدعي دی، مګر په حقیقت کښې دوی ټول مکلف دي چې په اتفاق سره یو اسلامي حکومت تشکیل کړي او د کفري دولتونو د احتیاج څخه ځانونه خلاص کړي.

نو کله چې ذکر شوی واحد اسلامي حکومت جوړ شي سمدستي به د اسلام د دین غلبه په سترګو باندې ولیده شي لکه چې همدغه کار د عیسی عليه السلام د نزول او امام المهدي په وخت کښې کېدونکی دی.

نبي کریم صلى الله عليه وسلم فرمایي: «لَوْ لَمْ يَنْقَ مِنَ الدَّهْرِ إِلَّا يَوْمٌ تَبَعَتْهُ اللَّهُ رَجُلًا مِنْ أَهْلِ بَيْتِي يَمْلُؤُهَا عَدْلًا تَمَّا مَلِئَتْ جُورًا»^(۱) یعنې: که (بالفرض) د زمانې څخه پاتې نه شي مګر یوه ورځ (نو دغه ورځ به الله تعالى اوږده کړي ترڅو په دغه ورځ کښې) الله تعالى زما د اهل البيت څخه یو سړی راپورته کړي چې ځمکه به په عدل باندې ډکه کړي لکه څنګه چې (د ده څخه وړاندې) د ظلم د حیثه ډکه وه.

﴿يَتَأْتِيهِمُ الَّذِينَ آمَنُوا إِنَّ كَثِيرًا مِنَ الْأَخْبَارِ وَالرُّهْبَانِ لَيَأْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَنْ سَبِيلِ اللَّهِ وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ﴾^(۲) يَوْمَ نَحْمِي عَلَيْهَا فِي نَارِ جَهَنَّمَ فُتُكُوتٍ يَأْتِي جِبَاهُهُمْ

وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنْفُسِكُمْ فَذُوقُوا مَا كُنْتُمْ تَكْنِزُونَ﴾^(۳)

[۳۴] ای هغو کسانو چې ایمان یې راوړی دی! یقیناً د (یهودي) علماوو او (نصراني) راهبانو (عابدانو) څخه ډېر کسان د خلکو مالونه هرومرو په باطله (ناجانزه) لاره باندې خوري او (هم) د الله تعالى د لارې څخه دوی (نور خلک) اړوي.

او هغه کسان چې دوی سره زر او سپین زر خزانه کوي او د الله تعالى په لاره کښې یې نه مصرفوي نو (ای پیغمبره!) دوی ته په دردناک عذاب باندې زیری (اطلاع) ورکړه.

[۳۵] (درد ناک عذاب) په داسې ورځ کښې چې په کنوزو (خزانو) باندې د دوزخ په اور کښې گرمالي وکړې شي (ښه گرم اور ورباندې بل کړې شي) نو د دوی (خزانو کوونکو) تندي او د دوی اړخونه او (هم) د دوی شاگانې پرې وداغلي شي.

(او په همدغه حال کښې دوی مخاطب کړې شي چې) دا (خزانې) هغه شی دی کوم چې تاسو د خپلو خانو دپاره راغونډاوه، نو د هغه شي (عذاب) وڅکئ کوم چې (په دنیا کښې تاسو) وی چې به مو راغونډاوه (چې هغه د خزانو څخه عبارت دی).

ارتباط

په وړاندېنيو ایتونو کښې الله ﷻ مونږ ته د یهودانو او نصاراوو حالات بیان کړه چې دوی خپل علماء او عابدان د معبودانو په صفت سره نیولي وه او هغوی هم همدغه لقب تصدیقاوه چې هوا مونږ ستاسو معبودان یاستو، ترڅو دوی وکړې شي چې د اسلام دیوه مړه کړي. په دې ایتونو کښې د یو پلوه د همدغه تصدیق وجې ته اشاره شوې ده چې دوی ځکه دا کار کاوه او د بله پلوه د محمدي امت علماء او عابدانو ته ارشاد شوی دی چې تاسو باید د هغوی په قدم باندې لاړ نه شئ چې په لاشعوري توګه به د الله ﷻ په غضب باندې ککړ شئ. نو حاصل یې داسې راوځي:

د مطلب خلاصه

۱- ای مؤمنانو! د یهودانو او نصاراوو دیني مشرانو چې خپلو خانو ته ذکره شوې کړنلاره غوره کړې وه د هغې اصلي وجه دا وه چې دوی د خلکو مالونو ته په ناحقه باندې د خوړلو چل جوړ کړی وه، د دوی خیال وه که خلکو ته د اسلام حقانیت بیان کړي او د نبی کریم ﷺ په حقانیت باندې اعتراف وکړي نو د مالونو د خوړلو چل به یې افشا او خلک به په اسلام باندې مشرف شي، نو ځکه یې پښو ته تیرې وراچولې او اسلام یې ورته باطل دین معرفي کاوه.

۲- نو ای مؤمنانو! تاسو ته په کار دي چې د یو پلوه خپل خانونه د اهل الکتابو د دیني مشرانو په شان خلکو ته معبودان معرفي نه کړئ او په باطلو بهانو او چلونو سره د هغوی مالونه ونه خورئ، او د بل پلوه خپل نقديات (سره او سپین زر) د الله ﷻ په لاره کښې مصرف کړئ او خزانې ترې جوړې نه کړئ چې د الله ﷻ حقونه مو په غاړو باندې پاتې شي. او دا ځکه چې:

هر څوک چې خپل سره زر او سپین زر راغونډوي او د الله ﷻ په لاره کښې یې نه مصرفوي نو مونږ خپل پیغمبر ﷺ ته امر کوو چې هغوی ته په دردناک عذاب باندې زېږي (خبر) ورکړي. البته چې دغه دردناک عذاب به په داسې ورځ کښې صورت ونیسي چې په ذکر و شوو خزانو او کنزونو باندې به په دوزخ کښې ښه اور بل کړې شي چې ښه گرم شي نو بیا به پرې د نوموړو بډایانو خلکو لاندې اندامونه وداغولی شي.

الف: اوچولي (تندي) به یې پرې د هر څه څخه وړاندې داغول کېږي چې په دنیا کښې به یې فقیرانو ته په تروه ټنډه کتل ترڅو د څه خیر-خیرات غوښتنه ونه کړي.

التوبة (۱)

ب: د دوی اړخونه به هم بې داغه پرې نښودلی شي چې د فقیرانو څخه به یې کله یوې ډډې ته اړ کله بلې ډډې ته څنګ کاوه.

ج: د دوی شاګانې به هم په داغلو کښې شریکې وي چې د فقیرانو څخه به یې ځان په څنګاوه نو شا به یې ور اړوله او مجلس به یې ورته پرېښوده او یا به د هغه ځای څخه بهرته ستنېد چرته به چې د فقیرانو اجتماع وه او د ده سره به خطر پیدا شوه چې څه به را څخه وغواړي.

ذکر و شوو بډایو او شتمنو خلکو ته به په عین وخت کښې د تخجیل دپاره دا خبره هم وکړې شي چې دا د داغلو سامان هغه شیان دي کوم چې تاسو د خپلو ځانونو دپاره راغونډ کړي وه، نو د همدغو (په خپلو لاسونو باندې د گټلو شوو شیانو) مزه وڅکئ او نوش جان یې کړئ، دا خو تاسو ته په دنیا کښې ډېر محبوب او گران وه حتی چې د خپلو ایمانونو څخه ورباندې تېر شوي وی.

توضیحات

۱- الله ﷻ په دې مقام کښې د اهل الکتابو ټول دیني مشران په ناجائزه طریقه باندې د خلکو په مالونو باندې متهم نه کړه بلکې دغه کار یې د اکثریت کړنلاره وگڼله ترڅو حقایق پټ نه کړي شي او په بې گناهو خلکو باندې اتهام پورې نه کړي شي، اسلام د حقائقو دین دی.

د اهل الکتابو د مالونو د خوراک باطلې طریقي

۲- د دې دپاره چې اسلامي دیني مشران ترې ځانونه په څنګ وساتي مونږ د باطلو طریقو د مثال په توګه څو نومونه اخلو^(۱):

الف: په اهل الکتابو کښې رشوت ډېر عمومیت درلود چې د حق د پټولو او د باطل د څرګندولو په هکله به اخستل کېده.

ب: په هغوی کښې سود خورۍ زیات رواج درلود، چې په خپلو قومیانو باندې به یې د جواز حکم نه ورکاوه مګر په عمل کښې یې جائز ګاڼه، اما په غیر قومیانو باندې یې د سود په جواز باندې فتوی او حکم هم ورکاوه.

ج: د معابدو د ترمیم په نامه به یې پیسې راغونډولې او بیا به یې پخپله خوړلې.

د: د گناهونو د مغفرت پیسې د هغوی لویه سرمایه وه، دیني مشرانو به د "سرايعتراف" یعنې د پټ اقرار په نامه د عوامو څخه د گناهونو ښه پوره معلومات واخستل، چې دا مې کړي دي او دا مې ويلي دي، بیا به یې (د هغوی په اصطلاح) د گناهونو د حجم په اندازه ترې فدیة واخستله او گناهونه به یې ورته وېښل.

ه: هغوی کولی شو چې په جنت کښې په چا باندې څه ځمکه خرڅه کړي او یا د دوزخ څخه ژغورنلیک ورکړي. ته به وایې چې جنت ته داخلېدل او د دوزخ څخه نجات موندل د همدوی په واک کښې دي او بس.

(۱) تفسر المرامی ج ۱۰ ص ۱۰۸: التفسیر الکبیر ج ۱۶ ص ۴۲

التوبة (۹)

و: هغوی به د پاچایانو او یا غنیانو د غوښتنې په اساس د پیسو په بدل کښې په حلال شي باندې د حرام حکم کاوه، او یا بالمقابل حرام شي به یې حلال گرځاوه.
 ز: هغوی د خپلو کتابونو په تحریف او یا فاسد تاویل باندې هم پیسې اخستې، او هم د حق د بیانولو څخه چپ پاتې کېدل د هغوی دپاره د پیسو اخستلو یو اهم مدرک وه.
 ح: بالاخره هغوی د نورو خلکو مالونه د خپلو ځانونو دپاره حلال گڼل کوم خلک چې د هغوی څخه په دین یا قومیت کښې جدا وه.

سوال جواب

۳- که څوک وایي چې په ﴿وَالَّذِينَ يَكْنُزُونَ الذَّهَبَ وَالْفِضَّةَ﴾ الآية- سره څوک مراد دي؟ یا په بل عبارت: په درد ناک عذاب باندې څوک تهدید شوي دي، اهل الکتاب که مسلمانان؟
 مونږ وایو چې: د علماوو کرامو په نزد ذکر شوی تهدید لاندې درې احتمال لري:
 الف: دا تهدید د اهل الکتابو د دیني مشرانو اکثریت ته متوجه دی^(۱)، نو په دې صورت به ﴿وَالَّذِينَ﴾ په هغه ضمیر باندې عطف شي کوم چې د ﴿لَيَأْكُلُونَ﴾ په جمله کښې مستتر دی او د اهل الکتابو د دیني مشرانو اکثریت ته راجع دی. نو د معنی حاصل به داسې راوڅیږي چې: ای مؤمنانوا د اهل الکتابو د دیني مشرانو اکثریت د خلکو مالونه په ناجائزه طریقه باندې خوري او همدغه اکثریت ثروتونه (پیسې) هم خزانه کوي او جمعه کوي، نو تاسو پام کوئ چې د دغه اکثریت کړنلاره خپله نه کړئ.

مگر ذکر شوی عطف بدون تاکید څخه ټول نحویان خوندور نه گڼي.
 ب: دا تهدید اهل الکتابو او مسلمانانو (دواړو) ډلو ته متوجه دی^(۲)، نو په دې تقدیر به د ﴿وَالَّذِينَ﴾ دپاره معطوف علیه مقدر کړی شي، نو د معنی حاصل به یې داسې شي چې: دغه د اهل الکتابو د دیني مشرانو اکثریت او هغه کسان چې (د مسلمانانو څخه) د پیسو خزانه جوړوي او د الله ﷻ په لاره کښې یې نه مصرفوي دوی ټولو ته په دردناک عذاب باندې زيری ورکړه.
 دا صورت خلاف الاصل دی چې په تقدیر باندې ولاړ دی خو د لومړني صورت په شان ډېر غیر متبادر هم نه دی نو ځکه اکثر علماوو کرامو خوښ کړی دی.

مگر زمونږ په نزد په ﴿وَالَّذِينَ﴾ کښې د "و" توري د عطف دپاره نه بلکه د استیناف دپاره دی او ذکر شوی وعید یوازې مسلمانانو ته متوجه دی. نو د معنی حاصل یې داسې راڅیږي چې: ای مؤمنانوا د اهل الکتابو د دیني مشرانو خوی عادت خو ستاسو سره هیڅ نه ښايي چې د خلکو مالونه به په ناجائزه طریقه باندې وخوري او د الله ﷻ د لارې څخه به د خلکو مخه بنده کړئ، مگر تاسو ته یو بل خطر متوجه دی چې د درد ناک عذاب سبب جوړیږي هغه دا چې:

(۱) المحرر الوجيز ج ۱ ص ۱۷۰

(۲) تفسير المظهر ج ۴ ص ۱۴۶

واعلموا (۱۰)

التوبة (۱)

په ستاسو کښې داسې ډله جوړه شي چې د سرو او سپينو زرو راغونډول کوي او د الله ﷻ په لاره کښې يې نه مصرفوي نو الله ﷻ خپل پيغمبر ﷺ ته امر کوي چې دغسې خلکو ته په دردناک عذاب باندې اطلاع ورکړي.

مونږ ځکه ذکر شوی درېم صورت غوره کړ چې د ﴿وَلَا يُنْفِقُونَهَا فِي سَبِيلِ اللَّهِ﴾ جمله ورباندې دلالت کوي او دا ځکه چې د في سبيل الله په عدم انفاق باندې د ملامتي گوته نيول د مسلمانانو سره ښه مناسب دي چې په الله ﷻ باندې پخه عقیده لري، اما اهل الكتاب که بالفرض خپل مالونه د الله ﷻ په لاره کښې انفاق کړي هم د الله ﷻ په نزد باندې مقبول نه دی چې د قبول مخه يې کړي عقايدو نيولې ده.

يوه پوښتنه او د هغې جواب

۴- که څوک وايي چې: که بالفرض درېم صورت غوره وی نو په کار وه چې ذکر شوی وعيد په هغه مقام کښې شرحه شوی وي چرته چې د مسلمانانو بحث روان وي، په دې مقام کښې خو وړاندې او بېرته ټول موضوعات په کفارو (مشرکانو او اهل الكتابو) پورې تعلق نيسي؟
مونږ وايو: په دې مقام کښې ځکه ذکر شوی وعيد کينودلی شو -والله ﷻ اعلم- چې ترڅو مسلمانان په غوږ باندې ووهلی شي چې د اهل الكتابو د ديني مشرانو خوی (عادت) خپل نه کړي او يا په بل عبارت: چې په عمل کښې د هغوی غوندې جوړ نه شي چې د عقيدې د سموالي سره سره په نا جائزو طريقو باندې د خلکو مالونه وځوري.

همدې موضوع ته نبي کریم ﷺ اشاره کړې ده چې: «لَتَتَّبِعَنَّ سَنَنَ الدِّينِ مِنْ قَبْلِكُمْ شَيْئًا بَشِيرًا وَذَرَانَا بِذِرَاعٍ حَتَّى تَوْدَّخُلُوا فِي جُحْرِ صَبٍ لَا تَبْغُثُوهُمْ» يعنې: ضرور به تاسو د هغو خلکو د طريقو پيروي وکړئ کوم چې ستاسو څخه وړاندې تېر شوي لوېشت په لوېشت او گز په گز، آن تر دې که بالفرض هغوی د سمسارې په سوري کښې ننوتلي وي نو تاسو به هم هلته ورننوزئ. مونږ وويلې چې: «يَا رَسُولَ اللَّهِ الْيَهُودَ وَالنَّصَارَى» ای د الله رسول! د وړاندې تېرو شوو خلکو څخه ستا مطلب يهود او نصارا دي؟ هغه ﷺ وفرمايل چې: «فَمَنْ»^(۱) يعنې: نو څوک مې مطلب دی چې همدغه دوه طائفې مې مطلب نه دي؟

ځينې مفسرين کرام په افسوس سره وايي

۵- ځينې مفسرين کرام په ډېر افسوس سره ليکي^(۲) چې نن ورځ داسې خلک شته چې خلکو ته خپل ځان دومره متقي، ديندار او بالاخره دومره ښه سړی او غير حارص معرفي کوي ته به وايي چې بالکل گېډه نه لري او د پرېستو په شان يې ټول ژوند په ذکر او فکر سره دی حال دا چې په حقيقت

(۱) صحيح مسلم ج ۲ ص ۳۳۹

(۲) التفسير الكبير ج ۱۶ ص ۴۱

کښې د هغه څخه لوی داره مار او لوی تگ په ټوله دنیا کښې نه موندلی کېږي. ذکره شوې ټوله تکلفي دینداري فقط او فقط د دې دپاره څرگندوي چې د خلکو مالونه په چل او فریب سره وخورې، د دوی او د اهل الکتابو د دیني مشرانو صرف دومره فرق دی چې هغوی کافران وه او دوی مسلمانان دي، اما په عملي کړنلاره کښې د دواړو ډلو هیڅ تفاوت نشته.

نن ورځ څه حال دی؟

د ذکر شوي مفسر زمانه نبي کریم ﷺ ته لږ څه نژدې وه نو تګان به پکښې ډېر زیات نه وه اما نن ورځ ذکر شوي تګماران زښت ډېر دي، د دوی موجودیت مونږ ته د نبي کریم ﷺ یو حدیث را په زړه کوي چې نبي کریم ﷺ فرمایلي دي: «يَخْرُجُ فِي آخِرِ الزَّمَانِ رَجُلٌ يَخْتَلُونَ الدُّنْيَا بِالْدِّينِ يَلْبَسُونَ لِلنَّاسِ جُلُودَ الضَّالِّينَ أَلْسِنَتَهُمْ أَخْلَى مِنَ السَّكْرِ وَقُلُوبُهُمْ قُلُوبُ الدِّكَاكِ يَقُولُ اللَّهُ ﷻ أَبِي يَغْتَرُونَ أَمْ عَلَيَّ يَجْتَرُونَ فَبِي حَلَفْتُ لَا بُعْثَنَّ عَلَيَّ أُولَئِكَ مِنْهُمْ فِتْنَةٌ تَدْعُ الْحَلِيمَ مِنْهُمْ حَيْرَانًا»^(۱) یعنې: په آخره زمانه کښې به (چې د قیامت ورځ نژدې شي) داسې سړی دنیا ته را بهر شي چې په چل سره به په دین باندې دنیا غواړي (د دین څخه به یې د دنیا دپاره دام جوړ کړی وي).

د خلکو (د غولونې) دپاره به د مېړو پوستکي اغوندي (د جلبولو په غرض به ډېره نرمه او پسته وضعه کوي چې خلک ورباندې ورمات شي) ژبې به یې د شکرو څخه خوږې وي، او زړونه به یې (په بې رحمۍ کښې) د لیوانو زړونه وي.

الله ﷻ (دوی ته) وایي: ایا په ما سره تاسو غولېږئ (چې سزا به درنه کړم)؟ او یا په ما باندې تاسو جرئت کوئ؟ زه په خپل اقدس ذات باندې سوگند کوم چې هر ورو به په دغو خلکو باندې (چې د همدوی څخه عبارت دي) داسې عذاب وربورته کړم چې هوښیار سړی به هم د دوی (د حالت) څخه متحیر جوړ شي (چې هیڅوک به یې د خلاصون په چاره نه پوهېږي).

دوه عجیبې قیصې

۶- د ښه وضاحت دپاره لاندې دوه عجیبې قیصې ولولئ چې زمونږ په وړاندې تېرې شوې دي

او خیالي قیصې نه دي:

الف: یوه ورځې (د جهاد په اوږدو کښې) یوه لوی مجاهد ته یوه سړي سپین کاغذ ورکړ چې هیڅ شی ورباندې نه وه لیکلی شوي او ورته یې وویل چې دا کاغذ د اور تاو ته ونیسه ترڅو تا ته په دې کاغذ کښې هغه شی څرگند شي چې پیریان یې ستا څخه غوښتنه کوي. نوموړي مجاهد چې ذکر شوی سپین کاغذ د اور تاو ته ورنژدې کړ نو په کاغذ کښې په کراره کراره په لاندې مضمون باندې لیکنه راڅرگنده شوه چې:

(۱) جامع الترمذي ج ۲ ص ۶۶

د سلام څخه وروسته مونږ تاته توصیه کوو چې فلاني (دیني مشر) ته هغه څه ورکړه کوم چې ستا څخه یې غوښتنه کوي، او که نه نو بیا گیله مه کوه چې هرڅه درېښن شوه هغه به درېښن شوي وي، ذکر شوی (دیني مشر) زمونږ د پیریانو پیر دی چې د ده په خپلکان باندې مونږ ټول پیریان خپه کېږو. والسلام، د پیریانو له پلوه.

ذکر شوی لوی مجاهد په دسیسه باندې پوه شو چې نوموړی لیک پخپله د تگمار په قلم باندې لیکلی شوی وه او پیریانو ته یې د چل او غولونې بلکې د ډارونې دپاره نسبت کړی وه. دسیسه ځکه کشفه شوه چې په مجلس کښې یو هوښیار سړی ناست وه او ویې ویلې چې دا کار خو هرڅوک کولی شي چې په خپل لاس د لیمو یا د پیازو په اوبو باندې خط ولیکي او وچ یې کړي نو هیڅ نه ښکاره کېږي، البته کله چې د اور تاو ته ورنژدې کړی شي نو بیا خپله خبره راښکاره کوي. نو د همدې کبله لوی مجاهد د پیریانو دروغین لیک ته هیڅ اعتناء ونه کړه.

ب: یوه ورځې په یوه مجلس کښې د یوه هوښیار سړي او د یوه تگمار د ترمنځ په لاندې ډول سره سوال جواب صورت ونیوه:

تگمار: په هرچا باندې چې جادو شوی وي زه یې راویستلی شم او عین د جادو تعویذونه (هر چرته چې دفن کړی شوي وي) په لاس راوړلی شم، نو سمدستي به جادو کړی شوی روغ رمت شي. هوښیار سړی: ته نو په څه پوهېږې چې په دغه سړي باندې جادو کړی شوی دی او په دغه نه دی کړی شوی؟

تگمار: زما سره کتاب دی او په هغه کښې د هر جادو ټول معلومات لیکلي شوي دي چې په فلاني باندې جادو کړی شوی دی او فلاني نور مریض دی، او هم پکښې دا خبره واضحه کړی شوې ده چې د جادو (کوډو) تعویذونه په فلاني ځای کښې دفن کړی شوي دي. هوښیار سړی: که د جادو (کوډو) تعویذونه په لرې سیمه کښې دفن کړی شوي وي نو هغه به په دغه مجلس کې څنګه حاضر کړی شي؟

تگمار: زما سره ښاپیریان دي چې دا کار راته هغوی ترسره کوي. هوښیار سړی: ایا ذکر شوی کتاب قلمي دی چې د پیریانو د پلوه پکښې د هر چا د کوډو (جادو) معلومات ثبتېږي؟

تگمار: دغه کتاب چاپي دی چې تقریباً پنځوس کاله کېږي چې طبعه شوی دی. هوښیار سړی: نو ایا په دغه کتاب کښې د هغه جادو (کوډو) معلومات درج کړی شوي دي کوم چې د کتاب د طبعې څخه وروسته واقع شوي دي؟ که داسې وي نو تاته به کار ده چې د لوح محفوظ دعوه وکړې چې د قیامت د ورځې پورې ټول معلومات پکښې درج دي او هیڅ شی ترې بهر پاتې نه دي. تگمار هک پک (چپ) پاتې شو او مجلس اختتام وموند، مګر د نوموړي تگمار کار اوس هم روان دی او روزمره د عوامو (ناپوهانو) څخه پیسې اخلي او د دروغو تعویذونه په لاس کښې ورکوي چې په تا باندې جادو (کوډې) شوي دي او زما ښاپیریانو درته راوړې. افسوس چې عوام خلک ورته

دومره هم نه وایي او یا نه شي ویلی چې تا ته ښاپېریان د بانگونو څخه سره او سپین زر ولې نه راوړي؟ او یا درته د معدنونو څخه یا قوت او زمروت ولې نه شي را حاضرولی؟

یادونه

۷- مونږ د [البقرة: ۱۰۲] لاندې لیکلي دي چې د اهل السنه و الجماعت په نزد جادو واقعیت لري او دا مو هم لیکلي دي چې د جادو مخه بندولو ته نثره وایي چې په دې باره کښې ایت کړسي او معوذتین ډېر موثر دي.

په دې مقام کښې مونږ د کوډو (تعویذونو) راویستلو ته د ملامتۍ گوته نیولې ده چې دا کار علم غیب پورې اړه لري او علم غیب د الله ﷻ خاصه ده، د اصل جادو څخه مو انکار مطلب نه دی.

د "کنز" او "کي" معناوې

۸- د ﴿يَكْنُزُونَ﴾ کلمه د "کنز" څخه اخستله شوې ده، "کنز" هغو شيانو ته ویل کېږي کوم چې راغونډ کړي شي او ځینې د ځینو نورو د پاسه واچولی شي^(۱) لکه څنگه چې یوه کڅوړه ترې ډکه کړي شي. او ځینې لا وایي چې "کنز" هغه مال ته ویلی شي کوم چې په خاورو کښې دفن کړي شي او وساتلی شي^(۲) بلکې په همدغې معنی باندې په عرف کښې زیات استعمالېږي^(۳).

د "کنز" د تعریفونو څخه څرگندېږي چې دا د هغه مال نوم دی کوم چې د سړي د حاجت څخه اضافه وي، په کڅوړه یا صندوق کښې یې ساتي او یا یې د عدم احتیاج د کبله په ځمکه کښې دفن کړي. اما د ﴿فَتُكْوَى﴾ کلمه د "کي" څخه اشتقاقه شوې ده، د "کي" معنی خو پوره واضحه ده چې: "إِخْرَاقُ الْجُلْدِ بِحَدِيدَةٍ أَوْ نَحْوِهَا"^(۴) په اوسپنه او یا په بل دغسې شي باندې د پوستکي سوزول دي، چې په پښتو کښې د داغلو په نامه یادېږي.

نو د معنی حاصل یې داسې راخېږي: چې هر څوک د حاجت څخه اضافه مالونه (سره زر او سپین زر) راغونډوي نو هغه به د قیامت په ورځ په خپلو مالونو (سرو زرو او سپینو زرو) باندې وداغلی شي.

ایا د حاجت څخه اضافه حلال مال راغونډول جائز نه دي؟

۹- د ابو ذر الغفاري رضی الله عنه نظر دا دی چې د خپلو ضروریاتو د پوره کولو څخه وروسته په کار دي چې نور مالونه سړي خیرات کړي، که څه هم په مشروع لاره باندې یې گټلي وي، او دا ځکه چې: الف: په ذکر شوي مطلب باندې یو دلیل همدغه ایت شریف دی، چې سمدستي پکښې بحث روان دی.

(۱) التفسیر الکبیر ج ۱۶ ص ۴۴
(۲) لسان العرب ج ۵ ص ۴۰۱
(۳) البحر المحیط ج ۵ ص ۴۰۹
(۴) لسان العرب ج ۱۵ ص ۲۳۵

نوموړی صحابي ﷺ وايي چې: زه په شام کښې وم او د معاويه ﷺ سره مې په ذکر شوي ایت کښې اختلاف نظر پیدا شو، نو عثمان ﷺ (درېم خليفه) د معاويه ﷺ په وړاندیز مرکز (مدینې منورې) ته وغوښتل او بالاخره په مدینه منوره کښې هم د ذکر شوي نظر د کبله په تنگ شوم او د خلکو ازدحام راباندې زیات شو.

نو ما د همدغه ازدحام د کبله خليفه ته شکایت وکړ نو هغه راته وويلې چې: «إِنْ شِئْتَ تُخَيِّتَ فَكُنْتَ قَرِيبًا»^(۱) یعنې: که ستا خوښه وي نو د مدینې منورې څخه به په څنګ شې او په نژدې شاوخوا کښې به استوګنه اختیار کړې (نو ډېره به ښه وي). نو دغه دی چې زه اوس په دې مقام (رېښه) کښې اوسېږم (مګر د مرګ د ورځې پورې به په خپل نظر باندې ولاړ یم چې بې ضرورته مال ساتل جائز نه دي).

يادونه

۱۰- "زَبْدَةُ" د مدینې منورې د مربوطو قریو څخه یوه قریه ده چې په درې میله فاصله باندې د مرکز څخه مکې معظمې طرف ته موقعیت لري چې د ابو ذر ﷺ مرحوم قبر هم هملته واقع دی^(۲).

عجب امتحان او عجیبه کامیابي

۱۱- یوه ورځې معاويه ﷺ د چا په لاس یو زر دیناره ابو ذر ﷺ ته ورواستول ترڅو معلوم کړي چې نوموړی خپل نظر په خپل ځان باندې تطبیقوي او که څنګه، مګر نوموړي صحابي ذکر شوی مبلغ په همدغې ورځ کښې په فقیرانو باندې توزیع کړ. بېګا ته ذکر شوی قاصد بیا ورغی او ورته یې وويلې چې ذکر شوی مبلغ خو ستا دپاره ماته نه وه راګړی شوی خو په خطا کښې ما تا ته درکړ، مهرباني وکړه درکړی شوی مبلغ (یو زر دیناره) ماته بیرته راکړه.

نوموړي صحابي ﷺ جواب ورکړ چې: راګړی شوې مبلغ خو ما همدا نن ورځ په فقیرانو باندې توزیع کړ چې فعلاً زما سره د هغه څخه هیڅ شی پاتې نه دی، مګر ذکر شوی مبلغ په ما باندې قرض شو کله چې زه د مال خاوند شوم نو ستا مبلغ به بیرته درکړم^(۳).

ب: په ذکر شوي مطلب باندې د ابو ذر ﷺ دوهم دلیل دا دی چې نبي کریم ﷺ فرمایلي دي چې «مَنْ تَرَكَ دِينَارًا فَهُوَ كَيْتٌ»^(۴) هر څوک چې (مړ شي) او یو دینار پرېږدي نو دا (د ده دپاره) داغول دي یعنې ذکر شوی یو دینار هم د ﴿فَتُكْوَى بِهَا﴾ په مفهوم کښې شامل دی.

(۱) صحیح البخاري ج ۱ ص ۱۸۹، تفسیر الطبري ج ۱ ص ۱۲۲

(۲) لسان العرب ج ۳ ص ۴۹۲

(۳) تفسیر ابن کثیر ج ۲ ص ۳۵۲

(۴) مسند احمد بن حنبل ج ۵ ص ۱۰۷

جمهور صحابه کرام ﷺ څه وایي؟

۱۲۔ جمهور صحابه کرام ﷺ د ابو ذر ﷺ څخه په نظر کښې مخالف دي، دوی وایي چې ذکر شوی وعید هغه چا ته متوجه دی چې مالونه راغونډ کړي خو حقوق یې په غاړه باندې پاتې شي، لکه زکات، کفارات، دین، د عیال نفقه، د حج مصارف او داسې نور.

د جمهورو نظر د ډېرو ایتونو او احادیثو څخه څرگندېږي. او یا په بل عبارت: همدغه ایت شریف په نورو ډېرو نصوصو کښې تفسیر شوی دی، لاندې څو مثالونه یې ولولئ:

الف: الله ﷻ فرمایي چې: ﴿ خُذْ مِنْ أَمْوَالِهِمْ صَدَقَةً ﴾ [التوبة: ۱۰۳] یعنی: ای پیغمبره! د مسلمانانو د مالونو څخه صدقه (زکات او خیرات) واخله ترڅو دوی ظاهراً او باطناً پاک او ترکیه کړي. نو که بالفرض د ټول مال خیراتول فرض وی نو الله ﷻ به خپل پیغمبر ته امر کړی وی چې د مسلمانانو څخه د هغوی ټول مالونه واخله.

ب: نبي کریم ﷺ په یوه اوږده حدیث کښې فرمایلي دي چې: «مَا مِنْ صَاحِبٍ كُنْزٍ لَا يُؤْذِي زَكَاتَهُ إِلَّا أَخْمِيَ عَلَيْهِ فِي نَارِ جَهَنَّمَ فَيَجْعَلُ صَفَائِحَ فَيُكْوَى بِهَا جَنْبَاهُ وَجَبِيئُهُ»^(۱) یعنی: هېڅ یو کس د کنز (خزانې) خاوند نه دی چې د خپلي خزانې زکات ورنه کړي مگر (خپل) کنز به (ده ته) د دوزخ په اور کښې گرم کړي شي او (پلنې) تختې به (ورته ترې) جوړې کړي شي نو اړخونه او تنډې به یې پرې وداغل شي. په دغه حدیث کښې د «لَا يُؤْذِي زَكَاتَهُ» جمله په مطلب باندې بالکل صراحت کوي.

ج: عبد الله بن عباس رضی الله عنهما (رئيس المفسرين) وایي چې کله ذکر شوی ایت شریف نازل شو نو صحابه کرام ﷺ ډېر وار خطا شوه (ځکه چې دوی ته ترې هغه مفهوم اذهانو ته ورغی کوم چې ابو ذر ﷺ ته ترې ورغلی وه)، نو عمر الفاروق ﷺ دوی مخاطب کړه چې تاسو مه وار خطا کېږئ زه به (ان شاء الله) ستاسو تشویش پورته کړم. سعدستي نبي کریم ﷺ ته ورحاضر شو او د ذکر شوي ایت د تفسیر غوښتنه یې ترې وکړه چې دا خو په صحابه وو کرامو ﷺ باندې ډېر دروند تمام شوی دی.

نبي کریم ﷺ وفرمایلي چې: «إِنَّ اللَّهَ لَمْ يَفْرِضْ الزَّكَاةَ إِلَّا لِيُطَيَّبَ مَا بَقِيَ مِنْ أَمْوَالِكُمْ وَإِنَّمَا فَرَضَ الْمَوَارِثَ لِيَتَكُونَ لِمَنْ بَعْدَكُمْ فَكَبَّرَ عُمْرُ»^(۲) یعنی: یقیناً الله ﷻ زکات د بل شي دپاره نه دی فرض کړی مگر د دې دپاره چې ستاسو متبقي مالونه پاکیزه کړي او بې شکه الله ﷻ د میراث برخې د دې کبله فرضې کړې دي چې ترڅو دغه برخې د هغو کسانو دپاره وگرځي چې هغوی ستاسو څخه وروسته پاتې کېږي (که نه نو موارثو ته به اړتیا نه وي). نو عمر الفاروق ﷺ د خوشالی دپاره د الله اکبر^(۳) اواز پورته کړ.

ته به وایي چې ټولو صحابه کرامو ﷺ په همدغه تفسیر باندې اجماع وکړه^(۴).

(۱) صحیح مسلم ج ۱ ص ۳۱۹

(۲) سنن ابی داود ج ۱ ص ۲۳۴

(۳) تفسیر المظهر ج ۳ ص ۱۹۸

د: نبي کریم ﷺ فرمایلي دي چې: «لَيْسَ لِيْمًا دُونَ خُمْسِ أَوَاقٍ صَدَقَةٌ»^(۱) یعنی: د پنځو اواکو (دره) سوه روپو، څخه په لږو کښې زکات نشته. همدارنگه نبي کریم ﷺ د مالونو دپاره نصابونه ټاکلي دي نو که بالفرض د ټول مال خیراتول فرض وی نو د نصابونو ټاکل به بې معنی وی.

جمهور د ابو ذر ؓ څه جواب وايي؟

۱۳- ابو ذر ؓ په خپل ژوند کښې په خپل نظر باندې دومره کلک وه چې د چا جواب ته يې غوږ نه ایښوده، د همدې کبله یوه ورځې کعب الاحبار ؓ د ده په جواب کښې څه وويلې نو سمدستي يې ورباندې حمله وکړه خو هغه ترې د عثمان ؓ (درېم خليفه) شاته غلی شو، هملته يې ورباندې د همساگوزار وکړ او زړه يې ورباندې يخ کړ، ځينې لا وايي چې کعب الاحبار ؓ ترې بېج شو او د همسا وهل په درېم خليفه باندې واقع شو^(۲). خو د ده ؓ د وفات څخه وروسته او يا د ده ؓ په غياب کښې د هغه د جواب په هکله ويل شوي دي چې:

الف: د ﴿وَلَا يُنْفِقُونَهَا فِي سَبِيلِ اللَّهِ﴾ په جمله کښې د نورو نصوصو په استثناء د «مِنْ» تورې مراد دی، نو تقدير يې داسې کېږي چې: «وَلَا يُنْفِقُونَ مِنْهَا فِي سَبِيلِ اللَّهِ» يعنې هغو مالدارانو ته وعيد متوجه دي چې د خپلو مالونو څه برخه (زکات) د الله ﷻ په لاره کښې نه نفقه کوي.

ب: کوم حديث شريف چې د ابو ذر ؓ نظر تقويه کوي، چې په (۳۳۶) مخ کښې ورته د 'ب' په فقره کښې اشاره شوي ده، د هغه جواب دا دی چې ذکر شوی حديث د هغه وخت حديث دی چې په هغه وخت کښې مواساة فرض وه او هم په هغه وخت کښې لا د زکات په باره کښې نصابونه نه وه ټاکلي شوي او نه هلته څوک د نصاب خاوند وه، نو وروسته چې الله ﷻ په صحابه وو کرامو ؓ باندې پراخي ورنازله کړه نو پخوانی شديد حکم منسوخ شو^(۳).

او د ابو ذر ؓ عادت وه چې کله به يې د نبي کریم ﷺ څخه سخت حکم واورېده نو که بيا به پکښې نبي کریم ﷺ اساني راوستله هم نوموړي ؓ ورته غوږ نه ایښوده «فَيَتَعَلَّقُ أَبُو ذَرٍّ بِالْأَمْرِ الشَّدِيدِ»^(۴) او په همغه سخت حکم پورې به نېسته، رضي الله عنه.

سوال جواب

۱۴- که څوک وايي چې وړاندې دوه شيان ﴿الذَّهَبَ وَالْفِضَّةَ﴾ ذکر دي حال دا چې په ﴿وَلَا يُنْفِقُونَهَا فِي سَبِيلِ اللَّهِ﴾ جمله کښې ورته د مفرد ضمير راجع کړی شوی دی، د دې څه وجه ده؟

(۱) صحيح البخاري ج ۱ ص ۱۸۹

(۲) روح المعاني ج ۱۰ ص ۸۷

(۳) تفسير القاسمي ج ۸ ص ۱۹۹

(۴) مستد احمد بن حنبل ج ۶ ص ۸۰

مونږ وايو چې:

الف: ځينې مفسرين کرام وايي چې ذکر شوی ضمير ﴿وَالْفِضَّةُ﴾ ته راجع دی چې نژدې دی او د ﴿الذَّهَبُ﴾ دپاره بالمثل ضمير مقدر دی نو تقدير يې داسې کېږي چې: ﴿وَلَا يُنْفِقُونَ الذَّهَبَ ابْنًا فِي سَبِيلِ اللَّهِ﴾ يعنې نه سپين زر د الله ﷻ په لاره کښې نفقه کوي او نه په دې لاره کښې د سرو زرو مصرف کوي^(۱).

مونږ ته دا جواب په دې مقام کښې چندان په زړه پورې نه ښکاري ځکه چې د يو پلوه د يوې مکملې جملې حذف ته اړتيا پېښېږي او د بله پلوه په راتلونکو دوه ضميرونو ﴿عَلَيْهَا﴾، ﴿يَا﴾ کښې هم ضرور ده چې د بالمثل دوه وو جملو د تقدير مرتکب شو، نو په کار ده چې:

ب: ذکر شوی ضمير د "الْأَمْوَالِ" کلمې ته راجع شي کومه چې وړاندې حکماً ذکره ده، ځکه چې بحث په اموالو کښې را روان دی، لکه څنگه چې د ﴿وَلَا بُؤْيَةٍ﴾ [النساء: ۱۱] ضمير هغه ميت ته راجع دی کوم چې حکماً ذکر دی چې بحث په ترکه کښې جريان لري.

ج: او يا ذکر شوی ضمير "الْكُوزِ" ته راجع دی کوم چې د ﴿يَكْتُزُونَ﴾ په جمله کښې تقديرًا ذکر دی، لکه څنگه چې د ﴿هُوَ أَقْرَبُ لِلتَّقْوَى﴾ [المائدة: ۸] ضمير هغه عدل ته راجع دی په کوم باندې چې د ﴿أَعْدِلُوا﴾ جمله دلالت کوي.

سوال جواب

۱۵- که څوک وايي چې د دې جملې ﴿يَوْمَ تُحْمَى عَلَيْهَا فِي نَارِ جَهَنَّمَ فَتُكْوَى بِهَا جِبَاهُهُمْ وَجُنُوبُهُمْ وَظُهُورُهُمْ﴾ د کلماتو مطابق د معنی حاصل داسې راوځي چې: د خزانو خاوندانو ته په داسې ورځ کښې دردناک عذاب دی چې د خزانو په سبب د دوزخ په اور کښې تودوالی (گرموالی) وکړي شي او بيا پرې دوی وداغل شي.

حال دا چې دا خو مطلوبه معنی نه ده، مطلوبه معنی دا ده چې خزاني به د دوزخ په اور باندې گرمې کړي شي او بيا به پرې دوی وداغل شي.

مونږ وايو چې: ذکره شوې جمله د خزانو د ډېر گرموالي څخه کنایه ده، دا ځکه کله چې د خزانو په سبب د دوزخ په اور کښې گرموالی زیات شي (چې ذاتي گرم دی) نو الله ﷻ پوهېږي چې پخپله خزاني به په کومه اندازه کښې گرمې وي؟!

يعنې: دغه دوزخي اور به د خاشاکو په عوض په خزانو باندې ښه تېز کړي شي او داسې لمبې به ورباندې وکړي لکه څنگه چې په خاشاکو باندې اور تېزېږي او لمبې ورباندې وهي، بيا به په همدغو گرمو خزانو باندې د راغونډوونکو مخونه او اړخونه او هم شاگانې وداغلي شي.

(۱) تفسیر الطبري ج ۱۰ ص ۱۲۲

یوه پوښتنه او هغې جواب

۱۶- که څوک وایي چې: په دې کښې څه حکمت دی چې د داغلو دپاره مخونه او اړخونه اړم شاگانې تخصیص کړي شوي؟

مونږ وایو چې: که څه هم مفسرینو کرامو د تخصیص دپاره زښتې ډېرې وجې بیانې کړي دي^(۱) مگر کومې وجې چې غوره څرگندېږي یوه هغه ده چې د "مطلب خلاصه" د عنوان لاندې ورته اشاره شوې ده او بله هغه ده کومې ته چې ابو ذر رضی الله عنه اشاره کړې ده چې: «بَشِّرِ الْكَافِرِينَ بِكَيْ فِي الْحَيَاةِ وَكَيْ فِي الْجُؤُبِ، وَكَيْ فِي الظُّهُورِ، حَتَّى يَلْتَقِيَ الْحَرْفِيُّ أَجْوَافِهِمْ»^(۲) یعنې: د بدن ذکرې شوې برخې د ټول بدن څخه کنایه دي چې د معنی حاصل یې داسې کېږي چې: ای مخاطبه! د خزانو غونډوونکو ته خبر ورکړه چې د تنډیو (مخونو) د طرفه به هم وداغل شي او د دواړو اړخو د طرفه به هم داغونه ورکړي شي او بالاخره د شاگانو د طرفه به هم بې داغه پرېښودل شي (د هر طرفه به ورته داغل متوجه وي) آن تر دې چې د ټولو داغلو حرارتونه به د هغوی په گېډو (د بدنونو په داخل کښې) یو تربله سره اتصال ومومي او یو به د بل سره ونښلي.

﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ ذَلِكََ الدِّينُ الْقَيِّمُ فَلَا تَظْلِمُوا فِيهِنَّ أَنْفُسَكُمْ وَقَتِلُوا الْمُشْرِكِينَ كَافَّةً كَمَا يُقَتِّلُونَكُمْ كَافَّةً وَاعْلَمُوا أَنَّ اللَّهَ مَعَ الْمُتَّقِينَ ﴿٣٦﴾﴾ إِنَّمَا النَّسِيءُ زِيَادَةٌ فِي الْكُفْرِ يُضَلُّ بِهِ الَّذِينَ كَفَرُوا يُحِلُّونَهُ عَامًا وَيُحَرِّمُونَهُ عَامًا لِيُوَاطِّئُوا عِدَّةَ مَا حَرَّمَ اللَّهُ فَيُحِلُّوا مَا حَرَّمَ اللَّهُ زُبُرٌ لَهُمْ سَوْءُ أَعْمَالِهِمْ وَاللَّهُ لَا يَهْدِي الْقَوْمَ الْكَافِرِينَ ﴿٣٧﴾﴾

[۳۶] یقیناً د میاشتو شمېره د الله ﷻ په نزد (فقط) دولس میاشتې ده، (همدا شماره) د الله ﷻ په کتاب (لوح محفوظ) کښې (ثبت) ده. (په همدې شماره باندې په) داسې ورځ کښې (عمل پیل شوی دی) چې الله ﷻ اسمانونه او ځمکې پیدا کړي دي. د دغو (دولسو میاشتو) څخه څلور (میاشتې) محترمې دي، دغه برابر (درست) دین دی (د دې څخه په غیر انحرافي دین دی).

(۱) التفسیر الکبیر ج ۱۶ ص ۴۸: روح المعانی ج ۱۰ ص ۸۸
(۲) تفسیر الطبري ج ۱۰ ص ۱۲۳: صحیح مسلم ج ۱ ص ۲۲۱

نو (ای مؤمنانو!) تاسو په دغو (دولسو یا دغو محترمو) میاشتو کښې په خپلو ځانونو باندې ظلم مه کوئ (چې یا پکښې جنایت وکړئ او یا پکښې تاخیر واقع کړئ).
 او (تاسو) په داسې حال کښې د ټولو مشرکانو سره جنگ وکړئ چې متفق او متحد اوسئ، لکه څنگه چې هغوی تاسو ټولو سره د اتفاق په حالت کښې جنگ کوي.
 او تاسو پوه شئ چې یقیناً الله (په نصرت او کومک سره) د متقیانو سره دی.
 [۳۷] بې شکه (د محترمو میاشتو) تاخیر (وروسته کول) په کفر کښې زیادت دی (کفر پرې قوي کېږي) چې په دې باندې هغه کسان گمراه کولی شي کومو چې کفر غوره کړی دی.
 (د تاخیر صورت یې دا دی چې) یو کال تاخیر حلال گڼي (د احترام څخه یې صرف نظر کوي) او بل کال یې حرام بولي (میاشتې په خپل حال پرېږدي).
 (دا) د دې دپاره چې د هغه عدد سره (صرف) په شماره کښې توافق ترلاسه کړي کوم چې الله ﷻ حرام کړی دی (او تشخیص یې د پښو لاندې کړی).
 نو (په همدې پلمه) هغه څه حلالوي کوم چې الله ﷻ حرام کړی دی (چې هغه هم څلور میاشتې دي او هم د څلورو میاشتو تشخیص دی).
 دوی ته خپل بد عمل بنائسته کړی شوی دی او الله ﷻ کافر قوم ته هدايت نه کوي (چې د بېرته راتاوېدلو توفیق مونده کړي).

ارتباطونه

- ۱- مونږ د [التوبة: ۲۹] ایت شریف په لومړۍ توضیح کښې لیکلي دي چې د دې ځای څخه د اهل الکتابو سره د جهاد د پیل کولو دپاره د هغوی حالات څکه د بحث لاندې نیولی شوي دي ترڅو د ډاډه ذهن ته ورنه شي چې دوی خو د اسماني کتاب خاوندان دي او د توحید دعوه کوي ایا د دوی سره جهاد کول ښه کار دی؟
 نو د وړاندېنيو ایتونو په څېړنه کښې په ثبوت ورسېده چې د اهل الکتابو کړه وړه مشرکانو ته ورته دي چې هغوی ملائکو ته بنات الله وایي او دوی عیسیٰ ﷺ او عزیر رحمة ته د ابناء الله لقب ورکوي.
 په دې ایتونو کښې په ثبوت باندې رسولی کېږي چې بالمقابل د مشرکانو کړه وړه اهل الکتابو ته ورته دي چې هغوی خپل علماء او راهبان په معبودانو سره نیولي دي او د تشریع حق یې ورکړی دی او دوی خپل قومي مشرانو ته په همدې نظر گوري او د تشریع حق ورکوي، د همدې کبله د میاشتو په تغیر او تبدیل کښې د دوی تعیناتو ته لږیک وایي.
- ۲- په دې ایتونو کښې د هغه اعتراض جواب ته اشاره شوې ده کوم چې د تبوک غذا د عام نفیر په ارتباط سره د دښمنانو ذهن ته ورته، هغه دا چې د تبوک غذا ته مسلمانانو د نهم کال د رجب په میاشت کښې حرکت وکړ حال دا چې دغه میاشت د هغو څلورو میاشتو څخه وه چرته چې د جنگ کول په ټولو عربو کښې حرام گڼل کېده.

النوبة (۱)

نوڅه لرې نه وه چې ځينو دښمنانو د همدغه وخت په حرکت باندې د عیب گوته لگولې وې چې مسلمانان د محترمو میاشتو احترام نه کوي حال دا چې خپل ځانونه په ابراهیمي ملت باندې بولې د جواب حاصل دا دی چې: د هغه ناجائز تصرف د کبله چې مشرکان یې مرتکب شوي وه سپړنې رجب په حقیقت کښې د جمادي الآخره میاشت ده او محترمه میاشت نه ده (د رجب میاشت وروسته راروانه ده).

د مطلب خلاصه

ای مؤمنانو! تاسو لاندې نکاتو ته توجه وکړئ ترڅو تاسو ته د مشرکانو او اهل الکتابو تشابه ښه په اثبات ورسېږي:

۱- په یقیني صورت سره د الله ﷻ په نزد د میاشتو شمېر دولس دی، همدغه شمېره یې په لوح محفوظ کښې لیکلې ده او د هغې ورځې څخه چې الله ﷻ اسمانونه او ځمکې پیدا کړي دي د همدغه عدد په اعتبار سره د کائناتو په کتاب کښې د زمانې تېرېدل جریان لري. نو تاسو ته پوره جوته شوه چې د میاشتو په شمېره کښې د مشرکانو تصرف چې دیارلسو ته یې رسولی دی، یو غیر مشروع تصرف دی.

۲- په دې باندې علاوه، الله ﷻ په دغو دولسو میاشتو کښې څلور میاشتې (رجب، ذوالقعدة، ذوالحجه، محرم) محترمې ګرځولې دي او په احترام کښې یې همدغه څلور میاشتې مشخصې کړې دي چې هیڅوک پکښې د تصرف حق نه لري، خو د دې سره سره مشرکان د خپلو قومي او دیني مشرانو په ذریعه په ذکر و شوو میاشتو کښې سوء تصرف کوي چې د میاشتو تشخیص یې د منځه وړی دی او په کال کښې صرف څلورو میاشتو ته په احترام قائل دي. د همدې کبله کله صفرې ته په احترام قول وکړي او کله ربیع الاول او کله بلې میاشتې ته.

۳- نو ای مؤمنانو! که تاسو د اهل الکتابو جهاد ته سپړ کال (د هجرت نهم کال) د رجب په میاشتې حرکت وکړئ نو هیڅ باک یې نشته، ځکه د مشرکانو د سوء تصرف د کبله سپړنی رجب په واقع کښې او د الله ﷻ په نزد د رجب میاشت نه ده بلکې د جمادي الآخره میاشت ده چې د محترمو میاشتو څخه وتلې ده.

۴- ای مؤمنانو! درست او برابر دین دغه دی چې تاسو ته واضحه شو، نو تاسو په ټولو میاشتو کښې په خپلو ځانونو باندې ظلم مه کوئ چې د جنایاتو مرتکب شئ، اما په دغو څلورو میاشتو کښې بالکل د خپلو ځانونو ظلم ته ورنژدې کېږئ قدرې هم مه، ځکه چې په دغو میاشتو کښې د جنایت سزا د نورو میاشتو په نسبت درنه ده.

۵- نو څرنگه چې د اهل الکتابو او مشرکانو کره وړه یو تربله متشابه دي او هم ستاسو په مقابل کښې په اتفاق سره جنگېږي نو تاسو هم د مشرکانو او د هغو کسانو په مقابل کښې چې د مشرکانو سره تشابه لري په اتفاق سره وځنگېږئ.

التوبة (۹)

۶- خو د دې سره سره په جنگونو کښې تقوی او دینداري د لاسه مه ورکوی چې یا زنانه او ماشومان ووژنی او یا د بل غیر شرعي کار مرتکب شی، ځکه چې الله ﷻ د متقیانو ملگری دی او په دغه صورت کښې به بیا تاسو متقیان نه یاست.

۷- ای مؤمنانو! کوم تاخیر او تغیر چې مشرکانو د میاشتو په باره کښې په کار باندې اچولی دی هغه په حقیقت کښې د کفرې عقیدې څخه منشا نیولې ده چې خپلو مشرانو ته د تشریع په حق باندې قائل شوي دي.

نو د همدې کبله دا کار د دوی د کفر د پاسه بل کفر دی چې په خپله باندې یې هم پرې کفر قوي کېږي او د نورو کافرانو کفرې عقیده پرې هم قوت پیدا کوي او گمراهي یې پرې زیاتېږي.

۸- په میاشتو کښې د تاخیر او تبدیل صورت داسې دی چې کله د مشرکانو غرض د حرامې میاشتي په تاخیر پورې تعلق ونیسي نو په هغه کال کښې تاخیر جائز گڼي او احترام یې بلې میاشتي ته وړانتقالوي، او که نه نو په خپل حال باندې یې پرېږدي او بلې ته یې نه انتقالوي.

۹- لنډه دا چې مشرکان د حرامو میاشتو په هکله په کال کښې صرف عدد (خلور) پوره کوي ترڅو دهغه عدد سره موافق شي کوم چې الله ﷻ حرام کړی دی، اما کوم تشخیص چې الله ﷻ محترم میاشتو ته ورکړی دی هغه د منځه وړي او هیڅ مراعات یې نه کوي.

۱۰- دغه کار مشرکانو ته بنائسته کړی شوی دی او دوی ورباندې ویاړې چې هم (د دوی په خیال) د الله ﷻ حکم په ځای کړی شو چې څلور میاشتي محترمې وگڼلی شوې او هم زمونږ غرض ترسره شو او جنگ کولو ته د جواز لاره مونده شوه.

۱۱- مشرکانو په ذکر شوي طرز العمل سره د الله ﷻ هغه حکم د پښو لاندې کړ کوم چې د میاشتو په تشخیص کښې نازل شوی وه، مگر دوی پرې نه پوهېږي او یا پرې ځانونه نه پوه کوي ځکه چې الله ﷻ کافر قوم ته هدایت نه کوي او توفیق نه ورکوي، که نه نو په ذکر شوي صورت حال کښې خو د الله ﷻ حکم د پښو لاندې کول پوره واضحه دي.

توضیحات

۱- مونږ د قمري میاشتو نومونه او ترتیب د [البقرة: ۱۹۴] ایت لاندې د یوې مقدمې په شکل کښې لیکلي دي چې بیا لیکلو ته یې اړتیا نه گورو مگر په دې مقام کښې ورباندې لاندې مطالب وړ اضافه کوو:

الف: که څه هم په دې خبره کښې څه اختلاف شته چې قمري کال په کومه میاشت باندې پیل کېږي، مگر د عمر الفاروق ؓ په خلافت کښې صحابه کرام ؓ متفق شوه چې د کال شروع باید د محرم څخه وگڼله شي چې د اسلام څخه وړاندې هم د عربو په نزد په همدغې میاشت باندې د کال پیل گڼل کېده^(۱).

(۱) روح المعاني ج ۱۰ ص ۹۰

ب: که څوک غواړي چې د قمري میاشتو د نومونو مناسبات او اشتقاقات د نظره تهر کړي نو ځینو تفاسیرو^(۱) ته دې مراجعه وکړي چې ښه پوره شرحه یې ورکړې ده.

یو کال دولس میاشتي دي

۲- که څه هم یو کال د دولسو میاشتو د مجموعې څخه عبارت دی مگر د جاهلیت په زمانه کښې به عربو کله-کله یو کال د دیارلسو میاشتو د مجموعې څخه په لاندې ډول عبارت گاڼه:

د حج په موسم به د دوی دیني مشر (القلمس) او یا د ده د اولادې څخه یو کس اعلان وکړ چې سر کال د محرم د میاشتي احترام د صفر میاشتي ته وروسته کړی شو نو په هغې کښې جنگ او غارت گیری جائزه ده او په دې کښې جواز نه لري.

دغه کال به د همدغه محرم څخه پیل کېده کوم چې په حقیقت کښې صفر وه، یا په بل عبارت: په دغه کال به د محرم دوه میاشتي جوړې شوې یوه اصلي محرم او بله فرعي محرم چې په واقع کښې د صفر میاشت وه. نو په دغه کال به د ربیع الاول نوم په صفر باندې کېښود شو او د ربیع الاول نوم به ربیع الثاني ته وړانته انتقال شو، تر آخره پورې چې په نتیجه کښې به کال د یارلس میاشتي شو^(۲).

نو ځکه الله ﷻ لطف وکړ چې: ﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا﴾ یقیناً د الله ﷻ په نزد میاشتو شمېر دولس میاشتي دي (د یارلس نه دي لکه څنگه چې جاهلانو اختراع کړي دي).

کتاب الله څه معنی؟

۳- په دې مقام کښې علماء کرامو ﴿کِتَابِ اللَّهِ﴾ دپاره لاندې تفسیرونه غوره کړي دي:

الف: ﴿کِتَابِ اللَّهِ﴾ د کائناتو د نظام څخه عبارت دی^(۳) یعنې د الله ﷻ په نزد د کائناتو په نظام کښې د میاشتو شمېر په کال کښې دولس میاشتي ټاکلې شوې دي.

ب: ﴿کِتَابِ اللَّهِ﴾ د قرآن کریم معنی ورکوي^(۴) یعنې په محمدي شریعت کښې یو کال دولس میاشتي دي چې شرعي احکام په همدې معیار باندې فرض کړي شوي دي، لکه روژه، حج او داسې نور.

ج: ﴿کِتَابِ اللَّهِ﴾ د لوح محفوظ په معنی دی^(۵) یعنې الله ﷻ په لوح محفوظ کښې یو کال د دولسو میاشتو په معیار باندې لیکلی دی.

زمونږ په نزد ذکرې شوې معناوې سره یو تر بله څه منافات نه لري، څه لرې نه ده چې درېواړه مرادې وي او د ﴿کِتَابِ اللَّهِ﴾ څخه "ما یطلق علیه کتاب الله" اخستلی شوی وي. نو حاصل به یې

(۱) تفسیر القاسمي ج ۸ ص ۲۰۴

(۲) البحر المحیط ج ۵ ص ۴۱۳، المعرر الوجیز ج ۸ ص ۱۷۵

(۳) تفسیر الم راغي ج ۱۰ ص ۱۱۴

(۴) تفسیر المنار ج ۱۰ ص ۴۱۲

(۵) التفسیر الکبیر ج ۱۶ ص ۵۱

داسې شي چې: یو کال دولس میاشتي دي، هم د کائناتو په نظام کښې او هم په محمدي ﷺ شریعت کښې او بالاخره هم په لوح محفوظ کښې.

د قمري او شمسي کلونو ترمنځ فرق

۴- که څه هم په ﴿إِنَّ عِدَّةَ الشُّهُورِ﴾ کښې قمري کال ته اشاره ده او جاهلانو به د همدغه کال په میاشتو کښې سوء تصرف کاوه، مگر د دې سره سره (چې د دې موضوع اصلي مرجع د ریاضي کتابونه دي) مونږ غواړو چې دلته یې په لنډه توګه شرحه کړو^(۱) هغه دا چې:

د لمر حرکت په دوه ډوله دی، یو عارضی حرکت دی چې د اسمان د حرکت له امله په څلېرشتو (۲۴) ساتونو کښې تکمیلېږي چې شپه او ورځ تمثیلوي، او بل یې اصلي حرکت دی چې خپله دوره په درې سوه او پنځه شپېتو (۳۶۵) ورځو او شپږو ساتونو کښې پوره کوي.

همدارنګه الله ﷻ د لمر ذکره شوې دوره په دولسو برخو باندې وېشلې ده چې هرې برخې ته یې برج ویل کېږي، د دغه کال د ټولو برجونو نومونه دا دي: حمل، ثور، جوزا، سرطان، اسد، سنبله، میزان، عقرب، قوس، جدی، دلو، حوت.

نو د لمر په هر یو برج کښې په دېرشو ورځو باندې د پاسه څه سر باري شته، د همدې کبله ذکر شوي برجونه ځینې دېرش، ځینې یو دېرش او ځینې دوه دېرش ورځې هم محاسبه کېږي، لنډه دا چې مجموعه کال درې سوه او پنځه شپېته (۳۶۵) ورځې او شپږ ساته جوړېږي.

اما قمري (سپوږمین) کال د دې څخه عبارت دی چې میاشت خپلې دولس دورې پوره کړي د میاشتي یوه دوره څه د پاسه نهه ویشت نیمو ورځو کښې پوره کېږي نو په مجموعي توګه یو قمري کال درې سوه او څلور پنځوس (۳۵۴) ورځو او شپږو ساتونو ته رسېږي.

نو د ذکرې شوې محاسبې په نظر کښې نیولو سره قمري کال د شمسي کال څخه یوولس ورځې کم دي، نو د همدغه کمبود د کبله په درې دیرشو (۳۳) کلونو کښې قمري کلونه په شمسي کلونو باندې یو کال اضافه کېږي.

نو که بالفرض د میاشتي دولس دورې هم د شمسي کال درې سوه او پنځه شپېتو (۳۶۵) ورځو او شپږو ساتونو ته رسېدی نو بیا به دواړو کلونو هیڅ تفاوت نه درلودی.

سوال جواب

۵- که څوک وایي چې: په دې کښې څه حکمت دی چې په شرعي احکامو کښې قمري کال ته اعتبار ورکړی شوی دی او شمسي کال د نظره غورزولی شوی دی؟

مونږ وایو چې: په دې کښې ډېر حکمتونه دي، لاندې مثالونه یې ولولئ:

الف: څرنگه چې قمري کال د میاشتو د مجموعې څخه عبارت دي او د میاشتو په پیل او پای

(۱) احکام القرآن للجصاص ج ۲ ص ۱۰۹

باندې هر څوک پوهېږي دقيقي محاسبې ته اړتيا نه لري، بالمقابل شمسي کال د برجونو مجموعې ته ويل کېږي او د برجونو په پيل او پای باندې د خواصو څخه په غير عوام خلک نه پوهېږي، نو د ټولو خلکو د مراعات دپاره شرعي احکام په قمري کال پورې تړلی شوي دي.

ب: ترڅو د دنيا د ټولو نقاطو خلک په تخفيف او تشديد کېنې يو برابر شي، د مثال په ډول کله به يې روژه د ژمې په لنډو او سړو ورځو کېنې پيل کېږي او کله د اوږدو او ګرمو ورځو ته انتقال مومي. او دا ځکه چې په قمري کال کېنې هره يوه مياشت په درې دېرش (۳۳) کالو کېنې د شمسي کال په دولسو واړو برجونو باندې دوره وهي. يا په بل عبارت: که بالفرض سړ کال د سنبلې په برج کېنې روژه پيل شي نو درې دېرش (۳۳) کاله وروسته به د دوهم ځل دپاره په همدغه برج کېنې پيل کېږي.

که بالفرض روژه د مياشتو څخه يوه مياشت نه وي فرض شوې بلکې د برجونو څخه د يوه برج روژه فرض شوې وي، نو د نړۍ په ځينو خلکو باندې به همېشه په لنډو او يخو ورځو کېنې ورتلاي او په ځينو نورو باندې به په دوامداره توګه په اوږدو او ګرمو ورځو کېنې فرض کېدې، ځکه چې شمسي کال د وطنونو په اعتبار سره بدلون نه قبلوي.

ج: ترڅو د امتحان او ازموينې دپاره زمينه ښه پراخه شي ځکه چې روزمره د لمونځونو او روزو وختونه تفاوت پيدا کوي او لمونځ کوونکي او روزتيان د امتحان سره مخامخ کېږي چې د وختونو کمبود او زيادت ته غاړې ږدي او که نه؟

که بالفرض شريعت شمسي کال معتبر کړی وي نو ضرور به يې روژې او لمونځونه د ساتونو په معيارونو سره ټاکلي وي او هيڅ تفاوت به پکېنې تحقق نه موندلی او روزمره به لمونځ کوونکي او روزتيان د نوي نوي امتحان سره مخامخ نه وي.

ايا د محترمو مياشتو احترام منسوخ دی؟

عـ مفسرينو کرامو^(۱) د دې جملې ﴿فَلَا تَظْلِمُوا فِيهِنَّ أَنْفُسَكُمْ﴾ دپاره لاندې دوه تفسيرونه کړي دي:

الف: د ﴿فِيهِنَّ﴾ ضمير ټولو مياشتو ته راجع دی، نو د معنی حاصل يې داسې کېږي چې: ای مؤمنانو! تاسو د محترمو مياشتو په شمول په ټولو مياشتو کېنې په خپلو ځانونو باندې ظلم مه کوئ، او په محترمو مياشتو کېنې خو ډېر احتياط وکړئ ځکه چې په دغو مياشتو کېنې لکه څنګه چې عبادت د نورو مياشتو په نسبت اجر او ثواب زيات لري همدارنګه پکېنې د ظلم کولو ګناهونه هم درانه دي او غټ خطر پکېنې شته.

ب: ذکر شوی ضمير يوازې محترمو مياشتو ته راجع دی، نو د معنی حاصل يې داسې کېږي چې: په دغو محترمو مياشتو کېنې په خپلو ځانونو باندې ظلم مه کوئ چې يا پکېنې جنگ پيل

کړئ او یا یې په احترام کښې انتقالات پیل کړئ لکه څنگه به چې د جاهلیت په زمانه کښې عربانو (مشرکانو) دغه کار کاوه.

پاتې شوه دا خبره چې ایا دغه حکم د قیامت د ورځې پورې باقی دی او که نسخه شوی دی؟ نو په دې کښې که څوک علاوه په هغو معلوماتو باندې چې د [البقرة: ۲۱۷] ایت لاندې د الله ﷻ په توفیق تیر شوي دي نور معلومات غواړي نو لطفاً دې ځینو اوږدو تفاسیرو ته مراجعه وکړي^(۱).

کَافَّةٌ څه معنی؟

۷- د ﴿كَافَّةً﴾ کلمه د "کَفَّ" - لکه "شَدَّ" - څخه اشتقاقه شوې ده، "کَفَّ" ورغوي ته وایي چې د ټولو خواوو څخه راغونډ دی^(۲)، نو د همدې کبله یې مونږ په لاندې دواړو جملو کښې په ټول سره معنی کوو:

دواړه جملې دا دي: ﴿وَقَتِلُوا الْمُشْرِكِينَ كَافَّةً كَمَا يُقْتَلُونَكُمْ كَافَّةً﴾.

نو که ذکره شوې کلمه په هره یوه جمله کښې د فاعل څخه حال وگنله شي نو معنی یې داسې کېږي چې: ای موښانوا تاسو د مشرکانو سره په اجتماعي توګه او په اتفاق سره جنگ وکړئ او د تفرق او تشتت څخه ځانونه بچ وساتئ، لکه څنگه چې هغوی ستاسو د جنگ دپاره متحد او متفق دي. او که د مفعول دپاره حال شي نو معنی یې داسې راخېږي چې: ای موښانوا تاسو ټول د ټولو مشرکانو سره وجنگېږئ، مه په دوی باندې صرفه کوئ او مه د دوی په سیالانو او همدیفانو باندې چې د اهل الکتابو څخه عبارت دي^(۳).

زمونږ په نزد د ﴿كَافَّةً﴾ کلمه په دواړو جملو کښې د فاعل او مفعول دواړو څخه حال واقع شوې ده، نو په دې تقدیر ذکرې شوې دواړه معناوې په یو ځل مرادېږي او په عربیت کښې داسې شواهد شته چې یوه کلمه د فاعل او مفعول څخه د اشتراک په توګه حال واقع شي^(۴).

نَسِيئٌ څه معنی؟

۸- د ﴿النَّسِيئِ﴾ کلمه د "نَسَا" - لکه "ضَرَبَا" - څخه اخستله شوې ده چې په معنی د تاخیر سره ده، که څه هم ذکره شوې کلمه اسم دی مګر په دې مقام کښې د مصدر (تاخیر) معنی ورکوي^(۵)، نو حاصل یې داسې راخېږي چې یقیناً د محترمو میاشتو په تاخیر (د خپله ځایه په وروسته کولو) سره د کافرانو کفر لا پسې قوي کېږي او کلکېږي.

(۱) تفسیر القاسمي ج ۸ ص ۲۱۱

(۲) تفسیر الخازن ج ۳ ص ۱۱۹

(۳) فی ظلال القرآن ج ۳ ص ۱۶۵۱

(۴) شرح ملا جامي ص ۱۲۶

(۵) لسان العرب ج ۱ ص ۱۶۷

د محترمو میاشتو د تاخیر صورتونه

۹- مفسرینو کرامو د ذکر شوي تاخیر دپاره مختلف صورتونه ذکر کړي دي، لاندې خوشکلونه

یې ولولئ:

الف: یو خو هغه شکل وه کوم چې په اوله توضیح کښې ذکر دی.

ب: بل شکل یې دا وه چې د محرم میاشت به یې حلاله وگڼله او د دې په عوض به د صفر میاشت ته په احترام باندې قائل شوه^(۱).

ج: بل شکل یې دا هم وه چې په یوه کال کښې به یې د محرم میاشت حلاله کړه خو په عوض کښې به یې د دوهم کال د صفر میاشت هم په محترمو میاشتو کښې شامله کړه. نو په اول کال به محترمي میاشتې درې او په دوهم کال کښې به پنځه وگڼلې شوې، نو په دواړو کلونو کښې به یې د محترمو میاشتو عدد (شمېر) په اتو (۸) باندې ودراره^(۲).

د: ځینې لا وایي چې دغو جاهلانو به په قمري کال کښې هر درې کاله وروسته یوه میاشت زیاتوله ترڅو د همېشه دپاره د حج موسم (چې تجارتي موسم دی) په یو وخت باندې راشي، البته کوم وخت چې ورته دوی انتخاب کړی وه. نو په دې تقدیر به دوی په یوه میاشت کښې درې کاله حج کاوه بیا به یې بله میاشت بیا د دریو کالو حج دپاره وټاکله^(۳).

مگر عام مفسرین کرام په دغه څلورم شکل باندې قائل نه دي، ځکه چې هغو جاهلانو دومره مهارت نه درلود چې د شمسي کال او د قمري کال تفاوت یې ویستلی وي. د همدې کبله دوی هره میاشت د دوه وو حجونو دپاره انتخابه کړې وه چې دوه کاله به یې په یوه میاشت کښې حج کاوه او په څلېرشتو کالو کښې به د دولس میاشتو د حج نوبت پوره کېده^(۴) او په اوږي، ژمي، مني، پسرلي کښې به یې تحقق مونده.

لنډه دا چې د هغو جهالو د لاس وهنې د کبله د قمري کال دولس میاشتې یوه هم یا په خپل حال پاتې نه وه او یا سړي یقین نه شو کولی چې دا به په خپل حال باندې پاتې وي او بدله شوې به نه وي. مگر کله چې نبي کریم ﷺ د هجرت په لسم کال باندې اعلان وکړ چې سړنی کال په هغه حالت باندې ولاړ دی په کوم باندې چې الله ﷻ په اول خلقت کښې پیدا کړی وه^(۵) نو شک او شبهه د منځه لاړه او د میاشتو نظام په خپل ځای باندې ودرېده، والحمد لله.

﴿يَتَأْتِيهَا الَّذِينَ ءَامَنُوا مَا لَكُمْ إِذَا قِيلَ لَكُمْ أَنْفِرُوا فِي سَبِيلِ اللَّهِ أَثَأَقْلُبْتُمْ إِلَى الْأَرْضِ

(۱) تفسیر ابن کثیر ج ۲ ص ۳۵۷

(۲) فی ظلال القرآن ج ۳ ص ۱۶۵۳

(۳) تفهیم القرآن ج ۲ ص ۲۷۵

(۴) الجواهر للطنطاوي ج ۵ ص ۱۰۸

(۵) صحیح البخاري ج ۲ ص ۶۷۲

أَرْضَيْتُمْ بِالْحَيَاةِ الدُّنْيَا مِنَ الْآخِرَةِ فَمَا مَتَّعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ
 ﴿٣٨﴾ إِلَّا تَنْفَرُوا يُعَذِّبْكُمْ عَذَابًا أَلِيمًا وَيَسْتَبْدِلْ قَوْمًا غَيْرَكُمْ وَلَا تَضُرُّوهُ شَيْئًا وَاللَّهُ
 عَلَى كُلِّ شَيْءٍ قَدِيرٌ ﴿٣٩﴾ إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا
 ثَانِيَ اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّا نَظُنُّ أَنَّ اللَّهَ مَعَنَا ط فَأَنْزَلَ اللَّهُ
 سَكِينَتَهُ عَلَيْهِ وَأَيَّدَهُ بِجُنُودٍ لَمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى
 وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ حَكِيمٌ ﴿٤٠﴾ أَنْفِرُوا خِفَافًا وَثِقَالًا وَجَاهِدُوا
 بِأَمْوَالِكُمْ وَأَنْفُسِكُمْ فِي سَبِيلِ اللَّهِ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ ﴿٤١﴾

[۳۸] ای هغو کسانو چې ایمان یې راوړی دی! تاسو لره څه دي په تاسو باندې څه باعث دی
 کله چې تاسو ته وویل شي چې د الله ﷻ په لاره کښې ووځئ (حرکت وکړئ) نو تاسو ځمکې ته درانه
 (ماڼل) شئ؟ ایا تاسو په نژدې (حقیر) ژوند باندې د آخرت څخه راضي یاست؟
 (که داسې وي) نو د نژدې (حقیر) ژوند څخه ګټه پورته کول (استفاده کول) د آخرت (د نعمتونو)
 په هکله نه دي مګر ډېر لږ (چې هوښیار سړی پرې نه راضي کېږي).
 [۳۹] که تاسو (د الله ﷻ په لاره کښې) ونه وځئ (حرکت ونه کړئ) نو الله ﷻ به مو په دردناک
 عذاب سره معذب کړي. او (هم) ستاسو څخه په غیر په بل قوم باندې به (تاسو) بدل (عوض) کړي،
 او تاسو به (په نه حرکت سره) د الله ﷻ (دین) ته هیڅ ضرر ونه شئ رسولی. او الله ﷻ په هر شي
 باندې د قدرت څښتن دی.

[۴۰] که تاسو د ده (پیغمبر ﷺ) سره نصرت (کومک) ونه کړئ نو (الله ﷻ به ورسره کومک
 وکړي) الله ﷻ خو لا په هغه وخت کښې ورسره کومک (او نصرت) کړی دی کله چې ده لره هغو
 کسانو چې کفر یې غوره کړی وه په داسې حال کښې (د خپله کوره) وویست چې دویم د دوه وو وه
 (فقط یو ملګری ورسره وه)، کله چې دوی دواړه (د کمزوری د کبله) په غار کښې (پټ) وه، کله چې
 پیغمبر ﷺ خپل ملګري ته وویلې چې خپه کېږه مه! یقیناً الله ﷻ زمونږ سره دی (البته څه وخت چې د
 ده ملګری د مشرکانو د نژدېوالي څخه ډېر غمژن شو).
 نو (الله ﷻ د مشرکانو څخه په امن کښې وساته او) خپله ډاډینه (اطمینان) یې ورباندې ورنازل کړ
 او (هم) الله ﷻ د ده ﷺ تائید په داسې لښکرو (ملکو) سره وکړ چې تاسو هغه نه لیدلې (نه شوی
 لیدلې). او الله ﷻ د هغو کسانو خبره ښکته وګرځوله (ناکامه کړه) چې کفر یې اختیار کړی وه، او د
 الله ﷻ خبره (په هر وخت کښې) همدا لوره (کامیابه) ده (او بس).

او الله ﷻ د کلکې ارادې خاوند دی (او هم) د حکمت څښتن دی. [۴۱] (ای مؤمنانوا) په داسې حال کې چې (غزا ته) لاړ شئ (بهر شئ) چې تاسو سپک یاست (موانع ونه لرئ) او چې دارنه یاست (چې موانع ولرئ). (بلکې په هر حال کې، د الله ﷻ په لاره کې په خپلو مالونو او خپلو ځانونو (سرونو) جهاد وکړئ. دا (کار) ستاسو دپاره ډېر بهتر دی که تاسو یاست چې پوهېږئ.

ارتباط

د وړاندې [۲۹] ایت څخه راپه دېخوا چې کوم مطلب ته اشارې شوې دي په همغه مطلب باندې په دې ایتونو کې صراحت وکړی شو، هغه دا چې په زغرده د اهل الکتابو سره د مقابلې دپاره حرکت وکړئ او سستي او تنبلي مه کوئ. نو د معنی حاصل یې داسې راڅپړي:

د مطلب خلاصه

- ۱- ای مؤمنانوا څرنگه چې تاسو ته په وړاندې ایتونو کې په اثبات ورسوله شوه چې اهل الکتاب د منحرفې عقیدې خاوندان دي او د مشرکانو سره په دې کې شباغت لري چې الله ﷻ ته په ولدیت باندې قائل دي، همدارنگه مشرکان هم اهل الکتابو ته ورته عقیده لري چې خپلو دیني مشرانو ته د الوهیت په اختصاصي صفاتو باندې قول کوي او په محترمو میاشتو کې د تغیر او تبدیل حق ورکوي، نو ځکه ستاسو مخه لاندې ارشاداتو ته راوړو:
- ۲- ای مؤمنانوا تاسو څه دلیل لرئ کله چې تاسو ته د نفیر عام اواز وکړی شي چې هلې د تبوک په طرف د نصاراوو سره د جهاد په خاطر حرکت وکړئ. تاسو په حرکت کې سستي کوئ او ځمکې (کیناستلو) ته میلان کوئ؟
- د دغې سستۍ خو بله هیڅ وجه نه شي کېدلی بې د دې چې تاسو دنیا ته په آخرت باندې ترجیح ورکوئ. ایا تاسو یقیناً د ابدې ژوند څخه په دغه خسیس او نژدې ژوند باندې راضي یاست او دا ژوند مو د هغه ژوند څخه خوښ دی؟
- که داسې وي نو دا کار ستاسو دپاره هیڅ مناسب نه دی ځکه چې دا ژوند د هغه ژوند په نسبت ډېر لږ او ناچیزه شی دی چې هوښیار سړي ته د دغه ناچیزه ژوند غوره کول مناسب نه دي.
- ۳- ای مؤمنانوا دا د الله ﷻ فضل او احسان دی چې تاسو ته یې د جهاد کولو شرف درېه برخه کړ، د دغه احسان شکریه وکړئ او په جلتۍ سره حرکت وکړئ.
- که بالفرض تاسو تنبلي خوښه کړئ نو الله ﷻ به په تاسو باندې دردناک عذاب درنازل او ستاسو په عوض به د جهاد دپاره نور خلک پیدا کړي چې هغوی به په جهاد کې لټي او تنبلي نه کوي، نو تاسو پوه شئ چې تاسو په خپله تنبلي سره د الله ﷻ دین ته څه ضرر نه شئ رسولی او نه الله ﷻ تاسو ته احتیاج دی.

الله ﷻ په هرڅه باندې قادر دی چې بدون د مجاهدینو هم خپل دین ته غلبه ورکولی شي او ستاسو څخه په غیر نور مجاهدین هم ورته پیدا کولی شي.

۴- ای مؤمنانو! که بالفرض تاسو د خپل پیغمبر ﷺ سره په جهاد کښې کومک ونه کړئ نو الله ﷻ به ورسره داسې غیبی کومک وکړي لکه څنگه یې چې په هغه وخت کښې ورسره غیبی کومک کړی وه کله چې کفارو د خپل تاتوبي څخه د یوه ملګري سره وويست، او د ډېرې کمزورۍ د کبله ترې په غار کښې پټ شو او هلته یې پنا واخستله.

د دغه غار خولې ته کفار دومره نژدې ورغله چې پیغمبر ﷺ ته خپل ملګري (ابو بکر الصديق ﷺ) په غمږنه لهجه خطاب وکړ چې: ای د الله رسوله! دغه دي کفار راوړسېده او مونږ یې ګېر کړو. مګر پیغمبر ﷺ خپلې ملګري ته ډاډ ورکړ چې خپه کېږه مه. یقیناً الله ﷻ په کومک او نصرت سره زمونږ ملګری دی مونږ ته هیڅوک څه ضرر نه شي رسولی.

نو الله ﷻ په همدغه کمزوري حالت کښې هغوی ته نجات ورکړ او برسېره پر نجات خپله ډاډینه او ارامې یې په خپل پیغمبر ﷺ باندې هم ورنازله کړه، د همدې کبله یې خپل ملګري ته په ډېر اطمیناني حالت کښې جواب ورکړ چې: مه خپه کېږه! الله ﷻ زمونږ ملګری دی. د همدغه جواب په برکت د ده ملګری هم ډاډه او مطمئن شو.

۵- همدارنګه الله ﷻ خپل پیغمبر ﷺ ته وخت په وخت د پریستو په لښکرو باندې هم تائید او قوت ورکړی دی لکه د بدر او حنین په غزاګانو کښې او بالاخره ذکر شوي غار ته د ننوتلو په حالت کښې، البته داسې لښکرې چې تاسو هغوی په عادي حالت کښې نه شئ لیدلی.

همدارنګه په هر ځای کښې الله ﷻ د کفارو خبره او فیصله د خاورو سره برابره کړې ده او د کامیابۍ پړاو ته یې نه ده پریښي چې ورسېږي، د همدې کبله په دغه حالت کښې کفار بریالي نه شوه چې خپله فیصله عملي کړي او نبی کریم ﷺ په شهادت باندې ورسوي.

بالمقابل د الله ﷻ خبره او فیصله د همېشه دپاره برلاسي ده او د همېشه دپاره د عمل جامه اغوندي، البته په مختلفو شکلونو او رنګارنګ ډولونو سره. ځکه چې الله ﷻ هم د کلکې ارادې خاوند دی چې هیڅوک یې د ارادې مخه نه شي نیولی او هم د حکمت څښتن دی چې د خپل پیغمبر ﷺ نصرت او کومک کله په یوه خبره کښې تر سره کوي او کله په بله بڼه کښې ترڅو خلک پوه شي چې الله ﷻ هرڅه کولی شي.

۶- نو ای مؤمنانو! کله چې تاسو پوره شوی چې نه الله ﷻ تاسو ته احتیاج دی او نه د دین قوت ستاسو په جهاد پورې توقف لري بلکې جهاد کول ستاسو سرلوري ده او په تاسو باندې د الله ﷻ احسان دی چې په همدې لاره کښې مو په کار باندې ګماري. نو بې همتي مه کوئ او په هر حالت کښې د الله ﷻ د رضا دپاره په سر او مال سره جهاد ته حرکت وکړئ او د خپل پیغمبر ﷺ دعوت قبول کړئ.

۷۔ څه لرې نه ده چې جهاد ته وتل به په چا باندې درانه او په چا باندې به سپک وي. يا په بل عبارت: څوک به زړه او څوک به ځوانان وي، څوک به غنيان او څوک به فقيران وي، څوک به ناجور او څوک به جور وي، او همدارنگه به تاسو مختلف حالات ولرئ خو تاسو ته په کار ده چې په هيڅ يوه حالت کېنې هم د نفير عام څخه بېرته پاتې نه شئ او سستي او تنبلي ونه کړئ، دا کار (چې په نره جهاد وکړي) تاسو ته ډېر مفيد او گټور دی که تاسو د فهم او پوهې لږ څه برخه ولرئ.

توضیحات

۱۔ د ﴿أَتَأْتَلْتُمْ﴾ کلمه د "ثقل" څخه اشتقاقه شوې ده، په دې مقام کېنې "ثقل" د دې څخه عبارت دی چې سړی ځمکې (کیناستلو) ته مائل وي او زړه یې غواړي چې جهاد ته لاړ نه شي او په کور کېنې کېنې. که څه هم په ذکره شوې کلمه کېنې ټول مؤمنان مخاطب کړي شوي دي مگر مطلب پکېنې ځینې خاص خلک دي چې هغوی د تبوک غزا ته په تللو کېنې سستي کوله، لکه منافقان. نو په ذکر شوي ایت کېنې منافقان په غوږ باندې وهلي شوي دي چې د منافقت څخه لاس واخلئ او په جهاد کېنې ښه په نره گډون وکړئ او هم د سوچه مؤمنانو پښو ته ډبرې مه ور اچوئ او د جهاد څخه یې مه راییساروئ، همدارنگه مؤمنان پوه کړي شوي دي چې د منافقانو خبرو او شیطانت ته التفات مه کوئ.

سوال جواب

۲۔ که څوک وايي چې: په دې کېنې څه حکمت دی چې د تبوک غزا ته د تللو دپاره الله ﷻ په ډېر صراحت او په ډېرو تاکیداتو سره امر صادر کړ؟
مونږ وايو چې: چې دغه غزا په ډېرو سختو شرائطو کېنې واقع کېدونکې وه چې ځينو مفسرينو کرامو په لاندې ټکو کېنې را خلاص کړې ده^(۱):
الف: نوموړې غزا د مکې معظمې د فتحې او هم د حنین او طائف د غزاگانو څخه لږ وروسته واقع کېدونکې وه، په اصطلاح د مجاهدينو لا ستوماني نه وه وتلې چې د تبوک د غزا دپاره ورباندې د ځانونو د چمتو کولو امر صادر شو.
ب: دغه وخت سخته گرمي وه، يا په بل عبارت: د تودوښي جوش او د اوږي زړه وه.
ج: په دغه وخت کېنې د مجاهدينو سره د خوراک او څښاک مواد لږ وه او دجنگ دپاره يې چندان تياري نه شو درلودی.
د: په دغه وخت کېنې خرما گانې (کجورې) تازه رسېدلې وې او د هر چا زړه غوښتل چې خپل ميوجات ښه په دقت او مزي سره راغونډ کړي.

(۱) تفسر الراغي ج ۱۰ ص ۱۱۹: التفسير الكبير ج ۱۶ ص ۵۹

۵: دا د یو پلوه، او د بله پلوه کوم ځای ته چې خط السیر ټاکلی شوی وه هغه ته ډېر اوږد سفر وه چې د مدینې منورې څخه څوارلس منزله او یا شپږ سوه دوه نوي کیلو متره (۶۹۲Km) د دمشق (اوسنۍ سوریې) په لور واقع دی چې تبوک نومېږي.

و: په دې باندې علاوه، کوم دښمن (چې مسلمانان جنگ ته ور روان وه) ډېر قوي وه چې څلوېښت زره (۴۰۰۰۰) مجهز کسان یې جنگ ته تیار کړي وه.

د تبوک د غزا سبب

۳- د تبوک غزا د دې کبله پیل شوه چې نبي کریم ﷺ ته خبر ورسېد چې رومیانو څلوېښت زره لښکر مجهز کړي دي او غواړي چې په مدینه منوره باندې یرغل وکړي. نو نبي کریم ﷺ صحابه وو کرامو ﷺ ته په صراحت سره د هغوی د مقابلې دپاره د ځانونو د چمتو کولو امر ورکړ، چې په نتیجه کې د روم او شاماتو په طرف روان او په تبوک نومي مقام کېنې مېشت شوه.

دا د دې دپاره چې د دښمن سره په سرحد کېنې مقابلې وکړي او موقع ورته کړي چې مدینې منورې ته ور داخل شي^(۱).

د دنیا او آخرت تناسب

۴- د دنیا او آخرت تناسب نبي کریم ﷺ په ډېره ښه توګه بیان کړی دی چې فرمایي: «مَا مَثَلُ الدُّنْيَا فِي الْآخِرَةِ إِلَّا مَثَلُ مَا يَجْعَلُ أَحَدُكُمْ إِبْصَعَهُ فِي الْيَمِّ فَلْيَنْظُرْ يَمَّ يَرْجِعُ»^(۲) د دنیا مثال د آخرت په هکله نه دی مګر د هغه شي مثال دی چې ستاسو یو کس په دریاب کېنې خپله ګوته وګرځوي (ښکته کړي) نوهغه لوندوالی وګوري کوم چې د ده د ګوتې سره راګرځي (راپور ته کېږي). یعنې لکه کوم نسبت چې لمدۀ ګوته د دریاب سره لرې همدغه نسبت ټوله دنیا د آخرت سره درلودلې شي.

غار څه معنی؟

۵- په ﴿فِي الْغَارِ﴾ کېنې د "غار" کلمه د "غَوْر" څخه اخستله شوې ده، "غَوْر" په ځمکه کېنې ژور ځای ته ویل کېږي^(۳)، اما په دې مقام کېنې د ﴿الْغَارِ﴾ څخه هغه سوري (سمخ) مطلب دی کوم چې په "جبل ثور" (د ثور په غره) کېنې موقعیت لري.

دغه غر د مکې معظمې په ښي طرف کېنې واقع دی چې پیاده سړی په یوه سات کېنې ورسېږي، په دغه غار کېنې نبي کریم ﷺ او ابو بکر الصديق ﷺ درې شپې غلي (پټ) وه البته کله چې دوی د هجرت کولو اراده وکړه نو په شپه کېنې د کوره وواته او په ذکر شوي غار کېنې یې پنا واخسته^(۴).

(۱) تفسیر المنارج ۱۰ ص ۴۲۱

(۲) سنن ابن ماجه ص ۳۰۲

(۳) مفردات الراغب ص ۳۷۹

(۴) تفسیر ابن کثیر ج ۲ ص ۲۵۸

د نبی کریم ﷺ د هجرت قیصه

۶۔ که څوک غواړي چې د نبی کریم ﷺ د هجرت په قیصه باندې ټکی په ټکی پوه شي او د اول څخه یې تر آخره پورې په ذهن کې کښې کښېوي چې عبرتونه ترې واخلي نو ځینو اوږدو تفاسیرونه دې مراجعه وکړي^(۱) مونږ صرف د لاندې څو نکاتو په ذکر باندې اکتفاء کوو چې په دې مقام باندې د پوهېدلو دپاره راته ضرور ښکاري:

الف: مشرکانو په دار الندوه کې د رایو په اتفاق تصویب وکړ چې د هر یو قوم څخه دې یو یو زلمی را ټول شي او په مجموعي توګه دې په یو ځل په نبی کریم ﷺ باندې د تورو گذارونه وکړي ترڅو یې د وژلو مسولیت په ټولو اقوامو باندې توزیع شي، نو د نبی کریم ﷺ کور د محاصرې لاندې ونیولی شو ترڅو د سهار په وخت کې ذکره شوې نقشه عملي کړي شي، چې په پوره بیان یې د [الأنفال: ۳۰] ایت لاندې تېر شوی دی، والحمد لله ﷻ.

ب: نبی کریم ﷺ د همدغې محاصرې په شپه علي ؑ ته هدایت ورکړ چې د ده ﷺ په بستر باندې ویده شي ترڅو د یو پلوه محاصره کوونکي خیال وکړي چې نبی کریم ﷺ لا ویده دی او د بله پلوه سبا ته هغه امانتونه خاوندانو ته ور وسپاري کوم چې د نبی کریم ﷺ په کور کې د خلکو د پلوه ایښودلي شوي وه.

ج: نبی کریم ﷺ په همدغې شپه کې د کوره رابېرون شو خو محاصره کوونکي ورباندې الله ﷻ رانده کړه چې د یوه کس نظر هم پرې واقع نه شو. او د ابو بکر الصديق ؓ په شمول یې د ثور د غره په یوه غار کې پنا واخستله.

د: ذکر شوی غار الله ﷻ داسې جوړ کړی دی چې خوله یې ډېره تنګه ده چې په سینه باندې په وربښوېدلو سره سړی ورننوتلی شي مګر په داخل کې څه ارتوالی او لوړوالی لري چې د کیناستلو ګنجائش پکې شته دی، د غار د داخل څخه د هغه چا پښې څرګندېږي کوم چې د غار په خوله کې ولاړ وي مګر د بهر څخه د غار داخل تر هغه پورې چا ته نه څرګندېږي ترڅو چې د غار خولې ته خپل سر تیت کړي.

ه: کله چې د محاصرې شپه سبا شوه او مشرکان پوه شوه چې نبی کریم ﷺ د شپې د کوره وتلی دی نو په تعقیب او پلټنه باندې یې پیل وکړ، آن تر دې چې د غار خولې ته ور ورسېده او په اول ځل ابو بکر الصديق ؓ ته د هغوی پښې ښکاره شوې.

و: ابو بکر الصديق ؓ وارخطا شو او ویې ویلې چې: یا رسول الله! دغه دي مشرکان راوړسیده که د دوی کوم یو نفر قدم پورته کړي (د قدم په ځای خپل سر تیت کړي) او داخل ته را وګوري نو ضرور به مونږ وګوري. نبی کریم ﷺ جواب ورکړ چې: «مَا ظَنُّكَ يَا بَنِيَّ اللَّهِ تَاللَّهِ هُمَا»^(۲) په داسې دوه

(۱) تفسیر البغوي ج ۲ ص ۲۹۳: تفسیر الخازن ج ۳ ص ۱۲۵

(۲) صحیح البخاري ج ۲ ص ۶۷۲

کسانو باندې ستا څه گومان دی چې الله ﷻ یې درېم دی. یعنې زما او ستا الله ﷻ کومکي او مددگار دی مونږ ته مشرکان څه ضرر نه شي رسولی مه خپه کېږه او مه وارخطا کېږه. ز: تر درې ورځو پورې دوی دواړو په همدغه غار کېنې وخت تېر کړ او بیا د مدینې منورې په لور روان شوه او الله ﷻ هلته په خیر ورسول، والحمد لله.

صاحب یعنې څوک؟

۷- ټول امت متفق دی چې په ﴿إِذْ يَقُولُ لِصَاحِبِهِ﴾ کېنې د صاحب څخه ابو بکر الصديق ﷺ مطلب دی، نو د بل هر یوه صحابي د صحبت څخه که څوک انکار وکړي نه کافر کېږي مگر دروغژن او مبتدع گڼل کېږي، اما که څوک د ابو بکر الصديق ﷺ د صحبت څخه منکر شي نو هغه په حقیقت کېنې د قرآن کریم د ذکر شوي ایت څخه انکار کوي نو سمدستي کفر ته اوځي^(۱). العياذ بالله.

سوال جواب

۸- که څوک وايي چې: په ﴿فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَمْ تَرَوْهَا﴾ کېنې خود ﴿أَيَّدَهُ﴾ بارز ضمير نبي کریم ﷺ ته راجع دی، حال دا چې د لاندې دوه وجود کبله په کار ده چې د ﴿عَلَيْهِ﴾ ضمير ابو بکر الصديق ﷺ ته راجع شي:

الف: یو دا چې سکینې (ډاډینې) ته خو همدغه ملگری احتیاج وه، ځکه یې نبي کریم ﷺ ته خپله وارخطايي څرگنده کړه چې: ای د الله رسوله! مشرکان د غه دي راوړسېده - لکه چې په لږ وړاندې تېر شو - والحمد لله ﷻ.

ب: د ﴿فَأَنْزَلَ اللَّهُ﴾ په جمله کېنې د "ف" توري هم همدغه غوښتنه کوي چې د ﴿لَا تَحْزَنَ﴾ په جمله باندې د تفریع دپاره ده.

نو پوښتنه دا ده: که همدغسې وگڼل شي نو په ضمائر و کېنې تفکیک لازمېږي او دا کار خود عربیت په قواعدو کېنې خوندور نه دی؟

مونږ وايو چې: که څه هم ځینو مفسرینو کرامو د ذکر شوي سوال دپاره څو متعدد جوابونه کړي دي^(۲) مگر کوم جواب چې مونږ ته په زړه پورې ښکاري هغه په لاندې ډول دی:

اول: په ایتونو کېنې وړاندې بېرته بحث د نبي کریم ﷺ په حالاتو کېنې روان دی نو په کار دي چې د ﴿عَلَيْهِ﴾ ضمير هم همده ﷺ ته راجع شي.

دوهم: سکینه (ډاډینه) خود د الله ﷻ نعمت او فضل دی چې د بل هر چا څخه یې زیات مستحق نبي کریم ﷺ دی.

درېم: په ﴿فَأَنْزَلَ اللَّهُ﴾ کېنې د "ف" توري په وړاندېنې جملې ﴿فَقَدْ نَصَرَهُ اللَّهُ﴾ باندې د تفریع

(۱) تفسیر البغوي ج ۲ ص ۲۹۳: تفسیر القرطبي ج ۱ ص ۱۴۶

(۲) تفسیر المنار ج ۱ ص ۴۲۹

دپاره دی او په منځکښې نورې ټولې جملې د کمزورۍ بیان دی، یعنې الله ﷻ خپل پیغمبر ﷺ لا په هغه وخت کښې بې نصرته پرېښود چې د کمزورۍ د کبله یې په غار کښې پنا اخستې وه او د یوه ملګري څخه په غیر نور ملګري هم ورسره نه وه او په دې باندې علاوه یو ملګری یې هم وارخطا وه چې دغه دي کفار راباندې راغله.

یوه پوښتنه او د هغې جواب

۹_ که څوک وایي چې په دې تقدیر خو د ابو بکر الصديق ﷺ د تسکین او ډاډینې ذکر بالکل د

منځه اوځي؟

مونږ وایو: د ابو بکر الصديق ﷺ د تسکین ذکر د لاندې اشارو څخه څرګندېږي:

الف: د ابو بکر صديق ﷺ دپاره د ﴿لَا تَحْزَنْ إِنَّ اللَّهَ مَعَنَا﴾ دواړه جملې د تسکین او ډاډینې

معنی ورکوي.

ب: کله چې الله ﷻ په خپل پیغمبر ﷺ باندې تسکین ورنازل کړ نو سړي ته په ډېر تبادر سره ذهن ته ورځي چې د همدغه تسکین (ډاډینې) څخه به ابو بکر الصديق ﷺ هم پوره استفاده کړي وي. د ښه وضاحت دپاره لاندې حدیث شریف ولولئ:

نبي کریم ﷺ په یوه اوږده حدیث کښې فرمایلي دي چې: «لَا يَغْدُمُكَ مِنْ صَاحِبِ الْمِسْكِ إِلَّا أَنْ تُشْتَرِيَهُ وَإِمَّا تَجِدُ رِيحَهُ»^(۱) یعنې: د مشکو خاوند به دې خالې پرېږدي یا به ترې مشک په بیه واخلي او خپل دماغ به پرې خوشبویه کړي او یا به (په همدغه مجلس کښې په مفتحه توګه) د مشکو خوش بویی موندنه کړي.

نو چې کله د عادي نېکانو مجلس او انډیوالی د ګټو څخه خالي نه ده نو د هغه چا انډیوالی به څنګه بې ګټې وګنله شي چې هغه ته الله ﷻ د «رَحْمَةً لِلْعَالَمِينَ» لقب ورکړی. د صحابه وو کرامو ﷺ ډېر لوی فضیلت د نبي کریم ﷺ صحبت دی، د همدې کبله هغوی په بل یوه لقب باندې هم نه یادېږي (لکه عالم، شیخ، مجاهد او داسې نور) بلکې د «الصُّحَابِيِّ» کلمه د هغوی د هر یوه دپاره غوره کړې شوې ده چې دا کلمه یې په لوی فضیلت باندې دلالت کوي.

اهل التشيع څه وایي؟

۱۰_ مفسرینو کرامو^(۲) د ذکر شوي ایت شریف څخه د ابو بکر الصديق ﷺ په فضائلو کښې زښتې ډېرې وجې استنباطې کړې دي که څوک ټولې وجې راغونډې کړي او د اهل التشيع هغو شبهاتو ته جوابونه هم ذکر کړي کومې چې دوی یې د فضائلو په وجو باندې واردوي نو لوی کتاب به ترې جوړ شي.

(۱) صحيح البخاري ج ۱ ص ۲۸۲

(۲) روح المعاني ج ۱ ص ۱۰۰؛ تفسير الخازن ج ۲ ص ۱۴۹؛ تفسير المنار ج ۱ ص ۴۴۵

مونږ د همدې کبله محترمو لوستونکو ته توصيه ڪوو چي هملته يي وگوري مونږ د دې ڪتاب د روحياتو په مطابق په لاندې څو نکاتو باندې اکتفاء ڪوو چي الله ﷻ راته په زړه کښې راواچولي:

الف: مونږ (اهل السنة والجماعة) په دې عقیده ياستو چي ابو بکر الصديق ﷺ په صحابه کرامو ﷺ کښې لومړی درجه سړی دی، د همدې کبله د نبي کریم ﷺ د وفات څخه وروسته همده ﷺ د خلافت استحقاق درلود، او علي ﷺ ته د څلورم سړي په درجه باندې قائل ياستو. مگر اهل التشيع په صحابه کرامو ﷺ کښې اوله درجه سړی علي ﷺ گڼي.

دغه ايت شريف - چي اوس د بحث لاندې دی - په ډېرو صريحو کلماتو کښې زمونږ د عقيدې تائيد کوي چي الله ﷻ د ﴿ثَانِي اَثْنَيْنِ﴾ لقب ابو بکر الصديق ﷺ ته ورکړي. نو کله چي نوموړی په نبي کریم ﷺ پسې دوهم سړی شو نو معلومه ده چي په صحابه کرامو ﷺ کښې اول سړی دی.

ب: زمونږ په خيال اهل التشيع به د بل هيڅ دليل په رد کولو کښې دومره واهيات او بې معنی خبرې نه وي کړي لکه څومره واهيات او بې معنی خبرې يي چي په دې مقام کښې کړي دي. د ښه وضاحت دپاره لاندې شرحه ولولي:

اهل التشيع وايي چي نبي کریم ﷺ ابو بکر الصديق ﷺ ځکه د خپل ملگري په حيث د هجرت په سفر کښې انتخاب کړی وه ترڅو د ده د شر څخه ځان بچ وساتي او د جاسوسۍ مخه يي ونيسي^(۱) نو که د خپله ځانه سره يي نه وي روان کړی نو ضرور به يي نبي کریم ﷺ د مشرکانو په لاس ورکړی وي چي هلې منډه کړي په فلاني غار کښې غلی دی (شهيد يي کړي).

دوی وايي چي: علي ﷺ ځکه نبي کریم ﷺ د خپلې بستري دپاره انتخاب کړ ترڅو ټول مسلمانان په غوږ باندې ووهي چي زما د وفات څخه وروسته همدغه صحابي ﷺ زما ځای ناستی (خليفه) دی لکه څنگه چي زما بستر نن ورځ همده ﷺ ته ورته بریک کړی شو.

مونږ (اهل السنة والجماعة) وايو چي: که بالفرض نبي کریم ﷺ د خپل هجرت په سفر کښې بالعکس کار کړی وي نو بيا به اهل التشيع څه ويل؟ بيا به يي دا خبره کولی چي:

ابو بکر الصديق ﷺ يي ځکه په خپل بستر باندې پرېښود ترڅو د ده د شر څخه خپل ځان خلاص کړي چي مشرکان يي په دې خيال ووژني چي دا نبي کریم ﷺ دی، او علي ﷺ يي ځکه د ملگري په حيث انتخاب کړی وه چي اعتماد يي ورباندې درلود بلکې دا انتخاب د الله ﷻ په هدايت سره تر سره شوی وه، نو لکه څنگه چي الله ﷻ علي ﷺ ته په اسلامي نړۍ کښې د دوهم سړي لقب ورکړی دی نو په ټولو مسلمانانو باندې واجب وه چي د نبي کریم ﷺ د وفات څخه وروسته يي د اول سړي په صفت پېژاندلی وي او د خليفه په حيث يي منلی وي خو افسوس چي د وخت مسلمانانو خپله فريضه ونه پېژاندله او د خليفه لقب يي ابو بکر الصديق ﷺ ته ورکړ.

لنډه دا چي په اهل التشيع باندې تعصب سترگې پټې کړي دي او په چا باندې چي تعصب سترگې

پتي کړي هغه بيا هيڅ دليل ته غوږ نه ږدي او په صريحو نصوصو کښې تاويلات کوي، نو ښه دا ده چې د دغسې خلکو سره په ناندريو باندې وخت ضائع نه کړي شي.

د خِفَافًا او ثِقَالًا معناوې

۱۱- که څه هم مفسرينو کرامو په دې مقام کښې د ذکر و شوو دواړو کلمو زينت ډېر تفسيرونه کړي دي چې تقريباً شپاړسو ته رسېږي. لکه جوړ ياست يا ناجوړه، مجرد ياست يا عيال دار، فقيران ياست يا غنيان او داسې نور^(۱).

مگر په دقت سره د ټولو معناوو حاصل داسې راخپړي چې: اې مؤمنانو! تاسو مکلف ياست چې د ژوند په هره يوه حالت کښې جهاد وکړئ او يو حالت هم ستاسو دپاره د جهاد مانع جوړ نه شي.

سوال جواب

۱۲- که څوک وايي چې: کله به هر حال کښې جهاد فرض شو نو په کار دي چې په گوډو او ږندو باندې هم جهاد فرض وگرځي؟

مونږ وايو چې: که څه هم مفسرينو کرامو ليکلي دي چې دا ايت شريف منسوخ دی^(۲) دا ځکه چې الله ﷻ په همدې سورت کښې فرمايلي دي چې: ﴿لَيْسَ عَلَى الضُّعَفَاءِ وَلَا عَلَى الْمَرْضَى وَلَا عَلَى الَّذِينَ لَا يُجِدُونَ مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ﴾ [التوبة: ۹۱] يعنې: نه په کمزورو (بوډاگانو) باندې څه باک شته (چې جهاد ته لاړ نه شي) او نه په مريضانو باندې او (هم) نه په هغو کسانو باندې چې هغوی دومره مال نه لري چې د لارې خرڅ يې کړي، خو په دې شرط ورباندې باک نشته چې خاص الله ﷻ ته او خاص د ده ﷺ پيغمبر ﷺ ته خير غواړي.

مگر مونږ ته بهتره ښکاري چې په نسخه باندې يې قول ونه کړو ځکه چې جهاد زينت ډېر ډولونه لري، که نور هيڅ نه وي نو بايد چې د مسلمانانو خير غوښتونکي خو بايد هر څوک جوړ شي لکه چې د همدغه ايت شريف څخه څرگندېږي ﴿إِذَا نَصَحُوا لِلَّهِ وَرَسُولِهِ﴾.

شايد د همدغه (تعميم) دپاره به الله ﷻ د ﴿أَنْفِرُوا خِفَافًا وَثِقَالًا﴾ جمله د ﴿وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ﴾ په جمله باندې تعقيب کړي وي ترڅو د جهاد يو ډول هم د ايت شريف څخه بهر پاتې نه شي.

د جهاد ډولونه

۱۳- ځينو علماوو کرامو جهاد په ډېرو ډولو باندې وېشلی دی^(۳)، لاندې مثالونه يې ولولئ:

الف: جهاد په مال سره چې د جهاد د لوازمو په تهيه کولو کښې مصرف شي.

(۱) زاد المسير ج ۳ ص ۳۰۰. البحر المحيط ج ۵ ص ۴۲۲

(۲) تفسير القرطبي ج ۸ ص ۱۵۰

(۳) احکام القرآن للجصاص ج ۳ ص ۱۱۸

- ب: جهاد په مال سره چې مجاهد یې د خپل خان دپاره د جهاد په لاره کښې مصرف کړي.
- ج: جهاد په نفس سره چې مباشرة په جهاد کښې برخه واخلي.
- د: جهاد په نفس سره چې د جهاد احکام مجاهدینو ته بیان کړي.
- ه: جهاد په نفس سره چې خلک جهاد ته ترغیب کړي او د نه جهاد څخه یې وډار کړي.
- و: جهاد په نفس سره چې د کفارو د پټو اسرارو کشف وکړي او یا د هغوی د سوقیاتو معلومات مجاهدینو ته ورکړي.
- ز: چې مجاهدینو ته د سلاگانو تعلیم وکړي او یا یې صنعت ورزده کړي.
- ح: چې د جنگ په نقشه کښې د مجاهدینو سره کومک وکړي او یا ورته د ځمکو خریطه (نقشه) جوړه کړي.
- ط: بلکې هر یو کار چې د جهاد په گټه وي د هغه کار کول جهاد بالنفس دی.

یوه مسئله

۱۴- په کوم وخت کښې چې مسلح جهاد فرض عین نه وي گرځېدلی او د فرض کفایي په حال کښې وي - چې بیان یې د [البقرة: ۲۱۶] ایت لاندې تېر شوی دی - نو د مسلح جهاد څخه د علم زده کړه بهتره ده او که فرض عین وگرځي نو مسلح جهاد ضروري دی^(۱).

د دې نظیر دا دی چې مثلاً د لمانځه د وخت په اوږدو کښې (چې لمونځ لا نه قضا کېږي) د لمانځه څخه په علم باندې مشغولتیا غوره ده مگر د وخت په آخر کښې چې لمونځ قضا کېږي په طالب باندې فرض ده چې د علم د اشتغال څخه صرف نظر شي او فرضي لمونځ وکړي.

﴿لَوْ كَانَ عَرَضًا قَرِيبًا وَسَفَرًا قَاصِدًا لَاتَّبَعُوكَ وَلَٰكِنْ بَعْدَتْ عَلَيْهِمُ الشَّقَّةُ^۱ وَسَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ يُهْلِكُونَ أَنْفُسَهُمْ وَاللَّهُ يَعْلَمُ إِنَّهُمْ

لَكَذِبُونَ ﴿۱۲﴾﴾

[۴۲] (ای پیغمبره!) که چرته هغه شی کوم ته چې دوی وربلل کېږي نژدې (اسان) غنیمت وي او متوسط سفر وي نو هرومرو به دوی (منافقانو) ستا متابعت کړی وي (غزا ته به درسره وتلي وي). مگر په دوی باندې (د غزا) ځنډه (ځای) لرې شوې ده (دوی ته ډېر لرې برېښي) او ژر دی چې دوی به تاسو ته په الله ﷻ باندې سوگندونه وکړي (او وبه وایي چې) که مونږ (غزا ته د تللو) وسه درلودی نو مونږ به ضرور ستاسو سره وروتلې وی (افسوس چې مونږ معذرتونه لرو نو ځکه درسره ونه وتلو او یا ځکه د بېرته پاتې کېدلو اجازه غواړو).

(۱) احکام القرآن للجصاص ج ۳ ص ۱۱۹

(ای پیغمبره!) دوی خپل ځانونه هلاکوي (چې د منافقت سره دروغ هم ضمیمه کوي) او الله ﷻ پوهېږي چې یقیناً دوی دروغ‌غزنان دي (په الله ﷻ خو څوک چل ول نه شي کولی).

ارتباط

که څه هم په وړاندې ایتونو کښې الله ﷻ د منافقانو په شمول ټول مؤمنان مخاطب کړي وه چې جهاد ته لاړ شی؛ که نه نو د دردناک عذاب انتظار وباسی. خو مطلب پکښې منافقان وه ځکه چې همدوی په جهاد کښې تنبلي کوله. په دې ایتونو کښې په همدغه مطلب باندې صراحت وکړی شو او د منافقانو د حالاتو بیان پیل شو، نو د دې ایت څخه نیولی آن د سورت - تقریباً - د پای پورې د منافقانو حالات او کارونه او هم د دوی ډولونه او کفرې ویناګانې شرحه شوې دي. په دې باندې علاوه د هغو کسانو حالاتو ته هم اشاره شوې ده کوم چې د تبوک غزا ته نه وو تللي او په مدینه منوره کښې پاتې شوي وه چې ځینو په دروغو سوګندونه او اعتذارونه وړاندې کړه او ځینو رښتیا خبرې وکړې. بالاخره د هغو خلکو حالات هم مطرح شوي دي چا چې په دروغو او یا په رښتیاوو خپل ځانونه په معذورانو کښې شمېرل او په مدینه منوره کښې د پاتې کېدلو اجازه یې غوښتې او داسې نور.

د مطلب خلاصه

- ۱- یعنې: ای پیغمبره! د ذکر و شوو تهدیداتو سره سره چې منافقان جهاد ته د وتلو امر د پښو لاندې کوي او ستا د پیروي څخه غاړې غړوي د دې کار نورې وجې نه شي کېدلی بې د دې چې:
الف: په دغې غزا کښې ورته غنیمت لاس ته ورتلل اسان نه ښکاري.
- ب: او کومه څنډه چې تا د جهاد دپاره ټاکلې ده هغه ورته ډېره لرې برېښي نو که بالفرض تا د جهاد دپاره کومه نژدې څنډه په گوته کړې وی - چې د یوې خوا هلته تګ راتګ اسان وی او د بلې خوا هلته دښمن کمزوری وی او د غنیمت رانیول اسان برېښېدلی - نو ضرور به دوی ستا پیروي کړې وی، مګر په دوی باندې هم سفر اوږد شوی دی او هم یې د غنیمت امید نشته.
- ۲- ای پیغمبره! منافقان به په همدې سکوت کښې پاتې نه شي، ډېر ژر دی چې ستاسو حضور ته به درشي او دروغین معذرتونه به درته وړاندې کړي (البته کله چې ستاسو د غزا څخه بهرته را ستانه شی). او دا هم نژدې ده چې ستاسو حضور ته عرض وکړي چې یا رسول الله مونږ وسه نه لرو چې د کوره بهر لاړ شو، که بالفرض مونږ وسه او توان درلودی نو ضرور به ستاسو سره مونږ هم جهاد ته وتلي وی خو افسوس چې په مونږ کښې وسه نشته مونږ ته اجازه راکړه. منافقان په دغو وړاندیزونو سره نور څه نه کوي مګر خپل ځانونه د هلاکت کندی ته ورغورزوي چې د منافقت سره دروغین وړاندیزونه هم ضمیمه کوي او د خپل جنایت پېټی درنه وي.
- ۳- ای پیغمبره! که دوی د خپلې ناتوانۍ دپاره هرڅومره د دروغو سوګندونه وکړي او خپل

جنایت لا پسې دروند کړي هم باور پرې مه کوه، ځکه الله ﷻ پوهیږي چې یقیناً دوی دروغژنان دي (جهاد ته د تللو وسه لري او دروغ وايي).

توضیحات

۱- که څوک وايي چې په ﴿لَوْ كَانَ عَرَضًا﴾ کښې د ﴿كَانَ﴾ د کلمې ضمیر څه شي ته راجع دی؟ مونږ وايو چې: داضمیر هغه شي ته راجع دی کوم ته چې دوی دعوت کړی شوي وه چې په "الذي دُعُوا إِلَيْهِ" سره ترې تعبیر صورت نیولی شي او وړاندې کلام ورباندې دلالت کوي، نو حاصل یې هاغسې راوځي کوم ته چې په ترجمه او خلاصه مطلب کښې اشاره شوې ده.

۲- د ﴿الْشَّقَّةُ﴾ کلمه د "شق" - لکه "مد" - څخه اخستله شوې ده، "شق" د یو شي ټوټې کولو ته وايي مگر په دې مقام کښې ذکره شوې کلمه د هغه وطن څخه عبارت ده کوم چې هلته ور رسېدل گران وه^(۱).

نو د معنی حاصل یې داسې کېږي چې: په منافقانو باندې هغه وطن ته رسېدل ډېر گران (سخت) دي کوم چې د جهاد دپاره ټاکلی شوی دی چې د تبوک څخه عبارت دی. چې د یو پلوه د مدينې منورې څخه شپږ سوه او دوه نوي کیلو متره (۶۹۲Km) لرې واقع دی او د بله پلوه د ناغېرې او سستی د کبله دوی ته لا نور لرې برېښي، ته به وایې چې د دوی په نظر یو زر درې سوه او څلور اتیا کیلو متره (۱۳۸۴Km) (دوه چنده) لرې دی.

۳- عامو علماوو کرامو^(۲) د دې جملې ﴿وَسَيَخْلِفُونَ﴾ بِاللَّهِ لَوْ أَسْتَطَعْنَا لَخَرَجْنَا مَعَكُمْ د تفسیر حاصل داسې اخستی دی چې: منافقان به ډېر ژر د غزا څخه ستاسو د بېرته راستنېدلو په وخت کښې تاسو ته په سوگندونو سره ووايي چې که مونږ غزا ته د وتلو وسه درلودی نو مونږ به ستاسو سره وتلي وی خو افسوس چې مونږ ډېر معذرتونه درلوده.

خو مونږ ته دا هم ذهن ته راځي چې دا به د اجازې د غوښتلو د وخت حکایت وي. یعنې: ژر دی چې تاسو ته به ذکرشوي سوگندونه د اجازې غوښتلو په وخت کښې وکړي ترڅو جهاد ته د نه وتلو اذن ترلاسه کړي.

دوهم تفسیر د راتلونکو ایتونو سره ښه پيوند اخلي چې د اذن په باره کښې نازل شوي دي. هوا په ذکر و شو دواړو تفسیرونو سره ایت شریف د معجزاتو څخه گڼل کېږي چې هم نبي کریم ﷺ ته دوی د اجازې غوښتلو دپاره په سوگندونو سره دروغژنې بهانې وړاندې کړي - لکه چې راتلونکی متصل ایت ترې حکایت کوي - او هم یې د غزا څخه د بېرته راستنېدلو په موقع دروغینو سوگندونو ته لاس واچاوه، لکه چې الله ﷻ فرمایي: ﴿تَخْلِفُونَ لَكُمْ لِتَرْضَوْا عَنْهُمْ﴾ [التوبة: ۹۶] یعنې منافقان تاسو ته خپل دروغین معذرتونه په سوگندونو سره وړاندې کوي ترڅو تاسو ترې راضي شئ.

(۱) مفردات الراغب ص ۲۷۱

(۲) روح المعاني ج ۱۰ ص ۱۰۷، البحر المبیط ج ۵ ص ۴۲۴

﴿ عَفَا اللَّهُ عَنْكَ لِمَ أَذِنَتْ لَهُمْ حَتَّىٰ يَتَبَيَّنَ لَكَ الَّذِينَ صَدَقُوا وَتَعْلَمَ
الْكَاذِبِينَ ﴾ (۱۲) لَا يَسْتَفْذِلُكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ أَنْ يُجَاهِدُوا
بِأَمْوَالِهِمْ وَأَنْفُسِهِمْ وَاللَّهُ عَلِيمٌ بِالْمُتَّقِينَ ﴿۱۱﴾ إِنَّمَا يَسْتَفْذِلُكَ الَّذِينَ لَا يُؤْمِنُونَ
بِاللَّهِ وَالْيَوْمِ الْآخِرِ وَآزَتْ أَبَتْ قُلُوبُهُمْ فَهُمْ فِي رَيْبِهِمْ يَتَرَدَّدُونَ ﴿۱۰﴾

[۴۳] (ای پیغمبره!) الله ﷻ تا ته عفوہ وکړه (چې منافقانو ته دې اجازه ورکړه) دوی ته دې ولې
اجازه ورکوله؟ (تا به دوی ته اجازه نه ورکولی) ترڅو چې تا ته هغه کسان پوره څرگند شوي وی چې
(د معذرت په وړاندې کولو کښې) رښتیا وایي او (ترڅو چې) تا دروغ ویونکي هم پېژاندلي وی (چې)
د اجازې د نه ورکولو په صورت کښې به هم په کور ناست وی).
[۴۴] (نن ورځ د تبوک په غزا کښې) ستا څخه هغه کسان اجازه نه غواړي چې په الله ﷻ او
وروستنۍ ورځ باندې (پخه) عقیده لري (د دې څخه) چې په خپلو مالونو او خپلو ځانونو باندې (د
الله ﷻ په لاره کښې) جهاد وکړي.

او (دا ځکه چې) الله ﷻ په متقیانو باندې عالم دی (چې داسې کار نه کوي).
[۴۵] یقیناً ستا څخه هغه کسان (د کور کېناستلو او جهاد نه کولو) اجازه غواړي چې په
الله ﷻ او وروستنۍ ورځې باندې (واقعاً) ایمان نه راوړي، او زړونه یې (ترې) په شک کښې
پراته دي، نو دوی په خپل شک (او اشتباه) کښې سرگردانه تاوېږي او راتاوېږي (چې دوتلو توفیق
نه شي موندلی).

د مطلب خلاصه

۱- یعنې: ای پیغمبره! الله ﷻ تا ته عفوہ وکړه چې خلاف الاولی کار دې وکړ، هغه دا چې کله تا
ته منافقان د اجازې غوښتلو دپاره درغلل تا ورته دستې اجازه ورکړه.
حال دا چې د دوی اجازه غوښتل په رښتینو عذرو باندې ولاړ نه وه، بلکې د دې دپاره یې اجازه
غوښتله ترڅو یو سند ترلاسه کړي چې مونږ د غزا څخه په اذن باندې پاتې شوي یاستو.
نو په دغه حالت کښې بهتره خبره دا وه چې تا ورته اجازه نه وی ورکړې ترڅو د دوی د دروغو
څخه پرده پورته شوې وی او تا ته - بلکې ټولو مؤمنانو ته - هغه کسان څرگند شوي وی چې هغوی
رښتیا وایي او تا دروغ‌نران هم پېژاندلي وی چې د دروغو معذرتونو وړاندې کوي.
ځکه چې د اجازې د نه ورکولو په صورت کښې به رښتیني کسان درسره وتلي وی او دروغ‌نران
به بیا هم درڅخه پاتې شوي وی او ټولو خلکو ته به یې حال واضحه شوې وی چې په کور کېناستل
یې، ستا په اجازې پورې موقوف نه وه.

۲۔ ای پیغمبره! د اجازې د غوښتلو محض وړاندیز کول د دې خبرې علامه ده چې دوی مخلص نه دي، ځکه څوک چې په واقعي توګه په الله ﷻ او په وروستنۍ ورځ باندې عقیده لري هغوی تا ته د اجازې غوښتلو وړاندیز نه کوي ترڅو د الله ﷻ په لاره کې په خپلو مالونو او خپلو ځانونو سره د جهاد څخه خپلې اوږې سپکې کړي. او دا ځکه چې الله ﷻ ته متقیان ښه معلوم دي چې دغه کار ته اقدام نه کوي. دغه کار ته هغه څوک اقدام کوي چې په عقیده کې یې خاموالی وي او په الله ﷻ او هم په وروستنۍ ورځ باندې پخه عقیده نه لري، بلکې زړونه یې پکښې شک کوي او په منافقت باندې مشتمل وي.

نو د همدې کبله دوی په خپل شک او اشتباه کې سر بداله تاوېږي راتاوېږي او د وتلو لاره ترې نه شي موندلې.

توضحات

۱۔ که څوک وایي چې: د ﴿عَفَا اللَّهُ عَنْكَ﴾ د جملې څخه سړي ته ذهن ته ورځي چې د نبي کریم ﷺ څخه دا ګناه واقع شوې وه چې منافقانو ته یې د کور کېناستلو اجازه ورکړه او قطعي امر یې ورباندې ونه کړ چې ضرور به په غزا کې اشتراک کوي؟ مونږ وایو چې:

الف: اجازه ورکول خو په هغه وخت ګناه ګڼله کېده که بالفرض نبي کریم ﷺ ته د اجازې ورکولو اذن نه وی شوی حال دا چې دا اذن ورته شوی وه، الله ﷻ فرمایي: ﴿فَإِذَا اسْتَفْذَنُوكَ لِبَعْضِ شَأْنِهِمْ فَأُذِنَ لِمَنْ شِئْتَ مِنْهُمْ﴾ [النور: ۶۲] یعنې: نو کله چې دوی (مؤمنان) د خپلو ځینو حالاتو دپاره ستا څخه اذن وغواړي نو د دوی د جملې څخه دې چې هرچا ته خوښه شي هغه ته اجازه ورکړه. دا جواب مونږ ته کمزوری ښکاري ځکه ذکر شوی ایت د مخلصو مؤمنانو په هکله د هجرت په څلورم کال د خندق د غزا په موقع نازل شوی دی، او دا ایت چې اوس پکښې بحث روان دی۔ د هجرت په نهم کال د تبوک په غزا کې د منافقانو په هکله نازل شوی دی، نو د دواړو ایتونو کیفیات بالکل جدا دي نو په کار ده چې یو په بل حمل نه کړی شي.

ب: دا اعتراض خو به په هغه وخت کې صحت درلودی چې ﴿عَفَا﴾ د "غفر" سره په معنی کې مترادف وی خو دغسې نه ده، څوک چې د ترادف خیال کوي هغوی غلط شوي دي او د عربو د کلام استعمالات ورته معلوم نه دي^(۱).

بلکې عفوه په دې مقام کې د پرېښودلو معنی ورکوي، لکه چې نبي کریم ﷺ فرمایلي دي: «إِنِّي قَدْ عَفَوْتُ لَكُمْ عَنْ صَدَقَةِ الْخَيْلِ وَالرَّقِيقِ»^(۲) یعنې: یقیناً ما تاسوته عفوه وکړه د اسونو او غلامانو د زکات څخه (درباندې مې واجب نه کړه او درته مې پرېښود).

(۱) تفسیر القاسمي ج ۸ ص ۲۲۴، تفسیر الخازن ج ۳ ص ۱۲۳

(۲) سنن ابن ماجه ص ۱۲۸

په ﴿لَمْ أَذْنَبْ لَهُمْ﴾ کښې استفهام د انکار په معنی سره دی او انکار د گناه څخه نمایندګي کوي، خو په دې مقام کښې د گناه څخه نمایندګي نه کوي ځکه چې استفهام د ﴿عَفَا اللَّهُ عَنْكَ﴾ د جملې څخه وروسته دی او پوره واضحه ده چې د عفوي څخه وروسته انکار او ملامت کول څه معنی نه لري.

دا جواب هم مونږ ته کمزوری ښکاري ځکه چې عفوه خو د ترک (عدم نیونې) معنی ورکوي مګر په هغه مقام کښې چرته چې د نیونې (مواخذي) استعداد موجود دی لکه د آسونو او غلامانو زکات، نبي کریم ﷺ په مونږ باندې نه دی لازم کړی مګر د لازم ګرځولو استعداد خو پکښې شته دی. د همدې کبله ځینې علماء د نورو احادیثو په استناد په آسونو او غلامانو کښې هم زکات ورکول واجب بولي.

ج: د ﴿عَفَا اللَّهُ عَنْكَ﴾ کلمه په دې مقام کښې د گناه څخه نمایندګي نه کوي بلکې دغسې جمله کله-کله د خبرو د پیل کولو دپاره هم استعمالېږي په کوم وخت کښې چې د مخاطب تعظیم مطلب وي، لکه چې وايي: "عَفَا اللَّهُ عَنْكَ مَا فَعَلْتَ فِي أَمْرِي" (۱) الله ﷻ دې درته عفوه وکړي زما په کار کښې دې څه وکړه.

مونږ ته دا جواب هم په دې مقام کښې په زړه پورې نه برېښي ځکه چې ذکره شوې جمله د تعظیم دپاره زمونږ په خیال په هغه ځای کښې استعمالېږي چرته چې د متکلم څخه د مخاطب رتبه پورته وي او یا پورته وګنله شي، او پوره واضحه ده چې دا معنی په دې ایت کښې صحت نه لري.

د: مونږ ته هغه جواب ښه پوره غوره ښکاري کوم چې د [البقرة: ۳۷] ایت لاندې شرح بیان شوی دی والحمد لله هغه دا چې دلته د ﴿عَفَا اللَّهُ عَنْكَ﴾ څخه څرګندېږي چې نبي کریم ﷺ د خلاف الاولی (نه بهتر) کار مرتکب شوی وه، بهتر کار دا وه چې اجازه یې ورته نه وی کړې ترڅو دوی د خپل منافقت څخه پخپله پرده پورته کړي وی چې د اجازې د نه ورکولو سره سره به په کور کښې پاتې شوي وی.

د دې ډول خلاف الاولی (نه بهتر) کار کولو یو مثال د نبي کریم ﷺ په هکله د بدر د اسیرانو په باره کښې د [الأنفال: ۶۷] ایت لاندې تېر شوی دی او بل مثال یې د [التحریم: ۱] ایت لاندې د بیانونو په باره کښې او درېم مثال یې د عبدالله بن ام مکتوم ﷺ په باره کښې د [عبس: ۱] ایت لاندې راروان دی **إِنْ شَاءَ اللَّهُ** چې ټول څلور مثالونه جوړېږي اما پنځم مثال یې نشته او یا به مونږ ته معلوم نه وي.

یوه پوښتنه او هغې جواب

۲- که څوک وايي چې په دې مقام کښې الله ﷻ اجازه غوښتل د کفر علامه وګنله چې: ﴿إِنَّمَا يَسْتَفْذِلُكَ الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ﴾ یعنې یقیناً ستا څخه هغه څوک اجازه غواړي

چې په الله ﷻ او په وروستنی - ورځ باندې ایمان نه لري. نو پوښتنه دا ده: کوم اعمال چې د عقیدې څخه نمایندګي کوي (لکه بوت ته سجده کول او یا زینار تړل) د هغو د جملې څخه خوا اجازه غوښتل نه دي؟

مونږ وایو چې: دلته د اذن غوښتونکو څخه هغه کسان مطلب دي د کومو په باره کښې چې الله ﷻ فرمایلي دي چې: ﴿وَاللَّهُ يَعْلَمُ إِنَّهُمْ لَكَاذِبُونَ﴾ [التوبة: ۴۲] یعنې: ژر دی چې تاسو ته به په دروغو سوګندونه وکړي چې مونږ د معذرتونو خاوندان یاستو او غزا ته د تللو توان نه لرو، مګر الله ﷻ پوهېږي چې یقیناً دوی دروغ‌غزنان دي. او پوره واضحه ده چې ذکر شوي کسان خو د منافقانو څخه پرته بل څوک نه وه، نو د همدې کبله د دوی اذن غوښتل د کفر علامه وګڼله شوه.

یا په بل عبارت: الله ﷻ لا د وړاندې څخه خپل پیغمبر ﷺ ته خبر ورکړی وه چې هرچا چې ستا څخه د دروغو په معذرتونو سره اجازه وغوښتله نو پوه شه چې هغوی عقیدوي منافقان دي او په زړونو کښې یې د ایمان بڅرکی هم نشته.

همدغه جواب د مجاهد رحمه الله په تفسیر باندې ډېر ښه واضحه کېږي چې: "نَاسٌ قَالُوا اسْتَأْذِنُوا رَسُولَ اللَّهِ فَإِنْ أَذِنَ لَكُمْ فَاقْعُدُوا وَإِنْ لَمْ يَأْذِنْ لَكُمْ فَاقْعُدُوا"^(۱) یعنې: په هغه وخت داسې خلک وه چې هغوی په خپلو خاصو مجالسو کښې ویل چې د نبی کریم ﷺ څخه (د کور کېناستلو) اجازه وغواړي نو که اذن (اجازه) یې درته درکړه هم په کور باندې کېنئ او که اجازه یې درنه کړه هم په کور باندې کېنئ او جهاد ته لاړ نه شی.

لنډه دا چې د ایت شریف د نزول په وخت کښې د کور کېناستلو اجازه هغو خلکو غوښتله کوم چې عقیدوي منافقان وه^(۲) او الله ﷻ یې باطله عقیده مسلمانانو ته ورڅرګنده کړه. اما نن ورځ که څوک د غزا څخه د نه تللو په خاطر دروغین معذرتونه وړاندې کړي او اجازه وغواړي نو مونږ ورباندې د عملي منافق اطلاق کولی شو او بس، ځکه چې باطن یې یوازې یو الله ﷻ ته معلوم دی او وحی قطعې شوې ده، پیغمبر ﷺ وفات شوی دی که نه نو امکان یې درلود چې د زړونو حالات یې راته الله ﷻ څرګند کړي وی.

﴿وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انْبِعَاثَهُمْ فَثَبَّطَهُمْ وَقِيلَ اقْعُدُوا مَعَ الْقَاعِدِينَ﴾ (۱۱) ﴿لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَأَوْضَعُوا خِلَالَكُمْ يَبْغُونَكُمُ الْفِتْنَةَ وَفِيكُمْ سَمْعُونُ لَهُمْ وَاللَّهُ عَلِيمٌ بِالظَّالِمِينَ﴾ (۱۲) ﴿لَقَدْ ابْتَغُوا الْفِتْنَةَ مِنْ قَبْلُ وَقَلَبُوا لَكَ الْأُمُورَ حَتَّى جَاءَ الْحَقُّ وَظَهَرَ أَمْرُ اللَّهِ وَهُمْ كَرِهُوا﴾ (۱۳)

(۱) تفسیر الطبري ج ۱۰ ص ۱۴۲

(۲) البحر المحیط ج ۵ ص ۴۲۷

التوبة (۱)

[۴۶] او که منافقانو (غزا ته) د وتلو اراده درلودی نو د وتلو دپاره به یې څه تیار کړي وی لږ (د سفر) تیاری، مگر (اصلي وجه دا ده چې) الله ﷻ د دوی (منافقانو غزا ته) پورته کېدل نه خوښول نو الله ﷻ ترې رابند (را ایسار) کړه (او توفیق یې ورنه کړ). او دوی ته (په تکویني توګه او یا د اجازې موندلو په توګه) وویل شوه چې تاسو هم (د کور) کیناستونکو سره (په کور کېنې) کینئ (لکه زنانه او ماشومان).

[۴۷] که چیرته دوی په تاسو کېنې (غزا ته) وتلي وی نو تاسو ته به یې نه وی زیات کړي مگر فساد او ضرور به یې ستاسو په منځکېنې (چوغلګري او دوه مخي) په داسې حال کېنې تېزه کړي وی چې ستاسو دپاره به یې فتنه (ګډوډي) لټولی.

او (د ګډوډۍ احتمال ځکه موجوده وه چې) په تاسو کېنې د دوی دپاره د خبرو منونکي (اورېدونکي) کسان شته، او الله ﷻ په ظالمانو باندې پوه دی (ټول ورته معلوم دي).

[۴۸] یقیناً د نن څخه وړاندې هم منافقانو (ستاسو دپاره وخت په وخت) فتنه (ګډوډي) لټولې ده او هم یې ستا دپاره (د چل او غولنې) کارونه اړولي-رااړولي دي (چې کوم چل به موثر واقع شي) آن تر دې چې حق راغی (دوی مخه ونه شوه نیولی) او د الله ﷻ کار (اسلام) په داسې حال کېنې غلبه وموندله چې دوی (برې) ناخوښه وه.

ارتباط

په دې ایتونو کېنې د یو پلوه هغه مضمون په دلایلو باندې اثبات شوی دی کوم ته چې په وړاندېنیو ایتونو کېنې اشاره شوې وه، هغه دا چې منافقانو د اجازې د نه موندلو په صورت کېنې هم غزا ته د تللو اراده نه درلوده.

او د بله پلوه د هغه کاشکې (افسوس) مخه نېوله شوې ده کومه چې د وړاندېنیو ایتونو د مضمون څخه چاته ذهن ته ورتله، هغه دا چې کاشکې نبي کریم ﷺ هغوی ته (د کور کېناستلو) اجازه نه وی ورکړې نو دوی به هم جهاد ته وتلي وی، که نور څه نه وی د مسلمانانو جمعیت خو به ورباندې غټ شوی وی، چې حاصل یې په لاندې ډول راخېږي:

د مطلب خلاصه

ای مؤمنانو د دې دپاره چې د وړاندېنیو ایتونو په مضمون باندې تاسو ښه مطمئن شي او هم د دې دپاره چې د کاشکې-کاشکې تصور مو د زړونو څخه ووځي لاندې ارشاداتو ته توجه وکړئ:

۱- ای مؤمنانو! تاسو دا خیال مه کوئ چې که بالفرض نبي کریم ﷺ منافقانو ته اجازه نه وی ورکړې نو دوی به ستاسو سره جهاد ته وتلي وی، او دا ځکه که دوی جهاد ته د تللو اراده درلودی نو د اذن غوښتنې څخه وړاندې خو به یې ورته څه تیاری نېولی وی او څه د لارې خورې خو به یې تهیه کړې وی چې د اجازې نه موندلو په صورت کېنې یې ترې کار اخستی وی.

دوی خو د اجازې غوښتلو څخه وړاندې داسې بې غمه ناست وه تا به ویل چې د غوښتلو څخه

مخکبې يې اجازه ترلاسه کړې ده. نو معلومه شوه چې د اجازې د نه ورکولو په صورت کېنې هم دوی د غزا نیت نه درلود.

۲- ای مؤمنانو! غزا ته د منافقانو د نه تللو اصلي وجه دا نه ده چې نبي کریم ﷺ دوی ته دکور کېناستلو اذن ورکړ مگر اصلي وجه يې دا ده چې الله ﷻ نه غوښتل چې دوی د غزا شرف ترلاسه کړي او د خیر په کار کېنې يې استعمال کړي، نو د همدې کبله الله ﷻ دوی ته توفیق ور نه کړ او په کور باندې يې کېنول، ته به وايې چې دوی ته ویل شوي وي چې: ای منافقانو! د ګوډو او ږندو او هم د زنانه وو او ماشومانو سره په کورونو کېنې کېنئ، په نارینتوب او مېړانه کېنې ستاسو برخه نشته.

۳- ای مؤمنانو! په دې باندې افسوس مه کوئ چې منافقان په کور کېناستل که نه نو ستاسو جمعیت به يې غټ کړی وی او څه ګټه به يې درته رسولې وی، او دا ځکه چې:

الف: که بالفرض منافقان ستاسو په جمعیت کېنې غزا ته وتلي وی نو ضرور به يې په تاسو کېنې فساد اچولی وی او د فساد څخه به يې نوره ګټه تاسو ته نه وی رسولې، ستاسو سره به يې ټکي برګي کولی او بې زړه توب به يې ستاسو په جمعیت کېنې خورولی.

ب: دوی به په ډېره چالاکی سره ستاسو خپلمنځي حالات خراب کړي وی او د دوه مخۍ څخه به يې کار اخستی وی، ترڅو په تاسو کېنې فتنه راپورته کړي او د مړزانو په شان مو په جنګ باندې واچوي او دوی مو سیل وکړي.

ج: ای مؤمنانو! که ستاسو خیال ته درځي چې غزا ته په وتلو کېنې يې دا ګټه وه چې د غازیانو جرئت او مېړانه به يې په خپلو سترګو باندې لېدلې وی او هم به يې هغه نصرت او کومک د نظره تېر شوی وی کوم چې د جنګ په میدان کېنې د الله ﷻ د پلوه د غازیانو سره صورت نیسي.

نو ذکره شوې ګټه د نه وتلو په صورت کېنې هم حاصلېږي او دا ځکه چې ستاسو په جمعیت کېنې په موجوده حال کېنې د منافقانو جاسوسان شته او ستاسو حالات هغوی ته ټکي په ټکي رسوي چې ستاسو هیڅ حالت د هغوی څخه پټ نه پاتې کېږي.

دا د یو پلوه، او د بل پلوه ستاسو په جمعیت کېنې ځینې ساده لوحې خلک شته چې د هغوی خبرې ته غوږ ږدي او خبرې يې مني، نو دا خطر وه چې همدغه خلک يې ستاسو په ضرر باندې استعمال کړي وی او په اصطلاح تاسو ته يې په لستونې کېنې ماران روزلي وی.

که تاسو د منافقانو جاسوسان او پیروان په خپل جمعیت کېنې نه پېژنئ الله ﷻ خو يې پېژني ځکه چې الله ﷻ په ټولو ظالمانو باندې عالم دی.

۴- ای پیغمبره! ذکر شوي منافقان خو تاته په تجربه باندې هم معلوم دي چې ستا او ستاسو په هکله د هیڅ فتنې څخه سر نه غړوي، د نن څخه وړاندې يې څو کرته تاته کوهي کنودي دي او ستا د دین د مخنیوي دپاره يې زبنتې ډېرې جېلې او چلونه اړولي را ږولي دي او دهمدې غرض دپاره يې په افکارو او سوچونو کېنې پوره دقت کړی دی، دا د دوی مستمر عادت دی او په یوه وخت کېنې يې هم ورباندې درېغ نه دی کړی آن تردې چې الله ﷻ حق راووست او باطل يې د خاورو لاندې

کړ او بالاخره د الله ﷻ کار (د دین غلبه) څرگند شو او دوی ورباندې ناخوښه او مرور شوه. همدارنگه به الله ﷻ په دغې غزا (د تبوک په غزا) کېنې هم مسلمانانو ته بري ورکړي او د منافقانو د ناخوښۍ سره سره به فاتحانه بېرته را ستانه شي.

توضیحات

۱- که څه هم د هر اسلامي حکومت د فرض کفایي په توګه فریضه ده چې د غزا دپاره تیاري ونیسي او د جهاد لوازم لکه سلاګانې او نور شیان تهیه کړي مګر د ایت شریف د نزول په وخت کېنې - چې نبي کریم ﷺ عام نفیر اعلان کړی وه - د هر مسلمان فریضه وه چې د غزا دپاره یې تیاري نیولی وي، د همدې کبله دلته غزا ته خپل ځان نه چمتو کول د منافقت علامه وبلله شوه.

ثبٹ څه معنی؟

۲- ﴿فَثَبَّطَهُمْ﴾ کلمه اصلاً د "ثَبَّطَ" - لکه "خَبَسَ" - څخه اشتقاقه شوې ده چې د بندولو او مشغلولو معنی ورکوي^(۱). نو حاصل یې داسې کېږي چې: الله ﷻ منافقان جهاد ته د تیاري نیولو څخه په خپلو ځانونو باندې مشغول کړه او د غزا توفیق یې د منافقت د کبله ورنه کړ.

سوال جواب

۳- که څوک وایي چې: د ﴿قِيلَ﴾ د کلمې دپاره قائل څوک وه چې منافقانو ته یې امر وکړ چې په کور کېنې د معذورو خلکو سره کېنې؟ مونږ وایو چې:

الف: الله ﷻ په تکویني توګه دوی په کور باندې کېنول نو د ﴿قِيلَ﴾ د معنی حاصل داسې کېږي چې د الله ﷻ د پلوه د دوی په باره کېنې فیصله وشوه چې جهاد ته دې نه ځي او په کور دې کېنې، نو په دې تقدیر دکره شوې جمله د ﴿فَثَبَّطَهُمْ﴾ دجملې دپاره عطف تفسیر واقع کېږي.

ب: یعنې نبي کریم ﷺ دوی ته اذن ورکړ چې په کور باندې کېنې، نو ته به وایې چې دوی ته ویل شوي دي چې د معذورو خلکو سره کېنې.

ج: دا هم څه لري نه ده چې د اجازې اخستلو څخه وروسته دوی ته د مسلمانانو د پلوه ویل شوي وي چې اوس نو د زنانه او ماشومانو سره کېنې.

د: دا هم احتمال لري چې دوی په خپلو منځو کېنې یو تربله خوشالي څرګنده کړې وي چې اوس نو بې غمه کېنې چې د اجازې بهانه مو ترلاسه کړه.

د خَبَال معنی

۴- په ایت شریف کېنې د ﴿خَبَالًا﴾ کلمه د هغه فساد څخه عبارت ده چې په ژوندي شي کېنې

(۱) مفردات الراغب ص ۷۵

اضطراب (وارخطایی) پیدا کوي او په عقل او فکر باندې یې اثر غورزوي^(۱).

په دې مقام کېنې یې د معنی حاصل داسې راخېږي چې که بالفرض منافقان ستاسو سره جهاد ته لار شي نو فقط سر درد به درته زیات کړي چې د جهاد د اموراتو څخه به مو فکر بلې خوا ته اړوي او بالاخره په عبثیاتو باندې به مو مصروف کړي.

ایضاع څه ته وايي؟

۵- د ﴿وَلَا وَضَعُوا﴾ کلمه د ایضاع څخه اخستله شوې ده، ایضاع د سورلۍ تېزولو ته ویل کېږي^(۲) خو په دې مقام کېنې یې مفسرینو کرامو^(۳) د معنی حاصل داسې اخستی دی چې: که منافقان ستاسو سره غزا ته تللي وی نو ستاسو په منځکېنې به یې چغلګري (دوه مخي) په تېزۍ سره خوره کړي وی تا به ویل چې چغلګري یو تېز اس دی او منافق ورباندې سور دی، نو ویده فتنه به یې راوینښه کړي وی (یو به یې د بل څخه زړه بدی کړی وی) او په جنگ به یې اخته کړي وی.

د سَمَاعُون د کلمې دوه تفسیرونه

۶- د ﴿وَفِيكُمْ سَمَاعُونَ هُمْ﴾ د جملې دپاره مفسرینو کرامو لاندې دوه تفسیرونه کړي دي:
الف: د ځینو علماوو کرامو نظر دا دی چې په دې مقام کېنې د ﴿سَمَاعُونَ﴾ کلمه د جواسیس په معنی ده^(۴). نو حاصل یې داسې کېږي چې: ای مؤمنانو! په تاسو کېنې د منافقانو دپاره جاسوسان شته چې ستاسو ټول حالات هغوی ته وړانتقالوي او هغوی ته ستاسو په ټولو جهادي مېړانو او د جنگ په میدان کېنې د الله ﷻ په نصرتونو باندې اطلاع ورکوي، چې حسرت او افسوس یې لا پسې زیات شي.

ب: جمهورو علماوو ذکره شوې کلمه د ښه قبلوونکو په معنی اخستې ده^(۵). نو حاصل یې داسې راوځي چې که بالفرض منافقان ستاسو سره غزا ته تللي وی نو هلته به یې ستاسو ترمنځ دوه مخي او چغلګري کولی حال دا چې دا کار ډېر خطرناک وه ځکه چې په تاسو کېنې داسې خلک شته (چې مسلمانان دي خو یا د ناپوهۍ د کبله او یا د دې کبله چې تازه مسلمانان شوي دي او منافقان یې لا پوره نه دي پېژاندلي) د هغوی خبرې ته غوږ ږدي او باور ورباندې کوي، نو د فتنو راپورته کول ورته اسان وه.

زمونږ په نزد دوهم تفسیر غوره برېښي چې د وړاندېنۍ جملې ﴿وَلَا وَضَعُوا﴾ سره ډېر ښه پېوند اخلي لکه چې شرحه شو.

(۱) مفردات الراغب ص ۱۴۳

(۲) لسان العرب ج ۸ ص ۳۹۸

(۳) تفسیر القاسمي ج ۸ ص ۲۲۹

(۴) تفسیر الطبري ج ۱۰ ص ۱۴۶

(۵) البحر المحیط ج ۵ ص ۴۳۰

د منافقانو پخوانۍ فتنې

۷- الله ﷻ د ﴿لَقَدْ ابْتِغُوا الْفِتْنَةَ مِنْ قَبْلُ﴾ په جمله کښې د نبی کریم ﷺ د تسلی دپاره د منافقانو څو پخوانیو واقعاتو ته اشاره کړې ده چې د ځینو نومونه دا دي:

الف: عبد الله بن ابی ابن سلول (رئیس المنافقین) هم په هغو کسانو کښې شامل وه کومو کسانو چې نبی کریم ﷺ ته د دروغو معذرت وړاندې کړې وه چې اجازه راکړه^(۱).

نوموړی د درې سوه نفرو سره د احد غزا ته روان شوی وه خو د لارې څخه بهرته راستون شو او نژدې وه چې په مجاهدینو کښې یې شکست ګډ کړی وی خو الله ﷻ فضل وکړ او د شکست مخه یې ونېوله، چې پوره بیان یې د [آل عمران: ۱۲۲] ایت لاندې تېر شوی دی.

ب: منافقانو د خندق په غزا کښې هم د مجاهدینو د تیت پرک کولو دپاره ډېرې دسیسې په کار باندې اچولي وې الله ﷻ د دوی د خولو څخه حکایت کوي چې: ﴿مَا وَعَدْنَا اللَّهُ وَرَسُولُهُ إِلَّا غُرُورًا﴾ [الأحزاب: ۱۲] یعنې: مونږ ته الله ﷻ او د ده ﷺ پیغمبر (د نصرت) وعده نه ده راکړې مګر د تېر ویستلو دپاره.

ج: همدوی د بني المصطلق په غزا کښې خپلو مربوطینو ته ويلي وه چې د نبی کریم ﷺ په ملګرو باندې نفقه بنده کړي: ﴿حَتَّىٰ يَنْفَضُوا﴾ [المنافقون: ۷] ترڅو دوی خواره واره شي او اجتماع یې ډرې وږې شي.

د کارونو اړول را ړول

۸- عامو مفسرینو کرامو^(۲) د ﴿وَقَلَّبُوا لَكَ الْأُمُورَ﴾ د جملې تفسیر داسې کړی دی چې: ای پیغمبره! منافقانو وخت په وخت چلونه او حیلي اړولې راړولې دي او فکرونه یې پکښې کړي دي ترڅو ستا د دین د منځه وړلو دپاره موثر حيله موندنه کړي او ښه پوخ فکر وکړي، خو د الله ﷻ په فضل سره په مطلب باندې نه دي کامیاب شوي.

نو په دې تقدیر امور د حیلو او افکارو څخه عبارت دی او تقلیب یې د سنجولو او د دقت کولو معنی ورکوي.

﴿وَمِنْهُمْ مَّنْ يَقُولُ أَوْدَيْنَا إِلَىٰ وَلَا تَفْتِنِي ۚ أَلَا فِي الْفِتْنَةِ سَقَطُوا ۚ وَإِنَّ جَهَنَّمَ لَمُحِيطَةٌ بِالْكَافِرِينَ﴾

[۴۹] او د دوی (منافقانو) څخه ځینې هغه څوک دي چې (ای پیغمبره! تا ته) وايي چې (د کور

(۱) تفسیر الطبري ج ۱۰ ص ۱۴۴

(۲) تفسیر ابی السعود ج ۴ ص ۷۲: المحرر الوجيز ج ۸ ص ۱۹۷

کهناسټلو) اجازه راته راکړه، او په (روميانو ښځو باندې) په فتنه کېنې مې مه اچوه (زه د هغوی څخه خپل ځان نه شم اداره کولی).

خبردار! دوی (په منافقت او اجازه غوښتلو سره) په فتنه (عذاب کېنې) اچولی شوي دي (خو سمدستي نه پوهېږي)، او يقيناً دوزخ (د ذکر و کسانو په شمول) په کافرانو باندې احاطه کوونکی دی (يو به هم ترې بچ نه شي).

ارتباط او شان نزول

په دغه ایت کېنې هم د وړاندېنيو ایتونو غوندې د منافقانو د اجازه غوښتلو یو مثال ښودلی شوی دی چې په ډېره بې شرمه بهانه سره یې د نبي کریم ﷺ حضور ته د اجازه غوښتلو وړاندیز کړی دی، هغه دا چې یوه ورځې نبي کریم ﷺ جد بن قيس نومي منافق د تبوک غزا ته دعوت کړ خو جد ابن قيس په ډېره بې حیا لهجه سره وويلې چې: ای د الله رسول! ما خو ټول خلک پېژني چې زنانه مې ډېرې خوښېږي او د روميانو زنانه ډېرې ښایسته دي نو که زه هلته لاړ شم او هغوی وگورم نو صبر به ونه کړی شم او په لویه فتنه کېنې به واقع شم، نو ای د الله رسول! په فتنه کېنې مې مه اچوه او ماته ستا څخه د پاتې کېدلو اجازه راکړه او څه مالي کومک به درسره وکړم. نو نبي کریم ﷺ ترې مخ واپاوه او وېي فرمایل چې: «قَدْ أَذْنْتُ لَكَ»^(۱) اجازه مې درته وکړه. نو ذکر شوی ایت شریف همدغې موضوع ته اشاره کوي چې حاصل یې داسې راخېږي:

د مطلب خلاصه

ای پیغمبره! د منافقانو څخه ځینې هغه بې شرمه خلک دي چې تاته په ډېره بې حیا لهجه باندې وایي چې: ای پیغمبره ماته د کور کهناسټلو اجازه راکړه او غزا ته په بېولو باندې مې په فتنه کېنې مه اچوه چې هلته به په کومه رومي زنانه باندې واقع شم.

خبردار! په فتنه کېنې خو لا سمدستي پراته دي چې غزا ته بهاني جوړوي او په ډېره بې شرمه توګه د کور کهناسټلو اجازه غواړي، ایا د دې څخه لویه فتنه شته چې څوک خپل ځان په منافقت او دروغینو بهانو سره د دوزخ مستحق جوړ کړي؟

بې شکه چې دوزخ د کافرانو څخه چار چاپېره احاطه کوونکی دی چې بالکل به د تېښتې لاره مونده نه کړي.

﴿إِنْ تُصِيبَكَ حَسَنَةٌ تَسُؤْهُمْ وَإِنْ تُصِيبَكَ مُصِيبَةٌ يَقُولُوا قَدْ أَخَذْنَا أَمْرًا مِنْ قَبْلُ وَيتَوَلَّوْا وَهُمْ فَرِحُونَ﴾ ﴿١٠﴾ قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا

(۱) اسباب النزول للواحدی ص ۱۶۶: تفسیر الطبري ج ۱۰ ص ۱۴۹

وَعَلَى اللَّهِ فَلْيَتَوَكَّلِ الْمُؤْمِنُونَ ﴿٥٠﴾ قُلْ هَلْ تَرَبَّصُونَ بِنَا إِلَّا إِحْدَى الْحُسَيْنَيْنِ
وَنَحْنُ نَتَرَبَّصُ بِكُمْ أَنْ يُصِيبَكُمُ اللَّهُ بِعَذَابٍ مِنْ عِنْدِهِ أَوْ بِأَيْدِينَا فَتَرَبَّصُوا إِنَّا
مَعَكُمْ مُتَرَبِّصُونَ ﴿٥١﴾

[۵۰] (ای پیغمبره!) که تاته کومه ښېگڼه در ورسېږي نو دوی (منافقان) خپه کوي (زړونه يې پرې بدېږي) او که تاته څه مصیبت ورسېږي نو دوی وايي چې: مونږ (د) خپل کار (انتظام) لا د پخوا څخه نیولی وه (نو ځکه ورسره غزا ته لاړ نه شو).

او (هم پرې دوی په مجالسو کېښې خوښي ښکاره کوي او) بهرته (کورونو ته) په داسې حال کېښي ستنېږي چې دوی خوشالي کوونکي وي.

[۵۱] (ای پیغمبره! ته ورته) ووايه چې هيڅکله به مونږ ته ونه رسيږي مگر هغه چې الله ﷻ راته ليکلي (مقرر کړي) وي، همدا (الله ﷻ) زمونږ کار ساز (دوست) دی، او خاص په الله ﷻ باندې دې نو (د قیامت د ورځې پورې ټول) مؤمنان توکل (او اعتماد) وکړي.

[۵۲] (ای پیغمبره! ته منافقانو ته) ووايه چې: ایا تاسو زمونږ په هکله انتظار کوئ (بلکې انتظار نه کوئ) مگر د دوو ښکيو (شهادت او غنیمت) څخه د یوې ښکۍ (چې هر یوه مونږ ته خوشالي ده) او مونږ ستاسو په باره کېښې انتظار وباسو چې (یا) الله ﷻ د خپله پلوه (بدون زمونږ د وساطت څخه) تاسو ته عذاب در ورسوي (او په کوم اسماني آفت باندې مو اخته کړي) او یا زمونږ په لاسونو باندې (تاسو معذب کړي چې مونږ در باندې مسلط کړي).

نو تاسو (مونږ ته) انتظار وباسئ! یقیناً مونږ تاسو ته انتظار وټیټونکي یاستو (گورو به چې په نتیجه کېښې تاسو برلاسي کېږئ او که مونږ).

ارتباط

په وړاندېني ایت کېښې د منافقانو هغه حال ته اشاره شوې ده کوم چې هغوی په ژبه باندې ښکاره کاوه، په دې ایتونو کېښې يې هغه حال ته اشاره شوې ده کوم چې هغوی په زړونو کېښې ساتلي وه نو حاصل يې داسې کېږي:

د مطلب خلاصه

ای پیغمبره! د منافقانو د زړونو د حالاتو څخه لاندې څو نکات په مؤمنانو باندې قرائت کړه:
۱- کله چې تا ته او یا ستا پیروانو ته څه خوښي او خوشالي ورسېږي چې یا غنیمت لاس ته ورشي او یا فاتحانه بهرته کورته راستانه شی، نو دا کار دوی ډېر خپه کوي، او د ډېر حسرت څخه خپلې گوتې چيچي.

او که څه مصیبت درته ورسېږي چې یا د هزیمت (ماتې) سره مخامخ شی او یا کوم مجاهد زخمي

یا شهید شي، نو منافقان د یو پلوه په دې خوشالېږي چې تاسو په مصیبت باندې اخته شوی، او د بله پلوه د خپلو ځانونو په نجات باندې خوښي ښکاري کوي او وایي چې مونږ د خپلو ځانونو د نجات بندوبس لا پخوا کړی وه چې غزا ته ورسره لاړ نه شو، که نه نو مونږ ته به هم د ذکر شوي مصیبت څه اثار رارسیدلي وی.

منافقان ذکره شوې خبره په خپلو مجالسو کښې په خدا سره بدرگه کوي او بیا د مجالسو څخه په ډېره خوښۍ او خوشالۍ سره کورونو ته ورتاوېږي.

۲- ای پیغمبره! منافقانو ته په جواب کښې ووايه چې:

الف: مونږ ته هیڅکله څه مصیبت نه رسیږي مگر هغه چې د الله ﷻ په علم او په لوح محفوظ کښې راته ټاکلی شوی وي او د نجات لاره ترې نه وي، نو که بالفرض د تبوک په غزا کښې مونږ ته څه مصیبت ورسېږي نو هغه به هم د همدغې قبیلې څخه وي.

ب: الله ﷻ زمونږ کار ساز او د ټولو اموراتو متولي دی نو که مونږ ته د الله ﷻ د پلوه څخه مصیبت رسیږي هم په هغه کښې زمونږ گټه ده او مونږ ورباندې راضي یاستو.

ج: دا یوازې د تبوک د غازیانو کار نه دی چې صرف په الله ﷻ باندې توکل وکړي او د الله ﷻ د پلوه په هر مصیبت باندې راضي شي بلکې دا د قیامت د ورځې پورې د ټولو مؤمنانو فریضه ده چې په الهي قضا باندې دې رضا شي او خاص په همدغه ﷻ باندې دې اعتماد او توکل وکړي.

۳- ای پیغمبره! په ذکر شوي جواب باندې علاوه منافقانو ته دا هم ووايه چې:

الف: کوم شی چې تاسو زمونږ په باره کښې مصیبت گڼئ او کله چې مونږ ته ورسېږي تاسو ورباندې خوښي او خوشالي ښکاره کوئ هغه هم مونږ ته مصیبت نه بریښي بلکې د دوه وو ښائسته څیزونو څخه یو ښائسته او په زړه پورې شی دی.

نو په همدې بنیاد په حقیقت کښې تاسو مونږ ته د لاندې دوه وو خوشالیو څخه د یوې خوشالۍ په انتظار یاست.

اول: یوه خوشالي د غنیمت او نصرت ده چې تاسو ته هم خوشالي بریښي.

دوهم: بله خوشالي د شهادت او مغفرت څخه عبارت ده چې تاسو ته مصیبت ښکارېږي او مونږ ته په رارسېدلو باندې پرې خوشالېږئ مگر حقیقت دا دی چې دا هم زمونږ دپاره خوشالي ده او باید چې تاسو ورباندې خپه شئ.

ب: اما مونږ هم ستاسو په باره کښې د دوه وو شیانو انتظار لرو چې یو شی خو به الله ﷻ په تاسو باندې ضرور واقع کړي هغه دا دی:

اول: یله به الله ﷻ په تاسو باندې د خپله نژده کوم اسماني آفت نازل کړي او د مصیبت سره به مو مخامخ کړي او د خپل غضب نښه به مو وگرځوي.

دوهم: او یا به الله ﷻ زمونږ په لاس باندې تاسو ته عذاب درکړي چې زمونږ زړونه به هم در باندې ساړه شي او په مونږ باندې به ستاسو سره جهاد فرض وگرځوي.

د ذکر و شوق دواړو کارونو څخه به ضرور الله ﷻ تاسو د یو کار سره په دنیا کېنې مخامخ کړي
اما د آخرت عذاب خو ستاسو په مخکې دی چې هیڅکله به ترې نجات مونده نه کړی شي.

توضیحات

۱- که څه هم د ټولو کفارو د مؤمنانو په هکله دا عادت دی چې په مصیبت یې خوشالېږي او په خوشالۍ یې خپه کېږي - لکه چې شرحه یې د [آل عمران: ۱۲۰] ایت لاندې تېره شوې ده، والحمد لله ﷻ مگر د ځینو مفسرینو نظر دا دی چې په دغو ایتونو کېنې هغه مصیبت او هغه خوشالۍ مطلب ده چې د تبوک په غازیانو پورې یې ارتباط درلود^(۱).

الْحُسْنَيْنِ څه معنی؟

۲- د ﴿الْحُسْنَيْنِ﴾ کلمه د اسم تفضیل موثث مشنی ده چې مفرد یې د "الْحُسْنَى" کلمه ده. دا کلمه د "حُسْن" - لکه "فُلْک" - څخه اشتقاقه شوې ده. "حُسْن" د ښائست او تازګۍ څخه عبارت دی چې د هر چا زړه ورته رغبت کوي، مگر د رغبت په اعتباراتو سره لاندې ډولونه لري^(۲):

الف: چې عقل یې خوبښوي.

ب: چې سترگو ته ښه برېښي او نظر جلبوي.

ج: چې هوی او هوس او د انسان نفس ته ښه څرګندېږي.

نو د الله ﷻ په لاره کېنې شهادت او زخمونه خوړل که څه هم انسان ته د نفسي خواهشاتو په اعتبار سره ښه نه څرګندېږي مگر د عقل په اعتبار سره (چې د الله ﷻ رضا پرې حاصلېږي) د خوبښۍ لوی لوی منابع دي، نو ځکه منافقانو ته مصائب ښکارېږي او مؤمنانو ته محاسن برېښي.

د مؤمنانو د جواب لنډ مطلب

۳- الله ﷻ په دې مقام کېنې مؤمنانو ته د منافقانو په مقابل کېنې د جواب توصیه وکړه چې په لاندې دوه ټکو کېنې خلاصه کېږي:

الف: څه چې مونږ ته په تقدیر کېنې لیکلي وي هغه ضرور واقع کېدونکي دي څوک یې مخه نه شي نیولی، نو مونږ پرې نه خپه کېږو.

ب: کوم شی چې تاسو زمونږ دپاره مصیبت گڼئ (لکه شهادت یا جراحت) هغه هم زمونږ دپاره مصیبت نه دی بلکې زمونږ د گناهونو د مغفرت سبب جوړېږي چې زمونږ هر یو کار د ده ﷻ د رضا دپاره دي.

ذکر شوی داسې جواب دی چې باید د قیامت د ورځې پورې پرې په هره زمانه کېنې د کفارو او حاسدانو په مقابل کېنې منګولې څښې کړی شي او زړونه ورباندې د تشویشاتو او وسوسو څخه بچ کړی شي.

(۱) تفسیر الطبري ج ۱۰ ص ۱۵۰

(۲) مفردات الراغب ص ۱۱۷

﴿قُلْ أَنْفِقُوا طَوْعًا أَوْ كَرْهًا لَنْ يُتَقَبَلَ مِنْكُمْ إِنْ كُنْتُمْ قَوْمًا فَاسِقِينَ﴾ وَمَا مَنَعَهُمْ أَنْ تُقَبَلَ مِنْهُمْ نَفَقَتُهُمْ إِلَّا أَنْهُمْ كَفَرُوا بِاللَّهِ وَرَسُولِهِ وَلَا يَأْتُونَ الصَّلَاةَ إِلَّا وَهُمْ كُسَالَى وَلَا يُنْفِقُونَ إِلَّا وَهُمْ كَارِهُونَ ﴿۵۳﴾ فَلَا تُعْجِبْكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَزْهَقَ أَنْفُسُهُمْ وَهُمْ كَافِرُونَ ﴿۵۴﴾

[۵۳] (ای پیغمبره! منافقانو ته) ووايه چې: (که تاسو) په داسې حال کې چې (خپل مال) نفقه کړي چې خوښ یاست او یا په داسې حال کې چې ناخوښ یاست (په یوه صورت کې چې به هم) ستاسو څخه قبول نه کړي شي، ځکه چې یقیناً تاسو فاسق قوم یاست (او الله ﷻ خو د متقیانو نفقات قبلوي).
[۵۴] او دوی (منافقان د دې څخه بل شي) نه دي منع کړي چې (د مالونو) نفقات یې قبول کړي شي مگر دې خبرې چې یقیناً دوی په الله ﷻ او د ده ﷺ په پیغمبر ﷺ باندې کفر اختیار کړی دی، او لمانځه ته نه ورځي مگر په داسې حال کې چې دوی سستي کوونکي وي، او دوی (خپل مالونه) نه خرڅ کوي مگر په داسې حال کې چې دوی (ورباندې) ناخوښه وي.
[۵۵] نو د دوی مالونه او د دوی اولادونه دې تا په تعجب کې وانه چوي (او دا ځکه چې) بې شکه الله ﷻ اراده کړې ده چې په همدغو باندې یې په نژدې (حقیر) ژوند کې معذب کړي او په داسې حال کې چې ساګانې وڅېړي چې دوی کافران وي.

ارتباط

مونږ د [التوبة: ۴۹] ایت شریف په شان نزول کې لیکلي دي چې جد بن قیس نومي منافق نبي کریم ﷺ ته ویلي وه چې د تبوک د غزا څخه مې معاف کړه او څه مالي کومک به درسره وکړم. نو په دې ایتونو کې د نوموړي د مالي کومک رد نازل شوی دی چې حاصل یې داسې راڅېړي:

د مطلب خلاصه

ای پیغمبره! تاخو د جد بن قیس نومي منافق مالي کومک قبول نه کړ. چې ډېر ښه کار دي وکړ. خو د زیات وضاحت دپاره لاندې هدايات هم قرائت کړه:
۱- د هرڅه څخه وړاندې منافقان پوه کړه چې الله ﷻ ستاسو مالي کومک نه قبلوي که څه هم تاسو بالفرض خپل مال په خپله رضا نفقه کړئ پاتې لا هغه صورت چې ستاسو مالي کومک د مجبورتیت د کبله وي چې دا مال واخله خو ماته د کور کېناستلو اجازه راکړه.
د عدم قبول وجه یې دا ده چې تاسو فاسق قوم یاست او الله ﷻ خو د فاسقانو اتفاق نه قبلوي بلکې د متقیانو اتفاق قبلوي.

۲۔ یا په بل عبارت: د منافقانو د نفقاتو د عدم قبول بله هیڅ وجه نشته چې د دې چې په الله ﷻ او د ده ﷻ په پیغمبر ﷺ باندې یې کفر اختیار کړی دی او عقیده ورباندې نه لري. د کفر (عقیدوي نفاق) عمده علامات دا دي:

الف: چې په لمانځه کېنې نه دي مگر سست او تنبل، چې د خلکو په وړاندې یې ادا کوي او د خلکو د غیاب په وخت کېنې ترې صرف نظر کوي.

ب: د دوی مالي انفاق د زړه څخه او په رضا باندې صورت نه نیسي بلکې کله چې دوی څه مال نفقه کوي دوی پرې ناخوښه او نا رضا وي خو د مجبورتیت د کبله ورته اقدام کوي، لکه څنگه چې نوموړې جد بن قیس تا ته د مالي انفاق وړاندیز کړی دی.

۳۔ نو ای پیغمبره! د منافقانو مالونه او د دوی اولادونه دې تا په تعجب کېنې وانه اچوي چې د منافقت سره سره دواړه ښه پرېمانه لري. ځکه چې د منافقانو مالونه او اولادونه دوی ته د دې کبله نه دي ورکړي شوي چې دوی د الله ﷻ په نزد معزز او محترم دي، بلکې د لاندې دوه مطلبونو دپاره ورکړي شوي دي:

الف: یو دا چې همدا دواړه د دوی دپاره په دنیا کېنې دوه بلاګانې جوړې شي او وخت په وخت د همدغو دواړو د امله د عذاب او کړاو سره مخامخ شي.

ب: دوهم دا چې همدغه دواړه د دوی دپاره د امتحان او ازموینې دوه بندرونه دي چې دوی په دواړو کېنې ناکام شي او په داسې حال کېنې یې ساګانې د کالبونو څخه وڅېړي چې دوی په خپل رب ﷻ باندې کافر وي او د دائمی عذاب لیاقت ولري.

توضیحات

۱۔ که څوک وایي: په دې کېنې څه حکمت دی چې ﴿أَنْفِقُوا طَوْعًا أَوْ كَرْهًا﴾ په جمله کېنې الله ﷻ منافقانو ته امر وکړ چې د الله ﷻ په لاره کېنې مالونه مصرف کړي، او په ﴿لَنْ يُتَقَبَّلَ مِنْكُمْ﴾ په جمله کېنې یې همدوی ته خبر ورکړ چې ستاسو نفقات به هیڅکله قبول نه کړي شي؟ مونږ وایو چې: د ﴿أَنْفِقُوا﴾ جمله که څه هم امر دی او انشائیة جمله ده مګر په معنی کېنې خبر دی او خبریه جمله ده^(۱) نو د معنی حاصل یې داسې کېږي چې: ای منافقانو! که تاسو خپل مالونه په خوښه مصرف کړئ او یا په ناخوښه، یو ډول به هم د قبول درجې ته ونه رسېږي.

تقبل څه معنی؟

۲۔ د ﴿لَنْ يُتَقَبَّلَ﴾ جمله د "تقبل" - لکه "تکرم" - څخه اخستله شوې ده، تقبل دې ته ویل کېږي چې یو شی په داسې توګه ومنل شي چې د اجر او ثواب غوښتونکی وي^(۲).

(۱) تفسیر الکشاف ج ۲ ص ۲۷۹

(۲) مفردات الراغب ص ۴۰۶

نو که الله ﷻ ته یې نسبت وکړی شي نو معنی یې داسې کېږي چې الله ﷻ په هغه باندې ثواب ورکوي، او که بنده ته یې نسبت وکړی شي نو معنی دا چې بنده ته مناسبه ده چې بدله یې ورکړي او یا پرې اقلاً آفرین ووايي او شکریه یې وکړي.

په دې مقام کېږي د ﴿لَنْ يُتَقَبَّلَ﴾ جمله مجهوله ده نو معنی یې داسې راڅرګړي چې د منافقانو په انفاق باندې الله ﷻ اجر او ثواب نه ورکوي او نبی کریم ﷺ ورباندې نه آفرین وایي او نه یې شکریه کوي بلکې خپل خاوند ته یې بهرته مسترده وي، لکه څنگه یې چې د جد بن قیس د مال څخه اعراض وکړ^(۱) (او په اصطلاح د هغه په مخ باندې یې بهرته وروويشت).

په یاد ولری!

۳- په یاد ولری چې عقیدوي منافقانو بلکې د ټولو کفارو د اعمالو د عدم قبول وجه فقط همدا ده چې د دوی عقیده باطله ده او ترڅو یې چې عقیده سمه نه شي او هم په اعمالو کېږي یې اخلاص موجود نه شي هغه به د الله ﷻ په نزد باندې د قبول درجې ته ونه رسېږي.

د ښه وضاحت دپاره لاندې نصوص ولولئ:

الف: الله ﷻ فرمایي: ﴿أَلَا لِلَّهِ الدِّينُ الْخَالِصُ﴾ [الزمر: ۳] خبردار! خاص الله ﷻ لره (مقبول) سوچه غاړه ایښودل دي.

ب: نبی کریم ﷺ فرمایي چې: «إِنَّ اللَّهَ لَا يَقْبَلُ مِنَ الْعَمَلِ إِلَّا مَا كَانَ لَهُ خَالِصًا وَابْتِغَى بِهِ وَجْهَهُ»^(۲) یقیناً الله ﷻ د عمل څخه نه قبلوي مګر هغه چې سوچه وي او د الله ﷻ رضا ورباندې غوښتلې شوې وي.

سوال جواب

۴- که څوک وایي چې: د منافق په پاره کېږي خو د هغه عقیدوي انحراف کفایت کوي چې اعمال او انفاق یې قبول ونه ګرځي نو په دې کېږي څه حکمت دی چې په دې مقام کېږي په لمانځه کېږي سستی او په انفاق کېږي ناخوښي هم د عدم قبول د وجهې سره ضمیمه کړی شوه؟

مونږ وایو چې: دلته یوازې د عدم قبول وجوه بیانول مطلب نه دي بلکې د دې سره سره د منافقت علامات ښودل هم په مطلب کېږي شامل دي. نو د معنی حاصل یې داسې کېږي چې د منافق انفاق خو د ده د عقیدوي انحراف د کبله نه قبلېږي اما تاسو منافق د لمانځه په سستی او د انفاق په ناخوښۍ باندې پېژاندلی شئ.

یوه پوښتنه او د هغې جواب

۵- که څوک وایي چې: مالونه او اولادونه خو په دنیا کېږي د خوشالۍ اسباب دي حال دا چې په دې مقام کېږي الله ﷻ د منافقانو دپاره په دنیا کېږي د تعذیب اسباب وګڼل؟

(۱) تفسیر الطبري ج ۱۰ ص ۱۴۹

(۲) سنن النسائي ج ۲ ص ۵۸

النوبة (۱)

مونږ وايو: که څوک غواړي چې په دې باره کښې اوږد بحث د نظره تېر کړي نو هیله ده چې ځينو اوږدو تفاسيرو^(۱) ته مراجعه وکړي چې ډېر ښه مزناک بحث یې پکښې کړی دی، خو مونږ فقط د لاندې وجوهو په ذکر باندې اکتفاء کوو:

الف: د مالونو راغونډول او لاس ته راوړل یو غم دی او حفاظت او ساتنه یې بل غم دی نو هغه څوک چې په آخرت باندې عقیده لري او د آخرت توبښه پرې حاصله کړي نو هغه دنیاوي غمونه ټول د پښو لاندې کړه او لویه خوشالي یې ورباندې ترلاسه کړه. ته به وایې چې په دې باره کښې هیڅکله د غم سره نه دي مخامخ شوي، اما هغه څوک چې په آخرت عقیده نه لري نو په دنیا کښې خو به د مالونو او اولادونو څه ناڅه گټه او فائده واخلي مگر په آخرت کښې به ورته همدغه شیان د الله ﷻ د عذاب اسباب جوړ شي چې په دنیا کښې یې همدغه د ایمان نه راوړلو موجبات جوړ شوي وه (نو په اصطلاح د غم پاسه به ورته بل غم جوړ شي).

ب: د اکثره منافقانو دپاره خپل اولادونه د دې کبله هم د غم او تعذیب اسباب جوړ شوه چې اولادونه یې په ایمان باندې مشرف شوه او د نبی کریم ﷺ (چې منافقانو خپل دښمن گانه) پیروي یې اختیاره کړه، حال دا چې پخپله هغوی په منافقت باندې پاتې وه. د ښه وضاحت دپاره لاندې مثالونه ولولئ:

اول: ابو عامر الراهب مشهور منافق وه، په آخره کښې یې د خپل نفاق څخه پرده پورته کړه او په علني عداوت باندې یې پیل وکړ، مگر د ده زوی حنظله ﷺ مشهور صحابي وه^(۲) چې د احد په غزا کښې شهید شو او پرښتو ورته غسل ورکړ او د "غسيل الملائكة" لقب یې وگاټه. دوهم: همدارنگه عبد الله بن أبي بن سلول ډېر غټ منافق وه چې د "رئيس المنافقين" لقب ورکړل شوی دی، مگر د ده زوی چې هغه هم عبد الله ﷺ نومېده ډېر جلیل القدر صحابي وه^(۳). بلکې سړي ته ذهن ته ورځي چې د مدیني منوري منافقان د نبی کریم ﷺ په زمانه کښې اکثره بوداگان او ډیر عمري خلک وه اما د دوی په اولادونو کښې زیات په اسلام باندې مشرف شوي وه، والله ﷻ اعلم.

﴿وَيَخْلِفُونَ بِاللَّهِ إِنَّهُمْ لَمِنْكُمْ وَمَا هُمْ مِنْكُمْ وَلَئِنَّهُمْ قَوْمٌ يَفْرَقُونَ ﴿٥٥﴾ لَوْ يَخْتَدُونَ مَلَجًا أَوْ مَغْرَاتٍ أَوْ مَدْخَلًا لَّوَلُوا إِلَيْهِ وَهُمْ يُجْمَعُونَ ﴿٥٦﴾﴾

[۵۶] او (ای مؤمنانوا) منافقان (تاسو ته) په الله ﷻ سره سوگندونه کوي چې یقیناً دوی ضرور ستاسو څخه دي، حال دا چې دوی ستاسو څخه نه دي، مگر دوی یو قوم دی چې (ستاسو څخه) ډارېږي (لو د ډار د کبله خپل ځانونه ستاسو څخه معرفي کوي).

(۱) التفسير الكبير ج ۱۶ ص ۹۲، تفسير البغوي ج ۲ ص ۳۰۱

(۲) الإصابة في تميز الصحابة ج ۴ ص ۱۴۶

(۳) التفسير الكبير ج ۱۶ ص ۹۴

[۵۷] که چرته (بالفرض) دوی (د خپلو ځانونو دپاره) کوم پنا ځای مونده کړي، او یا (په غرونو کې) غارونه او (بالآخره) یا (په ځمکه کې) کومه سوږه (مونده کړي چې ورننوتل ورته ډېر په سختۍ سره ممکن وي) نو ضرور به دوی (منافقان) هغې خوا ته په داسې حال کې ورتاو شي چې دوی به زغلهږي (او خپلو سوگندونو ته به یې هیڅ پام نه وي).

ارتباط

څرنگه چې په وړاندېنيو ایتونو کې د منافقانو علامات وښودل شوه چې دوی جهاد ته نه اوځي او د کور کېناستلو اجازې غواړي او هم په لمانځه کې سست دي او د الله ﷻ په لاره کې په ناخوښۍ سره مالونه نفقه کوي، نو څه لري نه ده چې منافقان د خپل منافقت په افشاء کېدلو باندې ډار شوي وي او په سوگندونو باندې یې پیل کړی وي نو په دې ایتونو کې همدغه حالت بیان شوی دی چې حاصل یې داسې راڅرګړي:

د مطلب خلاصه

۱- ای مؤمنانو! د منافقانو بله نښه دا ده چې په الله ﷻ باندې تاسو ته سوگندونه کوي چې دوی د کافرانو د ډلې څخه نه دي بلکې دوی ستاسو د ډلې څخه دي او ستاسو غوندې ایمان دوی هم راوړی دی. مګر خبره داسې نه ده، منافقان ستاسو غوندې عقیده نه لري او ستاسو د جملې څخه نه دي بلکې دوی ستاسو څخه په ډار کې دي ځکه یې تاسو پورې ځانونه نښلولي دي او ادعاء کوي چې مونږ ستاسو د جملې څخه یاستو.

۲- که بالفرض منافقان چرته د خپلو ځانونو دپاره کوم پناه ځای مونده کړي چې ستاسو د مقابلې ذمه واري ورته وکړي او یا چرته په غرونو کې غارونه او په ځمکه کې کومه سوږه ومومي چې شپه یې پکې تېره شي او ستاسو د ډار څخه پکې په امن شي، نو ضرور به ډېر په چالاکی (سرعت) سره هلته ورودانګي او بیا به نه خپل ځانونه ستاسو د جملې څخه وګڼي او نه به په دې باره کې سوگندونه وکړي.

توضیحات

۱- علماوو کرامو^(۱) د ﴿مَلَجًا أَوْ مَغْرَتٍ أَوْ مُدْخَلًا﴾ درېواړو کلماتو دپاره ډېر تفسیرونه کړي دي، مونږ یې په لاندې یو-یو تفسیر باندې اکتفاء کوو:

الف: د ﴿مَلَجًا﴾ کلمه د هغه ځای څخه عبارت ده په کوم کې چې انسان خپل ځان پټولی شي، برابره خبره ده چې په غره کې وي او که په سمه کې، او هم برابره خبره ده چې قلاوچه، د ښار بل شې.

ب: د ﴿مَغْرَتٍ﴾ کلمه د "مَغَارَة" جمع ده چې د "غُور" څخه اشتقاقه شوې ده چې په ځمکه کې د ژوروالي معنی ورکوي، خو دلته ترې هغه غارونه (سمځي) مطلب دي کومې چې په غرونو کې

(۱) البحر المحیط ج ۵ ص ۴۳۷

وي او سرې پکښې خپل ځان د دښمن څخه بچ کولی شي.

ج: د ﴿مُذْخَلًا﴾ کلمه په اصل کېښې «مُتَذَخَّلًا» وه چې د تفعل د باب څخه ده او په معنی کېښې یې تکلف پروت دی، خو دلته ترې هغه سوړه مطلب ده کومه چې په هواره ځمکه کېښې وي او انسان پکښې په ډېر تکلیف او مشقت سره ورننوتلی شي او پنا پکښې اخستلی شي.

ذکرې شوې درېوړه کلمې (هره یوه) په دې مقام کېښې د داسې یوې اجتماع څخه کنایه ده چې د منافقانو حمایه وکړي او د کفر د څرگندولو په صورت کېښې یې د مسلمانانو د حملو څخه بچ کړي.

يَجْمَحُونَ څه معنی؟

۲- د ﴿يَجْمَحُونَ﴾ کلمه د هغه مصدر څخه اشتقاقه شوې ده د کوم څخه چې د «جُمُوح» کلمې اشتقاق موندلی دی، جموح هغه تېز اس ته ویل کېږي چې د حملې په وخت کېښې په قیزه باندې هم نه شي اداره کېدلی. نو دلته یې د معنی حاصل یې داسې کېږي چې: که منافقان د خپلو ځانونو دپاره کومه اعتمادي موقع موندل کړي نو لکه قیزه چې جموح اس نه شي رالیسارولی همدارنگه به دوی هم خپل سوگندونه رالیسار نه شي کړي او هلته به په ډېره تېزۍ سره ور وزغلي.

﴿وَمِنْهُمْ مَّنْ يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا إِذَا هُمْ

يَسْخَطُونَ﴾ ﴿٥٨﴾ وَلَوْ أَنَّهُمْ رَضُوا مَا ءَاتَاهُمُ اللَّهُ وَرَسُولُهُ وَقَالُوا حَسْبُنَا اللَّهُ سَيُؤْتِينَا

اللَّهُ مِنْ فَضْلِهِ وَرَسُولُهُ إِنَّا إِلَى اللَّهِ رَاغِبُونَ﴾ ﴿٥٩﴾ إِنَّمَا الصَّدَقَاتُ لِلْفُقَرَاءِ وَالْمَسْكِينِ

وَالْعَمَلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَرَمِينَ وَفِي سَبِيلِ اللَّهِ وَأَبْنِ

السَّبِيلِ فَرِيضَةٌ مِّنَ اللَّهِ وَاللَّهُ عَلِيمٌ حَكِيمٌ﴾ ﴿٦٠﴾

[۵۸] او د دوی (منافقانو) څخه ځینې هغه (کسان) دي کوم چې په تا باندې (د) صدقاتو په وېشلو کېښې عیب پورې کوي (دا عیب لگول یې د شخصي غرض د کبله دي ځکه چې) نو که د صدقاتو څخه (څه شی) ورکړی شي خوشالېږي (او وایي چې ډېر په انصاف وېشل یې وکړه).
او که ورته کړی شي نو ناخاپه دوی په غصه کېږي (او وایي چې په وېش کېښې یې بې عدالتي وکړه چې ماته یې را نه کړ).

[۵۹] او که دوی یقیناً په هغه څه باندې راضي شوي وی کوم چې دوی ته الله ﷻ او د ده ﷻ پیغمبر ﷺ ورکړي وي (لږ وي او که ډېر) او ویلي یې وی چې الله ﷻ زموږ بس دی، ژر دی چې الله ﷻ به د خپل فضل څخه (څه) را کړي او د ده ﷻ پیغمبر ﷺ به هم (موږ بې د څه را کړې څخه پرېږدي).
یقیناً موږ خاص الله ﷻ ته رغبت (امید) کوونکي یاستو (نو دا کار به ورته ډېر ښه په گټه تمام شوی وي).

[۶۰] بې شکه زکاتونه د فقيرانو دپاره خاص کړی شوي دي او د مسکینانو دپاره هم، او په زکاتونو باندې د عمل کوونکو دپاره هم، او د مؤلفه القلوب دپاره هم (چې زکات سره د دوی په زړونو کې الفت او مینه اچول مطلب وي).

او هم (د دې دپاره خاص کړی شوی دی چې) په غلامانو (ازادولو) کېنې (مصرف شي) او هم په فرضدارانو کېنې (مصرف شي) او هم د الله ﷻ په لاره کېنې (مصرف شي) او (بالآخره) د لارې په بېجې (مسافر) کېنې (مصرف شي).

(زکات فرض کړی شوی دی) د الله ﷻ د جانبه فرض کېدل.

او الله ﷻ پوه (او هم) د حکمت څښتن دی.

ارتباط

په دې ایتونو کېنې د منافقانو یوه بل خاصیت ته اشاره شوې ده چې د دوی د کامل حرص څخه نمایندګي کوي، آن تردې چې د الله ﷻ په پیغمبر ﷺ باندې هم د غیر عادل په تهمت لګولو باندې ډیل نه دي ترڅو د اعتراض ځای موندنه کړي او د حربې په توګه ترې کار واخلي.

د مطلب خلاصه

یعنې: ای پیغمبره! د اتهام په ارتباط لاندې ارشادات ولوله:

۱- منافقان په دنیاوي مالونو باندې دومره حرصناک دي چې په تاباندې هم د غیر عادل نوم ږدي البته کله چې ستا د پلوه دوی ته څه ورنه کړی شي. حال دا چې ته خو الله ﷻ د دې دپاره استولی یې چې په ځمکه کېنې عدل جاري کړې او بې عدلي او ظلم د منځه یوسي، نو په تاباندې د ذکر شوي (غیر عادل) تهمت لګولو معنی دا ده چې بالکل په دنیا کېنې عادل نشته.

۲- ای پیغمبره! منافقان ذکر شوی تهمت په تاباندې د دې کبله لګوي چې تا په کوم وېش کېنې مستحق خلک پرېښي دي او په غیرو مستحقو باندې دې مالونه وېشلي دي. بلکې دا تهمت فقط او فقط د هغوی د حرص څخه منشا نیسي، ځکه که دوی ته څه ورکړی شي نو دوی په دغه وخت کېنې ډېر خوشالېږي او وایي چې ډېر په عدالت سره وېش وکړی شو، او که ورنه کړی شي بیا نو په غصه کېږي او په تا باندې د بې عدالتۍ تور لګوي، ته به وایې چې د دوی څخه په غیر نور هیڅوک مستحق نشته.

۳- ای پیغمبره! که دوی په هغه څه باندې راضي شوي وي کوم چې دوی ته الله ﷻ او د ده ﷺ پیغمبر ﷺ ورکړي دي او د حرص د ماتولو او د خپلو زړونو د ډاډه کولو دپاره دوی ویلي وي چې: الف: الله ﷻ زموږ بس دی چې را څخه راضي وي، مال خو عارضي شی دی نن به وي او سبا به نه وي.

ب: که دا ځل موږ ته څه رانه کړی شوه هیڅ باک یې نشته امید دی چې په آینده کېنې الله ﷻ په موږ باندې د خپل فضل باران وکړي او نبي کریم ﷺ په بل وېش کېنې څه راکړي.

ج: مونږ الله ﷻ ته رغبت کوونکي او میلان کوونکي یاستو چې دائمی کارساز او دائمی مهربان دی.

نو که منافقانو ذکرې شوې جملې ویلې وی نو دا به ورته ډېرې بهترې وی لکه چې د همدغو کلماتو سره متشابه کلمات سوچه مؤمنانو د حنین د غنیمتونو په وېش کېنې ویلي وه.

۴- ای پیغمبره! په هره موقع باندې چې تا وېش کړی دی او یا په راتلونکي کېنې وېش کړی هغه د الله ﷻ په هدایت او لارښوونه باندې ولاړ دی، نو په تا باندې اعتراض په حقیقت کېنې په الله ﷻ باندې اعتراض دی، او دا کار د منافق او یا کافر څخه بل څوک نه کوي.

۵- نو ای پیغمبره! د دې دپاره چې د قیامت د ورځې پورې د اعتراض لمن ټوله او د معترضینو خولې چوپې شي د زکات د مصارفو په هکله خپل امت ته معلومات ورکړه چې د زکات مستحق صرف لاندې ډلې دي، د دوی څخه بهرون بل چاته باید ورنه کړی شي که څه هم حرصناک خلک ورته تمه ولري:

الف: یوه ډله هغه خلک دي کوم چې هیڅ شی نه لري، ته به وایې چې د ډېرې نادارۍ څخه یې د ملا هډوکي (ستون فقرات) ښکاريږي.

ب: بله ډله مسکینان دي چې د نادارۍ د کبله ځای په ځای ناست وي او چرته حرکت نه شي کولی چې نه د حرکت سامان ولري اونه د لارې خرڅه.

ج: بله ډله هغه کسان دي کوم چې د اسلامي حکومت د پلوه د زکات په راغونډولو باندې گمارل شوي وي. دوی ته باید د همدغه زکات د جملې څخه د نورو دولتي مامورینو په اندازه معاشات ورکړی شي.

د: هغه مؤمنان چې ایمان یې کمزوری وي او اسلامي حاکم پوه شي چې د دوی ایمان د مال په ورکړه باندې قوي کېږي نو جائزه ده چې د زکات د اموالو څخه دوی ته هم څه برخه ورکړي ترڅو د دوی د ایمان کمزوري ختمه شي.

ه: دا هم روا ده چې د زکات مالونه هغه غلام یا وینځې ته ورکړی شي چې هغه د خپل مولی سره د کتابت عقد کړی وي خو نه شي کولی چې د عقد په مطابق خپل مولی ته څه ورکړي، او خپل ځان ازاد کړي.

و: قرضداران هم د زکات د اموالو د اخستلو استحقاق لري.

ز: همدارنگه هغه ټول کسان د زکات د ورکړې مستحق دي چې د الله ﷻ په لاره کېنې مصروف وي، لکه: دیني طالبان، د جهاد غازیان او داسې نور.

ح: هغه مسافرین هم په زکات کېنې برخه لري کوم چې په خپل وطن کېنې د ښه مال او ثروت (پانگې) خاوندان وي خو د سفر د کبله یې د خپله ماله لاس ختلی وي او د احتیاج او اړتیا سره مخامخ شوي وي.

ذکرې شوې ډلې د الله ﷻ د پلوه ټاکلې شوې دي او په مسلمانانو باندې فرض دي چې د دوی

برخی په عمل کښې په اخلاص سره پیاده کړي. پاتې شوه دا خبره چې د کومې وجې د کبله د زکات مالونو په ذکر و شوو اتو ډلو کښې انحصار وموند. نو د دې لنډه جواب دا دی چې دا انحصار الله ﷻ فرض کړی دی او الله ﷻ پوه دی او هم د حکمت څښتن دی.

توضیحات

۱- د ﴿يَلْمِزُكَ﴾ کلمه د "لَمَزَ" څخه اشتقاقه شوې ده، "لَمَزَ" دې ته ویل کېږي چې څوک د چا د عیب پلټنه کوي^(۱) لکه چې منافقانو به په نبي کریم ﷺ باندې د مالونو په وېش کښې د بې عدالتۍ عیب لگاوه.

صدقات څه معنی؟

۲- د "صَدَقَات" کلمه د "صدقة" جمع ده، په شریعت کښې هر نېک کار یا نیکې خبرې ته صدقه وایي. نبي کریم ﷺ فرمایلي دي چې: «كُلُّ مَعْرُوفٍ صَدَقَةٌ»^(۲) یعنې: هر یو نېک شی صدقه ده. خو اکثره په هغه مال کښې د صدقې کلمه استعمالېږي چې څوک یې د خپل مال څخه د ثواب په نیت وباسي^(۳) اما څرنگه چې منافقانو په نبي کریم ﷺ باندې په وېش کښې بهتان لگولی دی نو معلومه شوه چې په دې مقام کښې د ﴿الصَّدَقَاتِ﴾ د کلمې څخه هغه خیراتي مالونه مطلب دي کوم به چې نبي کریم ﷺ وېشل، برابره خبره ده چې فرضي به وه لکه زکات او یا به نفلي وه لکه د ولجې (غنیمت) او یا هغه مالونه چې د کفارو څخه به د سولې یا جزیې په توګه اخستل کېده.

سوال جواب

۳- که څوک وایي چې: منافقانو په نبي کریم ﷺ باندې د کوم ډول مال په وېش کښې تور لگولی وه؟ مونږ وایو چې: په دې باره کښې مختلف احادیث روایت شوي دي، لاندې څو مثالونه یې ولولئ: الف: ابي سعید ؓ په یوه اوږده حدیث کښې وایي چې یوه ورځې علي ؓ، نبي کریم ﷺ ته څه لږه اندازه سره زر ورواستول چې نبي کریم ﷺ د څلورو نفرو (مؤلفه القلوب) ترمنځ ووېشل، نو یوه سړي ورته وویلې چې: "اَتَقِي اللَّهَ يَا مُحَمَّدُ!" ای محمده! د الله ﷻ څخه وډار شه (عدل وکړه). نبي کریم ﷺ وفرمایلي چې: «مَنْ يُطِيعُ اللَّهَ إِذَا عَصَيْتُ»^(۴) یعنې: چې زه د الله ﷻ څخه عصیان وکړم نو څوک به یې اطاعت وکړي؟

ب: د یوه اوږده حدیث مضمون دی چې نبي کریم ﷺ د حنین د غزا غنیمتي مالونه وېشل، په

(۱) مفردات الراغب ص ۴۲۴

(۲) صحيح مسلم ج ۱ ص ۲۲۴

(۳) مفردات الراغب ص ۲۸۶

(۴) صحيح البخاري ج ۱ ص ۴۷۲

همغې موقع یوه سړي وویل چې: «وَاللّٰهُ اِنْ هٰذِهِ لَقِسْمَةٌ مَّا عَدِلَ فِيْهَا»^(۱) قسم دی چې دا داسې وېش دی چې عدل پکښې نه دی شوی.

ج: د یوه بل اوږد حدیث مضمون دی چې یوه ورځې نبی کریم ﷺ وېش کاوه چې د بنی تمیمر څخه ورته یوه سړي (چې ذو الحویصره نومېده) وویلې چې: ای د الله رسوله! عدل وکړه. نو نبی کریم ﷺ جواب ورکړ چې «وَيَلَّكَ مَنْ يَّعْدِلُ اِذَا لَمْ اُعْدِلْ»^(۲) تا ته دې حسرت وي چې زه عدل ونه کړم نو څوک به عدل وکړي. په دې حدیث کې د ویشلي شوي مال تعین نشته چې څه شی به وه.

د: داسې روایت هم شته چې نبی کریم ﷺ ته څه صدقه ور ورلې شوه چې سم د لاسه یې هلته او دلته تقسیمه کړه خو د انصارو څخه یوه سړي وویلې چې: «مَا هٰذَا بِالْعَدْلِ»^(۳) دا عدل نه دی نو ذکر شوی ایت شریف نازل شو.

زمونږ په فکر ذکر شوي روایات سره یو تربله څه منافات نه لري څه لري نه ده چې متعدد واقعات تېر شوي وي او په ایت شریف کې ټولو ته اشاره وي.

یادونه

۴- نبی کریم ﷺ د ایت شریف دا تېکړه ﴿وَإِنْ لَّمْ يُعْطَوْا مِنْهَا إِذَا هُمْ يَنْسَخُطُونَ﴾ څومره بڼه تفسیره کړې ده چې: «تَعَسَّ عَبْدُ الدِّينَارِ وَعَبْدُ الدِّرْهَمِ وَعَبْدُ الْخَمِيصَةِ إِنْ أُعْطِيَ رَضِيَ وَإِنْ لَمْ يُعْطَ سَخِطَ»^(۴) یعنې: د دینار بنده دې هلاک شي او د درهم بنده (دې هلاک شي) او د څادر بنده (دې هلاک شي) چې که څه ورکړی شي راضي کېږي او که څه ور نه کړی شي په غصه کېږي (او وېش کوونکی د غیر عادل په نامه یادوي).

یوه پوښتنه او د هغې جواب

۵- که څوک وایي چې: کله به لومړني ایت شریف کېږي د ﴿الْصَّدَقَتِ﴾ کلمه عامه شوه چې نفلي صدقاتو ته هم شامله وگنله شوه نو په کار دي چې په درېم ایت کېږي هم د ﴿إِنَّمَا الصَّدَقَتُ﴾ کلمه عامه وگنله شي، نو حاصل به یې داسې راوخېژي چې هر ډول خیرات (نفلي وي او که فرضي) په ذکر و شوو او ډولو خلکو کېږي منحصر دي. حال دا چې دا خو مطلوبه معنی نه ده ځکه چې نفلي خیرات ورکول خو غني ته لا څه چې کافر ته هم جواز لري؟

مونږ وایو چې: که الله ﷻ د ایت په آخر کېږي د ﴿فَرِيضَةٌ مِّنْ رَبِّ اللَّهِ﴾ کلمات نه وی نازل کړي نو احتمال وه چې په ذکر و شوو او ډلو کېږي د ټولو خیراتونو حصر معلوم شوی وي خو الله ﷻ په

(۱) صحیح مسلم ج ۱ ص ۳۳۹

(۲) صحیح البخاري ج ۲ ص ۹۱۰

(۳) تفسیر ابن کثیر ج ۲ ص ۲۶۳

(۴) صحیح البخاري ج ۱ ص ۴۰۴

مطلب باندې صراحت وکړ چې په اتو ډلو کښې صرف فرضي خیراتونه یعنې زکاتونه حصر کړي شوي دي. ځکه چې د ﴿فَرِيضَةً مِّنَ اللَّهِ﴾ کلمات د هغه مضمون دپاره تاکید واقع شوی دی کوم چې د ﴿إِنَّمَا الصَّدَقَتُ لِلْفُقَرَاءِ﴾ څخه معلومیده، یعنې: یقیناً صدقات د فقیرانو او نورو ډلو دپاره فرض کړي شوي دي چې دا فرض کېدل د الله ﷻ د جانبې دي^(۱)، د همدې کبله ځینو علماوو کرامو لیکلي دي چې دلته په اجماع سره د صدقاتو څخه زکاتونه مراد دي^(۲).

د فقیر او مسکین ترمنځ فرق

۶- ټول علماء کرام متفق دي چې فقیر او مسکین هر یو د هغه چا څخه عبارت دي چې احتیاج وي او دې ته اړ وي چې څوک څه شی ورکړي. خو په دې کښې اختلاف دی چې فقیر زیات محتاج دی د مسکین څخه او که بالعکس مسکین ډېر محتاج دی، علماوو کرامو د دواړو په تعریفونو کښې نهه قوله نقل کړي دي^(۳) او ځینو مفسرینو کرامو^(۴) پکښې ډېره شرحه ورکړې ده که څوک د اوږد بحث شوق لري نو هملته دې مراجعه وکړي.

زمونږ په نزد فقیر د مسکین څخه بد حالی بریښي، د همدې کبله الله ﷻ د زکات د مصارفو بیان په همدوی باندې پیل کړی دی چې ﴿إِنَّمَا الصَّدَقَتُ لِلْفُقَرَاءِ﴾ الآية. نو څرنگه چې د زکات تشریع په احتیاج باندې ولاړه ده او فقیران د اتو واړو مصارفو په سر کښې ذکر شوه نو معلومه شوه چې دوی په احتیاج کښې اصل دي.

د عاملینو څخه څوک مراد دي؟

۷- د ﴿وَالْعَمِلِينَ عَلَيْهَا﴾ څخه هغه څوک مطلب دي کوم چې د اسلامي حکومت د پلوه د زکات په راغونډولو او قبض کولو او هم په وزن کولو یا پیمانې کولو او هم په لیکلو او ساتلو او بالاخره په توزیع کولو او وېشلو باندې ټاکل شوي وي. اسلامي حکومت کولی شي چې د نورو مامورینو او عاملینو غوندې دوی ته هم د زکات د اموالو څخه میاشتني معاشات او سفریه کرایه ورکړي.

په فرض کفایي عبادت اجرت اخستل جائز دي

۸- ځینې علماوو کرامو د ﴿وَالْعَمِلِينَ عَلَيْهَا﴾ د کلماتو څخه استنباط کړی دی چې د فرض کفایي عبادت په اجراء کولو باندې اجرت اخستل جائز دي، نو په امامت باندې اجرت اخستل هم څه ممانعت نه لري ځکه چې دا هم د فروضو کفایي وو څخه دي^(۵).

(۱) تفسیر الکشاف ج ۲ ص ۲۸۳

(۲) تفسیر القاسمي ج ۸ ص ۲۴۳

(۳) زاد المسیر ج ۳ ص ۳۰۹؛ تفسیر القرطبي ج ۸ ص ۱۶۸

(۴) التفسیر الکبیر ج ۱۶ ص ۱۰۷

(۵) تفسیر القرطبي ج ۸ ص ۱۷۸

مُؤَلَّفَةُ الْقُلُوبِ خوک وه؟

۹۔ "مُؤَلَّفَةُ الْقُلُوبِ" د داسې خلکو نوم دی کوم چې د مال په ورکړه سره د هغوی په زړونو کېښې څه د مینې او الفت پیدا کول مطلب وي. دغه ډول خلک د نبی کریم ﷺ په زمانه کېښې لاندې دوه ډلې وه:

الف: یوه ډله یې کفار وه، چې ځینو ته به نبی کریم ﷺ په خپل وخت کېښې د لاندې مطالبو دپاره د خمس الخمس او یا د جزیو د مالونو څخه څه ورکول^(۱):

اول: ترڅو د دوی څخه د نورو کفارو په مقابل کېښې د مخنیوي کار واخستل شي چې مسلمانانو ته څه ضرر ونه رسوي.

دوهم: ترڅو د دوی زړونه اسلام ته مایل او په اسلام باندې مشرف شي او یا د دوی د قوم څخه ځینې خلک په اسلام مشرف شي.

درېم: ترڅو د دوی د ضرر څخه مسلمانان بچ پاتې شي.

څلورم: ترڅو د هغو جدید الاسلامه خلکو ایمان قوي شي چې د دوی د قوم څخه به په اسلام مشرف شوي وه. ځکه چې د یو قوم د مشر په تالف (مینډه) باندې عوام خلک هم تالف پیدا کوي.

او همدارنگه ځینې کافران د مالي احسان په مقابل کېښې بې اثره نه پاتې کېږي.

ب: بله ډله یې مسلمانان وه، چې ځینو مسلمانانو ته به نبی کریم ﷺ څه مال ورکاوه ترڅو لاندې مطالب حاصل شي^(۲):

اول: ترڅو د کمزورو عقایدو مسلمانانو عقاید پرې قوي شي او کمزورې یې د منځه لاړه شي او هم د دې دپاره چې د دوی کمزوري نورو ته سرایت ونه کړي.

دوهم: ترڅو د دوی د قوم څخه نور خلک اسلام ته دعوت کړي او په اسلام باندې یې مشرف کړي.

اما په دې مقام کېښې

۱۰۔ اما په دې مقام کېښې د ﴿وَالْمُؤَلَّفَةِ قُلُوبُهُمْ﴾ څخه دوهم ډول (یعنې مسلمانان) مطلب دي ځکه چې کفارو ته د زکات ورکول جواز نه لري، لکه چې نبی کریم ﷺ معاذ بن جبل ؓ ته توصیه کړې وه چې کله اهل الکتاب په اسلام باندې مشرف شوه نو بیا هغوی ته خبر ورکړه چې: «أَنَّ اللَّهَ قَدْ افْتَرَضَ عَلَيْهِمْ صَدَقَةً تُؤْخَذُ مِنْ أَغْنِيَائِهِمْ وَتُرَدُّ عَلَى فُقَرَائِهِمْ»^(۳) یقیناً الله ﷻ په دوی باندې زکات فرض کړی دی چې د دوی د غنیانو څخه به اخستل کېږي او د همدوی په فقراوو باندې به ورتاویل کېږي (په همدوی باندې به توزیع کېږي).

(۱) احکام القرآن ج ۳ ص ۱۲۲: تفسیر القاسمي ج ۸ ص ۲۴۰

(۲) زاد المسیر ج ۳ ص ۳۱۰

(۳) صحیح البخاري ج ۱ ص ۲۰۳

همدارنگه نبي کریم ﷺ هم د کافرو مؤلفه القلوب دلې ته د زکاتي مالونو څخه څه نه دي ورکړي^(۱) بلکې دا کار به يې د خمس الخمس او نورو مالونو څخه پوره کاوه، لکه چې وړاندې تېر شوه.

ايا اوس هم "مؤلفه القلوب" شته؟

۱۱- په دې کښې اختلاف دی^(۲) چې ايا اوس هم داسې خلکو ته د زکات ورکول جواز لري کوم چې په عقیده کښې کمزوري وي او يا ورته دا تمه وي چې د خپل قوم څخه نور خلک اسلام ته دعوت کړي چې هغوی هم د ده غوندې په اسلام باندې مشرف شي؟

علماء کرام عموماً (د احنافو عليهم الرحمه په شمول) وايي چې د مؤلفه القلوب ډله د صحابه کرامو ﷺ په اجماع باندې د ابو بکر الصديق ﷺ په خلافت کښې ساقطه شوې ده^(۳) چې ځينو علماوو کرامو په همدې باره کښې ښه اوږده قيصه لېکلې ده^(۴) که څوک يې د لوستلو شوق لري نو هملته دې ولولي.

سوال جواب

۱۲- که څوک وايي چې اجماع خو د افکارو د مجموعې څخه په غير بل شي نه دی، نو پوښتنه داده چې: ايا په اجماع باندې د منصوبي حکم نسخه جواز لري؟ ايا د نبي کریم ﷺ په وفات سره د نسخې دروازه نه ده بنده شوې او دين کمال ته نه دی رسېدلی؟ مونږ وايو چې^(۵):

الف: اجماع هم قطعي دليل دی لکه څنگه چې کتاب الله قطعي دليل دی، نو که اجماع ناسخه وگڼو هيڅ باک يې نشته.

ب: اجماع خو بې د استناد څخه انعقاد نه مومي نو چرته چې اجماع صورت نيسي هلته به ضرور مقدر يا ملفوظ نص موجود وي، خو کله چې همدغه مقدر يا ملفوظ نص په اجماع باندې قوي شي نو د کتاب الله ناسخ واقع کېدلی شي.

مگر مونږ ته ذکر شوي دواړه جوابونه د قبول وړ نه دي ځکه چې صحيح مذهب دا دی چې اجماع په هر صورت کښې ناسخه نه شي واقع کېدلی حال دا چې په اول جواب کښې اجماع کلاً ناسخه گڼله شوې ده او په دوهم جواب کښې اجماع ته په نسخه کښې مداخله ورکوله شوې ده.

ج: د مؤلفه القلوب سقوط په نسخه باندې نه دی ثابت شوی بلکې کومه معنی چې د نبي کریم ﷺ په زمانه کښې د هغوی په ثبوت کښې د نظر لاندې نيولی شوې وه همغه معنی د صحابه وو کرامو ﷺ

(۱) تفسير البغوي ج ۲ ص ۳۰۴

(۲) تفسير القرطبي ج ۸ ص ۱۸۱: تفسير ابن کثير ج ۲ ص ۳۶۵

(۳) تفسير البغوي ج ۲ ص ۳۰۴

(۴) بدائع الصنائع في ترتيب الشرائع ج ۲ ص ۴۵

(۵) روح المعاني ج ۱۰ ص ۱۲۲

په زمانه کښې د هغوی په سقوط کښې تر لاسه کېږي. یا په بل عبارت: هلته یې په ثبوت کښې د اسلام اعزاز وه او دلته یې په سقوط کښې د اسلام اعزاز دی چې هغوی ته احتیاج نه دی. د دغه جواب نظیر کټ مټ د تیمم په باره کښې د اوبو او د خاورو دی، ځکه په خاورو باندې چې کومه معنی (طهارت) د اوبو د عدم موجودیت په وخت کښې حاصلېدله هغه معنی (طهارت) د اوبو په موجودیت کښې پخپله په اوبو حاصلېږي او تیمم سقوط کوي. دا جواب هم ښه دی خو چندان متبادر نه دی، څه دقت غواړي.

د: مونږ ته دا بهتره ښکاري چې مؤلفه القلوب د دې کبله ساقط شوی دی چې د ثبوت وجهې یې سقوط کړی دی هغه دا چې په هغه وخت کښې د دوی ثبوت ته حاجت وه او وروسته دغه حاجت د منځه لاړ نو کله چې د هغوی د ثبوت وجهه ساقطه شوه نو د هغوی د ثبوت حکم هم ساقط شو.

سوال جواب

۱۳- که څوک وایي چې: هر حکم که څه هم په لومړني ثبوت کښې وجهې ته ضرورت ولري مگر په بقاء کښې وجهې ته ضرورت نه لري. د ښه وضاحت دپاره د عمر الفاروق رضی الله عنه د کلام حاصل ولولئ: یوه ورځې عمر الفاروق رضی الله عنه د حج په موقع وویل چې: نن ورځ زمونږ د رمل (پهلوانۍ) سره څه دي ځکه چې په لومړنیو درېوو گردېشونو کښې خو مونږ د دې کبله پهلواني کوله ترڅو مشرکان پوه شي چې مونږ د مدینې منورې آب او هوا نه یاستو کمزوري کړي، خو الحمد لله د مشرکانو جرړه خو الله تعالی وویستله نو پهلوانۍ ته څه ضرورت دی؟ اما د دې سره سره «شَيْءٌ صَنَعَهُ رَسُولُ اللَّهِ ﷺ فَلَا تُجِبُ أَنْ تُتْرَكَهُ»^(۱) دا یو شی دی چې نبي کریم صلی الله علیه و آله کړی دی نو مونږ دا نه خوښوو چې ترک یې کړو (او لاس ترې واخلو)؛ نو په کار دي چې د مؤلفه القلوب د سقوط د وجې سره د زکات د مصارفو د قطاره ونه غورزولی شي؟

مونږ وایو چې: د مؤلفه القلوب د ثبوت وجه د رمل د ثبوت د وجې څخه لاندې فرقونه لري: الف: مؤلفه القلوب ته زکات ورکول د معاملاتو څخه دي او په طواف کښې رمل کول د مناسکو څخه دي. د مناسکو په هکله نبي کریم صلی الله علیه و آله فرمایلي دي چې: «خُذُوا مَنَاسِكَكُمْ فَإِنِّي لَا أَذَرِي لِقَائِي أَنْ لَا أَحُجَّ بَعْدَ حَجَّتِي هَذِهِ»^(۲) یعنې: زما څخه د حج مناسک زده کړئ ځکه چې نه پوهېږم شاید چې زه د همدغه حج څخه وروسته بل حج ونه کړم.

د همدې کبله عمر الفاروق رضی الله عنه د ټولو صحابه وو کرامو رضی الله عنهم څخه وپړاندې مؤلفه القلوب ته د مال د ورکړې څخه منعه وکړه او بیا نورو تائید کړه^(۳) حال دا چې په رمل باندې همدې رضی الله عنه د هرچا څخه کلک و نه لکه چې لږ وپړاندې تېر شو.

(۱) صحيح البخاري ج ۱ ص ۲۱۸

(۲) مسند احمد بن حنبل ج ۵ ص ۵۹

(۳) احکام القرآن للجصاص ج ۳ ص ۱۲۴

ب: په دې باندې علاوه، رمل خو نبی کریم ﷺ د مشرکانو د تهدید دپاره کړی وه (چې مونږ نه باسو کمزوري شوي) مگر دروند ورباندې نه وه تمام شوی او ورته زړه تنگی نه وه، نو د مناسکو څخه وگنل شو.

اما مؤلفة القلوب ته د مال ورکړه په نبی کریم ﷺ باندې ډېره درنه تمامېدله او سړی پوهېده چې ورباندې خوشاله نه دی او په مناسب وخت کښې به سقوط ورکړي. د همدې کبله یوه ورځې نبی کریم ﷺ خپل اعتذار داسې وړاندې کړ چې: «إِنِّي لأُعْطِي الرَّجُلَ وَغَيْرَهُ أَحَبُّ إِلَيَّ مِنْهُ خَشْيَةً أَنْ يَكُوبَ فِي النَّارِ عَلَى وَجْهِهِ»^(۱) یعنې: یقیناً زه یوه سړي ته (څه) ورکوم حال دا چې د ده څخه راته بل څوک محبوب وي د دې دپاره چې په اور کښې به پرمخ وغورزولی شي.

د "فِي الرَّقَابِ" څخه څوک مراد دي؟

۱۴- که څه هم د ﴿وَفِي الرِّقَابِ﴾ کلمه لاندې دوه تفسیرونه درلودلی شي:

الف: چې د سړي د زکات په مال باندې غلام خریداري کړي او بیا یې ازاد کړي.

ب: چې هغه غلام ته د زکات مال ورکړي کوم چې خپل مولی مکاتب گړخولي وي چې دومره مال راکړه نو ته دې ازاد یې، خو د هغه ومه نه کېږي چې خپل ځان ازاد کړي او ټاکلی مبلغ ورکړي. مگر علماء کرام د احنافو عليهم الرحمة په شمول د لته دوهم تفسیر خوښوي^(۲).

غارمین څه معنی؟

۱۵- د ﴿وَالْغَرَمِينَ﴾ کلمه د غارم جمع ده، د غارم کلمه په معنی د غریم سره ده، غریم هغه چاته ویل کېږي چې یا په ده باندې بل څوک دین (قرض) لري او یا دی په بل چا باندې دین لري^(۳) خو د لته اولنۍ معنی مطلب ده چې په مديون (پور وړي) سره ترې تعبیر کوو.

پور وړي ته په هغه وخت کښې د زکات ورکړه جواز لري چې دومره مال ونه لري چې خپل دین پرې خلاص کړي او د کور د گذارې دپاره ورسره څه پاتې شي^(۴).

في سبيل الله يعنى څوک؟

۱۶- مفسرینو کرامو د ﴿فِي سَبِيلِ اللَّهِ﴾ د کلمې دپاره ډېر تفسیرونه کړي دي لکه^(۵):

الف: څوک چې د غازیانو د ډلې څخه د فقیرۍ د کبله پاتې شي او دومره څه نه لري چې خپل ځان پرې جهاد ته مجهز کړي.

(۱) صحیح مسلم ج ۱ ص ۳۳۸
(۲) بدائع الصانع فی ترتیب الشرائع ج ۲ ص ۴۵
(۳) مفردات الراغب ص ۳۷۲
(۴) روح المعانی ج ۱۰ ص ۱۲۳
(۵) احکام القرآن للجصاص ج ۳ ص ۱۲۷

ب: څوک چې د ديني علومو په زده کړه مصروف وي او خپل احتياجات د همدغه مصروفيت د کبله نه شي پوره کولی.

ج: د حجاجو د ډلې څخه چې څوک د فقر کبله پاتې شي.

د: بلکې هر څوک چې د الله ﷻ په طاعت کښې او د خير په کارونو کښې مشغول وي او احتياج ولري هغوی ټول په ذکره شوې کلمه کښې شامل دي^(۱).

خو مونږ ته داسې بريښي چې د حاجيانو څخه به هغه حاجي په ذکره شوې کلمه کښې شامل وي چې د حج د فرضيت څخه وروسته محتاج شي او د فرضيت د اداء کولو توان ورسره نه وي.

اما په چا باندې چې حج فرض نه وي نو اکثره علماء وايي چې هغه په ﴿فِي سَبِيلِ اللَّهِ﴾ کښې شامل نه دی^(۲) ځکه چې محتاج نه دی او د زکات په ټولو مصارفو کښې احتياج ضرور دی، لکه چې وړاندې په اومه توضيح کښې د نبي کریم ﷺ په حديث سره په ثبوت رسيدلی دی.

سوال جواب

۱۷- که څوک وايي: که د زکات د مصارفو په ټولو ډولونو کښې احتياج ضرور وي نو په کار دي چې د زکات راغونډوونکو ته ورته کړی شي او هم بايد چې مؤلفه القلوب ته نه وی ورکړی شوی، ځکه چې په دغو دواړو ډلو کښې غنيان وه او شته؟

مونږ وايو چې: دغه دواړه ډلې هم په احتياج سره زکات اخلي، که په دوی کښې احتياج نه وي نو اسلامي حاکم خو په دغسې مواردو کښې احتياج دی^(۳).

يا په بل عبارت: په دغو دواړو صورتونو کښې د زکات قبض کوونکي په حقيقت کښې اسلامي حاکم دی، او ده ته د احتياج په اساس د ورکړې جواز شته.

د همدې کبله د مال خاوندان حق نه لري چې د زکات عاملينو ته په خپل لاس (د اسلامي حاکم د اجازې څخه پرته) زکات ورکړي، اما فقيرانو او نورو ته يې پخپله هم ورکولی شي ځکه چې د هغوی احتياج ذاتي دی.

لنډه دا چې د زکات د ورکړې شوې اټه واړه ډلې که څه هم د استحقاق په وجوهو کښې مختلفې دي مگر په احتياج کښې ټولې متفقې دي^(۴) چې څوک يو ډول محتاج دی او څوک بل ډول اړتيا لري.

ابن السبيل څوک دی؟

۱۸- که څه هم د ﴿ابْنِ السَّبِيلِ﴾ (د لارې بېچي) په باره کښې مونږ د مطلب په خلاصه کښې

(۱) بدائع الصنائع في ترتيب الشرائع ج ۲ ص ۴۵

(۲) تفسير البغوي ج ۲ ص ۳۰۴

(۳) احکام القرآن للجصاص ج ۳ ص ۱۲۸

(۴) بدائع الصنائع في ترتيب الشرائع ج ۲ ص ۴۸

پوره وضاحت کړی دی، مگر د استنباط په توګه ځینو مفسرینو کرامو ذکره شوې کلمه لاندې کسانو ته هم شامله ګڼلې ده^(۱):

الف: د هر چا د لاس څخه چې خپل مال وتلې وي - مثلاً چا ترې غصب کړی وي - هغوی ټول د ﴿وَابْنِ السَّبِيلِ﴾ په مفهوم کېنې شامل دي که څه هم په خپل وطن کېنې وي او مسافر نه وي.
ب: کوم تاجر چې په خلکو باندې قرضونه ولري خو د اخستلو وسه یې نه کېږي هغه هم ابن السبیل دی.

ج: هغه چاته هم د زکات اخستل جائز دي چې په مفلس سړي باندې یې قرض وي، او یا یې د ظلم د وجهې نه ورکوي او زبردستي کوي.

د: که یوه ښځه په خپل مېړه باندې دمهر پیسې ولري خو د غوښتلو سره سره هغه پرې ګېډه اچولې وي هغې ته هم زکات اخستل جائز دي چې فقیره وي.

زمونږ په نزد هغه فقیر سړی هم زکات اخستلی شي چې مديون (قرضدار) یې ورک وي او درک یې معلوم نه وي او یا یې وطن ته د راستنېدلو امید نه وي، او نه نوموړی هلته خپل ځان ور رسولی شي.

یوه ضروري مسئله

۱۹ - که څه هم ذکر شوی ایت شریف د زکات د مصارفو په هکله نازل شوی دی مګر د مفهوم په اعتبار سره ټولو فرضي خیراتونو او یا واجبي خیراتونو ته شامل دی^(۲) نو څوک چې په ذکر و شو ډلو کېنې شامل نه وي هغه ته جائزه نه ده چې لاندې خیراتونه واخلي:

الف: د ځمکې عشرونه ورته جواز نه لري.

ب: د کفارو خیراتونه (لکه د یمین کفاره، د قتل خطا کفاره، د ظهار کفاره) ورباندې حرام دي.

ج: د نذرونو اخستل ورباندې حرام دي.

د: د صدقة الفطر قبض کول ورته ناروا کار دی.

ځکه چې د یو پلوه په ﴿إِنَّمَا الصَّدَقَتُ﴾ کېنې د ﴿إِنَّمَا﴾ کلمه د حصر دپاره ده او د بله پلوه نبي کریم ﷺ په یوه اوږده حدیث کېنې د حصر معنی په ډېرو واضح کلماتو کېنې څرګنده کړې ده. د حدیث مضمون دا دی چې: یوه ورځې نبي کریم ﷺ یو سړی مخاطب کړ (البته کله چې هغه د زکاتي مالونو په باره کېنې سوال کاوه) چې: الله ﷻ د زکاتي مالونو په وېشلو کېنې د هیچا په فیصله باندې نه دي خوښ حتی چې ماته یې هم د وېش حق نه دی راکړی، بلکې زکاتي مالونه یې په اتو ډلو باندې وېشلي دي، نو که ته د دغو اتو ډلو څخه په کومه یوه کېنې شامل یې نو «أَعْطَيْتَكَ حَقَّكَ»^(۳) خپل حق به دې درکړم، او که نه نو په ما باندې د بې عدالتۍ تهمت مه لګوه.

(۱) روح المعاني ج ۱۰ ص ۱۲۴

(۲) بدائع الصنائع فی ترتیب الشرائع ج ۲ ص ۴۷

(۳) سنن ابی داود ج ۱ ص ۲۳۰

د زکات د تشریح حکمتونه

۲۰- ذکر شوي د زکات د تشریح ایت شریف الله ﷻ په ﴿ وَاللَّهُ عَلِيمٌ حَكِيمٌ ﴾ باندې ختم کړی دی ترڅو د هغو ټولو سوالونو دپاره جواب شي چې د چا په ذهن کښې ګرځي-راګرځي. که څوک غواړي چې د زکات د تشریح په حکمتونو باندې خپل ځان پوه کړي نو ځینو اوږدو کتابونو ته دې مراجعه وکړي، مونږ دلته فقط همدومره لیکو چې د زکات د قبض دپاره اصلاً اسلامي حکومت ټاکلی شوی دی د همدې کبله په ایت شریف کښې د ﴿ وَالْعَمَلِينَ عَلَيْهِا ﴾ کلمات هم نازل شوي دي د اسلامي حکومت وظیفه ده چې په خپل لاس یې په ذکر و شوو ډلو باندې توزیع کړي. نن ورځ چې حکومت دا کار پریښی دی نو دا د اسلام قصور نه بلکې د حکومتونو قصور دی. لنډه دا چې د کمونستانو هغه سوال ته دلته هیڅ ځای نشته چې په زکات باندې فقیران د بډایانو غلامان جوړېږي. او دا ځکه چې په اسلامي قانون کښې باید د زکات مالونه د بډایانو په لاس باندې توزیع نه شي بلکې دا کار باید اسلامي حکومتونه وکړي.

﴿ وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أُذُنٌ قُلْ أُذُنٌ خَيْرٌ لَّكُمْ يُؤْمِنُ بِاللَّهِ وَيُؤْمِنُ لِلْمُؤْمِنِينَ وَرَحْمَةٌ لِلَّذِينَ ءَامَنُوا مِنْكُمْ وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ ﴾ (۱۱) **يُؤْذُونَ** بِاللَّهِ لَكُمْ لِيَرْضَوْكُمْ وَاللَّهُ وَرَسُولُهُ أَحَقُّ أَنْ يُرْضَوْهُ إِنْ كَانُوا مُؤْمِنِينَ ﴿ ۱۲ ﴾ **أَلَمْ يَعْلَمُوا أَنَّهُ** مِنْ مُحَادِدِ اللَّهِ وَرَسُولِهِ فَأَنْ لَهُ نَارَ جَهَنَّمَ خَالِدًا فِيهَا ذَلِكَ الْخِزْيُ الْعَظِيمُ ﴿ ۱۳ ﴾

[۶۱] او د دوی (منافقان) څخه (ځینې) هغه کسان دي چې نبي ﷺ ته (وړوکی د خولې) ضرر رسوي او وایي چې دی (نبي کریم ﷺ) غوږ دی (په ډېره اسانۍ سره خبره مني او ډېر ژر غولېږي). (ای پیغمبره! د الله ﷻ د پلوه جواب ورکړه او ورته) ووايه چې: (دی ﷺ خو غوږ دی مګر ستاسو دپاره د خیر غوږ دی) (ستاسو پکښې خیر دی، یا د خیر خبره اسانه مني نه د شر خبره). (او هم ورته ووايه چې نبي کریم ﷺ) په الله ﷻ باندې پخه عقیده لري او د مؤمنانو دپاره (د ایمان او (هم نبي کریم ﷺ) ستاسو د جملې څخه د هغو کسانو دپاره رحمت دی کومو چې ایمان راوړي دی (په طیبه کلمه باندې تلفظ کوي دوی ته فرصت ورکوي چې خپل ایمان خالص وگرځوي). او هغه کسان چې د الله ﷻ پیغمبر ﷺ ته (وړوکی د خولې) ضرر رسوي نو دوی ته (د الله ﷻ نژد) درد ناک عذاب (ټاکل شوی) دی.

[۶۲] منافقان په الله ﷻ باندې تاسو ته سوگندونه کوي ترڅو تاسو خوشاله (راضي) کړي. حال دا چې الله ﷻ او د ده ﷻ پیغمبر ﷺ زیات مستحق دی چې دوی یې راضي (خوشاله) کړي، که دوی (رښتیا نه) ایمان درلودونکي وی (نو یقین به پرې وکړي). [۶۳] ایا دوی (منافقان) نه پوهېږي چې یقیناً شان دا دی هرڅوک چې د الله ﷻ او د ده ﷻ پیغمبر ﷺ په مقابل طرف کښې ودرېږي (او دښمني ورسره وکړي) نو بې شکته ده لره د دوزخ اور په داسې حال کښې (ټاکلی شوی) دی چې دی به پکښې همېشه وي. دا (په دوزخ کښې د دوام په توګه داخلېدل) لویه رسوایی ده.

ارتباط او شان نزول

۱- په وړاندېنيو ایتونو کښې د منافقانو د دې خاصیت بیان وه چې د نبی کریم ﷺ په افعالو باندې یې اعتراض کاوه چې عادل نه دی او په دې ایتونو کښې دا خاصیت بیانېږي چې د نبی کریم ﷺ په اخلاقو باندې عیب لګوي چې ټول غوږ دی، په خبرو کښې تحقیق نه کوي. ۲- اما د شان نزول په باره کښې یې متعدد واقعات روایت شوي دي^(۱) چې مونږ یې فقط لاندې خلاصه لیکو او بس:

یوه ورځې د منافقانو یوه غټه ډله ناسته وه او په نبی کریم ﷺ پسې یې پروږیاګند کاوه او یو بل ته یې اطمینان ورکاوه چې بې غمه خپل مجلس ته ادامه ورکړئ که بالفرض نبی کریم ﷺ خبر هم شي څه پروا نشته ځکه چې هغه په خبرو کښې تحقیق نه کوي او ډېر ژر د سړي خبره مني، نو قناعت به ورکړو او سوگندونه به ورته وکړو.

د همدوی د مجلس ترڅنګ یو مسلمان هلک ناست وه چې "عامر" نومېده چې ددوی په نظر چندان شی نه ښکارېده، او دا گومان یې وه چې دا ماشوم په څه پوهېږي؟!

منافقانو خپل مجلس په دې پیل کړ چې قسم دی که هغه ویناوې حقې وي کومې چې نبی کریم ﷺ یې کوي نو مونږ دې د خرو څخه هم بدتر یو، یعنې دی دروغ وایي.

په همدې منځکښې ورباندې نوموړي ماشوم غږ وکړ چې قسم دی چې د نبی کریم ﷺ ویناوې رښتیا دي او تاسو د خرو څخه بدتر یاست. او بیا یې نبی کریم ﷺ ته د منافقانو خبرې ټکي په ټکي دروړولې.

نبی کریم ﷺ هغوی راوغوښتل او مخاطب یې کړه چې دا ولې؟ هغوی قسم وکړ چې ماشوم دروغ وایي او مونږ ستا په باره کښې څه بد نه دي ويلي.

خو بالمقابل ماشوم (عامر) د دوی خبره رد کړه او ویې ويل چې زه رښتیا وایم او دوی دروغ وژن دي. الله ﷻ ذکر شوي ایتونه نازل کړه او د ماشوم خبره یې تصدیق کړه^(۲).

(۱) زاد المسیر ج ۳ ص ۳۱۲: تفسیر البغوي ج ۲ ص ۲۰۶
(۲) اسباب النزول للواحدي ص ۱۶۸

د مطلب خلاصه

یعنې: ای پیغمبره! د منافقانو یوه ډله هغه ده کومه چې تا خپه کوي او ستا په عالي اخلاقو باندې د عیب نوم ېږدي او وایي چې هغه ټول غوږ دی او غولول یې ډېر اسان دي او هم په خبرو کې تحقیق نه کوي او نه په تحقیق باندې پوهېږي.

ای پیغمبره! د منافقانو د ذکرې شوې عیبرنې خبرې په رد کېنې زما د طرفه داسې ووايه چې:
۱- ای منافقانو! دغسې نه ده چې نبی کریم ﷺ د نادانۍ د کبله غوږ دی، بلکې د دې کبله غوږ دی چې تاسو رسوا نه شئ او تاسو په خپل مجلس کېنې خجالت نه کړي، که نه نو هغه ته خوستاسو عادتونه ښه معلوم دي او خصوصاً د دغې غزا (تبوک د غزا) په پیل سره خو تاسو خپل ځانونه هرچا ته وروپېژاندل. یا په بل عبارت: نبی کریم ﷺ د خیر دپاره غوږ دی چې ډېر ښه یې قبلوي او د شر دپاره غوږ نه دی او ستاسو خبرې د خیر خبرې نه دي بلکې د شر خبرې دي، نو د نبی کریم ﷺ سکوت د قبول معنی نه ورکوي.

۲- پیغمبر ﷺ خو په الله ﷻ باندې پخه عقیده لري او پوره مطمئن دي چې تاسو ورته د خولې د ضرر څخه په غیر بل څه ضرر نه شئ رسولی نو ځکه ستاسو سوگندونه په سکوت سره اوري، خو تاسو ورباندې گومان کوی چې زموږ سوگندونو ته تسلیم شو.

۳- په دې باندې علاوه، که نبی کریم ﷺ غوږ دی نو د هغو کسانو د خبرو دپاره غوږ دی چې هغوی په الله ﷻ باندې پخه عقیده لري او ستاسو غوندې د تظاهر مسلمانان نه دي. یا په بل عبارت: که بالفرض نبی کریم ﷺ غوږ دی نو د عامر ﷺ (ماشوم) د خبرو دپاره هم غوږ دی، د هغه (ماشوم) د خبرو دپاره به ولې غوږ نه وي چې الله ﷻ یې خبره تصدیق کړه چې رښتیا وایي.

۴- ای منافقانو! نبی کریم ﷺ خو د ټولو مخلوقاتو دپاره او خصوصاً ستاسو دپاره د الله ﷻ رحمت دی، ستاسو څخه ظاهري ایمان قبلوي، د مؤمنانو په ډله کېنې مو شمېري او بالاخره تاسو ته فرصت درکوي چې د خپلو عقائدو څخه شکونه او شبهي ویاړي او سوچه مؤمنانو شئ. که بالفرض نبی کریم ﷺ ستاسو دپاره رحمت نه وی نو تاسو به یې د لا وړاندې څخه د علني کفارو په ډله کېنې شمېرلي وی او د جنگ اعلان به یې ډرسره کړی وی.

که تاسو د نبی کریم ﷺ په عوض د یوه دنیاوي مشر سره دغسې چال چلند کړې وی لکه څنگه یې چې د ده ﷺ سره کوی نو بیا به تاسو ته څرگنده شوې وی چې بې شکه نبی کریم ﷺ زموږ دپاره رحمت دی.

۵- ای منافقانو! تاسو پوه شئ چې ستاسو د رسوایی وخت رارسېدلی دی، که څه هم نبی کریم ﷺ ستاسو پروښاند په اغماض (سترگو پټولو) سره تېروي مگر الله ﷻ د هغه چا دپاره (چې د ده ﷺ پیغمبر ﷺ ته د حقارت نظر کوي او په افعالو او اخلاقو باندې یې د عیب گوتې ېږدي) دردناک عذاب ټاکلی دی چې ډېر ژر به یې ورباندې ورنازل کړي.

د منافقانو سوگندونه

ع ای مؤمنانو! د منافقانو په عقیده نبي کریم ﷺ په خبرو باندې په اسانۍ سره تېروزي او سوگندونو ته اړتیا نه لري، نو د هغوی سوگندونه اصلاً د دې دپاره دي چې تاسو راضي کړي او قناعت درکړي چې مونږ په نبي کریم ﷺ پسې پروږیاښودنه دی کړی او دا ماشوم دروغ وایي. نو که بالفرض منافقان تاسو راضي کړي او په سوگندونو باندې مو تېر باسي نو الله ﷻ او د ده ﷻ پیغمبر ﷺ څو نه شي تېروستلی او په دې صورت کښې به ستاسو خوشالي دوی ته څه په درد وځوري. نو دوی ته په کار ده چې ستاسو په عوض یې الله ﷻ او د ده ﷻ پیغمبر ﷺ د خپلو ځانونو څخه راضي کړي وی او د منافقت څخه توبه تائب شوي وی، نو که دوی رښتیني مؤمنانو وی نو دغه کار ورته بهتر وه. او دا ځکه چې الله هغه چاته د دوزخ اور د دوام په توګه ټاکلی دی څوک چې د الله ﷻ او د ده ﷻ پیغمبر ﷺ سره دښمني کوي او په مقابل طرف کښې ورته ودرېږي. دا غټه رسوایی ده چې د قیامت په ورځ د منافقانو سره پیوسته کېدونکې ده، نو منافقانو ته په کار دي چې د همدغې غټې رسوایی څخه ځانونه بچ کړي، نه دا چې فقط د دنیا د رسوایی څخه د نجات دپاره سوگندونه وکړي خو د آخرت د رسوایی او خجالت غم ورسره نه وي.

توضیحات

۱- که څوک وایي: په دې کښې څه حکمت دی چې د ﴿وَيُؤْمِنُ بِالْمُؤْمِنِينَ﴾ په جمله کښې د "ل" په عوض "ب" نازل نه شوه او ﴿وَيُؤْمِنُ بِالْمُؤْمِنِينَ﴾ قرائت نه شو؟
مونږ وایو چې: د ﴿يُؤْمِنُ بِاللَّهِ﴾ څخه ایمان بالله مراد دی، نو حاصل یې داسې کېږي چې: نبي کریم ﷺ خو په الله ﷻ باندې ایمان راوړی دی او د مؤمنانو د ډلې څخه په اعلی درجه یو مؤمن دی او د مؤمن خاصیت دا دی چې په مجالسو کښې څوک نه خپه کوي، نو دروغینه خبره سمداستي د ډونکي په مخ باندې نه ورولي. ته به وایې چې دا به غولېدلی وي حال دا چې هغه د کرامت د امله سکوت غوره کوي. همدا مضمون نبي کریم ﷺ په یوه حدیث کښې څومره ښه واضحه کړی دی چې: «الْمُؤْمِنُ غَيْرُ كَرِيمٍ وَالْفَاجِرُ خَبْلٌ لَيْتِيْمٌ»^(۱)، یعنی: مؤمن د کرامت د کبله غولېدلی ښکاري (چې په مجلس کښې په چا باندې خبره نه ورسپېښوي) او فاجر سړی فساد جوړونکی او لجاجت کوونکی دی. او د ﴿وَيُؤْمِنُ بِالْمُؤْمِنِينَ﴾ څخه د خبرو (ویناوو) تصدیق مراد دی، نو حاصل یې داسې کېږي چې: نبي کریم ﷺ د مؤمنانو په خبرو باندې (د دوی د ایمان د کبله) باور کوي، څوک چې طيبه کلمه وایي په هغه باندې پیغمبر ﷺ بدګوماني نه کوي چې دروغ به وایي ځکه چې دروغ خو د ایمان زوال دی. نو کله چې تاسو ای منافقانو! کلمه وایاست تاسو ته په کار دي چې غلطه خبره ونه کړئ. په تاسو باندې هم نبي کریم ﷺ بدګوماني نه کوي او د خپلو پیروانو څخه مو نه وباسي ترڅو چې تاسو د

(۱) سنن ابی داود ج ۲ ص ۳۰۴؛ جامع الترمذي ج ۲ ص ۱۷

النوبة (۱)

ایمان په ضد قدم پورته نه کړی او د نبی کریم ﷺ د ملگرتیا څخه خپل ځانونه په لوی لاس ونه باسی. کوم مشر چې په خپلو پیروانو باندې ذکره شوې عقیده لري هغه ته باید آفرین او تحسین ورکړی شي، نه دا چې هغه د مسخرو په توګه د غوږ په لقب یاد کړی شي.

لنډه دا چې کله په دواړو جملو کې بیل بیل مضمون نغښتی وه نو دواړه جملې په یوه شکل هم نازلې نه کړې شوې، واللہ ﷻ اعلم.

دا هغه څه وه چې مونږ ته ذهن ته راغله، علماوو کرامو پکښې نور څه لیکلي دي^(۱).

د عربیت یوه قاعده

۲- که څه هم د عربیت د قوانینو په اقتضاء باید چې د ﴿وَاللَّهُ وَرَسُولُهُ أَحَقُّ أَنْ يُرْضَوْهُ﴾ په جمله کې د مثنی ضمیر نازل شوی دی ترڅو ترې "أَنْ يُرْضَوْهُمَا" جوړ شوی وي مګر دغسې نازل نه کړی شو چې مونږ (ټول مؤمنان) په غوږ ووهل شو چې د الله ﷻ رضا او د نبی کریم ﷺ رضا یو تربله سره تلازم لري، نو د الله ﷻ رضا د پیغمبر ﷺ رضا ده او د پیغمبر ﷺ راضي کول د الله ﷻ راضي کول دي. لکه چې همدې تلازم ته الله ﷻ په اطاعت کې هم اشاره کړې ده چې: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰] یعنې: هر څوک چې د پیغمبر ﷺ اطاعت وکړي نو یقیناً هغه د الله ﷻ اطاعت هم وکړ. څه چې مونږ وړاندې ولیکل دا راته غوره ښکاري، که نه نو علماوو کرامو خو د ذکرې شوې قاعدې د حفاظت دپاره څو متعدد تاویلونه کړي دي^(۲) خو مونږ ته په زړه پورې ښکاره نه شوه نو ځکه مو پرې غټه ډبره کېښوده، که څوک یې د لوستلو شوق لري نو هملته دې مراجعه وکړي.

﴿يَحْذَرُ الْمُنَافِقُونَ أَنْ تُنْزَلَ عَلَيْهِمْ سُورَةٌ تُنَبِّئُهُمْ بِمَا فِي قُلُوبِهِمْ قُلِ اسْتَخِرُوا إِنْ أَرَادَ اللَّهُ

مُخْرِجٌ مَّا تَحْذَرُونَ﴾

[۶۴] منافقان (د دې څخه) ډارېږي چې په دوی (مؤمنانو) باندې (د الله ﷻ له پلوه) داسې سورت نازل کړی شي چې په هغه شي سره یې خبر کړي کوم چې دوی (منافقان) په خپلو زړونو کې ښې (پټې کړې) دي (چې د ملنډو او منافقت څخه عبارت دي).

(نو ای پیغمبره! منافقانو ته) ووايه چې: تاسو خپلو ملنډو (او منافقت) ته ادامه ورکړئ، (خو) یقیناً الله ﷻ د هغه شي بهر راویستونکی (څرګندونکی) دی د کوم (د څرګندولو) څخه چې تاسو ډارېږئ.

د مطلب خلاصه او توضیحات

۱- مونږ د ﴿عَلَيْهِمْ﴾، ﴿تُنَبِّئُهُمْ﴾، ﴿ضَمِيرُونَهُ﴾ مسلمانانو ته راجع کړه او د ﴿قُلُوبِهِمْ﴾ ضمیر مو منافقانو ته راجع وباله، که څه هم د ضمیرونو تفکیک صورت نیسي خو دلته یې باک نشته ځکه

(۱) تفسیر الطبري ج ۱۰ ص ۱۶۹، تفسیر القاسمي ج ۸ ص ۲۴۹

(۲) تفسیر القاسمي ج ۸ ص ۲۵۰، حاشیه الشیخ زاده علي تفسیر البضاوي ج ۲ ص ۳۴۰

چې مطلب واضحہ دی او د ضمیرونو تفکیک یا انتشار ورباندې څه اثر نه شي غورزولی. نو د معنی حاصل یې داسې راوځي چې: منافقان د دې څخه ډارېږي چې الله ﷻ د دوی د زړونو پټ رازونه مسلمانانو ته افشاء کړي.

سوال جواب

۲- که څوک وایي چې: منافقان خو عقیده کافران وه او د نبی کریم ﷺ په رسالت باندې یې ایمان نه درلود، نو پوښتنه دا ده چې دوی د کومې وجهې د کبله د سورت د نزول څخه په ډار کېږي لوبېدلي وه حال دا چې دوی یې په رسالت باندې معتقد نه وه؟ مونږ وایو چې:

الف: دوی دا خبره (چې مونږ ډارېږو) په خپلو منځو کېږي د مسخرو په توګه کوله^(۱) د همدې کبله په ایت شریف کېږي د ﴿قُلِ اسْتِزْءُوا﴾ کلمات هم نازل شوي دي. نو د معنی حاصل یې داسې کېږي چې: ای مؤمنانو! تاسو خو د ایتونو د نزول څخه د تمسخر په توګه ځانونه ډاروئ، خو دا ټوکه به مو ټقاله شي او الله ﷻ په رښتیاڼۍ توګه د ایتونو نازلوونکی دی.

ب: که څه هم دوی د نبی کریم ﷺ په رسالت باندې عقیده نه درلوده مګر په تجربې سره ورته معلومه شوې وه چې الله ﷻ هغه ته د دوی د زړونو حالات وخت په وخت بیان کړي دي^(۲). دوی ډارېدل چې دا ځل یې ورته بیا بیان نه کړي چې ډېر خطري وخت دی.

ج: مګر مونږ ته په جواب کېږي بهتره بریښي چې د هغه وخت اکثره منافقان اهل الکتاب وه او د نبی کریم ﷺ په رسالت باندې باور درلود او په خپلو کتابونو کې یې ورته ښه پوره تثبیت وه چې په حقه پیغمبر دی، یا په بل عبارت: دوی ته د نبی کریم ﷺ پیغمبري داسې ثابت وه لکه څنګه چې ورته د خپلو خامو زوی توب ثابت وه مګر عناد نیولي وه او په ایمان باندې مشرف نه شوه، لکه څنګه چې د فرعون او د ده د پیروانو څخه الله ﷻ حکایت کوي چې: ﴿وَجَحَدُوا بِهَا وَاسْتَيْقَنَتْهَا أَنْفُسُهُمْ﴾ [النمل: ۱۴] یعنې: فرعونیانو د موسیٰ ﷺ په معجزاتو باندې انکار غوره کړ حال دا چې په معجزاتو باندې یې د دوی نفسونو (زړونو) باور کاوه.

منافقان د څه شي په افشاء کېدلو ډارېدل؟

۳- ځینو مفسرینو کرامو هغه شی (چې منافقان یې د افشاء کېدلو څخه ډارېدل) د ځینو خاصو واقعاتو او خاصو خبرو څخه عبارت ګڼلي دي^(۳). خو مونږ وایو چې د منافقانو مفسدانه حرکات (کړه وړه) او مفسدانه مجالس او خبرې اترې دومره لږې نه وې چې څوک یې د حصر د لاندې راوړي او ټکی په ټکی یې په ګوته کړي، نو بهتره دا ده چې ذکر شوی شی د منافقت څخه عبارت وګڼل

(۱) تفسیر القاسمي ج ۸ ص ۲۵۲

(۲) تفسیر الطبري ج ۱۰ ص ۱۷۱

(۳) زاد المسیر ج ۲ ص ۳۱۴: اسباب النزول للواحدی ص ۱۶۸

شي چي ٽولو عيڙنو ڪارونو او عيڙنو ويناو ته شامل شي. نو د معنيٰ حاصل به يي داسي چي منافقان د خپل منافقت په افشاء باندې ډارېږي مگر الله ﷻ د دوي د منافقت افشاء کوونکي دي.

الله ﷻ خپله خبره رښتيا کړه

۴- که څه هم ځينو مفسرينو ڪرامو ليکلي دي چي الله ﷻ څه ايتونه نازل کړه چي د اوبا (۷۰) نفرو منافقانو نومونه پکښې بنودلي شوي وه^(۱) خو د دې کبله بېرته نسخه شوه چي د دوي اولادونو ته پيغور جوړ نه شي ځکه چي اکثره په ايمان باندې مشرف شوي وه. مگر مونږ ته داسي بريښي چي الله ﷻ خپله خبره رښتيا کړه او داسي واقعات يي را مخي ته کړه چي منافقانو خپل منافقت پټ نه شو کړي لکه همدغه د تبوک غزا، او هم يي داسي ايتونه نازل کړه چي د دوي د زړونو کيفيات يي څرگند کړه لکه راتلونکي ايت شريف. په دې باندې علاوه الله ﷻ د منافقانو په خبرو کښې او د دوي په کړو وړو کښې داسي نښې او اثار کېښودل چي هر چا په اساني سره تشخيص کولی شو چي دا منافق دي. الله ﷻ فرمايي: ﴿فَلَعَرَفْتَهُمْ بِسَمَنِهِمْ وَلَعَرَفْتَهُمْ فِي لَحْنِ الْقَوْلِ﴾ [محمد: ۳۰] يعني: اي پيغمبره! ته به ضرور په علاماتو سره منافقان وپېژني او ضرور هر ورو به دوي د خبرو په اړولو را ټولو کښې هم وپېژني.

﴿وَلَيْن سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ قُلْ أَبِاللَّهِ وَآيَاتِهِ وَرَسُولِهِ كُنْتُمْ تَسْتَهْزِئُونَ﴾ لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ إِنْ نَعْفُ عَنْ طَآئِفَةٍ مِّنْكُمْ نُعَذِّبْ طَآئِفَةً بِأَنَّهُمْ كَانُوا مُجْرِمِينَ ﴿١١﴾

[۶۵] او (اي پيغمبره!) که ته چېرې د دوي (منافقان) څخه پوښتنه وکړې (چي ولې مونږ پسې پروږياگند کوي) نو ضرور هر ورو به دوي ووايي چي يقينا مونږ ګپ لگاوه او ساتيري مو کوله. (نو ته ورته) ووايه چي ايا تاسو په الله ﷻ او د ده ﷻ په ايتونو او (بالآخري) د ده ﷻ په پيغمبر پورې ياست چي ټوکې کوي (په بل شي باندې لاره نه لندېده).

[۶۶] (اي پيغمبره!) دوي ته زمونږ د پلوه ووايه چي) اعتذار مه وړاندې کوي (اعتذار مو نه قبلېږي) ځکه چي يقينا تاسو د خپل ايمان څخه وروسته (بېرته) کفر ته اووښتي ياست! (نو) که مونږ ستاسو د جعلي څخه يوې ډلې ته عفو وکړو (او د توبې توفيق ورکړو) نو بله ډله به مو معذبه کړو ځکه چي بې شکه دوي مجرمان (جنايتکاران) دي.

ارتباط او شان نزول

۱- په دې ايت شريف کښې د وړاندېني ايت شريف يو مصداق بنودلي شوی او هغه شي را په ډاګه کړي شوی دی د کوم د افشاء کېدلو څخه چي منافقان په ډار کښې وه.

(۱) تفسير البغوي ج ۲ ص ۳۰۷: تفسير القرطبي ج ۱ ص ۱۹۶

۲۔ اما د شان نزول په باره کښې يې متعدد واقعات روايت شوي دي چې تقريباً شپږو ته رسېږي^(۱) مگر مونږ د لاندې يوې واقعې په ذکر باندې اکتفاء کوو چې د ايتونو سره ډېره نژدې مربوطه ښکاري:

نبي کریم ﷺ په غزا کښې په لاره باندې روان وه حال دا چې د ده ﷺ څخه وړاندې درې کسانو منزل کاوه چې دوه کسانو په قرآن مجيد او نبي کریم ﷺ باندې مسخرې کولې او درېم نفر ورته خندل. د دوی مسخرې داسې وې:

الف: محمد ﷺ گومان کوي چې په روميانو به غالب شي مگر دا ډېره لرې خبره ده (امکان نه لري).

ب: محمد ﷺ مونږ ته يقين راکوي چې په ده باندې د هغو کسانو په باره کښې د قرآن کریم ايتونه نازل شوي کوم چې زمونږ ملگري په مدينه منوره کښې پاتې دي، حال دا چې دا يې خپل کلام دی خو د قرآن نوم يې ورباندې ايښی دی.

الله ﷻ خپل پيغمبر ﷺ د ذکر شوو کسانو په مباحثه باندې خبر کړ چې هغه درې کسان داسې- داسې خبرې کوي. نبي کریم ﷺ ذکره شوې درې کسيزه ډله را ايساره کړه او مخاطبه يې کړه چې تاسو داسې-داسې خبرې وکړې (دا مونږه کار نه دی کړی).

هغوی جواب ورکړ چې: ای د الله رسوله! مونږ د لارې د لنډولو دپاره گپ لگاوه او څه سات مو تېراوه (زمونږ استهزاء او مسخرې مطلب نه وې) او په لاره کښې خو ټول کاروانيان اختلاط کوي چې لاره لنډه کړي. نو الله ﷻ ذکر شوي ايتونه نازل کړه^(۲).

د مطلب خلاصه

۱۔ يعنې: ای پيغمبره! منافقان په تا او په قرآن کریم باندې مسخرې او خندنې کوي خو که ته همدوی د استنطاق لاندې ونيسې چې دا ولې؟ نو ضرور او هرومرو به درته په جواب کښې ووايي چې مونږ خو گپ لگاوه او ساتېری مو مطلب وه ترڅو را باندې لاره لنډه شي.

۲۔ ای پيغمبره! منافقانو ته ووايه (البته چې کله يې په ذکره شوې بهانه باندې اعتذار وړاندې کړ) چې: ای منافقانو! ايا تاسو په الله ﷻ او د ده ﷺ په ايتونو (قرآن کریم) او بالآخره د ده ﷺ په پيغمبر باندې استهزاء (خندنې) کوئ؟ ايا نور څه نه وه چې تاسو ورباندې لاره لنډه کړې وې؟ ايا هغه څوک چې کلمه طيبه وايي هغه ته په بل موښ باندې مسخرې کول جواز لري؟

۳۔ ای منافقانو! ستاسو دغه اعتذار د گناه څخه بدتر دی او هيڅکله تاسو ته نجات نه شي درکولی بلکې ستاسو جنايت په ذکر شوي اعتذار باندې لا پسې درنېږي. لنډه دا چې تاسو د ايمان څخه وروسته - چې تاسو يې دعوه کوئ- بېرته کفر ته اووښتي ياست او ظاهري ايمان مو د اعتباره لوېدلی دی.

(۱) تفسير ابن کثير ج ۲ ص ۳۶۷: زاد المسير ج ۳ ص ۳۱۵

(۲) تفسير البغوي ج ۲ ص ۳۰۸: الدر المنثور ج ۴ ص ۲۳۱

۴- ای پیغمبره! زموږ د پلوه دوی ته ووايه چې تاسو ټول د تعذيب لياقت لرئ نو که موږ ستاسو ځينو کسانو ته عفو وکړو او د توبه تائب جوړېدلو توفيق ورکړو او د عذاب څخه نجات ورکړو نو دا به وکړو که زموږ اراده وشي، اما دا په يقين سره وواړئ چې موږ به ضرور ستاسو څخه يوه ډله په عذاب باندې اخته کړو او د کوم شي څخه چې تېښتېدله په هماغه کښې به يې وغورزوو. ځکه چې دوی پاڅه مجرمان دي او جرم (جنایت) يې عادت گرځېدلی دی، حتی چې د توبه تائب جوړېدلو استعداد يې بالکل د منځه وړی دی.

توضیحات

۱- موږ د [النساء: ۱۴۰] ایت لاندې د "خَوْض" په باره کښې-چې د «نَحْوُض» کلمه ترې اشتقاقه شوې ده- څه لغوي تحقيق کړی دی، دلته ورباندې لاندې معلومات وراضافه کوو:
الف: د "خَوْض" کلمه اصلاً په اوبو کښې غوټه وهلو او په اوبو کښې حرکت کولو ته وضعه شوې ده، نو څرنگه چې په اوبو کښې غوټه وهل غیر منظم وي نو په همدې مناسبت سره په باطلو ویناگانو او په باطلو کارونو کښې استعمالېږي.
ب: په همدې معنی باندې نبي کریم ﷺ هم استعماله کړې ده چې: «إِنَّ رَجُلًا يَتَخَوَّضُونَ فِي مَالِ اللَّهِ بِغَيْرِ حَقٍّ فَلَهُمُ النَّارُ يَوْمَ الْقِيَامَةِ»^(۱) يعني: يقيناً داسې سړي چې د الله ﷻ په مالونو (بيت المال) کښې په ناحقه غوټې وهي (ناجائز تصرف کوي) نو دوی ته د قیامت په ورځ اور دی.
ج: مگر موږ يې په دې مقام کښې په گپ لگولو سره معنی کوو چې د «نَلْعَبُ» د کلمې سره ښه سمون خوري. نو د معنی حاصل يې داسې کېږي چې: موږ گپ لگاوه او ساتيري مو کوله او استهزاء خندنې مو مطلب نه وه.

په شرعي امورو کښې ټوکه کول کفر دی

۲- که څه هم د شرعي امورو نه عملي کول گناه ده مگر احترام او عزت يې د ايمان يوه برخه ده، د همدې کبله موږ ته ایت شريف لاندې ارشادات کوي:
الف: د شرعي کارونو او يا د شرعي شيانو سپکاوی کفر دی.
ب: همدارنگه دلته ټوکې او خندنې هم د کفر معنی ورکوي.
ج: که څه هم د چا په زړه کښې د سپکاوي نیت نه وی مگر د سپکاوي خبره وکړي هم پرې مرتد کېږي^(۲)- العیاذ بالله- د همدې وجهې څخه د منافقانو اعتذار قبول نه شو کله چې دوی وويلې چې زموږ د سپکاوي نیت نه وه بلکې فقط ساتيري مو کوله او لاره مو لندوله.
د: په ذکر و شوو ارشاداتو کښې فرض او واجب او يا سنت او مستحب هيڅ فرق نه لري، نو که

(۱) صحيح البخاري ج ۱ ص ۴۳۹

(۲) احکام القرآن للجصاص ج ۲ ص ۱۴۲

بالفرض څوک د ډېرې پورې په دې حیث خندنۍ وکړي چې پرېښودل یې سنت او یا واجب دي هم کفر نه پرې رسېږي.

چاته عفو وکړی شوه؟

۳- علماء کرام وايي چې د هغو درې کسانو د جملې څخه د کومو په باره کښې چې ذکر شوي ایتونه نازل شوه یوه کس ته الله ﷻ د توبې توفیق ورکړ او په اخلاص سره توبه تائب شو او ویې ویلې چې ای الله! ماته ستا په لاره کښې داسې شهادت را په برخه کړه چې نه څوک ووايي چې ما غسل ورکړ او ما کفن ورکړ او هم نه څوک وویلي شي چې ما دفن کړ او ما خاورو ته وسپاره!

نو الله ﷻ د نوموړي سوال قبول کړ چې د الیمامه په جنگ کښې شهید شو مگر لاش (کالبوت) یې د ټولو خلکو څخه الله ﷻ لادرکه کړ او یوازې اوښ یې د مسلمانانو لاس ته ورغی او بس^(۱).

نوموړی توبه کوونکی هغه څوک وه چې د ټوکو ټکالو په وخت کښې یې په خپله خوله ټوکې نه وې کړي مگر د ملگرو په ټوکو باندې یې خندلي وه، نوموړي د توبې څخه وروسته د عبد الرحمن په نامه باندې شهرت وموند^(۲).

سوال جواب

۴- که څوک وايي: الله ﷻ خو د ذکر شوي توبه کوونکي څخه په ﴿إِنْ نَعَفُ عَنْ طَآفَةِ مَنكُم﴾ کښې په ﴿طَآفَةِ﴾ سره تعبیر کړی دی او ﴿طَآفَةِ﴾ خو ډلې ته ویل کېږي چې د دوه کسانو څخه څو کم نه وي، حال دا چې د ذکر شوي روایت په بنیاد یوه کس ته عفو شوې وه؟

مونږ وايو: که څه هم ځینو مفسرینو کرامو^(۳) څه نور جوابونه کړي دي مگر غوره جواب دا دی چې د شان نزول ډله خو درې کسان وه مگر د همدوی په خوی او خاصیت باندې په منافقانو کښې ډېر کسان موجود وه چې چا به په شرايعو پورې ټوکې کولې او چا به ورته خندل، نو څه لرې نه ده چې نورو ډېرو کسانو ته الله ﷻ د توبې توفیق ورکړی وي او ځینې نور ډېر کسان د الله ﷻ د تعذیب سره مخامخ شوي وي.

یوه پوښتنه او د هغې جواب

۵- که څوک وايي: هغه تعذیب څه شی دی کوم ته چې الله ﷻ د ﴿نُعَذِّبُ طَآفَةَ﴾ په جملې سره اشاره کړې ده؟

مونږ وايو چې: د آخرت تعذیب خو بالکل څرگند دی، اما په دنیا کښې په لاندې شکلونو سره د هغوی د تعذیب مثالونه ولولی:

(۱) تفسیر الطبري ج ۱۰ ص ۱۷۲

(۲) البحر المحیط ج ۵ ص ۴۵۴: روح المعاني ج ۱۰ ص ۱۳۱

(۳) تفسیر القرطبي ج ۸ ص ۱۹۹

الف: که څه هم د منافقانو منافقت په مدینه منوره کښې زښته ډېره وده وکړه مگر الله ﷻ د دوی د رسوا کولو اراده نه وه کړې او د مسلمانانو په جمله کښې دوی هم مسلمانان شمېرل کېده نو د دوی یو دنیاوي عذاب دا وه چې الله ﷻ د دوی پرده خیرې کړه، لکه چې یوه ورځې نبي کریم ﷺ یوې غټې جلسې ته په خپله خطابه کښې وویلې چې: «إِنَّ فِيكُمْ مُنَافِقِينَ فَمَنْ سَمَّيْتُ فَلْيَقُمْ» یعنې: یقیناً په تاسو کښې منافقان شته نو ما چې د هرچا نوم واخست هغه دې ودرېږي (پورته شي) بیا یې (په نومونو پیل وکړ) وویل چې: «قُمْ يَا فُلَانُ قُمْ يَا فُلَانُ حَتَّى سَمَى سِتَّةً وَثَلَاثِينَ رَجُلًا»^(۱) ای فلانیه! پورته شه، ای فلانیه! پورته شه، ای فلانیه! پورته شه، حتی چې د شپږ ډېرش نفرو نومونه یې واخستل (او د مجلس څخه یې پورته کړه).

ب: د منافقانو څخه د صدقاتو عدم قبول هم یو دنیاوي تعذیب دی چې پوره بحث یې د [التوبة: ۵۳] ایت لاندې تېر شوی دی.

ج: د توبې د توفیق څخه محرومېدل ډېر غټ دنیاوي عذاب دی چې بحث یې د [التوبة: ۷۷] ایت لاندې ان شاء الله راروان دی.

د: همدارنگه د غازیانو د لست څخه د منافقانو نومونه غورزول هم د الله ﷻ د پلوه یو د خجالت کولو عذاب دی چې په [التوبة: ۸۳] ایت کښې ورته اشاره شوې ده.

ه: دا چې الله ﷻ پیغمبر ﷺ ته اجازه ورنه کړه چې په منافقانو باندې یا د جنازې لمونځ وکړي او یا یې په قبر باندې ودرېږي هم عذاب دی، چې د [التوبة: ۸۵] ایت کښې ورباندې صراحت شوی دی.

و: همدارنگه الله ﷻ د منافقانو هغه دسیسه شننه کړه کومه چې دوی د جومات په څېره کښې غوټه کړې وه او غوښتل یې چې د تخریبکاری دپاره ترې د مرکز کار واخلي. د همدې موضوع پوره بحث د [التوبة: ۱۰۷] لاندې راروان دی.

﴿الْمُنَافِقُونَ وَالْمُنَافِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ عَنِ

الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ فَنَسِيَهُمْ إِنَّ الْمُنَافِقِينَ هُمُ الْفَاسِقُونَ

﴿٧٧﴾ وَعَدَ اللَّهُ الْمُنَافِقِينَ وَالْمُنَافِقَاتِ وَالْكُفَّارَ نَارَ جَهَنَّمَ خَالِدِينَ فِيهَا هِيَ حَسْبُهُمْ

وَلَعَنَهُمُ اللَّهُ وَلَهُمْ عَذَابٌ مُّقِيمٌ ﴿٧٨﴾ كَالَّذِينَ مِن قَبْلِكُمْ كَانُوا أَشَدَّ مِنْكُمْ قُوَّةً

وَأكْثَرُ أَمْوَالًا وَأَوْلَدًا فَاسْتَمْتَعُوا بِخَلْقِهِمْ فَاسْتَمْتَعْتُمْ بِخَلْقِكُمْ كَمَا اسْتَمْتَعَ الَّذِينَ

(۱) مسند احمد بن حنبل ج ۸ ص ۳۱۷

مِنْ قَبْلِكُمْ بِمَخْلَقِهِمْ وَخُضُّعِهِمْ كَالَّذِي خَاضُوا أُولَئِكَ حَبِطَتْ أَعْمَلُهُمْ فِي الدُّنْيَا
وَالْآخِرَةِ وَأُولَئِكَ هُمُ الْخَاسِرُونَ ﴿٦٧﴾

[۶۷] منافقان نارینه او منافقې زنانه چې دي د دوی ځینې د ځینو نورو څخه دي (په خاصیت کې یو برابر دي هغه دا چې) دوی (ټول) په ناکاره (بدو) کارونو باندې امر کوي او د نېکو (ښو) کارونو څخه منعه کول کوي، او خپل لاسونه (د فی سبیل الله انفاق څخه) را موی کوي. دوی الله ﷻ هېر کړی دی (د ده ﷻ اطاعت یې پرېښی دی) نو الله ﷻ دوی هېر کړي (د خپل رحمت څخه پرېښی) دي.

یقیناً منافقان چې دي همدوی فاسقان دي (او منافقاني چې دي همدوی فاسقاني دي). [۶۸] الله ﷻ منافقانو نارینه وو او منافقانو زنانه وو او (هم ټولو) کفارو ته د دوزخ د اور وعده ورکړې ده په داسې حال کې چې هلته به دوی همېشه وي.

همدا (دوزخ) دوی ته کافي دی (که بالفرض نور هېڅ عذاب ورباندې نه وي هم). او (علاوه په دي) الله ﷻ دوی د خپل رحمت څخه لرې کړي دي او دوی ته دائمې عذاب دی. [۶۹] (ای ذکر شوو کسانو! تاسو ټول) د هغو کسانو غوندې (یاست) چې ستاسو څخه مخکې تېر شوي دي (بلکې) هغوی ستاسو څخه د قوت د حیثه ډېر کلک وه، او د مالونو او اولادونو د حیثه درڅخه ډېر زیات وه.

نو هغوی (په خپل وخت کې) د خپلې ټاکلې برخې څخه استفاده وکړه، نو تاسو هم (لگیا یاست په خپل وخت کې) د خپلې ټاکلې شوې برخې څخه داسې استفاده کوئ لکه څنګه چې هغو کسانو د خپلې برخې استفاده کوله کوم چې ستاسو څخه مخکې تېر شوي دي، او تاسو هم (په باطلو کې) ورغوپه شوی لکه څنګه چې هغوی (په باطلو کې) ورغوپه شوي وه. (نو لکه څنګه چې هغوی هلاک شوه او دنیا یې د ځانونو سره وې نه وړه تاسو به هم هلاک شئ او دنیا به د ځانونو سره وې نه ورلی شئ).

(ای پیغمبره!) دغه (ذکر شوي ټول) کسان (وړاندینې او وروستنې) چې دي عملونه یې په دنیا او آخرت کې ضائع دي، او همدغه کسان چې دي همدوی زیان کاران (تاوانیان) دي (او بس).

ارتباطونه

۱- په وړاندېنيو ایتونو کې د نارینه وو منافقانو د ذکر په ضمن کې زنانه وو منافقانو ته اشاره شوې وه او په دې ایتونو کې په زنانه وو باندې هم صراحت وکړی شو ترڅو څرګنده شي چې زنانه د نارینه وو څخه په منافقت کې څه کمې نه دي.

۲- هلته د منافقانو څو واقعاتو ته اشاره شوې وه او دلته د ټولو منافقانو (د زنانه وو په شمول) عمومي خاصیتونه ښودل شوي دي.

۳۔ بالآخره په دې ايتونو کښې د منافقانو هغه ادعا په دلايلو سره رد کړې شوې ده کومه چې الله ﷻ د دوی خولو څخه په [التوبة: ۵۶] ايت کښې حکايت ته کړې وه چې يقيناً مونږ ستاسو د جملې څخه ياستو اې مؤمنانو، نو حاصل يې داسې راخيژي چې:

د مطلب خلاصه

اې پيغمبره او اې مؤمنانو! که څه هم منافقان ادعا کوي چې دوی ستاسو د جملې څخه دي مگر دوی هيڅکله ستاسو د جملې څخه نه شي کېدلی، حتی چې د دوی زنانه ستاسو د زنانه وو څخه په خاصيت او عادت کښې جدا او بېلې دي، نو د ښه پوهېدلو دپاره لاندې نکاتو ته متوجه شئ:

۱۔ منافقان سړي او منافقاني ښځې په لاندې خاصيتونو کښې يو بل ته ورته دي:

الف: ټول په منکراتو او غير شرعي کارونو باندې امر کوي، برسیره پر دې چې پخپله ورباندې اخته دي.

ب: ټول د ښکو کارونو څخه د نورو خلکو مخه نيسي لکه څنگه چې پخپله ښکو کارونو ته نه ورنژدې کېږي او ځانونه ترې ساتي.

ج: ټولو خپل لاسونه موتي کړي دي او د الله ﷻ په لاره کښې د زړه په اخلاص باندې څه نه مصرفوي، د دوی ټول مصارف د فساد د راپورته کولو دپاره دي.

د: دوی ټولو الله ﷻ هېر کړی دی او د ده ﷻ اطاعت يې د پښو لاندې کړی دی نو د همدې کبله الله ﷻ هم دوی د خپل رحمت څخه بې برخې کړي دي (ته به وايې چې بالکل يې هېر کړي دي).

ه: بالآخره ټول نارينه منافقان فاسقان دي او د شريعت د چوکاټ څخه وتلي دي او ټولې زنانه منافقاني فاسقاني دي او د شريعت څخه بهر په نورو لارو باندې روانې دي.

۲۔ نو د دې کبله چې منافقان د زنانه وو په شمول د کفارو په لاره باندې روان دي او خوی خاصيت يې هغوی ته ورته دی الله ﷻ دوی ټولو ته د دوزخ د اور وعده ورکړې ده چې ټول به پکښې همېشه پراته وي او هېڅکله به ترې بهر نه شي.

۳۔ که څه هم د دوزخ په اور کښې ښه کافي مادي عذاب شته او ګالل يې څه اسان کار نه دی خصوصاً لا په هغه وخت کښې چې همېشه وي او هېڅکله انقطاع ونه لري، مگر الله ﷻ ذکر و شو دوزخيانو ته لاندې عذابونه هم ټاکلي دي:

الف: الله ﷻ دوی د خپل رحمت څخه لرې کړي دي چې د شيطانانو سره به د همېش دپاره په دوزخ کښې انديوالان وي چې دا انديوالي په روحي تعذيب کښې د دوزخ د اوره کمه نه ده.

ب: لکه څنگه چې دوزخيان په اور کښې همېشه دي او هېڅکله به ترې بهرون نه کړی شي همدارنگه د دوی عذابونه هم دائمي دي چې هېڅکله ورباندې سرېست نه ورځي.

۴۔ اې پيغمبره! منافقان د الله ﷻ د پلوه په لاندې ټکو باندې مخاطب کړه:

الف: اې منافقان! هغه دائمي او نه سرېدونکی عذاب کوم چې پخوانيو کافرانو ته لازم گرځولی

شوی وه څکه تاسو ته ټاکلی شوی دی چې ستاسو کره وړه همغوی ته ورته دي، ستاسو عادتونه د همغوی غوندې دي.

ب: که څه هم هغوی ستاسو څخه په قوت کښې کلک وه او مالونه او اولادونه یې ستاسو څخه زیات وه مگر د الله ﷻ د عذاب مخه ترې نه مالونو وارپولی شوه او نه یې اولادونه په درد باندې دوا شوه، نو همدارنگه ستاسو مالونه او ستاسو اولادونه هم تاسو ته د الله ﷻ د عذاب څخه نه په دنیا کښې نجات درکولی شي او نه په آخرت کښې.

ج: هو! هغوی په دنیا کښې ښې مزې (چرچې) تېرې کړې، د دنیا څخه یې خپله ټاکلې شوې برخه واخستله مگر دنیا یې د خپلو ځانونو سره یونوره او نه د هغوی په هلاکت سره دنیا ورانه شوه.

دا دی نن ورځ تاسو د هغوی غوندې په مزو او چرچو کښې لگیا یاست او د هغوی غوندې د دنیا څخه د خپلې برخې څخه په ټاکلې شوې اندازې سره استفاده کوئ او په باطلو کښې ډوب یاست او غوږې پکښې وهي، مگر په یاد ولرئ چې ستاسو څخه به هم دا دنیا یوه ورځ پاتې شي لکه څنگه چې د هغوی څخه تاسو ته پاتې شوه، نو لکه څنگه چې د هغوی په هلاکت سره دنیا ږنگه نه شوه ستاسو په هلاکت سره به هم ږنگه نه شي.

۵- ای پیغمبره! ذکر شوي ټول کسان وړاندېني دي او که وروستني او هم منافقان دي او که مجاهر کافران او بالاخره نارینه دي او که زنانه. د ټولو عملونه په دنیا او آخرت کښې ضائع دي چې په دنیا کښې د دنیاوي عذاب څخه نجات نه شي ورکولی او په آخرت کښې یې د اخروي عذاب څخه نه شي بچ کولی.

نو دغه ذکر شوي ټول کسان داسې تاوانیان دي ته به وایې چې د دوی غوندې د تاوان سره بل څوک نه دی مخامخ شوی او نه به مخامخ شي.

توضیحات

۱- داسې معلومېږي چې د نبي کریم ﷺ په زمانه کښې منافقانو زنانه وو هم په پروپاگندونو باندې صرفه نه ده کړې او همدارنگه په هره زمانه کښې فاسدانې زنانه د فاسدانو نارینه وو سره اوږه په اوږه روانې وي بلکې کوم فساد چې زنانه کولی شي هومره لا نارینه نه شي کولی.

سوال جواب

۲- که څوک وایي: په کوم مفهوم باندې چې د ﴿وَلَهُمْ عَذَابٌ مُّقِيمٌ﴾ جمله دلالت کوي همغه مفهوم د ﴿خَالِدِينَ فِيهَا﴾ د کلماتو څخه څرگندېږي، نو پوښتنه دا ده چې د ذکرې شوې جملې په نزول کښې څه حکمت دی؟

مونږ وایو چې: د ﴿مُقِيمٌ﴾ کلمه د ﴿عَذَابٌ﴾ صفت او د ﴿خَالِدِينَ فِيهَا﴾ کلمه د دوزخیانو صفت دی. نو د معنی حاصل یې داسې راوځي: دوزخیان به په عذاب کښې همېشه وي او عذاب به

په دوزخیانو پورې دوامداره نښتی وي. یا په بل عبارت: د دواړو ترمنځ به تلازم وي او یو به د بل څخه نه جدا کېږي.

خلاق څه معنی؟

۳- د "خلاق" کلمه اصلاً د "خلق" څخه اخستله شوې ده، د "خلق" اصلي لغوي معنی تقدیر او اندازه کول دي^(۱)، نو د هرچا او هر قوم خلاق د هغه حالت څخه عبارت دی کوم چې الله ﷻ په لوح محفوظ کېنې ورته په معین چوکاټ کېنې اندازه کړې دی چې دین به یې داسې وي او خوراک او څښاک به یې دا-دا شی وي، او فلاني او فلاني ځایونو کېنې به ګرځي را ګرځي او داسې نور. یا په بل عبارت: د هرچا خلاق د هغه کس ټولو حالاتو او ټولو کړو وړو ته شامل دی^(۲) برابره خبره ده چې نېک حالات وي او یا بد حالات^(۳).

سوال جواب

۴- که څوک وایي: په ﴿كَالَّذِي حَاضُوا﴾ کېنې د "الَّذِي" کلمه مفرده ده او په ﴿حَاضُوا﴾ کېنې ورته د جمعې ضمیر راجع شوی دی، حال دا چې د ضمیر او د مرجع مطابقت د عربیت په قوانینو کېنې ضرور دي؟

مونږ وایو چې: که څه هم مفسرینو کرامو د همدغه مطابقت د لاس ته راوړلو دپاره ډېر جوابونه کړي دي^(۴) مګر مونږ ته بهتره ښکاري چې د "الَّذِي" کلمه په دې مقام کېنې د "مَنْ" او "مَا" غوندې عامه ده، په درېواړو (افراد، مثنی، جمع) حالاتو باندې یې اطلاق کېږي چې دلته یې د جمعیت حالت په نظر کېنې نیولی شوی دی نو مطابقت حاصل دی.

﴿الْمَ يَأْتِيهِمْ نَبَأُ الَّذِينَ مِنْ قَبْلِهِمْ قَوْمِ نُوحٍ وَعَادٍ وَثَمُودَ وَقَوْمِ إِبْرَاهِيمَ وَأَصْحَابِ مَدْيَنَ وَالْمُؤْتَفِكَاتِ أَتَتْهُمْ رُسُلُهُمْ بِالْبَيِّنَاتِ فَمَا كَانَ اللَّهُ لِيَظْلِمَهُمْ وَلَكِنْ

كَانُوا أَنْفُسَهُمْ يَظْلِمُونَ ﴿٧٠﴾﴾

[۷۰] (ای پیغمبره!) ایا دوی (ستا د زمانې کفارو) ته د هغو کسانو مهم خبرونه نه دي ورغلي چې د دوی څخه وړاندې (تېر شوي) وه؟

د نوح ﷺ د قوم (خبر) او د عادیانو (خبر) او (هم) د ثمودیانو (خبر) او د ابراهیم ﷺ د قوم (خبر) او (بالآخره) د مدین د ښار د خاوندانو (خبر) او د سرچپه شوو ښارونو (خبر).

(۱) روح المعاني ج ۱۰ ص ۱۳۴

(۲) المحرر الوجيز ج ۸ ص ۲۲۷

(۳) لسان العرب ج ۱۰ ص ۹۲

(۴) البحر المخبیط ج ۵ ص ۴۵۷؛ روح المعاني ج ۱۰ ص ۱۳۴

دوی (تولو) ته پیغمبران په معجزاتو سره ورغلي وه (خو دوی د پیغمبرانو تکذیب وکړ او الله ﷻ هلاک کړه) نو نه وه الله ﷻ چې په دوی باندې یې تېری کړی وی مگر دوی وه چې په خپلو ځانونو باندې یې تېری کاوه.

ارتباط

په وړاندېنیو ایتونو کښې پخوانیو کافرانو ته اشاره شوې وه او په دې ایت کښې د پخوانیو کافرانو څومثالونه ښودلي شوي دي. نو د معنی حاصل یې داسې راڅپړي:

د مطلب خلاصه

۱- ای پیغمبره! د خپل وخت کفارو او منافقانو ته د پخوانیو کفارو څخه د څو قومونو نومونه واخله چې قوت او هلاکت یې دوی ته ډېر ښه معلوم دی خو خپل ځانونه یې ورباندې کانه اچولي دي ته به وایې چې دوی ته د هغوی هیڅ خبر نه دی رسېدلی. یا په بل عبارت: ایا دوی د لاندې قومونو په حالاتو باندې خبر نه دي:

الف: ایا دوی ته د نوح ﷺ د قوم حال معلوم نه دی چې څومره اوږده زمانه یې په عیش او عشرت کښې تېره کړه خو بالاخره ټول په طوفان باندې هلاک شوه او الله ﷻ مؤمنانو ته نجات ورکړ؟

ب: ایا دوی په عادیانو باندې علم نه لري چې څومره لوړ- لوړ او قوي خلک وه خو الله ﷻ په تېز (سوزونکي) باد باندې پوپنا کړه؟

ج: ایا دوی ته د ثمودیانو (د صالح ﷺ د قوم) معلومات نشته چې په رجفه (زلزله) باندې الله ﷻ هلاک کړه؟

د: ایا دوی د ابراهیم په قوم باندې علم نه لري چې الله ﷻ ترې څمکه پاکه کړه او د دوی په مشر (نمرود) باندې یې ماشی مسلط کړ او د ده عمر ته یې خاتمه ورکړه؟

ه: ایا دوی د مدین د ښار په اوسیدونکو کښې هیڅ معلومات نه لري چې الله ﷻ ټول په یوه غیبی چیغه (تېز اواز) باندې د منځه یووړه؟

و: بالاخره دوی د هغو سرچپه اړولو شوو ښارونو په باره کښې هم رانده کانه دي چې لوط ﷺ وراستولی شوی وه او په نتیجه کښې الله ﷻ د ده ﷻ د دعوت مربوط ټول ښارونه په بل مخ واړول او د ډبرو باران یې ورباندې وکړ.

۲- ای پیغمبره! په کار دي چې د ذکر و شوو قومونو څخه ستا د زمانې خلک عبرت واخلي چې په دوی باندې الله ﷻ کوم اسماني عذاب ورنازل نه کړي لکه څنگه یې چې په هغوی باندې ورنازل کړی وه، هغوی ته هم الله ﷻ په معجزاتو سره پیغمبران وراستولي وه مگر هغوی د پیغمبرانو علیه السلام څخه انکار وکړ او په لوی لاس یې خپل ځانونه د الله ﷻ په غضب باندې ککړ کړه. یا په بل عبارت: الله ﷻ په هغوی باندې تېری نه وه کړی خو هغوی په خپلو ځانونو باندې په خپله تېری وکړ. همدارنگه ستا د زمانې کفار هم که خپل انکار ته ادامه ورکړي او په نتیجه کښې د عذاب سره

مخامخ شي نو الله ﷻ به ورباندي تېري نه وي کړې بلکهې دوی به په خپلو ځانونو باندې پخپله تېري کړې وي.

توضیحات

۱- د ذکر و شوو قومونو د هلاکت قيصې د قرآن کریم په نورو ایتونو کښې ځای په ځای بیانې شوي دي، هیله ده چې محترم لوستونکي یې په مربوطو ایتونو کښې ولولي.
اما د ابراهيم ﷺ د قوم (نمرودیانو) د هلاکت قيصه مونږ د [البقرة: ۲۵۸] ایت لاندې د الله ﷻ په توفیق ښه واضحه کړې ده چې یو ځل لوستل یې بې گتې نه دي.

مُؤْتَفِكَاتٌ څه معنی؟

۲- د ﴿الْمُؤْتَفِكَاتِ﴾ کلمه چې د «مُؤْتَفِكَة» جمع ده. اصلاً د «إِفْك» څخه اشتقاقه شوې ده، «إِفْك» هغه شي ته ویل کېږي د کوم مخ چې د خپل اصلي طرف څخه بلې خوا ته واړولی شي^(۱).
په دې مقام کښې ذکره شوې کلمه د هغو ښارونو څخه عبارت ده کومو ته چې لوط ﷺ د پیغمبر په صفت ورغلی وه. دغو ښارونو ته ځکه ذکر شوی لقب ورکړی شوی دی چې د هلاکت په وخت کښې الله ﷻ د ځمکې څخه پورته کړل او بېرته یې په ځمکه باندې سرچپه ورو ویشتل، الله ﷻ فرمایلي: ﴿جَاءَ أَمْرُنَا جَعَلْنَا عَلَيْهَا سَافِلَهَا﴾ [هود: ۸۲] یعنې: نو کله چې زمونږ امر (د لوط ﷺ) د قوم ښارونو ته ورغی نو پاسنی خواوې مو د هغوی لاندې وگرځولې (سرچپه مو کړه).
﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَٰئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ﴾ ۷۱ وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَمَسْكِنٌ طَيِّبَةٌ فِي جَنَّاتٍ عَدْنٍ وَرِضْوَانٌ مِّنَ اللَّهِ أَكْبَرُ ذَلِكَ هُوَ الْفَوْزُ الْعَظِيمُ ﴿۷۲﴾

[۷۱] او مؤمنان نارینه او مؤمنانې زنانه چې دي د دوی ځینې د ځینو نورو دوستان دي (او په خاصیتونو کښې سره متحد دي چې) دوی (ټول) په نیکو کارونو باندې امر کوي او د بدو کارونو څخه منعه کول کوي، او (هم) دوی لمونځ (لمونځونه) ودروي او زکات (زکاتونه) ورکوي او (هم) دوی (ټول) د الله ﷻ او د ده ﷻ د پیغمبر ﷺ اطاعت کوي.

(۱) مفردات الراغب ص ۱۵

دغه (ډله چې ده) ژر به الله ﷻ په دوی باندې مهرباني وکړي، یقیناً الله ﷻ د کلکې ارادې خاوند (او) د حکمت څښتن دی.

[۷۲] الله ﷻ مؤمنانو سرېو او مؤمنانو ښځو ته د داسې جنتونو وعده ورکړې ده چې لاندې ترې (څلور) ویالې بهېږي حال دا چې دوی به پکښې همېشه وي، او (هم یې) په دائمې جنتونو کښې د پاکیزه استوګنځایونو (وعده ورکړې ده چې الله ﷻ به ترې راضي وي).
او د الله ﷻ د پلوه (لږه) رضامندي (هم د نعمتونو څخه) لویه ده. دغه (حال چې دی) همدا لویه کامیابي ده.

ارتباط

په دې ایتونو کښې د مؤمنانو صفات او خاصیتونه ښودلې شوي دي ترڅو د مقابلې په توګه پوره څرګنده شي چې منافقان د مؤمنانو د جملې څخه نه شي کېدلی چې د هغوی خاصیتونه او عادتونه د دوی د خاصیتونو او عادتونو څخه بالکل مخالف دي.

د مطلب خلاصه

یعنې: ای پیغمبره! اوس نو د مؤمنانو نارینه وو او مؤمنانو زنانه وو عادتونه او خاصیتونه په خپل امت باندې قرائت کړه ترڅو یې منافقان د مؤمنانو په جامه کښې تېر نه باسي، نو لاندې ارشاداتو ته یې متوجه کړه:

۱- مؤمنان نارینه او مؤمنانې زنانه په لاندې خاصیتونو کښې یو بل ته ورته دي:

الف: دوی ټول برسېره په دې چې په عقائدو کښې متحد دي یو تربله دوستان او کومکیان هم دي او د منافقانو غوندې یې زړونه یو تربله متفرق او متشتت نه دي.

ب: دوی ټول د زنانه وو په شمول په ښکې او شرعي کارونو باندې امر کوي او پخپله پرې کلک ولاړ دي.

ج: دوی ټول د منکراتو او غیر شرعي کارونو او قولونو څخه خلک منعه کوي او پخپله ترې ځانونه بچ ساتي.

د: منافقانو الله ﷻ هېر کړی دی او مؤمنان په دوامداره توګه لمونځونه دروي او خپل رب ﷻ په یاد ساتي، هغوی د ریاکاری او کسالت (سستی) په حال کښې لمونځ کوي او دوی په پوره اخلاص سره خپل لمونځونه د ټولو حقوقو سره په پښو دروي.

ه: مؤمنان زکاتونه ورکوي او د الله ﷻ په لاره کښې یې خپل لاسونه د منافقانو غوندې نه دي موتي کړي.

و: بالآخره، مؤمنان (نارینه او زنانه) د الله ﷻ او د ده ﷻ پیغمبر ﷺ اطاعت کوي او د منافقانو غوندې فاسقان (د الله ﷻ د اطاعت څخه وتلي) نه دي.

۲- الله ﷻ به په مؤمنانو باندې ډېر ژر رحم او مهرباني وکړي او د منافقانو په څېر به یې د رحمت

څخه لرې نه کړي. ځکه چې الله ﷻ د کلکې ارادې خاوند دی چې هیڅوک یې د ارادې مخه نه شي نیولی او هم د حکمت څښتن دی چې نېکو کاران یې مکافات نه پرېږدي.

۳- د الله ﷻ د رحم او مهربانۍ څه اجمالي بیان دا دی چې د نارینه مؤمنانو او زنانه مؤمنانو دپاره یې لاندې وعدې کړې دي:

اول: دوی ټولو ته الله ﷻ د داسې جنتونو وعده ورکړې ده چې د ونو لاندې به یې د څلورو شیانو (د شاتو، شودو، شرابو، او خوندورو اوبو) ویالې بهېږي.

دوهم: دوی به په دغو جنتونو کېنې همېشه وي او هیڅکله به ترې نه اوځي.
درېم: دوی ته به ذکر شوو جنتونو کېنې چې د دوامداره اوسېدلو ځای دی پاکیزه او په زړه پورې د اوسېدنې بنگلې او ماڼۍ دي.

څلورم: په دې ټولو باندې علاوه، د مؤمنانو څخه به د زنانه وو په شمول الله ﷻ راضي وي او هیڅکله به ورباندې نه په غضب کېږي او پوره واضحه ده چې د الله ﷻ رضامندي په ټولو نعمتونو باندې د پاسه ده او د ټولو نعمتونو څخه لویه ده.

۴- دا ده ډېره لویه کامیابي چې الله ﷻ مؤمنانو ته ټاکلې ده او هغه دی ډېر لوی خسران چې منافقان ورسره مخامخ کېدونکي دي. یا په بل عبارت: د ذکر شوو نعمتونو څخه محروم کېدل هم یو عذاب دی چې منافقانو ته په نورو عذابونو باندې علاوه ټاکلی شوی دی.

توضیحات

۱- که څوک وایي چې: په دې کېنې څه حکمت دی چې الله ﷻ د مؤمنانو د صفاتو په بیان کېنې د ﴿بَعْضُهُمْ أَوْلِيَاءُ بَعْضٍ﴾ د ﴿أَوْلِيَاءُ﴾ کلمه نازلې کړه حال دا چې د منافقانو په بیان کېنې یې صرف د ﴿بَعْضُهُمْ مِنْ بَعْضٍ﴾ کلمات نازل کړي دي؟

مونږ وایو: څرنگه چې مؤمنان یو په بل باندې په رښتیا سره دردیږي او یقیناً یو د بل کومکیان دوستان دي نو الله ﷻ د همدغه مطلب د څرګندونې دپاره د ﴿أَوْلِيَاءُ﴾ کلمه نازلې کړه.

اما منافقان هر یو د خپلو اغراضو په غم کېنې دی نو ظاهري بڼه یې د دوستانو بریښي مګر قلباً یو تربله د اخلاص دوستي نه لري، الله ﷻ د دوی حالت مونږ ته ډېر ښه بیان کړی دی چې فرمایي: ﴿تَحْسَبُهُمْ جَمِيعًا وَقُلُوبُهُمْ شَتَّى﴾ [الحشر: ۱۴] یعنې: ته په منافقانو (او کافرانو) باندې گومان کوي چې دوی متفق دي حال دا چې زړونه یې تار په تار دي (بې اتفاقه دي).

عَدْن څه معنی؟

۲- د ﴿عَدْنٍ﴾ کلمه په معنی د قرار او دوام سره ده د همدې کبله هغه ځای ته معدن ویل کېږي چرته چې جواهراتو (غمیو) قرار نیولی وي.^(۱)

(۱) مفردات الراغب ص ۳۲۷

په دې مقام کښې مفسرینو کرامو ذکره شوې کلمه په لاندې دوه ډولونو تفسیره کړې ده:

الف: ﴿عَذْنٍ﴾ په خپله لغوي معنی سره دی چې د ﴿جَنَّتِ﴾ دپاره په معنی کښې صفت دی^(۱) نو حاصل یې داسې کېږي چې جنتیانو ته پاکیزه او سپېڅلي استوګنځایونه په داسې جنتونو کښې دي په کومو باندې چې خزان نه ورځي او د دوام په توګه یې تازګي برقراره وي.

ب: ﴿عَذْنٍ﴾ کلمه په جنتونو کښې د یوه خاص مقام نوم دی چې سلفو صالحینو د دغه مقام په تشخیص کښې زښت ډېر قولونه کړي دي^(۲).

مګر مونږ ته په دې مقام کښې لومړی تفسیر بهتر ښکاري، ځکه چې وړاندې الله ﷻ د منافقانو اخروي عذاب په مقیم سره توصیف کړی چې ﴿وَلَهُمْ عَذَابٌ مُّقِيمٌ﴾ [التوبة: ۶۸] نو په کار دي چې د مقابلې د تکمیل دپاره دلته جنتونه په عدن یعنې عدم تغیر او دوامداره تازګۍ باندې موصوف شي، والله ﷻ اعلم.

د الله ﷻ رضامندي ډېر لوی شی دی

۳- په ﴿رِضْوَانٍ مِّنَ اللَّهِ﴾ کښې د ﴿رِضْوَانٍ﴾ د کلمې تنوین د تقلیل دپاره دی. نو د معنی حاصل یې داسې کېږي چې د الله ﷻ د پلوه لږه رضامندي هم ډېر لوی شی دی^(۳) چې د جنت په ټولو نعمتونو باندې دپاسه ده، پاتې لا ډیره رضامندي چې هیڅ نعمت یې مخی نه دی.

په نورو نعمتونو باندې د الله ﷻ د رضا مندی اوچتوالی نبي کریم ﷺ په یوه اوږده حدیث کښې ډېر ښه واضحه کړی دی چې مونږ یې مضمون وړاندې کوو.

هغه دا چې کله چې جنتیان جنت ته داخل کړی شي نو الله ﷻ به ورسره په لاندې ډول سوال جواب وکړي:

الله ﷻ: ای اهل الجنة! (ای جنتیانو!).

جنتیان: «لَبَّيْكَ رَبَّنَا وَسَعْدَيْكَ» یعنې: ای زموږ زبه! اطاعت ته تیار یاستو چې ټولې خوشالۍ ستا په واک او اختیار کښې دي.

الله ﷻ: ایا تاسو (په نعمتونو باندې) راضي یاست؟

جنتیان: مونږ به په هغه څه باندې ولې نه راضي کېږو چې په خپل مخلوق کښې دې زموږ څخه په غیر هیچا ته نه دی ورکړی.

الله ﷻ: ایا د دې نعمتونو څخه بل بهتر نعمت در نه کړم؟

جنتیان: ای زموږ زبه! د دې نعمتونو څخه به څه شی بهتر وي (چې ته یې مونږ ته راکړې)؟!

(۱) تفسیر الخازن ج ۳ ص ۱۵۷

(۲) البحر المحیط ج ۵ ص ۴۶۰

(۳) روح المعانی ج ۱۰ ص ۱۲۷

اللَّهُ تَعَالَى: «أَجَلٌ عَلَيْكُمْ رِضْوَانِي فَلَا أَسْخَطُ عَلَيْكُمْ بَعْدَهُ أَبَدًا»^(۱) خپله رضا به درباندي درپرانيزم نو د دې څخه وروسته درباندي د همېشه دپاره نه په قهر کېږم.

يادونه

۴- په دې مقام کېنې هم ځينو مفسرينو کرامو د جنت مربوط احاديث راغونډ کړي دي^(۲) - الله تبارک و تعالی ورتنه اجر ورکړي - که څوک فرصت لري او هلته مراجعه وکړي نو ډېر به ښه وي.

﴿يَتَأْتِيَ النَّبِيُّ جَهْدَ الْكُفَّارِ وَالْمُنَافِقِينَ وَأَغْلَظَ عَلَيْهِمْ وَمَأْوَاهُمْ جَهَنَّمُ وَبِئْسَ

الْمَصِيرُ﴾

[۷۳] ای پیغمبره! د کفارو سره جهاد وکړه او د منافقانو سره هم (جهاد پرېږدي) او په دوی باندې ځیګوالی وکړه (د نرمۍ څخه د دوی په باره کېنې کار مه اخله). او د دوی (ټولو) استوګنځای دوزخ دی، او د بېرته ورستنېدلو ډېر بد ځای دی (دا دوزخ).

ارتباط

د ډېر وړاندې ځای څخه د ایتونو بحث په منافقانو کېنې را روان دی مګر د منافقانو د ښه پېژاندلو دپاره د مؤمنانو څه حالات هم بیان شوه ترڅو منافقان ښه وپېژاندل شي. خلک وايي چې "تعرف الأشياء بأضدادها" شيان د خپلو اضدادو په پېژاندلو سره پېژاندل کېږي. نو څرنگه چې دغه مطلب پوره شو نو اوس دا دی د ایتونو مخه بېرته د منافقانو بحث ته ورواووېسته، نو حاصل یې داسې راڅیږي چې:

د مطلب خلاصه

۱- ای پیغمبره! د دې دپاره چې امت درېسې اقتداء وکړي، د کفارو او هم د منافقانو سره مجاهده وکړه او د هرې ډلې سره موافق چال چلند وکړه او په دوی باندې لږ څه سختي وکړه او د نرمښت څخه ورسره کار مه اخله، هغه وخت تېر شو چې ته یوازې د څرګندو کفارو په جهاد باندې مکلف وي، نن ورځ د منافقانو سره هم جهاد ضرور دی البته هغه ډول جهاد چې حال یې غوښتنه وکړي. یا په بل عبارت: زیاتي د منافقانو په منافقت باندې پردې مه اچوه او د جنایاتو څخه یې اغماض مه کوه.

۲- ای پیغمبره! که څه هم منافقان او نور کفار په دنیاوي چال چلند او یا د جهاد په نوعیت کېنې سره فرق لري مګر په اخروي حالت او عذاب کېنې ټول دوزخیان دي او د ټولو استوګنځای دوزخ دی چې د بېرته ورتللو ډېر بد او ناکاره ځای دی.

(۱) صحیح البخاري ج ۲ ص ۹۶۹: صحیح مسلم ج ۲ ص ۳۷۸

(۲) تفسیر ابن کثیر ج ۲ ص ۲۶۹

توضیحات

۱۔ کہ څه هم په ایت شریف کښې خطاب نبي کریم ﷺ ته متوجه دی مگر ټول امت په غور و هلی شوی دی چې باید دوی ټول هم د کفارو سره جهاد وکړي او هم د منافقانو سره.

سوال جواب

۲۔ که څوک وایي چې: د کفارو سره خو نبي کریم ﷺ هم وسلوال جهاد کړی دی او امت هم په وسلوال جهاد باندې مکلف دی، اما پوښتنه دا ده چې د منافقانو سره نبي کریم ﷺ په څه ډول جهاد کړی وه چې اسلامي امت هم په همغه ډول جهاد باندې خپل مکلفیت وپېژني؟

مونږ وایو چې: د جهاد لغوي معنی خو دا ده چې څوک خپله وسه د دښمن په مخنیوي کښې تمامه کړي^(۱) برابره خبره ده چې په توره سره وي او که په ژبه او یا په بل شي. په همدې عمومیت باندې ذکره شوې کلمه استعماله شوې هم ده، لاندې نصوص ولولئ:

الف: نبي کریم ﷺ فرمایلي دي چې: «إِنَّ الْمُؤْمِنِينَ يُجَاهِدُونَ بِنَفْسِهِمْ وَبِأَمْوَالِهِمْ»^(۲) یعنې: یقیناً مؤمن سړی په خپلې تورې سره جهاد کوي او په خپله ژبه هم (جهاد کوي).

ب: نبي کریم ﷺ فرمایلي دي چې: «الْمُجَاهِدُ مَنْ جَاهَدَ نَفْسَهُ»^(۳) یعنې: تکړه مجاهد هغه دی څوک چې د خپل ځان سره جهاد وکړي او د غیر شرعي خواهاشاتو (غوښتنو) مخه یې ونیسي. لنډه دا چې نبي کریم ﷺ د خپل وخت د منافقانو سره وسلوال جهاد نه وو کړی بلکې د دوی سره د جهاد ډولونه هغه دي کوم چې الله ﷻ د دنیاوي عذاب په نامه باندې یاد کړي دي او مونږ یې څو مثالونه د [التوبة: ۶۶] ایت لاندې ښودلي دي چې ټول د منافقانو په رسوا او شرمندګه کولو کښې را خلاصه کېږي. یا په بل عبارت: نبي کریم ﷺ د خپل وخت د منافقانو سره په ژبې او په هغو کارونو سره جهاد کړی وه چې د هغوی شرمندګي به پکښې نغښتي وه.

د همدې کبله عبدالله بن عباس رضی الله عنهما د ذکر شوي ایت شریف تفسیر داسې کړی دی چې: «جَاهِدِ الْكُفَّارَ بِالسَّيْفِ وَالْمُنَافِقِينَ بِاللِّسَانِ»^(۴) یعنې: ای پیغمبره! د کفارو سره په توره جهاد وکړه او منافقانو سره په ژبه جهاد اجراء کړه.

نو محمدي امت هم مکلفیت لري چې د هغو ټولو خلکو سره چې د منافقت علامات پکښې څرګند وي په ژبه باندې جهاد وکړي چې د منکراتو څخه یې منعه کړي او په نېکو کارونو باندې ورته امر وکړي او هم یې اعتراضاتو ته جواب ورکړي او شبهات یې پورته کړي او داسې نور. البته دا تر هغه وخته پورې چې هغوی بالکل څرګند کفر نه وي اختیار کړی او د مسلماني دعوه

(۱) مفردات الراغب ص ۹۹

(۲) مسند احمد بن حنبل ج ۵ ص ۳۵۰

(۳) جامع الترمذي ج ۱ ص ۲۹۱

(۴) احکام القرآن للجصاص ج ۳ ص ۱۴۳

کوونکي وي، او که بواح (خرگند) کفر ته يې لاس وچاوه نو بيا خو د دوی او د نورو کا فرانو څه فرق نشته.

په ذکر شوي مضمون باندې د ﴿وَأَغْلَظْ﴾ جمله هم دلالت کوي چې د ﴿جَاهِدْ﴾ په تعقيب نازل شوې ده، ته به وايي چې دا د هغې تفسير دی. يعنې: ای پیغمبره! د منافقانو سره د نن څخه وروسته د پخوا غوندې نرمه وضعه مه کوه او په دوی باندې د زیگوالي څخه کار واخله.

یوه پوښتنه او د هغې جواب

۳- که څوک وايي چې: په دې کښې څه حکمت دی چې د منافقانو سره په جهاد باندې ډېر وروسته امر وکړی شو حال دا چې د مجاهرو (خرگندو) کفارو څخه خو د دوی خطر زیات دی؟ مونږ وايو چې:

الف: د منافقانو سره په جهاد کښې یا د دوی په رسوا کولو کښې دا خطر وه چې دوی پخپله تورې ته لاس کړي او د خرگندو کفارو په ګټه د داخل څخه جنگ پیل کړي، حال دا چې که داسې شوي وی نو مؤمنان به په داخلي جنگونو مصروف شوي وی چې نه به يې د مدينې منورې څخه د باندې د نورو کفارو سره د جنگ فرصت موندلی وي او نه به عربي جزیره د مشرکانو څخه پاکه شوې وي. په دې باندې علاوه، که په داخل کښې د منافقانو سره د همدوی د پلوه جنگ پیل شوی وي نو ضرور به ځينې منافقان وژل کېده، حال دا چې دا وژنه به اسلام ته د کم رغبتۍ سبب جوړه شوې وي او گومان به شوی وي چې په اسلام کښې د خلکو وینه خوندي نه ده او هغه خلک هم وژل کېږي چې اسلام يې قبول کړی دی. په همدې مطلب باندې لاندې حديث شريف ډېر ښه دلالت کوي:

یوه ورځې په یوه غزا کښې د منافقانو مشر (عبد الله بن أبي ابن سلول) د کفر خبره وکړه چې که مدينې منورې ته ورسېږو نو معزز خلک به ذلیل خلک د وطنه وشړي، يعنې: مونږ به نبي کریم ﷺ او د ده ﷺ ملګري د مدينې منورې څخه وباسو.

نو کله چې ذکره شوې کفري خبره نبي کریم ﷺ ته ورسېده نو عمر الفاروق ؓ ودرېد او ويې ويلي چې: ای د الله رسوله! ما پرېږده چې د دغه منافق سر په توره باندې پرې کړم.

نبي کریم ﷺ جواب ورکړ: «دَعَا لَا يَتَخَذُ النَّاسُ أَنْ مُحَمَّدًا يَقْتُلُ أَصْحَابَهُ»^(۱) يعنې: نوموړی پرېږده (مه يې وژنه) ترڅو په خلکو کښې اوازه خوره نه شي چې محمد ﷺ خپل ملګري وژني. دښمنان به ترې د مسلمانېدلو څخه د مخنيوي کار واخلې او وايي به چې: ای خلکو! په اسلام کښې مه داخلېږئ که نه نو بله ورځ به در باندې د منافق نوم کېښودل شي او وبه وژلی شی.

اما کله چې عربي جزیره د مؤمنانو په قبضه کښې ورغله او د کفارو زور مات شو نو ذکره شوې خطر وړکه شوه چې منافقان به بغاوت وکړي او د داخل څخه به جنگ پیل کړي او بالاخره مؤمنان به د يوې لومې په عوض په دوه وو لومو کښې ونښلي.

(۱) صحيح البخاري ج ۲ ص ۷۲۸

ب: ترڅو پورې چې په جزیره العرب (عربي نړۍ) کې اسلامي انقلاب نه وه کامیاب شوی نو منافقت یا پټه دښمني یوازې څو کسانو ته پاتې وه چې ښه پوره قوي جبهه یې نه درلوده او په دښمنۍ کې یو وستوي وه.

اما کله چې اسلامي انقلاب کامیاب شو نو ډېرو مجاهرو (څرگندو) کفارو هم خپله تگلاره بدله کړه او منافقت ته یې لاس واچاوه او بالاخره اسلامي حکومت ته یې خپل ځانونه د لستونې ماران جوړ کړه.

نو که بالفرض په دغه وخت کې هم د منافقانو په هکله د جهاد یا رسوا کولو توصیه نه وې شوې نو د دې خطر وه چې دوی ساده لوحې مسلمانان د ځانونو سره مله کړي وی او د اسلامي حکومت سرچېه کولو دپاره یې قوي جبهه تشکیل کړې وی.

خو د دوی سره د جهاد یا رسوا کولو په اعلان باندې د یو پلوه د قوي جبهې د جوړولو خطر د منځه لاړه او د بله پلوه د ساده لوحو مسلمانانو د تېروستلو چانس د لاسه ووت.

د ایت شریف ارشاد

۴- ذکر شوی ایت شریف ټولو مؤمنانو ته د قیامت د ورځې پورې ارشاد کوي چې کله وسلوال جهاد د مجاهرو (څرگندو) کفارو سره کامیاب شي نو په کار دي چې تاسو د منافقانو په جهاد باندې په ښه پوره جدیت سره پیل وکړئ، ترڅو ستاسو په داخل کې د اسلامي حکومت د ړنگولو هڅه ونه کړي او ساده لوحې مسلمانان او یا فاسق مسلمانان د ځانونو سره ملګري نه کړي.

د منافقانو سره جهاد دا دی چې هغوی رسوا کړئ، چې عام او خاص یې وپېژنئ ترڅو د هغوی په ظاهري ښه باندې څوک ونه غولېږي او په لستونې کې درته د مارانو جاله جوړه نه کړي.

مونږ چې د ذکر شوي ایت شریف مضمون ته وګورو او د افغانستان په موجوده حالاتو باندې یې تطبیق کړو نو داسې راته بریښي چې دغه ایت شریف د افغانستان د اسلامي انقلاب د کامیابۍ په اولنیو وختونو^(۱) کې نازل شوی دی، ځکه چې مونږ د انقلاب د کامیابۍ څخه وروسته ولیده چې کمونستانو خپل ځانونه مسلمانان معرفي کړه او د منافقت په لباس کې یې د اسلام د تخریب دپاره کارونه پیل کړه او بالاخره د پټو غونډو په جوړولو باندې یې لاس پورې کړ.

که څه هم د دوی سره په ځینو ځایونو کې مقاومت وکړی شو لکه چې د ننگرهار په ولایت کې کمونستانو د مظلومانو په نامه یو تنظیم ترتیب کړ چې په نتیجه کې ورباندې د ننگرهار مخلصو مجاهدینو عملیات وکړه او د هغوی تنظیم یې تار په تار کړ.

خو افسوس چې مجاهدین په خپلو منځو کې اتفاق او اتحاد نه لري او کمونستان د دوی د اختلاف څخه ګټه پورته کوي، نو اوس هم په افغانستان کې کمونستي تنظیمونه په سري توګه او یا حتی په علني توګه جریان لري. فبانا لله وانا الیه راجعون.

﴿تَخْلِفُونَ بِاللَّهِ مَا قَالُوا وَلَقَدْ قَالُوا كَلِمَةَ الْكُفْرِ وَكَفَرُوا بَعْدَ إِسْلَامِهِمْ وَهُمْ يُرِيدُونَ أَنِ يُغْنِيَهُمُ اللَّهُ وَرَسُولُهُ مِنْ فَضْلِهِ ۚ فَإِنْ يَتُوبُوا يَكُ خَيْرًا لَهُمْ ۚ وَإِنْ يَتَوَلَّوْا يُعَذِّبْهُمُ اللَّهُ عَذَابًا أَلِيمًا فِي الدُّنْيَا وَالْآخِرَةِ ۚ وَمَا لَهُمْ فِي الْأَرْضِ مِنْ وَلِيٍّ وَلَا نَصِيرٍ﴾ ﴿٧٤﴾

[۷۴] (ای پیغمبره!) دوی (منافقان تاسو ته) په الله ﷻ سره سوگند کوي چې دوی (هغه خبره) نه ده ویلې (نه ده کړې کومه چې تاته رسېدلې ده). حال دا چې یقیناً دوی د کفر خبره کړې ده او د مسلمانېدلو څخه وروسته (پرې بېرته) کافران شوي دي. او (په دې باندې علاوه) دوی هغه شي ته هم (ستاسو په ضرر) قصد کړی وه چې دوی موندنه نه کړي (ورباندې کامیاب نه شوه). او د دوی بد نه ایسي (بل شي نه دي په غصه کړي) مگر (دې خبرې) چې الله ﷻ او د ده ﷺ پیغمبر ﷺ په خپل فضل (حلال مال) سره دوی غنیان کړه (او په کېده یې ماره کړه). نو که دوی توبه وباسي نو دا به ورته بهتره وي (اوس هم سر وخت دی)، او که دوی (د توبې څخه) بېرته تاو شي نو الله ﷻ به دوی په دنیا او آخرت کېنې په دردناک عذاب باندې معذب کړي. او (بیا) به دوی ته په ځمکه کېنې نه دوست وي او نه کومکي (چې د عذاب څخه نجات ورکړي).

د مطلب خلاصه

په دې ایتونو کېنې د منافقانو یوې کفرې خبرې ته اشاره شوې ده چې په خاصو مجالسو کېنې یې ورباندې تلفظ کړی وه خو بیا پرې انکاری شوه او خپل انکار یې په سوگندونو باندې تائید او، او هم پکېنې د یوه ناکاره ارادې (سوء قصد) ذکر دی چې منافقان پرې کامیاب نه شوه. چې حاصل یې داسې راڅپړي:

ای پیغمبره! د منافقانو په باره کېنې په خپل امت باندې لاندې هدايات هم ولوله چې د قیامت د ورځې پورې ترې عبرت واخلي:

۱- ستاسو په هکله منافقان په خپلو خاصو مجالسو کېنې د کفر خبرې کوي خو چې تاسو یې کله د استنطاق لاندې ونیسی چې دا ولې؟ نو دستي په الله ﷻ سره سوگندونه وکړي چې مونږ دغه کفرې وینا نه ده کړې حال دا چې دوی دروغ وایي، کفرې وینا یې کړې ده او خپل ځانونه یې ورباندې کفر ته ویستلي دي.

د منافقانو دا یوه کفرې خبره نه ده چې اوس پرې انکاری دي بلکې دوی روزمره تازه په تازه خپل ځانونه کفر ته وباسي، نو کفر ته وتل یې یو جنایت دی او په دروغو باندې سوگندونه یې بل جنایت دی.

۲- منافقان ستاسو په باره کېنې په هیڅ جنایت باندې صرفه نه کوي او غواړي چې تاسو ته لوی

ضرر دروړسوي خو الله ﷻ تاسو د دوی د لوی ضرر څخه ساتي، نو دوی تاسو ته فقط د خولې جزئي ضرر رسولی شي او بس.

د همدې کبله الله ﷻ د دوی هغه سوء قصد (بد نیت) ناکام کړ په کوم کښې یې چې ستاسو دپاره د لوی ضرر رسولو پلان سنجولی وه، چې یا پیغمبره ﷺ شهید کړي او یا په همدې سویه بل ناکاره کار وکړي.

۳- منافقانو ته په کار وه چې ستاسو په ښېگڼه او خیر رسولو کښې یې زیار ویستلی وي او دا ځکه چې دوی خو همدا ستاسو په سبب د مال او ثروت خاوندان شوه او د فقر څخه یې نجات وموند، نو باید چې ستاسو شکریه یې کړې وي او که نه نو اقلًا باید ستاسو د ضرر رسولو هڅه خو یې بالکل نه وي کړې.

لنډه دا چې منافقان تاسو ته په بل شي باندې په غصه نه دي فقط په همدې خبرې باندې درته غصې نیولي دي چې الله ﷻ او د ده پیغمبر ﷺ په خپل فضل سره دوی غنیان او بډایان کړه او د فقر څخه یې خلاص کړه. یا په بل عبارت: په تاسو کښې (د منافقانو په خیال) بل عیب نشته فقط همدا مو عیب دی چې دوی مو په گېډه ماره کړه او د فقر څخه مو خلاص کړه.

۴- اوس هم د توبې دروازه بېرته ده، که منافقان د کفرې ویناگانو او کفرې کارونو څخه توبه تائب شي نو دا به د دوی په ګټه تمامه شي او په دنیا او آخرت کښې به د عذابونو څخه نجات موندنه کړي. که نه نو په دنیا او آخرت کښې به د دردناک عذاب سره مخامخ شي او بیا به په ځمکه کښې داسې څوک موندنه نه کړي چې د الهي عذاب څخه یې یا په دوستۍ او یا په زور او قوت سره خلاص کړي. حال دا چې نن ورځ د دوی د نجات چاره ډېره اسانه ده، هغه دا چې توبه وباسي او بیا ورباندې کلک ودرېږي.

توضیحات

۱- علماوو کرامو د منافقانو د کفرې خبرې په تعین کښې لاندې تفسیرونه کړي دي:

الف: ځینې منافقان د نبی کریم ﷺ سره د تبوک غزا ته هم وتلی وه، نو کله به چې دوی د مجاهدینو څخه جدا شوه نو په خپلو خاصو مجالسو کښې به یې نبی کریم ﷺ او صحابه کرام ﷺ په بدو نومونو سره یادول، پوچې خبرې به یې ورپسې کولې او بالاخره په اسلام باندې به یې د باطل دین نوم ایښوده. بله ورځ نبی کریم ﷺ د هغوی د خاصو مجالسو څخه خبر شو نو دوی یې مخاطب کړه چې: «يَا أَهْلَ الْبَيْتِ مَا هَذَا الَّذِي بَلَّغْنِي عَنْكُمْ»^(۱) ای منافقانوا! دا څه خبرې دي چې ستاسو څخه ماته رارسېدلې دي؟ نو هغو دستي تپ منکر شوه چې مونږ دا ویناوې نه دي کړي.

ب: یوه ورځې د الجلاس بن سويد په نوم یوه منافق د نبی کریم ﷺ په غیاب کښې وویلې چې که دا (محمد ﷺ) رښتیا وایي نو مونږ به د خرو څخه بدتر یاستو، یعنې دی دروغژن دی.

(۱) اسباب النزول للواحدی ص ۱۷۰

د ده سره په عین وخت کښې عمیر بن سعد ؓ هم موجود وه چې د نوموړي منافق پرکتی (د مېرمنې زوی) وه. د منافق دا خیال وه چې عمیر ؓ به د خپلولی د کبله زما خبره نبی کریم ﷺ ته ونه رسوي، خو عمیر ؓ خپلولی ته شا کړه او د منافق په کفري خبره باندې یې نبی کریم ﷺ ته اطلاع ورکړه.

کله چې الجلاس خبر شو چې نبی کریم ﷺ ته یې خبره رسېدلې ده نو د نبی کریم ﷺ حضور ته ورغی او په سوگندونو سره یې رسېدلې شوې خبره دروغ وبلله او ویې ویل چې عمیر په ما باندې دروغ تړلي دي. نو الله ﷻ ذکر شوی ایت شریف نازل کړ او د عمیر ؓ د خبرې تصدیق یې وکړ^(۱). وایي چې نوموړی الجلاس په اخلاص سره توبه تائب شو او د منافقت څخه یې لاس واخست^(۲). ج: ځینې علماء کرام وایي چې کفري خبره د هغې خبرې څخه عبارت ده کومه چې په یوه غزا کښې عبدالله بن أبي بن سلول (رئيس المنافقين) کړې وه چې که مونږ مدینې منورې ته بېرته ستانه شوو نو عزتمند خلک به بې عزته خلک وباسي، یعنې مونږ به مسلمانان د مدینې منورې څخه وباسو. خو کله چې نبی کریم ﷺ ترې پوښتنه وکړه چې دا ولې؟ نو سوگند یې وکړ چې دا خبره ماته ده کړې چا راباندې دروغ جوړ کړي دي^(۳).

نوموړی ځکه په غصه شوی وه چې یوه مهاجر د یوه انصاري سره جگړه پېښه شوه او نوموړي د انصاري پلوي وکړه او جنگ یې تازه کړه، حتی نژدې وه چې د همدغه منافق په ذریعه انصار او مهاجر سره دوه پرته شي او لوی جنگ جوړ شي؛ خو نبی کریم ﷺ دواړه جانبې قرار کړه او توصیه یې ورته وکړه چې: «دَعُوْهَا فَاِنَّهَا خَبِيْثَةٌ»^(۴) یعنې: جاهلیت پرېږدئ ځکه چې دا ناپاکه (بوین) خاصیت دی. د: عبدالله بن عباس رضی الله عنهما وایي چې یوه ورځې نبی کریم ﷺ یو شین سترگی سړی مخاطب کړ چې: «عَلَامَ تَشْتُمْنِيْ اَنْتَ وَاَصْحَابُكَ»^(۵) یعنې: ماته په څه دلیل ته او ستا ملګري کنځلې کوی؟ نو شین سترگی سړی لاړ او خپل ملګري یې راوستل او په سوگندونو سره یې وویل چې مونږ تاته سپکې خبرې او کنځلې نه دي کړي. نو الله ﷻ د دوی د سوگندونو تکذیب نازل کړ.

تبصره

۲- مونږ ته دا بهتره ښکاري چې د منافقانو د ذکر شوو خبرو څخه په یوه خبره باندې هم د ایت شریف مفهوم محصور ونه ګرځوو او په عموم سره یې پرېږدو ترڅو ذکر شوو ټولو کفري خبرو ته شامل شي او حتی هغوی نورو کفري خبرو ته هم شامل شي چې مفسرینو کرامو نه دي ذکر کړي، او دا ځکه چې د منافقانو کفري خبرو څه محدودیت او محصوره اندازه نه درلوده.

(۱) تفسیر ابن کثیر ج ۲ ص ۳۷۱

(۲) تفسیر البغوي ج ۲ ص ۳۱۱

(۳) تفسیر الخازن ج ۳ ص ۱۶۰، المحرر الوجيز ج ۸ ص ۲۳۴

(۴) صحيح البخاري ج ۱ ص ۴۹۹

(۵) مسند احمد بن حنبل ج ۱ ص ۷۴۹

منافقان په کوم قصد کښې ناکام شوه؟

۳- مفسرینو کرامو د دې جملې ﴿وَهُمْ أَيْمَانُ يَدِهِمْ وَفِي أَعْنَاقِهِمْ﴾ په تفسیر کښې هم ډېر واقعيات لیکلي دي، لاندې مثالونه یې ولولئ:

الف: کله چې الجلاس بن سويد منافق هغه کفري خبره وکړه کومه چې په اوله توضیح کښې ذکره ده او پوه شو چې عمیر بن سعد ؓ دغه خبره نبی کریم ﷺ ته رسولې ده نو قصد یې وکړ چې هغه شهید کړي خو کامیاب نه شوه او شهید یې نه شو کړی^(۱).

ب: همدارنگه د منافقانو مشر (عبدالله بن ابی) چې کوم پلان طرحه کړی وه چې مدینې منورې ته په رسېدلو سره سم به صحابه کرام ؓ د مدینې منورې څخه وباسي. هغه خنثی شو او د ناکامۍ سره مخامخ شو^(۲).

ج: منافقانو قصد کړی وه چې خپل مشر (عبدالله بن ابی) ته د مشر په حیث تاج ور په سر کړي او د نبی کریم ﷺ په مقابل کښې یو قوي تنظیم جوړ کړي، خو دا ارمان یې د خپلو ځانونو سره خاورو ته یوو وړ او ناکام شوه^(۳).

د: د یوه اوږده حدیث شریف مضمون دی^(۴) چې د تبوک د غزا څخه د بېرته راستنېدلو په لاره کښې څو متعددو کسانو (منافقانو) اوربوزونه تړلي وه (مخونه یې پټ کړي وه) او غوښتل یې چې نبی کریم ﷺ شهید کړي، خو -لله الحمد- دسیسه یې شنډه شوه او د ناکامۍ سره مخامخ شوه. زمونږ په فکر دلته هم حصر مطلب نه دی څه لرې نه ده چې منافقانو به په بد نیت ډېر پلانونه طرحه کړي وي چې په ځینو باندې به مسلمانان خبر شوي وي او ځینې به پټ پاتې وي او بالاخره ځینې به تفاسیرو لیکلي وي او ځینې به نه وي لیکلي شوي خو الله ﷻ ټول ناکام کړي دي او د ټولو ناکامۍ ته یې په ذکر شوي ایت کښې اشاره کړې ده.

الله ﷻ منافقان په گېډه ماړه کړه

۳- علماء کرامو د دې جملې ﴿أَغْنَاهُمُ اللَّهُ وَرَسُولُهُ مِنْ فَضْلِهِ﴾ دپاره لاندې تفسیرونه کړي دي:

الف: ځینې علماء کرام وايي^(۵) چې ذکره شوې جمله دې ته اشاره ده چې د منافقانو د مشر (عبدالله بن ابی) او یا د الجلاس یو غلام چا وژلي وه او دوی د کمزورۍ د کبله نه شو کولی چې د قاتل څخه یې دیت واخلي. خو نبی کریم ﷺ ورته د مقتول غلام دیت واخست چې دولس زره درهمه وه، او د غلام مولی یې په گېډه باندې موړ کړ.

(۱) تفسیر ابن کثیر ج ۲ ص ۳۷۲

(۲) تفسیر الطبري ج ۱۰ ص ۱۸۷

(۳) زاد السیر ج ۳ ص ۳۱۹

(۴) مستد احمد بن حنبل ج ۹ ص ۲۰۷

(۵) المعرر الوجیز ج ۸ ص ۲۳۵

مونږ ته داسې بریښي چې دغه قيصه به د مثال په توګه ذکره شوې وي او حصر به مطلب نه وي ځکه چې په ﴿أَغْنَاهُمُ اللَّهُ﴾ کښې خو د "هُم" ضمیر د جمعې دی چې ټولو منافقانو ته راجع دی، نه یوه کس ته.

ب: د مدینې منورې عام خلک چې منافقان هم پکښې شامل وه. د نبی کریم ﷺ د ورتګ څخه وړاندې په ډېره تنګسه کښې واقع وه او گذاره یې ډېره لنډه او تنګه وه، دوی د کمزورۍ د کبله نه شو کولی چې د غزا په آسونو باندې سواره شي او غنیمتونه راغونډ کړي. اما هلته د نبی کریم ﷺ په هجرت سره په دوی کښې د غزا توان پیدا شو او د استقلال خاوندان شوه چې اسلامي بهرغ په ټوله عربي جزیره کښې ورپېده او د غنیمتونو بهیر ورباندې ورمات شو.

ذکر شوي مضمون ته نبی کریم ﷺ اشاره وکړه. البته کله یې چې انصار مخاطب کړه. چې: «يَا مَعْشَرَ الْأَنْصَارِ أَلَمْ أُجِدْكُمْ ضَلَالًا فَهَذَا كُمْ اللَّهُ بِي وَكُنْتُمْ مُتَفَرِّقِينَ فَأَلْفَكُمُ اللَّهُ بِي وَعَالَةً فَأَغْنَاكُمْ اللَّهُ بِي»^(۱) يعني: ای د انصارو ټولیه! ایا تاسو ما گمراهان نه وئ موندلي چې الله ﷻ درته په ما باندې هدايت وکړ، او تاسو ټوټه-ټوټه (بې اتفاقه) وئ نو الله ﷻ زما په سبب ستاسو په منځکښې الفت (محبت) واچاوه، او (بالآخره) تاسو فقيران وئ نو الله ﷻ زما په سبب تاسو غنيان وگرځولئ؟

زمونږ په فکر دا هم څه لرې نه ده چې ذکره شوې جمله د منافقانو د هغې خبرې رد ته اشاره وي کومه چې الله ﷻ مونږ ته د دوی د خولو څخه حکایت کړې ده چې: ﴿هُمُ الَّذِينَ يَقُولُونَ لَا تُنْفِقُوا عَلَىٰ مَنْ عِنْدَ رَسُولِ اللَّهِ حَتَّىٰ يَنْفَضُوا﴾ [المنافقون: ۷] يعني: منافقان هغه خلک دي کوم چې يو تربله وايي چې په هغه چا باندې خپل مال مه مصرف کوي چې د الله ﷻ د پیغمبر ﷺ په شاوخوا راټول دي ترڅو دوی ترې خواره واره او تار په تار شي.

د رد حاصل یې داسې راوځي چې: موټنان ستاسو مال ته احتیاج نه دي، تاسو خو په خپله گېډه وږي وئ خو د نبی کریم ﷺ په برکت سره په گېډه ماړه او په جامه باندې پټ شوی، مګر تاسو ناشکره خلک یاست.

﴿وَمِنْهُمْ مَّنْ عَاهَدَ اللَّهَ لَئِنْ ءَاتَيْنَا مِنْ فَضْلِهِ لَنَصَّدَّقَنَّ وَلَنَكُونَنَّ مِنَ الصَّالِحِينَ﴾^(۷۵)
 ﴿فَلَمَّا ءَاتَاهُمْ مِنْ فَضْلِهِ بَخِلُوا بِهِ وَتَوَلَّوْا وَهُمْ مُّعْرِضُونَ﴾^(۷۶) فَأَعْقَبَهُمْ نِفَاقًا فِي قُلُوبِهِمْ إِلَىٰ يَوْمِ يَلْقَوْنَهُ بِمَا أَخْلَفُوا اللَّهَ مَا وَعَدُوهُ وَبِمَا كَانُوا يَكْذِبُونَ﴾^(۷۷) أَلَمْ يَعْلَمُوا أَنَّ اللَّهَ يَعْلَمُ سِرَّهُمْ وَنَجْوَاهُمْ وَأَنَّ اللَّهَ عَلَّامُ الْغُيُوبِ﴾^(۷۸)

[۷۵] او د منافقانو څخه ځینې هغه کسان دي چې د الله ﷻ سره یې (په کلکه) عهد کړی وه

(داسې چې) که الله ﷻ مونږ ته د خپل فضل څخه (څه مال) راکړي (چې مونږ ورباندې غنيان وگرځو) نو هرومرو خامخا به مونږ صدقات (زکاتونه) ورکړو او هرومرو خامخا به مونږ د صالحانو څخه جوړ شو (خیراتونه به هم وکړو).

[۷۶] نو کله چې الله ﷻ دوی ته د خپل فضل څخه (هغه څه) ورکړه (چې دوی یې غوښتنه کوله) نو دوی پرې بخل وکړ (زکاتونه یې ورنه کړه) او (د خپل عهد څخه) بېرته تاو شوه، حال دا چې دوی (د همېشه دپاره د حق څخه) مخ اړوونکي خلک دي.

[۷۷] نو الله ﷻ (د دوی د کړنلارې نتیجه) د دوی په زړونو کښې منافقت وگرځاوه (چې) د داسې ورځې پورې (به ادامه ولري) چې دوی د الله ﷻ سره ملاقي شي (مړه شي).

(دا) ځکه چې دوی د الله ﷻ سره په هغه شي کښې بد عهدي وکړه چې دوی ورسره وعده کړې وه (او خپل عهد یې د پښو لاندې کړ) او (دا) ځکه چې دوی وه چې دروغ یې ویلې (په دروغو یې وعده کړې وه).

[۷۸] ایا دوی نه پوهېده چې یقیناً الله ﷻ د دوی په پټو حالاتو پوهېږي او د دوی په رازونو باندې هم (پوهېږي) او یقیناً الله ﷻ په ټولو غیوبو باندې ښه پوهېدونکی دی.

ارتباط او شان نزول

په وړاندې ایت کښې د منافقانو په حالاتو کښې د دې خبرې ذکر هم شوی وه چې الله ﷻ دوی غنيان کړه او د دوی فقیرۍ ته یې خاتمه ورکړه مگر دوی په شکرانه کښې د الله ﷻ اطاعت ونه کړ بلکې بالعکس یې د مؤمنانو پسې د سپکو سپرودو دپاره پایځې راپورته کړې.

په دې ایتونو کښې یو مثال ښودلی شوی دی چې په ذکر شوی مضمون باندې پوره رڼا اچوي. اما د شان نزول په باره کښې یې څو متعدد واقعات روایت شوي دي^(۱) چې یو تر بله سره هیڅ منافات نه لري نو که د ایت شریف دپاره ټول شان نزولونه وگنلې شي هم څه باک یې نشته. لاندې څو مثالونه یې ولولئ:

۱- د منافقانو څخه څو غټو-غټو منافقانو هغه خبره کړې وه کومې ته چې په ایت شریف کښې اشاره شوې ده چې که مونږ الله غنيان کړو نو خیراتونه به کوو او هیڅ مالي حقوق به په خپلو غاړو باندې پرېږدو^(۲).

۲- د انصارو څخه یو سړی یوې ډلې ته ورغی او د هغوی په وړاندې یې اقرار وکړ چې که ماته الله ﷻ مال راکړ نو زه به یې ټول حقوق په ځای کړم او هیڅ نقصان به پکښې واقع نه کړم. مگر په نتیجه کښې په هغه مصیبت باندې اخته شو کوم ته چې په ایت شریف کښې اشاره شوې ده^(۳).

(۱) زاد المسیر ج ۳ ص ۲۲۱

(۲) تفسیر القرطبي ج ۸ ص ۲۱۰

(۳) تفسیر الطبري ج ۱۰ ص ۱۹

۳۔ اکثر مفسرینو کرامو په دې مقام کښې د ثعلبه بن حاطب الانصاري اوږده قيصه د شان نزول په حيث ښودلې ده^(۱) حتی چې ځينو لا ورته د صحت لقب ورکړی دی^(۲)، د ذکرې شوې قيصې لاندې څو مهم ټکي ولولئ:

الف: د انصارو څخه یو سړی (چې ثعلبه بن حاطب نومېده) ډېر متقي او پرهېزگار سړی وه، حتی چې د "حمامة المسجد" (د جومات کوټره) لقب یې گټلی وه.

ب: یوه ورځې د نبی کریم ﷺ په حضور مشرف شو او ویې ویل چې: ای د الله رسوله! زما دپاره الله ﷻ ته سوال وکړه چې ماته ښه ډېر مال راکړي. که څه هم نبی کریم ﷺ ورته ډېر نصائح وکړه چې ډېر مال مه غواړه، قناعت بهتر شی دی هسې نه چې حقوق یې پوره نه شې کړي او د ناشکری د کبله د لوی مصیبت سره مخامخ شي.

ج: نوموړی په خپله خبره باندې ډېر کلک وه او نصائحو ورباندې څه اثر ونه غورزاوه، نو نبی کریم ﷺ د الله ﷻ په دربار کښې د سوال لاسونه پورته کړه او سوال یې وکړ چې: ای ربه! نوموړي ته ښه ډېر مال ورکړه.

د: الله ﷻ د خپل پیغمبر سوال قبول کړ او نوموړي ته یې ښه ډېر مال ورکړه آن تر دې چې د جومات کوټره د خپل مال د حفاظت دپاره دباندې والوته، چې په اولو وختونو کښې به صرف پنځه وخته لمونځونوته حاضرېده او د اشراق نوافل ترې پاتې شوه.

ه: د وخت په تېرېدلو سره به صرف د جمعې لمانځه ته حاضرېده او نور وخت به یې په بیدیا کښې د خپلو مالونو په ساتنه کښې مصرفاوه.

و: بالاخره د جمعې لمونځونه هم ترې پاتې شوه او د جومات کوټرې بالکل خپله علاقه د جومات سره پرې کړه او د جومات جاله یې وړانه شوه.

ز: کله چې نبی کریم ﷺ د زکات د راغونډولو په غرض یو ټولگی ورواستاوه او د نوموړي د مالونو ورغالي ته ورغله او غوښتنه یې ترې وکړه چې د خپل مال حقوق ورکړه او خپل عهد باندې وفا وکړه.

ح: ذکر شوي تازه غني شوي ثعلبه د زکات د ورکړې څخه انکار وکړ او ویې ویل چې دا خو نور څه نه دي فقط د جزیې مثال لري چې د ذمیانو څخه اخستله کېږي، زه خو څه ذمي نه یم.

ط: نو الله ﷻ ذکر شوي ایتونو نازل کړه او د نوموړي وعده خلافي یې په ډاگه کړه.

ی: د همدغو ایتونو څخه د نوموړي ځينو خپلوانو هغه (ثعلبه) خبر کړ چې ستا په باره کښې خو د قرآن کریم څو ایتونه نازل شوه.

یا: نوموړی نبی کریم ﷺ ته په ژړا باندې ورغی او داسې یې وویل: ای د الله رسوله! زما څخه جنایت شوی دی ماته عفو وکړه او دغه دی زما د مالونو زکات هم قبول کړه.

(۱) المحرر الوجیز ج ۸ ص ۲۳۷: تفسیر ابن کثیر ج ۲ ص ۳۷۳: اسباب النزول للواحدي ص ۱۷۲

(۲) روح المعانی ج ۱۰ ص ۱۴۴

یب: نبی کریم ﷺ جواب ورکړ چې الله ﷻ زه د ستا د مالونو په باره کښې منعه کړې یم چې زکات دې قبول کړم، ته پوهېږې او مال دې.

یج: نوموړي د خپل مال زکات د نبی کریم ﷺ د وفات څخه وروسته ابو بکر الصديق ته ﷺ او بیا عمر الفاروق ﷺ ته او بالاخره بیا عثمان ذي النورین ﷺ ته وړاندې کړ، مگر یوه هم قبول نه کړ او جواب یې ورکړ چې مونږ به هغه زکات څنگه قبول کړو کوم چې نبی کریم ﷺ نه دی قبول کړی. ید: نوموړی د عثمان ذي النورین ﷺ په خلافت کښې مړ شو او خبره یې ختمه شوه.

سوال جواب

که څوک وايي چې: په دې کښې څه حکمت وه چې الله ﷻ خپل پیغمبر ﷺ د نوموړي د زکات د قبول څخه منعه کړ؟ ایا دا ډول کار اوس اسلامي حاکم ته جواز لري چې د چا د زکات د قبولولو څخه ډډه وکړي؟

مونږ وايو چې: ذکر شوی عدم قبول په وحې باندې ولاړ وه او څرنگه چې اوس وحې قطعې ده نو په کار دي چې اسلامي حاکم د چا د زکات د قبول څخه ډډه ونه کړي. پاتې شوه دا خبره چې د څه حکمت په بنياد الله ﷻ خپل پیغمبر ته ذکر شوی فرمان رانازل کړ؟، نو شاید چې هلته به یې لاندې اسباب درلوده، والله ﷻ اعلم:

اول: الله ﷻ ته د هغه زړه معلوم وه چې د زکات وړاندې کول یې د ریاکاری په منظور وه او کومه شبهه چې د هغه په زړه کښې ناسته وه هغه یې د مرګ د ورځې پورې د زړه څخه ونه وتله، هغه دا چې زکات خو جزیي ته ورته دی. حال دا چې نن ورځ د زړونو حال زموږ څخه پټ دی وحې قطعې ده. دوهم: په هغه وخت کښې د زکات عدم قبول یو ډول توهین (سپکاوی) وه چې د خجالت سبب ګڼل کېده. یا په بل عبارت: دا یو ډول عذاب وه چې الله ﷻ نوموړي ثعلبه ته ورکړ. اما نن ورځ خود زکات عدم قبول نه چاته سپکاوی ښکاري او نه د تعذیب بڼه لري.

درېم: ترڅو د منافقانو هغه خبره رد کړې شي کومه به چې دوی په خپلو خاصو مجالسو کښې کوله چې مسلمانان مونږ ته احتیاج دي که مونږ ورباندې څه مال مصرف نه کړو نو د نبی کریم ﷺ د شاوخوا څخه به تار په تار شي. چې پوره بیان یې د [المنافقون: ۷] ایت لاندې راوړان دی، ان شاء الله ﷻ.

یوه پوښتنه او د هغې جواب

که څوک وايي چې: ثعلبه بن حاطب الانصاري خود بدر د غازیانو څخه وه حال دا چې د دوی په باره کښې نبی کریم ﷺ په قدسي حدیث کښې فرمایي چې الله ﷻ د بدر غازیان مخاطب کړه چې: «اعْمَلُوا مَا شِئْتُمْ فَقَدْ وَجَبَتْ لَكُمْ الْجَنَّةُ أَوْ فَقَدْ غَفَرْتُ لَكُمْ»^(۱) یعنی: څه مو چې خوښه وي عمل وکړئ نو یقیناً تاسو ته جنت واجب دی. او یا (د راوي شک دی) نو یقیناً تاسو ته مې مغفرت کړې دی.

(۱) صحيح البخاري ج ۲ ص ۵۶۷

نو پوښتنه دا ده چې ایا نوموړی ثعلبه د منافقت په حال باندې مړ شو چې د دوزخ په تیتنه طبقه کښې به یې ځای وي؟
مونږ وایو چې: که څه هم ځینو مفسرینو کرامو د همدغه سوال د کبله ذکره شوې قیصه غلطه گڼلې ده^(۱)، مگر زمونږ د تحقیق په بنیاد ذکره شوې قیصه غلطه نه ده خو ثعلبه هغه ثعلبه نه دی کوم چې د بدر د غازیانو څخه وه^(۲)، ځکه چې د بدر غازي خو د احد په غزا کښې شهید شوی دی او د قیصې خاوند آن د عثمان ذي النورین ؓ د خلافته پورې ژوندی وه^(۳).

د مطلب خلاصه

یعنې ای پیغمبره! د منافقانو د جملې څخه د یوې بلې ډلې حالات امت ته ولوله چې:

۱- د منافقانو څخه ځینې داسې خلک هم شته چې د الله ﷻ سره په خپله خوله داسې عهد کوي چې که الله ﷻ مونږ ته د خپل فضل څخه مال راکړي او مونږ د فقر څخه د مرښت رتبې ته پورته کړې نو هر ورو به مونږ هم زکاتونه ورکړو او بخل به ونه کړو او هم به هر ورو د نېکانو څخه جوړ شو چې په هیڅ خیرات او مالي انفاق باندې به صرفه ونه کړو.

۲- نو کله چې همغه شی الله ﷻ د خپل فضل څخه ورکړ کوم چې دوی په زاریو باندې غوښت، نو دستي یې پرې بخل اختیار کړ او د فرضي زکات څخه یې انکار ته لاس واچاوه او بالاخره د جمله خیراتونو څخه په شا لاړه او د خپل عهد د پوره کولو څخه یې مخونه واپول.

۳- نو په نتیجه کښې الله ﷻ د دوی په زړونو کښې د نفاق داسې ونه شنه کړه چې د مرګ د ورځې پورې به دوام وکړي او د منافقت په حال کښې به مړه شي، او دا ځکه چې دوی د یو پلوه هغه عهد مات کړ او وفا یې ورباندې ونه کړه کوم چې دوی الله ﷻ ته ورکړی وه، او د بله پلوه د بل چا سره نه بلکې د الله ﷻ سره د دروغو مرتکب شوی دی چې د عهد د غوټه کولو په وخت کښې یې لا نیت نه وه چې یا زکاتونه ورکړي او یا به د صالحانو د ډلې څخه خپل ځانونه شمېر کړي.

۴- ای پیغمبره! دروغ د هر چا سره بد دي چې څوک یې مرتکب شي مگر د الله ﷻ سره په دروغو وعده کول ډېر بد دي نو د همدې کبله ذکر شوو منافقانو ته دا عتاب هم متوجه کېږي چې ایا دوی نه پوهېده چې یقیناً الله ﷻ په پټو حالاتو باندې پوه دی چې د چا په زړه کښې څه شی گرځي راگرځي او په پټو مجالسو باندې هم پوهېږي چې څو کسان په خاصو مجالسو کښې څه خاصې مشورې وکړي او څه خاصې پرېکړې وکړي.

بلکې الله ﷻ په ټولو غیبو باندې (په هر ډول چې وي) ډېر ښه پوه دی او د ده ﷻ د پوهې څخه هیڅ شی نه شي په څنګ کېدلی چې د الله ﷻ علم څخه بچ شي.

(۱) تفسیر القرطبي ج ۸ ص ۲۱۰

(۲) الإصابة فی تمیز الصحابة ج ۱ ص ۱۹۸

(۳) تفسیر البغوي ج ۲ ص ۳۱۳

توضیحات

۱۔ د دې ایت شریف څخه ځینو علماوو کرامو دا حکم هم راویستلی دی چې هرڅوک چې په خپل خان باندې څه شی نذر کړي۔ او په هغه کښې ثواب او اجر وي۔ چې که دا کار وشو نو زه به څه خیرات وکړم او یا به څه عبادت وکړم نو په هغه باندې لازمه ده چې په خپل نذر باندې وفا وکړي^(۱)۔ ځینې لا وایي چې د دغسې نذر دپاره دا ضرور نه ده چې تلفظ ورباندې وکړي بلکې به زړه کښې نیول هم د نذر معنی ورکوي^(۲)۔

سوال جواب

۲۔ که څوک وایي چې: په ﴿فَأَعْقَبْتُهُمْ نِفَاقًا﴾ کښې مستتر ضمیر الله ﷻ ته راجع دی او بارز ضمیر هغو منافقانو ته راجع دی په کومو کښې چې بحث روان دی. نو د معنی حاصل یې داسې راخبري چې: الله ﷻ د ذکر و شوو منافقانو عاقبت (او نتیجه) نفاق جوړ کړ چې د بخل او بد عهدي په نتیجه کښې منافقان وگرځولي شوه حال دا چې دوی خولا د عهد په وخت کښې منافقان وه. نو پوښتنه دا ده چې ایا د موجود نفاق موجودول عقل مني؟ مونږ وایو چې: د ذکرې شوې جملې معنی دا نه ده چې په دوی کښې نوی منافقت راپیدا شو، بلکې مطلب یې دا دی چې منافقت یې دوامدار وگرځېد او د توبې توفیق یې مونده نه کړ. په همدغه مطلب باندې لاندې دوه جملې په ډېره ښه توګه دلالت کوي: الف: ﴿إِلَى يَوْمٍ يَلْقَوْنَ﴾ یعنې: د ذکر و شوو منافقانو منافقت د مرګ د وخته پورې دوامدار شو. ب: ﴿وَبِمَا كَانُوا يَكْذِبُونَ﴾ یعنې: دوی ته ځکه دغه جزا ورکړې شوه چې دوی د معاهدې په وخت کښې هم د دروغو مرتکب شوي وه او په دروغو باندې یې د الله ﷻ سره د صدقاتو معاهده کړې وه. یا په بل عبارت: دوی لا د عهد په وخت کښې منافقان وه.

﴿الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا

يَجِدُونَ إِلَّا جُهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ عَذَابٌ أَلِيمٌ﴾ (۷۹)

[۷۹] (منافقان) هغه کسان (دي) چې د مؤمنانو د جملې څخه په خیرات کوونکو باندې په خیراتونو کښې عیب لګوي (چې دوی ریاکاران دي) او (هم د مؤمنانو د جملې څخه) په هغو کسانو (پسې هم د خیراتونو په هکله عیبرنې خبرې کوي) چې هغوی نه مونده کوي مګر طاقت خپل (لږ مال چې په مشقت سره یې حاصل کړی وي).

نو د دوی (دواړو ډلو) څخه سخریه (خندنۍ) کوي، الله ﷻ په دغو (منافقانو) باندې مسخري کوي (د مسخرو جزا ورکوي) او دوی ته (د قیامت په ورځ) درد ناک عذاب دی.

(۱) احکام القرآن للجصاص ج ۳ ص ۱۴۳

(۲) التفسیر الکبیر ج ۱۶ ص ۱۳۹

ارتباط

د وړاندې ایتونو مضمون دا وه چې منافقان پخپله بخیلان دي او په دې ایتونو کېنې واضحه شوې ده چې دوی د نورو څخه هم غواړي چې د دوی غوندې بخیلان او شومان جوړ شي، د همدې کبله په سخیانو پورې ملنډې وهي چې د سخا څخه لاس واخلي.

د مطلب خلاصه

یعنې: ای پیغمبره! منافقان هغه خلک دي چې پخپله خو په دوامدار ډول شومتیا کوي خو په عین حال کېنې غواړي چې نور خلک هم د خپلو ځانونو غوندې شومان جوړ کړي ترڅو د شومانو ډله غټه شي او دوی ته د ملامتۍ گوته ونه نیوه شي، د همدې کبله د مؤمنانو په لاندې ډلو پورې هم عیبونه تړي او هم ورپورې مسخرې کوي:

۱- هغو مؤمنانو ته د ریاکارانو لقب ورکوي کوم چې په کثرت سره خپل مالونه خیرات کړي او د غازیانو څخه ډېر غازیان د غذا دپاره مجهز (تیار) کړي.

۲- همدارنگه د هغو مؤمنانو خیراتونو ته هم د عیب گوته نیسي کوم چې بې وسې وي او ډېر مال نه لري چې پریمانه خیراتونه ورکړي او د غازیانو په تجهیزات کېنې غټه ونډه واخلي، بلکې کوم لږ مال یې چې د وسې کېږي او په مشقت سره یې گټلې وي همغه د غازیانو په تجهیزات کېنې مصرفوي. لنډه دا چې دواړو ډلو پورې مسخرې کوي، اوله ډله د غټو ریاکارانو او سادگانو په نومونو ستایي او دوهمې ډلې ته د وړو ریاکارانو لقب ورکوي چې دوی د دغه ناچیزه شي په خیراتولو سره غواړي چې خپل ځانونه د سخیانو په ډله کېنې حساب کړي.

کله چې منافقان نه لوی سخیان بې ملنډو پرېږدي او نه ترې واړه سخیان بې ملنډو پاتې کېږي نو په حقیقت کېنې د دوی مطلب دا دی چې هیڅوک خیرات ونه کړي او ټول خلک د دوی غوندې شومتیا غوره کړي ترڅو د تبوک د غذا غازیان مجهز نه کړي شي.

مگر الله ﷻ به منافقانو ته په دنیا کېنې د ملنډو جزا ورکړي چې دوی به شرمنده پاتې شي او غازیان به مجهز شي او بالاخره هیڅ مؤمن به د دوی د ملنډو او تاثیر لاندې رانه شي. اما په آخرت کېنې خو د دوی دپاره الله ﷻ دردناک عذاب ټاکلی دی چې هېڅکله به ترې نجات مونده نه کړي.

توضیحات

۱- څرنگه چې د ایت شریف په اعراب کېنې لږ څه خفا شته دی حتی چې ځینې خلک پکېنې خطا شوي دي. نو مونږ محترمو لوستونکو ته هغه قواعد یو ځل په صراحت سره په گوته کوو د کومو د تطبیق په منظور سره چې مونږ ذکر شوی ایت شریف تفسیر کړی دی، هغه دا چې^(۱):

(۱) تفسیر ابي السمود ج ۳ ص ۸۶: روح المعانی ج ۱۰ ص ۱۴۷

الف: د ﴿الَّذِينَ يَلْمِزُونَ﴾ کلمات مو د مقدرې مبتدا خبر گنلې دی نو تقدیر یې داسې کېږي چې: هُمُ الَّذِينَ يَلْمِزُونَ.

ب: د ﴿فِي الصَّدَقَاتِ﴾ کلماتو ته مو په ﴿يَلْمِزُونَ﴾ په جملې پورې تعلق ورکړی دی.

ج: د ﴿وَالَّذِينَ لَا يَجِدُونَ﴾ کلمات مو د ﴿الْمُطَّوِّعِينَ﴾ په کلمه باندې عطف گنلې دي. ځکه چې په عربي کلام کې کله-کله خاص په عام باندې عطف کېږي لکه چې په دغه ایت شریف ﴿مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَائِيلَ فَإِنَّ اللَّهَ عَدُوٌّ لِلْكَافِرِينَ﴾ [البقرة: ۹۸] کې د ملائکو د ذکر څخه وروسته جبرائیل عليه السلام او میکائیل عليه السلام د عطف په توګه ذکر شوي دي.

د: د ﴿فَيَسْخَرُونَ مِنْهُمْ﴾ جملې ته مو د دواړو ډلو پورې تعلق ورکړی دی چې دوی (منافقان) په اوله ډله باندې د غټو ریاکارانو نوم ېږدي او دوهمې ډلې ته د یو پلوه د وړو ریاکارانو لقب ورکوي او د بله پلوه یې د دې متل مصداق گڼي چې: "فلانی په پچه وخوت او کشمیر یې ولید" یعنې دغه ډله غواړي چې په ډېر لږ خیرات سره ځانونه په سخیانو کې شمېري.

تطوع څه معنی؟

۲- د ﴿الْمُطَّوِّعِينَ﴾ کلمه د "تطوع" څخه اشتقاقه شوې ده، "تطوع" خو په اصل کې په تکلف سره اطاعت کولو ته وايي مګر په عرف کې په هغو کارونو کې استعمالېږي کوم چې په سړي باندې لازم نه وي، لکه نفلي لمونځونه او داسې نور^(۱).

نو نظر ذکر شوي مفهوم ته د ﴿الْمُطَّوِّعِينَ﴾ کلمه ﴿وَالَّذِينَ لَا يَجِدُونَ إِلَّا جُهْدَهُمْ﴾ ته هم شامله ده چا چې د ډېر خیرات وسه (توان) نه درلود، چې دوی هم نفلي خیرات کوونکي دي. مګر د اهتمام د کبله د عطف په توګه ذکر شوه.

جُهد څه معنی؟

۳- د ﴿وَالَّذِينَ لَا يَجِدُونَ إِلَّا جُهْدَهُمْ﴾ په جمله کې د "جُهد" کلمه په معنی د طاقت سره ده^(۲). نو د معنی حاصل یې داسې راخېږي چې: منافقان په هغو مؤمنانو باندې هم د عیب ګوتې ېږدي کوم چې په طاقت سره د تحصیل شوي مال څخه په غیر نور څه نه لري، ترڅو چې په لاس مزدوري ونه کړي څه شی نه شي موندلی.

لوی خیرات او وړوکی خیرات

۴- د ایت شریف مضمون عام دی چې منافقان په هره زمانه کې په غټو سخیانو او هم په وړو سخیانو پورې ملنډې وهي، چې مفسرینو کرامو^(۳) یې په دې مقام کې ډېر مثالونه لیکلي دي، که

(۱) مفردات الراغب ص ۳۱۸

(۲) تفسیر الخازن ج ۳ ص ۱۶۶

(۳) تفسیر ابن کثیر ج ۲ ص ۳۷۵

څوک غواړي چې ډېر مثالونه يې د نظره تېر کړي نو هملته دې مراجعه وکړي، مونږ صرف په لاندې احاديثو باندې اکتفاء کوو:

الف: عبد الله بن مسعود رضي الله عنه وايي چې کله د صدقاتو ايتونه نازل شوه نو مونږ به د جواليټوب مزدوري کوله (ترڅو څه وگټو او د الله تعالى په لاره کښې يې خيرات کړو).

يوه سړي (عبد الرحمن بن عوف رضي الله عنه) ښه ډېر مال خيرات کړ نو منافقانو وويلې چې دا ریاکار دی، او يو بل سړی (ابوعقيل الانصاري) راغی چې يوه پيمانه کجورې يې خيرات کړې نو منافقانو وويلې چې يقيناً الله تعالى د دغه سړي د يوې پيمانې څخه بې پروا دی. نو ذکر شوی ايت شريف ﴿الَّذِينَ يَلْمِزُونَ الْمُطَّوِّعِينَ﴾ الآية نازل شو^(۱).

ب: عبد الله بن عباس رضي الله عنهما د ذکر شوي ايت شريف په تفسير کښې وايي چې عبدالرحمن بن عوف رضي الله عنه څلوېښت اوقيه سره زر نبي کریم ﷺ ته (د خيرات په توگه) ورپورته او د انصارو څخه يوه سړي د خوراکی شيانو څخه صرف يوه پيمانه ورپورته. نو ځينو منافقينو وويلې چې عبدالرحمن رضي الله عنه دا خيرات فقط د ریاکاری په غرض وکړ، او د هغه بل سړي په باره کښې يې وويلې چې الله تعالى او د ده ﷺ پيغمبر ﷺ د دغې يوې پيمانې د خيرات څخه بې پروا دي^(۲) (په يوه پيمانه باندې به څه درد دوا شي).
ج: مونږ د يوه اوږده حديث مضمون په لاندې ټکو کښې خلاصه کوو:

د حديث راوي وايي چې يوه ورځې نبي کریم ﷺ وفرمايل چې: «مَنْ يَتَصَدَّقُ بِصَدَقَةٍ أَشْهَدُ لَهُ بِهَا يَوْمَ الْقِيَامَةِ» يعنې: هرڅوک چې څه صدقه (خيرات) وکړي نو زه به ورته د قيامت په ورځ په همغه خيرات باندې شاهدي ووايم.

نو په همدې وخت کښې يو سړی راغی چې ما نه د هغه څخه ډېر تور سړی او نه ډېر بد قواره سړی چرته لېدلی وه، او د نبي کریم ﷺ حضور ته يې د خيرات دپاره داسې اوښه راکشوله چې د هغې اوښې څخه مې ښايسته اوښه چرته نه وه ليدلې.

نو نبي کریم ﷺ ته يې عرض وکړ چې «دُونِكَ هَذِهِ النَّاقَةُ» ای د الله تعالى پيغمبره! دا اوښه (د خيرات په توگه) درواخله.

په دغه وخت کښې د يوه منافق د خولې څخه دا خبره ووتله چې ايا داسې بد قواره سړی داسې ښايسته اوښه خبراتوي؟ په الله تعالى باندې مې دې سوگند وي چې د دغه سړي څخه دا اوښه بهتره ده.

همدا خبره نبي کریم ﷺ واورېده نو منافق يې مخاطب کړ چې: «كَذَبْتَ بَلْ هُوَ خَيْرٌ مِنْكَ وَمِنْهَا»^(۳) يعنې: دروغ دې وويلې بلکې دغه بد قواره سړی ستا څخه بهتر دی او د همدغې اوښې څخه هم غوره دی. همدا وينا يې ورته درې کرته تکراره کړه.

(۱) صحيح البخاري ج ۱ ص ۱۹۰

(۲) تفسير الطبري ج ۱۰ ص ۱۹۴

(۳) مسند احمد بن حنبل ج ۷ ص ۳۰۲

﴿ اَسْتَغْفِرْ لَهُمْ اَوْ لَا تَسْتَغْفِرْ لَهُمْ اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللَّهِ وَرَسُولِهِ وَاللَّهُ لَا يَهْدِي الْقَوْمَ الْفَاسِقِينَ ﴾

[۸۰] (ای پیغمبره!) دوی (منافقانو) ته مغفرت وغواړه او یا یې ورته مه غواړه (تاته اختیار دی مگر) که ته دوی ته اویا کرته مغفرت وغواړې (او لا د دې څخه اضافه) نو هم الله ﷻ به ورته مغفرت ونه کړي.

دا ځکه چې یقیناً دوی په الله ﷻ او د ده ﷻ په پیغمبر باندې کفر اختیار کړی دی او الله ﷻ منافق قوم ته (چې د شریعت د چوکاټ څخه وتلی وي) هدايت نه کوي (نو دوی د توبې توفیق هم نه شي موندلی).

شان نزول او ارتباط

په دې مقام کښې د شان نزول او ارتباط دپاره ځینو مفسرینو کرامو لاندې دوه وجهې لیکلي دي^(۱):
۱- د عبدالله بن عباس رضی الله عنهما څخه روایت دی چې هغو منافقان- کومو ته چې په وړاندې ایت شریف کښې اشاره شوې ده د نبی کریم ﷺ څخه وغوښتل چې دوی ته د الله ﷻ څخه بښنه وغواړي، یعنې په صدقاتو کښې په مؤمنانو باندې مسخره کوونکو منافقانو د مغفرت غوښتنه وکړه. نو الله ﷻ ذکر شوی ایت شریف نازل کړ.

۲- کله چې د منافقانو مشر (عبدالله بن ابی) مریض شو نو د ده زوی (چې هغه هم عبدالله نومېده او ډېر مخلص مسلمان وه) نبی کریم ﷺ ته عرض وکړ چې: یا رسول الله! زما پلارته د الله ﷻ څخه مغفرت وغواړه. نو نبی کریم ﷺ ورته مغفرت وغوښت خو ذکر شوی ایت شریف نازل شو.

د مطلب خلاصه

یعنې: ای پیغمبره! د منافقانو جنایاتو څه دومره نه دي چې الله ﷻ ورته مغفرت وکړي بلکې د دوی د جنایاتو د بښلو معنی دا ده چې الله ﷻ ورته د کفر مغفرت وکړي، نو په همدې بنیاد ستا خوښه چې دوی ته د مغفرت غوښتنه کوې او که نه، مگر الله ﷻ دوی ته حتی ستا په سوال باندې هم مغفرت نه کوي، نو که بالفرض ته د منافقانو په باره کښې الله ﷻ ته اویا ځله د سوال لاسونه پورته کړې هم الله ﷻ دوی ته مغفرت نه کوي او د عقیدوې نفاق څخه نه ورته بریږي. هو! دا بېله خبره ده چې دوی د منافقت څخه توبه تائب شي او په صحیحو معناوو کښې په ایمان باندې مشرف شي. او دا ځکه چې د کومو منافقانو په هکله چې ته د سوال لاسونه اوچتوي هغوی اوس هم په الله ﷻ او د ده ﷻ په پیغمبر ﷺ باندې کفر غوره کړی دی او الله ﷻ خو فاسق قوم ته هدايت نه کوي چې د توبې توفیق هم نه ورکوي.

(۱) روح المعاني ج ۱۰ ص ۱۴۸

توضیحات

۱۔ دغه دوه جملې « اَسْتَغْفِرُ لَهُمْ اَوْ لَا تَسْتَغْفِرُ لَهُمْ » په لاندې دوه وو احتمالونو سره تفسیر کېدلی شي^(۱) :

الف: یو دا چې که څه هم دواړه انشائیه جملې دي مگر په معنی کېنې هره یوه خبریه شي، لکه چې یو مثال یې په [التوبة: ۵۳] ایت کېنې تېر شوی دی، نو د معنی حاصل به یې داسې شي چې ای پیغمبره! که ته منافقانو ته مغفرت وغواړې او که ویې نه غواړې الله ﷻ دوی ته مغفرت نه کوي.

ب: بل دا چې دواړه جملې په انشائیت باندې پاتې شي او د «اَوْ» توری د تخییر دپاره شي، نو د معنی حاصل به یې داسې شي چې: منافقانو ته مغفرت وغواړه او یا یې ورته مه غواړه (ته اختیار لري) خو الله ﷻ ورته هیڅکله مغفرت نه کوي.

مگر نبی کریم ﷺ همدغه دوهم تفسیر غوره کړی دی چې وضاحت یې د [التوبة: ۸۴] ایت لاندې راوان دی، ان شاء الله ﷻ.

د سَبْعِينَ عدد استعمال

۲۔ په عربي محاوراتو کېنې د «سَبْعِينَ» کلمه د تکثیر دپاره استعمالېږي نو په دې مقام کېنې د «سَبْعِينَ مَرَّةً» څخه غیر متناهي عدد مطلب دی چې د معنی حاصل یې داسې کېږي: ای پیغمبره! که ته د منافقانو د مغفرت په باره کېنې په هرڅومره زیاته اندازه سوالونه وکړې هم الله ﷻ به ورته مغفرت ونه کړي.

سوال جواب

که څوک وایي چې: د [التوبة: ۸۴] ایت څخه اشاره معلومېږي چې نبی کریم ﷺ د منافقانو په ذکر شوي مشر باندې د جنازې لمونځ اداء کړ البته کله چې هغه مړ شو، حال دا چې د جنازې لمونځ خو د مغفرت د غوښتلو څخه په غیر بل شی نه دی؟

مونږ وایو چې: د همدغه ایت شریف څخه چې بحث پکېنې روان دی۔ لاندې دوه حکمونه څرگندېږي:

الف: یو دا چې نبی کریم ﷺ ته اختیار ورکړی شوی دی چې مغفرت ورته غواړي او که نه، خو نبی کریم ﷺ د مغفرت د غوښتلو څنډه غوره کړه.

ب: بل دا چې د الله ﷻ په نزد باندې فیصله ده، لکه څنګه چې کفر نه ښیي همدارنګه عقیدوي نفاق هم نه ښیي.

لنډه دا چې د جنازې لمونځ او مغفرت غوښتل د ایت شریف د مفهوم څخه مخالف کار نه دی.

﴿ فَرِحَ الْمُخَلَّفُونَ بِمَقْعَدِهِمْ خِلَافَ رَسُولِ اللَّهِ وَكَرِهُوا أَنْ يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ ﴾ ﴿٨١﴾ فَلْيَضْحَكُوا قَلِيلًا وَلْيَبْكُوا كَثِيرًا جَزَاءً بِمَا كَانُوا يَكْسِبُونَ ﴿٨٢﴾ فَإِنْ رَجَعَكَ اللَّهُ إِلَى طَائِفَةٍ مِنْهُمْ فَاسْتَعِذْ نَوَكَ لِلْخُرُوجِ فَقُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا إِنَّكُمْ رَضِيتُمْ بِالْقُعُودِ أَوَّلَ مَرَّةٍ فَاقْعُدُوا مَعَ الْخَالِفِينَ ﴿٨٣﴾

[۸۱] وروسته کړی شوي کسان د الله ﷻ د پیغمبر ﷺ په خلاف په خپلو کورو کېناستلو باندې خوشاله شوه، او دوی خوښه نه کړه چې په خپلو مالونو او خپلو ځانونو (سرونو) باندې د الله ﷻ په لاره کېنې جهاد وکړي. او (هم) دوی (نورو ته) وویلې چې (جهاد ته) په گرمۍ کېنې بهر مه اوځئ: (ته ورته) ووايه (ای پیغمبره!) چې د دوزخ اور د گرمۍ د حیثه ډېر سخت دی (چې تاسو د خپلو ځانونو دپاره وگاته) که دوی چرته وی چې دقیقه پوهه (او ذکاوت) یې درلودی (نو دغسې خبرې به یې نه وی کړې).

[۸۲] نو دوی دې لږ وخت وځاندي او ډېر وخت دې وژاري، د هغه عمل د کبله کوم چې دوی لگیا دي کوي یې.

[۸۳] نو (ای پیغمبره!) که چرته الله ﷻ (د تبوک د غزا څخه) تا د دوی (منافقانو) یوې ډلې ته بیرته (روغ رمت) ورستون کړې نو ستا څخه یې (جهاد ته) د (بیا) وتلو دپاره اجازه وغوښتله (چې دا خل مونږ هم درسره بوځه)، نو (ته ورته په جواب کېنې) ووايه چې: (د دې څخه وروسته) به هیڅکله د همېشه دپاره زما سره تاسو (جهاد ته) ونه اوځئ (او نه به اجازه درکړم). او (هم) هیڅکله به تاسو زما په ملگرتیا د دښمن سره جنگ ونه کړئ (ستاسو نومونه د غازیانو د لست څخه لرې شوه).

(او دا ځکه چې) یقیناً تاسو په اول خل (د تبوک په غزا کېنې) په (کور) کېناستلو باندې خوشاله (او خوښ) وئ، نو (د نن څخه وروسته) د بیرته پاتې کېدونکو (معدورانو) سره (د همېشه دپاره په کورونو کېنې) کېنئ.

ارتباط

وراندې ایت شریف په دې تمام شوی وه چې الله ﷻ فاسق قوم ته هدایت نه کوي او په دې ایتونو کېنې د عدم هدایت وجهې ته اشاره شوې ده نو د معنی حاصل یې داسې راخېژي:

د مطلب خلاصه

ای پیغمبره! د منافقانو (فاسقانو) په هکله لاندې وصایا په ذهن کېنې ونیسه:

۱- دغه فاسقان د لاندې وجوهو د کبله د هدايت لياقت نه لري:

الف: دوی په دې خبره باندې خوشاله دي چې د نبی کریم ﷺ په خلاف په کور کښې ناست پاتې شوي دي او جهاد ته نه دي وتلي. نو که بالفرض دوی په خپل دغه کار باندې خپه وي نو احتمال وه چې د توبې توفیق يې په نصیب شوی وي.

ب: دوی دا خوښه نه کړه چې د الله ﷻ په لاره کښې په سر او مال سره جهاد وکړي که د دوی په زړونو کښې دا ناخوښي نه وي نو بیا يې هم د توبې چانس درلودلی شو.

ج: منافقان لکه څنگه چې د عام نفیر مخالفت کوي او جهاد ته نه اوځي همدارنگه د نورو خلکو پښو ته هم کاني ور اچوي چې جهاد ته ونه اوځي.

دوی په دې هکله خلکو ته دا وجهه وړاندې کوي چې ډېره سخته گرمي ده او په داسې گرمۍ کښې جهاد ته د کوره وتل د خپل خان د هلاکت معنی ورکوي.

۲- ای پیغمبره! منافقانو ته په جواب کښې ووايه چې:

الف: د دوزخ اور ډېر گرم دی، تاسو ته په کار دي چې د هغه څخه خپل خان او نورو دوستانو ته په جهاد سره نجات ورکړئ. عجيبه ده چې د دنياوي گرمۍ څخه خلک بچ کوي او د دوزخ په گرمۍ کښې يې سرچپه ورگوزاروي نو که دوی د څه پوهې او ذکاوت څخه کار واخلي نو په خپله سادګۍ باندې به اعتراف وکړي.

ب: منافقان خو په کور کېناستلو باندې خوشاله دي (خاندي) او د سر او مال په جهاد باندې خپه کېږي (ژاري) حال دا چې خبره بالکل سرچپه ده، د کور کېناستل د ژړا کار دی او په سر او مال باندې جهاد کول د خوشالۍ خبره ده.

نو کله چې دوی په خپل ذکر شوي حالت باندې کلک دي او د پوهې او ذکاوت څخه کار نه اخلي نو لږ وخت (په دنيا کښې) دي وځاندي او په آخرت کښې دې زښت ډېر ژاري او دا ځکه چې همدا يې د خپل کسب نتيجه ده.

۳- ای پیغمبره! څه لري نه ده چې په دنيا کښې هم د منافقانو څنډا په ژړا بدله شي. البته دا هله چې الله ﷻ تا د خپلو غازيانو ملګرو سره مدینې منورې ته روغ رمت ورتاو کړي او د هغوی څخه چې څوک ستاسو د ورتاو بدلو پورې ژوندي پاتې دي ستاسو د خوشالۍ حالت وګوري.

په دغه وخت کښې به دوی په خپلو کړو وړو باندې پښېمانه شي او د کور په کېناستلو باندې به خپه شي، چې افسوس چې مونږ هم جهاد ته تللي وي.

د ډېر حسرت د کبله به د جهاد د اعلان څخه وړاندې تاته وړاندیز وکړي چې: یا رسول الله! په بل جهاد کښې مونږ هېر نه کړې، مونږ هم درسره بوزه چې د ننني افسوس سره دوهم ځل بیا مخامخ نه شو. لنډه دا چې نن ورځ د کور کېناستلو اجازه غواړي خو په هغې ورځ کښې به جهاد ته د تللو په اجازه باندې ټینګار کوي، نن جهاد ته په تللو ژاري او خپه کېږي، سبا به په نه تللو ژاري.

۴- نو ای پیغمبره! کله چې منافقانو درته ذکر شوی وړاندیز وکړ نو هغوی مخاطب کړه چې:

الف: ای منافقانو! د همېشه دپاره ستاسو نوم د مجاهدینو د لست څخه غورزولی شوی دی او هیڅکله به تاسو ته اجازه درنه کړم چې زما سره جهاد ته په تللو باندې افتخار حاصل کړي.

ب: او هیڅکله به تاسو زما په انډیوالۍ کښې دکوم دښمن سره جنگ ونه کړئ او دا ښک نامي به خانو ته حاصله نه کړئ.

ځکه چې تاسو د جهاد د لومړني اعلان (نفیر عام) څخه مخالفت کړی وه او د کور په کېناستلو باندې خوشاله او خندېدونکي وئ، نو نن ورځ د ګودو او ړندو (معیوبانو) سره کېنئ او وژاړئ.

توضیحات

۱- که څوک وایي چې: د ﴿الْمُخَلَّفُونَ﴾ کلمه خو د اسم مفعول صیغه ده چې معنی یې په وروسته کړی شوو باندې کېږي، نو پوښتنه دا ده چې د جهاد څخه د منافقانو وروسته کول په واقع کېنې چا یا څه شي ته منسوب دي؟

مونږ وایو چې: ځینو مفسرینو کرامو په دې باره کېنې څه متعدد صورتونه جائز ګڼلي دي^(۱)، زموږ په نزد د دوی بېرته پاتې کېدل باید الله ﷻ ته نسبت کړی شي، لکه چې فرمایي: ﴿وَلَيْكُنْ كَرِهَ اللَّهِ أَنْبِعَاثُهُمْ﴾ [التوبة: ۴۶] یعنی: مګر الله ﷻ د دوی (منافقانو) جهاد ته پورته کېدل نه غوښتل.

خلاف څه معنی؟

۲- د ﴿فَرِحَ الْمُخَلَّفُونَ بِمَقْعَدِهِمْ خِلَافَ رَسُولِ اللَّهِ﴾ په جمله کېنې د ﴿خِلَافَ﴾ کلمه لاندې دوه تفسیرونه درلودلی شي^(۲):

الف: چې د ﴿خِلَافَ﴾ کلمه د "خلف" د کلمې معنی ورکړي، نو معنی یې داسې کېږي چې منافقان د نبی کریم ﷺ څخه وروسته دخپلو کورونو په کېناستلو باندې خوشاله شوه.

ب: چې د ﴿خِلَافَ﴾ کلمه د "مخالفة" په معنی شي، نو حاصل یې داسې کېږي چې دوی د خپلو کورونو په کېناستلو باندې په داسې حال کېنې خوشاله شوه چې د نبی کریم ﷺ څخه مخالفت کوونکي دي.

د دوزخ اور ډېر ګرم دی

۳- نبی کریم ﷺ د دوزخ د اور په ګرموالي کېنې فرمایلي دي چې: «نَارُكُمْ جُزْءٌ مِنْ سَبْعِينَ جُزْءًا مِنْ نَارِ جَهَنَّمَ»^(۳) یعنی: ای انسانانو! ستاسو دنیاوي اور د دوزخ د اور څخه اويايمه برخه دی. نو د دوزخ اور په دنیاوي اور باندې نهه شپېته چنده زیات ګرم دی، او څه لرې نه ده چې د «سَبْعِينَ» په

(۱) روح المعاني ج ۱۰ ص ۱۵۰

(۲) تفسیر ابی السعود ج ۴ ص ۸۸

(۳) صحیح البخاري ج ۱ ص ۴۶۲

کلمه کنبې د عدد تحديد مطلب نه وي. لکه چې د [التوبة: ۸] ایت لاندې تېر شو، والحمد لله نو په دې صورت کنبې خو به یې د چندانو د زیادت اندازه صرف الله ﷻ ته معلومه وي او بس.

لږ خندل او ډېر ژړل

۴. دغه دواړه جملې ﴿فَلْيَضْحَكُوا قَلِيلًا وَلْيَبْكُوا كَثِيرًا﴾ لاندې درې ډوله معناوې درلودلې شي چې یوه د بلې څخه بڼه ده:

الف: څرنگه چې د منافقانو څخه جهاد ته په نه وتلو باندې ډېر لوی اجر فوت شو نو د دوی سره مناسب دي چې لږ وخت وځاندي او ډېر وخت وژاري که بالفرض دوی د خپلې کړنلارې په عواقبو باندې پوه وي نو ژړا به یې د خدا څخه ډېره وي. د ذکر شوي تفسیر نظیر لاندې حدیث شریف دی: نبی کریم ﷺ په یوه اوږده حدیث کنبې فرمایلي دي چې: «وَاللّٰهُ لَوْ تَعْلَمُونَ مَا أَغْلَمُ لَضَجَّكُمْ قَلِيلًا وَلَبَكَّيْتُمْ كَثِيرًا»^(۱) په الله ﷻ مې دې سوگند وي (ای زما امت!) چې (بالفرض) که تاسو په هغه شي پوهېدلئ چې زه ورباندې پوهېږم نو تاسو به لږ خندلي وي او ډېر به مو ژړلي وي. یعنې: نظر راتلونکو مشکلاتو ته باید ستاسو غمخوري ډېره وي.

ب: منافقان دې په دنیا کنبې لږ خوشالي تېرې کړي چې دنیا ناچیزه شی دی اما په آخرت کنبې به د ډېرو غمونو او ژړاگانو سره مخامخ شي.

همدې مضمون ته نبی کریم ﷺ اشاره کړې ده چې: «يُرْسَلُ الْبُكَاءُ عَلَىٰ أَهْلِ النَّارِ فَيَبْكُونَ حَتَّىٰ يَنْقَطِعَ الدَّمُوعُ ثُمَّ يَبْكُونَ الدَّمَ حَتَّىٰ يَصِيرَ فِي وَجُوهِهِمْ كَهَيْئَةِ الْأَخْدُودِ لَوْ أُرْسِلَتْ فِيهَا السُّنُّ لَجَرَّتْ»^(۲) یعنې: د الله ﷻ د پلوه به په اهل النار (دوزخیانو) باندې (د عذاب په ډول) ژړا ور واستولی شي نو ترهغه به وژاري چې اوبسکې به یې وچې شي بیا به په وینو باندې وژاري، آن تر دې چې په مخونو باندې به یې اوږدې کندی جوړې شي، که (بالفرض) بهرې پکنبې خوشې کړی شي نو پکنبې روانې به شي (وبه چلېږي).

ج: منافقان دې خو ورځې وځاندي او خوشالي دې وکړي خو څرنگه چې مجاهدین د تبوک د غزا څخه بېرته روغ رمت را ستانه شي نو بیا به ډېر وژاري او ډېر ارمانونه به وکړي.

په همدې مضمون باندې ذکر شوی درېم ایت شریف دلالت کوي چې: ای پیغمبره! کله چې ته د منافقانو یوې ډلې ته بېرته ورستون شوې نو تاته یې سوالونه وکړه چې: ای د الله رسول! هیله ده مونږ د بلې غزا څخه هېر نه کړې او هیله ده چې د ځانه سره مو بوځي.

سوال جواب

۵. که څوک وایي چې: په دې کنبې څه حکمت دی چې الله ﷻ د ﴿إِلَىٰ طَائِفَةٍ مِّنْهُمْ﴾ په عوض د

(۱) صحیح البخاري ج ۱ ص ۱۴۲

(۲) سنن ابن ماجه ص ۳۲۱

«إِلَيْهِمْ» کلمه نازلہ نہ کرہ ترخو هغو ټولو منافقانو ته شامله شوې وی کومو ته چې د ﴿فَرِحَ الْمُخَلَّفُونَ﴾ په جمله کښې اشاره شوې ده.

مونږ وايو چې: دا د دې دپاره ﷻ اعلم چې الله ﷻ ته معلومه ده چې ځينې منافقان به د نبي کریم ﷺ د بېرته ورتګ څخه وړاندې وفات شي، او د ذکر شوي وړاندیز فرصت به مونده نه کړي. نو که د «إِلَيْهِمْ» کلمه نازلہ شوې وی نو معنی به يې دا وي چې ستا د بېرته ورتګ پورې به ټول ژوندي وي او ټول به درته ذکر شوي وړاندیز وکړي، حال دا چې واقعيت داسې نه وه.

د دې ایت ارشاد

۶- د ذکر شوي [۸۳] ایت ارشاد دی چې: ای مجاهدینو! تاسو د کفارو د جهاد څخه وروسته د منافقینو سره جهاد پیل کړئ (دوی د خپلو صفونو څخه وشرئ او مړی او ژوندي ورسره پرېکړئ)، که نه نو ستاسو په صفونو کښې به د فساد اور بل کړي (مشران به مړ شهیدان کړي) او د مجاهدینو نېک شهرت به د خاورو سره برابر کړي.

﴿وَلَا تُصَلِّ عَلَى أَحَدٍ مِّنْهُمْ مَّتَّ أَبَدًا وَلَا تَقُمْ عَلَى قَبْرِهِ ۖ إِنَّهُمْ كَفَرُوا بِاللَّهِ وَرَسُولِهِ ۚ وَمَاتُوا وَهُمْ فَاسِقُونَ﴾ وَلَا تُعْجِبْكَ أَمْوَالُهُمْ وَأَوْلَادُهُمْ ۖ إِنَّمَا يُرِيدُ اللَّهُ أَنْ يُعَذِّبَهُمْ بِهَا فِي الدُّنْيَا وَتَزْهَقَ أَنْفُسُهُمْ وَهُمْ كَافِرُونَ ﴿۸۴﴾

[۸۴] او (ای پیغمبره! د نن ورځې څخه وروسته) د منافقانو د جملې څخه په یوه کس باندې هم (د جنازې) لمونځ د همېشه دپاره مه اداء کوه، او مه يې په قبر باندې درېږه. (ځکه چې) یقیناً دوی په الله ﷻ او د ده ﷻ په پیغمبر ﷺ باندې کفر اختیار کړی دی او دوی په داسې حال کښې مړه شوه چې دوی فاسقان دي (نفاق يې د اندازې وتلی دی).

[۸۵] او د دوی (منافقانو) مالونه او د دوی اولادونه دې تا په تعجب کښې وانچوي (ځکه چې) یقیناً الله ﷻ اراده کړې ده چې په همدغو باندې يې په دنیا کښې معذب کړي او په داسې حال کښې يې ارواگانې ووځي (قبضې کړي شي) چې دوی کافران وي (یعنې چې ژوند يې په کفر باندې ختم شي).

ارتباط

په وړاندېنيو ایتونو کښې د منافقینو د مشر (عبدالله بن ابی) د زوی هغه وړاندیز مطرح شوی وه کوم چې د پلار د ناروغۍ په حالت کښې يې کړی وه چې: ای د الله رسول! زما پلار ته د الله ﷻ څخه مغفرت وغواړه. او په دې ایتونو کښې هغه وړاندیز جواب شوی دی کوم چې د پلار د مړګ څخه وروسته يې وړاندې کړی وه چې: ای د الله رسول! زما په پلار باندې د جنازې لمونځ ادا کړه.

شان نزول

۱۔ کله چې د منافقینو مشر مړ شو نو د هغه زوی چې هغه هم عبدالله نومېده۔ نبي کریم ﷺ ته ورغی او داسې غوښتنه یې ترې وکړه چې: ای د الله رسول! زما په پلار باندې د جنازې لمونځ وکړه او هم خپل مبارک کمیس راکړه چې د کفن په حیث پکښې د هغه مړی را تاو کړم۔
نبي کریم ﷺ هم خپل کمیس ورکړ او هم یې نیت وکړ چې په نوموړي باندې د جنازې لمونځ ادا کړي، مگر په عین حال کښې عمر الفاروق ؓ چې نبي کریم ﷺ د جامې څخه راکش کړ او عرض یې وکړ چې: ای د الله رسول! په دغه منافق باندې د جنازې لمونځ مه کوه! چې په فلاني وخت کښې یې داسې ویلي وه او په فلاني وخت کښې هاغسې کړي وه، حال دا چې ته خو الله ﷻ منعه کړی یې چې منافقانو ته مغفرت وغواړې (د جنازې لمونځ خو د مغفرت څخه په غیر بل شی نه دی)۔
نبي کریم ﷺ جواب ورکړ چې: «إِنَّمَا خَيْرَنِي اللَّهُ»^(۱) یعنې: یقیناً زه خو الله ﷻ د منافقانو د مغفرت څخه منعه کړی نه یم بلکې اختیار یې راکړی دی (چې استغفار ورته وغواړه او یا یې ورته مه غواړه خو ما د استغفار څنډه خوښه کړې ده)، نو الله ﷻ په دوی باندې د جنازې د لمونځ ممنوعیت نازل کړ۔

سوال جواب

۲۔ که څوک وايي چې: عمر الفاروق ؓ د څه څخه معلومه کړه چې الله ﷻ پیغمبر ﷺ د منافقانو د مغفرت څخه منعه کړی دی؟
مونږ وايو چې: عمر الفاروق ؓ د ﴿فَلَنْ يَغْفِرَ اللَّهُ لَهُمْ﴾ د جملې څخه اشاره معلومه کړه چې نبي کریم ﷺ ته الله ﷻ د منافقانو دپاره د مغفرت غوښتلو اجازه نه ده ورکړې۔ او دا ځکه کله چې الله ﷻ اطلاع ورکړه چې د منافقانو دپاره ستا د مغفرت غوښتل څه فائده نه کوي، نو معنی یې دا شوه چې مغفرت ورته مه غواړه او بې فائدې سوال مه کوه، لکه چې همداسې وشو او الله ﷻ په صراحت سره ورته توصیه وکړه چې بیا په منافقانو باندې د جنازې لمونځ ادا نه کړې۔

يوه پوښتنه او د هغې جواب

۳۔ که څوک وايي: که ذکرې شوې جملې د مغفرت په نه غوښتلو اشاره دلالت کولی نو په کار وه چې د عمر الفاروق ؓ څخه وپاندې ترې نبي کریم ﷺ ذکر شوی حکم فهم کړی وی، د نصوصو په اشارو باندې خو د ده ﷺ څخه بل څوک ښه نه پوهېده؟
مونږ وايو چې: په کومه اشاره باندې چې عمر الفاروق ؓ پوه شوی وه په هغې باندې خو نبي کریم ﷺ هم پوه وه، مگر د مغفرت په غوښتلو کښې د عدم قبول سره سره څه نورې گټې او فايدي

(۱) صحيح البخاري ج ۲ ص ۶۷۴: صحيح مسلم ج ۲ ص ۲۷۶

هم نغبتی وی چې هغو ته یوازې د نبی کریم فراسټ رسېدلی وه او د نوموړي جلیل القدر صحابي د ذکاوت څخه پټې پاتې وي، هغه دا چې:

الف: د جنازې په لمانځه باندې که ذکر شوي منافق ته څه گټه ونه رسېده نو د هغه زوی خو چې د نبی کریم ﷺ مخلص ملگری وه۔ ورباندې خوشاله شو او هم د هغه تشویش مخه ونیوه شوه کوم چې د منافقانو د پلوه نوموړي ته متوجه وه، چې باید نبی کریم ﷺ ستا په لحاظ ستا په پلار باندې د جنازې لمونځ اداء کړی وی او ستا څخه یې د پیغور مخه اړولې وی.

ب: د جنازې په لمانځه باندې د نبی کریم ﷺ عالي اخلاق ټولو معاندینو ته ښه په ثبوت ورسېده، او دا ځکه چې نوموړي منافق په خپل ژوند کښې داسې تخریبات کړي وه چې هغه د هیچا څخه پټ نه وه، د همدې کبله د جنازې د لمانځه په اثر د نوموړي د قومیانو څخه ډېر خلک په مخلصانه ایمان باندې مشرف شوه^(۱).

ج: نبی کریم ﷺ په موثمنانو باندې روف، رحیم (ډېر مهربان او زړه سوزوونکی) وه. بې بی عاښه رشفته وایي چې: «مَا خَيْرَ رَسُولٍ اللَّهُ ﷻ بَيْنَ أَمْرَيْنِ أَحَدُهُمَا أَيْسَرُ مِنَ الْآخَرِ إِلَّا اخْتَارَ أَيْسَرَهُمَا مَا لَمْ يَكُنْ إِثْمًا»^(۲) یعنی: هیڅکله نبی کریم ﷺ ته د دوه وو شیانو په منځکښې اختیار نه وه ورکړی شوی چې یو به د بل څخه اسان وه مگر نبی کریم ﷺ به اسان شی خوښاوه، ترڅو به چې په هغه کښې گناه نه وه. نو څرنگه چې نبی کریم ﷺ په استغفار او عدم استغفار کښې مختار کړی شو نو د استغفار څنډه یې خوښه کړه او دا ځکه چې ښه دې څنډه کښې عقوبت اسان دی چې په عدم قبول کښې څرگندېږي، او په بله څنډه کښې عدم استغفار یو عقوبت دی او عدم قبول یې دوهم عقوبت.

سوال جواب

۴۔ که څوک وایي چې: الله ﷻ خو د منافقانو د عدم مغفرت دلیل ذکر کړی دی چې: هَذَا ذِكْرُ بَائِثٍ كَفَرُوا بِاللَّهِ وَرَسُولِهِ [التوبة: ۸۰] یعنی: ځکه ورته الله ﷻ مغفرت نه کوي چې دوی په الله ﷻ او د ده ﷻ په پیغمبر ﷺ باندې کفر اختیار کړی دی. حال دا دی چې د کفارو په باره کښې یې فرمایلي دي چې: هَذَا مَا كَانَتْ لِلنَّبِيِّ وَالَّذِينَ ءَامَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ [التوبة: ۱۱۳] یعنی: نه پیغمبر ﷺ ته او نه هغو کسانو ته چې ایمان یې راوړی دی دا مناسبه ده چې مشرکانو ته مغفرت وغواړي اگر که د قرابت خاوندان یې وي، د هغه څخه وروسته چې دوی ته څرگنده شي چې یقیناً دوی د اور اندیوالان (دوزخیان) دي. نو پوښتنه دا ده چې د همدغه [التوبة: ۱۱۳] ایت په استناد باندې باید نبی کریم ﷺ په ذکر شوي کافر (منافق) باندې د جنازې لمونځ نه وی اداء کړی؟

مونږ وایو چې:

(۱) المعمر الرجز ج ۸ ص ۲۴۷

(۲) صحيح مسلم ج ۲ ص ۲۵۶: سنن ابی داود ج ۲ ص ۳۰۴

الف: دغه ایت شریف خو د هغو کافرانو په باره کښې نازل شوی دی چې ظاهراً او باطناً کافرو و او په خوله باندې یې د اسلام دعوه نه کوله، اما ذکر شوی منافق (چې نبی کریم ﷺ ورباندې د جنازې لمونځ وکړ) خو ظاهراً د اسلام دعوه کوله او کلمه طیبه یې ویله^(۱).

ب: که د [التوبة: ۱۱۳] ایت شریف د دې ایت څخه چې بحث پکښې روان دی په نزول کښې هم وروسته وي لکه څنگه چې په ترتیب کښې وروسته دی نو نه سوال شته او نه جواب ته حاجت لېده کېږي. او که بالفرض هغه د دې څخه په نزول کښې وړاندې وي نو جواب دا دی چې ذکر شوی سوال به په هغه وخت کښې په ځای وي چې د [التوبة: ۸۰] ایت شریف بالکل نه وی نازل شوی او نبی کریم ﷺ ته په استغفار او عدم استغفار کښې اختیار نه وی ورکړی شوی، نو کله چې اختیار ورکول هم د الله ﷻ د جانبه دي نو سوال سقوط کوي او جواب ته یې اړتیا نه پاتې کېږي.

د مطلب خلاصه

۱- یعنې: ای پیغمبره! که څه هم الله ﷻ تا ته د منافقانو د استغفار او عدم استغفار په هکله اختیار درکړی وه او تا د استغفار خوا خوښه کړه نو د هغوی په مشر باندې دې لمونځ اداء کړ او په قبره باندې یې ودرېدې، مگر اوس الله ﷻ قطعي حکم درکوي چې د نن څخه وروسته به د همېشه دپاره نه یوه منافق ته مغفرت غواړي، نه به ورباندې د جنازې لمونځ کوي او بالاخره نه به یې په قبره باندې درېږي او نه به یې دفن ته حاضرېږي، ځکه چې دوی په الله ﷻ او د ده ﷻ په پیغمبر ﷺ باندې کافران دي او په داسې حال کښې مړه شوي دي چې په کفر کښې یې د حده تجاوز کړی وه او فاسقان وه.

۲- ای پیغمبره! که څه هم الله ﷻ دوی ته د کفر سره سره مالونه او اولادونه ښه پرمېانه ورکړي دي خو ته ورته تعجب مه کوه، ځکه چې ذکر شوي شيان په حقیقت کښې د انعامونو په توګه نه دي ورکړي شوي بلکې د استدراج په ډول ورکړي شوي دي او یقیناً الله ﷻ یې په ورکړه کښې دا اراده لري چې په دنیا کښې یې ورته د عذاب یو غټ سبب جوړ کړي او بالاخره د کفر په حالت کښې مړه شي.

توضیحات

۱- که څوک وايي چې: په قبر باندې ودرېدل د څه شي دپاره وه چې نبی کریم ﷺ ترې په ﴿وَلَا تَقُمْ عَلَىٰ قَبْرِهِ﴾ په جمله باندې منعه کړی شوی دی؟

مونږ وايو چې: مفسرینو کرامو خو د ذکرې شوې جملې دپاره متعدد تفسیرونه کړي دي^(۲) مګر کوم تفسیر چې مونږ ته غوره ښکاري هغه دا دی چې د دعاء کولو دپاره د هېڅ منافق په قبره باندې مه درېږه. د ښه وضاحت دپاره لاندې احادیث ولولی:

(۱) حواشي صحيح البخاري ج ۲ ص ۶۷۴

(۲) تفسیر القاسمي ج ۸ ص ۲۸۳: تفسیر المنارج ۱۰ ص ۵۷۳

الف: نبی کریم ﷺ فرمایلی دی چې: «مَنْ صَلَّى عَلَى جَنَازَةٍ فَلَهُ قَبْرًا طُورًا وَمَنْ انْتَظَرَ حَتَّى يَفْرُغَ مِنْهَا فَلَهُ قَبْرًا طَانًا» هر څوک چې په جنازه باندې لمونځ ادا کړي نو ده لره (عند الله) یو قبراط (اجر) دی، او څوک چې تر هغه انتظار وباسي چې ترڅو ترې فراغت حاصل شي نو ده لره (عند الله) دوه قبراطه (اجر) دي. صحابه کرامو ؓ وویلې چې: «وَمَا الْقَبْرَاطَانِ» (ای د الله رسوله!) قبراطان څه شی دي؟ نبی کریم ﷺ جواب ورکړ چې: «مِثْلُ الْجَبَلَيْنِ»^(۱) (قبراطان) د دوه وو غرونو په مثل (اجرونه) دي.

ب: عثمان (ذي النورين) ؓ وايي چې د نبی کریم ﷺ عادت وه چې کله به د مړي د دفن څخه فراغت حاصل شو نو هلته به ودرېده او توصیه به یې کوله (صحابه وو کرامو ته) چې: «اسْتَغْفِرُوا بِأَحْيَكُمْ وَاسْأَلُوا لَهُ بِالْتَّيْبَةِ فَإِنَّهُ الْآنَ يُسَالُ»^(۲) یعنی: خپل ورور ته د مغفرت غوښتنه وکړی او هم ورته (د الله ﷻ څخه) ثبات (نه ښوېدل) وغواړی ځکه چې یقیناً د نوموړي څخه دستي (سات گری) ته پوښتنه کېږي.

یوه پوښتنه او د هغې جواب

۲- که څوک وايي چې: نبی کریم ﷺ خو د منافقینو د مشر سره د مرگ څخه وروسته درې کارونه کړي وه: یو د جنازې لمونځ ادا کول او دویم په قبره باندې درېدل او درېم د خپل کمیس ورکول، چې د نوموړي دپاره ترې د تبرک په منظور د کفن کار واخستل شو، نو پوښتنه دا ده چې په دې کښې څه حکمت دی چې ایت شریف د اولنیو دواړو کارونو په ممنوعیت باندې صراحت وکړ او د درېم شي څخه ساکت پاتې شو؟

مونږ وايو چې: لومړني دواړه کارونه خو شرعي حکمونه وه نو الله ﷻ ترې خپل پیغمبر ﷺ منعه کړ ترڅو د قیامت د ورځې پورې نه څوک په کافر باندې د جنازې لمونځ ادا کړي او نه یې په قبره باندې ودرېږي.

اما د کمیس ورکړه برسېره پر دې چې د سخاوت څخه یې نمایندګي کوله او د نبی کریم ﷺ دا عادت نه وه چې سوالګر یې ورکړې پرېږدي. یوه دنیاوي معامله وه چې مفسرینو کرامو پکښې زښتې ډېرې وجهې لیکلې دي^(۳).

مګر ډېره ښه وجه یې هغه ده کومې ته چې جابر بن عبد الله ؓ اشاره کړې ده چې: «وَكَانَ كُنَا عَبَاسًا قَمِيصًا»^(۴) یعنی: نبی کریم ﷺ ځکه خپل کمیس ورکړ چې نوموړي منافق د نبی کریم ﷺ تره (عباس ؓ) ته خپل کمیس ورکړی وه چې دواړه لوړ قدې سړي وه، او بل کمیس ورباندې لندون کاوه.

(۱) سنن ابن ماجه ص ۱۱۰

(۲) سنن ابی داود ج ۲ ص ۱۰۳

(۳) التفسير الكبير ج ۱۶ ص ۱۵۲. تفسير الكشاف ج ۲ ص ۲۹۹

(۴) صحيح البخاري ج ۱ ص ۱۸۰

البتہ دغې ورکړې په هغه وخت کېنې صورت نیولی وه چې عباس ؑ د بدر د اسیرانو په جملہ کېنې اسیر شوی وه او کمیس ته یې اړتیا درلوده. لنډه دا چې د کمیس ورکړه د عوض ورگرځولو او شکړیې په توګه وه نه د یوه شرعي حکم په توګه، حتی چې صراحت ته یې اړتیا درلودلې وی.

یادونې

۳- مونږ لاندې ټکو ته محترم لوستونکي د لنډون په غرض متوجه کوو:

الف: په ذکر و شوو دواړو ایتونو کېنې یو ایت داسې دی چې د وړاندې [التوبة: ۵۵] ایت سره په مضمون کېنې موافق دی، زموږ چې څومره تفسیر ته اراده وه هغه مو هملته د الله ﷻ په توفیق تمامه کړې ده، نو بیا لېکلو ته یې اړتیا نه گورو.

ب: اما د دواړو ایتونو د ځینو کلماتو په تفاوت کېنې ځینو مفسرینو کرامو ښه خوندور او اوږد بحث لیکلی دی^(۱) نو هیله ده چې یو ځل د نظره تېر کړی شي.

ج: قرآن کریم د تقاریرو (خطابو) مجموعه ده او په خطابه کېنې عادت دا دی چې په مطالبو باندې صراحت کېږي که څه هم د تېرې شوې خطابې سره تکرار وي. او د کتاب په شان په مطالبو کېنې حواله نه ورکوله کېږي چې په فلاني باب او فلاني مخ کېنې یې وگورئ.

په همدې ارتباط د [البقرة: ۱۲۲] ایت لاندې څه معلومات شته چې بیا کتل یې بې فائدې نه دي. د: بالآخره که څوک غواړي چې هغه ټول احادیث د نظره تېر کړي او په تطبیق باندې یې هم خپل سر خلاص کړي کوم چې د منافقینو د ذکر شوي مشر په هکله روایت شوي دي، نو ځینو اوږدو تفاسیرو ته دې مراجعه وکړي^(۲) چې ټول یې راغونډ کړي دي او تطبیق یې پکېنې کړی دی، الله ﷻ دې ورته اجر ورکړي.

﴿وَإِذَا أَنْزَلْتُ سُورَةً أَنْ ءَامِنُوا بِاللَّهِ وَجَاهِدُوا مَعَ رَسُولِهِ اسْتَعْذَنَكَ أُولُوا الطُّوْلِ مِنْهُمْ وَقَالُوا ذَرْنَا نَكُنْ مَعَ الْقَاعِدِينَ ﴿٨٦﴾ رَضُوا بِأَنْ يَكُونُوا مَعَ الْخَوَالِفِ وَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿٨٧﴾ لَيْكِنَ الرَّسُولُ وَالَّذِينَ ءَامَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَأُولَئِكَ لَهُمُ الْخَيْرَاتُ وَأُولَئِكَ هُمُ الْمُفْلِحُونَ ﴿٨٨﴾ أَعَدَّ اللَّهُ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ ﴿٨٩﴾﴾

(۱) التفسير الكبير ج ۱۶ ص ۱۵۴: روح المعاني ج ۱۰ ص ۱۵۵: تفسير القاسمي ج ۸ ص ۲۸۷

(۲) تفسير الخازن ج ۳ ص ۱۷۰

[۸۶] او کله چې (د قرآن کریم) کوم سورت (یا کوم آیت) نازل کړی شي چې (ای مؤمنانو!) په الله ﷻ باندې ایمان راوړئ (خپل ایمان ته ادامه ورکړئ) او د الله ﷻ د پیغمبر په معیت (ملګرتیا) جهاد وکړئ، نو (ای پیغمبره!) په دغه وخت کېنې، د منافقانو څخه د توان (مال او ثروت) خاوندان ستا څخه (د کور کېناستلو) اجازه غواړي او وایي چې (ای د الله رسوله!) مونږ پرېږده چې د (کور) کېناستونکو سره شو (د همدوی سره کېنو).

[۸۷] دوی (په دغه وخت کېنې دا) خوښوي چې د زنانه وو سره شي (د دوی سره په کور کېنې) او دا ځکه چې د دوی په زړونو باندې مهر وهلی شوی دی نو دوی (په دقیقه پوهه باندې) نه پوهېږي.

[۸۸] مګر (بالمقابل په عین وخت کېنې) پیغمبر ﷺ او هغه کسان چې د ده ﷺ سره یې (مخلصانه) ایمان راوړی دی په خپلو مالونو او خپلو خانو (سرونو) سره جهاد کوي، او همدغه کسان چې دي د همدوی دپاره نېکۍ (خوشالۍ) دي او همدوی نجات موندونکي دي.

[۸۹] الله ﷻ د همدوی دپاره داسې جنتونه تیار کړي دي چې لاندې ترې (خلور) ویاړې بهیږي، حال دا چې دوی به پکېنې همېشه وي. دغه ده لویه کامیابي (چې زوال نه لري).

ارتباط

په دې ایتونو کېنې د یو پلوه د هغه مضمون وجه بیان شوې ده کوم ته چې په وړاندې ایتونو کېنې اشاره شوې وه چې په زړونو باندې د مهر لګېدل دي، او د بل پلوه د مؤمنانو دنیاوي او اخروي حالات د منافقانو سره د مقایسې په توګه بیان شوي دي.

د مطلب خلاصه

یعنې: ای پیغمبره! په خپل امت باندې لاندې مطالب د ترغیب او ترهیب په منظور قرائت کړه:

۱- کله چې په تاباندې د قرآن کریم کوم سورت نازل شي او په هغه کېنې ارشاد شوی وي چې خپل ایمان ته ادامه ورکړئ او د خپل پیغمبر په ملګرتیا جهاد ته ملاوې وټړئ او بې همتي مه کوئ (خپل پیغمبر ﷺ یوازې مه پرېږدئ)، نو د منافقانو څخه د طاقت (وسې) خاوندان ستا څخه په کور باندې د کېناستلو اجازه غواړي او ستا ملګرتیا ته شا کوي، او بالاخره دوی په صراحت سره وایي چې مونږ پرېږده چې د کور کېناستونکو د ډلې څخه وګرځو او جهاد ته لاړه شو، یا په بل عبارت: مونږ پرېږده او جهاد ته مو مه کښو.

۲- لنډه دا چې منافقان د اجازې په غوښتلو سره برسېره په دې چې د خپل پیغمبر ﷺ پیروي پرېږدي د نارینه وو په ملګرتیا خوشاله نه دي او د زنانه وو ملګرتیا خوښوي، چې د همدوی سره په کورونو کېنې کېني.

۳- د ذکر شوو خاصیتونو اصلي وجه دا ده چې د دوی په زړونو باندې مهر لګېدلی دی د نېکو کارونو څخه یې نفرت رازي او هم ذکاوت او دقیقه پوهه نه لري چې په څه کېنې ګټه ده او په څه کېنې یې تاوان دی.

۴۔ بالمقابل پیغمبر ﷺ (پخپله ته) او نور مؤمنان - چې د ده ﷺ رښتیاڼي ملگري دي - کله چې جهادي فرمان نازل شي سمدستي ورته خپل خانونه چمتو کوي او د الله ﷻ په لاره کښې په خپل سر او مال سره جهاد کوي او په همدې کار باندې خوش او خوشالېږي.

۵۔ نو اوس د مقایسې په توګه هر څوک پوهېږي چې همدوی د ښېګڼو مستحق دي او بس، د همدې کبله د الله ﷻ د پلوه د خیر او خوشالۍ شیان فقط همدغو ته ټاکلي شوي دي او فقط همدغه ډله نجات موندونکې ډله ده.

۶۔ د خوشالۍ شیان یې دا دي چې الله ﷻ دوی ته داسې جنتونه تیار کړي دي چې لاندې ترې ویالې بهېږي او دوی به پکښې همېشه وي، واقعاً چې دا ډېره لویه کامیابي ده چې څوک د دوزخ څخه نجات موند کړي او جنت ته داخل شي.

توضیحات

۱۔ مونږ د [النساء: ۲۵] ایت لاندې لیکلي دي چې د "طَوَّلَ" کلمه د غنا او د مال د پراخۍ څخه عبارت ده، نو د ﴿أَوَّلُوا الطَّوْلَ﴾ د معنی حاصل داسې راخېږي: چې کله د جهاد عام نفیر اعلان شي نو د منافقانو څخه د مال او ثروت خاوندان د کور د کښاستلو اجازه غواړي چې د کور د کښاستلو دپاره هیڅ بهانه نه لري، که بالفرض فقیرانو اجازه غوښتی نو بهانه خو به یې جوړه وي چې مونږ د تجهیزاتو (تیارې) توان نه لرو.

بالمقابل څوک چې مخلص مؤمنان دي د دوی د مال خاوندان خپل مالونه برسېره په خپلو تجهیزاتو د نورو مجاهدینو په تجهیزاتو کښې هم نفقه کوي او فقیران یې په سرو سترګو ژاړي او عرض کوي چې: ای د الله رسوله! مونږ خو د فقیرۍ د کبله د جهادي کاروان څخه پاتې شوو، زمونږ چاره وکړه.

خَوَالِفْ څه معنی؟

۲۔ د ﴿الْخَوَالِفِ﴾ کلمه د "خَالِفَ" جمع ده، د څیمې د تیرانو څه وروستنی تیر د "خَالِفَ" په نامه یادېږي، اما په استعمال کښې ذکره شوې کلمه د زنانه وو څخه کنایه ګڼله کېږي^(۱) نو د معنی حاصل یې داسې راخېږي چې: منافقان د توان سره سره د زنانه وو سره په کور پاتې کېدل خوښوي. که څه هم په کور کښې ماشومان، ګوډ، ړانده او مریضان هم پاتې وي مګر څه لرې نه ده چې د زنانه وو ذکر به ځکه تخصیص موندلی وي چې دغه لقب په منافقانو باندې هم ښه نه لګېده مګر د جهاد د کبله یې قبول کړی وه.

د همدې کبله دوی د اجازې غوښتلو په وخت کښې د ﴿ذَرْنَا نَكُنْ مَعَ الْقَائِدِينَ﴾ جمله استعماله کړه او "ذَرْنَا نَكُنْ مَعَ الْخَوَالِفِ" جمله یې استعماله نه کړه.

(۱) مفردات الراغب ص ۱۵۸

﴿ وَجَاءَ الْمُعَذِّرُونَ مِنَ الْأَعْرَابِ لِيُؤْذَنَ لَهُمْ وَقَعَدَ الَّذِينَ كَذَبُوا اللَّهَ وَرَسُولَهُ سَيُصِيبُ الَّذِينَ كَفَرُوا مِنْهُمْ عَذَابٌ أَلِيمٌ ﴾

[۹۰] او (پیغمبر ﷺ ته په دروغو یا په رښتیا وو) معذرت وړاندې کوونکي د باندېچیانو څخه د دې دپاره ورغلل چې دوی ته اجازه ورکړی شي. او (د همدوی څخه) هغه کسان (د اجازې غوښتلو څخه هم) کېناستل چې الله ﷻ او د ده ﷺ پیغمبر ﷺ ته یې دروغ ویلي وه (چې مونږ ایمان راوړی دی). نو ژر دی چې د همدوی د جملې څخه به هغو کسانو ته دردناک عذاب ورسېږي چې کفر یې اختیار کړی دی.

ارتباط

په وړاندېنيو ایتونو کېنې د مرکزي منافقانو د حالاتو ذکر وه او دلته د اطرافي او یا باندېچیانو منافقانو څه حالاتو ته اشاره شوې ده.

د مطلب خلاصه او توضیحات

- ۱- د ایت شریف د نزول په وخت کېنې لکه څنگه چې په مرکز (مدینه منوره) کېنې د ایمان په لحاظ سره مختلفو خلکو موجودیت درلود همدارنگه په باندېچیانو (اعرابو) کېنې هم ډېرې ډلې موجودې وې چې څه لنډ تفصیل یې لاندې لوستلی شئ:
- الف: سوچه (مخلص) مسلمانان چې جهاد ته په خپل سر او مال باندې تیار وه.
- ب: داسې کسان چې رښتياني معذور وه او د رښتياني اعدارو د کبله یې د نبي کریم ﷺ څخه په کور باندې د کېناستلو اجازه غوښتله.
- ج: داسې کسان چې په دروغینو بهانو سره یې جهاد ته د نه تللو پېشنهادونه وړاندې کول.
- د: داسې کسان چې بې غمه په خپلو کورونو کېنې ناست وه او په خپل منافقت کېنې دومره کلک وه چې د دروغو یا رښتیاوو د بهانو د وړاندې کولو دپاره هم د نبي کریم ﷺ حضور ته نه ورتله، چې د الله ﷻ په پیغمبر ﷺ باندې یې هېڅ چرت خراب نه وه او نه یې ورته څه التفات کاوه.

مُعَذِّرُونَ څوک وه؟

- ۲- د ﴿ الْمُعَذِّرُونَ ﴾ د کلمې په تحلیل کېنې مفسرین کرام لاندې دوه نظره لري:
- الف: دغه کلمه د "تغذیر" - لکه "تکريم" - څخه اخستله شوې ده، "تغذیر" دې ته وايي چې څوک په یوه کار کېنې قصور وکړي خو خلکو ته داسې څرگندوي چې قصور یې نه دی کړی او خپله وښه یې ټوله تمامه کړې ده.^(۱)

^(۱) تفسیر ابي السعود ج ۴ ص ۹۱

په دې تفسیر باندې یې د معنی حاصل داسې کېږي چې نبی کریم ﷺ ته د باندېچیانو څخه د اجازې غوښتلو دپاره داسې کسان ورغله چې خپلو دروغینو بهانو ته یې د رښتیاڼیو بهانو بڼه ورکړې وه چې مونږ رښتیاني معذوران یاستو، خو خبره هغسې نه وه.

ب: د "مُعَذِّرُونَ" کلمه په اصل کېنې "مُعَذِّرُونَ" وه او د "اعْتِذَار" څخه جوړه شوې ده چې د "ت" توري د "ذ" په توري تبدیل شوی او بیا یې ادغام موندلی دی.

"اعْتِذَار" دې ته وايي چې څوک عذر (معذرت) وړاندې کړي، برابره خبره ده چې په دروغو وي او یا په رښتیاوو^(۱). د هغو باندېچیانو شمارة دوه اتیا (۸۲) نفرو ته رسېدله^(۲) کومو چې په دروغو او یا رښتیاوو باندې معذرت وړاندې کاوه.

مونږ ته دوهم نظر غوره ښکاري ځکه چې عام دی، دواړو ډلو (صادقانو او دروغژنانو) ته شاملېږي.

نو د معنی حاصل یې داسې کېږي چې: ځینې باندېچیان نبی کریم ﷺ ته د اجازې غوښتلو دپاره ورغله چې چا د دروغو بهانې وړاندې کړې او چا رښتیاني معذرتونه تقدیم کړه، مگر د باندېچیانو څخه ځینې داسې خلک وه چې د ډېر تکبر او کلانکاری د کبله د دروغینو بهانو وړاندې کولو ته هم حاضر نه شوه. نو همدغو خلکو او د دوی امثالو ته به (چې الله ﷻ او د ده ﷺ پیغمبر ﷺ ته دروغ وايي چې مونږ ایمان راوړی دی) دالله ﷻ دپلوه دردناک عذاب ورسېږي.

﴿لَيْسَ عَلَى الضُّعَفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ ۚ مَا عَلَى الْمُحْسِنِينَ مِنْ سَبِيلٍ ۚ وَاللَّهُ غَفُورٌ رَحِيمٌ﴾
 ﴿وَلَا عَلَى الَّذِينَ إِذَا مَا أَتَوْكَ لِتَحْمِلَهُمْ قُلْتَ لَا أَجِدُ مَا أَحْمِلُكُمْ عَلَيْهِ تَوَلَّوْا وَأَعْيُنُهُمْ تَفِيضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ﴾
 ﴿إِنَّمَا السَّبِيلُ عَلَى الَّذِينَ يَسْتَأْذِنُونَكَ وَهُمْ أَغْنِيَاءُ رَضُوا بِأَنْ يَكُونُوا مَعَ الْخَوَالِفِ وَطَبَعَ اللَّهُ عَلَى قُلُوبِهِمْ فَهُمْ لَا يَعْلَمُونَ﴾

[۹۱] په کمزورو کسانو (بوداگان) باندې (هیڅ گناه) نشته (چې غزا ته لاړ نه شي) او نه په مریضانو باندې او نه په هغو کسانو باندې څه گناه شته چې دوی هغه څه نه موندل کوي چې (په جهادي سفر کېنې یې) نفقه کړي (او د خوري کار ترې واخلي).

(۱) لسان العرب ج ۴ ص ۵۴۶

(۲) حواشي صحيح البخاري ج ۲ ص ۶۳۵

خو په دې شرط چې دوی الله ﷻ لره او د ده ﷻ پیغمبر ﷺ لره د خیر غوښتنه کوي (او دا ځکه چې) په نېکوکارانو باندې (د ملامتۍ) هیڅ لاره نشته. او الله ﷻ ښونکی (او) مهربان دی.

[۹۲] او نه په هغو کسانو باندې (څه گناه شته) چې کله تاته درغله ترڅو دوی (په څارویو باندې) سواره کړي (څاروي ورکړي): تا (ورته) وویلې چې زه خو هغه څه (څاروي) نه مومم چې تاسو پرې سواره کړم (تاسو ته یې درکړم).

نو دوی (ستا څخه) په داسې حال کې بېرته ستانه شوه چې د خپلگان د کبله یې د سترگو اوبښکې بهولې (او ژړل یې) چې دوی هغه څه مونده نه کړه چې (په جهادي سفر کې یې) نفقه کړي (او یا ورباندې سواره شي).

[۹۳] یقیناً (د ملامتۍ) لاره په هغو کسانو باندې (جوړه) ده چې دوی ستا څخه په داسې حال کې (د کور د کېناستلو) اجازه غواړي چې دوی غنیان دي (د جهادي سفر مصارف په اوږو باندې اختلی شي).

دوی خوښېږي چې د بېرته پاتې کېدونکو زنانو سره (په کورونو کې) وي. او الله ﷻ د دوی په زړونو باندې مهر وهلی دی نو دوی نه پوهېږي (چې کور کېناستل یې په گټه وي او که په تاوان).

ارتباط

دغه ایتونه په حقیقت کې وړاندېني ایت شریف تفسیروي، هلته دوه ډوله معذرتونو ته اشاره شوې وه چې یو ډول د دروغو معذرت (بېمانه) وه او بل د رښتیاوو معذرت وه. دلته هم لومړی مقبول (رښتیاوي) معذرتونه تشخیص شوي دي او په آخر کې غیر مقبول (دروغین) معذرت ته اشاره شوې ده.

د مطلب خلاصه

یعنې: ای پیغمبره! د دې دپاره چې خلک معذرتونه ښه وپېژني - چې کوم یو د الله ﷻ په نزد مقبول دی او کوم یو غیر مقبول دی - لاندې ارشادات ورباندې قرائت کړه:

۱- څوک چې کمزوي وي لکه بوداگان په هغوی باندې څه گناه نشته چې جهاد ته لار نه شي.

۲- د مریضانو معذرت هم د الله ﷻ په نزد مقبول دی.

۳- همدارنگه کوډ، رانده، شل او شوت کسان ټول د مریضانو د جملې څخه گڼل کېږي.

۴- څوک چې د لارې خرڅه او خوری نه مومي هغوی هم معذوران دي.

لنډه دا چې په ذکر و شوو کسانو باندې د غزا څخه په پاتې کېدلو باندې هیڅ گناه نشته خو په دې شرط چې د الله ﷻ د دین او د پیغمبر ﷺ بلکې د ټولو مؤمنانو خیر غواړي او قلباً د همدوی سره وي چې غازیانو ته دعاگانې کوي او د همدوی د بریالیتوب په غرض یې لاسونه پورته کړي وي. او هم د غازیانو په کور کېږي باندې تر وسې-وسې پاملرنه کوي.

کله چې واقعي معذوران ذکر شوی شرط پوره کړي نو په دې صورت کې دوی د نېکوکارانو

څخه شمېرل کېږي او په نېکوکارانو باندې خو د ملامته کولو هېڅ لاره نشته.

۵- هوا که معذوران د خپل معذرت په تشخیص کېنې خطا شي (چې د معذرت سره سره يې غزا ته تلل ممکن وي او دوی پرې د غیر ممکن گومان وکړي) نو الله ﷻ بېنوکي او مهربان دی، امید شته چې په دغې اجتهادي خطاگانو باندې يې ونه نیسي.

۶- ای پیغمبره! اوس نو د وضاحت دپاره د نېکوکارانو یو مثال ولوله، هغه دا چې: نېکوکاران هغه کسان دي چې د غزا د خرڅې دنشتوالي د کبله ستا په حضور کېنې ودرېږي او عرض کوي چې: ای د الله رسول! مونږ خو څاروي نه لرو چې غزا ته ورباندې لاړ شو نو هېله ده مونږ ته د سورلۍ دپاره څاروي راکړې.

نو کله چې ته د هغوی په جواب کېنې ووايې چې ماسره خو د سورلۍ دپاره څاروي نشته چې تاسو ته يې درکړم، نو دوی ستا د حضور څخه په داسې حال کېنې ستنېږي چې د سترگو څخه يې د خپګان د کبله اوبسکې بهېږي او په دې خبره باندې په سرو سترگو ژاړي چې دوی د سورلۍ دپاره څاروي مونده نه کړه.

نو په دغسې مخلصینو او نېکوکارانو باندې به د ملامتې تور څنګه ولګولی شي؟

۷- د ملامتولو لاره په هغو کسانو باندې جوړه ده (هر هوښیار سړی پرې پوهېږي) چې:

الف: اجازه غوښتل يې په واقعي معذرت باندې ولاړ نه وي بلکې دغنا او توان سره سره ستا څخه اجازه غواړي چې ماته د کور کېناستلو اجازه راکړه.

ب: دوی راضي او خوشاله وي چې د نارینه وو (غازیانو) د ډلې څخه پاتې شي او د زنانه وو سره په کور کېنې، او بالاخره کله چې ته ورته اجازه ورکړې نو په پاتې کېدلو باندې خاندې او خوښېږي، مګر فقط په یادښت باندې يې نه خوښېږي چې ورته وویل شي چې تاسو خو د نارینه وو د قطاره ووتلی او د زنانه وو په قطار کېنې ودرېدلی.

۸- الله ﷻ د دوی په زړونو باندې مهر وهلی دی، د همدې کبله نه پوهېږي چې دوی خو په همغه شي کېنې لوېدلي دي کوم شی چې د دوی خوښ نه دی، هغه دا چې تاسو خو د زنانه وو په قطار کېنې ودرېدلی (دوی خپل خیر او شر نه شي سنجولی).

توضیحات

۱- د ﴿الضُّعْفَاءُ﴾ کلمه د "ضعیف" جمع ده، "ضعیف" هغه چاته ویل کېږي چې بوډا (زوپ) وي او یا په اصل خلقت کېنې معیوب زېږېدلی وي^(۱) او د ضعف (کمزوری) څخه د خلاصون امید يې نه وي.

۲- د ﴿الْمَرْضَى﴾ کلمه د مریض جمع ده، په دې مقام کېنې د مریض څخه هغه څوک مطلب دی چې مرض يې غزا ته د تللو مخه نیسي مګر امید وي چې شفا مونده کړي او مخه يې خلاصه شي^(۲).

(۱) البحر المحیط ج ۵ ص ۴۸۲

(۲) تفسیر المراغي ج ۱۰ ص ۱۸۲

واقعي معذوران په ثواب کښې شریک دي

۳- څوک چې واقعي معذور وي خو د خپل معذرت سره سره جهاد ته لار شي نو په اصطلاح داسې گڼل کېږي لکه چې په شورو باندې غوري واچولی شي، او که جهاد لار نه شي هم الله ﷻ ورته د غازیانو اجر ورکوي. او دا ځکه چې نبي کریم ﷺ په یوه غزا کښې وه او ویي فرمایيل چې: «إِنْ أَقْوَامًا بِالْمَدِينَةِ خَلَفْنَا مَا سَلَكْنَا شِعْبًا وَلَا وَادِيًا إِلَّا وَهُمْ مَعَنَا فِيهِ حَبْنَهُمُ الْعَذْرُ»^(۱) یعنې: یقیناً په مدینه منوره کښې داسې قومونه زمونږ څخه وروسته پاتې دي چې مونږ په هیڅ کنده کښې نه داخلېږو او نه په کومه ژوره کښې ورننوزو مگر زمونږ سره پکښې هغوی (په اجر او ثواب کښې شریک) دي (او هغوی هغه خلک دي چې) معذرتونو ایسار کړي دي.

غمښت او ژړېدونکي څوک وه؟

۴- مفسرینو کرامو د دې ایت شریف ﴿وَلَا عَلَى الَّذِينَ إِذَا مَا أَتَوْكَ﴾ الآية- دپاره متعدد مصداقات بنودلي دي^(۲) یا په بل عبارت: کوم کسان چې نبي کریم ﷺ ته ورغلي وه (ترڅو دوی هم د تبوک د غازیانو په لست کښې ونیولې شي او د سورلي دپاره څه څاروي ورکړي شي خو کله چې دوی ته منفي جواب ورکړي شو نو دوی په سرو سترگو ژړل او بهرته ستانه شوه) د دغو کسانو په تعداد او په نومونو کښې زښت ډېر څه لېکلي شوي دي، زمونږ په فکر څه لرې نه ده چې د ایت شریف دپاره لیکلي شوي ټول صورتونه مصداقات وگڼل شي.

مگر اکثره مفسرینو کرامو یې بنو مقرن (د مقرن زامن) مصداق گڼلي دي^(۳) چې اوه کسان وه او اوه واړه د نبي کریم ﷺ په صحابه وو کرامو ﷺ کښې شامل وه، او همدا ویاړ یوازې او یوازې همدوی ته حاصل وه، د دوی څخه په غیر نور څوک داسې نه وه چې اوه وروڼه وي او ټولو ته د نبي کریم ﷺ د ملگرتیا افتخار حاصل وي، دوی د اعرابو (باندېچیانو) څخه وه^(۴).

که څه هم علماوو کرامو^(۵) د ذکر شوي ایت شریف دپاره د ابو موسیٰ الاشعري ﷺ او د ده د ملگرو قیصه مصداق بنودلي ده مگر مونږ ته دا نظر محض اشتباه ښکاري او دا ځکه چې دا قیصه په داسې وخت کښې واقع شوې وه چې نبي کریم ﷺ صدقات توزیع کول، حال دا چې ایت شریف خو د تبوک د غزا په تجهیزاتو کښې نازل شوی دی.

د ښه وضاحت دپاره د همدغې قیصې لاندې ټکي ولولئ:

الف: ابو موسیٰ الاشعري ﷺ او د ده څو ملگري نبي کریم ﷺ ته په داسې حال کښې ورغله چې

(۱) صحیح البخاري ج ۱ ص ۳۹۸

(۲) المحرر الوجيز ج ۸ ص ۲۵۲: تفسير البغوي ج ۲ ص ۳۱۹: زاد المسیر ج ۳ ص ۳۲۹

(۳) البحر المحيط ج ۵ ص ۴۸۳

(۴) المحرر الوجيز ج ۸ ص ۲۵۹

(۵) تفسير القرطبي ج ۸ ص ۲۲۸

نبي ڪريم ﷺ ڇهه صدقات توزيع ڪول، او وړاندیز ۾ وکر چي یا رسول الله! مونږ ته څو څاروي راڳرہ.
 ب: دوی ذکر شوی وړاندیز ۾ داسي وخت کښي وکر چي نبي ڪريم ﷺ ۾ بل شي باندې ۾ غصه
 وه، نو ۾ سوگند سره ۾ دوی ته جواب ورکړ چي تاسو ته به څاروي درنه ڪرم.
 ج: لږ وخت وروسته نبي ڪريم ﷺ ته ڇهه غنیمتي اوبښان وروستلی شوه نو غږ ۾ وکر چي: «اِنَّ
 النَّاسَ لَيُؤْتُونَ» یعنی ابو موسی الاشعري او د ده ملگري ڇهه شوه، چرته لاره؟
 د: کله چي دوی حاضر شوه نو پنځه اوبښي ۾ ورکړي چي سپین سپین بوکانونه ۾ درلوده.
 ه: ذکر شوي صحابه ڪرام ﷺ نبي ڪريم ﷺ ته بېرته ورستانه شوه او وځي ويلي چي: ای د الله
 رسوله! تا خو سوگند یاد کړی وه چي مونږ ته به ڇهه را نه کړي، ستا لکه چي خپل سوگند هېر شوی
 دی، که داسي وي نو مونږ به ۾ راڳري شوي اوبښانو کښي ڇهه خیر ونه گورو.
 و: نبي ڪريم ﷺ جواب ورکړ چي دا کار د الله ﷻ ۾ هدايت باندې شوی دی او زه چي کله سوگند
 وکړم او بیا ۾ مقابل طرف کښي خیر وگورم نو د خپل سوگند څخه تېرېږم او د خیر څنډه غوره کوم
 او بالاخره د خپل سوگند څخه ۾ کفارہ باندې ځان خلاصوم^(۱).

سوال جواب

۵_ که څوک وايي چي ذکر شوي ژریدونکي خلک بیا د تبوک غزا ته لاره او که پاتې شوه؟
 مونږ وايو چي: ظاهره دا ده چي جهاد ته لار نه شوه او د معذرت له کبله پاتې شوه^(۲). مگر الله ﷻ
 به ورته اجر ونه او ثوابونه ورکړي وي، لکه چي ۾ درېمه توضیح کښي وړاندې تېر شوه.

د الله ﷻ ۾ فضل لسمه سپاره ۾ ۱۳۷۵/۶/۲۹ هـ ش نېټه باندې ختمه شوه، والحمد لله ﷻ.

(۱) صحيح البخاري ج ۲ ص ۸۲۹

(۲) روح المعاني ج ۱۰ ص ۱۵۹

﴿يَعْتَذِرُونَ إِلَيْكُمْ إِذَا رَجَعْتُمْ إِلَيْهِمْ قُلْ لَا تَعْتَذِرُوا لَنْ تُؤْمِنَ لَكُمْ قَدْ نَبَأْنَا
 اللَّهُ مِنْ أَخْبَارِكُمْ وَسَيَرَى اللَّهُ عَمَلَكُمْ وَرَسُولُهُ ثُمَّ تُرَدُّونَ إِلَىٰ عِلَلِ الْغَيْبِ
 وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ﴿١١﴾ سَيَخْلِفُونَ بِاللَّهِ لَكُمْ إِذَا انْقَلَبْتُمْ إِلَيْهِمْ
 لِتُعْرِضُوا عَنْهُمْ فَأَعْرِضُوا عَنْهُمْ إِنَّهُمْ رَجِسٌ وَمَآوَاهُمْ جَهَنَّمُ جَزَاءً بِمَا كَانُوا
 يَكْسِبُونَ ﴿١٢﴾﴾ تَخْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَىٰ
 عَنِ الْقَوْمِ الْفَاسِقِينَ ﴿١٣﴾﴾

[۹۴] (منافقان به) تاسو ته معذرتونه در وړاندې کړي (البته) کله چې تاسو دوی ته بېرته ورتاو
 شی، ته (ای پیغمبره! ورته) ووايه چې معذرتونه مه راوړاندې کوی (ستاسو معذرتونه مردود دي)
 هېڅکله به مونږ تاسو ته عقیده ونه کړو (ځکه چې): یقیناً الله ﷻ ستاسو په ځینو خبرونو باندې
 مونږ خبردار کړي یاستو (ستاسو په دروغینو بهانو باندې نه غولېږو).

او (که تاسو د صداقت مدعیان یاست نو) ژر دی چې الله ﷻ به ستاسو عملونه وگوري او د ده ﷻ
 پیغمبر ﷺ (به هم تاسو د عمل په میدان کېنې معاینه کړي) بیا به (د قیامت په ورځ) د پتو او
 ښکاره وو پوهېدونکي (الله ﷻ) ته ورتاو کړی شی نو په هغه څه باندې به مو خبر کړي (جزا به
 درکړي) چې تاسو یاست چې (په استمرار سره یې) کوی.

[۹۵] ژر دی چې په الله ﷻ باندې به تاسو ته سوگندونه وکړي (چې زموږ معذرتونه واقعیت لري
 البته) کله چې تاسو دوی ته بېرته وروگرځی (دا) د دې دپاره چې تاسو د دوی (د ملامتې) څخه
 مخونه واپوړی (او په خبرو یې باور وکړی) نو تاسو د دوی څخه مخونه واپوړی (بحثونه ورسره مه
 کوی). یقیناً دوی (قلبا) پلټ دي او د اوسېدلو ځای یې ځکه دوزخ دی چې دا د هغه کړو وړو جزا
 ده کوم چې دوی دي چې په دنیا کېنې یې (په استمرار سره) کوي.

[۹۶] دوی (منافقان) ستاسو دپاره سوگندونه خوري ترڅو تاسو د دوی څخه راضي (خوشاله)
 شی. نو که (بالفرض) تاسو د دوی څخه راضي هم شی نو یقیناً الله ﷻ د فاسق قوم څخه نه راضي
 کېږي (نو ستاسو رضامندي به دوی ته څه گټه ورسوي؟).

ارتباط

د وړاندې نژدې ایت شریف مضمون دا وه چې د ملامتې گوته هغو خلکو ته نیوه کېږي کوم چې
 د توان سره سره د کور کېناستلو اجازه غواړي. او په دې ایتونو کېنې په هغوی باندې د پرې اچولو
 طریقه ښودلې شوې ده چې باید دا ورته وویل شي او داسې ورسره وکړی شي. نو حاصل یې دا دی:

د مطلب خلاصه

ای مؤمنانوا! کله چې الله ﷻ تاسو په خیر سره بهرته مدینې منورې ته روغ رمتې ستانه کړي نو تاسو ته په کار دي چې په دروغو باندې د اجازه غوښتونکو سره لاندې چال چلند وکړئ:

۱- نن خو دوی په کور باندې د کېناستلو اجازې غواړي او د دروغو بهانې درته وړاندې کوي، خو کله چې تاسو د غزا څخه بهرته ورستانه شئ نو په دغه وخت کېنې به یو ځل بیا ستاسو حضور ته درشي او وایي به چې زموږ پخوانیو معذرتونو حقیقت درلود او په واقعیت باندې ولاړ وه، نو یا رسول الله! لکه چې هلته دې راته اجازه راکړه، نو هېله ده چې نن هم په موږ باندې پرې وانه اچوي او د ملامتې گوته راته ونه نیسي.

ای پیغمبره! دوی ته په جواب کېنې ووايه چې په دغو دروغینو معذرتونو باندې وخت مه ضائع کوي او دا ځکه چې:

الف: ستاسو په دغو معذرتونو (بهانو) باندې موږ هېڅکله باور نه کوو، موږ ته الله ﷻ ستاسو حالات ښه پوره بیان کړي دي او موږ یې خبر کړي یاستو چې تاسو دروغ وایاست.

ب: نو تاسو ته په کار دي چې د وخت (فرصت) څخه استفاده وکړئ، توبه وباسئ او خپل ایمانونه سوچه کړئ.

لنډه دا چې په ژبه (خوله) باندې خپل ځانونه مه سپینوي بلکې په عملي میدان کېنې خپل ایمان او ښه سړیتوب په اثبات ورسوي.

ج: که بالفرض تاسو خلک وغولولي شئ نو الله ﷻ او د ده ﷺ پیغمبر ﷺ خو نه شئ غولولي، که د نورو سره دروغ وچلېږي نو د الله ﷻ سره خو دروغ نه چلېږي او څه ارزښت نه لري.

د: الله ﷻ خو په پټو او ښکاره وو باندې په یو شان پوهېږي، لکه څنگه چې ورته ستاسو ظاهري حال معلوم دی همدارنگه ستاسو په زړونو او پټو رازونو باندې هم پوه دی، چې د قیامت په ورځ به تاسو په خپلو ټولو کړو وړو باندې خبر کړي چې دا مو ویلي دي او دا مو کړي دي.

۲- ای مؤمنانوا! کله چې تاسو بهرته ورستانه شئ دوی به ډېر ژر تاسو ته خپل معذرتونه په شوگندونو سره تائید کړي چې موږ رښتیاڼي معذورین وو. دا ټولې هلې ځلې به د دې دپاره کوي چې تاسو د دوی د ملامته کولو څخه ډډه وکړئ او دوی ته د ملامتې گوته ونه نیسي. د دوی سره د دې خبرې غم نشته چې الله ﷻ به په دوی باندې ملاهته او پرې واچوي که داسې وی نو معذرت ته اړتیا نه وه، دوی به په اخلاص سره توبه تائب شوي وی.

نو تاسو د دوی څخه مخونه واړوي او ناندري ورسره مه وهي، دوی عقیده ناپاکه خلک دي د دغو ناپاکانو سره په بحث او مباحثه باندې خپل قیمتي وختونه مه ضائع کوي. دوی په همدغې ناپاکۍ باندې خوښ دي، د دوی په زړونو باندې مهر لگېدلی دی، که تاسو هرڅومره هلې ځلې وکړئ دوی د منافقت څخه لاس نه اخلي او د اصلاح استعداد یې د لاسه ورکړی دی.

لنډه دا چې منافقان په خپلو دروغینو معذرتونو باندې نجات نه شي موندلی نو د خپلې بد عملۍ د کبله د دوی د اوسېدلو ځای دوزخ دی او دا یې د خپل کسب سزا ده.

۳- ای مؤمنانو! د منافقانو یوازې دا آرزو نه ده چې تاسو یې د ملامت کولو څخه ډډه وکړئ بلکې برسېره پر دې، تمه لري چې تاسو ترې خوشاله او راضي هم شئ او د زړونو علاقه ورسره ښه قوي کړئ. مگر دوی په دې نه پوهېږي چې تاسو د هغه چا څخه نه راضي کېږئ د کومو څخه چې الله ﷻ ناراضي وي. ځکه چې ستاسو خو دوستي او دښمني دواړه د الله ﷻ دپاره دي.

او که بالفرض تاسو ترې راضي شئ هم نو په دغه صورت کې به ستاسو رضامندي هغوی ته څه ګټه ورسوي؟ او په کوم درد باندې به یې دوا شي؟

که هغوی تمه لري چې ستاسو په راضي ګرځولو سره به ترې الله ﷻ هم راضي شي نو دا تمه دې نه کوي او دا ځکه چې الله ﷻ د فاسق قوم څخه نه راضي کېږي ترڅو چې د فسق څخه لاس واخلي او په اخلاص سره توبه تائب شي.

یا په بل عبارت: منافقانو د خپل نجات لاره خطا کړې ده چې ستاسو رضامندي غواړي او توبه نه ویاسي او یا اصلاً دوی محض وخت تېروي او د نجات غم ورسره نشته.

توضیحات

۱- د نبی کریم ﷺ عادت وه چې کله به د سفر څخه بیرته راستون شو نو د هرڅه څخه وړاندې به یې په جومات کېنې دوه رکعت له منځ کاوه بیا به هلته کېناسته ترڅو ورته خلک هرکلی ووايي او په حضور یې مشرف شي.

د همدې عادت په بنیاد کله چې نبی کریم ﷺ د تبوک د غزا څخه راستون شو او د خلکو دپاره کېناست نو لکه څنګه چې الله ﷻ د بیرته راستنېدلو څخه وړاندې خبر ورکړی وه همغسې به د جهاد څخه پاتې شوي کسان د نبی کریم ﷺ حضور ته ډلې-ډلې ورتلل او خپل معذرتونه به یې وړاندې کول^(۱).

غیب او شهادة څه معنی؟

۲- که څه هم د "غیب" او "شهادة" دواړه کلمو د تفسیر په باره کېنې د الله ﷻ په توفیق مونږ د [الأنعام: ۵۹] ایت لاندې پوره څېړنه کړې ده چې بیا لیکلو ته یې اړتیا نه ګورو مګر په دې مقام کېنې ځینو مفسرینو کرامو په لاندې ډول تفسیرې کړي دي^(۲):

الف: د "غیب" څخه هغه څیزونه مراد دي کوم چې د بندګانو څخه غائب وي او یا یې ورته علم نه رسېږي او بالاخره یا لا بالکل موجود شوي نه وي.

(۱) صحیح البخاري ج ۲ ص ۶۳۴

(۲) تفسیر القاسمي ج ۸ ص ۲۹۶

ب: او د "شهادة" کلمه د هغو شيانو څخه عبارت ده کوم چې د بندگانو علم ورته رسېږي او يا هغه چې موجود شوي وي.

لنډه دا چې د الله ﷻ څخه هېڅ شی نه شي غائب کېدلی کوم عملونه چې منافقان کوي هغه ورته ټول معلوم دي، برابره خبره ده چې سمدستي پرې لگيا وي او يا يې په راتلونکي کې مرګېږي.

﴿الْأَعْرَابُ أَشَدُّ كُفْرًا وَنِفَاقًا وَأَجْدَرُ أَلَّا يَعْلَمُوا حُدُودَ مَا أَنْزَلَ اللَّهُ عَلَى رَسُولِهِ﴾
 وَاللَّهُ عَلِيمٌ حَكِيمٌ ﴿١٧﴾ وَمِنَ الْأَعْرَابِ مَنْ يَتَّخِذُ مَا يُنْفِقُ مَغْرَمًا وَيَتَرَبَّصُّ بِكُمُ الدَّوَائِرَ عَلَيْهِمْ دَائِرَةُ السَّوْءِ وَاللَّهُ سَمِيعٌ عَلِيمٌ ﴿١٨﴾ وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ
 الْآخِرِ وَيَتَّخِذُ مَا يُنْفِقُ قُرْبَتٍ عِنْدَ اللَّهِ وَصَلَوَاتِ الرَّسُولِ أَلَّا إِنَّهَا قُرْبَةٌ لَهُمْ سَيُدْخِلُهُمُ
 اللَّهُ فِي رَحْمَتِهِ إِنَّ اللَّهَ غَفُورٌ رَحِيمٌ ﴿١٩﴾

[۹۷] اعراب (باندېچيان) چې دي د کفر او نفاق د حیثه (د مرکزي منافقانو څخه) سخت (کلک) دي او (هم دوی د هغوی څخه) زیات لیاقت لري چې په هغو حدود (شرائعو) باندې پوه نه شي کوم چې الله ﷻ په خپل پیغمبر باندې نازل کړی دی.
 او الله ﷻ د پوهې خاوند دی (او هم) د حکمت څښتن دی.

[۹۸] او د باندېچیانو څخه ځینې هغه خلک دي چې هغه څه تاوان ګڼي کوم چې (په خپل خیال د الله ﷻ په لاره کېښې) یې نفقه کوي. او (په دې باندې علاوه) ستاسو په هکله مصیبتونو ته انتظار کوي (چې در باندې درنازل شي).

بد مصیبتونه په همدوی باندې (نازلېدونکي) دي (خو دوی پرې نه پوهېږي).

او الله ﷻ (د دوی د ټولو اقوالو) اورېدونکی دی (او په زړونو باندې یې) پوه دی.

[۹۹] او د باندېچیانو څخه ځینې هغه کسان دي چې په الله ﷻ او وروستنۍ ورځ باندې (په رښتیاڼۍ توګه) ایمان راوړي (عقیدې پرې کوي) او (هم) هغه (نفقات) د الله ﷻ په نزد د نژدېکت سببونه ګڼي کوم چې (د ده ﷻ په لاره کېښې) نفقه کوي. او (هم یې) د نبی کریم ﷺ د دعاګانو (ذرائع) ګڼي او زړونه یې ورباندې ډاډینه پیدا کوي.

خبردار! دا (نفقات) د دوی دپاره (واقعاً الله ﷻ ته د) نژدېکت (سببونه) دي (او د نبی کریم ﷺ د دعاګانو ذرائع دي).

ژر دی چې الله ﷻ به دوی په خپل رحمت (جنت) کېښې داخل کړي. یقیناً الله ﷻ ښونکی (او) مهربان دی.

ارتباط

په وړاندېنيو ایتونو کېنې الله ﷻ خپل پیغمبر ﷺ او مؤمنانو ته توصیه کړې وه چې د بېرته ستنېدلو په وخت کېنې د منافقانو دروغین معذرتونه مه قبلوئ. په دې ایتونو کېنې د باندېچیانو په هکله توصیه شوې ده چې په دوی کېنې دوه ډوله خلک دي ځینې منافقان دي چې په منافقت کېنې د مرکزي منافقانو څخه کلک او قوي دي. او ځینې پکېنې بڼه مخلص مسلمانان هم شته نو تاسو ته په کار دي چې هرچاته خپل حق ورکړئ.

د مطلب خلاصه

یعنې ای پیغمبره! د اعرابو (باندېچیانو) په هکله لاندې ارشادات په خپل امت باندې قرائت کړه:

۱- باندېچیان په لاندې صفاتو کېنې د مرکزي خلکو څخه زیات دي:

الف: د باندېچیانو کفار د مرکزي کفارو څخه په کفر کېنې سخت او کلک دي.

ب: د دوی منافقان د مرکزي منافقانو څخه په منافقت کېنې قوي او پیاوړي دي.

ج: په دوی کېنې د هغوی په نسبت بې عملي او جهل (ناپوهي) ډېره ده. نو دوی د دې خبرې بڼه لیاقت لري چې په ما انزل الله (په احکامو او حدودو) باندې د ناپوهانو لقب ورکړی شي.

۲- الله ﷻ د کامل علم خاوند دی نو ټول خلک ډېر بڼه پېژني او د هرچا د کړو وړو معیار ورته ډېر بڼه څرگند دی. نو ځکه د خپل حکمت په غوښتنه نه د چا په ثواب او اجر کېنې کمبود واقع کوي او نه د چا په سزا کېنې د متعین حد څخه وړاندېوالی کوي.

۳- د باندېچیانو څخه ځینې هغه خلک دي چې لاندې خاصیتونه لري:

الف: د الله ﷻ په لاره کېنې ورته د خپل مال نفقه کول تاوان ښکاري او باور نه لري چې الله ﷻ به عوضونه ورکړي.

ب: دوی منتظر دي چې کله به په تاسو (مسلمانانو) باندې مصیبتونه راجا پېرېږي چې یو نفر هم ورڅخه ژوندی پاتې نه شي.

مگر دوی نه پوهېږي چې په مصیبت باندې د اخته کېدلو دپاره همدوی جوگه دي او په نن سبا کېنې به په همدوی باندې آفتونه احاطه وکړي. ځکه چې الله ﷻ د دوی د ټولو ویناگانو اورېدونکي دي. او هم الله ﷻ د دوی په زړونو باندې پوه دی چې د زړونو عداوت یې د هغه څخه ډېر لوی دی کوم چې دوی ورباندې تلفظ کوي.

لنډه دا چې ای مؤمنانو! لکه چې وړاندې تاسو ته توصیه شوې وه چې منافقان به تاسو ته په سوگندونو سره خپل دروغین معذرتونه وړاندې کړي ترڅو تاسو خوشاله کړي خو پام کوئ چې د دوی په غوږمالو خبرو باندې باور ونه کړئ، همدارنگه تاسو ته د باندېچیانو منافقانو په هکله توصیه کېږي چې نه یې په دروغینو سوگندونو باندې باور وکړئ او نه یې دروغینو معذرتونو ته غوږ کېږدئ. دا ځکه چې د دوی منافقت د مرکزي منافقانو څخه قوي دی او جهالت یې ترې زیات دی.

۴۔ مگر په یاد ولری! چې په اعرابو (باندېچیانو) کښې ځینې داسې خلک هم شته چې لاندې صفات لري:

الف: په رښتینې توګه الله ﷻ او په وروستی ورځې (قیامت) بلکې په ټولو شرانعو باندې پخې عقیدې لري او باور پرې کوي.

ب: دوی د الله ﷻ په لاره کښې د خپل څه مال نفقه کول تاوان نه ګڼي بلکې دا ورته د الله ﷻ په نزد د نژدېکت او اجر اسباب او هم د نبی کریم ﷺ د دعاګانو موجبات برېښي. دوی تمه لري چې د خپلو مالونو په انفاق باندې به د یو پلوه د الله ﷻ په نزد د لویو اجرانو استحقاق موندنه کړي او د بله پلوه به پرې د نبی کریم ﷺ خوشالي ترلاسه کړي او د ده ﷺ په دعاګانو باندې به یې زړونه تسکین ومومي.

۵۔ ای پیغمبره! د دغو باندېچیانو تمه او امید بالکل په ځای دی نو دوی ته د خیر دعاګانې وکړه چې په زړونو کښې یې اطمینان او ډاډینه ځای ونیسي او هم ټول موثمان مخاطب کړه چې خبردار! یقیناً د الله ﷻ په لاره کښې د مالونو انفاق د دوی دپاره الله ﷻ ته د نژدېکت ذریعه ده. هغه دا چې:

الف: الله ﷻ به دوی په خپل رحمت (جنت) کښې داخل کړي او د دوزخ د اوره به نجات ورکړي.
ب: الله ﷻ به د تقصیراتو (ګناهونو) څخه ورتېر شي، ځکه چې الله ﷻ ښوونکی دی.
ج: او بالاخره الله ﷻ به په دنیا کښې د لا زیاتو ښکیو توفیق ورکړي او په آخرت کښې به د استحقاقه اضافه اجر وړنه ورکړي ځکه چې الله ﷻ مهربان دی.

توضیحات

۱۔ د "أَعْرَابٌ" کلمه جمع ده او د "أَعْرَابٌ" په کلمه باندې د دوهم ځل دپاره هم جمع کېږي مګر مفرد نه لري خو د نسبتي "يَ" په پیوستون سره په مفرد باندې دلالت کوي^(۱) نو یوه سړي ته د "أَعْرَابِيٌّ" کلمه استعمالېږي. د دې ډول استعمال لاندې څو نظائر ولولی:

الف: د "يَهُودٌ" کلمه جمع ده خو د یو نفر دپاره "يَهُودِيٌّ" استعمالېږي.
ب: د "عَرَبٌ" کلمه د یوه خاص قوم نوم دی خو د یوه نفر دپاره ورپورې نسبتي مشدده "يَ" پیوستون مومي او "عَرَبِيٌّ" ویل کېږي.

"أَعْرَابٌ" د هغو عربانو څخه عبارت دی چې د ښارونو څخه دباندې په بېدیاګانو کښې اوسېږي او د خپلو څارویو په څرولو باندې بوخت دي، چې مونږ ترې په باندېچیانو باندې تعبیر کوو.

د أَجْدَرٍ د کلمې تحلیل

۲۔ د ﴿أَجْدَرُ﴾ کلمه د اسم تفضیل صیغه ده او د "جَدَرٌ" لکه "ضَرْبٌ" څخه اشتقاقه شوې ده، "جَدَرُ الْخَائِطِ" د دېوال تهداب (بنیاد) ته ویل کېږي^(۲). نو د معنی حاصل یې داسې را اوځي چې:

(۱) لسان العرب ج ۱ ص ۵۸۶، التفسیر الکبیر ج ۱۶ ص ۱۶۵

(۲) روح المعانی ج ۱۱ ص ۵

باند چيان د بل هر چا څخه زيات لياقت لري چې په بنيادي توگه په حدود الله (شرعي علومو) باندې پوه نه شي. نه به وايي چې د دوی او د علومو ترمنځ ښه قوي ديوال وهلی شوی دی.

نبي کریم ﷺ د اعرابو خاصيت ډېر ښه شرحه کړی دی او فرمايلي يې دي چې: «مَنْ سَكَنَ الْبَادِيَةَ جَفَا وَمَنْ اتَّبَعَ الصَّيْدَ غَفَلَ وَمَنْ أَتَى السُّلْطَانَ افْتَنَ»^(۱) هر څوک چې په بهديا کښې اوسېږي هغه سخت خويه کېږي، او هر څوک چې ښکار پسې گرځي (ښکارزن وي) هغه غافل کېږي او (بالاخره) هر څوک چې د قدرت خاوند (پاچا) ته ورځي (ورنژدې کېږي) هغه په فتنه کېږي واقع شو.

يادونه

۳- څرنگه چې د اعرابيت سره سخت خويه توب نښتی دی نو الله ﷻ د اعرابو څخه يو پيغمبر هم نه دی استولی^(۲) دا ځکه چې د پيغمبر سره نرمي او زړه سوی ضرور دي، او دا په دوی کښې کمبود دی. د ښه وضاحت دپاره لاندې حديث شريف ولولئ چې:

يوه ورځې نبي کریم ﷺ ته يوه اعرابي وويل چې تاسو خپل ماشومان مچي کوئ، خو قسم دی چې مونږ خپل ماشومان نه مچي کوو، نبي کریم ﷺ ورته وويل چې: «مَا أَفْلَكَ أَنْ اللَّهَ تَزَع مِنْ قَلْبِكَ الرُّخْمَةَ»^(۳) يعنې: زه واک نه لرم (چې ستا په زړه کښې نرمي واچوم) يقينا الله ﷻ ستا د زړه څخه رحمت (او زړه سوی) ويستلي دي.

يوه عجيبه قيصه

۴- يوه ورځې زيد بن صوحان رضي الله عنه خپلو شاگردانو ته احاديث بيانول، حال دا چې د نوموړي يو لاس په کوم جنگ کښې قطعه شوی وه، نو په عين وخت کښې يې يو اعرابي ترڅنگ کېناست او لاندې سوال جواب يې ورسره وکړ^(۴):

اعرابي: ستا خبرې مې ډېرې خوښې شوې خو پرې کړی شوي لاس دې په شک کښې واچولم (چې دا به په غلا کښې قطعه شوی وي).

زيد رضي الله عنه: زما لاس دې ولې په شک کښې اچوي؟ په غلا کښې خو ښی لاس قطعه کېږي او زما خو کين لاس قطعه دی.

اعرابي: قسم دی چې زه نه پوهېږم چې د غلا په حد کښې ښی لاس قطعه کېږي او که چېرې لاس زيد رضي الله عنه ذکر شوي ايت ته اشاره وکړه او جواب يې ورکړ چې الله ﷻ رښتيا ويلي دي چې باند چيان په حدود الله باندې په بې علمۍ کښې ښه لياقت لري.

(۱) مست احمد بن حنبل ج ۱ ص ۷۶۴

(۲) تفسير ابن کثير ج ۲ ص ۲۸۳

(۳) صحيح البخاري ج ۲ ص ۸۸۷؛ مست احمد بن حنبل ج ۹ ص ۳۱۷

(۴) تفسير الطبري ج ۱۱ ص ۴

مَغْرَم څه معنی؟

۵- د ﴿مَغْرَمًا﴾ کلمه د 'غُرْم' - لکه 'قُفْل' - څخه اخستله شوې ده، 'غُرْم' هغه تاوان ته ویل کېږي چې بدون د جنایت او بدون د خیانت د چا په مال کېنې واقع شي^(۱). نو د معنی حاصل یې داسې کېږي چې: منافقان هغه مال بې موجه تاوان گڼي کوم چې دوی یې د الله ﷻ په لاره کېنې نفقه کړي نو د ثواب (اجر) امید ورته نه لري.

دَوَائِر څه معنی؟

۶- د ﴿الدَّوَائِرِ﴾ کلمه د 'دَائِرَة' جمع ده چې مونږ د [المائدة: ۵۲] ایت لاندې د الله ﷻ په توفیق ښه پوره تحلیل کړې ده چې د کنایې په توګه د آفت او مصیبت په معنی باندې استعمالېږي، بیا لېکلو ته یې اړتیا نه گورو؛ نو د همدې کبله مونږ د ﴿دَائِرَة السَّوْءِ﴾ معنی په بد مصیبت سره کوو.

سوال جواب

۷- که څوک وایي چې: د ﴿دَائِرَة السَّوْءِ﴾ جمله خو د الله ﷻ د پلوه د ښېرا په ځای استعماله شوې ده نو پوښتنه دا ده چې ښېرا خو دې ته وایي چې څوک د بل چا څخه څه آفت وغواړي چې په فلاني باندې یې ورنازل کړه حال دا چې دا ډول غوښتنه خو د الله ﷻ د عالي شان سره مناسبه نه ده؟ مونږ وایو چې: د الله ﷻ د جانب په یوه شي سره د دعاء او یا د ښېرا معنی دا ده چې همغه شي د الله ﷻ په نزد واجب الوقوع وي^(۲). نو په دې مقام کېنې یې د معنی حاصل داسې راخېږي چې: ای مؤمنانو! ذکر شوي منافقان خو ستاسو په هکله د مصیبتونو د نازلېدلو په انتظار دي حال دا چې بد مصیبتونه په همدوی باندې ورنازلېدونکي دي، مګر دوی ورباندې شعور نه لري.

یادونه

۸- څرنگه چې په ﴿مَا يُنْفِقُ﴾ کېنې د 'مَا' توری د نفقاتو څخه عبارت دی نو په ﴿أَلَا إِنَّا قُرْنُهُ هُمْ﴾ کېنې ورته موټ ضمیر راجع کړی شو او دا ځکه چې اهل العربیه جمعې ته کله-کله د موټ مفرد په نظر گوري. نو د معنی حاصل یې داسې راخېږي چې: ذکر شوي باندېچیان مؤمنان چې خپلو صدقاتو (نفقاتو) ته په کومه عقیده باندې گوري همغه عقیده یې بالکل په ځای ده چې د هر یوه دپاره د هغه نفقات الله ﷻ ته د نزدېکت اسباب دی چې د نبی کریم ﷺ په دعاګانو باندې لا پسې قوت موند کوي او کلکېږي.

﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ

(۱) مفردات الراغب ص ۳۷۲

(۲) المحرر الوجيز ج ۸ ص ۲۵۷

اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتَهَا الْأَنْهَارُ خَالِدِينَ فِيهَا أَبَدًا
ذَلِكَ الْفَوْزُ الْعَظِيمُ ﴿۱۰۰﴾

[۱۰۰] او سبقت کوونکي لومړني کسان چې د مهاجرينو او انصارو څخه عبارت دي او (هم) هغه کسان چې د دوی (مهاجرينو او انصارو) په اخلاص (بڼه نیت) سره پېروي کوي، د دوی (درېواړو ډلو) څخه الله ﷻ راضي دی او دوی به هم د الله ﷻ څخه راضي شي (او راضي دي). او (هم) الله ﷻ دوی (ټولو) ته داسې جنتونه تیار کړي دي چې لاندې ترې (څلور ډوله) ویالې بهېږي، دوی به هلته تل تر تله همېشه وي، همېشه دغه ده ډېره لویه کامیابي (او بریالیتوب).

ارتباط

په وړاندې نژدې ایت شریف کښې الله ﷻ فرمایلي وه چې په اعرابو کښې مؤمنان (سوچه مخلصین) هم شته دي. په دې ایت کښې یې سوچه مخلصین مؤمنان په صراحت سره ښودلي دي چې هغه دي او دغه دي.

د مطلب خلاصه

یعنې ای پیغمبره! الله ﷻ خو وړاندې وعده وکړه چې باندېچیان سوچه مؤمنان به په خپل رحمت کښې داخل کړي نو اوس خپل امت ته خبر ورکړه چې الله ﷻ د مؤمنانو لاندې ډلو سره هم په خپل رحمت کښې د داخلولو وعده ورکړې ده:

۱- وړاندېني لومړني مهاجرین چې د هرچا څخه وړاندې یې د الله ﷻ د رضا دپاره خپل کورونه پرېښودل او هجرت یې وکړ.

۲- وړاندېني لومړني انصار چې په ډېر اخلاص سره یې مهاجرینو وروڼو ته ځای ورکړ او دې ته چمتو شوه چې په خپلو شخصي مالونو کښې برخې ورکړي، او خپلې زراعتي ځمکې ورسره وویشي. مگر دا بېله خبره وه چې مهاجرینو دا کار قبول نه کړ.

۳- د ذکر و شوو دواړو ډلو څخه وروسته آن د قیامته پورې نور مؤمنان هم په وعده کښې شامل دي خو په دې شرط چې د ذکر و شوو دواړو ډلو په اخلاص او نېکه طریقه سره پېروي وکړي. لکه څنګه چې هغوی د الله ﷻ په لاره کښې خپل کورونه پرېښي وه دوی هم همدې کار ته تیار وي او یا یې په عمل کښې پیاده کړي او هجرت وکړي.

لکه څنګه چې هغوی د مهاجرینو وروڼو په اخلاص او نېکه طریقه سره خدمت کړی وه دوی هم

همدې کار ته چمتو وي او پایي په عمل کښې پیاده هم کړي.

لنډه دا چې درېمه هغه ډله ده چې په خپل وار او وخت سره د پخوانیو مهاجرینو او انصارو پېروي کوي، د مهاجريت په وخت کښې هجرت کوي او د انصاریت په موقع نصرت او کومک څخه کار اخلي، برابره خبره ده چې دغه ډله باندېچیان دي او که غیر باندېچیان.

د ذکر و شکر درېواړو ډلو په رحمت کښې داخلول د لاندې ټکو څخه عبارت دي:

الف: الله ﷻ د دوی څخه راضي دی او په آخرت کښې به خپله رضامندي عملاً ورڅرگنده کړي.

ب: دوی درېواړه ډلې د الله ﷻ څخه راضي دي. په دنیا کښې د الله ﷻ په مقدراتو باندې رضامندي ښکاره کوي چې په مصیبتونو باندې صبر کوي او په نعمتونو باندې شکر ادا کوي، او په آخرت کښې خو به د الله ﷻ په بې شماره نعمتونو باندې خوشاله شي. هغه دا چې:

ج: الله ﷻ دوی ته داسې جنتونه تیار کړي دي چې د ونو لاندې یې څلور ډوله ویالې بهېږي.

د: دوی به په دغو نعمتونو او جنتونو کښې همېشه وي همېشه.

ای پیغمبره! دغه ده ډېره لویه کامیابي، نو په کار دي چې ټول خلک ورپسې هڅه وکړي.

توضیحات

۱- که څوک وايي چې کومه معنی چې د ﴿وَالسَّابِقُونَ﴾ د کلمې څخه فهمېږي په هغې معنی باندې د ﴿الْأُولُونَ﴾ کلمه هم دلالت کوي. نو پوښتنه دا ده چې د هغې په تعقیب باندې د دې په نزول کښې څه حکمت دی؟

مونږ وايو چې - والله ﷻ اعلم: په دې مقام کښې د مهاجرینو او انصارو په دوه وو صفتونو باندې توصیفول مطلب دي.

یو دا چې دوی ټول په هجرت او نصرت کښې د نورو مؤمنانو دپاره امامان او اساس ایښودونکي دي. په دې معنی باندې د ﴿وَالسَّابِقُونَ﴾ کلمه دلالت کوي چې په مقابل کښې یې "التَّابِعُونَ" کلمه استعمالېږي، یعنې دوی پېشوایان او نور یې پیروان دي.

بله دا چې دوی ټول په هجرت او نصرت کښې اول نمره ګان او د لوړې درجې خاوندان دي. په دې معنی باندې د ﴿الْأُولُونَ﴾ کلمه لارښوونه کوي چې په مقابل کښې یې د "الثَّانِيُونَ" کلمه استعمال مومي، یعنې دوی اول نمره ګان دي او نور یې دوهم نمره ګان دي.

نو که بالفرض د ﴿الْأُولُونَ﴾ کلمه نه وي نازل شوې نو د مهاجرینو او انصارو دوهم صفت به پټ پاتې شوی وي.

امامان او مقتدیان څوک څوک دي؟

۲- په دې کښې ټول علماء کرام متفق دي چې په مؤمنانو (د نبی کریم ﷺ په پیروانو) کښې هغه ګان امامان دي چاته چې په ﴿وَالسَّابِقُونَ الْأُولُونَ﴾ سره اشاره شوې ده، او هغه ګان پکښې مقتدیان دي د چا څخه چې په ﴿وَالَّذِينَ اتَّبَعُوهُمْ﴾ سره تعبیر شوی دی.

مګر په دې کښې مختلف دي چې هغه لقب کومو مؤمنانو ته ورکړی شوی دی، او دا لقب کومو ته ورکول کېږي چې ټول اقوال پکښې تقریباً شپږو ته رسېږي.^(۱)

مگر په عمده توگه دغه اقوال په لاندې دوه وو گروپونو باندې ويشلې کېږي، مونږ هر يو گروپ په يو-يو مثال سره واضح کوو:

الف: ځينې علماء کرام په «مِنَ الْمُهَاجِرِينَ وَالْأَنْصَارِ» کېنې د «مِنَ» تورې د تبعيض دپاره اخلي^(۱). نود مهاجرينو څخه هغو کسانو ته ذکر شوی لقب ورکوي څوک چې د ټولو څخه وړاندې په اسلام باندې مشرف شوي دي چې نومونه يې دا دي:

۱- په زنانه وو کېنې: خديجة الكبرى رضى الله عنها، ۲- په نارينه وو کېنې: ابو بکر الصديق ؓ. ۳- په ماشومانو کېنې: علي ؓ. ۴- په غلامانو کېنې: زيد بن حارثه ؓ. د دوی څخه وروسته د ابو بکر الصديق ؓ په دعوت سره لاندې کسان په اسلام باندې مشرف شوه:

۵- عثمان بن عفان ؓ. ۶- الزبير بن العوام ؓ. ۷- عبد الرحمن بن عوف ؓ. ۸- سعد بن ابي وقاص ؓ. ۹- طلحه بن عبید الله ؓ.

او د انصارو څخه هغه کسان امامان دي چا چې په بيعت عقبه کېنې اشتراک کړی دی چې په اول بيعت کېنې شپږ کسان وه او په دوهم بيعت کېنې اویا (۷۰) نفره وه.

ب: ذکر شوی د «مِنَ» تورې د بيان دپاره دي^(۲). نو د معنی حاصل يې داسې کېږي چې د نبي کریم ﷺ صحابه کرام ؓ. يا په بل عبارت: د نبي کریم ﷺ د مبارکې زمانې ټول مهاجرين او ټول انصار امامان دي او د دوی څخه وروسته د قيامت د ورځې پورې چې څوک د هغوی په کړنلاره باندې قدم ږدي او پوچ پاش ورپورې نه وايي هغوی ټول يې مقتديان دي. او په ايت شريف کېنې د الله ﷻ د رضایت او د جنتونو په ورکړه کېنې امامان او مقتديان ټول شامل دي. والحمد لله والشکر على ذلك.

تبصره

۳- مونږ ته همدغه دوهم تفسير غوره ښکاري، دا ځکه چې:

الف: نبي کریم ﷺ په يوه اوږده حديث کېنې فرمايلي دي چې: «خَيْرُ أُمَّتِي الْقَرْنُ الَّذِي بُعِثَ فِيهِمْ»^(۳)، يعني: زما په امت کېنې د هغې زمانې (مؤمنان) بهتر دي چې زه پکېنې مبعوث شوی يم، يعني زما صحابه کرام ؓ.

ب: نبي کریم ﷺ فرمايلي دي چې: «لَا تُسَبُّوا أَصْحَابِي فَوَالَّذِي نَفْسِي بِيَدِهِ لَوْ أُلْفِقَ أَحَدُكُمْ بِمِثْلِ أَحَدٍ ذَهَبًا مَا بَلَغَ مَدُّ أَحَدِهِمْ وَلَا نَصِيفَهُ»^(۴)، يعني: ای خلکو! زما صحابه وو کرامو ؓ ته کنځلې مه کوئ ځکه چې زما دې په هغه اقدس ذات باندې قسم وي چې زما ځان د هغه په لاس (واک) کېنې دی

(۱) تفسير البغوي ج ۲ ص ۳۲۲

(۲) التفسير الكبير ج ۱۶ ص ۱۷۱: تفسير القاسمي ج ۸ ص ۳۰۲

(۳) سنن ابي داود ج ۲ ص ۲۸۴

(۴) مستند احمد بن حنبل ج ۴ ص ۲۴: جامع الترمذي ج ۲ ص ۲۲۵: سنن ابي داود ج ۲ ص ۲۸۴: صحيح مسلم ج ۲ ص ۳۱۰

چې که (بالفرض) ستاسو یو نفر د احد د غره په اندازه سره زر د الله ﷻ په لاره کښې نفقه کړي هم نه به د هغوی د یو نفر پاوکي ته ورسېږي او نه نیم پاوکي ته.

اهل التشيع څه وايي؟

۴- اهل التشيع وايي چې ډېر صحابه کرام ﷺ په ذکره شوې درجه باندې پاتې نه وه او د دوی په عقیده د حقې لارې څخه منحرف شوي وه^(۱)، العیاذ بالله.

مونږ اهل السنة والجماعة وایو چې صحابه کرامو ﷺ ته ذکره شوې درجه په صریح قرآن سره ثابته شوې ده او د کومو صحابه وو کرامو ﷺ څخه چې اهل التشيع ذکره شوې درجه سلبوي دهغوی په هکله څه شرعي دلائل او نصوص په لاس کښې نه لري بلکې خپله خبره صرف په عقلي دلائلو او عقلي تاویلاتو باندې بنا کوي، او هم د صحابه وو کرامو ﷺ خپلمنځي اختلافات په نظر کښې نیسي. دوی ته په کار وه چې لاندې نکاتو ته یې خپله توجه ور اړولې وی:

الف: دوی ته د صحابه وو کرامو ﷺ په باره کښې سکوت بهتر وه چې غلي پاتې شوي وی او دوی پسې یې چټیات نه وی ویلي ځکه چې په سکوت کښې هیڅ خطر نه شته. زمونږ یقین دی چې د قیامت په ورځ به الله ﷻ د چا څخه پوښتنه ونه کړي چې صحابه کرام ﷺ دې غیبانه ولې نه دي محاکمه کړي؟

ب: د الله ﷻ رحمت ډېر زیات دی حتی چې کله-کله لا گناهونه برسېره په مغفرت په ښکيو باندې هم بدلوي. څوک خبر دی چې د صحابه کرامو ﷺ په هکله په همدې طرز العمل اجراءات وکړي.

ج: صحابه وو کرامو ﷺ ته کنخل کول برسېره په دې چې اخلاقي او غیر انساني جرم دی د لاندې د نصوصو څخه مخالفت هم دی:

اول: نبي کریم ﷺ فرمایلي دي چې: «لَا تَسُبُّوا الْأَمْوَاتَ فَإِنَّهُمْ قَدْ أَفْضَوْا إِلَى مَا قَدَّمُوا»^(۲) یعني: تاسو مړو مسلمانانو ته کنخل مه کوئ ځکه چې یقیناً دوی هغه شي ته رسیدلي دي کوم چې دوی وړاندې لېږلي وه (ښه وه او که بد وه نو په کنخلو کښې څه فائده ده؟).

دوهم: نبي کریم ﷺ فرمایلي دي چې: «اذْكُرُوا مَحَاسِنَ مَوْتَاكُمْ وَكُفُّوا عَنْ مَسَاوِيهِمْ»^(۳) یعني: تاسو د خپلو مړو (مسلمانانو) محاسن (نیک کارونه) یاد کړئ او د هغوی بدیو (بدو کارونو د ذکر) څخه ډډه وکړئ.

﴿وَمِمَّنْ حَوْلَكُم مِّنَ الْأَعْرَابِ مُتَفِقُونَ وَمِنْ أَهْلِ الْمَدِينَةِ مَرَدُّوا عَلَىٰ النِّفَاقِ لَا تَعْلَمُهُمْ نَحْنُ نَعْلَمُهُمْ سَنُعَذِّبُهُمْ مَّرَّتَيْنِ ثُمَّ يُرَدُّونَ إِلَىٰ عَذَابٍ عَظِيمٍ ﴿١١﴾﴾

(۱) تفسیر نمونه ج ۸ ص ۱۰۶

(۲) صحیح البخاري ج ۱ ص ۱۸۷

(۳) سنن ابی داود ج ۲ ص ۳۱۵

[۱۰۱] او (ای مؤمنانو!) د هغو خلکو څخه چې ستاسو (د مدینې منورې) په چاپیریال کېنې دي، چې د باندېچیانو څخه عبارت دي، ځینې منافقان دي. او د مدینې منورې د اهل (خلکو) څخه (هم داسې کسان) شته چې په منافقت باندې (بڼه پوره) روږدي دي (پکښې ماهران دي. حتی چې) ته یې (هم) نه پېژنې (خو) مونږ ته معلوم دي. (مونږ به یې دروپېژنو او د افشاء کولو هډایت به درکړو نو) ژر دی چې (په دنیا کېنې) به یې په متعددو وارونو سره معذب کړو بیا به (په آخرت کېنې) لوی عذاب (دوزخ) ته ورتاو کړی شي.

ارتباط

څرنگه چې د وړاندې ځای څخه په منافقانو کېنې بحث راروان دی خو [۱۰۰] ایت په عارضې توګه د مخلصو مؤمنانو په ډله باندې رڼا واچوله، اوس نو په دې ایت شریف کېنې د کلام مخ بېرته اصلي موضوع ته وراړولی شوی دی او د منافقانو ډلې د مقایسې په توګه د بحث لاندې نیولې شوې دي چې خلاصه یې داسې راوځي:

د مطلب خلاصه

ای مؤمنانو که څه هم ستاسو په چاپیریال (باندې) کېنې منافقان شته دي چې په منافقت او کفر کېنې ډېر کلک او قوي دي، مګر تاسو ته ډېر نژدې په مدینه منوره (مرکز) کېنې داسې منافقان موجودیت لري چې په مهارت کېنې ډېر قوي او کلک دي او په خپل منافقت باندې داسې پرده اچولی شي حتی چې ته هم (ای پیغمبره!) دوی نه شي پېژاندلی، سره د دې چې ته د لوی فراست او ذکاوت خاوند یې، نو نور مؤمنان به یې څنګه وپېژنې. اما مونږ یې پېژنو (زمونږ څخه خپل منافقت نه شي پټولی) نو ژر دی چې په دنیا کېنې به یې په متعددو عذابونو باندې معذب کړو، آن تر دې چې د دوی د همدغه دقیق منافقت څخه به پرده پورته کړو او د منافقت سره سره به یې رسوا او افشاء کړو. بیا به نو د آخرت په لوی عذاب باندې مبتلا کړی شي او د دوزخ د اور په تپته پایه کېنې به وغورزولی شي.

توضیحات

۱- د ﴿مَرَدُوا﴾ کلمه د هغه مصدر څخه اشتقاقه شوې ده د کوم څخه چې د "مرید" کلمې اشتقاق موندلی دی، چې پوره تحلیل یې د [النساء: ۱۱۷] ایت لاندې تېر شوی دی، والحمد لله. خو په دې مقام کېنې مفسرینو کرامو ذکره شوې کلمه په "تمهروا" سره تفسیره کړې ده^(۱). یعنې: په مرکزي منافقانو کېنې داسې منافقان شته چې د کفر (عقیدوي نفاق) په پټولو کېنې ډېر زیات مهارت لري چې په اسانۍ سره پرې ته هم (ای پیغمبره!) نه شي پوهېدلی نور مؤمنان خو

(۱) تفسیر الکشاف ج ۲ ص ۳۰۵

لا پرېږده. مگر دوی نه شي کولی چې خپل نفاق د الله ﷻ څخه پټ کړي شي. نو ژر دی چې الله ﷻ به یې تا ته در وپېژني او د دوی دپاره به ترې عذاب جوړ شي.

مَرَّتَيْنِ څه معنی؟

۲- په دې کښې ټول مفسرین کرام متفق دي چې د ﴿عَذَابٍ عَظِيمٍ﴾ څخه د آخرت عذاب مراد دی، اما په هغه عذاب کښې کوم ته چې د ﴿مَرَّتَيْنِ﴾ په کلمې سره اشاره شوې ده دوی زښت ډېر قولونه کړي دي چې تقریباً د لسو قولونو څخه اضافه دي^(۱).

مگر کوم تفسیر چې مونږ ته غوره ښکاري هغه دا دی چې د عربیت د قواعدو په اساس د مثني کلمه کله-کله د تکریر او تکثیر دپاره استعمالېږي^(۲)، نو په دې مقام کښې د ﴿مَرَّتَيْنِ﴾ کلمه د مرات معنی ورکوي^(۳). نو د معنی حاصل به یې داسې راوڅیږي چې دغه با مهارته منافقان به مونږ په دنیا کښې په متعددو عذابونو باندې معذب کړو او مهارت به ورته هېڅ گټه ونه شي رسولی. الله ﷻ خپله خبره رښتیا کړه او خپل پیغمبر ﷺ ته یې په [التوبة: ۷۳] ایت کښې د منافقانو سره په جهاد او سختۍ سره امر وکړ البته په هغه جهاد سره کوم چې د همدوی سره مناسب وه چې څو صورتونه یې مونږ د [التوبة: ۶۶] ایت لاندې ښودلي دي، والحمد لله ﷻ.

صاحب السرد کوم صحابي ﷺ لقب دی؟

۳- د ذکر شوي ایت شریف مطلب دا دی چې نبي کریم ﷺ د ځینو ډېرو ماهرو منافقانو په منافقت باندې نه پوهېده خو نور یې په علاماتو او په نبوي فراست سره پېژانده لکه چې الله ﷻ فرمایي: ﴿وَلَتَعْرِفَنَّهُمْ فِي لَحْنِ الْقَوْلِ﴾ [محمد: ۳۰] یعنې: او ضرور به دوی (منافقان) د خبرو په اړولو را اړولو کښې وپېژني.

او څه لرې نه ده چې ځینې به ورته په وحې باندې معلوم شوي وي. د پېژاندلو شوو منافقانو د جملې څخه یې د دولسو (۱۲) کسانو نومونه حذیفه ﷺ ته هم ښودلي وه^(۴).

نو ځکه همدغه صحابي ﷺ د «صَاحِبُ سِرِّ النَّبِيِّ صَلَّى اللَّهُ عَلَيْهِ وَسَلَّمَ» لقب گټلی وه^(۵)، یعنې هغه څوک چې د پیغمبر ﷺ د راز خاوند دی.

﴿وَأَخْرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى اللَّهُ أَنْ يَتُوبَ عَلَيْهِمْ إِنَّ اللَّهَ غَفُورٌ رَحِيمٌ﴾ ﴿١٢٠﴾ خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلْ

(۱) زاد المسير ج ۳ ص ۳۳۴: التفسير الكبير ج ۱۶ ص ۱۷۳: تفسير البغوي ج ۲ ص ۲۲۳

(۲) شرح ملا جامي ص ۱۰۱

(۳) لسان العرب ج ۵ ص ۱۶۶

(۴) المحرر الوجيز ج ۸ ص ۲۶۲

(۵) صحيح البخاري ج ۲ ص ۹۲۹

عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ ﴿١٠٢﴾ أَلَمْ يَعْلَمُوا أَنَّ اللَّهَ هُوَ يَقْبَلُ
التَّوْبَةَ عَنْ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَّابُ الرَّحِيمُ ﴿١٠٣﴾ وَقُلِ اعْمَلُوا
فَسِيرَى اللَّهِ عَمَلَكُمْ وَرَسُولُهُ وَالْمُؤْمِنُونَ وَسُردُوتَ إِلَى عِلْمِ الْغَيْبِ وَالشَّهَادَةِ
فَيُنَبِّئُكُمْ بِمَا كُنْتُمْ تَعْمَلُونَ ﴿١٠٤﴾

[۱۰۲] او (د غزا څخه د بیرته پاتې شوو کسانو څخه) نور (داسې کسان) دي چې په خپلو
گناهونو باندې یې اعتراف کړی دی (نو) د صالح عمل (توبې او اعتراف) سره یې بل بد عمل (بیرته
پاتې کېدل) گډو کړی دی.

الله ﷻ ته امید دی (دوی دې امید وکړي چې) په دوی باندې به په رحمت سره رجوع وکړي (توبه
به یې قبوله کړي). یقیناً الله ﷻ بنونکی (او) مهربان دی.

[۱۰۳] (ای پیغمبره!) د دوی (توبه کوونکو) د مالونو څخه څه خیرات واخله (قبول کړه) چې (په
همدې خیرات) سره یې (د گناه څخه) پاک کړي او په همدې سره یې تزکیه کړي (د بیرته پاتې کېدلو
رته ترې محوه کړي) او (هم) په دوی باندې درود (ورنازل) کړه (او د خیر دعاگانې ورته وکړه).
بې شکه ستا دعاء (د خیر غوښتنه) د دوی دپاره (د زړونو) ډاډینه (او ارامې) ده.

او الله ﷻ اورېدونکی (او) پوه دی (هرڅه اوري او په هرڅه پوهېږي).

[۱۰۴] ایا دوی (توبه کوونکي) نه پوهېده چې یقیناً الله ﷻ همدې ﷻ د خپلو بندگانو څخه توبه
قبلوي او (همدې ﷻ ترې) صدقات (خیراتونه) اخلي (قبلوي او اجر ورکوي). او بې شکه الله ﷻ
(یوازې) همدې ﷻ توبه قبلوونکی (او) مهربان دی (بلکې پوهېده ځکه توبه تائب شوه).

[۱۰۵] او (ای پیغمبره! دوی ته) ووايه چې: (اوس خو مو توبه قبوله شوه نو) عمل وکړئ نو په
آینده کې به الله ﷻ ستاسو عمل وگوري (چې د اوسني اقرار سره مطابق دی او که نه)، او (هم به)
د ده ﷻ پیغمبر ﷺ او مؤمنان (ستاسو کړه وړه وگوري).

او ژر دی چې تاسو به (په آخرت کې) په پټو او ښکاره وو باندې پوهېدونکي الله ﷻ ته ورتاو
کړی شی نو په هغه څه باندې به مو خبر کړي چې تاسو یاست چې کوی یې.

ارتباط

په وړاندې ایتونو کې د تبوک د غزا څخه د هغو پاتې شوو کسانو بحث وه کوم چې په خپلو
پاتې کېدلو باندې خوشاله وه او د منافقت د کبله غزا ته نه وه تللي.

په دې ایتونو کې هغو پاتې شوو کسانو ته اشاره ده کوم چې په خپلو کړو وړو باندې پښمانه
وه او غزا ته د نه تللو وجهه یې صرف کسالت (ستې) وه، نه منافقت او په ایمان کې شک او رد.

شان نزول

۱۔ د تبوک د غزا څخه ټول پاتې شوي کسان منافقان نه وه بلکې په دوی کښې د روایاتو په اختلاف سره لس کسان هغه سوچه مسلمانان هم شامل وه کوم چې د کسالت او سستی د کبله په تن ځم او سبا ځم کښې پاتې شوي وه^(۱)۔

نو کله چې د نبي کریم ﷺ او د نورو غازیانو د بهرته راستنېدلو اواز همدینې منورې ته را ورسېدله نو د ذکر و شوو لسو کسانو څخه اوو کسانو خپل ځانونه د جومات د ستونو پورې وتړل او سوگندونه یې یاد کړه چې ترهغه پورې به مونږ تړلي یاستو ترڅو چې زمونږ توبه قبوله شي۔

د متبقي درېوو کسانو حال ته په [التوبة: ۱۰۶] ایت کښې اشاره شوې ده او [التوبة: ۱۱۸] ایت یې د توبې د قبول په باره کښې نازل شوی دی۔

کله چې په دغو اوو تړل شوو کسانو باندې د نبي کریم ﷺ مبارکې سترگې ولگېدې نو پوښتنه یې وکړه چې دا څوک دي؟

جواب ورکړی شو چې: دا هغه کسان دي کوم چې د غزا څخه پاتې شوي وه۔ دوی سوگند یاد کړی دی چې ترهغه به تړلي وي چې ترڅو یې تاسو پرانیزی۔

نبي کریم ﷺ وفرمایيل چې: «وَأَنَا أَقْسِمُ بِاللَّهِ لَا أَطْلِقُهُمْ وَلَا أُعْدِرُهُمْ حَتَّى يَكُونَ اللَّهُ هُوَ الَّذِي يُطْلِقُهُمْ»^(۲) یعنې: زما دې هم په الله ﷻ باندې سوگند وي چې زه به یې نه پرانیزم او نه به یې معذرت قبول کړم ترڅو چې الله ﷻ هغه څوک شي چې دوی پرانیزی (د دوی د پرانستلو ارشاد وکړي)۔ نو الله ﷻ ذکر شوي ایتونه نازل کړه او نبي کریم ﷺ په خپل مبارک لاس باندې ټول تړلي کسان پرانستل۔

سوال جواب

۲۔ که څوک وایي که څه هم د تړلو شوو کسانو په عدد کښې اختلاف شته دی چې دوی اوه نفره کم او یا زیات وه مگر ټول روایتونه متفق دي چې ابو لبابه ؓ په دوی کښې شامل وه^(۳)، نو پوښتنه دا ده چې ابو لبابه ؓ خو خپل ځان د بني قریظه وو په غزا کښې تړلی وه چې د تبوک د غزا څخه څو کاله وړاندې تېره شوې وه، لکه چې د [الأنفال: ۲۷] ایت لاندې یې مفصله قیصه لیکلې شوې ده، والحمد لله ﷻ۔

مونږ وایو چې: ابو لبابه ؓ خپل ځان دوه کرته تړلی وه^(۴) یو ځل د بني قریظه وو په غزا کښې (چې تنها وه او نور ملګري یې نه درلوده)، او دوهم ځل په ذکره شوې غزا کښې چې څو ملګري یې هم درلوده۔

(۱) المحرر الوجيز ج ۸ ص ۲۶۴

(۲) تفسیر الطبري ج ۱۱ ص ۱۳: اسباب النزول للواحدی ص ۱۷۴

(۳) روح المعاني ج ۱۱ ص ۱۲: تفسیر الطبري ج ۱۱ ص ۱۶

(۴) تفسیر المظهر ج ۴ ص ۲۹۱

د مطلب خلاصه

یعنې: ای پیغمبره! د تبوک د غزا څخه پاتې شوي کسان خو ټول منافقان نه دي بلکې په دوی کېنې ځینې سوچه مسلمانان هم شته چې د یو پلوه د گناه مرتکب شوي دي چې د جهاد څخه پاتې شوي دي، مگر د بله پلوه دوی په خپلو گناهونو باندې اعتراف کوي او د الله ﷻ په حضور کېنې ندامت او پشیماني وړاندې کوي. نو د دوی په باره کېنې لاندې هدايات قرائت کړه:

۱- دوی دې د توبې امید وکړي چې الله ﷻ به د دوی توبه قبوله کړي او په رحمت سره به ورباندې رجوع وکړي، دا ځکه چې الله ﷻ بښونکی او مهربان دی.

۲- ای پیغمبره! د ذکر و شوو تائبانو د مالونو څخه خیرات هم واخله او قبول یې کړه ترڅو ترې په جهادي امورو کېنې کار واخلي دوی خو منافقان نه دي چې په ناخوښۍ باندې اتفاق کوي بلکې دوی په ډېر اخلاص سره د خپلو توبو د تکمیل په غرض د خپلو مالونو څه برخه خیراتوي.

۳- ای پیغمبره! ذکر شوي کسان د صدقاتو په قبول سره د گناهونو څخه ښه پاک کړه ځکه چې صدقات خو نېکۍ دي او په نېکیو سره خو گناهونه محوه کېږي.

۴- همدارنگه د دوی زړونه په صدقاتو سره تزکیه کړه چې حرص یې مات شي او بیا داسې کار ونه کړي او بالاخره د صدقاتو په قبول سره د دوی څخه د دښمنانو د پېغور مخه ونیسه چې تاسو منافقان یاست، او دا ځکه چې الله ﷻ خو تاته اجازه نه درکوي چې د منافقانو صدقات قبول کړي، نو د صدقاتو په قبول سره به ټولو ته څرگنده شي چې دوی منافقان نه وه بلکې گناهکاران وه.

۵- په دې باندې علاوه، د صدقاتو د تسلیمولو په وخت کېنې دوی ته د خیر دعاگانې هم وکړه ترڅو دوی مطمئن شي چې الله ﷻ را څخه راضي دی او نبي کریم ﷺ را څخه خوشاله دی.

۶- ای پیغمبره! الله ﷻ تاته د نوموړو کسانو په باره کېنې ځکه ذکر شوي هدايات درنازل کړه چې: الف: ایا دوی نه پوهېده چې یوازې الله ﷻ د خپلو بندگانو څخه توبې قبلوي؟ بلکې دوی پوهېده او پخه عقیده یې درلوده چې توبه قبلوونکی یوازې الله ﷻ دی، نو مونږ هم د دوی سره د دوی د عقیدې مطابق عمل وکړ او توبه مو ترې قبوله کړه.

ب: ایا دوی نه پوهېده چې د صدقاتو قبول یوازې د الله ﷻ کار دی؟ بلکې پوهېده، نو ځکه مو تاته هدايت وکړ چې صدقات یې قبول کړه او دعاء ورته وکړ.

ج: ایا دوی نه پوهېده چې یقیناً توبه قبلوونکی او مهربان فقط او فقط الله ﷻ دی او بس؟ بلکې په دې باندې یې پخه عقیده درلوده، نو د همدې کبله مو په دوی باندې د توبې د قبول څخه علاوه نوره مهرباني هم وکړه او د نورو نېکیو توفیق مو هم ورپرزو کړ.

۷- ای پیغمبره! ذکر شوو توبه کوونکو ته ووايه چې د هغې گناه څخه خو الله ﷻ درتېر شو د کومې د کبله چې تاسو خپل ځانونه د جومات په ستونو پورې تړلي وه، اما په راتلونکي کېنې به الله ﷻ او د ده ﷻ پیغمبره وگوري چې تاسو په څه ډول عمل کوئ او د ټولو مؤمنانو څخه به هم ستاسو عملونه پټ پاتې نه شي ځکه چې:

الف: که نهک عملونه وکړئ نو الله ﷻ به ستاسو درجې لوړې کړي او نبي کریم ﷺ به درته د برکت او خیر دعاگانې وکړي او بالاخره مؤمنان به ستاسو پیروي وکړي او ستاسو په قدم باندې به قدم کېږدي. دا هم د نهکو کارونو څخه یو نهک کار دی چې سړی د نورو مؤمنانو دپاره په نهکیو کښې مقتدی او امام جوړ شي.

ب: که بد عملونه وکړئ نو نه به مو درجې لوړې شي، نه به مو د نبي کریم ﷺ د دعاء ویاړ په برخه شي او بالاخره نه به مو په نهکو کارونو کښې د مؤمنانو امامت په برخه شي.

ج: په دې ټولو باندې علاوه تاسو به ډېر ژر د قیامت په ورځ د الله ﷻ په حضور کښې ودرولی شئ چې پټ او ښکاره ورته ټول څرگند دي. نو د خپلو اعمالو په جزا یا سزا باندې به مو خبر کړي چې دا دې نهک کړی دی او دا دې بد کړی دی.

توضیحات

۱- د ﴿وَأَخْرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا﴾ جمله په وړاندېنۍ ﴿وَمِمَّنْ حَوْلَكُم مِّنَ الْأَعْرَابِ مُتَفِقُونَ﴾ الآية- په جمله باندې عطفه ده. نو د معنی حاصل یې داسې راوځي چې: ستاسو د چاپیریال او هم د مدینې منورې څخه ځینې نور کسان دي چې د یو پلوه گناهگار دي چې غزا ته نه دي تللي او د بل پلوه په خپلو گناهونو (پاتې کېدلو) باندې پښېمانه او نادمین دي. نو د مقام په اعتبار سره د بد عمل څخه د غزا څخه پاتې کېدل مراد دي او د نهک عمل څخه په همدغې گناه باندې ندامت او پښېماني مطلبه ده^(۱).

۲- که څه هم ایت شریف د مصداق په اعتبار سره هغو اوو کسانو ته متوجه دی کوم چې په شان نزول کښې ذکر دی، مگر د مفهوم په لحاظ سره پکښې د قیامت د ورځې پورې ټول مؤمنان گناهکاران شامل دي. د همدې کبله ذکر شوی ایت شریف د هغو ایتونو څخه گڼل کېږي کوم چې گناهکارانو مؤمنانو ته د مغفرت وعده ورکوي^(۲)، اللهم اجعلنا منهم.

سوال جواب

۳- که څوک وايي چې: په ایت شریف کښې خو د مغفرت وعده نه ده ذکره شوې بلکې د ﴿عَسَىٰ اللَّهُ أَن يَتُوبَ عَلَيْهِمْ﴾ په کلماتو سره محض د توبې د قبول تمه ذکره ده او بس. دا څکه چې د «عَسَىٰ» کلمه د رجا (تمې) معنی ورکوي؟

مونږ وايو چې:

الف: د ﴿عَسَىٰ﴾ کلمه د الله ﷻ په هکله د تمې دپاره نه بلکې د يقيني وعدې په معنی استعمال

(۱) روح المعاني ج ۱۱ ص ۱۳

(۲) المحرر الوجيز ج ۸ ص ۲۶۳

مومي^(۱) د الله ﷻ د عظیم شان سره دا مناسبه نه ده چې چاته تمه ورکړي او بیا یې ورته پوره نه کړي. ب: د پیغمبرانو علیهم السلام خوبونه هم د الله ﷻ د پلوه د وحې د ډولونو څخه یو ډول دی، او د نبی کریم ﷺ د یوه اوږده خوب د یوې برخې مضمون دا دی چې:

نبی کریم ﷺ فرمایي چې: ما په خوب کښې یوه ډله سړي ولیده چې د بدنونو څه برخې یې ډېرې نایسته وې او څه برخې یې ډېرې بدرنگه او بدخبره وې، دوی ته په یوه داسې ویاړې کښې د غسل کولو توصیه وکړی شوه چې تکه سپینه بهېدله.

دوی چې د غسل څخه وروسته بېرته راستانه شوه بدرنگي یې ورکه شوې وه او د بدنونو ټولې برخې یې ډېرې نایسته جوړې شوې وې. ما پوښتنه وکړه چې: دا څوک دي؟ نو په جواب کښې را ته وویل شو چې: «فَانْتَبِهْ خَلَطُوا عَمَلًا صَالِحًا وَآخَرَ سَيِّئًا فَتَجَاوَزَ اللَّهُ عَنْهُمْ»^(۲) یعنې: یقیناً دوی هغه خلک دي چې نېک عمل او بد عمل یې (دواړه) سره ګډ کړي وه نو الله ﷻ د دوی (د گناهونو) څخه ورتېر شو او مغفرت یې ورته وکړ.

ج: لکه څنګه چې په شان نزول کښې تېر شوه چې نبی کریم ﷺ سوګند یاد کړی وه چې زه به تړل شوي کسان ترهغه نه پرانیزم ترڅو یې چې الله ﷻ پرانيزي (ماته امر وکړي)، نو کله چې ذکر شوی ایت شریف نازل شو نو نبی کریم ﷺ تړل شوي کسان په خپل مبارک لاس باندې پرانیستل^(۳). نو معلومه شوه چې نبی کریم ﷺ هم د ذکر شوي ایت شریف څخه د مغفرت (د توبې د قبول) معنی اخستې وه.

د: په دې ټولو باندې علاوه، پخپله د ایتونو څخه څرګندېږي چې تړل شوو کسانو ته الله ﷻ مغفرت کړې وه او توبه یې ترې قبوله کړې وه. دا ځکه چې الله ﷻ منافقان مخاطب کړي دي چې: ﴿لَنْ يُتَقَبَّلَ مِنْكُمْ اِنْ كُنْتُمْ قَوْمًا فَاسِقِينَ﴾ [التوبة: ۵۳] یعنې: ستاسو نفقات (صدقات) ځکه د قبول درجې ته نه رسولی کېږي چې یقیناً تاسو فاسق قوم یاست.

الله ﷻ خود متقیانو صدقات قبلوي، لکه چې فرمایي: ﴿اِنَّمَا يَتَقَبَّلُ اللَّهُ مِنَ الْمُتَّقِينَ﴾ [المائدة: ۲۷] یعنې: بې شکه الله ﷻ د متقیانو څخه (صدقات) قبلوي.

حال دا چې په دې مقام کښې الله ﷻ خپل پیغمبر ﷺ ته امر کړی دی چې د دوی صدقات قبول کړه: ﴿خُذْ مِنْ اَمْوَالِهِمْ صَدَقَةً﴾.

نو د ذکر و شوو درېواړو ایتونو څخه ثابتېږي چې تړل شوو کسانو ته الله ﷻ مغفرت کړې وه.

دلته فرضي صدقه مطلب ده او که نفلي؟

۴- د ﴿خُذْ مِنْ اَمْوَالِهِمْ صَدَقَةً﴾ په جمله کښې علماء کرام د ﴿صَدَقَةً﴾ د کلمې په تفسیر کښې

په لاندې ډول اختلاف لري:

(۱) تفسیر القاسمي ج ۸ ص ۳۱۱

(۲) صحيح البخاري ج ۲ ص ۶۷۴ - مسند احمد بن حنبل ج ۷ ص ۲۵۱

(۳) تفسیر ابن کثیر ج ۲ ص ۳۸۵

الف: ځينې وايي چې دلته فرضي صدقه (زکات) مطلب ده^(۱). نو د معنی حاصل يې داسې اخستی دی چې: ای پیغمبره! د مؤمنانو د مالونو څخه څه برخه په زکات کښې واخله. مگر په دې تفسیر سره ذکره شوې جمله د مقام په اعتبار د وړاندې بېرته څخه بالکل شکېږي ځکه چې بحث خو په ترلو شوو اوو کسانو کښې روان دی.

ب: د همدې کبله ځينو مفسرينو کرامو د زکات څخه هغه زکات مراد کړی دی کوم چې په ترلو شوو اوو کسانو باندې واجب شوی وه خو لا تادیه کړی يې نه وه^(۲)، نو د معنی حاصل يې داسې اخلي چې: ای پیغمبره! د ترلو شوو کسانو توبه قبوله شوه نو د دوی څخه فرضي زکات هم واخله. مگر دا تفسیر بالکل متبادر نه دی.

ج: ځينې وايي چې دلته د ﴿صَدَقَةٌ﴾ څخه په نفلي صدقه کښې هغه خاصه صدقه مطلبه ده د کومې چې ترلو شوو کسانو وړاندیز کړی وه. د ښه وضاحت دپاره لاندې ټکي ولولئ: مفسرينو کرامو د ذکر شوي ایت شریف په شان نزول کښې لاندې سوال جواب هم ليکلی دی: اول: کله چې ذکر شوي اوو کسان نبي کریم ﷺ د ستنو څخه پرانیستل نو دوی عرض وکړ چې: یا رسول الله! مونږ خپلو مالونو د تبوک څخه پاتې کړي وو، نو دغه دي زمونږ مالونه د الله ﷻ په لاره کښې خیرات کړه او مونږ ته بښنه وغواړه چې توبه مو ښه سپېڅلې توبه جوړه شي. دوهم: نبي کریم ﷺ جواب ورکړ چې ماته خو ستاسو د مالونو په باره کښې الله ﷻ څه امر نه دی کړی د همدې کبله ستاسو مالونه زه نه شم خیراتولی. نو الله ﷻ ذکر شوی ایت شریف نازل کړ^(۳) او د مالونو د څه برخې په اخستلو باندې مکلف کړی شو. نو نبي کریم ﷺ د دوی د مالونو څخه څه برخه واخستله او خیراته يې کړه^(۴)، بلکې د دوی د مالونو څخه يې درېمه برخه خیراته کړه او نور يې ورته پرېښود^(۵).

تبصره

۵- مونږ ته داسې ښکاري -والله ﷻ اعلم- چې د ﴿صَدَقَةٌ﴾ څخه به مطلقه صدقه مراده وي، لکه چې مفهوم يې په همدې عموم باندې دلالت کوي، نو په دې تقدير نفلي او فرضي دواړو ته شاملېږي او د علماء کرامو اختلاف هم د منځه وځي او د ايتونو پيوستون هم په ځای پاتې کېږي.

صلوة څه معنی؟

۶- په ﴿وَصَلِّ عَلَيْهِمْ﴾ کښې د "صَلِّ" کلمه اصلاً د "صَلَّى" -لکه "ضَرَبَ" - څخه اشتقاقه شوې

(۱) احکام القرآن للجصاص ج ۳ ص ۱۴۸

(۲) التفسير الكبير ج ۱۶ ص ۱۷۷

(۳) اسباب النزول للواحدی ص ۱۷۵

(۴) تفسیر الطبري ج ۱۱ ص ۱۷

(۵) تفسیر البغوي ج ۲ ص ۳۲۴

ده، په "صَلَّى" کښې د علم اللغة کتابونو ډېر اوږد بحث کړی دی او متعددې معناوې یې ورته ذکرې کړي دي^(۱) نو که څوک د اوږده بحث حوصله لري هملته دې مراجعه وکړي. مونږ په دې مقام کښې صرف په لاندې ټکو باندې اکتفاء کوو^(۲):

د "صَلَّى" توری د اور بللو دپاره وضعه شوی دی، لکه چې وايي: "صَلَّيْتُ الشَّاةَ" یعنې: پسه مې په اور باندې وریټ کړی وه.

نو کله چې ذکر شوی توری د تفعیل د باب لاندې واقع شي نو کله-کله یې په معنی کښې ازاله اضافه کېږي، لاندې دوه مثالونه یې ولولئ:

اول: "صَلَّى فُلَانٌ" فلاني لمونځ وکړ، یعنې په دغه عبادت سره یې د دوزخ اور ازاله کړ او خپل خان یې ترې بچ وساته.

دوهم: "صَلَّى فُلَانٌ" فلاني د خیر دعاء وکړه، یعنې په دغې دعاء سره یې د خپل خان یا د بل چا دپاره د دنیاوي اور (مشکلاتو) څخه او یا د اخروي اور (دوزخ) څخه د بچ کېدلو غوښتنه وکړه.

د ذکر شوي استعمال نظیر دا جمله ده چې: "جَلَدْتُ الْتَبِيعِ" د اوبښ څخه مې خل لري کړی دی. په دې مقام کښې د ﴿صَلِّ عَلَيْهِمْ﴾ څخه دوهمه معنی مراده ده، یعنې: ای پیغمبره! کله چې ته د مؤمنانو څخه صدقات واخلي (تسلیم کړې) نو دوی ته د خیر دعاء وکړه ترڅو دوی ډاډه او مطمئن شي.

هېر مونه شي!

۷- نو هېر مونه شي چې د "علی" توری که د "صلاة" دپاره صله واقع شي لکه په ﴿صَلِّ عَلَيْهِمْ﴾ کښې چې واقع شوی دی نو د خیر دعاء ترې مرادېږي، اما که همدغه توری د "دعاء" دپاره متعلق (صله) واقع شي نو د شر غوښتنه (بښرا) ترې مطلبېږي، نو د "دعی علیه" معنی دا ده چې په هغه باندې یې د آفت د رابښکته کولو غوښتنه وکړه.

یادونه

۸- د نبي کریم ﷺ په دعاء باندې ځکه مؤمنان خوشالېده او د زړونو اطمینان یې پرې حاصلېده چې دوی پوهېده چې د دغو مبارکو دعاگانو اثرات آن تر لمسیو او کړوسیو پورې رسېږي، د دې مقام د ښه وضاحت دپاره لاندې احادیث ولولئ:

الف: یوه ورځ نبي کریم ﷺ ته ابو اوفی (عبد الله) څه صدقه وروړه نو نبي کریم ﷺ ورته دعاء وکړه چې: «اللَّهُمَّ صَلِّ عَلَى آلِ أَبِي أَوْفَى»^(۳) یعنې: ای الله! د ابو اوفی په اولاده باندې خپل رحمت نازل کړې او مغفرت ورته وکړې.

(۱) لسان العرب ج ۱۴ ص ۴۶۴

(۲) مفردات الراغب ص ۲۹۳

(۳) صحيح البخاري ج ۲ ص ۹۲۷

ب: يوه ورځې د انس بن مالک رضي الله عنه مور (ام سليم رضي الله عنها) نبي کریم ﷺ ته ورغله او عرض يې وکړ چې: يا رسول الله! خپل خادم (انس رضي الله عنه) ته دعاء وکړه. نبي کریم دعاء وکړه چې: «اللَّهُمَّ أَكْثِرْ مَالَهُ وَوَلَدَهُ وَبَارِكْ لَهُ فِيمَا أُعْطِيَتْهُ»^(۱) يعنې: اى الله! د انس مال او اولاد ډېر کړې او په هغه شي کښې ورته برکت واچوې کوم شی چې تا ورکړی دی.

په ذکر شوي حديث باندې ځينو حواشیو لیکلي دي چې:
 اول: انس رضي الله عنه په بصره کښې يو باغ درلود چې په کال کښې به يې دوه ځله میوجات ورکول.
 دوهم: نوموړي ته الله ﷻ يو سلو شل (۱۲۰) تنه زامن ورکړي وه.
 درېم: کله به چې نوموړي د کعبې شریفې څخه طواف کاوه نو د خپلې اولادې څخه به يې د اویا (۷۰) کسانو څخه اضافه په شاوخوا کښې په طواف باندې مشغول وه.
 څلورم: الله ﷻ ورته اوږد عمر ورکړ، حتی چې په يوه روايت سره نوموړی د يو سلو ديرشو (۱۳۰) کالو په عمر وفات شو، انا لله وانا اليه راجعون.

صلاة (درود) بايد په چا باندې وويل شي؟

۹- په دې باره کښې چې بايد صلاة (درود) په چا باندې واستولی شي- ځينو مفسرينو کرامو^(۲) ډېر ښه معلومات راغونډ کړي دي چې مونږ يې لنډيز محترمو لوستونکو ته وړاندې کوو:
 الف: صلاة (درود) او سلام د دواړو کلمو اجتماع د پيغمبرانو او ملائکو عليهم السلام خاصه ده، نو زکات راغونډوونکي بايد زکات ورکوونکو ته د "صَلَّى اللهُ عَلَيْهِ وَسَلَّمَ" په کلماتو باندې دعاء ونه کړي. دا ځکه چې:

اول: د "صلاة" په کلمه کښې تعظيم ډېر زيات دی او الله ﷻ ته په ډير نژدېوالي باندې دلالت کوي چې د معصومانو څخه پرته بل چا ته مناسبت نه لري او د بل چا حق نه شي ګرځېدلی.
 دوهم: په سلفو صالحينو کښې ذکرې شوې دواړه کلمې د پيغمبرانو او ملائکو عليهم السلام څخه په غير بل چا ته نه دي استعمالې شوې، نو څوک يې چې استعمالوي هغوی بدعتيان دي، لکه څنګه چې د "عَزَّ وَجَلَّ" دواړه کلمې الله ﷻ پورې اختصاص لري (که څه هم نبي کریم ﷺ هم عزيز دی او هم جليل دی مګر داسې ويل نه دي جائز چې "مُحَمَّدٌ عَزَّ وَجَلَّ") همدارنګه د "صَلَّى اللهُ عَلَيْهِ وَسَلَّمَ" کلمې هم د پيغمبرانو او ملائکو څخه پورې اختصاص لري، بل چا ته يې استعمال گناه ده او د تحريمي مکروهاتو څخه شمېرل کېږي.

ب: د نورو مؤمنانو د نومونو سره بايد د "رَضِيَ اللهُ عَنْهُ، غَفَرَ اللهُ لَهُ، عَفَى اللهُ عَنْهُ، رَحِمَهُ اللهُ" او يا داسې نور کلمات استعمال شي.

(۱) صحيح البخاري ج ۲ ص ۹۳۸

(۲) تفسير ابن کثير ج ۳ ص ۵۱۶: روح المعاني ج ۱۱ ص ۶

ج: هوا په نورو مؤمنانو باندې که بالتبع صلوة (درود) او سلام واستول شي نو څه باک يې نشته، نو داسې ويلی شو چې: «اللَّهُمَّ صَلِّ عَلَى مُحَمَّدٍ وَعَلَى آلِهِ وَأَصْحَابِهِ وَسَلَّمَ» مگر داسې نه شو ویلی چې: «اللَّهُمَّ صَلِّ عَلَى آلِ مُحَمَّدٍ وَسَلَّمَ، اللَّهُمَّ صَلِّ عَلَى أَصْحَابِ مُحَمَّدٍ وَسَلَّمَ».

د: همدارنگه یوازې د صلاة (درود) کلمه چې د سلام کلمه ورسره ضمیمه نه وي هم په پیغمبرانو او په ملائکو پورې اختصاص لري او بل چا ته یې قصدي استعمال ښه نه دی.

که څه هم لږ وړاندې تېر شو چې نبی کریم ﷺ یوه صحابي (عبد الله) ته په «صلوة» سره دعاء کړې وه چې: «اللَّهُمَّ صَلِّ عَلَى آلِ أَبِي أَوْفَى» ای الله! د ابی اوفی په اولاده باندې خپل رحمت (درود) نازل کړې؛ مگر څرنگه د صلاة (درود) د کلمې استعمال د نبی کریم ﷺ حق دی او سړی کولی شي د خپل حق څخه د بل چا دپاره ورته شي، خو بل څوک نه شي کولی چې پردی حق چاته ورکړي، نو مونږ هم نه شو کولی چې د «اللَّهُمَّ صَلِّ عَلَى فُلَانٍ» کلمات استعمال کړو.

په دې باندې علاوه، په داسې مواردو کښې چې د عرف په لحاظ په شارع پورې اختصاص لري لکه همدغه مورد، سړي ته په کار نه دي چې خپل ځان په شارع باندې قیاس کړي بلکې ورته په کار دي چې په صریحه اجازه عمل وکړي، او صریحه اجازه دلته موجودیت نه لري^(۱).

ه: همدارنگه یوازې د سلام کلمه هم د پیغمبرانو او ملائکو څخه په غیر د بل چا د نوم سره د تعظیم دپاره مکروه ده، لکه چې روافض د ځینو امامانو دپاره د «رَضِيَ اللَّهُ عَنْهُ» په عوض د «عَلَيْهِ السَّلَام» کلمه استعمالوي.

و: اما په مسلمان ورور باندې سلام اچول، یا غائب مسلمان ته سلام استول او بالاخره یا د مسلمانانو هديره مخاطبه کول چې: «السَّلَامُ عَلَيْكُمْ دَارَ قَوْمٍ مُؤْمِنِينَ»، نو دا خو مسنونې طريقې دي او د ذکر شوي بحث لاندې نه راځي.

یوه پوښتنه او د هغې جواب

۱۰- که څوک وایي چې: د ﴿وَالْمُؤْمِنُونَ﴾ د کلمې څخه معلومېږي چې مؤمنانو یو تربله په اعمالو باندې خبرېږي چې فلاني دا کار وکړ او فلاني دا؛ حال دا چې په ټولو اعمالو باندې خو مونږ یو تربله نه پوهېږو او نه بې یو تربله گورو؟

مونږ وایو چې: د اعمالو لیدل لاندې دوه احتماله لري او دواړه په ځای دي:

الف: چې د قیامت په ورځ د اعمالو لیدل اراده کړی شي، نو په دې تقدیر پوښتنه نه پيدا کېږي، ځکه چې الله ﷻ فرمایي: ﴿يَوْمَ تُبْلَى السَّرَائِرُ﴾ [الطارق: ۹] یعنې الله ﷻ د انسان په بېرته ژوند کولو باندې قادر دی، البته په داسې ورځې کښې چې پټ شیان پکښې ټول څرگندولی شي.

(۱) روح المعاني ج ۲۲ ص ۸۶

ب: چې دنیاوي لیدل مراد شي، نو شاید چې د اعمالو څخه به هغه اعمال مطلب وي په کومو کښې چې بحث راروان دی، هغه دا چې مونږ په خپلو کړو باندې پښېمانه یاستو او په راتلونکي کښې به د یوې غزا څخه هم پاتې نه شو.

په دې باندې علاوه، الله ﷻ چې کله د یوه عمل د څرگندولو اراده وکړي نو هغه په دنیا کښې هم ټولو خلکو ته څرگندوي او ټول پرې خبروي، همدې مضمون ته نبي کریم ﷺ اشاره کړې ده چې: «نُو أَنْ أَحَدَكُمْ يَغْفُلُ فِي صَخْرَةٍ صَمَاءَ لَيْسَ لَهَا بَابٌ وَلَا كُوَّةٌ لَخَرَجَ عَمَلُهُ لِلنَّاسِ كَأَنَّمَا كَانَ»^(۱) یعنې: که بالفرض ستاسو یو کس یقیناً په داسې ښویه (کلکه) ډبره کښې عمل وکړي هم چې نه دروازه لري او نه کړکۍ (دروېڅه) نو ضرور به یې عمل خلکو ته را بهر شي (راوړي) هرڅه عمل چې وي.

﴿وَأَخْرُوجَ مُرْجَوْنَ لِلَّهِ إِمَّا يُعَذِّبُهُمْ وَإِمَّا يَتُوبُ عَلَيْهِمْ وَاللَّهُ عَلِيمٌ حَكِيمٌ﴾

[۱۰۶] او (د تبوک د غزا څخه د پاتې شوو کسانو د جملې څخه) څه نور داسې کسان دي چې د الله ﷻ امر ته وروسته کړی شوي دي (سمدستي یې توبه نه ده قبوله شوې، او په راتلونکي کښې به) یا الله ﷻ دوی معذب کړي او یا به پرې په رحمت سره رجوع وکړي (توبه به یې قبوله کړي)، او الله ﷻ (هم) پوه دی (او هم) د حکمت څښتن دی.

ارتباط

په دې ایت کښې د هغو لسو کسانو څخه د متبقي درې کسانو حال ته اشاره شوې ده کوم چې مونږ د وړاندېنيو ایتونو په شان نزول کښې لږ څه تفصیلوار لیکلي دي، نو حاصل یې داسې راڅپړي:

د مطلب خلاصه

ای پیغمبره! د هغو لسو کسانو د جملې څخه چې د تبوک د غزا څخه پرته د شرعي عذر د کبله پاتې شوي وه د دریو کسانو په باره کښې د الله ﷻ موقته فیصله دا ده چې د دریو او سره ناسته پاسته پرې کړئ ترڅو د دوی دپاره ټوله دنیا بنديخانه جوړه شي. یا په بل عبارت: د نهایي فیصلې پورې درېو او بنديان کړئ، داسې بنديخانه چې په دنیا کښې ساری نه لري.

د دوی نهایي فیصله به د دوه وو حالونو څخه خالي نه وي. یا به الله ﷻ تعذیب ورکړي او یا به ورته عفو وکړي او توبه به یې قبوله کړي.

الله ﷻ ډېر ښه پوهېږي او د ډېر لوی حکمت څښتن دی هر یو حال چې ورسره مناسب وي او د حکمت غوښتنه وي په هغه حال باندې به نهایي فیصله صادره کړي.

توضیحات

۱- په ذکر شوي ایت شریف کښې مرارة بن الربیع ؓ، کعب بن مالک ؓ او هلال بن أمیه ؓ ته

(۱) مسند احمد بن حنبل ج ۴ ص ۵۸

اشاره شوې ده^(۱). د دوی درېواړو د مفصلو حالاتو ذکر د [التوبة: ۱۱۸] ایت لاندې لاندې شاء الله - راروان دی.

ارجاء څه معنی؟

۲- د ﴿مَرْجُونَ﴾ کلمه د "ارجاء" څخه اشتقاقه شوې ده چې د تاخیر معنی وکوي^(۲). نو د معنی حاصل یې داسې کېږي چې: د تبوک د غزا څخه درې کسان د توبې د قبول څخه سمدستي وروسته کړی شوي دي او په راتلونکي کښې به یې حالت څرگند شي.

د غزا څخه د پاتې شوو کسانو گروپونه

۳- ځینې مفسرین کرام لیکي چې د هغو کسانو شمیر کوم چې د تبوک د غزا څخه په کورونو کښې پرته د شرعي عذرونو څخه پاتې شوي وه درې اتیا (۸۳) کسانو ته رسېده^(۳)، چې په لاندې درېو گروپونو باندې ویشلی شوي دي.

الف: یوه غټه ډله پکښې منافقان وه چې ځینې نبي کریم ﷺ ته د دروغینو معذرتونو دپاره ورغله، او ځینو لا بالکل معذرتونه هم وړاندې نه کړه.

ب: اوه کسان پکښې داسې مؤمنان وه چې د منافقت د کبله د جهاد څخه نه وه پاتې شوي بلکې په نن او سبا کښې ترې د تللو وخت تېر شوی وه. دغو اوو کسانو خپل ځانونه د جومات د ستونو پورې تړلي وه، لکه چې وړاندې تېر شو.

ج: درې کسه نور هم رښتیني مؤمنان وه خو نه یې د منافقانو په څیر دروغین معذرتونه وړاندې کړه او نه یې خپل ځانونه په ستونو پورې وتړل بلکې په واضحه الفاظو کښې یې خپله ملامتي ومنله. دغو درېواړو ته په تیر شوي ایت شریف کښې اشاره شوې ده او لږ څه وروسته یې د توبې په قبول باندې صراحت شوی دی.

﴿وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ﴾ (۱۷) لَا تَقُمْ فِيهِ أَبَدًا لِّلْمَسْجِدِ أُسُسٌ عَلَىٰ الثَّقَوٰى مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رِجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ ﴿۱۸﴾ أَفَمَنْ أُسُسَ بُنَيْنَهُ عَلَىٰ ثَقْوٰى مِنْ اللَّهِ وَرِضْوَانٍ خَيْرٌ أَمْ مَنْ أُسُسَ بُنَيْنَهُ عَلَىٰ شَفَا

(۱) تفسیر ابن کثیر ج ۲ ص ۳۸۷

(۲) تفسیر البغوي ج ۲ ص ۳۲۵

(۳) تفسیر المنار ج ۱۱ ص ۳۵

جُرْفٍ هَارٍ فَأَنهَارَ بِهِ فِي نَارِ جَهَنَّمَ وَاللَّهُ لَا يَهْدِي الْقَوْمَ الظَّالِمِينَ ﴿١٠٧﴾ لَا يَزَالُ بُنْيَنُهُمُ الَّذِي بَنَوْا رِيبَةً فِي قُلُوبِهِمْ إِلَّا أَنْ تَقَطَّعَ قُلُوبُهُمْ وَاللَّهُ عَلِيمٌ حَكِيمٌ ﴿١٠٨﴾

[۱۰۷] او (د منافقانو د جملې څخه) هغه کسان هم دي کومو چې (د قباء جومات جملې ته) د ضرر رسولو په غرض او د کفر (تقویه) کولو په غرض او (بالآخره) د مؤمنانو ترمنځ د تفرقه (جدایي) اچولو په غرض او د هغه چا د پاره چې لا د پخوا څخه یې د الله ﷻ او د ده ﷻ د پیغمبر ﷺ سره په جنگ وه د کمین گاه (د پټېدلو ځای د جوړولو) په غرض جومات جوړ کړی دی. او ضرور هر ورو به (تاته) سوگندونه وکړي چې مونږ (د جومات په جوړولو کېنې) نیت نه درلود مگر نیک نیت.

او الله ﷻ شهادت ورکوي چې یقیناً دوی خامخا دورغږنان دي (چې مونږ نیک نیت درلود). [۱۰۸] (ای پیغمبره!) ته هیڅکله په دې (جومات) کېنې (د افتتاح دپاره په لمانځه) مه درېږه. خامخا داسې جومات چې د (ابادولو) د اولې ورځې څخه یې بنیاد په تقوی (د الله ﷻ څخه په ډار) باندې ایښودلی شوی دی ډېر ښه (غوره) دی چې ته پکېنې (په لمانځه باندې) ودرېږي. (د دې جومات) په (اهالیو) کېنې داسې رجال (سړي) دي چې دوی (د خپلو ځانونو) ښه پاکول خوښوي (مراعات یې ساتي).

او الله ﷻ (د خپلو ځانونو) ښه پاکوونکي (کسان) محبوب گڼي (اجرونه او ثوابونه ورکوي). [۱۰۹] ایا نو هغه څوک چې د خپلې ابادۍ بنیاد یې د الله ﷻ څخه په ډار او (د الله ﷻ) په رضامندی باندې ایښی وي بهتر دی (چې انډیوالی یې وکړی شي) یا هغه څوک چې د خپلې ابادۍ بنیاد یې ورستی نړېدونکې کندی په غاړه ایښی وي نو په (نړېدلو او غورزېدلو سره) دا (جوړوونکي هم) د دوزخ په اور کېنې وغورزوي (واچوي).

او الله ﷻ ظالم قوم ته هدایت نه کوي (چې ذکر شوي تمثیل څخه گټه پورته کړي). [۱۱۰] د دوی (منافقانو) هغه ابادي به د همېشه دپاره د دوی په زړونو کېنې د شک (او منافقت) سبب وي مگر دا چې زړونه یې توتې توتې شي (او مړه شي). او الله ﷻ پوه دی (او هم) د حکمت څښتن دی.

ارتباط

په وړاندېني ایت کېنې الله ﷻ فرمایلي وه چې: ﴿وَمِنْ أَهْلِ الْمَدِينَةِ مَرَدُوا عَلَى الْإِنْفَاقِ﴾ [التوبة: ۱۰۱] یعنې د مرکزي منافقانو څخه ځینې په منافقت باندې بالکل روږدي شوي دي چې زیات مهارت پکېنې لري حتی چې پیغمبر ﷺ یې هم نه شي پېژاندلی که الله ﷻ یې ورته معرفي نه کړي. بیا د دې دپاره چې (تَعْرِفُ الْأَشْيَاءَ بِأَضْدَادِهَا) څیزونه په خپلو اضدادو سره ښه پېژاندل کېږي) الله ﷻ د رښتیاڼیو مؤمنانو حال بیان کړ چې ځینو خپل ځانونه د جومات د ستنو پورې وتړل او ځینو

عجیبه او بی نظیره بندیخانه قبوله کړه مگر نه یې دورغ وویلې او نه یې منافقت وکړه. حال دا چې دغه دواړه یې د لاسه پوره وه.

په دې ایتونو د ذکر و شوو ماهرو منافقانو د منافقت یوه نمونه ښودلې شوې ده چې منافقت ته یې د عبادت لباس اغوستی وه او په اصطلاح فساد خانه یې د جومات په نوم باندې نومولې وه حتی چې نبی کریم ﷺ هم ونه پېژاندله چې دا فساد خانه ده.

که بالفرض الله ﷻ خپل پیغمبر ﷺ ته په همدغې دسیسې باندې اطلاع نه وی ورکړې نو هغوی ته به خپل مهارت ډېره ښه نتيجه ورکړې وی او خپل منافقت به یې په نبی کریم ﷺ باندې په لاشعوري توګه په رسمیاتو کښې داخل کړی وی، لکه چې شان نزول ورته اشاره کوي.

شان نزول

ځینو مفسرینو کرامو د ذکر و شوو ایتونو دپاره ښه مفصل شان نزول لیکلی دی^(۱) چې مونږ یې د لاتدې ټکو په ذکر باندې اکتفاء کوو او بس:

۱- د خزرج د قبیلې یو سړی - چې ابو عامر نومېده - د جاهلیت په زمانه کښې د شرک څخه نصرانیت ته اووښتی وه او په نصرانیت کښې یې د ډېر عبادت د کبله د "الرَّاهِب" لقب گټلی وه.

نوموړی د هغه جلیل القدر صحابي (حفظه الله) پلار وه کوم چې د احد په غزا کښې شهید شو او پرنستو غسل ورکړ چې په "غَبِيلَ الْمَلَأَيْكَةَ" لقب شهرت لري^(۲).

۲- کله چې نبی کریم ﷺ مدینې منورې ته هجرت وکړ نو نوموړي ابو عامر ته یې د اسلام دعوت ورکړ مګر هغه دعوت رد کړ او په غصه مکې معظمې ته وتښتېد او هلته یې د مشرکانو سره لاس یو کړ، او بالاخره د احد غزا دپاره یې تحریک وچلاوه.

۳- نو کله چې مکه معظمه فتحه شوه او د حنین او طائف په غزاګانو کښې هم مشرکانو ماتې وخوړه نو ابو عامر په جزیره العرب کښې په تنګ شو او روم ته لاړ ترڅو هلته د نبی کریم ﷺ په عداوت کښې تحریک وچلوي او هرقل جنگ ته تحریک کړي.

۴- ابو عامر د روم څخه د خپل قوم (خزرج) منافقانو ته - چې دولس تنه وه - امر وکړ چې د مسجد قباء ترڅنګ د جومات په نامه او د جومات په شکل یوه ابادي جوړه کړي چې د پټو مجالسو او ټولنو دپاره ترې کار واخلو. په نن سبا کښې زه د یو زورور لښکر سره درروان یم ترڅو د مسلمانانو بیخ وباسو.

۵- دولس (۱۲) تنو منافقانو د هغه منافقانه امر عملي کړ او د جومات په نامه باندې یې یوه ابادي جوړه کړه.

۶- کله چې په دغې ابادي کښې کار ختم شو نو دوی نبی کریم ﷺ ته ورغله او ویې ویلې چې:

(۱) تفسیر ابن کثیر ج ۲ ص ۲۸۷: تفسیر القاسمي ج ۸ ص ۳۲۳

(۲) تفسیر القرطبي ج ۸ ص ۲۵۷

يا رسول الله! مونږ د لاندې وجوهو د کبله يو جومات جوړ کړی دی چې:
الف: په گرمو ورځو کښې ټول مسلمانان د قبا، جومات ته نه شي تللی او د اکثرو څخه د جمې د
لمانځه فضایل فوتېږي.

ب: په باراني شپو او ورځو کښې خو ټول بوداگان او معذور خلک د جمې څخه محرومېږي او د
رسېدلو توان نه لري.

۷- نو مونږ د مسلمانانو د ښېگڼو دپاره جومات جوړ کړی دی هېله ده چې تاسو يې په خپل
مبارک لمانځه سره (په اصطلاح) افتتاح کړئ او لمونځ پکښې پيل کړئ.

۸- نبي کریم ﷺ وعده ورکړه چې کله زه د تبوک د غزا څخه راستون شم نو ان شاء الله جومات به
درته افتتاح کړم، اوس فرصت نه لرم، د سفر په تجهيزاتو باندې بوخت یم.

۹- کله چې نبي کریم ﷺ د تبوک د غزا څخه راستون شو او د "ذي اوان" مقام ته راوړسېد (چې د
مدينې منورې څخه په يو ساته فاصله کښې پروت دی) نو الله ﷻ ذکر شوي ايتونو نازل کړه او د
منافقانو ډېره ماهرانه دسيسه يې شننه کړه.

۱۰- نبي کریم ﷺ ځينو صحابه وو کرامو ﷺ ته وظيفه ورکړه چې د هرڅه څخه وړاندې ذکره
شوي د جومات په نامه ابادي ړنگه کړي او د خاورو سره يې برابره کړي.

صحابه کرام ﷺ ورغله او اور يې وړ واچاوه او د ايو ډيری يې ترې جوړه کړه او جوړونکي يې
خواره واره شوه^(۱). او همدارنگه نبي کریم ﷺ امر وکړ چې هلته دې مرداري او ناپاکي واچولې شي او
د يوه ډېران حيثيت دې ولري^(۲).

د مطلب خلاصه

يعنې: ای پیغمبره! د صادقو مؤمنانو د حالاتو څخه وروسته اوس د ماهر و منافقانو د منافقت
يو مثال ولوله او مقایسه وکړه چې هغوی په خپل ایمان کښې څومره مضبوط دي او دوی په منافقت
کښې څومره مهارت لري او څومره پرې کلک دي، مثال دا دی:

۱- د ماهر و منافقانو څخه هغه کسان هم دي کومو چې د لاندې اغراضو دپاره جومات جوړ
کړی دی:

الف: د دې دپاره چې مسجد قبا ته پرې ضرر ورسوي او د هغه جمه کنډوه کړي.

ب: د دې دپاره چې خپل کفري مسلک ښه قوي او د پرمختګ په لور يې سوق کړي.

ج: چې په مسجد قبا کښې لمونځ کوونکي مؤمنان تجزیه کړي او ترمنځ يې جدایي واچوي.

د: بالاخره د هغه چا دپاره د غلي کېدلو (او پټېدلو) مرکز جوړ کړي کوم چې لا د پخوا څخه د
الله ﷻ او پیغمبر ﷺ په جنگ باندې مصروف وه او د اسلام د تخریب دپاره يې کار کاوه.

(۱) تفسیر القرطبي ج ۸ ص ۲۵۲

(۲) اسباب النزول للواحدی ص ۱۷۹، تفسیر البغوي ج ۲ ص ۳۲۷

هغه څوک دی؟ هغه ابو عامر الراهب د الله ﷻ د بنمن دی.

۲- ای پیغمبره! ذکر شوي منافقان به تاته ضرور په دروغو سوگندونه وکړي چې مونږ د جومات په آبادولو کښې غیر شرعي اغراض نه درلوده. زمونږ غرض همدا وه چې بوداگان او کمزوري خلک په ډېرو گرمو وختونو کښې او هم په باراني شپو کښې بې جملې پاتې نه شي.

۳- خو الله ﷻ شهادت ورکوي چې د دوی سوگندونه په دروغو دي او حقیقت دا دی چې دوی د جومات په جوړولو کښې فاسد اغراض درلوده.

۴- نو ای پیغمبره! د منافقانو په ذکر شوي جومات کښې هیڅکله مه ودرېږه او مه پکښې د افتتاح دپاره لمونځ کوه، او دا ځکه چې:

الف: کوم جومات چې بنیاد یې د اولې ورځې څخه په تقوی او دیندارۍ باندې ایښودلی شوی دی، په هغه کښې ستا ودرېدل ډېر ښه دي د هغه جومات څخه چې بنیاد یې په بې دینۍ او منافقت باندې ایښودل شوی دی.

په دې چل سره غواړي چې په لا شعوري ډول باندې ته (ای پیغمبره!) هغوی ته د منافقت او فساد اچولو اجازه ورکړي.

ب: د کوم جومات چې د بنیاد ډبره یې په تقوی باندې ایښودله شوې ده د هغه په اهالیو (لمونځ کوونکو) کښې داسې رجال (سړي) شته چې ظاهري او باطني طهارت او پاکي یې ډېره خوښه ده، د منافقانو غوندې باطني خبث (نفاق) ته په زړونو کښې ځای نه ورکوي او هم د لوټو د استنجا څخه وروسته خپل ځانونه په اوبو سره هم پاکوي.

نو کله چې الله ﷻ پاکان خوښوي نو ته هم پاکان خوښ کړه او د خوشالولو دپاره یې کار وکړه.

ج: ای پیغمبره! اوس نو لاندې پوښتنه خپل امت ته وړاندې کړه ترڅو موضوع واضحه شي، دا ځکه چې هر هوښیار سړی په دې بلندي پوهېږي چې په ذکر و شوو دواړو جوماتونو (مسجد ضرار، مسجد تقوی) کښې کوم غوره دی او کوم بهتر دی چې سړی پکښې لمونځ وکړي؛ پوښتنه دا ده:

اول: ایا نو د هغه چا ابادي بهتره ده چې د خپلې ابادۍ لومړنۍ ډبره یې په دې نیت ایښي وي چې الله ﷻ ترې راضي شي او په متقیانو کښې وشمېرل شي.

او په دې باندې علاوه د خپلې ابادۍ بنیاد یې په یوه داسې قوي ځای کښې ایښی وي چې د قیامت د ورځې پورې د نړېدلو او راغورزېدلو د خطر څخه بچ وي.

دوهم: او یا د هغه چا ابادي غوره ده چې هغه د یو پلوه د خپلې ابادۍ د بنیاد ډبره د کاواکي (نړېدونکې) کندی په غاړه ایښي وي چې سات په سات او کړۍ په کړۍ د چپه کېدلو د خطر سره مخامخه وي، او د بله پلوه یې د خپلې ابادۍ د بنیاد په ایښودلو کښې نه تقوی او دینداري مطلب وي او نه پکښې د الله ﷻ رضامندي غواړي. بلکې په همدې غرض یې خپله ابادي جوړه کړې وي چې کفري مقاصد پکښې ترسره کړي او د الله ﷻ غضب تر لاسه کړي.

نو کله چې نوموړې کاواکه ابادي سرچپه ونړېږي نو خپل خاوند هم د خانه سره چپه کوي او د دوزخ اور ته يې رسوي، دا ځکه چې الله ﷻ ظالم قوم ته هدايت نه کوي، چې خپل استعدادونه يې د متکررو جنايتونو د کبله د خاورو سره برابر کړي وي او خپل خير او شر نه شي سنجولی.

د ذکرې شوې پوښتنې په جوابولو کښې چې هيڅوک دوهم ډول ابادي نه خوښوي نو تاته هم په کار دي (ای پیغمبره!) چې د تقوی جومات پرېږدي او د ضرار په جومات کښې په لمانځه باندې ونه درېږي.

همدارنگه تاته مناسبه ده چې د هغه جومات د اهاليوو څخه خپلې اړیکې وشکوي او د دې جومات د اهاليوو سره خپل ارتباطات قوي او کلک کړي.

۵- ذکر شوی د فساد جومات ځکه د خپلو جوړونکو دپاره په دوزخ کښې د غورزېدلو سبب جوړ شو چې د هغه ږنگول د دوی په زړونو کښې کفر او منافقت دومره قوي او کلک کړ چې د زړونو څخه به يې په هيڅ صورت کښې بهرون نه شي مگر هله چې زړونه يې ټوټې-ټوټې او پرچې-پرچې شي، يعنې د مرگ د وخته پورې به د منافقت څخه لاس وانخلي او په همدې حالت باندې به مړه شي او د دوزخ په ټيټه پايه کښې به واچولی شي.

الله ﷻ ته هرڅه ډېر ښه معلوم دي او د حکمت په غوښتنه د هرچا سره مناسب چال چلند کوي.

توضیحات

۱- که څه هم د مسجد ضرار د رد دپاره فقط همدې جملې ﴿لَا تَقُمْ فِيهِ أَبَدًا﴾ کفايت کاوه، يعنې چې منافقان دروغ وايي پام کوه چې افتتاحیه لمونځ پکښې ونه کړي؛ مگر الله ﷻ په ډېرو تاکيداتو سره ذکر شوی حکم ځکه نازل کړ چې:

الف: ترڅو منافقان مايوسه شي او په بيابيا مراجعې سره ښي کریم ﷺ ته تکليف ورنه کړي.

ب: ترڅو د قيامت د ورځې پورې ټولو مؤمنانو ته موضوع واضحه کړي شي او منافقان ونه شي کړي چې ځينې ساده لوحې مسلمانان په دې خبره تېرباسي چې د جومات ږنگول ښه کار نه دی شوی.

د دې ايتونو ارشاد

۲- ذکر شوي ايتونه ټولو مسلمانانو ته توصيه او ارشاد کوي چې په هره زمانه کښې د منافقانو او د دين د دښمنانو دسانسو ته زياته پاملرنه وکړي ترڅو د مذهب په جامه کښې لا مذهبي او د جومات په نامه شيطان خانه او بالاخره د عبادت په نامه ورباندې کفر قبول نه کړي.

مسلمانان بايد وين او بيدار وي او په دقت سره د دښمنانو کره وړه وڅاري. بايد د کفري دولتونو کومکونو ته په سرسري نظر ونه گوري. د هغوی کومکونه په غير شرعي غرض باندې ولاړ دي.

د همدې کبله بېگانه شپه کفري دولتونو اعلان وکړ چې په افغانستان کښې د خپلو غرضي کومکونو هغه متعددي مونسې وټې کومې چې په وړاندېنيو حکومتونو کښې د کومکونو په کارونو باندې بوختې وې.

دا ولي؟ دا ځكه چې څو ورځې وړاندې^(۱) د استاذ رباني حكومت سقوط وكړ چې زنانه پكښې په ازادۍ سره دفترونو ته تلې راتلې او د ستر (حجاب) مراعات پكښې عملي بڼه نه وه اختياره كړې. اما كله چې د طالبانو حكومت په نارینه وو او زنانه وو باندې شرعي احكام تطبيق كړه او زنانه وو ته يې اجازه ورنه كړه چې په دفترونو كښې هڅ لوڅې كار وكړي او په مرستندويه مؤسسو كښې د كفارو ترڅنگ كيني نو همدا نن^(۲) د بي بي سي (BBC) كفري راډيو اعلان وكړ چې كه د طالبانو حكومت ښځو ته هغه ازادي ورنه كړي كومه چې كفري دولتونه ورته ازادي وايي نو بين الملل به ورباندې خپل كومكونه قطعه كړي (مرستندويه مؤسسې به وتړي) او هم به يې حكومت په رسميت باندې ونه پېژني.

د پورتنۍ مثال څخه هرڅوك پوهېږي چې د كفري دولتونو په شاتو كښې زهر دي او عداوتونو ته يې د دوستۍ جامې وراغوستي دي. نو الله ﷻ دې د طالبانو حكومت موفق كړي چې شريعت په خلكو باندې تطبيق كړي او د كفري دولتونو په تهديداتو باندې پروا ونه كړي.

د تقوى جومات د كوم جومات نوم دى؟

۳- د دې جملې ﴿لَمَسْجِدٍ أُسَسَ عَلَى الثَّقْوَى مِنْ أَوَّلِ يَوْمٍ أَحَقُّ أَنْ تَقُومَ فِيهِ﴾ په تفسير كښې علماء كرام په لاندې گروپونو باندې ويشلى شوي دي:

الف: د ذكر شوي جومات څخه د قباء هغه جومات مراد دى د كوم د قبلې طرف چې نبي كريم ﷺ ته جبرائيل ﷺ ښودلى وه^(۳)، او د بنياد ډبره يې په هغې ورځې كښې كېښودله شوه چې كله نبي كريم ﷺ د مكې معظمې څخه مدينې منورې ته ورسېد.

دا د يو پلوه او د بله پلوه نبي كريم ﷺ د قباء په جومات كښې څلور ورځې (دوشنبه، سه شنبه، چارشنبه، پنجشنبه) لمونځ وكړ او د جمعې په ورځ د مدينې منورې د مركز په لور روان شو چرته چې اوس مباركه روضه اباد ده^(۴). دا جومات ځكه مراد دى چې:

اول: د ايتونو وړاندې او بېرته جملې همدا غوښتنه كوي چې بحث په مسجد ضرار كښې راروان دى كوم چې د مسجد قباء په مقابل كښې جوړ شوى وه.

دوهم: د عبد الله بن عمر رضی الله عنهما څخه روايت دى: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْتِي مَسْجِدَ قَبَاءَ رَاكِبًا وَمَأْشِيًا فَيُصَلِّي فِيهِ رَكْعَتَيْنِ»^(۵)، يعنې: نبي كريم ﷺ به د قباء جومات ته كله سور او كله پياده ورته، او هلته به يې دوه ركعت له لمونځ اداء كاوه.

درېم: نبي كريم ﷺ د ابو هريره رضی الله عنه په روايت باندې فرمايلي دي چې: «نَزَلْتُ فِي أَهْلِ قَبَاءَ فِيهِ

(۱) ۱۳۷۵/۷/۵ هـ ش د جمعې د شېبې تقريباً يوولس بجې

(۲) ۱۳۷۵/۷/۱۶ هـ ش

(۳) تفسير ابن كثير ج ۲ ص ۲۸۹

(۴) البحر المحيط ج ۵ ص ۵۰۴

(۵) صحيح مسلم ج ۱ ص ۴۴۸

رَجَالٌ يُجِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ»^(۱) یعنی دغه ایت شریف چې اوس د بحث لاندې دی د قباء د خلکو په باره کښې نازل شوی دی چې هغوی به برسېره د ډبرو په استنجاء په اوبو باندې هم استنجاء کوله.

ب: د ذکر شوي جومات څخه هغه جومات مطلب دی د کوم د بنیاد ډبره چې نبي کریم ﷺ ایښي ده^(۲) او په نبوي جومات باندې شهرت لري او د روضې مبارکې ترڅنګ واقع دی. دا ځکه چې: اول: د نبي کریم ﷺ په زمانه کښې دوه سړي په جگړه شوه یوه دعوه کوله چې د ﴿لَمَسْجِدُ أُبَيِّنَ عَلَى التَّقْوَى﴾ څخه د قباء جومات مراد دی او بله مدعي وه چې د همدې جومات څخه نبوي جومات مطلب دی. دواړه د نبي کریم ﷺ حضور ته د فیصلې دپاره ورغله نو نبي کریم ﷺ وفرمایل چې: «هُوَ مَسْجِدِي هَذَا»^(۳) یعنی: دا زما دغه جومات (مسجد نبوي) دی.

دوهم: ابو سعید الخدری ؓ وایي چې ما د نبي کریم ﷺ څخه پوښتنه وکړه چې: ای د الله رسوله! د دوه وو جوماتونو (د قباء جومات او نبوي جومات) څخه کوم یو هغه جومات دی چې په تقوی باندې یې بنیاد ایښودلی شوی دی؟ نبي کریم ﷺ د ځمکې څخه یو موټی شگې را پورته کړې او بېرته یې په همدې ځمکه باندې وروښتلي او بیا یې وفرمایل چې: «هُوَ هَذَا مَسْجِدُ الْمَدِينَةِ»^(۴) یعنی: دا همدغه د مدینې منورې جومات دی.

تبصره

۴- څرنگه چې په ذکر شوو دواړو جانبو کښې ډېر احادیث روایت شوي دي چې ځینو مفسرینو کرامو را غونډه کړي دي^(۵)، نو علماوو کرامو پکښې لاندې دوه لارې غوره کړي دي: الف: ځینو د دواړو جانبو په احادیثو کښې قوت او ضعف لټولی دی او بالاخره یې دې ته ترجیح ورکړې ده چې په ایت شریف کښې نبوي جومات مراد دی^(۶). ب: ځینو د ﴿لَمَسْجِدُ أُبَيِّنَ عَلَى التَّقْوَى﴾ څخه عامه معنی اخستې ده چې په دواړو جوماتونو باندې صدق موندلی شي^(۷).

نو د معنی حاصل یې داسې راوځي چې: د ضرار په جومات کښې د ودرېدلو څخه په هغه جومات کښې درېدل غوره دي د کوم بنیاد چې په تقوی او په پاخه ایمان باندې ایښودلی شوی، لکه د قباء جومات او یا لکه د نبي کریم ﷺ جومات (نبوي جومات) او یا داسې نور جوماتونه.

(۱) سنن ابن ماجه ص ۳۰: جامع الترمذي ج ۲ ص ۱۴۱

(۲) المحرر الوجيز ج ۸ ص ۲۷۵

(۳) جامع الترمذي ج ۲ ص ۱۴۱

(۴) مسند احمد بن حنبل ج ۴ ص ۴۹: صحيح مسلم ج ۱ ص ۴۴۷

(۵) تفسير ابن كثير ج ۲ ص ۲۸۹

(۶) روح المعاني ج ۱۱ ص ۲۱

(۷) تفسير القاسمي ج ۸ ص ۳۲۶: التفسير الكبير ج ۱۶ ص ۱۹۵

د شفا جُرفِ هارِ معناوي

۵- په دې کلماتو ﴿ شَفَا جُرْفِ هَارٍ ﴾ کښې درې لغات جمعې شوي دي چې معناوي يې دا دي:

الف: "شِفَا" د شين په زير سره د مرض څخه روغېدلو ته ويل کېږي، او د شين په زور سره د يوه شي ځنډې ته وضعه شوې ده مگر د کنايې په توگه د قرب (نژدېکت) معنی ورکوي^(۱).

ب: ﴿ جُرْفِ ﴾ - لکه "شُغْل" - د يوې کڼدې هغې برخې ته ویلی شي چې د اوبو په ډېرو بهېدلو سره کاواکه شوې او ورسته شوې وي^(۲).

ج: د ﴿ هَارٍ ﴾ کلمه د "هَارَ الْبِنَاء" څخه اخستله شوې ده يعنې ابادي لوېدلې وه، چې په اصل کښې "هَاورُ" وه او د قلب او هم د "قَاضِي" غوندې د اعلال په ذريعه ترې "هَارٍ" جوړه شوه، لکه د "شَاكٍ" کلمه چې په اصل کښې "شَاوَكٌ" وه او بيا ترې "شَاكٍ" جوړه شوې ده^(۳).

نو د معنی حاصل يې داسې را خپري چې: د منافقانو ذکر شوی جومات چې بنياد يې په منافقت او فساد باندې ايښودلی شوی دی د هغې ابادۍ مثال لري د کومې چې بنياد يې د ورستې او کاواکې کڼدې په غاړه ايښودل شوی وي او په ادنی حرکت سره راچپه او درې ورې شي او هم خپل خاوند په دنيوي حسرت او عذاب باندې علاوه، د اخروي عذاب سره هم مخامخ کړي او د دوزخ اور ته يې ورگوزار کړي.

﴿ إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ إِنَّ مَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بَبَيْعِكُمُ الَّذِي بَايَعْتُمْ بِهِ ۚ وَذَٰلِكَ هُوَ الْفَوْزُ الْعَظِيمُ ﴿١١١﴾ التَّائِبُونَ الْعَبِيدُونَ الْحَمِيدُونَ الَّاسْتِخُونَ الرَّاكِعُونَ السَّاجِدُونَ الَّاْمِرُونَ بِالْمَعْرُوفِ وَالنَّاهُونَ عَنِ الْمُنْكَرِ وَالْحَافِظُونَ لِحُدُودِ اللَّهِ وَبَشِّرِ الْمُؤْمِنِينَ ﴿١١٢﴾ ﴾

[۱۱۱] يقينا الله ﷻ د مؤمنانو څخه د دوی خانونه او د دوی مالونه په دې عوض پيږودلي (اخستي) دي چې بې شکه دوی لره (د الله ﷻ په وړاندې) جنت دی.

(۱) مفردات الرغب ص ۲۷۱

(۲) تفسير الكشاف ج ۲ ص ۳۱۲

(۳) لسان العرب ج ۵ ص ۲۶۷

(د پېرودلو صورت يې دا دی چې) دوی د الله ﷻ په لاره کښې جنگېږي نو (کفار) وژني او دوی (هم کله د هغوی د پلوه) وژل کېږي.

(الله ﷻ) په خپل اقدس ځان باندې (هم) په تورات کښې او (هم) په انجيل کښې او (بالآخره هم) په قرآن کریم کښې (وعدده کړې ده) حقه (ثابته) وعده او (په دې باندې علاوه) هغه څوک دی چې په خپل عهد (وعدې) باندې د الله ﷻ څخه ښه وفا کوونکی وي؟ (هیڅوک نشته).

نو (ای پیغمبره! مؤمنان مخاطب کړه چې) په خپلې هغې بیې باندې خوشاله اوسئ په کومې باندې چې تاسو (د الله ﷻ سره) د پلورلو او پېرودلو معامله کړې ده.

او دغه (ورکړه راکړه چې ده) همدا ډېره لویه کامیابي ده (چې ستاسو په برخه شوه).

[۱۱۲] (مؤمنان چې دي) دوی (د کفر او گناهونو څخه) توبه کوونکي دي، (یوازې د الله ﷻ) عبادت کوونکي دي، (د الله ﷻ) حمد ویونکي، روژه نیوونکي، رکوع کوونکي (او) سجده کوونکي (لمونځ کوونکي) دي، په ښکې (شرعي) کارونو باندې امر کوونکی دی او د (غیر شرعي) بدو کارونو څخه منعه کوونکي دي او (بالآخره) د الله ﷻ د حدودو (شرعي چوگاتونو) ساتونکي دي. او (په آخر کښې ای پیغمبره!) مؤمنانو ته زېری ورکړه (چې الله ﷻ به دوی ته هم جنتونه ورکړي).

ارتباطونه

۱- په وړاندېنيو ایتونو کښې د هغو خلکو حالات بیان شوي وه کوم چې د جهاد څخه یا د منافقت او یا د کسالت (سستی) د کبله پاتې شوي وه. په دې ایتونو کښې د مجاهدینو فضائل بیانېږي او هم د کاملو مؤمنانو څه امتیازي خاصیتونو ته اشاره شوې ده.

۲- په وړاندېنيو نژدې ایتونو کښې د منافقانو د نفقاتو رد شوی وه چې د اسلام د تخریب دپاره یې د جومات په نوم ولگول مگر په دنیا او آخرت کښې ورته د زیات حسرت اسباب جوړ شوه. او دلته د مؤمنانو د نفقاتو مقبولیت بیان شوی دی.

۳- هلته د هغو سادگانو بحث تېر شو چې په منافقت کښې یې مهارت درلود او غوښتل یې چې خپل منافقت د جومات او عبادت ځای په څیره څرگند کړي. دلته د هغو ماهرانو او هوښیارانو ذکر دی چې خپل ځانونه او خپل مالونه په الله ﷻ باندې خرڅوي.

شان نزول

۱- کله چې انصارو په مکه معظمه کښې د غونډې ترڅنګ په توره شپه کښې (د قریشو څخه په پټه) د نبي کریم ﷺ سره بیعت وکړ نو عبد الله بن رواحه ؓ وویل چې: ای د الله رسوله! کوم شرطونه چې ته په مونږ باندې ږدې نو هغه واضحه کړه.

نبي کریم ﷺ وفرمایل چې: زه د خپل رب ﷻ دپاره درباندي دا شرط لگوم چې د همدې ﷻ عبادت به کوی او هیڅ شی به ورسره نه شریکوی، او د خپل ځان دپاره درباندي دا شرط ږدم چې زما څخه به داسې دفاع کوی لکه څنګه چې د خپلو ځانونو څخه دفاع کوی.

نو انصارو ﷺ عرض وکړ چې: ای د الله رسوله! کله چې مونږ ذکر شوي دواړه شرطونه په ځای کړو نو مونږ ته به څه شی راکړی شي.

نبي کریم ﷺ وفرمایيل چې: «الجنة» تاسو ته به الله ﷻ په عوض او بدله کښې جنت درکړي. انصارو وويلې چې: «زَبِجَ الْبَيْعُ لَا يُقْبَلُ وَلَا يُسْتَقْبَلُ»^(۱) يعنې: گټوره بيعه (بيیه) ده، نه يې مونږ اقاله (فسخه) کوو او نه يې اقاله (فسخه) غواړو. نو ذکر شوي ايتونه نازل شوه.

سوال جواب

۲_ که څوک وايي چې: ذکر شوي بيعت خو د هجرت څخه وړاندې صورت نيولی وه چې بالآخره همدا بيعت د هجرت سبب جوړ شو او دا ايتونه خو د هجرت په نهم کال باندې نازل شوي دي، نو ايا هغه واقعه د دې ايتونو شان نزول کېدلی شي؟

مونږ وايو چې: سلفو صالحينو په مصداقاتو باندې د شان نزول اطلاق کاوه^(۲) او په مصداق کښې د زمانې يووالی څه ضرور نه دی. د همدې کبله ځينو مفسرينو کرامو د ذکر شوو ايتونو دپاره متعدد شان نزولونه (مصداقات) بنودلي دي^(۳) که څوک فرصت لري نو هلته دې وگوري.

د مطلب خلاصه

يعنې: ای پیغمبره! اوس نو په خپل امت باندې د مجاهدينو او جهاد فضائل قرائت کړه او هم ورته د سوچه مؤمنانو خاصيتونه واضحه کړه. هغه دا چې:

۱_ دا يقيني خبره ده چې الله ﷻ د مؤمنانو څخه هغه نفسونه او هغه مالونه چې همده ﷻ ورکړي دي بېرته په بيه باندې اخلي او په بدل کښې يې جنت ورکوي. دا ځکه چې دوی د الله ﷻ په لاره کښې جنگېږي چې د الله ﷻ دښمنان وژني او پخپله باندې هم کله-کله وژل کېږي. دوی د مرگ څخه نه ډارېږي. دوی د غزا څخه د پاتې کېدلو په غرض د منافقانو په څېر دروغينې بهانې نه جوړوي. دوی هوښيار دي او پوهېږي چې نه نفسونه باقي پاتې کېږي او نه مالونه دوام پيدا کولی شي مگر هله چې په الله ﷻ باندې وپلورل شي.

په ذکره شوې بيه باندې صرف ماهران او د عقل خاوندان عقیده کوي، دا ځکه چې دا نسیا بيه ده او د ثمنو (قيمت) په منځکښې يې مرگ حائل دی. د همدې کبله ذکر شوې بيې ته صرف هغه کسان زړه ښه کوي چې په لاندې اسنادو باندې عقیدې ولري:

الف: ذکر و شوو مجاهدينو ته الله ﷻ په خپلو ټولو اسماني کتابو کښې په حقه وعده ورکړې ده، لکه تورات او انجيل او بالآخره قرآن کریم. نو چا چې په دغو کسانو باندې ايمان راوړی دی هغه به يې د وعدو په رښتيا توب باندې هم باور لري.

ب: په دې باندې علاوه ذکره شوې وعده د بل چا د پلوه نه بلکې د الله ﷻ د پلوه ورکوله کېږي،

(۱) اسباب النزول للواحدی ص ۱۷۹

(۲) تفسیر القاسمي ج ۱ ص ۲۷: تفسیر المنار ج ۹ ص ۶۴۲

(۳) تفسیر المنار ج ۱۱ ص ۴۹

ایا نو د الله ﷻ څخه هم بل څوک په خپل عهد (وعدي) باندې کلک شته؟

۲- نو ای پیغمبره! د الله ﷻ دپلوه ذکر شوي تاجران مخاطب کړه چې: ای د الله ﷻ د لارې تاجرانو! په هغې بیه باندې بشارت (زیري) قبول کړئ او خوشاله شی: په کومه چې تاسو په الله ﷻ باندې خپل ځانونه او مالونه خرڅ کړي دي. ځکه چې دا ډېره لویه کامیابي ده چې څوک فاني متاع په باقي ثمنو (قیمت) باندې وپلوري.

۳- ای پیغمبره! د مؤمنانو څه نور صفات هم قرائت کړه چې یوازې همدوی پورې اختصاص لري او په منافقانو کېنې تحقق نه شي موندلی.

یعنې: برسېره پر دې چې مؤمنان خپل مالونه او سرونه په الله ﷻ باندې خرڅوي د لاندې غوره صفاتو درلودونکي هم دي:

الف: مؤمنان توبه کوونکي دي چې په دوامداره توګه د کفر او شرک څخه ځانونه ساتي. او که د ګناه مرتکب شي نو دستي توبه وباسي او حتی کله-کله خپل ځانونه د جومات په ستونو پورې هم تړي.

ب: دوی په دانسي توګه د خپل رب ﷻ عبادت کوي او هیڅ شی پکېنې ورسره نه شریکوي.

ج: دوی د الله ﷻ ثنا ویونکي او ستایونکي دي. د ده ﷻ څخه پرته د هیڅ شی داسې ستاینه نه کوي چې د الوهیت سره مناسبه وي.

د: دوی صرف د الله ﷻ د رضا دپاره روژه نیوونکي دي چې په خپلو بشري خواهشاتو باندې قدم ږدي او د خپل رب ﷻ د اوامرو مننه کوي.

ه: د مؤمنان په دوامداره توګه لمونځونه کوي کله چې خپل رب ﷻ ته په رکوع وي او کله ورته په سجده پراته وي، چې همدا لمونځ ورسره په الهي اطاعت کېنې مرسته کوي.

ز: مؤمنان یوازې او یوازې د خپلو ځانونو غم نخوري چې الله ﷻ ته یې ورنژدې کړي بلکې د نورو په غم باندې هم غمژن وي چې په دوامداره توګه ورته په نیکیو باندې امر کوي او د خیر کارونو ته یې دعوت کوي چې خپل ځانونه او خپل مالونه په الله ﷻ باندې د جنت په بدل کېنې خرڅ کړي او ابدی کورونه جوړ کړي.

ح: همدارنګه دوی د نورو خلکو لاس نیوونکي وي ترڅو د کفریاتو او ګناهونو څخه اجتناب وکړي او شرعي منکرات (نا اشنا) کارونه پرېږدي.

ط: په دې ټولو باندې دپاسه د شرعي حدودو حفاظت کوي او ضائع کېدلو ته یې نه خوشې کوي. نو که پخپله آمران وي په خپل لاس باندې حدود الله اجراء کوي او که نه نو د هغه چا سره همکاري کوي کوم چې د حدودو د اجراء کولو مسئولیت په غاړه لري، او د اولوالامرو د جملې څخه وي.

په دې باندې علاوه، د خپل ژوند ټول کارونه د شریعت په چوکاټ کېنې ترسره کوي او د شرعي مقرراتو څخه تجاوز نه کوي.

۴- ای پیغمبره! د ذکر و شوو صفاتو خاوندانو (مؤمنانو) ته زیري او بشارت ورکړه چې الله ﷻ د دوی څخه راضي دی او ډېر ژر دی چې الله ﷻ به دوی هم د خپله خانه راضي کړي او جنتونه به ورکړي.

توضیحات

۱- الله ﷻ په ایت شریف کښې د ذکرې شوې اشتراء صورت په دې جمله ۾ یُقْتَلُونَ فِي سَبِيلِ اللَّهِ ۾ کښې بیان کړی دی. یعنې په الله ﷻ باندې د خپل سر او مال د خرڅولو صورت دا دی چې سړی د الله ﷻ په لاره کښې د کفارو سره جنگ وکړي، نو د ده دپاره الله ﷻ د جنت وعده ورکړې ده که څه هم ژوندی پاتې شي او شهید نه شي.

هوا که څوک برسېره په جنگ کولو باندې شهید هم شي نو د هغه درجې خولا نورې هم لورېږي. د ښه وضاحت دپاره لاندې احادیث ولولئ:

الف: نبي کریم ﷺ فرمایلي دي چې: «إِنَّ فِي الْجَنَّةِ مِائَةَ دَرَجَةٍ أَعَدَّهَا اللَّهُ لِلْمُجَاهِدِينَ فِي سَبِيلِهِ كُلُّ دَرَجَتَيْنِ مَا بَيْنَهُمَا كَمَا بَيْنَ السَّمَاءِ وَالْأَرْضِ»^(۱) یعنې: یقیناً په جنت کښې سل درجې دي چې الله ﷻ په خپله لاره کښې د مجاهدینو دپاره تیاری کړی دی د هرو دوه وو درجو ترمنځ دومره فاصله ده لکه څومره چې د ځمکې او اسمان ترمنځ فاصله ده.

ب: نبي کریم ﷺ په یوه اوږده حدیث کښې فرمایلي دي چې: «مَنْ قُتِلَ فِي سَبِيلِ اللَّهِ فَقَاتَ أَوْ قُتِلَ فَهُوَ شَهِيدٌ أَوْ وَقَصَهُ قَرَسُهُ أَوْ بَعِيرُهُ أَوْ لَدَغَتْهُ هَامَةٌ أَوْ مَاتَ عَلَى فَرَسِهِ أَوْ بَأَى حَتْفٍ شَاءَ اللَّهُ فَإِنَّهُ شَهِيدٌ وَإِنْ لَمْ يَلْمِزْهُ أَحَدٌ مِنْ أَهْلِ بَيْتِهِ أَوْ قُتِلَ فِي سَبِيلِ اللَّهِ كُورَهُ د الله ﷻ په لاره کښې جدا شي نو مړ شي یا ووژلی شي نو هغه شهید دی، (مثلاً) یا یې خپل آس یا خپل اوبښ خټ مات کړي یا یې زهر لرونکې حشره وچيچي یا په خپله بستره باندې مړ شي یا په هر ډول مرګ سره چې د الله ﷻ اراده شوې وي مړ شي نو یقیناً هغه (په ټولو صورتونو کښې) شهید دی او یقیناً هغه ته جنت دی.

ج: نبي کریم ﷺ فرمایلي دي چې: «وَأَعْلَمُوا أَنَّ الْجَنَّةَ تَحْتَ ظِلَالِ السُّيُوفِ»^(۲) یعنې: او پوه شئ چې یقیناً جنت د (جهادي) تورو د سورو لاندې دي (که څوک ژوندی پاتې شي او که شهید شي).

سوال جواب

۲- که څوک وايي چې: ایا هغه نهه صفات کومو ته چې الله ﷻ په ۾ اَلْعَبِيدُونَ اَلْحَمِيدُونَ ۾ الایة- کښې اشاره کړې ده ټول د جنت په ورکړه کښې شرط دي او که نه محض د بهتری دپاره ذکر شوي دي؟

مونږ وايو چې: ظاهره دا ده چې دا (ایت شریف) بېله جمله ده، چې محض د مؤمنانو فضائل یې واضحه کړي دي او په هغې تجارتی بیه کښې د اشتراط په توګه نه دي نازل شوي په کومه کښې چې الله ﷻ مقاتل في سبيل الله (د الله ﷻ په لار کښې جنگ کوونکي) ته د جنت وعده ورکړې ده^(۴).

(۱) صحيح البخاري ج ۲ ص ۱۱۰۴

(۲) سنن أبي داود ج ۱ ص ۲۳۸

(۳) صحيح البخاري ج ۱ ص ۳۹۵

(۴) روح المعاني ج ۱۱ ص ۰۳۰ المحرر الوجيز ج ۸ ص ۲۸۴

سياحه څه معنی؟

۳- د ﴿السَّيْحُونَ﴾ کلمه د "سَيَح" څخه اشتقاقه شوې ده. "سَيَح" هغو څرگندو اوبو ته ویل کېږي چې د ځمکې په مخ باندې بهېږي^(۱). خو په دې مقام کېنې علماوو کرامو د ﴿السَّيْحُونَ﴾ په کلمه کېنې څو متعددې معناوې کړي دي لاندې څو مثالونه یې ولولي:

الف: د ﴿السَّيْحُونَ﴾ کلمه په دې مقام کېنې د مجاهدینو معنی ورکوي. لکه چې یوه ورځ یوه سړي د نبي کریم ﷺ څخه وغوښتل چې: ای د الله رسوله! ماته د سیاحت (په بیدیا کېنې د اوسېدلو) اجازه راکړه. نو نبي کریم ﷺ جواب ورکړ چې: «إِنَّ سِيَاحَةَ أُمَّتِي الْجِهَادُ فِي سَبِيلِ اللَّهِ ﷻ»^(۲) یعنې: یقیناً زما د امت سیاحت د الله ﷻ په لاره کېنې جهاد کول دي.

ب: عام مفسرین کرام د ذکرې شوې کلمې څخه روژه داران مرادوي، چې په روژې سره سړی د خپلو مشروعو مالونو څخه نه څه خوړلی شي او نه څه څښلی شي، ته به وایي چې د خپل وطن څخه یې سیاحت کړی دی او هیڅ شی یې په لاس کېنې نشته^(۳).

ج: او ځینې یې د شرعي علومو په طالبانو باندې تفسیروي^(۴).

د: بالاخره ځینې علماء کرام وایي چې دلته ترې مهاجرین او یا د شرعي عبرت اخستلو دپاره سیاحین مطلب دي^(۵).

تبصره

مونږ ته داسې بریښي چې ذکر شوې ټولې معناوې سره یو تربله څه منافات نه لري، په کار دي چې د نوموړي کلمې څخه ما یطلق علیه السانحون واخستل شي ترڅو ټولو معناوو ته شامله شي.

﴿مَا كَانَ لِلنَّبِيِّ وَالَّذِينَ ءَامَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ﴾ وَمَا كَانَ أَسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ إِنَّ إِبْرَاهِيمَ لَأَوَّاهٌ حَلِيمٌ ﴿١١٣﴾

[۱۱۳] پیغمبر ﷺ او هغو کسانو ته چې ایمان یې را وړی دی مناسب (جائن) نه دي چې مشرکانو ته (د الله ﷻ څخه) مغفرت وغواړي اگر که دوی (مشرکان) د قرابت (خپلوی) خاوندان وي. (البته) د هغه څخه وروسته چې (په وحې یا مرگ باندې) ورته څرگنده شي چې یقیناً دوی د دوزخ ملګري (دوزخیان) دي.

(۱) لسان العرب ج ۲ ص ۴۹۲
 (۲) سنن ابی داؤد ج ۱ ص ۳۳۶
 (۳) التفسیر الکبیر ج ۱۶ ص ۲۰۳
 (۴) الجواهر للطنطاوي ج ۵ ص ۱۶۸
 (۵) تفسیر القاسمي ج ۸ ص ۳۳۵

[۱۱۴] او د خپل پلار (ازر) دپاره د ابراهيم ﷺ د مغفرت غوښتل (د بلې هېڅ وجهې د کبله) نه وه مگر د يوې وعدې د کبله چې ابراهيم ﷺ (د عدم معلوماتو په وخت کې) هغه (خپل پلار) ته ورکړې وه چې زه به ډېر ژر ستا دپاره د الله ﷻ څخه مغفرت وغواړم. نو کله چې ابراهيم ﷺ ته واضحه شوه (او معلومات ورته ورکړي شوه) چې بې شکه د ده پلار د الله ﷻ دپاره دښمن دی نو د خپل پلار څخه بېزار شو. يقيناً ابراهيم ﷺ چې وه بالکل مهربان (زړه سوونکی او) د حلم (زغم) خاوند وه.

ارتباطونه

۱- د دې سورت (التوبة) يو نوم "براءة" دی چې د بېزاري معنی ورکوي، نو څرنگه چې د سورت د اول سر څخه مونږ ته الله ﷻ توصيه وکړه چې د ژونديو مشرکانو څخه خپله بېزاري اعلان کړو او هم په همدې سورت کې يې مونږ ته امر وکړه چې د منافقانو سره جهاد وکړو البته هغه جهاد چې د همدوی سره مناسبت لري، لکه چې د [التوبة: ۶۶] ايت لاندې شرحه شوی دی، همدارنگه مونږ ته ارشاد وشو چې په مړو منافقانو باندې د جنازې لمونځ ونه کړو يعنې د الله ﷻ څخه ورته بښنه ونه غواړو. په دې ايتونو کې توصيه شوې ده چې لکه څنگه چې تاسو د ژونديو مشرکانو څخه خپله بېزاري اعلانه کړه همدارنگه د دوی د مړو څخه هم خپله بېزاري اعلانه کړئ او بښنه ورته مه غواړئ. لنډه دا چې لکه څنگه چې تاسو د منافقانو په باره کې د مړو او ژونديو څخه بېزار ياست همدارنگه د مشرکانو په هکله هم د مړو او ژونديو څخه بېزار شئ.

۲- په وړاندې ايتونو کې الله ﷻ د کاملو مومنانو نه صفات بيان کړي وه او دلته يې لسم صفت واضحه کړی دی، هغه دا چې د کاملو مومنانو يو صفت دا هم دی چې مشرکانو ته بښنه نه غواړي.

شان نزولونه

د ذکر و شوو ايتونو دپاره علماوو کرامو متعدد شان نزولونه ليکلي دي، لاندې څو مثالونه يې ولولئ:

۱- اکثره مفسرين کرام وايي چې ذکر شوي ايتونه د ابو طالب په هکله نازل شوي دي، حتی چې ځينو لا همدا شان نزول صحيح گڼلی دی^(۱)، هغه دا چې: کله چې ابو طالب ته مرگ حاضر شو (د مرگ علامات پکې ولیده شوه) نو نبي کریم ﷺ هغه مخاطب کړ چې: ای عم! (ای کا کا) دغه کلمه طيبه (لَا إِلَهَ إِلَّا اللَّهُ) ووايه چې زه ستا په باره کې د الله ﷻ په وړاندې حجت وړاندې کړی شم (ستا دپاره شفاعت وکړم). په دغه مجلس کې ابو جهل او ابن ابی امیه هم ناست وه. دوی دواړو ابو طالب ته ننگ ور واچاوه چې ايا د خپل پلار (عبد المطلب) د دين څخه ډډه کوې؟

(۱) روح المعاني ج ۱۱ ص ۳۲

نو نبي کریم ﷺ ورته وفرمايل چې: «لَاَسْتَغْفِرُونَ لَكَ مَا لَمْ أَلَمْ أَنَّهُ عَنكَ»^(۱) زه به ترهغه پورې تاته بښنه غواړم ترڅو چې ستا څخه منعه نه کړي شم. «فَنَزَلَتْ» نو ذکر شوي ایتونه نازل شوه.

سوال جواب

۲_ که څوک وايي چې: ابو طالب خو په مکه معظمه کښې وفات شوی دی او دا سورت خو مدني دی؟! مدني وايو چې:

الف: که څه هم دا سورت مدني دی مگر څه لرې نه ده چې ذکر شوي ایتونه د هجرت څخه وړاندې په مکه معظمه کښې نازل شوي وي^(۲).

ب: په «فَنَزَلَتْ» کښې د «ف» توري د اتصال دپاره دی چې انفصال ورسره منافي دی، البته هغه انفصال نه په کوم باندې چې ذکر شوي ایتونه دلالت کوي. نو څه لرې نه ده چې د ایتونو د نزول د وخته پورې به نبي کریم ﷺ خپل تره ابو طالب ته په مسلسل توګه بښنه غوښتې وي خو د ایتونو په نزول سره به د استغفار څخه جدا او منفصل شوی وي^(۳).

۳_ ځينې وايي چې دا د نبي کریم ﷺ د والدي په هکله نازل شوی دی^(۴) چې: ابو هريره ؓ وايي چې يوه ورځې نبي کریم ﷺ د خپلې والدي (مور) قبر ته ورغی نو پخپله باندې يې وژړل او د شاوخوا صحابه کرام ؓ يې هم وژړول او بيا يې وفرمايل چې: «اسْتَأْذَنْتُ رَبِّي فِي أَنْ أَسْتَغْفِرَ لَهَا فَلَمْ يَأْذَنْ لِي وَاسْتَأْذَنْتُ رَبِّي فِي أَنْ أَزُورَ قَبْرَهَا فَأْذَنْ لِي فَزُورُوا الْقُبُورَ فَإِنَّهَا تُذَكِّرُكُمُ الْمَوْتَ»^(۵) يعنې ما د خپل رب ﷻ څخه اجازه وغوښتله چې خپلې والدي ته بښنه وغواړم نو اجازه يې رانه کړه، او د خپل رب ﷻ څخه مې په دې کښې اذن وغوښت چې د قبره زيارت يې وکړم نو اذن يې راکړ، نو (ای مؤمنانوا!) د قبرونو زيارتونه وکړئ! ځکه چې دا تاسو ته مرګ درپه زړه کوي.

۴_ ځينې وايي چې ذکر شوي ایتونه په لاندې قيصه کښې نازل شوی دی: علي ؓ وايي چې يوه ورځې يوه سړي خپلو مشرکانو والدينو (مور او پلار) ته بښنه غوښتله، ما مخاطب کړ چې: ايا څوک کولی شي چې خپلو والدينو ته بښنه وغواړي حال دا چې دواړه مشرکان وي؟! نو نوموړي سړي وويل چې: ايا ابراهيم ؑ خپل مشرک پلار ته بښنه نه وه غوښتې؟

نو ما دا خبره د نبي کریم ﷺ په حضور کښې ياده کړه، «فَنَزَلَتْ»^(۶) نو ذکر شوي ایتونه نازل شوه.

۵_ ځينو صحابه وو کرامو ؓ وويل چې ابراهيم ؑ خپل مشرک پلار ته مغفرت غوښتې دی او

(۱) صحيح البخاري ج ۲ ص ۶۷۵

(۲) روح المعاني ج ۳ ص ۱۱

(۳) تفسير الخازن ج ۳ ص ۲۰۳

(۴) المحرر الوجيز ج ۸ ص ۲۸۹

(۵) سنن ابن ماجه ص ۱۱۳

(۶) جامع الترمذي ج ۱ ص ۱۴۱: مستد احمد بن حنبل ج ۱ ص ۱۱۲

دا دی نبی کریم ﷺ هم خپلې تره (ابو طالب) ته مغفرت غواړي، نو مونږ ته هم څه مانع نشته چې خپلو پلرونو او خپلو اقاربو ته مغفرت وغواړو، «فَاسْتَغْفِرُوا لِلْمُشْرِكِينَ حَتَّى تَزَلَ»^(۱) نو دوی مشرکانو ته د مغفرت په غوښتلو باندې پیل وکړ نو الله ﷻ ذکر شوی حکم نازل کړ.

تبصره

۶- مونږ ته داسې برېښي چې ذکر شوي روایات سره یو تربله څه منافات نه لري، نو څه لري نه ده چې په ایتونو کېنې د ټولو جواب نازل شوی وي. او په دې باندې علاوه سلفو صالحینو خو په مصداقاتو باندې هم د شان نزول اطلاق کاوه^(۲) نو که څوک ووايي چې ذکر شوي ټول روایات د ایتونو دپاره مصداقات دي هم ښه خبره ده.

د مطلب خلاصه

یعنې ای پیغمبره! د الله ﷻ د پلوه د مشرکانو په اړوند خپل امت ته لاندې ارشادات قرائت کړه:

۱- نه پیغمبر ته (تاته) او نه مؤمنانو ته دا مناسبه ده چې د مشرکانو دپاره د الله ﷻ څخه د شرک مغفرت وغواړي، که څه هم مشرکان یې خپلوان او اقارب وي. بلکې دوی ته په کار دي چې لکه څنګه یې چې د ژوندیو مشرکانو څخه خپله بېزاري اعلانه کړې ده چې معاهدې ورسره نه کوي او د څلورو میاشتو څخه وروسته ورسره د حرب او جنگ اعلان دی، همدارنګه باید د مړو مشرکانو سره هم خپلې علاقې او ارتباطات پرې کړي او مغفرت ورته ونه غواړي. مګر ذکره شوې توصیه یو شرط لري هغه دا چې کله پیغمبر ﷺ او مؤمنانو ته څرګنده شي چې دوی دوزخیان دي او په شرک باندې مړه شوي دي.

نو که دا موضوع نه وه سپینه شوې نو د مغفرت غوښتل ورته جواز لري.

۲- هو! که څوک وایي چې ابراهیم ﷺ خو پیغمبر وه حال دا چې خپل مشرک پلار ته یې د الله ﷻ څخه مغفرت غوښتی وه. ایا د عدم استغفار حکم یوازې مونږ پورې اختصاص لري، او که څنګه؟ نو د دې جواب دا دی چې ابراهیم ﷺ خپل مشرک پلار ته د یوې وعدې په اثر مغفرت غوښتی وه، چې خپل پلار ته یې وعده ورکړې وه چې زه به تا ته د الله ﷻ څخه مغفرت وغواړم، البته په داسې وخت کې چې د خپل پلار په باره کېنې ورته معلومات نه وه ورکړي شوي. نو کله چې ابراهیم ﷺ خپله وعده پوره کړه او هم ورته جوته شوه چې پلار یې د شرک په حال باندې مرکېدونکی دی او د الله ﷻ پوخ دښمن دی نو دستې ترې بېزار شو. نو څرنگه چې ابراهیم ﷺ د یو پلوه ډېر زړه سواندی وه او د بله پلوه د کلک او قوي حلم (استقامت) خاوند وه، تاسو ته په کار دي چې په همغه پسې اقتداء وکړئ او څرګند حالو مشرکانو ته د الله ﷻ څخه مغفرت ونه غواړئ.

(۱) اسباب النزول للواحدی ص ۱۷۸

(۲) تفسیر القاسمي ج ۱ ص ۲۷؛ تفسیر المنار ج ۹ ص ۶۴۲

توضیحات

۱۔ په یاد ولری چې په ایت شریف کښې مونږ منع کړی شوي یاستو چې د مشرک یا کافر دپاره د شرک (کفر) د مغفرت غوښتنه وکړو چې: ای الله! د شرک او کفر څخه ورتېر شې. اما د دې څخه نه یاستو منع کړی شوي چې ووايو: ای الله! په فلاني کافر باندې د نورو کافرانو په نسبت لږ عذاب ورنازل کړې. دا ځکه چې:

الله ﷻ په [النساء: ۴۸] ایت کښې فیصله نازله کړې ده چې کفر او شرک نه بښي نو د بښنې غوښتنه ترې عبث کار دی، او په [النساء: ۴۸] ایت کښې یې واضح کړې ده چې د منافقانو عذاب به د مجاهرو کافرانو په نسبت زیات وي. یعنې کفار د دوزخ په عذاب کښې یو برابر نه دي نو یوه کافر ته د عذاب د کمولو غوښتنه عبث نه ده.

د همدې کبله نبي کریم ﷺ د خپل تره (ابي طالب) په باره کښې فرمایلي دي چې: «لَعَلَّه تُنْفَعُهُ شَفَاعَتِي يَوْمَ الْقِيَامَةِ فَيُجْعَلُ فِي ضَحَضَاحٍ مِنَ النَّارِ يَبْلُغُ كَعْبِنِهِ تَغْلِي مِنْهُ أُمَّ دُمَائِهِ»^(۱) یعنې شاید چې د قیامت په ورځ زما شفاعت نوموړي ته گټه ورسوي او د اور څخه په داسې نري اور کښې وگرځولی (واچولی) شي چې (ایله) ښکړو ته یې رسېږي (خو) د همدې کبله به یې اصل دماغ (ماغزه) خوتېږي.

يادونه

۲۔ د ذکر شوي حدیث او نورو احادیثو په استناد مونږ (اهل السنة والجماعة) وایو چې ابو طالب (د نبي کریم ﷺ تره) د کفر په حال باندې مړ شوی دی^(۲). مگر اهل التشیع ترې منکر دي، د دوی عقیده دا ده چې نوموړی په ایمان باندې مشرف شوی وه او د ایمان په حال وفات شوی دی^(۳)، والله ﷻ اعلم.

سوال جواب

۳۔ که څوک وایي چې: سړی به په څه باندې پوه شي چې دا کافر دوزخي دی استغفار ورته په کار نه دی او دا دوزخي نه دی د استغفار باک یې نشته؟
مونږ وایو چې: دا موضوع په لاندې طریقو باندې سړي ته جوته گرځي^(۴):
الف: یوه د وحې طریقه ده چې الله ﷻ به خپل پیغمبر ﷺ ته وحې وکړه چې د فلاني کافر په زړه باندې مهر لگېدلی دی نو ایمان نه راوړي او د کفر په حال باندې مړ کېږي. دا طریقه د نبي کریم ﷺ په زمانې پورې خاصه وه.

(۱) صحیح البخاري ج ۲ ص ۹۷۱

(۲) روح المعاني ج ۱۱ ص ۳۳

(۳) تفسیر نمونه ج ۵ ص ۱۹۳

(۴) روح المعاني ج ۱۱ ص ۳۲

ب: بله طریقہ یہی دا ده چې کوم یو کافر د کفر په حال باندې مړ شي نو خبره واضحه کېږي چې دا دوزخي دی. اما د مرگ څخه وړاندې سړی د یوه کافر په دوزخیټوب باندې هم یقین نه شي کولی. نو د همدې کبله مونږ ته جواز نشته چې په کفر باندې مړه شوي کافر دپاره مغفرت وغواړو، چې ای الله! فلاني مړه شوي کافر ته کفر وېشي. اما د ژوندي کافر دپاره د مغفرت غوښتنه جواز لري. دا ځکه چې د ژوندي کافر دپاره د مغفرت د غوښتنې معنی دا ده چې: ای الله! فلاني کافر ته توفیق ورکړې چې په ایمان باندې مشرف شي او د کفر (ستا د عداوت) څخه بهزار شي. د ښه وضاحت دپاره لاندې اثر ولولئ:

یوه ورځې ابو هريره رضی الله عنه وویل چې: الله تعالی دې په هغه چا باندې رحم وکړي چې ما او زما مور ته د الله تعالی څخه مغفرت وغواړي. چا ورته وویل چې پلار دې ولې یاد نه کړ؟ ابو هريره رضی الله عنه جواب وکړ: «إِنْ أَبِي مَاتَ كَافِرًا»^(۱) ځکه چې پلار مې د کفر په حال مړ شوی دی او د مغفرت غوښتلو دروازه یې په حق کښې تړلې شوې ده. او مور مې ژوندۍ ده د مغفرت دروازه یې په حق کښې نه ده تړلې شوې، گوندې الله تعالی توفیق ورکړي او په ایمان باندې مشرفه شي.

ابراهيم عليه السلام په خپلې وعدې وفاء وکړه

۴- الله تعالی د ابراهيم عليه السلام څخه د ده عليه السلام د پلار د استغفار په هکله لاندې دوه حالتونه حکایت کړي دي او لاندې دوه ایتونه یې نازل کړي دي:

الف: ﴿سَأَسْتَغْفِرُ لَكَ رَبِّي﴾ [مریم: ۴۷] یعنې ابراهيم عليه السلام خپل پلار ته وعده ورکړه چې زه به ستا دپاره د خپل رب تعالی څخه مغفرت وغواړم.

ب: ﴿وَأَغْفِرْ لِأَبِي﴾ [الشعراء: ۸۶] یعنې ای زما ربه! زما پلار ته مغفرت وکړې.

نو د دواړو ایتونو مضمون داسې را خپري چې ابراهيم عليه السلام د خپل مشرک پلار دپاره د مغفرت د غوښتلو وعده کړې وه او په خپله وعده باندې یې وفاء وکړه، نو تاسو د دغه جلیل القدر پیغمبر د مغفرت غوښتنه د خپلو ځانونو دپاره دلیل مه گرځوئ چې د خپلو مشرکانو اقاربو دپاره د الله تعالی څخه مغفرت وغواړئ.

سوال جواب

۵- که څوک وایي چې په دې مقام کښې سړي ته لاندې دوه پوښتنې ذهن ته ورځي:

الف: یوه دا چې که بالفرض مونږ یوه مشرک خپلوان ته د مغفرت د غوښتلو وعده ورکړو نو ایا

مونږ ته جائزه ده چې په خپلې وعدې باندې د ابراهيم عليه السلام په څېر وفا وکړو او هغه ته مغفرت وغواړو؟

ب: کله چې د مشرک دپاره د مغفرت غوښتل گناه ده نو په کار دي چې د مغفرت د غوښتلو وعده

ورکول هم گناه وگنله شي، نو په کار وه چې ابراهيم عليه السلام خپل مشرک پلار ته وعده هم نه وی ورکړې؟

(۱) المحرر الوجيز ج ۸ ص ۲۸۹

مونڊ وایو چې:

اول: ځینې مفسرین کرام^(۱) په ﴿وَعَدَ﴾ کښې مستتر ضمیر د ابرهیم ﷺ پلار ته راجع گڼي او د ﴿إِيَّاهُ﴾ ضمیر پخپله ابرهیم ﷺ ته راجع بولي. نو د معنی حاصل یې داسې راڅرګړي چې:

ابراهیم ﷺ ځکه خپل مشرک پلار ته مغفرت غوښتی وه چې هغه د ایمان د راوړلو وعده ورکړې وه چې زه به ایمان راوړم. نو ابراهیم ﷺ الله ﷻ ته سوال وکړ چې: ای الله! زما پلار (ازر) ته توفیق ورکړې چې په ایمان باندې مشرف شي او پخواني کفریات ورته معاف شي.

مګر مونږ ته دا جواب کمزوری ښکاري ځکه چې د یو پلوه ذکر شوې وعده محض یو احتمال دی، په نصوصو کښې ثبوت نه لري، او د بله پلوه د سړي عقل ته نه لوېږي چې هغه چا به د ایمان د راوړلو وعده ورکړې وي د کوم د خولې څخه چې الله ﷻ حکایت کوي چې: ﴿لَئِنْ لَمْ تَنْتَهِ لَأَرْجُمَنَّكَ﴾

[مریم: ۴۶]. یعنې ابراهیم ﷺ ته خپل پلار (ازر) خطاب وکړ چې که د خپلې غوښتنې (اسلامي دعوت) څخه لاس وانخلي نو ضرور هرو مرو به دې په کاهو باندې ووژنم (سنگسار به دې کړم).

دوهم: ځینې لا وایي چې د ابراهیم ﷺ ټوله ماجرا به د قیامت په ورځ باندې تحقق ومومي^(۲) چې ځینو مفسرینو کرامو پکښې ډیر اوږد بحث کړی دی^(۳).

نو د معنی حاصل یې داسې راوځي چې: تاسو د ابراهیم ﷺ په مغفرت غوښتنه باندې استدلال مه نیسئ چې هغه به دا کار په قیامت کښې وکړي او په خپله وعده باندې به وفاء وکړي. اما تاسو ته خو په دنیا کښې توصیه کېږي چې په دنیا کښې د مشرک دپاره مغفرت مه غواړئ.

مګر مونږ ته دا جواب د قبول وړ نه دی، ځکه چې الله ﷻ همدا موضوع په بل ایت کښې داسې نازل کړې ده چې ﴿إِلَّا قَوْلَ إِبْرَاهِيمَ لِأَبِيهِ لَأَسْتَغْفِرَنَّ لَكَ﴾ [الممتحنة: ۴] یعنې ای موټمانو! تاسو ته د ابراهیم ﷺ په کړو وړو کښې ښه اقتداء ده چې تاسو هم د هغه غوندې چال جلند وکړئ مګر په دغې یوه وینا کښې یې پیروي مه کوئ چې هغه خپل پلار ته ویلي وه چې ضرور او خامخا به زه ستاسو دپاره د الله ﷻ څخه په دنیا کښې مغفرت وغواړم.

که بالفرض ذکرې شوې ټولې ماجرې د آخرت پورې تعلق درلودی نو د اقتداء او عدم اقتداء خبره به بالکل نه وی مطرحه شوې، ځکه چې اقتداء خو په دنیا کښې تحقق موندلی شي او بس.

درېم: اصلي جواب دا دی چې ابراهیم ﷺ خپل پلار ته وعده هم د څرګندېدلو څخه وړاندې ورکړې وه او په خپله وعده باندې یې هم د څرګندېدلو څخه وړاندې وفاء وکړه، که بالفرض وړاندې ورته معلومات شوی وی نو نه به یې وعده ورکړې وی او نه به یې په خپله وعده باندې په غیر شرعي ډول باندې وفاء کړې وی.

لنډه دا چې د ابراهیم ﷺ د مغفرت غوښتل فقط په عدم معلوماتو باندې ولاړ وه او د وعدې

(۱) التفسير الكبير ج ۱۶ ص ۲۱۰

(۲) تفسير البغوي ج ۲ ص ۳۳۲

(۳) روح المعاني ج ۱۱ ص ۳۶

ورکولو پکښې څه اثر نه درلود. نو د ﴿إِلَّا عَنْ مَّوْعِدَةٍ وَعَدَهَا إِيَّاهُ﴾ کلمې یوازې او یوازې د واقع د بیان دپاره نازلې شوې دي او بس.

د همدې کبله الله ﷻ د ابراهیم د بېزارۍ په بیان کښې فقط په عدم معلوماتو باندې اکتفاء وکړه چې: ﴿فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ﴾، او د وعدې ذکر ته یې هیڅ اشاره ونه کړه.

ابراهیم عليه السلام ته په څه باندې معلومات وشو؟

۶- ابراهیم عليه السلام ته په لاندې دوه طریقو باندې څرگنده شوه چې پلار یې د الله ﷻ دښمن دی^(۱).
الف: یوه دا چې پلار یې د مرګ د ورځې پورې په کفر باندې کلک وه او د کفر په حال باندې مړ شو.
ب: بله دا چې الله ﷻ به ورته وحې کړې وي چې نوموړی ایمان نه راوړي او په کفر باندې مړ کېږي.
همدا دوهمه طریقه د دې جملې سره ښه مناسبه ده چې ﴿أَنَّهُ عَدُوٌّ لِلَّهِ﴾ یعنې کله چې ده ته څرگنده شوه چې نوموړی د الله ﷻ دښمن دی نو ترې بېزار شو، دا ځکه چې عداوت د ژوندیو سره سمون خوري^(۲).

أَوَاهُ څه معنی؟

۷- که څه هم علماوو کرامو د ﴿لَا وَهْ﴾ د کلمې دپاره ډېرې معناوې کړې دي چې تقریباً پنځلسو ته رسېږي^(۳) مګر مونږ ته د دې مقام په اعتبار سره بهتره ښکاري چې دلته یې معنی "مهربان" ده^(۴).
نو د معنی حاصل به یې داسې شي چې ابراهیم عليه السلام د دې سره سره چې ډېر زړه سوونکی او مهربان وه مګر کله چې ورته معلومات حاصل شو چې پلار یې په دائمې توګه د الله ﷻ دښمن دی نو خپله بېزاري یې ترې اعلانه کړه، نو تاسو ته هم په کار دي چې د ابراهیم عليه السلام اتباع وکړئ او مشرکانو اقا ربو ته د الله ﷻ څخه مغفرت ونه غواړئ.

﴿وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ مَا يَتَّقُونَ﴾ إِنَّ اللَّهَ بِكُلِّ شَيْءٍ عَلِيمٌ ﴿١١٥﴾ إِنَّ اللَّهَ لَهُ مُلْكُ السَّمَوَاتِ وَالْأَرْضِ مُخِيٌّ وَيُمِيتُ وَمَا

لَكُمْ مِّنْ دُونِ اللَّهِ مِن وَلِيٍّ وَلَا نَصِيرٍ ﴿١١٦﴾

[۱۱۵] او الله ﷻ داسې نه دی چې یو قوم د هغه څخه وروسته گمراه کړي (د گمراهانو په شان معامله ورسره وکړي)، چې دوی ته هدایت وکړي (او یا د هدایت اسباب ورکړي)، ترڅو چې دوی ته هغه (احکام) واضحه کړي چې (باید) دوی پرې تقوی وکړي (او د پښو لاندې یې نه کړي).

(۱) التفسير الكبير ج ۱۶ ص ۲۱۱

(۲) تفسير ابي السعود ج ۴ ص ۱۰۷

(۳) تفسير القرطبي ج ۸ ص ۲۷۵ لسان العرب ج ۱۲ ص ۲۷۲

(۴) صحيح البخاري ج ۲ ص ۶۷۷

يقيناً الله ﷻ په هر شي باندې پوه دی (جنایت او عدم جنایت ورته ښه معلوم دی).
[۱۱۶] يقيناً الله ﷻ چې دی خاص ده ﷻ لره د اسمانونو او ځمکو واکداري ده، چې ژوندي کول کوي او (هم) مړه کول کوي (ژوند او مرګ د همدې ﷻ په اختيار کښې دی او بس).
او تاسو ته (ای انسانانو) د الله ﷻ څخه په غير نه هيڅ دوست شته او نه هيڅ مددګار.

ارتباط او مطلب خلاصه

دا ايتونه د وړاندېنيو ايتونو سره په لاندې دوه طريقو باندې ارتباط درلودلی شي:

۱- يوه دا چې په دې ايتونو باندې د وړاندېنيو ايتونو مضمون بشپړ شوی دی^(۱). نو د معنی حاصل يې داسې را خپري چې:

الله ﷻ په کفارو باندې ځکه دومره زيات په غضب دی حتی چې مؤمنانو ته يې د دوی په باره کښې د مغفرت غوښتلو اجازه هم ور نه کړه چې الله ﷻ دوی ته د هدايت او لار موندلو وسائل ښه پرېمانه وراستولي او ورکړي وه، لکه:

الف: وخت په وخت يې خپل پيغمبران عليهم السلام وراستولي وه چې دوی ته ښودانه وکړي.
ب: کتابونه يې ورنازل کړي وه چې شريعتونه ورته واضحه کړي.
ج: عقلونه يې ورکړي وه چې خپل خير او شر ورباندې وپېژني.
د: او بالاخره په ټوله دنيا کښې، حتی د دوی په خپلو نفسونو کښې يې د خپل قدرت دلايل ورڅرګند کړي وه چې عبرت ترې واخلي او د الله ﷻ په وحدانيت باندې عقیده وکړي.
مګر د هدايت د اسبابو څخه دوی هيڅ کار وانخست او د جناياتو څخه يې اجتناب ونه کړ.
او الله ﷻ خو په هرڅه باندې پوه دي، په دې باندې پوهېږي چې کفار د همدغه شديد عذاب او سخت غضب لياقت لري.

۲- بله دا چې په دې ايتونو کښې د صحابه وو کرامو رضه هغه اشتباه پورته شوې ده کومه چې دوی ته د وړاندېنيو ايتونو څخه ذهن ته ورتله^(۲)، هغه دا چې: ايا مونږ به د مشرکانو دپاره په هغې مغفرت غوښتنه باندې نيولی کېږو کومه چې مونږ د ذکر شوي ارشاد د نزول څخه وړاندې کړي وه؟ ايا زمونږ هغه مسلمانان وروڼه به مشرکانو ته په مغفرت غوښتلو باندې معذبهېږي کوم چې د ذکر شوي ارشاد د نزول څخه وړاندې وفات شوي دي او د توبې فرصت يې د لاسه ورکړي دي؟
نو په دې تقدير يې د معنی حاصل داسې راوځي چې:

الله ﷻ داسې نه دی چې يو قوم ته هدايت وکړي او په ايمان باندې يې مشرف کړي او بيا يې د گمراهانو په قطار کښې ودروي او د عذاب مستحق يې وبولي، ترڅو چې دوی ته خپل شريعت بيان کړي چې دا کوی او دا مه کوی.

(۱) البحر المحيط ج ۵ ص ۵۱۶: تفسير القاسي ج ۸ ص ۳۴۳

(۲) روح المعاني ج ۱۱ ص ۳۹: تفسير البغوي ج ۲ ص ۳۳۳

نو که د دغه بیان څخه وروسته په شرعي احکامو باندې عمل ونه کړي نو بیا یې د گمراهانو په ډله کښې شمېري.

هو! الله ﷻ په هر شي باندې پوه دی او گمراهان هم ښه پوره پېژني چې دا د مغفرت لیاقت لري او دا یې نه لري. برسېره په دې د الله ﷻ قدرت هم کامل دی څنگه چې وغواړي همغسې کولی شي. دا ځکه چې د اسمانونو او ځمکو واکداري په همدې ﷻ پورې اختصاص لري او هم ژوندي کول او مړه کول د همدې ﷻ په قدرت کښې دی.

لنډه دا چې ای انسانانو! تاسو ته د الله ﷻ څخه په غیر نه دوست شته چې د اجازې څخه په غیر مو په شفاعت خلاص کړي، او نه مددگار لری چې د الله ﷻ د نیونې څخه مو په زور او قوت سره بچ کړي. نو تاسو ته په کار دي چې یوازې او یوازې په همدې ﷻ باندې خپلې عقیدې کلکې کړئ او په هدایاتو پورې یې کلک ونښلئ.

﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبُ فَرِيقٍ مِّنْهُمْ ثُمَّ تَابَ عَلَيْهِمْ إِنَّهُ بِهِمْ رَءُوفٌ رَّحِيمٌ﴾
وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَن لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ﴾ يَتَأَيُّهَا الَّذِينَ ءَامَنُوا اتَّقُوا اللَّهَ وَكُونُوا مَعَ الصَّادِقِينَ ﴿١١٧﴾

[۱۱۷] يقينا الله ﷻ په پیغمبر ﷺ باندې په رحمت سره رجوع وکړه (درجې یې وټه لوړې کړې) او په هغو مهاجرینو او انصارو باندې یې هم (په رحمت سره رجوع وکړه) کومو چې په سخت سات (وخت) کښې د ده ﷻ اتباع (پیروي) وکړه (او توفیق یې ورکړ).

(نو خپلې اتباع ته یې) د هغه څخه وروسته (هم ادامه ورکړه) چې نژدې وه چې د دوی څخه د یوې ډلې زړونه (د اتباع څخه) کاره شوي وی. بیا هم الله ﷻ په دوی باندې په رحمت سره رجوع وکړه (او زړونه یې د اتباع څخه کاره نه شوه).

يقينا الله ﷻ په دوی باندې نرمي کوونکی (او) مهربان دی.

[۱۱۸] او په هغو درې کسانو باندې هم (الله ﷻ په رحمت سره رجوع وکړه) کوم چې (د توبې د حیثه) وروسته کړي شوي وه (نو د مشکلاتو د زغم توان او توفیق یې ورکړ).

آن تردې چې په دوی باندې ځمکه د پراخۍ سره سره تنگه شوې وه، او (هم) په دوی باندې خپل ځانونه تنگ شوي وه (خپلو ځانونو پورې په تنگ وه) او یقین یې درلود چې د الله ﷻ څخه په غیر بل هیڅ د پنا نیولو ځای نشته مگر همدې ﷻ ته. بیا الله ﷻ په درې باندې په رحمت سره رجوع وکړه (او

د ددوی توبه یې د دې پاره قبوله کړه، چې دوی په دوامداره توګه الله ﷻ ته توبه تائب جوړ شي. یقیناً الله ﷻ همدې ﷻ توبه قبلوونکی (او) مهربان دی. [۱۱۹] ای هغو کسانو چې ایمان یې راوړی دی د الله ﷻ څخه وډار شی او د صادقانو سره (ملګري) شی (خپل ځانونه د همدې ډلې غړي جوړ کړی).

ارتباطونه

- ۱- وړاندې ایتونه په دې تمام شوي وه چې تاسو د الله ﷻ څخه پرته نه دوست لری او نه مددګار. په دې ایتونو کې د الله ﷻ دوستی او نصرت څو بېلګې بنودلې شوي دي.
- ۲- هلته د مشرکانو څخه د دائمی بهزاري مسئله مطرحه شوې وه او دلته د درې نفرو ګناهګارانو موقتي بهزاري ته اشاره شوې ده، چې صرف پنځوس (۵۰) ورځې یې دوام وکړ.

د مطلب خلاصه

یعنې ای مؤمنانوا د الله ﷻ دوستی او نصرت لاندې څو مثالونه ولولی چې تازه ستاسو د وړاندې تېر شوي دي، هغه دا چې:

- ۱- الله ﷻ په خپل پیغمبر باندې په رحمت سره رجوع وکړه او درجې یې ورته د دې کبله لوړې کړې چې د ډېرې تنګسۍ په حالت کې یې د غذا اعلان وکړ او پخپله یې هم پکېښې اشتراک وکړ.
- ۲- الله ﷻ په مهاجرینو او انصارو باندې هم خپله پراخه رحمت ورنازل کړ، چې په هجرت او انصاریت باندې علاوه د دې توفیق یې هم ورکړ چې په همدغه سخت وخت او سخت حالت کې یې د خپل پیغمبر ﷺ اتباع او پیروي وکړه او د تبوک د سختې غذا په لور روان شوه. که د الله ﷻ فضل او مهرباني نه وی نو دوی به هم د منافقانو غوندې څه دروغړنې پلمې وړاندې کړې وی او غذا ته به نه وی وتلي.
- ۳- په دې باندې علاوه، د سفر په اوږدو کې هم الله ﷻ په ذکر و شوو دواړو ډلو باندې د رحمت باران وورواوه او حوصلې یې ورته قوي کړې، که نه نو په دوی کې د یوې ډلې زړونه نژدې وه چې د خپل پیغمبر ﷺ د اتباع څخه منحرف شوي وی او د لارې د منځ څخه بهرته ستانه شوي وی؛ دا ځکه چې په دغه سفر کې د هر حیثه سختي ډېره زیاته وه، خو الله ﷻ ورباندې په رحمت سره رجوع وکړه او د همدغه سخت سفر د ادامې توان یې ورکړ.
- یقیناً الله ﷻ په دوی باندې ډېر نرمي کوونکی او ډیر مهربان دی.
- ۴- خصوصاً الله ﷻ په هغو درې نفرو باندې هم خپل رحم نازل کړ او د دوی توبه یې قبوله کړه د کومو چې د توبې قبول وروسته کړی شوی وه.
- ۵- دغو درې نفرو ته یې د عزلت (یوازېتوب) او انزوا د زغملو توان ورکړ چې ټولو خلکو (خپلو او پردیو) ورسره د ناستې پاستې او را کړې ورکړې څخه د پنځوسو ورځو په اوږدو کې متارکه وکړه. په دغې موده کې دوی د لوی مشکل سره مخامخ شوه او پراخه ځمکه ورباندې ورتنګه شوه.

التوبة (۹)

نا به ویل چې دوی په ډېره کوچنۍ بنديخانه کېنې ایسار دي. که د الله ﷻ توفیق د دوی سره نه وی نو دوی به د ذکر شوي مشکل تحمل نه وی کړی. ضرور به یې یا په زړونو کېنې څه شک او شبهه پیدا شوې وی او یا به یې د دین د بنسټونو ته پنا ورې وی او کفرې دولت ته به تللي وی.

مگر د الله ﷻ په مهربانۍ سره نه د دوی په عقیدو کېنې څه انحراف صورت ونیوه او نه یې په کړو وړو کېنې څه غیر شرعي حرکت ولید شو. بلکې د دوی باور او پخه عقیده وه چې د الله ﷻ څخه د تېستېدلو بل ځای نشته بې د همدې څخه.

نو الله ﷻ په دوی باندې د بې مثاله بنديخانې د توان د ورکولو څخه وروسته بیا په رحمت رجوع وکړه او د تخلف د گناه څخه ورته شو (توبه یې ورته قبوله کړه).

او دا ځکه چې یوازې او یوازې الله ﷻ توبه قبلوونکی او مهربان دی؛ نه بل څوک توبه قبلولی شي او نه بل څوک د غسې بې ساري مهرباني کولی شي.

۶- ای مؤمنانوا! الله ﷻ کولی شو چې د ذکر و شوو درې کسانو توبې یې په اول وخت کېنې قبولې کړې وې او تر پنځوسو ورځو پورې یې نه وې تال کړې، خو دا کار یې د دې کبله ونه کړ چې: الف: ترڅو د یو پلوه ستاسو درجې لوړې شي چې په همدغې اوږدې موده کېنې مو د هغوی سره په صداقت متارکه وکړه او په پټه او ښکاره مو د خپل پیغمبر ﷺ توصیه عملي کړه. که نه نو تاسو څو کولی شو چې پټ ارتباط مو ورسره نه وی پرې کړی.

ب: ترڅو د دغو درې کسانو درجې اوچتې کړې شي چې د تبوک د غازیانو غوندې څه ناڅه مشکلات وگالي او اجر ونه وگټي.

ج: بالاخره ترڅو تاسو پوه شئ چې په صداقت کېنې خلاصون او نجات دی که څه هم څو ورځې وروسته وي. نو تاسو ته په کار دي چې د الله ﷻ څخه وډار شئ او د همېشه دپاره د صادقانو په ټولگي کېنې خپل ځانونه شمېر کړئ.

توضیحات

۱- که څوک وايي چې کله د توبې نسبت الله ﷻ ته وشي نو هلته د توبې قبول مطلب وي^(۱) نو په همدې بنیاد د ﴿لَقَدْ تَابَ اللَّهُ عَلَى النَّبِيِّ﴾ معنی داسې راڅیږي چې الله ﷻ د پیغمبر ﷺ توبه قبوله کړه. حال دا چې پیغمبر ﷺ خو د گناه څخه معصوم وه؟

مونږ وایو چې:

الف: د نبي کریم ﷺ په هکله د خلاف الاولی (نه بهتر) کار څخه داسې تعبیر شوی دی لکه چې د نورو خلکو د گناه څخه تعبیر کېږي، د دې شرحه د [البقرة: ۳۷] ایت لاندې تېره شوې ده. اما په دې مقام کېنې د نبي کریم ﷺ خلاف الاولی کار دا وه چې منافقانو ته یې د تبوک د غزا څخه د پاتې کېدلو اجازه ورکړې وه، لکه چې [التوبة: ۴۳] ایت ورته اشاره کړې ده.

(۱) مفردات الراغب ص ۷۲

ب: ځينې علماء کرام وايي^(۱) چې کله الله ﷻ ته د توبې نسبت وکړي شي نو معنی يې داسې کېږي چې: الله ﷻ متوب عليه (هغه څوک چې په هغه باندې توبه واقع شوي وي) د يوه حالت څخه ورپورته بهتر حالت ته لوړ کړ. نو په همدې بنياد د ﴿لَقَدْ تَابَ اللَّهُ عَلَى النَّبِيِّ﴾ معنی داسې راڅرخي چې الله ﷻ د خپل پيغمبر ﷺ درجې لوړې کړي او د مشقاتو گاللو اجر و نه يې ورکړه. اما مهاجرينو او انصارو ته يې بهتر حالت ته ترقي ورکړه چې گناهونه او تقصيرات يې وروبښل. ج: ځينې وايي چې د توبې په بيان کېنې د نبی کریم ﷺ ذکر د صحابه وو کرامو ﷺ د خوشالولو دپاره شوی دی او بالذات مقصود نه دی څو اعتراض وارد شي^(۲).

د سَاعَة او عُسْرَة معناوي

۲- مونږ د الله ﷻ په توفيق د [الأنعام: ۳۱] ايت لاندې ليکلي دي چې د ﴿سَاعَة﴾ کلمه د زمانې يوې برخې ته وده شوې ده، از د "عُسْرَة" معنی خو واضحه ده چې سختي ده او په مقابل کېنې يې "يُسْر" استعمالېږي چې د اسانۍ معنی ورکوي. نو ﴿سَاعَة الْعُسْرَة﴾ کلمه په لاندې دوه ډولونو باندې تفسيره شوې ده:

الف: ځينې وايي چې د ﴿سَاعَة الْعُسْرَة﴾ څخه د هرې سختۍ وخت مطلب دی^(۳). نو د معنی حاصل يې داسې کېږي چې صحابه کرامو ﷺ په هر سخت وخت کېنې د نبی کریم ﷺ پيروي کړې ده لکه د خندق، حنين او تبوک په غزاگانو او نورو مشکلو وختونو کېنې.

ب: ذکره شوې کلمه په دې مقام کېنې صرف د تبوک د غزا د سخت وخت څخه عبارت ده چې د پيل څخه آن تر پايه پورې ټولې اوږدې مودې ته شامله ده^(۴).

مونږ وايو: که څه هم لومړنی تفسير عام دی او د عموم په لحاظ سره غوره ښکاري مگر د دې کبله دوهم تفسير بهتر بریښي چې د يو پلوه په همدې غزا کېنې بحث روان دی او د بله پلوه د تبوک غزا په "عُسْرَة" سره مشهوره ده، ته به وايي چې دا کلمه د همدې دپاره نوم گرځېدلې ده.

د ښه وضاحت دپاره لاندې حديث شريف ولولي:

نبی کریم ﷺ په يوه اوږده حديث کېنې فرمايلي دي چې: «مَنْ جَهَّزَ جَيْشَ الْعُسْرَةِ فَلَهُ الْجَنَّةُ»^(۵) يعنې هر چا چې عُسْرَة (د تبوک د غزا) لښکر مجهز کړ (لکه عثمان ؓ) نو ده لره جنت دی.

د تبوک په غزا کېنې مشکلات ډېر وه

۳- د تبوک په غزا کېنې د لاندې وجوهو د کبله مشکلات زيات وه^(۶):

- (۱) المحرر الوجيز ج ۸ ص ۲۹۲: البحر المحيط ج ۵ ص ۵۱۶
- (۲) التفسير الكبير ج ۱۶ ص ۲۱۴، روح المعاني ج ۱۱ ص ۳۹
- (۳) المحرر الوجيز ج ۸ ص ۲۹۳
- (۴) تفسير القاسمي ج ۸ ص ۳۴۶
- (۵) صحيح البخاري ج ۱ ص ۳۸۹
- (۶) تفسير الطبري ج ۱۱ ص ۵۵

الف: ډېره سخته گرمي وه او د اوږي د گرمۍ جوش وه.

ب: څاروي لږ وه، حتی چې پر یوه اوښ باندې به لس تنه مجاهدین په نوبت سره سورېدل.

ج: څوري (خوراکي شيان) کمبود وه آن تر دې چې یوه کجوره به دوه تنو مجاهدینو ته ورکول کېدله چې په خپل منځکښې یې نیمه کړي. څه وخت وروسته داسې حال هم ورباندې ورغلی وه چې یوه کجوره هم ختمه شوه.

د: اوبه تر دې اندازې لږې وې چې یوه سړي به قصد وکړ چې خپل اوښ نحر (حلال) کړي او لیرشن یې وزبېښي او بیا یې وڅښي، او داسې نور.

سوال جواب

۱۴- که څوک وايي چې الله ﷻ د درېوو پاتې شوو کسانو په باره کښې دوه ایتونه نازل کړي دي چې یو همدغه دی چې بحث پکښې روان دی او بل د [التوبة: ۱۰۶] ایت دی. نو پوښتنه دا ده چې د څه حکمت په اساس یو د بل په څنګ کښې کېښودل شو؟

مونږ وايو: د هغه ایت مضمون دا دی چې د درېوو توبه وروسته کړی شوې ده، او د دې ایت مضمون دا دی چې توبه یې قبوله شوه. نو که دواړه یو تربله سره متصل ایښودلی شوي وی نو د بنديخانې حالت ته به هیڅ اشاره نه وي شوې او چا به گومان کړی وي چې دواړه به په یوه زمانه کېښې نازل شوي وي، حال دا چې دا د هغه څخه پنځوس ورځې وروسته نازل شوی دی.

د عجیبې بنديخانې قیصه

۵- د هغو درې کسانو څخه چې د توبې قبول یې وروسته کړی شوی وه، یو کس (کعب بن مالک ؓ) خپله قیصه په ښه اوږده تفصیل سره بیانې کړې ده چې مونږ یې دلته صرف د لاندې څو مهمو ټکو په ذکر باندې اکتفاء کوو^(۱):

الف: تبوک غزا ته د تجهیزاتو په وخت کېښې زه د بل هر وخت څخه وسي وم، حتی چې د یوه بارګېر (څاروي) په ځای مې دوه څاروي (بارګېر) درلوده.

ب: نبي کریم ﷺ په کنایي توګه نه بلکې په صافو الفاظو کېښې غزا ته عام نفیر اعلان کړ او هر څوک په مطلب پوه شو.

ج: زما زړه وه چې په نن سبا کېښې به په غازیانو پسې ور ورسېږم او په غزا کېښې به اشتراک وکړم، (کاشکې چې اشتراک مې پکښې کړی وی) خو نصیب مې نه وه او پاتې شوم.

د: زه به دې خبرې ډېر خپه کولم چې په مدینه منوره کېښې به مې یا زنانه او ماشومان لیده او یا به مې په هغو خلکو باندې سترګې لګېدې چې په منافقت به متهم وه، او یا په معذورانو باندې.

ه: کله چې د نبي کریم ﷺ د بېرته راستنېدلو وخت را نژدې شو نو په همدې فکر کېښې ولوبدل چې څه بهانه وکړم او خپل ځان ته د نبي کریم ﷺ رضایت حاصل کړم.

(۱) صحیح البخاري ج ۲ ص ۶۳۴، ۶۷۵

و: بالآخره د ډېرو چرتونو څخه وروسته مې دا هوډ وکړ چې د رښتياوو څخه پرته به بل څه نه وایم.
 ز: نبي کریم ﷺ چې مدينې منورې ته راوړسېد نو په جومات کښې د دوه رکعت له مانځه څخه وروسته کېناست او د غزا څخه پاتې شوي کسان ډلې-ډلې ورتله او خپل معذرتونه يې وروړاندې کول.
 ح: نبي کریم ﷺ به د دوی ظاهري معذرتونه منل او باطن به يې د دوی الله ﷻ ته سپاره.

ط: زه هم د نبي کریم ﷺ په حضور کښې کېناستم او لاندې خبرې مې وکړې:
 اول: که نن ورځ زه د کوم دنياوي پاچا په وړاندې ناست وی نو ما به خپل ځان پوره بې گناه ثابت کړی وي. ځکه چې الله ﷻ ماته ښه قوي منطق راکړی دی.
 دوهم: نو یا رسول الله! که زه ستا په حضور کښې دروغينې بهانې وړاندې کړم نو تا به راضي کړم مگر الله ﷻ به زما په دروغو باندې تا خبر کړي او بېرته به را څخه خپه شي.
 درېم: او که رښتيا ووايم نو سمدستي خو به را څخه خپه شي مگر الله ﷻ ته اميد لرم چې عفو راته وکړي او ته را څخه بېرته خوشاله او راضي شي.

څلورم: ای د الله رسول! ما هيڅ معذرت نه درلود او پرته د معذرت د غزا څخه پاتې شوی يم.
 ي: نبي کریم ﷺ وفرمايل چې دغه سړي رښتيا وويلې، او بيا يې زه مخاطب کړم چې څه نو د الله ﷻ فيصلې ته منتظر اوسه.

يا: دوستانو ډېر وهڅولم چې نبي کریم ﷺ ته بېرته ورستون شم او خپلې پخوانۍ خبرې رد کړم او دروغينې بهانې ورته وړاندې کړم.
 يب: خو د نېکه مرغه ما پوښتنه وکړه چې زما غوندې رښتيا بل چا هم ويلي دي او که دا يوازې ما رښتيا وويلې؟

يح: نو چا خبر راکړ چې ستا غوندې رښتيا دوه نورو کسانو هم ويلي دي، چې مراره بن الربيع ؓ او بل هلال بن اميه ؓ دی.

يد: کله چې دغه دوه کسان صالح خلک وه او د بدر د غازيانو څخه وه نو په خپله خبره کلک شوم او نبي کریم ﷺ ته د دروغو دپاره بېرته ورستون نه شوم.

يه: نبي کریم ﷺ زمونږ درېواړو په هکله ټولو مسلمانانو ته امر وکړ چې هيڅوک به ورسره خبرې اترې او ناسته ولاړه نه کوي.

يو: مسلمانانو همدا فرمان عملي کړ، چې په نتيجه کښې په مونږ باندې پراخه ځمکه زندان وگرځېده.

يز: زه د نورو دواړو ملگرو څخه څه ځوان او تکړه وم، جومات ته به هم تلم او په بازار کښې به هم گرځېدم راگرځېدم، مگر هيچا به را سره خبرې نکولې (لکه چې هيڅوک مې نه پېژني).

په امتحان کښې بل امتحان

يح: يوه ورځې په بازار کښې گرځېدلې چې د يوه تاجر په لاس د "غسان" د پاچا د پلوه يو ليک

راکړی شو او داسې یې لیکلي وه چې:

اول: مونږ خبر شوي یاستو چې په تا باندې خپل انډیوال (نبي کریم ﷺ) جفا کړې ده او ټوله ځمکه یې در باندې زندان ګرځولې ده.

دوهم: ته خو په مونږ باندې سپک نه یې، مونږ ته راشه چې خواخوږي درسره وکړو. یط: ما چې کله ذکر شوی لیک ولوست نو پوه شوم چې دا د الله ﷻ د پلوه په ما باندې یو بل امتحان دی چې ورسره مخ شوم، نو هغه کاغذ مې اور ته ورواچاوه.

ک: کله چې د پنځوسو ورځو د جملې څخه څلوېښت ورځې تېرې شوې نو د نبي کریم ﷺ د پلوه بل فرمان راوړسېد چې د خپلې مېرمنې څخه هم جدا شم.

کا: ما پوښتنه وکړه چې ایا خپلې مېرمنې ته طلاق ورکړم که څنګه؟

کب: جواب راکړی شو چې طلاق مه ورکوه خو ګډ هم نه، مه اوسېږه (جنسي ارتباط ورسره مه نیسه).

کج: نو خپله مېرمنه مې د پلار کورته واستوله چې تر هغه مه راځه چې ترڅو الله ﷻ فیصله وکړي. کد: پنځوس ورځې پوره شوې، د سهار لمونځ مې وکړ او په خپل کور کښې د بام په سر ناست وم چې یو اواز مې غوږ ته راوړسېد چې کعبه! زیری مې در باندې.

که: زه پوه شوم چې توبه مې قبوله شوه، نو خپل رب ﷻ ته په سجده باندې پرېوتلم. کو: خپلې جامې مې وویستلې او زیري راکوونکي ته مې په زیري کښې ورکړې، ځکه چې ما په عین وخت کښې د جامو څخه پرته نور څه په لاس کښې نه درلوده.

کز: د بل چا سوالی جامې مې واغوستلې او د نبي کریم ﷺ حضور ته وروان شوم. کح: په لاره کښې ډلې-ډلې خلک مخې ته راتله او مبارکي ګانې یې راکولې چې د توبې قبول دې مبارک شه....

کط: جومات ته چې ورننوتلم نبي کریم ﷺ ناست وه او صحابه کرام ﷺ ترې راچاپېر وه....

ل: د طلحه بن عبیدالله ﷺ به مې دا کار هېر نه شي چې مخې ته یې رامنډه کړه او دواړه لاسونه یې راکړه، او هم یې راته "مبارک دې شه" کلمات وویل.

لا: بیا مې په نبي کریم ﷺ باندې سلام وچاوه چې مبارک اوچولي یې د خوشالۍ څخه پرې واهه. لب: د "وعلیکم السلام" څخه وروسته یې راته وویلې چې د توبې قبول دې مبارک شه! ته چې د مور څخه زیږېدلې یې داسې ورځ به در باندې نه وي درغلې لکه چې نن در باندې درغلې ده.

لج: ما عرض وکړ چې: ای د الله رسول! ستا د پلوه که د الله ﷻ د پلوه؟

لد: نبي کریم ﷺ جواب راکړ چې: (زما د پلوه نه بلکې) د الله ﷻ د پلوه.

له: بیا مې عرض وکړ چې: ای د الله رسول! زما د توبې د قبول دپاره دا هم یوه برخه وګرځوه چې زما ټول مال د الله ﷻ په لاره کښې صدقه (خیرات) کړه.

لو: نبي کریم ﷺ جواب راکړ چې: څه مال درسره پرېږده چې دا درته ښه دی.

لز: ما وويلې چې اى د الله رسوله! د خيبر د غنيمت برخه مې وساتله همدا مې بس ده.
 لح: بيا مې د نبى كريم ﷺ په حضور كښې عهد وكړ چې: ماته الله ﷻ په رښتياوو كښې نجات
 راکړ نو زما دې دا وعده وي چې هيڅکله به دروغ ونه وایم.
 لط: الله ﷻ ته اميد لرم چې په همدې عهد باندې مې د مرگ د ورځې پورې کلک وساتي.

د دوه وو کارونو څخه ډېر ډارېدل

لي: زه په خپله پنځوس ورځنۍ بنديخانه كښې د دوه وو کارونو څخه زښت زيات ډارېدل،
 هغه دا چې:
 اول: (الله ﷻ دې نه کړي) که نبی کریم ﷺ په همدې حال كښې وفات شي نو د مرگ تر ورځې
 پورې به راسره څوك خبرې اترې نه کوي او په عمري بند به محکوم شم.
 دوهم: که زه مړ شم نو نبی کریم ﷺ به راباندې د جنازې لمونځ اداء نه کړي او د دغه لوی نعمت
 څخه به محروم شم.

صادقين يعنې څوک؟

۶_ علماوو کرامو په دې مقام كښې د ﴿الصّٰدِقِیْنَ﴾ د کلمې دپاره متعدد تفسيرونه کړي
 دي چې ټول تقريباً پنځو شپږو ته رسېږي^(۱)، لاندې مثالونه يې ولولي:
 الف: "صادقين" يعنې نبی کریم ﷺ او د ده ﷺ صحابه کرام ﷺ.
 ب: ذکر شوي درې کسان چې د پنځوسو ورځو څخه وروسته الله ﷻ د بنديخانې څخه نجات
 ورکړي او داسې نور.

مگر بهتره دا ده چې ذکره شوې کلمه په عموم سره پربښودله شي، نو د معنی حاصل به يې
 داسې شي چې اى مؤمنانوا! د الله ﷻ څخه وډار شئ او د صادقانو انډيوالي مه پرېږدئ، په هرځای
 او هره زمانه كښې د رښتياوو پلوي وكړئ او په حق باندې کلک ودرېږئ، لكه څنگه چې ذکر شوي
 درې کسان په حق باندې ودرېده او په قرآن كريم كښې د ﴿الثَّلَاثَةِ﴾ په کلمې باندې ياد شوه چې د
 قيامت د ورځې پورې به يې مؤمنان په لمونځونو كښې قرائت كوي.

رښتيا او دروغ (صدق او كذب)

۷_ د رښتيا او دروغو په هکله د نبی کریم ﷺ څخه زښت ډېر احاديث روايت شوي دي چې مونږ
 يې دلته فقط د يو يو مثال په ذکر باندې اکتفاء کوو:
 الف: د دې امت د هغو درې کسانو قيصې ته خو په قرآن كريم كښې اشاره شوې ده کومو ته چې
 الله ﷻ د رښتياوو په سبب نجات ورکړ، مگر د پخوانيو امتونو د هغو درې کسانو قيصه نبی کریم ﷺ

(۱) زاد السیرج ۲ ص ۲۴۹: روح المعاني ج ۱۱ ص ۲۵

په يوه اوږده حديث کښې بيانې کړې ده کومو ته چې الله ﷻ په رښتيا ويناوو باندې نجات ورکړې وه. هغه دا چې:

نبي کریم ﷺ فرمايلي دي چې درې کسان د باران څخه وتښتېده او په يوه غار کښې يې پنا واخسته، خو په دوی باندې غر ورکېناست او د غار خوله يې تپه بنده کړه. نو يو تربله يې سره وويلې چې: «لَا يُجِيبُكُمْ إِلَّا الصَّدَقُ فَلْيَدْعُ كُلُّ رَجُلٍ مِنْكُمْ بِمَا يَعْلَمُ أَنَّهُ قَدْ صَدَقَ فِيهِ»^(۱) يعنې تاسو ته به نجات درنه کړي مگر رښتيا، نو ستاسو هر سړی دې (الله ﷻ ته) په خپل هغه عمل باندې سوال وکړي کوم چې دی پوهېږي چې په هغه کښې يې صداقت کړی دی (او الله ﷻ ته دې واسطه کړي). نو دغو درېو کسانو هر يوه د خپل خپل صداقت يو-يو عمل الله ﷻ ته واسطه کړ چې د هغه په برکت باندې د غار خوله خلاصه شوه او دوی نجات مونده کړ.

که څوک غواړي چې مفصله قيصه يې ولولي نو هملته دې مراجعه وکړي.

ب: نبي کریم ﷺ په يوه اوږده حديث کښې فرمايلي دي: «كُلُّ الْكَذِبِ يَكْتُبُ عَلَى ابْنِ آدَمَ إِلَّا ثَلَاثَ خِصَالٍ رَجُلٌ كَذَبَ عَلَى امْرَأَتِهِ يُؤْصِيهَا أَوْ رَجُلٌ كَذَبَ فِي خَدِيعَةٍ حَرْبٍ أَوْ رَجُلٌ كَذَبَ بَيْنَ امْرَأَتَيْنِ مُسْلِمَتَيْنِ لِيُصْلِحَ بَيْنَهُمَا»^(۲) يعنې هر دروغ په بنيادم باندې ليکل کېږي او د گناه پېټی ورته ترې جوړېږي، مگر نه د درېو خاصيتونو خاوندانو ته: يو هغه سړی چې خپلې مېرمنې ته دروغ جوړ کړي ترڅو يې خوشاله کړي. بل هغه سړی چې د جنگ په ترتيبولو کښې دروغ ووايي. درېم هغه څوک چې د دوه وو مسلمانانو سرېو ترمنځ د دې دپاره دروغ جوړ کړي ترڅو دوی دواړه سره روغ جوړ شي او شخړه يې د منځه ووشي.

اهل التشيع څه وايي؟

۸- اهل التشيع وايي چې د ﴿الصَّادِقِينَ﴾ د کلمې څخه د ټولو زمانو معصومان مراد دي

چې په هره زمانه کښې يو يو کس موجوديت لري^(۳) او ټول د همدوی د مسلک پيروان دي.

نو د معنی حاصل يې داسې اخلي چې ای مؤمنانو! د الله ﷻ څخه وډار شئ او د معصوم لمن ونيسئ او ملگري يې وکړئ.

مونږ (اهل السنة والجماعة) معصوم هغه چاته وايو چې د گناه کولو صلاحيت لري خو په هيڅ وخت کښې نه د گناه مرتکب شوی وي او نه مرتکب کېږي. دا مفهوم د پيغمبرانو عليهم السلام څخه پرته په بل هيچا باندې حتی په پرښتو باندې هم صدق نه شي موندلی، ځکه چې په پرښتو کښې د گناه کولو صلاحيت (استعداد) نشته.

اما اهل التشيع وايي چې کله د يوې زمانې معصوم وفات شي نو د هغه په ځای باندې يو بل کس

(۱) صحيح البخاري ج ۱ ص ۴۹۳

(۲) مسند احمد بن حنبل ج ۱۰ ص ۴۲۵

(۳) تفسير نمونه تاليف اهل التشيع ج ۸ ص ۱۸۱

د معصوم په صفت ودرېږي او نائب يې جوړېږي، د نيابت څخه وړاندې چې معصوم نه وه او گناهونه يې کړي دي څه باک يې نشته مگر د نيابت څخه وروسته د ده څخه څه گناه نه شي صادرېدلی او د ټولو گناهونو څخه معصوم دی. فاعتبروا يا أولي الأبصار.

﴿ مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ وَلَا يَرْغَبُوا بِأَنْفُسِهِمْ عَنْ نَفْسِهِ ۚ ذَٰلِكُمْ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخْمَصَةٌ فِي سَبِيلِ اللَّهِ وَلَا يَطْئُونَ مَوْطِئًا يَغِيظُ الْكُفَّارَ وَلَا يَنَالُونَ مِنْ عَدُوٍّ نِيلاً إِلَّا كُتِبَ لَهُمْ بِهِ عَمَلٌ صَالِحٌ ۚ إِنَّ اللَّهَ لَا يُضِيعُ أَجْرَ الْمُحْسِنِينَ ﴿١٢٠﴾ وَلَا يُنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُتِبَ لَهُمْ لِيَجْزِيَهُمُ اللَّهُ أَحْسَنَ مَا كَانُوا يَعْمَلُونَ ﴿١٢١﴾ ﴾

[۱۲۰] نه د مدینې منورې اهل (خلکو) ته مناسبه ده او نه هغه چاته مناسبه (جائزه) ده کوم چې د هغوی په چاپیریال کښې دي چې د باندېچیانو څخه عبارت دي (دا خبره) چې دوی د الله ﷻ د پیغمبر ﷺ څخه وروسته پاتې شي (جهاد ته لار نه شي)، او (همدارنگه دا هم ورته مناسبه او جائزه نه ده) چې د خپلو خانونو (حفاظت) ته رغبت (میل) وکړي (په داسې حال کښې چې دوی) د نبی کریم ﷺ د (مبارک) ځان څخه (په حفاظت کښې) تېرېدونکي وي (د هغه خیال ونه ساتي).

دغه (ورته) ځکه (مناسبه او جائزه نه ده) چې یقیناً دوی ته نه تنده رسېږي او نه ستوماني او هم نه د الله ﷻ په لاره کښې لوږه او (همدارنگه) دوی په داسې ځای باندې قدم نه ږدي په کوم ځای باندې چې د قدم ایښودل کفار په غصه کوي او نه د دښمن (کفارو) څخه څه شی تر لاسه کوي مگر (دغو ټولو صورتونو څخه) په هر یو صورت باندې د دوی دپاره صالح عمل (نیکي) لیکله کېږي. یقیناً الله ﷻ د نیکو کارانو اجر نه ضائع کوي.

[۱۲۱] او (همدارنگه) دوی (د الله ﷻ په لاره کښې) نه وړه نفقه کوي او نه غټه او (نه کومه یوه) بیدیا (ډاک) قطع کوي مگر د دوی دپاره لیکل کېږي (چې اجر ونه پرې ورکړی شي). (دا ټول) د دې دپاره چې الله ﷻ دغو (ذکرو شوو غازیانو) ته د هغو بنائسته عملونو (پوره) جزا ورکړي کوم چې دوی لگیا دي کوي يې.

ارتباط

۱- وړاندې ایتونه په دې تمام شوي وه چې د صادقینو ملګري شی، او په دې ایتونو کښې د صادقینو یو مثال ښودلی شوی دی چې په مخلوقاتو کښې اصدق الصادقین (نبی کریم ﷺ) دی.

۲- هلته د جهاد په هکله د ترهیب بیان تېر شو، او دلته په همدې باره کښې د ترغیب بیان

راروان دی.

د مطلب خلاصه

يعنې ای پیغمبره! د جهاد څخه د بهرته پاتې کېدلو د ترهیب د بیان څخه وروسته اوس په خپل امت باندې جهاد ته د تللو لاندې ترغیبات قرانت کړه چې:

۱- نه د مدینې منورې خلکو ته جائزه ده او نه باندېچیانو ته، چې د مدینې منورې په چارچاپېره

کښې اوسېږي، دا خبره چې نبی کریم ﷺ غزا ته لاړ شي او دوی په خپلو کورونو کښې پاتې شي دوی ته په کار دي چې د نبی کریم ﷺ سره سم د سفر مشکلات او هم د غزا سختی وگالي.

۲- همدارنگه ورته دا هم مناسبه او جائزه نه ده چې د خپلو ځانونو ارامې او هوسایي په نظر

کښې ونیسي او د نبی کریم ﷺ د مبارک ځان ارامې هېره کړي. او یا په بل عبارت: دوی ته په کار

دي چې خپل ځانونه د نبی کریم ﷺ د مبارک ځان څخه قرباني کړي او د خپلې ارامۍ څخه د هغه ﷺ

ارامۍ ته زیاته توجه وکړي. او دا ځکه چې:

الف: مسلمانانو ته که د الله ﷻ په لاره کښې تنده ورسېږي هم الله ﷻ اجر ورکوي.

ب: که د هر ډول ستومانیو او مشکلاتو سره مخامخ شي نو د الله ﷻ په لاره کښې بې عوضه نه

پاتې کېږي.

ج: همدارنگه په فی سبیل الله لوږه باندې هم الله ﷻ اجر ورنه ورکوي.

د: حتی مسلمانانو ته په هغو ځایونو باندې د قدمونو ایښودلو اجر ورنه هم شته په کومو باندې

چې کفار په غصه کېږي او خپه کېږي. یا په بل عبارت: غزا ته د حرکت په غرض د اجر ورنه ورکول د

هغه قدم څخه پیل کېږي کوم چې لومړی ځل په ځمکه باندې کېښودلی شي آن تر هغه قدمه پورې

په کوم باندې چې د غزا سفر اختتام مونده کړي.

ه: الله ﷻ غازیانو ته د هغو شیانو په لاس ته وروړلو باندې هم صالح عمل لیکي کوم چې دوی یې

د خپلو دښمنانو (کفارو) څخه ترلاسه کوي، لکه وسله، مرمۍ او یا نور خوراکی یا پوښاکي شیان.

لنډه دا چې د غنیمتونو په ترلاسه کولو باندې د یوه پلوه غازیانو ته اجر ورنه ورکولی کېږي او د

بله پلوه دوی ته حلال مالونه روزي کېږي. دا ځکه چې الله ﷻ د نیکو کارانو اجر ورنه نه ضائع کوي.

و: په دې باندې علاوه، د الله ﷻ په لاره کښې نه د غازیانو د لږ مال مصرف بدون د اجر څخه

پاتې کېږي او نه یې د ډېر مال، بلکې دواړه ډوله نفقه د الله ﷻ په نزد مقبوله ده او دوی ته په اعمال

نامو کښې لیکله کېږي.

ز: همدارنگه د الله ﷻ د لارې غازیان چې د الله ﷻ د رضا دپاره په هره لوږه ژوره او په هره کنده

او ډاگ کښې مزل کوي او خپل ځانونه ستومانه کوي هیڅ شی یې بې اجره نه پاتې کېږي، بلکې دا

ټول د دې دپاره د دوی په اعمال نامو کښې ثبت کېږي چې الله ﷻ دوی ته د خپلو اعمالو ډېره نېکه

بدله او اجر ورنه ورکړي.

التوبة (۹)

نو څرنگه چې د غازيانو هيڅ حرکت او هيڅ کار او کيفيت يې اجره نه دی نو مسلمانانو ته مناسبه نه ده چې د نبی کریم ﷺ څخه پاتې شي او په غازيانو کېنې خپل ځانونه شامل نه کړي.

توضیحات

۱- که څوک وايي چې د ذکر شوو ایتونو څخه څرگندېږي چې په صحابه وو کرامو ﷺ باندې غذا ته تلل په هغه غذا کېنې فرض عين وه په کومه کېنې به چې نبی کریم ﷺ پخپله اشتراک درلود. حال دا چې د بدر په غذا کېنې نبی کریم ﷺ پخپله اشتراک هم کړی وه خو د دې سره سره کعب بن مالک ؓ وايي چې: «وَلَمْ يُغَائِبْ أَحَدٌ تَخَلَّفَ عَنْهَا»^(۱) يعنې او څوک چې د بدر د غذا څخه پاتې شوي وه هغه ته د ملامتي گوته نه نيوه کېده او د ملامتي لاندې نه راتلل؟

مونږ وايو چې: ذکر شوي ایتونه د تبوک د غذا په نسبت نازل شوي دي چې نبی کریم ﷺ پکېنې عام نفیر (عمومي امر) اعلان کړی وه. نو دغه غذا په ټولو مسلمانانو باندې فرض عين ګرځېدلې وه. برابره خبره ده چې څوک په مرکز کېنې اوسېده او يا باندېچیان وه.

اما د بدر په غذا کېنې نبی کریم ﷺ عام امر نه وه صادر کړی، نو دا غذا فرض عين نه وه بلکې فرض کفائي وه.

د غذا د عيني فرضيت حالتونه

۲- د اسلام د دعوت دپاره جهاد کفائي فرض دی، چې ځينې مسلمانان پرې مشغول وي نو د نورو مسلمانانو غاړې خلاصېږي، خو په لاندې حالتونو کېنې په هرچا باندې فرض عين ګرځي: الف: چې د اسلامي حکومت مشر عام نفیر اعلان کړي چې ټول غذا ته لار شي^(۲) لکه څنگه چې نبی کریم ﷺ د تبوک په غذا کېنې همداسې اعلان کړی وه.

ب: چې کفار په کومه اسلامي خاوره باندې تعرض وکړي او غواړي چې د خپل تسلط لاندې يې راولي نو په هر مسلمان حتی په زنانه وو باندې هم دفاع کول عيني فرض جوړېږي^(۳).

د عربيت يو تحليل

۳- په ﴿وَلَا يَرْغَبُوا﴾ جمله کېنې لاندې دوه ډوله تحليل ممکن دی:

الف: چې دا په ﴿يَتَخَلَّفُوا﴾ جمله باندې عطفه وګڼله شي او د "أَنْ" توري ورسره د عطف په اعتبار سره مقدر شي خو د "لَا" توري هغه نفی تاکيده کړي په کومه باندې چې په ﴿مَا كَانَ لِأَهْلِ الْمَدِينَةِ﴾ کېنې د "مَا" توري دلالت کوي. نو د معنی حاصل به يې داسې شي چې مسلمانانو ته نه دا مناسبه ده چې نبی کریم ﷺ غذا ته لار شي او دوی په کورونو کېنې پاتې شي او نه ورته دا مناسبه

(۱) صحيح البخاري ج ۲ ص ۶۲۴

(۲) تفسير المظهر ج ۴ ص ۳۲۱

(۳) المحرر الوجيز ج ۸ ص ۲۹۸

ده چې خپلو ځانونو ته رغبت وکړي چې د مشکلاتو څخه یې وساتي او د نبی کریم ﷺ مبارک ځان ته رغبت ونه کړي او د ساتنې غم یې نه خوري.

ب: چې د ﴿لَا يَرْغَبُوا﴾ جمله نهې وگنله شي او په هغې نهې باندې عطفه شي کومه چې د وړاندې کلام څخه څرگندېږي هغه دا چې ﴿لَا تَخْلَفُوا﴾ نو د معنی حاصل به یې داسې راوځي چې ای موټانوا تاسو مه د نبی کریم ﷺ څخه بېرته پاتې کېږئ او مه خپلو ځانونو ته رغبت (میل) کوئ په داسې حال کې چې د نبی کریم ﷺ د مبارک ځان څخه مو خپل رغبت (میل) پرې کړئ او څه التفات ورته ونه کړئ.

که څه هم په دواړو تحلیلونو کې اصلي مطلب اختلاف نه موندل کوي مگر ځینو مفسرینو کرامو^(۱) لومړني تحلیل ته د ظاهر لقب ورکړی دی.

په لوږه او تنده هم الله ﷻ اجر ورکوي

۴- لاندې درې حالتونه یو هم د سړي په اختیار کې نه دي او طبعي حالتونه دي مگر الله ﷻ یې د غازیانو دپاره په خپل فضل سره د اعمالو څخه شمېري او د صالحه اعمالو په ډول یې لیکي؛ حالونه دا دي: ﴿ظَمًا﴾ یعنې د شدیدې تندې حالت، ﴿نَصَبًا﴾ یعنې د ستوماني حالت، ﴿مُخَمَّصَةً﴾ یعنې د لوږې حالت.

﴿مَوْطِنًا﴾ څه معنی؟

۵- د ﴿مَوْطِنًا﴾ کلمه د اسم ظرف صیغه ده^(۲) او د هغه ځای دپاره نوم ده په کوم باندې چې غازی پښې ږدي. نو د معنی حاصل یې داسې کېږي چې: الله ﷻ د غازی په هغه هر یوه قدم باندې اجرونه ورکوي چې په داسې ځای باندې یې کېږدي په کوم چې کفار په غصه کېږي. لاندې څو مثالونه یې ولولئ:

الف: د هجرت په قدمونو باندې.

ب: په دنیا کې د جهاد د کامیابی په خاطر په سیاسي فعالیت باندې او په مملکتونو کې په ګرځېدلو باندې.

ج: د جهادي وساتلو د موندلو دپاره د هلو ځلو په قدمونو باندې.

د: په دار حرب او یا دار الاسلام کې د جهاد دپاره په تللو یا راتللو باندې.

د نیل د کلمې معنی

۶- د ﴿لَا يَنَالُونَ﴾ د کلمې دپاره د ﴿نَيْلًا﴾ توری په اصل کې مصدر دی او لغوي معنی یې رانیول (راخستل) دي. مګر په دې مقام کې ترې هغه شیان مطلب دي کوم چې د دښمن څخه

(۱) روح المعاني ج ۱۱ ص ۴۶

(۲) روح المعاني ج ۱۱ ص ۴۶

راونیول شتی او د تورې په زور باندې ترې تر لاسه کړی شي^(۱).
 نو د معنی حاصل یې داسې کېږي چې: الله ﷻ د غازیانو دپاره هغه ټول اجناس چې دوی د
 دښمن څخه ونیسي؛ لکه ځمکه، وسله، مهمات، خوراک، څښاک او داسې نور، د صالحه اعمالو
 په شکل لیکي که څه هم ذکر شوي شیان اعمال نه دي بلکې اجناس دي.
 د دې نظیر په احادیثو کېږي بڼه واضحه شوی دی چې الله ﷻ د غازیانو دپاره د دوی د اسونو
 لږوگان هم د نېکۍ په تله کېږي اچوي. لاندې حدیث شریف ولولئ:
 نبی کریم ﷺ فرمایلي دي چې: «مَنْ اخْتَبَسَ فَرَسًا فِي سَبِيلِ اللَّهِ إِيمَانًا بِاللَّهِ وَتَصَدِيقًا بِوَعْدِهِ فَإِنْ شِئَهُ
 وَرِيئَهُ وَزَوَّجَهُ وَبَوَّلَهُ فِي مِيزَانِهِ يَوْمَ الْقِيَامَةِ»^(۲) یعنی هرڅوک چې د الله ﷻ په لاره کېږي د دې کبله اس
 ایساروي (ساتي) چې په الله ﷻ باندې (پخه) عقیده لري او د ده ﷻ په وعده باندې (پوخ) یقین لري،
 نو د هغه (اس) مړښت (واښه) او خړوبېدل (اوبه) او هم لږوان او متیازي (دا ټول) به د قیامت په ورځ
 د ده (د اس ساتونکي) د نیکو اعمالو په تله کېږي اچولی کېږي.
 ذکر شوي شیان که څه هم د غازی افعال نه دي مگر الله ﷻ یې په خپل فضل سره د ده په اعمالو
 کېږي شمیري.

﴿وَمَا كَانِ الْمُؤْمِنُونَ لِیَنْفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا
 فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ﴾^(۳)

[۱۲۲] او مؤمنان داسې نه دي (داسې دي نه شي) چې د څرمې (غزا ته) ووځي (او هیڅوک پاتې
 نه شي). نو (دوی) ولې داسې نه کوي (داسې دي وکړي) چې د مؤمنانو د هرې یوې فرقې (لویې ډلې)
 څخه وړه ډله (غزا ته) د دې دپاره لاړه شي چې (هله) په دین کېږي (دقیقه) پوهه حاصله کړي
 (معجزات او عجائب وگوري) او د دې دپاره چې خپل (کافر) قوم (د الله ﷻ د عذاب) وډار کړي
 (البته) کله چې دوی ته (د غزا څخه بهرته) ورستانه شي. شاید چې دوی وډار شي (او د کفر څخه
 توبه تائب شي).

ارتباطونه

۱- په وړاندې ایتونو کېږي د مؤمنانو یوه غیر مناسب عمل ته اشاره شوې وه چې نبی کریم ﷺ
 غزا ته لاړ شي او دوی پرته د شرعي معذرت څخه په کورونو کېږي پاتې وي. په دې ایت شریف
 کېږي بل غیر مناسب عمل ته اشاره کېږي چې نبی کریم ﷺ په مدینه منوره کېږي یوازې پرېږدي او
 دوی ټول غزا ته لاړ شي.

۲- هله د هغې غزا بحث وه کومه چې د نبی کریم ﷺ په عام نفیر سره عیني فرض ګرځېدلې وه

(۱) مفردات الراغب ص ۵۳۱
 (۲) صحیح البخاري ج ۲ ص ۴۰۰

او دلته د هغې غزا بحث دی چې د کفائي فرض په درجه کښې پاتې وه.
۳- بالاخره په دغه ایت شریف کښې د وړاندېنيو ایتونو مضمون بشپړ شوی دی هغه دا چې د کفارو سره جهاد لکه څنگه چې په توره باندې فرض دی همدارنگه په حجت او برهان سره په تثبیت باندې هم فرض دي مگر په کفائي توګه؛ که ځينو مؤمنانو دا کار وکړ نو د نورو غاړې پرې خلاصېږي.

شان نزول

د ذکر شوي ایت شریف په شان نزول کښې علماوو کرامو زښت ډېر روایات لیکلي دي^(۱) خو مونږ په دغه یوه روایت باندې اکتفاء کوو چې:
د عبد الله بن عباس رضی الله عنهما څخه روایت دی چې کله الله ﷻ د هغو کسانو په هکله د دې سورت ډېر ایتونه نازل کړه کوم چې د تبوک د غزا څخه د منافقت یا کسالت د کبله پاتې شوي وه، نو بیا به چې نبي کریم ﷺ د غزا اعلان کاوه نو هیڅوک به نه پاتې کېده او ټول به روان شوه ترڅو د بېرته پاتې کېدلو د ملامتې لاندې را نه شي. نو الله ﷻ ذکر شوی ایت شریف نازل کړ^(۲) چې د مطلب خلاصه یې داسې راوځي:

د مطلب خلاصه

لکه څنگه چې مؤمنانو ته مناسبه او جائزه نه ده چې نبي کریم ﷺ په خپله غزا ته لاړ شي او د عام نفیر اعلان وکړي او دوی په کورونو کښې پاتې شي او د خپلو ځانونو د هوسایۍ غم ورسره وي او بس، همدارنگه دوی ته دا هم مناسبه نه ده چې نبي کریم ﷺ غزا ته نه وي تللی او د عام نفیر اعلان یې نه وي کړی او دوی ټول غزا ته لاړ شي او نبي کریم ﷺ په مدینه منوره کښې یوازې پرېږدي.
په دغه صورت کښې مؤمنان داسې ولې نه کوي، بلکې داسې دي وکړي چې دوی دې خپله اجتماع په لاندې دوه ډلو باندې ووېشي:
۱- د هرې لویې فرقې او لوی قوم څخه دې یوه کوچنۍ ډله غزا ته لاړه شي او هلته دې د الله ﷻ د کامل علم او کامل قدرت ننداره په خپلو سترگو باندې وکړي چې په لږ تعداد کښې مؤمنان په لوی تعداد کفارو باندې برلاسي کوي او په معجزانه توګه ورباندې غلبه ورکوي.
نو چې کله کوچنۍ ډله د غزا څخه بېرته راستنه شي او په قومونو باندې ووېشله شي؛ یا په بل عبارت: چې د دغې کوچنۍ ډلې هر یو کس خپل قوم ته ورستون شي، نو هر یو به د خپل قوم کفار الله ﷻ ته دعوت کړي او په سترگو لېدلي معجزات به ورته بیان کړي چې الله ﷻ دا دین هرو مرو د دنیا په ټولو ادیانو باندې برلاسي کوي نو ښه دا ده چې تاسو د کفر څخه لاس واخلئ او په ایمان باندې مشرف شئ. نو شاید چې هغوی دعوت قبول کړي او د الله ﷻ څخه وډار شي او بالاخره په اسلام باندې مشرف شي. که داسې وشي نو دوی به لاندې دوه ګټې کړې وي:

(۱) زاد المسیر ج ۳ ص ۳۵۱: المحرر الوجیز ج ۸ ص ۲۹۹

(۲) تفسیر البغوي ج ۲ ص ۳۳۹، اسباب النزول للواحدي ص ۱۷۹

الف: د یو طرف څخه به په غزا سره د دعوت مخه خلاصه کړي.

ب: او د بله پلوه به د دعوت اجرونه هم ترلاسه کړي.

۲- د هرې لویې فرقې متباقي خلک دې د نبی کریم ﷺ په شاوخوا کښې اوسېږي او همدې ته دې منتظر وي چې نبی کریم ﷺ ورته د وظائفو تقسیم وکړي چې څوک بلې غزا ته تشریف یوسي او څوک د ځینو قومونو په دعوت او تعلیم باندې مصروف شي. نو که موثمان ذکره شوې طریقه اختیاره کړي نو د یو پلوه به دوی ټولو کارونو ته رسیدگي وکړي شي او د بله پلوه به دېنمان ونه توانېږي چې دوی ته مشکلات ایجاد کړي.

توضیحات

۱- مونږ د ذکر شوي ایت شریف په ترجمه او تفسیر کښې لاندې نکات د نظر لاندې نیولي دي:

الف: د ایت شریف په شان نزول کښې مونږ هغه روایت خوښ کړه کوم چې په جهاد پورې مربوط دي، لکه چې وړاندې ورته اشاره شوې ده، دا ځکه چې وړاندې او بېرته ایتونه ټول په جهاد پورې مربوط دي.

مگر ځینو مفسرینو کرامو ورته په شان نزول کښې نور روایتونه لیکلي دي چې د وړاندې او بېرته سره هیڅ تعلق نه شي موندل کولی، ته به وایې چې د ملغلرو امېل شکوي. لاندې مثالونه یې ولولئ: اول: په ځینو قبائلو باندې قحطي (وچکالي) ورنازل شو نو هغوی ټول په مدینه منوره باندې ورتوی شوه چې مونږ مسلمانان یاستو او هجرت مو وکړ، حال دا چې هغوی په خپله دعوه کښې دروغژن وه، نو ذکر شوی ایت شریف نازل شو^(۱). یعنې: موثمانو ته دا مناسبه نه ده چې دوی ټول خپل خپل وطنونه پرېږدي او "نفر إلى الرسول" وکړي، ټول نبی کریم ﷺ ته ورتول شي.

دوهم: نبی کریم ﷺ ځینې صحابه کرام ﷺ په قبائلو کښې توزیع کړي وه ترڅو هلته خلکو ته د شریعت تعلیم وکړي، خو خلکو ورته وویل چې تاسو د نبی کریم ﷺ د څنګ څخه جدا شوي یاست او فضیلت درڅخه فوت شوی دی. نو دوی هغه قبیلې پرېښودلې کومې ته چې وراستولی شوي وه او ټولو مدینې منورې ته مخه کړه. نو ذکر شوی ایت شریف نازل شو^(۲). یعنې: موثمان داسې نه کوي چې ټول د نبی کریم ﷺ څخه را تاو شي بلکې د دوی خاصیت دا دی چې د دیني علومو د زده کړې دپاره وځي او بیا خپل خپل ټاکلي قوم ته ورستنېږي او د شریعت ابلاغ کوي.

ب: مونږ په ﴿لَيَتَفَقَّهُوْا﴾ کلمه کښې مستتر ضمیر د هغې ﴿طَائِفَةٍ﴾ کلمې ته راجع اخستی دی کومه چې نژدې ذکره ده، او هغه مضمون مو ترې را ویستلي دي کوم مو چې د (د مطلب خلاصه) د عنوان لاندې لیکلی دی. خو ځینو علماوو کرامو ذکر شوی ضمیر د هغې ﴿طَائِفَةٍ﴾ کلمې ته راجع

(۱) زاد المسیر ج ۲ ص ۲۵۱

(۲) تفسیر ابن کثیر ج ۲ ص ۴۰۱

اخستی دی کومه چې د مقام څخه معلومېږي^(۱) یعنې د غزا څخه پاتې شوې طائفه (ډله). نو د معنی حاصل یې داسې راوباسي چې مؤمنان ولې داسې نه کوي بلکې داسې دې وکړي چې د هرې لویې قبیلې څخه دې یو وړوکی ټولګی غزا ته لار شي او متبقي قبيله دې د نبی کریم ﷺ سره پاتې شي ترڅو په دین کېنې معلومات زده کړي. مونږ ځکه دا طریقه خوښه نه کړه چې:

اول: د ﴿لَيَتَفَقَّهُوْا﴾ کلمه اصلاً د «فقه» څخه اشتقاقه شوې ده، «فقه» په لغت کېنې دې ته وايي چې د لیدلي شوي علم د نالیدلي شي علم ته وسیله وگرځولی شي^(۲). دا معنی خو د غزا کوونکې ډلې سره مناسبه ده چې په جهاد کېنې لیدلي شوي عجائب او خوارق د الله ﷻ د پېژاندلو دپاره وسیله وگرځوي، که بالفرض ذکره شوې کلمه د هغې «فقه» څخه اشتقاقه شوې وي کومه چې د شرعي احکامو نوم دی نو د هغې په عوض به «لَيَتَعَلَّمُوْا» کلمه نازله شوې وی چې د پاتې شوو خلکو د حال سره مناسبه وه.

دوهم: ترڅو پورې چې روغه معنی ورکوي نو په عربیت کېنې دا ښه کار نه دی چې مذکوره مرجع پرېښودله شي او ضمیر داسې مرجع ته راجع وګڼل شي کومه چې مذکوره نه وي خو د مقام څخه معلومېږي.

ج: مونږ د ﴿قَوْمَهُمْ﴾ د کلمې څخه د هرې غزا کوونکې ډلې هغه قوم اخستی دی کوم چې لا په اسلام باندې نه وي مشرف شوي، لکه چې وړاندې مو ښه شرحه ورکړې ده. مګر ځینو علماوو کرامو ترې مؤمنان اخستي دي او د معنی حاصل یې په لاندې دوه ډولونو باندې را ویستلي دي:

اول: ترڅو غازیان پاتې شوي مؤمنان د غزا د خوارقو څخه خبر کړي او د الله ﷻ د عذابو څخه یې وډار کړي.

دوهم: ترڅو پاتې شوي مؤمنان غازیانو ته زده کړې شوي او تازه نازل شوي شرعي احکام شرحه کړي او د الله ﷻ څخه یې وډار کړي چې عمل پرې وکړي او د پښو لاندې یې نه کړي. مونږ د لاندې وجوهو د کبله د ﴿قَوْمَهُمْ﴾ څخه د مؤمنانو ډله وانخستله:

اول: د ﴿لِيُنْذِرُوْا﴾ د کلمې سره ښه مناسبت نه لري، ځکه چې دوی خو د الله ﷻ څخه ډار شوي وه چې ایمان یې راوړی وه او په دغه ډار کېنې خوتولو مؤمنانو مساویانه اشتراک درلود. دوهم: په دې باندې علاوه، مؤمنې ډلې خو (هره یوه چې وي) کوم غیر شرعي کار نه وه کړی چې تهدید آمېزه کلمې ورته استعمال شوې وی. درېم: که بالفرض د ﴿قَوْمَهُمْ﴾ څخه مؤمنان قومیان مطلب وی نو ضرور به د ﴿لِيُنْذِرُوْا﴾ په

(۱) التفسیر الکبیر ج ۱۶ ص ۲۲۵

(۲) مفردات الراغب ص ۳۹۸

عوض "لِتَعْلَمُوا" او د ﴿قَوْمُهُمْ﴾ په عوض "إِخْوَانُهُمْ" نازل شوي وي، همدارنگه به د ﴿تَحْذَرُونَ﴾ په عوض "يَفْقَهُونَ" نازل شوی وي. نو د معنی حاصل به یې داسې راوتلی وي چې: ترڅو خپلو وروڼو ته هغه شرعي احکام ورزده کړي کوم چې د دوی په غیاب کښې په نبي کریم ﷺ باندې نازل شوي وي، شاید چې دوی ترې نور استنباطات هم وکړي او په دقیقه توګه پرې پوه شي.

تبصره

۲- مونږ چې په کوم ډول باندې ایت شریف تفسیر کړی دی هغه یې مونږ ته د عبارة النص معنی ښکاري، اما مونږ سره هیڅ مانع نشته چې ایت شریف د اشاره النص او یا د مفهوم د عموم په اعتبار سره هغو تفاسیرو ته هم شامل شي کوم چې علماوو کرامو ذکر کړي دي او وړاندې ولیکل شوه. که څوک غواړي چې د ایت شریف د اشاري معناوو په پوره تفصیل باندې پوه شي نو ځینو اوږدو تفاسیرو ته دې د لاندې نکاتو په هکله مراجعه وکړي:

الف: د احادیثو په رڼا کښې د علم فضائل^(۱).

ب: د عیني فرض او کفائي فرض تعریفونه او مثالونه او هم د عیني فرضي علم اندازه^(۲).

ج: کوم علم چې ډېر مبارک دی او ډېرو خلکو ته یې ګټه رسېږي هغه علم دی چې سړي ته د علمي سفرونو په ذریعه لاس ته ورشي^(۳).

د: په ذکر شوي ایت شریف کښې د مختلفو تفسیرونو شرحه او بیان^(۴).

﴿يَتَأْتِيَا الَّذِينَ ءَامَنُوا قَتِلُوا الَّذِينَ يَلُونَكُمْ مِنَ الْكُفَّارِ وَلِيَجِدُوا فِيكُمْ غِلْظَةً

وَأَعْلَمُوا أَنَّ اللَّهَ مَعَ الْمُتَّقِينَ﴾

[۱۲۳] ای هغو کسانو چې ایمان یې راوړی دی (ای مؤمنانو) تاسو د کفارو څخه د هغې ډلې سره (لومړۍ) جنگ وکړئ (غزا پیل کړئ) چې تاسو ته نژدې دي (موقعیت لري)، او دوی (کفار) دې په تاسو کښې کلکوالی موندنه کړي (تاسو کلکوالی ولرئ چې هغوی یې موندنه کړي). او پوه شی چې یقیناً الله ﷻ د متقیانو سره (کومکي) دی (نو د تقوی مراعات وساتئ).

ارتباطونه

۱- په دې ایت شریف کښې په هغه مطلب باندې صراحت شوی دی کوم ته چې په وړاندې ایت شریف کښې اشاره شوې وه. هغه دا چې غزا کول اصلاً کفائي فرض دي خو په ځینو خاصو مواردو کښې عیني فرض ګرځي، چې پوره څېړنه یې د [التوبة: ۱۲۰] ایت لاندې تېره شوې ده، والحمد لله ﷻ.

(۱) تفسیر الخازن ج ۳ ص ۲۲۰، تفسیر القرطبي ج ۸ ص ۲۹۵

(۲) تفسیر البغوي ج ۲ ص ۳۴۰: احکام القرآن للجصاص ج ۳ ص ۱۶۱

(۳) التفسیر الکبیر ج ۱۶ ص ۲۲۷

(۴) تفسیر الطبري ج ۱۱ ص ۶۶

التوبة (۹)

۲- هلته د غازيانو په ارتباط هدايت نازل شوی وه چې جمعاً غذا ته لار نه شي او دلته د كفارو په هكله توصيه شوې ده چې په ټولو باندې په يو ځل غذا مه پيل كوي.

د مطلب خلاصه

يعنې: اى مؤمنانو! لكه څنگه چې الله ﷻ تاسو ته توصيه وكړه چې ترڅو پورې په تاسو باندې غذا كول فرض عين نه وي گرځېدلي نو د څرمې ټول غذا ته مه ووځئ، همدارنگه درته دا ارشادات هم كوي چې:

۱- په ټولو كفارو باندې په يو ځل غذا مه پيل كوي بلكې په هغو كفارو باندې شروع وكړئ كوم چې د دعوت مخه نيسي او تاسو ته په نژدې وطن كېنې موقعيت ولري.

كه بالفرض تاسو دغه طريقه په نظر كېنې ونه نيسي او د لرې وطن په كفارو باندې غذا پيل كړئ نو له يوه پلوه دا خطر شته چې نژدې كفار مو لاره قطعه كړي او په محاصره كېنې واقع شي او له بله پلوه مو د اكملاتو مخه بندېږي. او پوره واضحه ده چې د اكملاتو څخه په غير جهاد وړاندې نه شي تللى.

۲- تاسو په خپلو ځانونو كېنې همت او عزم پياوړى كړئ او هم توندي او زېږوالى مه هېروئ، بلكې نرمي او ترحم خپلو وروڼو (مؤمنانو) ته وساتئ. نو كله چې په تاسو كېنې كفار كلكوالى او سختي مونده كړي نو دستي د مقاومت توان د لاسه وركوي.

۳- په دې باندې علاوه تاسو د الله ﷻ څخه وډار شئ او د شرعي حدودو څخه حتى د كفارو په مقابل كېنې هم تجاوز مه كوي، چې يا غير جنگي زنانه او بوډاگانا ووژنئ او يا ماشومان پاى مال كړئ.

دا ځكه چې الله ﷻ د متقيانو سره كومكې دى، كه بالفرض تاسو غير شرعي كارونه وكړئ نو الله ﷻ به درڅخه مدد او كومك واخلي چې بيا به د كفارو د مقابلې توان ونه لرئ او تاسو به متقيان نه ياست.

توضيحات

۱- د ايت شريف څخه بالاشاره دا خبره هم سړي ته ذهن ته ورځي چې د هرچا څخه وړاندې جهاد په هغو: مسلمانانو باندې فرض دى كوم چې د كفري وطن سره نژدې استوگنه لري، او بيا په هغو باندې چې دوى ته نژدې وي او بيا په هغو چې دوى ته نژدې وي، آن تر آخره پورې. دا ترتيب بله معنى نه وركوي بې د دې څخه چې جهاد كفائي فرض دى او كله-كله عيني فرض گرځي.

سوال جواب

۲- كه څوك وايي چې د ﴿وَلْيَجِدُوا فِيكُمْ غِلْظَةً﴾ په جمله كېنې خو كفارو ته امر شوى دى چې په مسلمانانو كېنې دې غلظت (كلكوالى) مونده كړي، حال دا چې كه هغوى د امر پروا گير وي نو ايمان به يې راوړى وي؟

مونږ وايو چې: دغه امر په حقيقت کښې موښانو ته متوجه دی، چې تاسو په خپلو ځانونو کښې کلکوالي ته تحقق ورکړئ او کفارو ته يې ورڅرگند کړئ ترڅو هغوی هم يقين وکړي چې دا رښتيا نې کلکوالي دی. هسې نه چې تاسو ته خپل ځانونه کلک ښکاري مگر کفارو ته کلک څرگند نشي او هغوی پرې قناعت ونه لري.

لنډه دا چې بايد ستاسو کلکوالي د هغوی په پرتله زيات وي ترڅو د هغوی پرې يقين او باور راشي.

وَإِذَا مَا أَنْزَلَتْ سُورَةٌ فَمِنْهُمْ مَّن يَقُولُ أَيُّكُمْ زَادَتْهُ هَذِهِ إِيْمَانًا فَأَمَّا الَّذِينَ ءَامَنُوا فزَادَتْهُمْ إِيْمَانًا وَهُمْ يَسْتَبْشِرُونَ ﴿١٢٤﴾ وَأَمَّا الَّذِينَ فِي قُلُوبِهِمْ مَّرَضٌ فزَادَتْهُمْ رِجْسًا إِلَى رِجْسِهِمْ ۖ وَمَاتُوا وَهُمْ كَافِرُونَ ﴿١٢٥﴾ أُولَٰئِكَ يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ وَلَا هُمْ يَذْكُرُونَ ﴿١٢٦﴾ وَإِذَا مَا أَنْزَلَتْ سُورَةٌ نَّظَرَ بَعْضُهُمْ إِلَىٰ بَعْضٍ هَلْ يَرَيْنَكُمْ مِّنْ أَحَدٍ ثُمَّ أَنْصَرَفُوا صَرَفَ اللَّهِ قُلُوبَهُمْ بِأَنَّهُمْ قَوْمٌ لَا يَفْقَهُونَ ﴿١٢٧﴾

[۱۲۴] او هرکله چې (د الله ﷻ د پلوه) يو سورت (يا يو ايت) نازل کړی شي نو د دوی (منافقان) څخه ځينې هغه کسان دي چې (يو بل ته) وايي: ستاسو کوم يوه ته دغه (سورت يا ايت) د ايمان د حيثه زيات کړ (په چا کښې يې اثر وکړ؟ بلکې په هيچا کښې يې هم اثر نه دی کړی).

نو (ای پیغمبره د دوی خبره رد کړه، داسې چې) هغه کسان (چې دي) کومو چې ايمان راوړی دی دوی ته نازل شوی سورت (يا نازل شوی ايت) د ايمان د حيثه په داسې حال کښې زيات کړ (ايمانونه يې پرې قوي او تازه شوه) چې دوی ورته خوشالېږي (او د ثواب موندلو تمه يې اضافه کېږي).

[۱۲۵] او هر چې هغه کسان دي د کومو په زړونو کښې چې مرض (منافقت او کفر) دی نو دوی ته (نازل شوی) سورت (يا ايت) د دوی د پليسي سره نوره پليسي هم ورزياته کړه (چې کفر او منافقت يې لا قوي او کلک شو) او په داسې حال به مړه شي چې دوی به کافران وي.

[۱۲۶] او ايا دوی (منافقان) نه گوري چې يقيناً دوی په هر کال کښې (اقلاً) يو ځل يا دوه ځلې په فتنه کښې اچول کېږي (د منافقت څخه يې پرده پورته کېږي) بيا هم دوی (د منافقت څخه) توبه نه وباسي او نه دوی پند (نصيحت) قبلوي.

[۱۲۷] او هرکله چې يو سورت (يا ايت) نازل کړی شي نو منافقان ځنې ځينو نورو ته وگوري (چې د تبتهدللو لاره مونده کړي او هم يو بل ته وايي چې) ايا کوم يو مو (د مسلمانانو څخه) گوري؟ (چې مجلس پرېږدو).

بیا (نو چې د نه لېدلو څخه مطمئن شي د مجلس څخه) تاوېږي (او شا وړاوي).
 الله ﷻ د دوی زړونه (د ایمان راوړلو څخه) تاو کړي دي (مهر يې ورباندې وهلی دی او دا) ځکه
 چې یقیناً دوی داسې قوم دی چې (دقیق) ذکاوت نه لري (او پوهه نه لري).

ارتباط

په وړاندېنيو ایتونو کېنې مؤمنانو ته د جهاد په باره کېنې څو متعدد هدايات نازل شوي وه چې
 دا کوی او دا مه کوی. په دې ایتونو کېنې د منافقانو هغه حالات نازل شوي دي کوم چې دوی ته د
 ایتونو د نزول په وخت کېنې ورپېښېږي. ته به وایې چې مؤمنانو ته توصیه شوې ده چې د ایتونو د
 نزول په وخت کېنې باید تاسو د منافقانو غوندې جوړ نشئ.

د مطلب خلاصه

یعنې ای مؤمنانو پام کوی چې تاسو د ایتونو د نزول په وخت کېنې د منافقانو په حالاتو باندې
 اخته نشئ او هم د هغوی په دسیسو باندې ونه غولېږئ. د هغوی حالات دا دي:

۱- کله چې د قرآن کریم کوم یو سورت نازل شي نو منافقان یو تربله وایي چې دغه سورت یا
 دغه ایت ستاسو د کوم یوه په ایمان کېنې زیادت راووست او د کوم یوه ایمان یې قوي کړ؟
 بیا نو په خپلو منځو کېنې یو بل ته جواب ورکوي چې د یوه کس په ایمان کېنې یې هم قوت نه
 دی ایجاد کړی نو معلومه شوه چې دا د الله ﷻ د پلوه نه دي نازل شوي که نه نو اقلأ د یوه کس په
 زړه کېنې خو به یې څه اثر اچولی وي.

نو ای پیغمبره منافقان په ذکره شوې شبهه کېنې دوه مطلبه لري: یو دا چې خپل وجدان ته پرې
 قناعت ورکړي او د منافقت د غوره کولو دپاره خپل ځان ته څه د ختو پوزه جوړه کړي، بل دا چې
 ځینو تازه مسلمانانو ته اشتباه ورواچوي او بېرته یې مرتد کړي.

نو تاته په کار دي چې منافقانو ته داسې جواب ورکړي چې: ای منافقانو! د قرآن کریم هر سورت
 او هر یو ایت د الله ﷻ د پلوه په رښتیاڼۍ توګه نازل شوی دی او په انسانانو کېنې بې اثره نه پاتې
 کېږي، بلکې اثر یې په دغو دوه ډولونو سره صورت نیسي:

الف: څوک چې رښتیاڼي مؤمنان دي د دوی په زړونو باندې مثبت اثر کوي، نو د یوه پلوه یې
 پرې ایمان قوي کېږي او کیفي زیادت مومي او د بله پلوه پرې خوشالېږي او د الله ﷻ شکریه کوي
 چې خپل رحمت یې راباندې نازل کړ، او بالاخره نازل شوی حکم په عمل کېنې پیاده کوي چې په
 آخرت کېنې اجر و نه موند کړي او الله ﷻ ترې راضي شي.

ب: څوک چې منافق او کافر وي په هغوی باندې منفي اثر اچوي چې په زړونو کېنې یې ناپاکي
 (کفر او منافقت) ښه قوي کېږي، نو د همدې کبله هغوی په خپلو پخوانیو کفریاتو باندې نور
 کفریات هم زیاتوي چې دا د الله ﷻ د پلوه نه دي نازل شوي.

۱. بالآخره هغوی خپلو کفري معتقداتو ته د مرگ د ورځې پورې ادامه ورکوي ترڅو د کفر او منافقت په حالت باندې مړه او د دائمي خپګان او خجالت سره مخامخ شي.

۳. ای پیغمبره! منافقان عجیبه خلک دي چې د خپلو زړونو په کیفیت باندې هم نه پوهېږي چې د ایتونو او سورتونو په نزول سره څومره قوي کېږي او څومره کلکېږي، خو د دې سره سره یو بل ته وایي چې د سورت یا ایت نزول زمونږ په زړونو کېښې هیڅ اثر نه دی کړی. که بالفرض د دوی په زړونو باندې یې اثر نه وي غورزولی نو ضرور به دوی د منافقت او کفریاتو څخه اجتناب کړی وي. دا ځکه چې:

ایا ته نه گوري چې دوی په هر کال کېښې یو ځل یا دوه ځله د خجالت سره مخامخ کېږي او په معجزانه توګه یې د زړونو اسرار فاش کېږي مګر دوی د کفري عقیدې د کلکوالي د کبله نه توبه وباسي او نه نصیحت قبلوي.

که بالفرض د دوی په زړونو باندې د قرآن کریم د ایتونو نزول منفي اثر نه کولی نو د ایمان د راوړلو دپاره یې همدې معجزې کفایت کاوه چې د دوی د اسرارو څخه یې پرده پورته کړه، ایا د الله ﷻ څخه په غیر څوک د زړونو په اسرارو باندې پوهېږي؟

۴. پاتې شوه دا خبره چې د منافقانو په زړونو باندې د قرآن کریم ایتونه او سورتونه ولې مثبت اثر نه کوي لکه چې د مؤمنانو په زړونو باندې یې کوي؟ نو د دې جواب دا دی چې: منافقان د قرآن کریم ایتونو ته په دقیق نظر نه گوري او د مؤمنانو په شان یې د زړه په غوږونو باندې نه اوري. د همدې کبله کله چې په یوه اجتماع کېښې د قرآن کریم کوم سورت نازلېږي چې دوی پکېښې ناست وي نو یو بل ته د سترگو لاندې گوري او پسهېږي چې: ایا د وتلو چاره شته؟ که مونږ همدغسې غلې ووڅو نو څوک به مو وگوري او که څنګه؟

نو کله چې دوی په پټه باندې د وتلو دپاره نرې وت مونده کړي نو دستي د سورت د نزول د اجتماع څخه پورته کېږي او تېښتي.

نو که بالفرض د دغسې اجتماعگانو څخه نه تېښتېدلی او د قرآن کریم په ارشاداتو کېښې یې د مؤمنانو په شان په دقت سره فکر کولی نو د دوی په زړونو کېښې به یې هم مثبت اثر اچولی وي او په ایمان باندې به په رېښتیاڼیو معناوو کېښې مشرف شوي وي.

خو په دوی باندې دې حسرت وي چې د دغسې مبارکو اجتماعگانو څخه ډډه کوي او ترې بېرته تاوېږي. نو الله ﷻ هم د دوی زړونه هغه طرف ته ورتاووي کوم طرف چې دوی خوښوي او کوم طرف ته چې دوی زور کوي.

دوی ځکه ذکرې شوې اجتماعگانې پرېږدي چې دوی داسې قوم دی چې دقیقه پوهه نه لري، خپل ځانونه یې رانده او کانه اچولي دي او د لیدلو شوو معجزاتو څخه د ایمان بالغیب استفاده نه شي کولی.

توضیحات

- ۱۔ په دې سورت کښې اکثر و ایتونو د منافقانو حالات شرحه کړي دي، مگر دا وروستني ایتونه دي چې د همدغې موضوع په شرحه کښې نازل شوي دي.
- ۲۔ د ذکر و شوو ایتونو مضمون سعدي شیرازي رحمه الله په خپل یوه شعر کښې ډېر ښه تمثیل

کړی دی چې:

باران که در لطافت طبعش خلاف نیست :: در باغ لاله رویدو در شوره بوم خس
یعنې: په نظر سره ټولو خاورو ته د باران طبعه نرمه او ملایمه ده او په دې کښې هیڅ اختلاف نشته، مگر په نظر سره باران ته د ټولو خاورو طبعه یو برابر نه ده د همدې کبله په باران سره په باغ کښې گل لاله زرغونېږي او په ښورچنه ځمکه کښې پرې بوم خس (درب) شنه کېږي.

همدارنگه د قرآن کریم ایتونه د مؤمنانو ایمان زیاتوي او د منافقانو په زړونو کښې منافقت ته وده ورکوي.

فتنة څه معنی؟

- ۳۔ د ﴿يُفْتَنُونَ﴾ کلمه د "فِتْنَة" څخه اشتقاقه شوې ده چې مفسرینو کرامو ورته په دې مقام کښې زښت ډېر تفسیرونه کړي دي چې آن تقریباً اتو تفسیرونو ته رسیږي^(۱). مگر مونږ ته هغه تفسیر غوره برېښي کوم چې د ایتونو د وړاندې بهرته مضامینو څخه څرگندېږي، هغه دا چې دلته د "فتنة" څخه د منافقانو رسوا کول مطلب دي چې د یو پلوه د منافقانو دپاره عذاب او تخجیل دی او د بله پلوه د دوی دپاره د معجزو کار ورکوي.

مَرَّةً أَوْ مَرَّتَيْنِ څه معنی؟

- ۴۔ مونږ په دې مقام کښې د ﴿مَرَّةً أَوْ مَرَّتَيْنِ﴾ څخه هغه معنی اخلو کومه مو چې په [التوبة: ۱۰۱] ایت کښې د مرتین د کلمې څخه اخستې ده، هغه دا چې په دوه و و کښې حصر مطلب نه دی بلکې تکثیر او ډېروالی ترې مطلب دی.
- نو د معنی حاصل یې داسې راوځي چې:
- ایا منافقان نه گوري چې هر کال اقل یا یو ځل یا دوه ځله، بلکې د دې څخه اضافه، دوی په فتنه کښې اچولی کېږي او منافقت یې رسوا کېږي، خو دوی په یو ځل کښې هم توبه نه وباسي چې د بل ځل د رسواۍ څخه ځانونه بچ کړي.
- دا دی نن په دغو ایتونو سره چې بحث پکښې روان دی۔ یو ځل بیا د دوی د منافقت څخه پرده پورته شوه او د زړونو رازونه یې راوویستلی شوه خو دوی په همغه پخواني جهالت باندې کلک دي او د منافقت څخه لاس نه اخلي.

(۱) زاد المیرج ۳ ص ۳۵۲

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ﴿١٢٨﴾

[۱۲۸] يقيناً تاسو ته درغلی دی داسې یو پیغمبر چې د ستاسو د خپلو نفسونو (جنس) څخه دی (او) په ده ﷺ باندې ستاسو مشقت (سختي) دروند دی (او هم) ستاسو (په هدايت) باندې حرصناک دی (او) په مؤمنانو (تاسو) باندې زړه سوونکی (او) مهربان دی.

[۱۲۹] نو (ای پیغمبره!) که (بالفرض) دوی (مؤمنانو) ستا (د اتباع) څخه مخونه واپول نو ته (ورته) ووايه چې زما (یوازې) الله ﷻ بس (کافي) دی، (په حقه باندې) معبود نشته مگر همدی ﷻ دی (او بس)، په همدې ﷻ باندې ما توکل کړی دی او همدی ﷻ د لوی عرش (عرش العظیم) خاوند دی.

ارتباط

په وړاندېنيو ایتونو کېني مؤمنانو ته توصیه شوې وه چې په هر حال کېني د نبي کریم ﷺ پیروي وکړي، د کفارو سره جهاد ته ادامه ورکړي او بالاخره د منافقانو د عادتونو څخه ځانونه بچ وساتي. په دې ایتونو کېني د یو پلوه مؤمنان ترغیب شوي دي چې په ذکره شوې توصیه باندې په جدي توګه عمل وکړي او د بله پلوه نبي کریم ﷺ ته تسلي ورکړه شوې ده چې که بالفرض مؤمنان ستا پیروي ونه کړي نو د الله ﷻ کومک او نصرت درته کفایت کوي، نو په همدې ﷻ باندې توکل ته دوام ورکړه.

د مطلب خلاصه

د ذکر و شوو ایتونو د مطلب خلاصه په دوه برخو وېشله کېږي، چې په یوه برخه کېني یې مؤمنان مخاطب کړي شوي دي او په بله برخه کېني نبي کریم ﷺ ته خطاب متوجه دي.

لومړۍ برخه:

یعنې: ای مؤمنانو تاسو ته په هیڅ صورت کېني مناسبه او جائزه نه ده چې د خپل پیغمبر ﷺ پیروي او اتباع ونه کړي، ځکه چې تاسو ته داسې پیغمبر ﷺ درغلی دی چې دغه صفات لري:

۱- دا پیغمبر ﷺ ستاسو د خپل جنس (انسانانو) څخه دی. که بالفرض تاسو ته داسې پیغمبر درغلی وي چې یا د ملکو د جنس څخه وي او یا پېری وي نو دغسې استفاده به مو ترې نه شوی کولی لکه چې نن ورځ یې چې ترې کولی شي. چې عادات او خاصیتونه مو سره جدا جدا نه دي او په بشري صفاتو کېني سره متحد یاست.

۲- په نوموړي پیغمبر ﷺ باندې هغه کار ډېر دروند تمامېږي کوم چې تاسو په مشقت کېني اچوي او ستاسو د خپګان باعث جوړېږي، بلکې د ده ﷺ د همېشه دپاره دا هڅه وي چې تاسو ته اسان احکام دروړي. که بالفرض ستاسو د هوسایي خیال یې نه ساتلی نو ستاسو به د عدم اتباع

(پیروی) دپاره بهانه جوړه شوې وی.

۳- ستاسو په هدایت باندې ډېر زیات حارص دی خو تاسو د دوزخ د اوره بچ شی او جنت ته داخل شی. یا په بل عبارت: ستاسو په هدایت باندې ډېر زیات خوشالېږي او په ضلالت باندې مو ډېر زیات خپه کېږي.

۴- بالآخره په مؤمنانو یعنې په تاسو باندې د ایمان د کبله پوره زړه سوونکي او مهربان دی. یا په بل عبارت: په تاسو باندې د پیغمبر ﷺ زړه سوی او مهرباني د ستاسو د شخصیت او یا ستاسو د نسب د کبله نه ده بلکې یوازې او یوازې د ایمان د کبله ده چې تاسو مؤمنان یاست.

دوهمه برخه:

یعنې: ای پیغمبره! که بالفرض د ذکر و شوو صفاتو سره سره ستا د پیروی او اتباع څخه مؤمنان غاړې وغړوي او ورته شا کړي نو بیا دوی په لاندې جملو باندې مخاطب کړه چې:

الف: ما ته الله ﷻ کافی دی چې ټول کارونه راته جوړ کړي او اسلام ته ستاسو څخه په غیر ترقی ورکړي.

ب: د الله ﷻ څخه په غیر هیڅ حقاني معبود نشته، یوازې د همدې ﷻ عابدان به په ځمکه کښې غلبه موندل کوي او د باطلو معبودانو عبادت کوونکي به ضرور د منځه ځي.

ج: په همدغه الله ﷻ باندې ما توکل او اعتماد کړی دی چې د عرش عظیم خاوند دی او هیڅوک یې د مقابلي توان نه لري.

توضیحات

۱- د ﴿ مَا عِنتُ ﴾ په جمله کښې د "ما" توری د مصدریت دپاره دی^(۱) او ﴿ عِنتُ ﴾ د "عنت" څه اشتقاقه شوې ده، "عنت" - لکه "شرف" - د هغه کار څخه عبارت دی چې سړی پکښې د تلف یعنې د هلاکت څخه ډارېږي^(۲). نو د معنی حاصل یې داسې راوځي چې په نبي کریم ﷺ باندې هغه کار ډېر دروند او سخت تمامېږي په کوم کښې چې په تاسو باندې د هلاکت او تلف کېدلو خطر وي او تاسو پکښې د داسې مشقت سره مخامخ کېدونکي یاست چې تحمل یې درته سخت وي.

هوا دا بېله خبره ده چې الله ﷻ کله کله تاسو په مشکلاتو کښې راگېروي ترڅو ستاسو درجې لوړې شي، لکه څنګه یې چې د تبوک په غزا کښې د مشکلاتو سره مخامخ کړی. د دې مقام د ښه وضاحت دپاره لاندې احادیث ولولئ:

الف: عائشه (ام المؤمنین رضی الله عنها) وايي چې: «مَا خَيَّرَ رَسُولُ اللَّهِ ﷺ بَيْنَ امْرَيْنِ اخَذَهُمَا اَيُّرُ مِنَ الْآخِرِ اِلَّا اخْتَارَ اَيُّرَهُمَا مَا لَمْ يَكُنْ اِلْمًا»^(۳) یعنې هیڅکله نبي کریم ﷺ ته د داسې دوه وو شیانو په

(۱) حاشیه الشیخ زاده علی تفسیر البیضاوي ج ۲ ص ۳۶۰

(۲) مفردات الراغب ص ۳۶۲

(۳) صحیح مسلم ج ۲ ص ۳۵۶: سنن ابی داود ج ۲ ص ۳۰۴

منځکنبي اختيار نه دی ورکړی شوی چې یو به یې د بل څخه اسان وه مگر ده ﷺ به د دواړو شیانو څخه اسان شی غوره کاوه ترڅو به چې په هغه کنبې گناه نه وه.

ب: کله چې نبي کریم ﷺ ابو موسیٰ ؓ، او معاذ ؓ یمن ته د حاکمانو په توگه استول نو دواړه یې مخاطب کړه چې: «يَسِّرَا وَلَا تُعْصِرَا وَيَسِّرَا وَلَا تُعْصِرَا»^(۱) یعنې تاسو دواړه (په خلکو) اساني کوی او سختي مه کوی او (هم خلک) خوشاله ساتی او په نفرت کنبې یې مه اچوی.

سوال جواب

۲- که څوک وايي چې د وړاندېنيو جملو په تناسب په کار وه چې د ﴿بِالْمُؤْمِنِينَ رِءُوفٌ رَّحِيمٌ﴾ په عوض بیکم رِءُوفٌ رَّحِيمٌ نازل شوی وی، نو په دې کنبې څه حکمت دی چې دغسې نازل نه کړی شو؟

مونږ وايو چې: دا د دې دپاره ؤ الله ﷻ اعلم. خو خلکو ته واضح کړی شي چې د نبي کریم ﷺ زړه سوی د ایمان د کبله دي نه د قومیت او کوم شخصیت د کبله. که بالفرض ﴿بِالْمُؤْمِنِينَ﴾ کلمه نه وی نازل شوې نو دغه مطلب به پټ پاتې وی ځکه چې ضمیر په ایمان باندې دلالت نه کوي.

د وروستني ایت شریف ځینې خواص

۳- که څوک غواړي چې د ﴿حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ﴾ په ځینو خواصو باندې خپل ځان پوه کړي نو ځینو اوږدو کتابونو^(۲) ته دې مراجعه وکړي چې برسېره پر خواصو باندې یې یوه عجیبه قیصه هم په همدې باره کنبې لیکلې ده.

د تبوک د غزا عجائب او معجزات

۴- د دې سورت اکثره ایتونه د تبوک د غزا په متعلقاتو کنبې نازل شوي دي چې د دغې غزا تقریباً د پیل څخه ترختمه پورې یې دوه میاشتې وخت نیولی وه^(۳). ځینو علماوو کرامو^(۴) د نبي کریم ﷺ هغه احادیث او هغه معجزات کوم چې د دغو دوه میاشتو په اوږدو کنبې روایت شوي او یا متحقق شوي وه راغونډ کړي دي، که څوک فرصت لري او په عربي ژبه پوهېږي نو هملته دې مراجعه وکړي، مونږ د اوږد والي د غمه دلته رانقل نه کړه.

دا سورت (التوبة) د الله ﷻ په کومک او توفیق ختم شو

۱۳۷۵/۸/۶ هـ ش

(۱) صحیح البخاري ج ۲ ص ۶۲۲

(۲) روح المعاني ج ۱۱ ص ۵۳

(۳) تفسیر ابي السود ج ۴ ص ۸۴

(۴) تفسیر المظهر ج ۴ ص ۳۲۸

یونس (۱۰)

سريزه

۱۔ د عبد الله بن عباس رضی اللہ عنہما څخه روايت دی چې دا سورت په مکه معظمه کښې نازل شوی دی^(۱) نو د جمهورو علماوو کرامو په نزد دا سورت مکي سورت دی^(۲) مگر په درې ایتونو کښې يې څه اختلاف شته چې د [يونس: ۹۴] ایت څخه پیل کېږي، دغه درې ایتونه ځينو علماوو کرامو مدني گڼلي دي^(۳)۔

۲۔ د دې سورت اعداد په لاندې ډول دي^(۴)۔
الف: ټول ایتونه يې يو سلو نهه (۱۰۹) دي۔
ب: د کلماتو شمېر يې يو زر اته سوه دوه دیرش (۱۸۳۲) دی۔
ج: د حرفونو شمېر يې اوه زره پنځه سوه اوه شپېته (۷۵۶۷) دی۔

د دې سورت نوم

۳۔ په دغه سورت باندې د "يونس" نوم ايښودلی شوی دی چې د [۹۸] ایت څخه اخستلی شوی دی۔ يعنې هغه سورت چې په هغه کښې د يونس عليه السلام قصې ته څه اشاره شوې ده، او دا پکښې مطلب نه دی چې ټول بحثونه يې د يونس عليه السلام د حالاتو په بيانولو باندې څرخېږي۔

د دې سورت محوري بحثونه

۴۔ دا سورت د نورو مکي سورتونو غوندې بالذات په عقيدوي بحثونو پورې تماس نيسي او همدغه يې محوري بحثونه دي۔ لاندې څو مثالونه يې ولولئ:
الف: د الله جل و علا د توحيد دلايل او د شرکياتو جرړې ويستل۔
ب: د پيغمبر ﷺ د نبوت اثبات او په همدې مورد کښې د معاندينو اعتراضاتو ته جواب ورکول۔
ج: د قيامت د ورځې اثبات او د همدې ورځې د راتللو ضرورت او په همدې ارتباط د معاندينو د شبهاتو پورته کول۔
د: نور داسې احکام چې د دين د عقيدوي او اصلي مقاصدو پورې ارتباط لري۔

د "التوبة" او "يونس" دوه سورتونو تناسب

۵۔ دغه دواړه سورتونه يو په مدينه منوره کښې نازل شوی دی او بل په مکه معظمه کښې، خو د دواړو سورتونو ترمنځ د نوک او د اوړۍ ارتباط ليدلی کېږي۔ لاندې څو مثالونه يې ولولئ:

- (۱) الدر المنثور ج ۴ ص ۳۳۹
(۲) روح المعاني ج ۱۱ ص ۵۸
(۳) تفسير القرطبي ج ۸ ص ۳۰۴
(۴) اللباب في علوم الكتاب ج ۱۰ ص ۲۵۱

الف: هلته د مشرکانو څخه بېزاري اعلان شوې ده، او دلته د هغوی اعتراضات جواب کړي شوي دي.

ب: هلته د هغوی سره په توره د جهاد توصیه شوي ده او دلته د ژبې د جهاد بیان نازل شوی دی.
ج: هلته د منافقانو خاصیتونه ښودلي شوي دي چې په قرآن کریم باندې به یې خندښه کولې [التوبة: ۶۵] او دلته د مشرکانو په خاصیتونو کښې دا هم ښودلې شوې ده چې قرآن کریم ته د جادو لقب ورکوي. یا په بل عبارت: کومې سپکې سپورې خبرې به چې مشرکانو کولې همغو خبرو ته ورته خبرې منافقانو هم کړې دي.

د: بالاخره هغه سورت د ﴿وَهُوَ رَبُّ الْعَرْشِ الْعَظِيمِ﴾ په کلماتو باندې تمام شوی دی او د دې سورت په درېم ایت کښې د ﴿ثُمَّ أَسْتَوَىٰ عَلَى الْعَرْشِ﴾ جمله نازل شوې ده.

بِسْمِ اللَّهِ الرَّحْمَنِ الرَّحِيمِ

﴿الرَّ تِلْكَ ءَايَاتُ الْكِتَابِ الْحَكِيمِ﴾ أَكُنَ لِلنَّاسِ عَجَبًا أُنْزِلَ إِلَى رَجُلٍ مِّنْهُمْ أَنْ
أَنْذِرِ النَّاسَ وَنَشِّرِ الَّذِينَ ءَامَنُوا أَنْ لَهُمْ قَدَمٌ صَدَقَ عِنْدَ رَبِّهِمْ قَالَ الْكَافِرُونَ
إِنَّ هَذَا لَسَجْرٌ مُّبِينٌ ﴿١﴾

د ډېر مهربان او ډېر با رحمه الله ﷻ په نامه.

[۱]

دا (راتلونکي ایتونه) د حکمت څخه د ډک کتاب (قرآن کریم) ایتونه دي.

[۲] ایا خلکو ته دا عجیبه ده (عجیبه ښکاري) چې مونږ د همدوی د جملې څخه یوه (کامل) سړي ته (داسې) وحې وکړه چې (ټول) خلک (د الله ﷻ د عذابو) وډار کړه او هغو کسانو ته زیری ورکړه (کوم) چې (په تا باندې) ایمان راوړي، (داسې زیری) چې یقیناً د دوی دپاره د دوی د رب ﷻ (پالونکي) په نزد رښتیاڼی لوړ مراتب دي.

(د ذکر شوي تعجب د کبله) کافران وايي چې بې شکه دا (نوموړی سړی) ښکاره جادوگر دی.

شان نزول

د عبد الله بن عباس رضی الله عنهما څخه روایت دی چې کله نبي کریم ﷺ په نبوت باندې سرلوړی شونو مشرکانو ترې انکار وکړ چې: «اللَّهُ أَكْظَمُ مِنْ أَنْ يَكُونَ رَسُولُهُ بَشَرًا مِثْلَ مُحَمَّدٍ» فَأَنْزَلَ اللَّهُ ^(۱) یعنی د الله ﷻ شان د دې څخه لوړ دی چې د ده ﷻ لېږلی شوی دی د محمد (ﷺ) غوندې یو بشر (انسان) وي (چې پلار یې لا په وړوکتوب کښې وفات شوی دی). نو الله ﷻ ذکر شوي ایتونه نازل کړه.

(۱) اسباب النزول للواحدی ص ۱۷۹: تفسیر البغوي ج ۲ ص ۲۴۲

ارتباطونه

دا ایتونه د هغو ایتونو سره په کومو باندې چې وړاندېنی سورت (التوبه) تمام شوی دی ډېر قوي ارتباط لري، لاندې وضاحتونه ولولئ:

- ۱- هلته د منافقانو په عادتونو کېنې دا هم شمېرل شوې وه چې کله د قرآن کریم کوم سورت نازل شي نو دوی ورپورې ملنډې وهي او خپل ځانونه ترې په څنگوي.
- دلته د یو پلوه په هغوی باندې رد نازل شوی دی چې د قرآن کریم هر یو سورت د حکمتناک کتاب یوه برخه ده، ملنډې وهل ورپورې بې عقلي ده، او د بله پلوه د مشرکانو د ملنډو یو مثال ښودل شوی دی چې د قرآن کریم ته د جادو او راوړونکي ته یې د جادوگر لقب ورکوي.
- ۳- هلته د پیغمبر ﷺ په صفاتو کېنې د ﴿مِنْ أَنْفُسِكُمْ﴾ کلمه نازله شوې وه او دلته همدغه کلمه تفسیره شوې ده چې مراد ترې یوازې عرب یا یوازې قریش نه دي بلکې مراد ترې ټول انسانان دي. نو ځکه دلته دا جمله نازله شوه چې: ﴿أَكَانَ لِلنَّاسِ عَجَبًا أَنْ أَوْحَيْنَا إِلَى رَجُلٍ مِنْهُمْ﴾. نو حاصل یې داسې راوځي:

د مطلب خلاصه

د قرآن کریم د نورو سورتونو غوندې دا سورت چې د الله ﷻ په نامه سره پیل شو- هم د هغو حروفو څخه جوړ دی د کومو څخه چې د خلکو کلمات او کلامونه جوړ دي. د دې سورت "الف، ل، ر" د هغوی د "الف، ل، ر" څخه هیڅ فرق نه لري خو د دې سره سره په دې سورت کېنې چې کوم د حکمت څخه ډک مضامین ځای په ځای شوي دي د هغو یو بڅری هم د خلکو په خبرو کېنې نه لېده کېږي. خلکو ته په کار وه چې د همدغه بې ساري اعجاز څخه یې استفاده کړې وی او ایمان یې ورباندې راوړی وی، مگر دوی برسېره په دې چې ایمان پرې نه راوړي انکار تري کوي او دا خبره ورته عجیبه او نا ممکنه برېښي چې مونږ د همدوی د جملې څخه یوه سړي ته داسې وځې وکړه چې:

۱- د الله ﷻ د عذابو خلک وډار کړه چې د غفلت د خوږه رابېدار شي او د الله ﷻ په وحدانیت قایل شي.

۲- او هغو خلکو ته کوم چې په تا باندې ایمان راوړی زیری ورکړه چې: دوی ته د الله ﷻ په نزد لوړې درجې او رښتیاڼۍ مرتبې تیارې کړې شوي دي او د دوی ورتګ ته انتظار باسي.

یا په بل عبارت: ایا دا څه د تعجب خبره ده چې مهربان الله ﷻ د خپل ربوبیت او مهربانۍ د کبله خپلو بندګانو ته د یوه بنده په لاس د ښو او بدو د پېژاندلو دپاره یو قوي او رښتیاڼی قانون ورنازل کړي. څو د هغه په رڼا کېنې د دنیا او آخرت سعادت حاصل کړي؟

دا هیڅ د تعجب خبره نه ده خو ناشکره انسانان د الله ﷻ د نعمتونو ناشکري کوي او په ذکر شوي وراستولي شوي بنده باندې د جادوگر نوم ږدي، چې دا ډېر څرګند جادوگر دی.

توضیحات

۱۔ د قرآن کریم په القابو کښې یو لقب حکیم دی. دا لقب د لاندې وجهو د کبله ورکړی شوی دی
الف: چې د حکمت خاوند دی^۱. لکه څنگه چې په عربي ژبه کښې هغه چاته تامر^۲ وایي کوم
چې د خرماوو (کجورو) خاوند وي.
ب: چې دا هغه اقدس ذات ﷻ نازل کړی دی چې هر یو کار یې د حکمت څخه ډک دی. د دې نظیر
په عربي ژبه کښې دا دی چې د ډېر عابد سړي په هکله دوی وایي چې: "ثَلَاثَةٌ قَائِمٌ وَنَهَارُهُ صَائِمٌ"^۳
یعنې د هغه شپه ولاړه ده او ورځ یې روژه ده.
نو دلته یې د معنی حاصل یې داسې راوځي چې الله ﷻ هغه اقدس ذات دی چې رالېږلی شوی
کتاب یې حکیم دی. یعنې الله ﷻ حکیم (د حکمت خاوند) دی.
ج: چې دا محکم (ثابت) کتاب دی^۴. الله ﷻ بل کتاب نه نازلوي چې دا پرې د خپله ځایه وښووي
او منسوخ یې کړي، لکه څنگه چې چې پخواني کتابونه په دې کتاب باندې منسوخ گرځولي دي.

تعجب څه ته وایي؟

۲۔ تعجب د هغه حالت څخه عبارت دی کوم چې سړي ته د نا اشنا شي په لیدلو سره ورمخه
کېږي^۵. د قرآن کریم څخه د وخت مشرکان د لاندې وجهو د کبله په تعجب کښې ولوېده^۵.
الف: دا عجیبه کار دی چې الله ﷻ خپل رالېږلی شوی بنده انسان وگرځوي، که الله ﷻ د خلکو د
هدایت دپاره څوک رالېږلی نو هغه به ضرور پرېښته وي.
ب: که بالفرض خپل استازی یې د انسانانو څخه رالېږلی نو هغه به ضرور په قوم کښې یو غټ
سړی وي. ایا د محمد ﷺ څخه په غیر چې د ابو طالب په غیر کښې د یتیم په توګه غټ شوی دی.
بل څوک نه وه چې په ذکره شوې وظیفه باندې یې ټاکلی وي.

تبصره

۳۔ زمونږ په نزد په دې مقام کښې چې د کفارو د تعجب کومې وجهې ته اشاره شوې ده هغه به
دا وي چې انسانانو ته خو الله ﷻ عقل ورکړی دی چې خپل خیر او شر پرې سنجولی شي نو عجیبه
ده چې د عقل دپاسه ورته پیغام رسوونکی هم رالېږي چې دا کوی او دا مه کوی.
مونږ ځکه په دې مقام کښې د تعجب دپاره ذکره شوې وجهه غوره کړه چې راتلونکی متصل الـ
شریف ورباندې دلالت کوي، چې هلته به ان شاء الله ﷻ واضحه شي، چې بدون د شریعته تنها په

(۱) روح المعاني ج ۱۱ ص ۵۹: لسان العرب ج ۱۲ ص ۱۴۰
(۲) البحر المحیط ج ۶ ص ۹: تفسیر الکشاف ج ۳ ص ۴۸۹
(۳) التفسیر الکبیر ج ۱۷ ص ۴: لسان العرب ج ۱۲ ص ۱۴۱
(۴) تفسیر البعري ج ۲ ص ۳۳۴
(۵) التفسیر الکبیر ج ۱۷ ص ۵

عقل سره د دنیا او آخرت مشکلات نه شي حل کېدلی نو هم پیغمبر ته ضرورت دی او هم اسماني کتاب ته اړتیا ده.

اما د مشرکانو د تعجب دا وجهه چې ولې پرېسته نازل نه شوه، په [الأنعام: ۸] ایت شریف کېږي جوابه شوې ده. او د تعجب دا وجهه چې الله ﷻ دا پیغام ولې د یوه قومي مشر په لاس را ونه لېږه په ﴿أَهْمَرُ يَقْسِمُونَ رَحْمَتَ رَبِّكَ﴾ [الزخرف: ۳۲] کېږي جوابه شوی ده. یعنې ای پیغمبره! ایا د الله ﷻ د رحمت وېشل د دوی په لاس دي چې دا دې پیغمبر شي او دا دې نه شي.

قَدَمَ صِدْقٍ څه معنی؟

۳- په ﴿قَدَمَ صِدْقٍ﴾ کېږي اصلاً موصوف خپل صفت ته مضاف شوی دی^(۱) چې د معنی حاصل یې داسې کېږي چې: د الله ﷻ په نزد مؤمنانو ته رښتیني او صادق قدم ساتلی شوی دی. په عربي ژبه کېږي دا عادت شته چې د مدحې او توصیف دپاره د صدق کلمه استعمالوي لکه: مُدْخِلٌ صِدْقٍ، مُخْرَجٌ صِدْقٍ یعنې نیک ننوتل او نیک وتل.

پاتې شوه دا خبره چې قَدَمَ څه شی دی؟ نو په دې کېږي مفسرینو کرامو زښتې ډېرې معناوې کړې دي چې تقریباً اوو معناوو ته رسېږي^(۲) لاندې څو مثالونه یې ولولئ:

الف: صالح او نېک عملونه چې وړاندې یې استولي وي^(۳).

ب: قَدَمَ څو اصلاً د مخصوص اندام څخه عبارت دی، چې په پښتو کېږي ورته پښه وایو، خو څرنگه چې وړاندې تلل او د نورو څخه مخکې کېدل په پښو پورې ارتباط لري، چې سړی ګرندی لار شي، نو په کنایې توګه په وړاندېوالي کېږي استعمالېږي^(۴).

د دې نظیر دا دی چې په جاسوس باندې په کنایې ډول سره د "عين" اطلاق کېږي دا ځکه چې د جاسوسی دپاره د سترګو څخه ډېر کار اخستل کېږي.

ج: ځینې علماء کرام وايي چې د ﴿قَدَمَ صِدْقٍ﴾ څخه د نبي کریم ﷺ شفاعت مراد دی^(۵)، لکه چې نبي کریم ﷺ په یوه اوږده حدیث کېږي فرمایلي دي چې: «أَنَا قَرِطُكُمْ بَيْنَ أَيْدِيكُمْ»^(۶) زه ستاسو په وړاندې ستاسو دپاره د ضروریاتو پوره کوونکی یم یعنې زه ستاسو شفاعتګر یم. "قرط" د کلمې معنی د [الأنعام: ۴۸] ایت لاندې ښه مشرحه لیکلې شوې ده، والحمد لله ﷻ.

د: خو زمونږ په نزد د ﴿قَدَمَ صِدْقٍ﴾ ډېره ښه په زړه پورې معنی هغه ده کومه چې د لاندې حدیث شریف څخه څرګندېږي:

(۱) روح المعاني ج ۱۱ ص ۶۲

(۲) زاد السیر ج ۴ ص ۵

(۳) المحرر الوجیز ج ۹ ص ۵: تفسیر الطبري ج ۱۱ ص ۸۲

(۴) تفسیر القاسمي ج ۹ ص ۶

(۵) تفسیر الخازن ج ۲ ص ۲۲۶

(۶) مسند احمد بن حنبل ج ۵ ص ۱۱۳

نبي کریم ﷺ په یوه اوږده حدیث کښې فرمایلي دي چې: «نَحْنُ الْآخِرُونَ السَّابِقُونَ يَوْمَ الْقِيَامَةِ بَيْنَهُمْ أَوْلُوا الْكِتَابَ مِنْ قَبْلِنَا»^(۱) یعنې مونږ (په دنیا کښې) وروسته یاستو خو د قیامت په ورځ وړاندې (اول نمرگان) یوو، په غیر د دې څخه چې دوی (یهود او نصاراوو) ته زمونږ څخه وړاندې کتاب ورکړی شوی دی.

نو د معنی حاصل یې داسې کېږي چې ای پیغمبره! او ته مؤمنانو ته زیری ورکړه چې: د دوی دپاره د پروردگار ﷻ په نزد لوړې او رښتنې مرتبې او درجې دي چې نور خلک هغو ته نه شي رسېدلی، که څه هم دوی په پخوانیو کتابو باندې ایمانونه راوړي وي او په خپل وخت کښې مؤمنان وي.

﴿إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُدَبِّرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْنِهِ ذَٰلِكُمُ اللَّهُ رَبُّكُمْ فَاعْبُدُوهُ أَفَلَا تَذَكَّرُونَ﴾ ﴿٢١﴾ إِلَيْهِ مَرْجِعُكُمْ جَمِيعًا وَعَدَ اللَّهُ حَقًّا إِنَّهُ يَبْدَأُ الْخَلْقَ ثُمَّ يُعِيدُهُ لِيَجْزِيَ الَّذِينَ ءَامَنُوا وَعَمِلُوا الصَّالِحَاتِ بِالْقِسْطِ وَالَّذِينَ كَفَرُوا لَهُمْ شَرَابٌ مِّنْ حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ﴾ ﴿٢٢﴾

[۳] یقیناً ستاسو رب ﷻ چې دی هغه الله ﷻ دی چې اسمانونه او ځمکې یې په شپږو ورځو کښې پیدا کړې دي بیا یې په (لوی) عرش باندې (د خپل شان سره مناسب) استقرار نیولی دی (او د ټولو علویاتو او سلفیاتو اداره یې په خپله قبضه کښې اخستې ده چې لږ تفصیل یې دا دی): (روزمره) د (هر) کار تدبیر (پخپله) کوي (د چا څخه مشوره نه غواړي او نه یې مشورې ته اړتیا شته).

(برسېره په دې، د کارونو په تدبیر کښې ده ﷻ ته) هیڅ شفاعتگر نشته مگر د ده ﷻ د اجازې څخه وروسته. دا الله ﷻ ستاسو رب ﷻ دی نو د همدې ﷻ عبادت وکړئ. نو ایا تاسو (د ذکر شوي بیان څخه) عبرت نه اخلئ؟ (باید چې عبرت ترې واخلئ).

[۴] خاص الله ﷻ ته ستاسو ټولو بېرته ورستنېدل دي (الله ﷻ وعده کړې ده) د الله ﷻ حقه (رښتیا) وعده.

یقیناً الله ﷻ اول ځل پیدا کول کوي بیا یې اعاده کوي (دوهم ځل پیدا کول د دې دپاره کوي) څو هغو کسانو ته په انصاف سره (نېکه) جزا ورکړي چا چې ایمان راوړی وي او نېک عملونه یې کړي وي. او هغه کسان چې کفر یې اختیار کړی وي نو دوی لږه د گرمو اوبو څښل او دردناک عذاب د دې کبله دی چې دوی (په دنیا کښې) وه چې کفر یې غوره کاوه (او سمه عقیده یې نه درلوده).

(۱) مصعب البعاري ج ۱ ص ۱۲۰

ارتباط

په دې ایتونو کښې د هغه تعجب د رد وجوهو ته اشاره شوې ده په کوم کښې چې مشرکان د دې کبله واقع شوي وه چې د الله ﷻ د پلوه د انسانانو د هدایت دپاره انسان پیغمبر راغلی دی.

د مطلب خلاصه

یعنې ای پیغمبره! د الله ﷻ د پلوه هغه تعجب کوونکي انسانان لاندې ټکو ته متوجه کړه کوم چې ستا د رسالت څخه په تعجب کښې لویدلي دي او تا باندې د جادوگر نوم ېږدي:

۱- ای د رسالت څخه منکرو انسانانو! یقیناً ستاسو پالونکي او تربیه کوونکي بلکې د نشت څخه پیدا کوونکي هغه الله ﷻ دی چې اسمانونه او ځمکې یې په شپږو ورځو کښې پیدا کړي دي.

یا په بل عبارت: ستاسو پیدا کوونکي د ټولې دنیا پیدا کوونکي دی چې په خپل اختیار سره یې د پیدا کولو دپاره فقط شپږ ورځې ټاکلې وې، که نه نو ټوله دنیا یې په یوه آن کښې هم پیدا کولی شوه، خو د همغو حکمتونو په بنیاد یې ذکر شوي عدد ته تخصیص ورکړ د کومو په تفصیل باندې چې پخپله ډېر ښه پوهېږي.

۲- د پیدا کولو څخه وروسته یې ټوله دنیا یې ادارې پرېښودله بلکې په عرش العظیم باندې یې هغسې استواء وکړه کومه چې د همدې ﷻ د شان سره مناسبه ده.

یا په بل عبارت: د دنیا ټول روزمره کارونه یې هم په خپله اراده کښې وساتل، داسې یې ونه کړه او نه ورسره مناسب وه چې مخلوقات یې فقط پیدا کړي وی او د روزمره کارونو اداره یې په خپل قدرت کښې نه وی اخستې. که بالفرض داسې یې کړي وی نو بیا به ستاسو دپاره د شرک کولو څه بهانه جوړه شوې وی چې هغه کار فلاني بوت وکړ او دغه کار فلاني بوت کوي.

لنډه دا چې الله ﷻ لکه څنګه چې د دنیا په پیدا کولو کښې واحد لا شریک دی همدارنګه په روزمره کارونو کښې هم ورسره هیڅوک او هیڅ شی اشتراک نه لري. نو د همدې کبله په عبادت کښې هم ورسره شریک نشته.

۳- الله ﷻ (ستاسو رب) لکه څنګه چې په عالمي تدبیر او تخلیق کښې چاته برخه نه ده ورکړې همدارنګه یې په شفاعت کښې هم څوک برخوال نه دی ګرځولی چې د الله ﷻ په نزد شفاعت وکړي او د یو شي د موجودیت سبب جوړ شي. هوا که الله ﷻ چاته د شفاعت کولو اجازه ورکړي نو هغه بېله خبره ده.

۴- ای انسانانو! ستاسو رب دغه الله ﷻ دی، ایا اوس مو وپېژانده؟ که پېژاندلی مو وي نو خاص د همدې ﷻ عبادت وکړئ، پیغمبر یې ومنئ او د جادوگر نوم ورباندې مه ږدئ.

۵- ایا تاسو نو د ذکر شوي مضمون څخه عبرت نه اخلئ؟ ایا دا خبره به هوښیار سړی ومنې چې الله ﷻ دې په اسمانونو او ځمکو کښې یو بې مثاله نظام قائم کړی وي خو د انسانانو د ژوند دپاره

دې ده ﷻ نه پیغمبر رالېږلی وي او نه دې ده ﷻ د دوی دپاره د یو منظم کتاب د رابښکته کولو تدبیر نیولی وي؟!.

لنډه دا چې د پیغمبر رالېږل د تعجب خبره نه ده بلکې د تعجب خبره به دا وی چې که بالفرض الله ﷻ د انسانانو د هدایت دپاره نه کتاب رالېږلی وي او نه یې د پیغمبرانو سلسله جاري کړې وي. ۶- ای انسانانو! لکه څنګه چې الله ﷻ تاسو پیدا کړي یاست ستاسو عقلونه هم د الله ﷻ مخلوق دي، تاسو خپل عقلونه دومره نه پیژنئ لکه څومره یې چې الله ﷻ پیژني. الله ﷻ ته معلومه ده چې د شریعت د لاس نیوي څخه په غیر عقل پوره کار نه شي ورکولی او خپلې دنیاوي چارې نه شي سنبالولی.

۷- په دې باندې علاوه، الله ﷻ خو دنیا عبثه نه ده پیدا کړې بلکې د دې دنیا په تعقیب یې بله دنیا هم ټاکلې ده چې هلته به تاسو ټول د الله ﷻ په حضور کې ودرول کېږئ. دا کار ضرور راتلونکی دی او کومه کوز او پاس خبره پکښې نشته.

که بالفرض تاسو ته بیا ژوندي کېدل نه کیدونکي ښکاري نو په خپل لومړني پیدایښت کېنې سوچ وکړئ، چا چې هغه کار کړی دی همغه اقدس ذات ﷻ دا کار هم کولی شي او په حقه باندې یې د کولو وعده کړې ده.

دغه ورځ برسېره پر دې چې الله ﷻ یې د راتللو وعده کړې ده د هوښیار سړي عقل یې هم ضروري بولي ترڅو هلته د دنیا ټول کره وړه تصفیه شي او نېکه یا بده نتیجه پرې مرتبه شي. که بالفرض د دنیا په تعقیب بلې دنیا د حساباتو د تصفیه کولو دپاره موجودیت نه درلودی نو د اسمانونو او ځمکو پیدا کول به د عبثیاتو څخه په غیر بل شی نه وی.

دا ورځ ضرور ده ترڅو مؤمنانو صالحانو ته با انصافه نېکه جزا ورکړه شي او هغه کسان چې کفر یې اختیار کړی دی د کفر له امله د ګرمو اوبو او د دردناک عذاب په ورکولو باندې اخته کړی شي.

اوس نو پوښتنه دا ده چې ایا عقل د هغې بلې دنیا د خوښۍ او ناخوښۍ لارې چارې د شریعت د لاس نیوي څخه پرته درک کولی شي؟ (عقل یې د درک څخه عاجز دی) نو معلومه شوه چې هم

اسماني کتاب ته ضرورت شته او هم د پیغمبرانو را استول ضرور دي.

توضیحات

۱- مونږ د الله ﷻ په توفیق سره د [الأعراف: ۵۴] ایت لاندې دغه کلمات ﴿فِي سِتَّةِ أَيَّامٍ ثُمَّ أَسْتَوَىٰ عَلَى الْعَرْشِ﴾ ښې پوره شرحه کړې دي، چې بیا لیکل یې د کتاب د اوږدولو څخه په غیر څه ګټه نه لري، نو هیله ده چې هلته یو ځل مراجعه وکړی شي.

تدبیر څه معنی؟

۲- په ﴿يُدَبِّرُ الْأَمْرَ﴾ کېنې ﴿يُدَبِّرُ﴾ کلمه د "تدبیر" څخه اخستله شوې ده، "تدبیر" خو اصلاً

دېته ویل کېږي چې څوک د یوه شي په عواقبو او نتايجو کېنې، سنجش وکړي او په داسې طريقه باندې یې جوړ کړي چې ښه نتیجه ورکړي او څه خلل پکېنې پېښ نه شي^(۱).

نو په دې مقام کېنې یې د معنی حاصل داسې کېږي چې: الله ﷻ لکه څنگه چې اسمانونه او ځمکې په شپږو ورځو کېنې په پوره دقت سره پیدا کړې دي او کوم کیفیتونه او شکلونه چې پکېنې ضرور او مناسب وه هغه یې پکېنې ټول د نظر لاندې نیولي دي، همدارنگه روزمره کارونه هم په ډېر دقت او د ټاکلې شوي خط السیر په مطابق ترسره کوي، نه یې چاته د پیدا کولو اختیار ورکړی دی او نه د چا څخه مشوره غواړي، حتی هیڅوک بدون د قبلي اجازې څخه په شفاعت باندې هم خوله نه شي ښورولی.

نو ایا دا د تعجب خبره ده چې د خپل ټاکلي تدبیر او تقدیر په مقتضی یې د انسانانو د هدایت دپاره د همدوی د جملې څخه ځینې انسانان د نبوت په لوړ منصب باندې سرلوړي کړي وی؟

د دوهمې دنیا د ثبوت عقلي دلائل

۳- ځینو مفسرینو کرامو^(۲) د دوهمې دنیا (د آخرت) د ثبوت او ضرورت دپاره زبنت ډېر مثالونه او زبنت ډېر عقلي دلائل لیکلي دي، که څوک وخت لري او نظر پرې واچوي نو بهې گټې به پاتې نه شي مونږ د اوږدوالي د کبله دلته رانقل نه کړه.

﴿هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ لِتَعْلَمُوا عَدَدَ السِّنِينَ

وَالْحِسَابَ مَا خَلَقَ اللَّهُ ذَلِكَ إِلَّا بِالْحَقِّ يُفَصِّلُ الْآيَاتِ لِقَوْمٍ يَعْلَمُونَ ﴿٥٥﴾ إِنَّ فِي

أَخْتِلَافِ اللَّيْلِ وَالنَّهَارِ وَمَا خَلَقَ اللَّهُ فِي السَّمَوَاتِ وَالْأَرْضِ لَآيَاتٍ لِقَوْمٍ يَتَّقُونَ ﴿٥٦﴾﴾

[۵] دا (الله ﷻ) هغه اقدس ذات دی چې لمر یې روڼ (پر قیدونکی) گرځولی (جوړ کړی) دی او سپوږمۍ یې روښانه (جوړه کړې) ده او (بالآخره) د هر یوه دپاره یې منزلونه د دې دپاره په اندازه کړي دي چې تاسو د کلونو په شمېره او (هم) په حساباتو باندې پوه شئ.

الله ﷻ دغه (ټول شيان) نه دي پیدا کړي مګر په حقه سره (چې د حکمتونو څخه ډک دي او عبث نه دي). الله ﷻ (خپل) ایتونه (دلائل) د داسې قوم دپاره تفصیلوار بیانوي چې هغوی پوهېږي (د خپلې پوهې څخه کار اخلي او کائناتو ته په سرسري نظر نه گوري).

[۶] یقیناً د شپې او ورځې په بدلون (رابدلون) کېنې او (په) هغه شي کېنې چې الله ﷻ په اسمانونو او ځمکو کېنې پیدا کړي دي (لکه ستوري او معدنونه) د داسې قوم دپاره چې پرهېزگاري کوي (د خپل ځان د نجات غم ورسره وي) ضرور لوی دلائل (پټ) دي (هر څوک چې د خپل ځان د

(۱) روح المعاني ج ۱۱ ص ۶۵

(۲) التفسير الكبير ج ۱۷ ص ۱۶-۲۸

نجات په غم کښې نه وي او هم يې خپل استعداد د خاورو سره برابر کړی وي نو هغوی ترې استفاده نه شي کولی.

ارتباطونه

- ۱- په دې ایتونو کښې د وړاندېنيو ایتونو مضمون تائید شوی دی چې د پیغمبرانو علیهم السلام استول څه د تعجب خبره نه ده لکه څنگه چې په دنیا کښې د لمر او سپوږمۍ پیدا کول څه تعجیبي کار نه دی.
- ۲- هلته الله ﷻ د $\text{يُذِيرُ الْأُمَرَاءَ}$ جمله نازلې کړې وه او دلته د الهي تدبیر څه نور مثالونه ښودلی شوي دي. ته به وایې چې دا ایتونه د هغو ایتونو دپاره د تفسیر په توګه نازل شوي دي.
- ۳- د هغو ایتونو څخه د الله ﷻ په وجود او وحدانیت باندې دلایل څرګندېدل او دلته په همدغو مطالبو باندې په څو نورو طریقو سره قاطع دلایل اقامه شوي دي، چې حاصل یې داسې راوړي:

د مطلب خلاصه

ای پیغمبره! په مشرکانو باندې (چې د نبوت، کتاب او هم د آخرت څخه منکر دي) لاندې دلایل قرائت کړه:

- ۱- الله ﷻ هغه اقدس ذات دی چې لمر ته یې پرېږدونکې رڼا ورکړې ده چې په راختلو سره یې ورځ جوړېږي، او سپوږمۍ یې هم روښانه پیدا کړې ده چې رڼا یې د لمر څخه کمه ده. که بالفرض لمر او سپوږمۍ یې نه وې پیدا کړې نو ټوله دنیا به تپه (توره تیاره) وې او د سکونت وړ به نه وې. همدارنګه که لمر ته یې د سپوږمۍ په اندازه رڼا ورکړې وې او یا یې د سپوږمۍ رڼا د لمر د رڼا اندازې ته ورپورته کړې وې نو هیڅا به شپه او ورځ سره یو تریله نه وې پېژاندلی او د دنیا ډېر مصالح به نه وې اجرا شوي.
- ۲- په دې باندې علاوه، د هر یوه (لمر او سپوږمۍ) دپاره یې منازل ټاکلي دي او د تګ راتګ دپاره یې ورته تګلاره په اندازه کړې ده، څو تاسو په لاندې مقاصدو باندې پوه شئ:
- الف: د کلونو په شمېر باندې پوه شئ او د کال دولس میاشتې او هم د کال څلور فصلونه درته معلوم شي، څو تاسو وکړئ چې د هر وخت دپاره خپل ځانونه عیار کړئ.
- ب: چې د خپلو حساباتو دقیق سنجش وکړئ او د خپلو عباداتو او معاملاتو وختونه درته څرګند شي.
- لنډه دا چې د لمر او سپوږمۍ د رڼاګانو په کیفیت او کمیت کښې یې شمېره او بې انتهای مطالب پټ دي. دا ځکه چې الله ﷻ څو ذکر شوی تفاوت عبث نه دی پیدا کړی بلکې زینت ډېر حکمتونه یې پکښې نغښتي دي، مګر هغه څوک به پرې پوهېږي کوم چې د لمر او سپوږمۍ په حالاتو کښې دقت کوي او د رښتیني تفکر خاوند وي.
- ج: همدارنګه د شپې او ورځې په بدلون رابدلون کښې هم د متقیانو دپاره د الله ﷻ د وحدانیت قوي دلایل شته چې کله به شپه باندې د ورځې ځای نیسي او کله ورځ د شپې ځای ته انتقالوي.

حتیٰ په ځینو ځایونو کېنې د شپې تیاره جزونه د ورځې سره ضمیمه کوي او ورځ ورباندې اوږدوي او کله بالعکس د روښانه ورځې څه برخې د تیاره شپې برخې جوړوي او شپه پرې اوږدوي.

۳- برسېره په دې الله ﷻ په هغو شیانو کېنې هم چې په اسمانونو او ځمکو کېنې یې پیدا کړي دي زبنت ډېر دلایل نغښتي دي. دغه څو مثالونه یې ولولئ:

الف: بې شمېره ستوري چې اسمان یې پرې هم ډولي کړي دي.
ب: کائنات الجو (هغه شیان کوم چې د اسمانونو څخه را لاندې په فضا کېنې متحقق کېږي) لکه برېښنا او تندرونه او هم واورې او بارانونه او بالاخره ورېځې او بادونه او داسې نور.

ج: دریاونه او معادن، نباتات او حیوانات او بالاخره غرونه او رغونه او داسې نور.
۴- نو ای انسانانو! که بالفرض الله ﷻ واحد لا شریک نه وی نو ذکر شوي کارونه به یو هم دغسې منظم نه وی چلېدلي لکه څنگه چې اوس چلېږي.

ښه نو کله چې الله ﷻ ستاسو د مادي ژوند دپاره لمر او سپوږمۍ په بېلو بېلو کیفیتونو باندې پیدا کړي دي او ستاسو مادي احتیاجات یې درپوره کړي دي، نو ایا د ده ﷻ سره به دا مناسبه وي چې ستاسو د دنیا او آخرت د هدایت دپاره یې پیغمبران نه وي درلېږلي او تاسو یې په توره تیاره کېنې پرېښي وي؟ نه هیڅکله نه.

خو په یاد ولرئ چې د دغو روښانه دلایلو څخه هغه قوم گټه پورته کولی شي چې په هغوی کېنې د تقویٰ او پرهیزګارۍ استعداد د منځه نه وي تللی او د راتلونکي غم ورسره وي.

توضیحات

۱- مونږ د الله ﷻ د توحید دلایل او هم د شپې او ورځې د بدلون ډولونه د [البقرة: ۱۶۴] ایت لاندې ښه شرح بیان کړی دی - والحمد لله - نو بیا شرحه کولو ته یې اړتیا نه گورو. مگر ځینو مفسرینو کرامو^(۱) په دې مقام کېنې هم په عقلي توګه ښه پوره تفصیل ورکړی دی.

د نور او ضیاء معناوي

۲- د ﴿ضِيَاء﴾ کلمه د "ضَوْء" څخه اشتقاقه شوې ده، علماء کرام د "ضَوْء" او "نُور" په هکله په لاندې ډول نسبتونو باندې قائل دي:

الف: ځینې وايي چې "ضَوْء" هغې رڼا ته ویل کېږي کومه چې د یوه شي د ذات څخه سرچینه اخلي او د بل شي څخه نه وي استفاده شوې او "نُور" د هغې رڼا نوم دی کومه چې د بل شي څخه استفاده شوې وي. څرنگه چې د لمر رڼا د بل شي څخه نه ده استفاده شوې نو په ضیاء سره ترې تعبیر وکړی شو او د سپوږمۍ رڼا د لمر څخه استفاده کېږي نو ځکه ترې په "نُور" سره تعبیر وکړی شو. مگر ذکره شوې استفاده د حکماوو په نزد تحقق مومي او په شریعت کېنې چندان اعتبار نه لري^(۲).

(۱) التفسیر الکبیر ج ۱۷ ص ۳۳

(۲) روح المعانی ج ۱۱ ص ۶۷

ب: ځینې وایي چې "ضوء" هغې رڼا ته ویل کېږي چې سوچه وي او کمال ته رسېدلې وي اما "نور" د هغې رڼا نوم دی چې نواقص ولري^(۱) نو د کومې رڼا سره چې لږ څه تیاره ملګري وي، لکه د ماښام د وخت رڼا، په هغې باندې د "نور" اطلاق کېږي خو "ضوء" ورته نه شي ویلی.

مګر دا قول هم چندان مزه ناک نه دی او دا ځکه که داسې وي نو په کار وه چې د ورځې په رڼا باندې، چې کومه رڼا ده د "نور" اطلاق جائز ونه ګڼلی شي حال دا چې داسې نه ده.

ج: نو بهتره دا ده چې د (ضوء، نور) دواړو کلمو ترمنځ عموم خصوص مطلق شي چې د "نور" اطلاق په هره یوه رڼا باندې کېږي برابره خبره ده چې کومه رڼا وي او که خپله، اما "ضوء" هغې رڼا ته ویل کېږي چې کومه وي او نواقص ونه لري^(۲).

نو څرنگه چې د لمر حجم د ځمکې څخه (۱۶۴) کرته غټ دی^(۳) او رڼا یې ښه پوره تېزه ده نو دلته د ﴿ضیاء﴾ کلمه استعماله شوه چې د "ضوء" څخه اخستله شوې ده. اما سپوږمۍ نه په حجم کېږي لمر ته رسېدلې شي او نه ورسره په روښانتیا کېږي سیالي کولی شي نو ځکه د دې د رڼا څخه په "نور" سره تعبیر وکړی شو. او دا ځکه چې په جزئیاتو باندې د عام اطلاق کېږي، لکه چې په انسان باندې د حیوان تحمیل صحت لري چې وایي "الإنسان حیوان" یعنې انسان حیوان دی.

یادونه

۳- که څوک غواړي چې د شمسي کال او د قمري کال د ورځو اندازې او نور مربوط مسائل ولولي نو ځینو اوږدو کتابونو ته دې مراجعه وکړي^(۴) چې ښه پوره تفصیل یې ورکړی دی.

﴿إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِمَا وَالَّذِينَ هُمْ عَنْ آيَاتِنَا غَافِلُونَ ﴿٦٧﴾ أُولَٰئِكَ مَا لَهُمْ أَلْئَارُ بِمَا كَانُوا يَكْسِبُونَ ﴿٦٨﴾ إِنَّ الَّذِينَ ءَامَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ ﴿٦٩﴾ دَعْوُهُمْ فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ وَءَاخِرُ دَعْوَاهُمْ أَنِ الْحَمْدُ لِلَّهِ رَبِّ الْعَالَمِينَ ﴿٧٠﴾﴾

[۷] یقیناً هغه کسان چې زمونږ سره د ملاقات (بیا ژوندي کېدلو) څخه نه ډارېږي او په نژدې (خسیس) ژوند باندې راضي (خوشاله) وي او (هم) په همدې باندې مطمئن وي (چې بل ژوند نشته)

(۱) تفسیر الخازن ج ۳ ص ۲۲۹

(۲) مفردات الراغب ص ۵۰۳

(۳) البحر المحيط ج ۶ ص ۱۴

(۴) روح المعاني ج ۱۱ ص ۶۸، ۷۰

او (بالآخره) هغه کسان چې دوی زمونږ د ایتونو څخه غفلت کوونکي وي.
[۸] دغه (ټول چې دي) د دوی استوګنځای د هغه څه (کفر) په سبب اور دی چې دوی دي چې کسب کوي یې.

[۹] (او بالمقابل) یقیناً هغه کسان چې ایمان یې راوړی وي او نېک عملونه یې کړي وي نو د دوی رب ﷻ به دوی ته د خپلو ایمانونو په سبب باندې (د جنت لاره) وښايي. (داسې جنت چې) د دوی څخه لاندې (د دوی په وړاندې) به (څلور) ویالې بهېږي، د نعمتونو په جنتونو کې به (د دوی استوګنه) وي.

[۱۰] په جنت کې د دوی (جنتیانو) وینا دا (جمله) ده چې: ای الله! تاته (د ټولو نواقصو څخه) پاکې ده. او (هم) په جنت کې د دوی (یو بل ته) تحفه د "سلام" کلمه ده (چې په تاسو باندې دې سلام وي) او (بالآخره) د دوی وروستۍ وینا (چې خپل مجالس به پرې ختموي) دا (جمله) ده چې: "أَنِ الْحَمْدُ لِلَّهِ رَبِّ الْعَالَمِينَ" (یعنې یقیناً شان دا دی چې ټولې ستاینې الله ﷻ لره مختصې دي چې د ټولو عالمونو رب دی).

ارتباط

په وړاندې ایتونو کې الله ﷻ د خپل وحدانیت، د نبی کریم ﷺ د رسالت او بالآخره د قیامت د ورځې د حقانیت او ضرورت دلایل اقامه کړه نو په دې ایتونو کې یې د خلکو عکس العمل او د عکس العمل نتائج په ډاګه کړي دي چې حاصل یې داسې کېږي:

د مطلب خلاصه

ای پیغمبره! د دلایلو د اقامه کولو څخه وروسته اوس د خلکو غبرګون قرائت کړه چې د دلایلو په مقابل کې به لاندې دوه ګروپونو وېشلي شوي دي:

۱- یقیناً په خلکو کې داسې خلک شته چې د عقل څخه کار نه اخلي او د دلایلو په مقابل کې د لاندې صفاتو درلودونکی جوړېږي:

الف: دوی په خپلو کفریاتو او شرکیاتو باندې کلک دي چې نه ورسره د آخرت غم شته او نه ترې ډارېږي او بالآخره نه د دې تمه ورکول قبلوي چې د الله ﷻ سره به ملاقي شي.

ب: دوی په دنیا باندې خوشاله دي او په دې باندې راضي دي چې د آخرت په عوض هم د فاني دنیا څخه استفاده وکړي، حتی د بلې دنیا په موجودیت باندې عقیده نه لري.

ج: دوی په دنیاوي ژوند باندې مطمئن دي چې فقط همدغه ژوند دی، د مرګ څخه وروسته نه بله دنیا شته او نه نعمتونه موجودیت لري. په دغې مفکوره باندې دومره کلک دي چې په خپل خط السیر کې ورته اقل شک قدرې هم نه لوبېږي او په ډاډه زړونو یې په دنیا منګولې څښې کړې دي. د: نو د همدې کبله د حقائقو دلایلو ته هیڅ التفات نه کوي او دومره ترې غافل دی چې ته به وایې چې دلایل به په دوی باندې بالکل نه وي قرائت شوي.

۲۔ نو ای پیغمبره! د ذکر شوي طرز العمل نتیجه دا ده چې: نوموړی گروپ دوزخیان دي، دوزخ یې خپلو ځانونو ته پخپله گټلی دی چې دلایل یې د پښو لاندې کړي دي.

۳۔ بالمقابل په خلکو کې داسې خلک هم شته چې په ذکر و شولور گونو صفاتو کې د ذکر شوي گروپ په خلاف دي، چې د شریکياتو څخه ځانونه ساتي او د دنیا څخه د متاع البلاغ (آخرت ته د رسېدلو ذریعه) کار اخلي او هم یې په دنیا باندې زړونه نه دي تړلي او دلایلو ته په سر سري نظر نه کوي. لنډه دا چې د ایمان سره یې نېک اعمال هم ملگري کړي دي. نو دغه گروپ ته الله ﷻ د لاندې نعمتونو وعدې ورکوي:

الف: یو دا چې دوی ته به الله ﷻ د ایمان په سبب هدايت او لارښوونه وکړي؛ چې په دنیا کې به توفیق ورکړي او د گمراهیو څخه به یې په امن کې وساتي او په آخرت کې به د همدغه ایمان په برکت د جنت لاره وروښايي، خپل جنتي کورته به داسې برابر ورځي ته به وایې چې یو خل یې پخوا لیدلی وه.

ب: په دغه جنت کې په نورو نعمتونو باندې دپاسه به دا نعمت هم دوی ته حاصل وي چې دوی به په تختونو باندې ناست وي او په وړاندې به یې څلور ډوله ویالې (لبنتي) بهېږي.

ج: په دې باندې علاوه، د جنتیانو ټول مجالس به د الله ﷻ په یادو او تسبیحاتو او تحمیداتو باندې مشتمل وي. نو د ویناگانو دغه بېلگې یې ولولئ:

اول: دوی به په جنت کې په انفرادي حالاتو کې د خپل رب ﷻ په تسبیحاتو باندې مشغول وي او همدا جمله به یې په خولو وي چې: "سُبْحَانَكَ اللَّهُمَّ" یعنې ای زموږ ربه! ای زموږ الله او زموږ معبوده! یوازې او همدا تاته د هر عیب او هر نقصان څخه پاکې ده، ستا په وعدو کې خلف نشته او ته به په وعدو کې یې وفايي نه کوي.

دوهم: بیا چې کله جنتیان یو د بل سره ملاقي کېږي نو یو به بل ته د "السَّلامُ عَلَيْكُمْ" او "وَعَلَيْكُمْ السَّلامُ" جملې د تحفو په توګه تبادله کوي او د دنیا شرعي دستور به هلته بیا بیا تازه کوي.

درېم: د جنتیانو په مجالسو کې به سپکې سپورې خبرې نه وي او هم به پوچې او چټي خبرې خولو ته نه ورځي او بالاخره د دوی ټول مجالس به د مینې او محبت څخه نمایندګي کوي او یو به د بل څخه جارېږي.

څلورم: د دوی د مجالسو اختتام به هم په بې معنی او عبثو خبرو باندې نه وي بلکې دوی به خپل مجالس په دې جمله باندې ختموي چې: "الْحَمْدُ لِلَّهِ رَبِّ الْعَالَمِينَ" یعنې ټولې ستاینې د الله ﷻ سره ښايي او همده ﷻ پورې مختصې دي چې د ټولو عالمونو پالونکی او تربیه کوونکی دی.

توضیحات

۱۔ په ﴿إِنَّ الَّذِينَ لَا يَرْجُونَ لِقَاءَنَا﴾ جمله کې د ﴿لَا يَرْجُونَ﴾ کلمه د "رجاء" څخه

اخستله شوې ده. "رجاء" دې ته ويل کېږي چې سړی د يوه داسې شي په حصول باندې گومان وکړي چې په هغه کې خوشالي وي^(۱)، چې مونږ ترې په پښتو کېنې په "اميد" سره تعبير کوو. څرنگه چې د گومان سره د دې خبرې خوف (دار) ملگری وي چې ذکر شوی د خوشالي شى فوت شي او خوشالي لاس ته ور نه شي، نو د هرې رجاء سره خوف لازم دی. د همدې کبله د عبد الله بن عباس رضی الله عنهما څخه د ذکرې شوې جملې په تفسیر کېنې روایت شوی دی چې: «لَا يَخَافُونَ الْبَغْتِ»^(۲)، يعنې هغه خلک چې الله ﷻ سره د ملاقات (د قيامت د ورځې) څخه نه ډارېږي او ځانونه ورته نه چمتو کوي.

ایمان د هدایت سبب دی

۲- مفسرینو کرامو د دې جملې ﴿يَهْدِيهِمْ رَبُّهُم بِإِيمَانِهِمْ﴾ داسې تفسیر کړی دی چې الله ﷻ د دوی رب ﷻ به جنتیانو ته د ایمان په سبب د اوسېداني ځایونه (جنتونه) وروښايي. مگر مونږ ته څه لرې نه ښکاري چې هدایت (لارښوونه) عامه واخستله شي، برابره خبره ده چې په آخرت کېنې وي چې هر څوک به د خپلې اوسېداني ځای ته داسې برابر ورځي لکه چې پخوا یې یو ځل لیدلي وي. او یا په دنیا کېنې وي لکه چې الله ﷻ فرمایي: ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾ [العنکبوت: ۶۹] يعنې او هغه کسان چې زمونږ په لاره کېنې زیار وباسي (د ایمان په مقتضى عمل کوي) نو ضرور به مونږ دوی ته (د خپل دین) لارې وروښايو او توفیق به ورکړو.

د جنتیانو لاندې ویالې بهېږي

۳- که څه هم د ﴿تَجْرِي مِنْ تَحْتِهِمُ الْأَنْهَارُ﴾ ضمیر جنتیانو ته راجع دی او د معنی حاصل یې داسې کېږي چې د جنتیانو لاندې ویالې (لښتې) بهېږي، مگر مطلب پکېنې دا دی چې د جنتیانو په وړاندې به څلور ویالې جاري وي چې د یو پلوه به یې شاوخوا تازه او ډولي کړي وي او د بله پلوه به د همدوی د تصرف لاندې وي. د ذکرې شوې جملې نظیر هغه جمله ده کومه چې الله ﷻ د فرعون د خولې څخه حکایت کړې ده چې: ﴿يَنْقُورُ الْبَاسُ إِلَىٰ مَلِكٍ مُّصْرًا وَهَذِهِ الْأَنْهَارُ تَجْرِي مِنْ تَحْتِیْ﴾ [الزخرف: ۵۱] يعنې ای زما قومه! ایا د مصر پاچاهي زما نه ده؟ او ایا دغه ویالې زما نه دي چې زما څخه لاندې بهېږي (زما پرې تصرف جاري دی او زما مانی او زما د ناستې ځای یې ښائسته کړی دی)؟

تحیه څه معنی؟

۴- د "ثَجِيَّةٌ" د کلمې تحلیل او تحقیق د [النساء: ۸۶] ایت لاندې ښه مشرح تهر شوی دی والحمد لله. بیا لیکلو ته یې ضرورت نه وینو.

(۱) مفردات الراغب ص ۱۹۵

(۲) زاد المسیر ج ۴ ص ۹

سوال جواب

۵۔ کہ څوک وایي چې په ﴿ دَعَوْنَهُمْ ﴾ کښې د "دَعَوَى" کلمه څو حق غوښتلو ته ویل کېږي البته د هغه چا څخه چې د حق څخه انکار کوي. نو پوښتنه دا ده چې دلته څو ذکره شوې معنی صحت نه لري نو صحیح معنی یې کومه یوه ده؟

مونږ وایو چې: علماوو کرامو د ذکرې شوې کلمې په هغې معنی کښې ډېر وجوه ذکر کړي دي کومه چې په دې مقام کښې مراده ده چې تقریباً اتو وجهو ته رسېږي^(۱)، لاندې څو مثالونه یې لوستلی شئ:

الف: ذکر شوې کلمه په دې مقام کښې د سوال معنی ورکوي^(۲)، نو د ﴿ سُبْحَنَكَ اللَّهُمَّ ﴾ او هم ﴿ الْحَمْدُ لِلَّهِ رَبِّ الْعَالَمِينَ ﴾ جملې که څه هم په صراحت سره سوالونه نه دي نو ضمني سوالونه خو دي. ځکه چې ټول بندگان الله ﷻ ته احتیاج دي او د محتاج سړي د توصیفاتو څخه د سوالونو خوږه وږمه پورته کېږي.

ب: دغه کلمه د قول په معنی سره ده^(۳)، نو د معنی حاصل یې داسې کېږي چې: د جنتیانو ویناگانې په تسبیحاتو او تنزیهاتو باندې پیل کېږي او په تحمیداتو باندې اختتام مومي.

ج: دغه کلمه دلته د عبادت معنی ورکوي^(۴)، نو حاصل یې داسې کېږي چې: د جنتیانو د عبادت یوه بېلگه دا ده چې په ﴿ سُبْحَنَكَ اللَّهُمَّ ﴾ سره خپلې خبرې پیل کوي او په ﴿ الْحَمْدُ لِلَّهِ رَبِّ الْعَالَمِينَ ﴾ باندې یې ختموي. البته چې د جنتیانو عبادت تکلیفي عبادت نه دی بلکې د ملکو (برېستو) غوندې تلذذي عبادت دی^(۵).

مونږ ته داسې برېښي چې د "دَعَوَى" څخه به "ما يطلق عليه الدعوى" مرادوي. نو کومې معناوې چې علماوو کرامو د مثال په توګه ذکرې کړې دي هغه به پکښې ټولې شاملې وي، والله ﷻ اعلم.

د ایتونو ارشاد

۶۔ د ایت شریف څخه د اشارې په توګه څرګندېږي چې باید مونږ د هر کار او هر مجلس پیل د الله ﷻ په نامه باندې وکړو او حتی د "بسم الله الرحمن الرحيم" کلمات قرائت کړو، او په پای کښې د ﴿ الْحَمْدُ لِلَّهِ رَبِّ الْعَالَمِينَ ﴾ جمله ولولو، او که په هغو درېو ایتونو باندې یې ختم کړو په کومو باندې چې "الصافات" سورت ختم شوی نو دا به ډېره بهتره وي^(۶).

(۱) التفسير الكبير ج ۱۷ ص ۴۳

(۲) لسان العرب ج ۱۴ ص ۲۵۷: مفردات الراغب ص ۱۷۲

(۳) تفسير البغوي ج ۲ ص ۳۴۴

(۴) روح المعاني ج ۱۱ ص ۷۵

(۵) البحر المحیط ج ۶ ص ۱۹

(۶) تفسير القرطبي ج ۸ ص ۳۱۲، ج ۱۵ ص ۱۴۱

﴿ وَلَوْ يُعَجِّلُ اللَّهُ لِلنَّاسِ الشَّرَّ اسْتِعْجَالَهُمْ بِالْخَيْرِ لَقُضِيَ إِلَيْهِمْ أَجْلُهُمْ فَنَذَرُ الَّذِينَ لَا يَرْجُونَ لِقَاءَنَا فِي طُغْيَانِهِمْ يَعْمَهُونَ ﴿١١﴾ وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّ كَأَن لَّمْ يَذْعُرْنَا إِلَىٰ ضُرِّ مَسَّهُ ۚ كَذَٰلِكَ زُيِّنَ لِلْمُسْرِفِينَ مَا كَانُوا يَعْمَلُونَ ﴿١٢﴾ ﴾

[۱۱] او که چرته الله ﷻ خلکو (مشرکانو) ته شر (بدی) رسولی (البته کله چې دوی د بدی په غوښتنه باندې داسې جلتی وکړي) لکه چې دوی د خیر (خوشالیو) په غوښتنلو باندې جلتی کوي، نو ضرور به دوی ته د خپل (مرگ او هلاکت) نېټه فیصله کړی شوې وي (او هلاک شوي به وي، خو الله ﷻ داسې نه کوي).

نو (د همدې کبله) مونږ هغه کسان په خپلو سرکشو کښې پرېږدو چې زمونږ د ملاقات (قیامت د ورځې) څخه نه ډارېږي چې (ترڅو) پکښې سرگردانه وگرځي راوگرځي (او د نجات لاره مونده نه کړي). [۱۲] او کله چې انسان ته څه ضرر (زحمت) ورسېږي نو مونږ (ورته په دوامداره توګه) بلي (او سوالونه راته کوي) په داسې حال کښې چې په خپل اړخ (باندې پروت) وي یا ناست وي او (بالآخره) یا ولاړ وي.

نو کله چې مونږ ترې (رسېدلی) ضرر لرې کړو (او نجات ورکړو) سمدستي داسې تېرېږي (خپله وضعه داسې اړوي) لکه چې مونږ ته یې د داسې یو ضرر د لرې کولو سوال نه وي کړی چې ده ته رسېدلی وه (پخوانی حال هېروي). دغه ډول مسرفانو (د شرعي حدودو څخه تېرېدونکو) ته هغه (بې ثباتي او ناشکري) ښائسته کړی شوې ده چې دې دوی چې کوي یې.

ارتباطونه

۱- په وړاندېنيو ایتونو کښې دې ته اشاره شوې وه چې د دلایلو څخه یوازې مؤمنان استفاده کوي اما کفارو د دلایلو د اورېدلو څخه وروسته هم خپل کفري خط السیر ته ادامه ورکړه او د دنیا خسیس ژوند پورې ونښتله. په دې ایتونو کښې د یوه پلوه د مشرکانو لجابت او عناد ته اشاره شوې ده، چې په نه منلو باندې علاوه دوی د نبی کریم ﷺ د حقانیت په صورت کښې خپلو ځانونو ته د الله ﷻ څخه د عذاب نازلولو غوښتنه کوي، او د بله پلوه په عین غوښتنه کښې د دوی د پلمو څخه پرده پورته کړی شوې ده او دروغینه پلمه او بهانه یې په ډاګه کړی شوې ده چې شرحه یې راروانه ده.

۲- دلته د هغې اشتباه جواب ورکړی شوی دی کومه چې د وړاندېنيو ایتونو څخه سړي ته ذهن ته ورتله. هغه دا چې کاشکې الله ﷻ ذکر شوي عنادیان کفار ټول هلاک کړي وي لکه چې دوی د خپلو ځانونو د هلاکت غوښتنه هم کوي.

د مطلب خلاصه

يعني: ای پیغمبره! عنادیان انسانان د الله ﷻ د قطعي دلایلو په مقابل کښې وجدانا خپل ځانونه ملامته گڼي مگر د زیات تعنت او لجاجت د کبله د عوام فریبې په موخه دا باطله فرضیه وړاندې کوي چې: که دا دلایل په واقعیت باندې ولاړ وي او څه چې ورباندې اثباتېږي هغه حقیقت لري نو په مونږ باندې دې الله ﷻ سمدستي عذاب نازل کړي او په اسماني کاینو باندې دې مونږ رجم کړي. دوی په خپلې همدغې غوښتنې باندې دومره زور اچوي لکه څومره زور چې د خیر او خوشالی په غوښتنه باندې اچوي.

کله چې د دوی غوښتنه منظوره نه کړې شي او د دلایلو د واقعیت سره سره د اسمانه پرې د کاینو باران ونه ورېږي، نو عوامو ته وایي چې د کاینو د نه ورېدلو وجه دا ده چې ذکر شوي دلایل په واقعیت باندې ولاړ نه دي که نه نو د کاینو ورېدل ولې تال شوه.

۲- ای پیغمبره! مشرکان پوه کړه چې د عذاب د نه نازلېدلو وجه دا نه ده چې دلایل واقعیت نه لري، بلکې وجه یې دا ده چې الله ﷻ د عذاب په رانښکته کولو باندې د لاندې حکمتونو په بنیاد تعجیل او تادی نه کوي:

الف: ترڅو خلکو ته ښه کافي فرصت ورکړي شي او د قیامت په ورځ اعتذار وړاندې نه کړي شي چې مونږ ته کافي وخت نه وه راکړی شوی چې د دلایلو په واقعیت کښې مو فکر کړی وی.

ب: ترڅو د دوی د نسل څخه ځینې نور خلک او نور زوزات وزېږېږي او هغوی د حقایقو په رڼا کښې د الله ﷻ په ارشاداتو باندې عقیده او عمل وکړي.

که دا وجې نه وي نو د عنادیانو کفارو د غوښتنې سره سم به په هغوی باندې عذاب نازل شوی وي او د ژوند وخت به یې ختم شوی وي.

د همدې کبله مونږ عنادیان کافران (چې دلایل د پښو لاندې کوي او د عقل څخه کار نه اخلي) پرېږدو چې په سرکشو کښې سرگردانه وگرځي او د نجات لاره موندنه نه کړي.

د انسان بې ثباتي او ناشکري

۳- دا د یو پلوه، او د بله پلوه انسان ښه پوره بې ثباته (بې صبره) او ناشکره دي. لاندې مثالونه یې ولولئ:

الف: کله چې مونږ پر یوه انسان او خصوصاً پر هغه انسان کوم چې وړاندې فرضیه وړاندې کوي (چې که دا دلایل په حقیقت باندې ولاړ وي نو مونږ دې الله ﷻ په گانو باندې هلاک کړي) څه عذاب ورنازل کړو او څه زحمت ورته ورسېږي نو په ډېرې بې صبرۍ او ډېرې وارخطایۍ سره مونږ ته سوالونه کوي او په هرحال کښې یې د سوال لاسونه پورته کړي وي، که ملاست وي او یا ناست وي او بالاخره یا ولاړ وي او یا په لاره باندې د حرکت په حال کښې وي، چې: ای ربه! د دغه عذاب څخه نجات راکړې او د دغه زحمت څخه مې خلاص کړې.

په دغه وخت کښې به څوک گومان ونه کړي چې دا به همغه سړی وي چې لږ وړاندې یې د الله څخه د خپل خان دپاره د کاینو د باران غوښتنه کوله او په غوښتنه کښې یې دومره تادي کوله تابه ویل چې دا لکه چې خیر او خوشالي غواړي.

ب: خو کله چې مونږ د ذکر شوي بې صبره او بې ثباته انسان د اوږدو څخه د عذاب پېټې ښکته کړو او نجات ورکړو نو په مجرد نجات سره دومره ناشکري اختیاروي او په غفلت کښې دومره گړندی حرکت کوي ته به وایې چې دا هغه انسان نه دی کوم چې په ټولو حالاتو کښې یې د سوال لاسونه پورته کړي وه چې: ای ربه! نجات راکړې. ته به وایې دغه انسان ته په ټول عمر کښې نه څه زحمت او څه عذاب رسېدلی دی او نه ورته الله ﷻ نجات ورکړی دی.

۴- ای پیغمبره! دغه بې ثباتي او دغه ناشکري ډېر بد حالات دي، په کار دي چې په کرکه ورته وکتلی شي، مگر د حد څخه تجاوز کوونکو انسانانو ته ښائسته ښکارهېږي چې نفس او شیطان ورباندې سترگې پټې کړې دي، نو دوی گومان کوي چې مونږ په ډېره ښه لاره باندې روان یاستو.

توضیحات

۱- د انسانانو ښېگڼې او خوشالۍ ډېرې خوښې دي د همدې کبله د همېشه دپاره هڅه کوي چې خپلو ځانونو ته هوساینې ترلاسه کړي او په همدې باره کښې الله ﷻ ته سوالونه هم کوي چې: ای ربه! دا خوشالي راکړې او هغه خوشالۍ مې په برخه کړې. مگر په ځینو وختونو کښې د ځینو وجوهو د کبله د خپلو ځانونو دپاره شر او غمونه هم غواړي او بالاخره کله کله لا په ځانونو باندې انتحار هم اجراء کوي. هغه وجوهات دا دي:

الف: چې غصه ورباندې غلبه وکړي او د عقل مخه یې بنده کړي.

ب: چې د جهل د تسلط لاندې واقع شي او اعصاب یې کار ورنه کړي او یا د خپل هلاکت او غمژن کېدلو اسباب ونه پېژني.

ج: چې سخت عناد نیولی وي، تردې چې خپل ځان وژنه یا غمژن کېدل ورته اسان ښکاره شي.

د: چې په خپل مقابل طرف باندې خندنۍ کوي او غواړي چې هغه توهین کړي.

ه: بالاخره چې مطلب یې دا وي چې په خپل مقابل طرف باندې غلبه ومومي او هغه کمزوري جوړ کړي او خلکو ته یې دروغژن وروپېژني.

د قرآن کریم د نزول په وخت مشرکانو د عناد، استهزاء (خندنۍ) او بالاخره د نبی کریم ﷺ د تعجیزولو او کمزوري کولو په غرض د عذاب نازلېدل غوښتل، البته کله چې دوی د قرآني ایتونو او قوي دلایلو په مقابل کښې د نمرود غوندې متحیر پاتې شوه.

همدغه حالت الله ﷻ د مشرکانو د خولو څخه حکایت کوي چې: ﴿اللَّهُمَّ إِن كَانَتْ هَذِهِ هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَابًا مِنَ السَّمَاءِ أَوْ آتِنَا بِعَذَابٍ أَلِيمٍ﴾ [الأنفال: ۳۲] یعنې ای الله! که چېرې دغه (قرآن کریم) ستا د پلوه همدغه حق وي نو په مونږ باندې د اسمان څخه کاني را وورو.

او يا مونږ ته دردناک عذاب راوړه (راناڙل کړه).

همدارنگه الله ﷻ نبي کریم ﷺ ته توصيه کړې ده چې مشرکانو ته د ذکر شوې غوښتنې په جواب کښې ووايه چې: ﴿لَوْ أَنَّ عِنْدِي مَا تَسْتَعِجِلُونَ بِهِ، لَقُضِيَ الْأَمْرُ بَيْنِي وَبَيْنَكُمْ﴾ [الأنعام: ۵۸] يعنې که چرته زما په نزد (زما په لاس کښې) هغه شی (عذاب) وی چې تاسو پرې تادي کوي (او په جلتی سره يې غواړئ) نو زما او ستاسو ترمنځ به کار فيصله شوی وی (هو يا نه به مې درته ويلې وی، خو زما په لاس کښې څه شی نشته).

سوال جواب

۲- که څوک وايي چې په ﴿أَسْتَعْجَلَهُمْ بِالْخَيْرِ﴾ کښې د "استعجال" کلمه په څه شي باندې منصوبه گرځېدلې ده؟
مونږ وايو چې:

الف: ذکره شوې کلمه د ﴿يُعَجَّلُ﴾ دپاره (من غير الباب) مفعول مطلقه ده، بلکې "استعجال" د تعجيل معنی ورکوي^(۱). نو د معنی حاصل يې داسې راوځي چې: که بالفرض الله ﷻ د خلکو دپاره په شر کښې دومره تعجيل کولی څومره چې دوی ته د خير په ورکړه کښې تعجيل کوي نو ټول به يې هلاک کړي وی خو د خپل فضل د کبله دغسې نه کوي ځکه چې رحمت يې په غضب باندې وړاندې دی^(۲). مگر دا جواب ځينو علماوو کرامو تکلفي گڼلی دی^(۳) البته چې د تکلف وجوه به يې دا وي چې: اول: "استعجال" د "عجلت" د غوښتنې معنی ورکوي چې د بندگانو صفت دی، او په تعجيل کښې د عجلت کول دي چې د الله ﷻ صفت دی، نو بې ضرورته د يوې کلمې څخه د بلې کلمې معنی اخستل چندان ښه کار نه دی.

دوهم: متبادره دا ده چې په ﴿أَسْتَعْجَلَهُمْ﴾ کښې مصدر خپل فاعل ته مضاف شوی دی. حال دا چې په ذکر شوي جواب کښې مصدر خپل مفعول ته مضاف گڼل کېږي.

ب: نو بهتر جواب دا دی چې ذکره شوې کلمه په مقدر فعل باندې منصوبه شوې ده چې تقدير يې داسې کېږي: ﴿وَلَوْ يُعَجِّلُ اللَّهُ لِلنَّاسِ الشَّرَّ إِذَا أَسْتَعْجَلُوا بِهِ أَسْتَعْجَلَهُمْ بِالْخَيْرِ﴾^(۴) يعنې: که بالفرض الله ﷻ د خلکو دپاره په شر کښې تعجيل کولی کله چې دوی د همدغه شر په غوښتنه کښې دومره عجله (تادي) وغواړي ته به وايي چې د خپلو ځانونو دپاره د خير او خوشالۍ غوښتونکي دي، نو دوی به يې ټول هلاک کړي وی او يو به يې هم ژوندی نه وي پرېښی، خو الله ﷻ د ځينو حکمتونو په بنياد دغسې کار نه کوي.

(۱) تفسير الکشاف ج ۲ ص ۳۳۱

(۲) صحيح البخاري ج ۲ ص ۱۱۲۷

(۳) تفسير القاسمي ج ۹ ص ۱۲

(۴) البحر المحیط ج ۶ ص ۱۹

هېر مو نه شي

۳- هېر مو نه شي چې د ذکر شوي ايت شريف مضمون دا دی چې الله ﷻ په کفارو باندې د عذاب په وړنازلولو کېنې عجله او توندي نه کوي. اما د عذاب څخه خو دوی هېڅکله نجات نه شي موندلی، ضرور به ورسره يوه ورځ مخامخ کېږي، الله ﷻ فرمايي چې: ﴿وَلَا تَحْسَبَنَّ الَّذِينَ كَفَرُوا أَنَّمَا نُثَمِّلِي لَهُمْ خَيْرًا لِّأَنفُسِهِمْ إِنَّمَا نُثَمِّلِي لَهُمْ لِيَزْدَادُوا إِثْمًا وَلَهُمْ عَذَابٌ مُّهِينٌ﴾ [آل عمران: ۱۷۸] يعنې: او هغه کسان دې هېڅکله گومان نه کوي چې کفر يې اختيار کړی دی (دا گومان) چې يقيناً دوی ته زمونږ مهلت ورکول د دوی نفسونو ته بهتر دی، (خبره داسې ده چې) يقيناً مونږ دوی ته د دې دپاره مهلت ورکوو چې دوی د گناه د حېشه زيات شي، او دوی لره سپکوونکي عذاب دی.

د ايتونو اشاري ارشادات

۴- ذکر شوي ايتونه په عبارة النص سره د کفارو او مشرکانو د حالاتو پورې ارتباط نيسي، خو زمونږ (مسلمانانو) دپاره ترې په اشاره النص سره لاندې ارشادات هم سړي ته ذهن ته ورځي:

الف: داسې معلومېږي چې الله ﷻ لکه څنگه چې د سړي د خير سوالونه قبلوي همدارنگه کله کله د شر غوښتنه هم بې قبوله نه پرېږدي. نو هرچا ته په کار دي چې د غضب او غصې په وخت کېنې خپل خان اداره کړي او خپل خان يا هغه چا او هغه شي ته د شر غوښتنه ونه کړي کوم چې د زړه د کومې بې ورباندې د شر پېرزوينه نه وي. د ښه وضاحت دپاره لاندې حديث شريف ولولئ:

نبي کریم ﷺ په ډېر اوږده حديث کېنې فرمايلي دي چې: «لَا تَدْعُوا عَلَى أَنْفُسِكُمْ وَلَا تَدْعُوا عَلَى أَوْلَادِكُمْ وَلَا تَدْعُوا عَلَى أَمْوَالِكُمْ لَا تَوَافِقُوا مِنْ اللَّهِ سَاعَةً يُسْأَلُ فِيهَا عِظَاءُ فَيَسْتَجِيبُ لَكُمْ»^(۱) يعنې ای مؤمنانو! تاسو خپلو ځانونو ته او خپلو اولادونو ته او هم خپلو مالونو ته ښېراوې مه کوئ او شر ورته مه غواړئ، له دې ډاره چې چرته د الله ﷻ څخه ستاسو سوال د داسې سات سره موافق نه شي په کوم کېنې چې د الله ﷻ څخه څه وغوښتل شي هغه ورکوي (سوال پکېنې قبلوي) نو الله ﷻ به ستاسو سوال قبول کړي او ښېراوې به مو منظوري کړي حال دا چې بيا به پرې خپه او خواشيني ياست.

ب: الله ﷻ د انسان د بې ثباتۍ مثال دا ښودلی دی چې د زحمت او مشکلاتو په وخت کېنې ډېرې زاری او ډېرې خوشامندي کوي، خو کله چې د مشکلاتو څخه نجات مونده کړي نو بيا الله ﷻ هېر کړي او پخوانۍ خوشامندي يې د ياده ووځي.

نو مونږ ته په کار دي چې د خوښۍ او خوشالۍ په حال کېنې هم خپل رب ﷻ هېر نه کړو او خپل ځانونه په بې ثباته انسانانو کېنې ورشامل نه کړو خو مو د مشکلاتو په وخت کېنې زاری ځمکې ته ونه غورزولی شي. د ښه وضاحت دپاره لاندې حديث شريف ولولئ:

نبي کریم ﷺ فرمايلي دي چې: «مَنْ سَرَّهُ أَنْ يَسْتَجِيبَ اللَّهُ لَهُ عِنْدَ الشَّدَائِدِ وَالْكَرْبِ فَلْيَكْثِرِ الدُّعَاءَ فِيهِ

(۱) صحيح مسلم ج ۲ ص ۴۱۶

الرُّحَاءِ»^(۱) یعنی هر څوک چې دې ته خوشالېږي چې الله ﷻ ورته د سختیو او غمونو په وخت کې دعاوې قبولې کړې نو د پراخۍ (او خوشالۍ) په وخت کې دې (پري) دعاوې کوي.

﴿وَلَقَدْ أَهْلَكْنَا الْقُرُونََ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُم بِالْبَيِّنَاتِ وَمَا كَانُوا لِيُؤْمِنُوا كَذَلِكَ نَجْزِي الْقَوْمَ الْمُجْرِمِينَ ﴿۱۳﴾ ثُمَّ جَعَلْنَاهُمْ خَلِيفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ ﴿۱۴﴾﴾

[۱۳] او بې شکه مونږ ستاسو څخه وړاندې د (پرو) زمانو (خلک) هلاک کړي دي (البته) کله به چې هغوی ظلمونه وکړه (او په کفریاتو باندې به کلک شوه او مونږ به یې د هلاکت اراده وکړه)، او هغوی ته هم خپل پیغمبران په دلايلو (او معجزاتو) سپړه ورغلي وه خو دوی نه وه چې ایمان راوړي. مونږ همدغه شان مجرمانو خلکو ته جزا ورکوو (چې اراده مو وشي).

[۱۴] بیا مونږ د هغوی (د هلاکت) څخه وروسته (دا دی) تاسو په ځمکه کې د هغوی خلیفگان (او نائبان) وگرځولئ (جوړ کړئ) خو وگورو چې تاسو څنگه عمل کوئ (د هغوی په لاره تلل کوئ او که د پیغمبر ﷺ لاره اختیاروئ).

ارتباط

په دې ایتونو کې د مشرکانو هغه تمه غوڅه شوې ده د کومې چې د وړاندېنیو ایتونو څخه د پیدا کېدلو امکان وه، هغه دا چې کله الله ﷻ په مونږ باندې د عذاب په رابښکته کولو کې عجله نه کوي نو امکان شته چې بالکل مو معاف کړي. تفصیل یې دا دی چې:

د مطلب خلاصه

۱- یعنی: ای مشرکانو! تاسو دا تمه مه کوئ چې تاسو به د آخره پورې همدغسې روغ رمت پاتې شئ او په هېڅ عذاب باندې به اخته نه کړی شئ. دا ځکه چې مونږ ستاسو څخه وړاندې هم ډېر قومونه او ښارونه تباہ کړي دي چې کله به یې ظلمونو د حده تجاوز وکړ. هغوي ته مو هم وخت په وخت پیغمبران علیهم السلام وراستولی وه نو نه یې ورباندې ایمان راوړ او نه دې ته چمتو وه چې ایمان پرې راوړي.

په راتلونکي کې هم مونږ مجرمانو خلکو ته جزا ورکوو، البته کله مو چې اراده وشي، نو تاسو ته په کار دي چې د کفریاتو څخه لاس واخلئ خو د پخوانیو کفارو په برخلیک باندې اخته نه شئ.

۲- ای مشرکانو! لکه څنگه چې د هغوی په پوښنا کولو باندې دنیا ورانه نه شوه بلکې د هغوی په عوض مو په تاسو باندې دنیا اباده کړه او تاسو مو د هغوی خلیفگان جوړ کړئ، خو وگورو چې تاسو څه کوئ او څه نه کوئ، همدارنگه ستاسو په له منځه وړلو باندې هم دنیا نه وړانېږي؛ مونږ دا

(۱) جامع الترمذي ج ۲ ص ۱۷۵

قدرت لرو چې ستاسو په عوض يې په نورو قومونو باندې ابادې کړو. نو تاسو د پخوانيو د برخليک څخه عبرت واخلي او خپل ځانونه په لوی لاس د هلاکت کندی ته مه ورغورزوئ.

﴿وَإِذَا تُتْلَىٰ عَلَيْهِمْ آيَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَنَا آتَتْ بِقُرْآنٍ غَيْرِ هَذَا أَوْ بَدَّلَهُ أَفَلَا تَبْقَوْنَ فِي الْوَعْدِ أَمْ أَنْتُمْ عَلَيْهِمْ كَاذِبُونَ﴾
 ﴿إِنِّي أَخَافُ إِنْ عَصَيْتُ رَبِّي عَذَابٌ يَوْمٍ عَظِيمٍ﴾
 ﴿قُلْ لَوْ شَاءَ اللَّهُ مَا تَلَوْتُهُ عَلَيْكُمْ وَلَا أَدْرَاكُمْ بِهِ فَقَدْ لَبِثْتُ فِيكُمْ عُمُرًا مِّن قَبْلِهِ أَفَلَا تَعْقِلُونَ﴾
 ﴿مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا يُفْلِحُ الْمُجْرِمُونَ﴾

[۱۵] او کله چې په دوی (مشرکانو) باندې زمونږ واضحه ایتونه (دلایل) ولوستلی شي نو هغه کسان وایي کوم چې زمونږ د ملاقات (د قیامت) څخه نه ډارېږي (داسې) چې د دغه قرآن څخه په غیر بل قرآن راوړه او یا همدا (په ځینو ځایونو کې) تبدیل کړه.

ته (ورته) ووايه (ای پیغمبره!) چې ماته دا خبره نشته (زما په توان کې نه ده) چې زه یې د خپل ځان د پلوه تبدیل کړم (پاتې خو لا عوض کول)، زه پېروي نه کړم مگر د هغه شي چې ماته (د الله ﷻ د پلوه) وحې کړې شي (او هم) زه که (بالفرض) د خپل رب ﷻ څخه نافرمانی وکړم نو د لویې ورځې (قیامت) د عذابه ډارېږم.

[۱۶] (بیا ورته) ووايه چې: که چرته د الله ﷻ اراده شوې وی (چې زه دې په تاسو باندې څه قرائت نه کړم) نو نه به ما په تاسو باندې څه لوستي وی او نه به پرې الله ﷻ تاسو خبر کړي وی (په هغه څه کوم چې زه یې په تاسو باندې لولوم). نو بې شکه ما خو د دې (قرآن د نزول) څخه وړاندې په تاسو کېنې ډېر عمر (څلوېښت کاله) استوگنه کړې ده.

ایا نو تاسو د عقل څخه کار نه اخلئ؟ (ایا ما سره د دروغ ژن لقب مناسبت لري؟)

[۱۷] نو څوک به د هغه چا څخه لوی ظالم وي چې په الله ﷻ باندې دروغ وتری او یا د الله ﷻ ایتونو ته د دروغو نسبت وکړي؟ یقیناً شان دا دی چې مجرمان فلاح (کامیابي) نه شي موندلی.

شان نزول او ارتباطونه

۱- په وړاندېنيو ایتونو کېنې د مشرکانو د عقایدو د رد او د اسلامي عقیدې د اثبات په هکله ښه پاڅه دلایل بیان شوي دي، په دې ایتونو کېنې د مشرکانو هغه خبره رد شوې ده کومه چې دوی نبي کریم ﷺ ته د وړاندیز او یا د مسخرو په توګه وړاندې کړې وه. هغه دا چې:

۲- مونږ به په تا باندې هله ایمان راوړو چې ته د دغو دوه وو شرطونو څخه یو شرط پوره کړي:

الف: یا دا قرآن په بل قرآن باندې عوض کړه چې په هغه کېنې زمونږ د بوتانو سپکاوی نه وي او زمونږ د پلارنیو عقایدو سره تضاد او ضدیت ونه لري.

ب: یا اقلا د همدې قرآن په هغو ایتونو کېنې تجدید النظر وکړه کوم چې زمونږ د عقایدو رد کوي. نو که ته دغو دواړو کارونو څخه هر یو کار وکړې مونږ به درباندي ایمان راوړو او په اصطلاح پراخ بنسټه حکومت به جوړ کړو چې ټولو اقشارو ته د منلو وړ وي او هم به پکېنې ټول اقشار (اطراف) گډون وکړي شي^۱. نو الله ﷻ ذکر شوي ایتونه نازل کړه چې حاصل یې داسې راوځي:

د مطلب خلاصه

ای پیغمبره! کله چې ستا د پلوه په مشرکانو باندې زمونږ د لایل ولوستلی شي، چې په واقعیت باندې ولاړ دي او هیڅ شک او شبهه پکېنې نشته، نو کوم خلک چې د قیامت د ورځې څخه نه ډارېږي او په صافو الفاظو کېنې ترې انکار کوي هغوی د ایمان د نه راوړلو دپاره نورې بهانې تراشي، خو په خپلو باطلو عقایدو باندې پردې واچوي او خپله ملامتي پټه وساتي. د هغوی بهانې دا دي چې:

۱- ای هغه څوک چې خپل ځان ته د پیغمبر لقب ورکوي او مدعي یې چې د قرآن په نوم کتاب دې هم د خانه سره راوړی دی! مونږ به په تاباندې هغه وخت عقیده او باور وکړو چې ته د لاندې دوه وو کارونو څخه یو کار وکړې:

الف: یا دا قرآن بالکل عوض کړه او بل قرآن راوړه، چې په هغه کېنې نه زمونږ د بوتانو سپکاوی وي او نه په داسې احکامو باندې مشتمل وي چې زمونږ د عقایدو او اعمالو سره څه ضدیت ولري.

ب: که دا کار نه کوي نو اقلا دا خو وکړه چې د دې قرآن په ځینو ایتونو کېنې تجدید النظر وکړه، نو هغه ایتونه ترې محوه کړه د کومو په اورېدلو باندې چې مونږ خپه کېږو. آخر مونږ خو هم د دې وطن مخور خلک یاستو او حق لرو چې په دغسې اجتماعي موضوعاتو کېنې مداخله وکړو.

مونږ ځکه په ذکر و شو وړاندېزونی باندې کلک یاستو چې د یو پلوه دواړه کارونه ستا د وسې څخه پوره دي او ته توان لرې چې یو پکېنې انتخاب کړې، ځکه چې ستا په لاس کېنې قرآن هم الله ﷻ نه دی نازل کړی بلکې تا د خپله خانه جوړ کړی دی. نو اوس خبره ومنه او د دغو کارونو څخه د یوه کار په کولو باندې اقدام وکړه.

مونږ تاته اطمینان درکوو چې مونږ په تا باندې کوم اعتراض نه لرو او نه مو ته بد ایسي بلکې ستا د قرآن سره مخالف یاستو او په هیڅ صورت باندې یې په موجوده کیفیت سره نه شو منلی او غاړې ورته نه شو ایښودلی.

۲- نو ای پیغمبره! د مشرکانو د ذکر شوي بهانې د رد دپاره لاندې ټکي په نظر کېنې ونیس:

الف: مشرکانو ته ووايه چې د قرآن کریم عوض کول خو زما په وسه کېنې نه وه او نه دی، خو په دې باندې علاوه زما دا وسه هم نشته چې اقلا په کوم یوه ایت کېنې بدلون رابدلون راولم، نه مې دا

(۱) البحر المحیط ج ۶ ص ۲۳: تفسیر ابن کثیر ج ۲ ص ۴۱۰

وسه شته او نه را سره دا کار مناسب دی چې د خپله خانه پرته د الله ﷻ د هدایت او ارشاد څخه زه په ډېره وړه کلمه کښې تغیر واقع کړم.

ب: زما تگلاره دا ده چې زه فقط او فقط د وحې پیروي کوم څه چې د الله ﷻ د پلوه ماته وحې کېږي همغه خلکو ته رسوم. د قرآن کریم موجوده ایتونه هم ما د خانه نه دي جوړ کړي، لکه چې تاسو خیال کوئ، او نه یې جوړول زما په توان کښې وه. ستاسو د دروغو څخه یو دروغ دا هم دي چې قرآن کریم الهي کلام نه دی او ما ته یې د جوړولو نسبت کوئ.

ج: (بالفرض المحال) که د قرآن کریم د ایتونو تبدیلی زما په توان کښې وی هم ما به پرته د الله ﷻ د اجازې څخه دا کار نه وی کړی، او دا ځکه چې زه خو د خپل رب ﷻ د عصیان په صورت کښې د لویې ورځې د عذاب څخه ډارېږم، ستاسو غوندې خو د قیامت د ورځې څخه منکر نه یم.

د: دا هم ورته ووايه چې: د موجوده قرآن جوړول خو لا څه چې زه یې د تلاوت توان هم نه لرم؛ که د الله ﷻ اراده شوې وی چې زه دې په تاسو باندې څه ونه لولم ما به در باندې هیڅ نه وی لوستي، همدارنگه که د الله ﷻ اراده شوې وی چې زما په ذریعه تاسو په قرآن کریم باندې خبر نه کړي نو بالکل به یې پرې نه وی خبر کړي.

نو زه چې په تاسو باندې د قرآن کریم تلاوت کوم او په مضامینو باندې یې تاسو خبروم دا زما مکلفیت دی او ماته وظیفه راکړه شوې ده چې دا کار وکړم، زه د دې کار څخه لاس نه شم اخستلی برابر خبره ده چې تاسو پرې خپه کېږئ او که خوشالېږئ.

ه: ای مشرکانو! ما خو په تاسو کښې څلوېښت کاله عمر تېر کړ او ستاسو په وړاندې وړوکی راغې شوم او هم زما کړه وړه خو تاسو ته ښه معلوم دي، زما هیڅ کیفیت ستاسو څخه پټ نه دی، نو:

اول: ایا تاسو د عقل څخه کار نه اخلئ چې ماته د قرآن کریم د تبدیلی وړاندیز کوئ؟!
دهم: ایا ما په څلوېښت کلني عمر کښې په کوم انسان باندې دروغ تړلي دي چې (العیاذ بالله) اوس په الله ﷻ باندې دروغ وټروم؟

درېم: ایا ما چرته د چا سره خیانت کړی دی چې اوس د الله ﷻ په ایتونو کښې خیانت وکړم؟
څلورم: ایا ما په څلوېښت کلني عمر کښې معجزانه کلام جوړولی شو چې اوس کوم یو ایت د خانه جوړ کړم؟

پنځم: ایا ما په دغه عمر کښې د چا څخه زده کړه کړې ده چې په تاسو باندې تفوق حاصل کړم؟
شپږم: ایا ما په خوانۍ کښې چرته د مشرولۍ هڅه کړې ده چې اوس په تاسو باندې د پاچاهۍ خیال ولرم؟

لنډه دا چې د ذکر و شوو پوښتنو او د دغسې نورو پوښتنو جوابونه ټول منفي دي، نو دا د هوښیار سړي کار نه دی چې په ما باندې د دروغو تور ولگوي.

۳- نو ای پیغمبره! په آخر کښې د ذکر شوي وړاندیز کوونکي یعنی مشرکان مخاطب کړه او پوښتنه ترې وکړه چې:

ایا د هغه چا څخه بل غټ ظالم شته چې په بندگانو باندې نه بلکې په الله ﷻ باندې دروغ وتری چې ووايي ماته وحی شوې ده، حال دا چې وحی ورته نه وي شوې؟ همدارنگه ایا د هغه چا څخه بل غټ ظالم شته چې د الله ﷻ ایتونو ته (چې په حقه نازل شوي دي) د دروغو نسبت وکړي چې دا د الله ﷻ د پلوه نه دی نازل شوی؟

نو که زه د نبوت په دعوه کښې (بالفرض) دروغژن یم نوزه به ډېر غټ ظالم یم، او که تاسو د الله ﷻ ایتونو ته د دروغو نسبت کوئ نو تاسو به غټ ظالمان یاست. مگر کله چې دلایلو ته وگورو نو ما په دروغو باندې د نبوت دعوه نه ده کړې او تاسو پرته د کوم دلیل څخه د الله ﷻ ایتونه دروغژن گڼئ، نو معلومه شوه چې تاسو ډېر غټ-غټ ظالمان یاست. تاسو ته په کار دي چې د دغه عظیم ظلم څخه خپل ځانونه خلاص کړئ او په ایمان باندې مشرف شئ. دا ځکه چې یقیناً ظالمان او مجرمان فلاح نه شي موندلی، د ناکامۍ سره مخ کېدونکي دي.

توضیحات

۱- ځینو مفسرینو کرامو د دې جملې ﴿ اَنْتَ بِقُرْآنٍ غَيْرِ هَذَا ﴾ په تفسیر کښې لاندې دوه صورتونه ښودلي دي چې:

الف: دا قرآن بالکل د منځه یوسه او په عوض یې بل قرآن راوړه چې په نظم او ترتیب کښې د دې قرآن څخه جدا وي.

ب: دا قرآن په خپل ځای پرېږده خو یو بل قرآن هم راوړه چې نظم او ترتیب یې د دې قرآن څخه بېل وي، نو ته به د دوه وو قرآنونو درلودونکی جوړ شي.

مونږ ته لومړنۍ صورت د ایتونو څخه په تبادر سره ذهن ته راځي نو ځکه مو په همغه باندې اکتفاء وکړه او د همغه په بنیاد مو د مطلب خلاصه شرحه کړې ده.

اما د دې جملې ﴿ اَوْ بَدَلَهُ ﴾ په تفسیر کښې لاندې صورتونه ټول شامل گڼل کېږي:

اول: په کوم ایت کښې چې وعده ورکړه شوې ده هغه په وعید بدله کړه او بالعکس د وعید په عوض وعده ځای په ځای کړه.

دوهم: حلال د حرامو په ځای ودروله او حرامو ته د حلالو لقب ورکړه.

درېم: په کومو ایتونو کښې چې د بوتانو سپکاوی او ناتواني ذکره وي په هغو ټولو کښې د بوتانو درنښت او د شفاعت کولو توان ثبت کړه.

څلورم: د مرگ څخه وروسته د بیا ژوندي کولو او د قیامت د قیام ایتونه خو په بشپړه توګه د منځه یوسه او داسې نور.

سوال جواب

۲- که څوک وایی چې: په دې کښې څه حکمت دی چې الله ﷻ د مشرکانو د دوهم وړاندیز د رد

جواب نازل کر چي: ای پیغمبره! داسې-داسې ورته ووايه. او د لومړي وړاندیز د رد په هکله يې هيڅ نازل نه کړه؟

مونږ وايو چي: لومړنی وړاندیز بالکل ظاهر البطلان وه. ځکه په کوم شي باندې چي ټول مخلوقات عموماً قدرت نه لري او مشرکان هم په خپله ناتوانۍ باندې اعتراف کوي د هغه شي غوښتل د يوه امي سړي څخه بالکل جنون ته ورته ښکاري، نو جوابولو ته يې څه حاجت نه پاتې کېده. په دې باندې علاوه، د دوهم وړاندیز رد څخه د لومړني وړاندیز د رد وجوه د ورايه ښکاري. دا ځکه چي څوک چي د يوه ايت د تبديلي څخه عاجز وي، چي په يوه حکم باندې مشتمل وي، نو د ټول قرآن د عوض کولو وسه خو به پکښې بالکل نه وي، چي په بې شمېره احکامو باندې اشمال لري. يا په بل عبارت: څوک چي اسان شي نه شي کولی نو د سخت شي د کولو خو د سره سوال نه پېدا کېږي.

دښمنان پرې اعتراض نه شي کولی

۳- د نبي کریم ﷺ د زمانې کافران دې خبرې ته ډېر خوشالېده چي په نبي کریم ﷺ کښې څه د اعتراض ځای او د گوتې اېښودلو ټکي مونده کړي او د ايمان د نه راوړلو دپاره يې پلمه ونيسي چي: ته ښه سړی نه يې تا خو پلانکي او بستانکي کار کړی دی. مگر د آخره پورې دوی په خپل دغه شوم مطلب کښې کامياب نه شوه او د گوتې اېښودلو ټکي يې پکښې مونده نه کړ. لاندې دوه مثالونه يې ولولي:

الف: کله چي د قریشو کفارو يوه ډله د تجارانو په حيث شام ته لاړه چي ابو سفیان يې مشر وه (په دغه وخت کښې لا د "رضي الله عنه" مستحق نه وه گرځېدلی)، نو هلته د هرقل (پاچا) د پلوه هغوی په لاندې شکل سره د استنطاق لاندې ونيول شوه:

اول: ابو سفیان يې د ټولو په وړاندې ودراره.

دوهم: او نور ټول ملگري يې ورپسې متصل صفونه-صفونه جوړ کړه. درېم: بيا يې د ده (ابو سفیان) ملگرو ته توصيه وکړه چي زه خوستاسو د مشر څخه د نبي کریم ﷺ په هکله معلومات اخلم، خوستاسو دا فرض ده که ماته يې په دروغو جواب راکړ نو تاسو سمدستي د هغه جواب رد کړئ چي دغسې نه ده لکه چي ته يې وايي.

څلورم: بيا يې د ابو سفیان څخه زښتې ډېرې پوښتنې وکړې. يوه پوښتنه پکښې دا وه چي: «فَهَلْ كُنْتُمْ تَتَّهِمُونَهُ بِالْكَذِبِ قَبْلَ أَنْ يَقُولَ مَا قَالَ»^(۱) يعني: نو ايا تاسو هغه څوک چي د نبوت مدعي دی په دروغو سره متهم کړی دی؟، ايا د دغې دعوی څخه وړاندې يې کله د دروغو خبره کړې وه.

ابو سفیان جواب وايي چي: «قُلْتُ لَا» يعني ما جواب ورکړه چي نه.

(۱) صحيح البخاري ج ۱ ص ۴

که بالفرض قریشو د نبی کریم ﷺ څخه په څلوېښت کلن عمر کېښې د دروغو یوه خبره چرته اورېدلې وی نو ضرور به یې هغه څرگنده کړې وی چې په فلاني وخت کېښې یې فلاني خبره دروغونه کړې وه. نو د مجبوري د وجهې څخه یې اعتراف وکړ چې مونږ ترې کله هم دروغ نه دي اورېدلي.

ب: عبد الله بن سلام وايي (په دغه وخت کېښې د رضي الله عنه لایق نه وه جوړ شوی) کله چې نبی کریم ﷺ مدینې منورې ته تشریف راوړ نو ډلې ډلې خلک ورتلل نو زه هم په ورتلونکو خلکو کېښې شامل شوم او په حضور باندې یې مشرف شوم ترڅو ښه فکر پکېښې وکړم چې دا څنگه سړی دی: «فَلَمَّا اسْتَبْتُّ وَجْهَ رَسُولِ اللَّهِ ﷺ عَرَفْتُ أَنَّ وَجْهَهُ لَيْسَ بِوَجْهِ كَذَّابٍ»^(۱) یعنې: نو کله مې چې د نبی کریم ﷺ په مبارک مخ کېښې ښه دقت وکړ (ښه ورته خیر شوم) نو پوه شوم چې یقیناً د ده مخ د دروغون سړي مخ نه دی.

د ایت شریف تازه مصداق

۴- څرنگه چې قرآن کریم د ټولو مسلمانانو لازموونکی کتاب دی نو د قیامت د ورځې پورې داسې حوادث نه موندل کېږي چې په قرآن کېښې یې د جوړو څخه په یوه وجهه جواب موجود نه وي. د همدې کبله دا کتاب په آخر الزمان پیغمبر ﷺ باندې نازل شوی دی چې د الله ﷻ د پلوه نه بل کتاب نازلېږي او نه بل پیغمبر را استولی کېږي.

همدا اوس په دنیا کېښې ډېر تود بحث روان دی او غربي دنیا د طالبانو د حکومت څخه غواړي چې په خپل دریځ کېښې په څه نرمښت باندې قایل شي. همدا نن^(۲) مې د بي بي سي (BBC) کفري رادیو څخه واورېدل چې بین الملل د طالبانو د حکومت څخه تکراراً وغوښتل چې:

الف: مختلط حکومت جوړ کړي او پخوانیو کمونستانو ته په برخه باندې قایل شي.

ب: زنانه وو ته ازادي ورکړي چې په بازارونو کېښې لوڅ مخونه وگرځي راوگرځي.

ج: او هم اجازه ورکړي چې په رسمي دفترونو کېښې د نارینه وو سره بې پردې کاروبار وکړي.

د: او هم دا ومنی چې زنانه په مکاتبو کېښې مخلوطه (گډه وده) زده کړه وکړي.

ه: د غله لاس مه پرېکوي او د حدودو په اجراء باندې غټه ډېره کېږدي.

ای اسلامي حکومت! که تاسو دغه او دغسې نور هغه کارونه ونه کړي چې مونږ یې درته په گوته کوو، مونږ تاسو ته د یوه مستقل حکومت په صفت نه شو قائل کېدلی، په اصطلاح تاسو به په رسمیت ونه پېژنو.

نو د ذکر شوو غوښتنو معنی دا ده چې د هغو ایتونو او هغو احادیثو څخه صرف نظر وکړي کوم چې د زنانه وو په حجاب او د حدودو په هکله نازل شوي دي او یا روایت شوي دي، او په عوض کېښې یې د غربي دولتونو قوانینو ته ځای ورکړي.

(۱) سنن ابن ماجه ص ۹۴

(۲) ۱۳۷۵/۸/۱۸ هـ ش

مونږ د الله ﷻ څخه د طالبانو اسلامي حکومت ته توفیق غواړو چې په خپل دریغ باندې کلک پاتې شي لکه څنگه چې تر اوسه پورې ورباندې کلک ولاړ دي، او هم دوی ته توصیه کوو چې نبي کریم ﷺ پسې نېکه اقتداء وکړي او غریبانو ته هغه جواب ورکړي کوم چې نبي کریم ﷺ د وخت مشرکانو ته ورکړی وه، چې په ذکر و شوو ایتونو کښې ورته اشاره شوې ده.

﴿وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَتُولا شَفَعَتُنَا عِنْدَ اللَّهِ قُلْ أَتُنَبِّئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحَنَهُ وَتَعَالَى عَمَّا يُشْرِكُونَ ﴿۱۸﴾ وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ فِيمَا فِيهِ يَخْتَلِفُونَ ﴿۱۹﴾﴾

[۱۸] او دوی (مشرکان) د الله ﷻ څخه پرته د هغو شيانو عبادت کوي کوم چې دوی ته نه ضرر رسولى شي (که عبادت یې ونه کړي) او نه ورته گټه رسولی شي (که عبادت یې وکړي)، او دوی وايي چې دغه (بوتان معبودان) د الله ﷻ په نزد شفاعتگر دي (که بالفرض د قیامت ورځ قائمه شي). نو ته (ورته) ووايه (ای پیغمبره! چې): ایا تاسو (بل چاته نه بلکې) الله ﷻ ته په هغه شي باندې خبر ورکوئ کوم چې الله ﷻ ورباندې نه په اسمانونو کښې علم لري او نه په ځمکو کښې؟! (یا په بل عبارت: ایا تاسو د الله ﷻ څخه زیات با خبره یاست؟).

همده ﷻ ته (د دغسې جتیاتو څخه) پاکي ده او د هغو شيانو څخه پورته دي چې مشرکان یې ورسره (په عبادت کښې) شریکوي.

[۱۹] او خلک نه وه مگر یوه ډله وه (چې ټول موحدین وه) نو (بیا یې) اختلاف وکړ (ځینې ترې جدا شوه او کفري مسلکونه یې اختیار کړه لکه بوت پرستي او نور). او که ستا د رب ﷻ د پلوه فیصله شوې خبره نه وی (چې دنیا به د قیامت د ورځې پورې د امتحان دپاره اباده وي) نو د دوی (خلکو) تر منځ به په هغه شي کښې فیصله کړې شوې وی په کوم کښې چې دوی اختلاف کوي (او کفار به هلاک کړی شوي وی).

ارتباط

په دې ایتونو کښې د کفارو لاندې دوه وو اشتباهگانو ته جوابونه ورکړي شوي دي:

۱- یوه دا چې مونږ د بوتاتو عبادت د دې کبله کوو چې دوی عند الله ﷻ زمونږ شفاعتگر دي، نو په مونږ باندې لازمه ده چې په احترام ورته قایل شو او عبادت یې وکړو.

۲- بله دا چې بوت پرستي د پخوانیو پېړیو څخه راپاتې ده، په انسانانو باندې داسې وخت نه دی تېر شوی چې هلته به بوت پرستۍ موجودیت نه درلود، نو معلومه شوه چې دا ناجائز کار نه دی. نو د جوابونو خلاصه یې داسې راوځي:

د مطلب خلاصه

ای پیغمبره! مشرکان خو د الله ﷻ څخه په غیر د هغو شیانو عبادت کوي چې د عبادت د نه کولو په صورت کېنې ورته ضرر نه شي رسولی او د عبادت کولو په صورت کېنې ورته د گټې او فایدې رسولو توان نه لري. خو د دغه کار دپاره بهانې او پلمې جوړوي. دغه دوه بهانې یې ولوله او بیا یې جوابې کړه:

۱- مشرکان وايي چې: مونږ خو د بوتانو عبادت کوو او د الله ﷻ سره یې په عبادت کېنې شریکوو ځکه چې دوی زموږ شفاعتگر دي، دوی به د الله ﷻ په حضور کېنې ودرېږي او زموږ د گناهونو مغفرت به وغواړي، دوی په مونږ حق لري.

نو ته دوی ته په جواب کېنې ووايه چې:

الف: بوتان ستاسو شفاعتگر نه دي. د دوی په توان کېنې نشته چې تاسو ته د الله ﷻ څخه د مغفرت غوښتنه وکړي.

ب: د الله ﷻ په نزد د شفاعت کولو ضروري شرط دا دی چې الله ﷻ ورته اجازه ورکړي چې شفاعت کوه. او د بوتانو په هکله خو د الله ﷻ فیصله دا ده چې دوی ته به هیڅکله د شفاعت کولو اجازه ورته کړی شي. نو په همدې اساس الله ﷻ لکه څنگه چې د مخلوقاتو په پیدا کولو کېنې شرک نه لري همدارنگه په عبادت کېنې هم واحد او لا شریک دی.

ج: ای پیغمبره! مشرکان مخاطب کړه او ذکر شوی مضمون ورته په بل عبارت اداء کړه چې: ای مشرکانو! الله ﷻ خو په صراحت سره وايي چې زه شریک نه لرم او هم په صراحت وايي چې بوتان ستاسو شفاعت نه شي کولی او نه ورته د شفاعت کولو اجازه ورکوم. نو تاسو په کوم دلیل په خپل دریځ باندې کلک یاست؟

ایا تاسو په هغه شي باندې الله ﷻ ته خبر ورکوی چې الله ﷻ ته نه په ځمکو کېنې د هغه شي د موجودیت معلومات شته او نه په اسمانونو کېنې؟! ایا ستاسو علم د الله ﷻ څخه زیات دی؟! که بالفرض المحال الله ﷻ شریکان درلودی نو پخپله به یې تاسو ته خبر درکړی وی چې فلانی او بستانکی زما شریک دي. د الله ﷻ د علم څخه هیڅ شی بهر نه شي وتلی.

الله ﷻ خو تاسو ته اعلان کوي چې دی ﷻ د شریکانو څخه پاک دی او د هغو ټولو خیالاتو او تصوراتو څخه لوړ او پورته دی چې د چا په ذهن او خیال کېنې گرځي راگرځي.

۲- ای پیغمبره! د مشرکانو دوهمې اشتباه ته په لاندې ټکو کېنې جواب ورکړه:

الف: د انسانانو په ژوند کېنې بوت پرستي عارضې شی دی، اصلاً ټولو انسانانو د الله ﷻ په وحدانیت باندې بالاتفاق عقیده درلوده، دوی په عالم الذر کېنې هم په یوه عقیده وه او په همدغه فطرت باندې الله ﷻ هر یو په خپل وخت کېنې پیدا کړی دی، د ټولو سره همدغه استعداد په اول خلقت کېنې موجودیت لري. او بالاخره د آدم ﷺ په زمانه کېنې او د ده څخه په وروسته زمانو کېنې

هم تر ډېره وخته پورې ټول خلک بالاتفاق موحدین وه.

ب: بیا وروسته د دوی اتفاق خراب شو او بې اتفاقی ته یې لاس واچاوه، چې ځینې د توحید په عقیده کلک پاتې شوه او څوک د دغې عقیدې څخه منحرف شوه چې بیا څوک په یوه لاره روان شو او چا بله لاره غوره کړه، چا د یوه بوت عبادت ته سر تیت کړ او څوک بل بوت ته په سجده پرېووت. لنډه دا چې بوت پرستي د اختلاف څخه پیدا شوې ده، که اختلاف صورت نه وی موندلی نو ټول خلک به په یوه عقیده موحدین وی او هیچا به د خپل رب ﷻ سره شریک نه وی درولی.

ج: الله ﷻ کولی شو چې ټول خلک یې په یوه لار (توحید) باندې سوق کړي وی. خو دا کار الله ﷻ له دې کبله ونه کړ چې په دې صورت کې د امتحان او ازموینې لمن ټولېده، حال دا چې دنیا خو د امتحان ځای دی.

د: همدارنګه الله ﷻ دا هم کولی شو چې بې لارې خلک یې ټول هلاک کړي وی او په کومه موضوع کې چې خلکو یو تریله اختلاف درلود هغه یې په دنیا کې فیصله کړې وی. خو دغسې کار هم ستا رب ﷻ ونه کړ ځکه چې د ده ﷻ سره فیصله خبره ده چې د ټولو موضوعاتو کامله فیصله به د قیامت په ورځ کېږي او د هغه پورې به کله په یوه ډله باندې دنیا اباده وي او کله په بله.

توضیحات

۱- که څوک وایي چې مشرکان خو د مرګ څخه وروسته د بیا را ژوندي کېدلو څخه منکر وه، لکه چې الله ﷻ د دوی د خولو څخه حکایت کوي چې: ﴿لَا يَبْعَثُ اللَّهُ مَنْ يَمُوتُ﴾ [النحل: ۳۸] یعنې دوی په سوګند سره وایي چې: الله ﷻ به هغه څوک بیا را ژوندي نه کړي کوم چې مړ شي. نو پوښتنه دا ده چې د بوتانو څخه د شفاعت تمه درلودل څه معنی لري؟

مونږ وایو چې: که څه هم ځینو علماوو کرامو^(۱) ذکر شوی شفاعت د دنیاوي شفاعت څخه عبارت اخستی دی، چې د بوتانو په شفاعت سره به مونږ په دنیا کې د مشکلاتو څخه وژغورلی شو. مګر اکثره علماء وایي چې مشرکان د خپلو بوتانو شفاعت ته په آخرت کې په تمه وه او د دوی خیال وو چې اول خو د مرګ څخه وروسته بیا را ژوندي کېدل محال کار دی او که بالفرض بیا را ژوندي هم شو نو د بوتانو شفاعت زمونږ دپاره کفایت کوي.

ایا ستاسو د الله ﷻ څخه ښه پوهېږئ؟

۲- څرنگه چې د الله ﷻ علم او پوهه کامله ده چې هیڅ شی ترې وتلی نه دی او نه ترې وتلی شي چې موجودیت ولري او الله ﷻ پرې عالم نه وي، نو په دې جمله: ﴿أَتُنَبِّئُكَ أَنَّ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ﴾ کې مشرکانو ته د تهدید په توګه ویلی شوي دي چې: ایا ستاسو علم د الله ﷻ د علم څخه اوچت دی چې هغه ﷻ ته خپل شریک نه معلوم دی او نه په واقع کې موجودیت

(۱) روح المعاني ج ۱۱ ص ۸۸

لري مگر تاسو ورته يو شريک لا څه بلکې ډېر شريکان ثابتوي، ايا نو تاسو د الله ﷻ څخه
ښه پوهېږئ؟!

سوال جواب

۳- که څوک وايي چې په ﴿ وَلَوْلَا كَلِمَةٌ سَبَقَتْ مِنْ رَبِّكَ ﴾ کښې ﴿ كَلِمَةٌ ﴾ د څه شي څخه عبارت ده؟

مونږ وايو چې: په دې باره کښې مفسرينو کرامو متعدد تفسيرونه کړي دي^۱ لاندې څو مثالونه يې ولولي:

الف: په دې مقام کښې ﴿ كَلِمَةٌ ﴾ د الله ﷻ د هغه حکم څخه عبارت ده کوم چې الله ﷻ په ازل کښې فيصله کړې دی. هغه دا چې د خلکو ترمنځ د اختلافي مسائلو فيصله به په قيامت کښې کېږي چې څوک به جنت ته استول کېږي او څوک به په دوزخ کښې وراوچولی کېږي.

ب: دا ﴿ كَلِمَةٌ ﴾ د قيامت د وخت څخه عبارت ده، چې الله ﷻ ورته د خپله خانه سره کوم وخت ټاکلی دی چې دومره موده وروسته به قيام کوي.

ج: دا په دې مقام کښې د دې څخه عبارت ده چې د محمدي امت پيښ به د نورو قومونو غوندې په يو ځل نه وباسي او نه به يې پوښنا کوي.

مونږ ته بهتره بريښي چې په ذکر و شوو تفسيرونو کښې يوه ته هم تخصيص ور نه کړي شي، دا ځکه چې څه منافات سره نه لري او د بدليت په لحاظ د هر يوه اراده کول صحت لري. نو کېدلی شي چې د متعددو وجوهو د کبله د مشرکانو د هلاکولو کار ټال شوی وي، والله ﷻ اعلم.

يادونه

۴- مونږ د الله ﷻ په بې انتها فضل او توفيق سره د [البقرة: ۲۱۳] ايت لاندې د اختلاف د ماهيت او ډولونو په باره کښې او هم په دې هکله چې اختلاف د کوم ځای څخه پيل شوی دی څه ليکلي دي، او څه نور مربوط مسائل مو ښه شرحه کړي دي چې بيا ليکنه يې د وخت د ضياع څخه په غير بله معنی نه لري. هيله ده چې هملته يو ځل مراجعه وکړي شي.

﴿ وَيَقُولُونَ لَوْلَا أُنزِلَ عَلَيْهِ آيَةٌ مِنْ رَبِّهِ ۖ فَقُلْ إِنَّمَا الْغَيْبُ لِلَّهِ فَانْتَظِرُوا إِنِّي مَعَكُمْ مِنَ الْمُنتَظِرِينَ ﴾ ﴿١٠١﴾ وَإِذَا أَذَقْنَا النَّاسَ رَحْمَةً مِنْ بَعْدِ ضَرَاءٍ مَسَّتْهُمْ إِذَا لَهُمْ مَكْرٌ فِي آيَاتِنَا قُلِ اللَّهُ أَسْرَعُ مَكْرًا إِنَّ رُسُلَنَا يَكْتُبُونَ مَا تَمْكُرُونَ ﴿١٠٢﴾

[۲۰] او دوی (مشرکان) وایي چې ولې په ده (نبي کریم ﷺ) باندې د خپل رب ﷻ دپلوه (فرمايشي) معجزه نه نازلېږي. نو ته (ورته) ووايه (ای پیغمبره!) چې يقيناً (په هر) غيب (باندې) پوهېدل، الله ﷻ پورې اختصاص لري (نو د عدم نزول په وجهه يې همدې ﷻ پوهېږي او بس) نو تاسو هم انتظار وکړئ يقيناً زه هم ستاسو سره د انتظار کوونکو څخه یم.

[۲۱] او کله چې مونږ خلکو ته د هغه څخه وروسته رحمت (خوشالي) وروځکوو چې زحمت (سختي) ورته رسېدلی وي نو ناڅاپه (سمدستي) دوی لره زمونږ په ایتونو کښې بد تدبیر وي (د خپلې بدې کړنلارې دپاره بله بهانه نیسي).

ورته ووايه (ای پیغمبره چې) الله ﷻ د تدبیر د حیثه ډېر تېز (توند) دی (هیڅوک د ده ﷻ د تدبیر مخه نه شي نیولی)، يقيناً زمونږ لېږلي شوي (پریښتي) هغه څه لیکي چې تاسو یې تدبیر کوئ.

ارتباط

په دې ایتونو کښې د مشرکانو یوې بلې اشتباهه ته جواب ورکړی شوی دی او د ایمان د نه راوړلو د یوې بلې بهانې مخه یې نیولې شوې ده چې د نبي کریم ﷺ په رسالت پورې ارتباط نیسي. نو حاصل یې داسې راوځي:

د مطلب خلاصه

ای پیغمبره! مشرکان د ایمان د نه راوړلو دپاره بله بهانه دا نیسي چې په ده (یعنې په تا) باندې ولې هغه معجزه نه نازلېږي کومه چې مونږ غواړو او یا کومه چې مونږ ایمان راوړلو ته مجبور کړي. ۱- نو ته ورته په جواب کښې ووايه چې د ذکرې شوې فرمايشي معجزې نه نازلول د غیبو څخه یو غیب دی چې د الله ﷻ څخه پرته پرې هیڅوک نه پوهېږي. نو تاسو هم انتظار باسی او زه به هم درسره منظر یم.

یا په بل عبارت: زما په اختیار کښې لکه څنګه چې د معجزاتو نازلول نشته همدارنګه د نزول او عدم نزول په وجوهو باندې پوهېدل هم زما کار نه دی، زه تاسو ته فقط هغه څه وایم چې ماته وحې کړی شي. نو تاسو ته په کار دي چې په دغسې موضوعاتو کښې زما څخه پوښتنه ونه کړئ. دا چې تاسو ته واورولی شو دا زما شخصي حال دی، اما د وحې په اعتبار سره (د الله ﷻ د پلوه) تاسو ته وایم چې د فرمايشي معجزاتو د عدم نزول وجه فقط همدا ده چې په تاسو باندې الله ﷻ رحم کړی دی او د هلاکت څخه یې بچ کړي یاست. ځکه چې الله ﷻ پوهېږي چې د فرمايشي معجزې د نزول سره سره به تاسو ایمان را نه وړئ او د لجاجت څخه به کار واخلي نو بیا به ستاسو دپاره د هلاک څخه د نجات هیڅ لاره نه وي او هیڅ فرصت به درنه کړی شي.

۲- ای مشرکانو! په دغه وخت کښې هم تاسو ځکه ایمان نه راوړئ چې تاسو د انسانانو د جملې څخه داسې انسانان یاست چې اذهان مو لا تر اوسه تصفیه شوي نه دي، او د کومو انسانانو اذهان چې په اسلام باندې تصفیه شوي نه وي د هغوی خاصیت دا دی:

کله چې دوی ته زمونږ د پلوه د مشکلاتو څخه نجات ورکړی شي او سختي يې په اسانۍ بدله شي نو سمدستي زمونږ د دلایلو د رد دپاره بل تدبیر سنجوي او په بله بهانه باندې يې د پښو لاندې کوي. ۳- نو ای پیغمبره! مشرکانو ته ووايه چې که بالفرض د الله ﷻ د پلوه کومه معجزه چې تاسو غواړئ کت مټ همغه معجزه درباندي نازله کړی شي او ستاسو هغه مشکلات حل کړی شي کومو ته چې تاسو د مشکلاتو لقب ورکړئ او بهانه يې نیسئ چې مونږ د ایمان په راوړلو کښې بل مشکل نه لرو بې د دې څخه چې فرمايشي معجزات نشته. په دغه صورت کښې هم تاسو ایمان نه راوړئ او په خپل عهد باندې نه درېږئ. که داسې وشي نو تاسو به ضرور پوښا کېږئ او دا ځکه چې د هرچا څخه د الله ﷻ تدبیر وړاندې دی او هیڅوک يې مخه نه شي نیولی او نه ترې څوک تښتېدلی شي. ۴- ای پیغمبره! زمونږ علم پوره کامل دی، وړاندې او بهرته راته ښه معلوم دی او په دې باندې هم پوهېږو چې دوی فرمايشي معجزات د ایمان راوړلو په غرض نه غواړي. بلکې صرف لجاجت او عناد دی چې دوی يې دغې غوښتنې ته هڅولي دي. او کومې پرنښتې چې مونږ د دوی په کړو وړو باندې ټاکلې دي هغوی روزمره د دوی مفسدانه تدابیر او لجاجتونه لیکي چې د بدو پایلو سره به يې ضرور مخامخ شي.

توضیحات

۱- الله ﷻ نبي کریم ﷺ ته زښتې ډېرې معجزې ورکړي دي چې ډېره لویه معجزه يې همدا قرآن کریم دی چې تر قیامت په باقي وي او د هرې زمانې د هر ډول خلکو د ایمان دپاره کافي دی، خو د دې سره سره د قرآن کریم د نزول په وخت کښې به مشرکانو نبي کریم ﷺ ته د معجزاتو فرمايش ورکاوه. خو کله به چې د دوی فرمايش پوره نه شو بیا به يې اعتراض کاوه چې زمونږ د فرمايش د نه پوره کېدلو وجه څه ده؟

۲- الله ﷻ د مشرکانو د ذکر شوي اعتراض په هکله نبي کریم ﷺ ته دا جمله نازله کړه چې ﴿إِنَّمَا الْغَيْبُ لِلَّهِ﴾، چې مفسرینو کرامو يې لاندې تفسیرونه کړي دي:

الف: تاسو خو داسې معجزه غواړئ چې ایمان راوړلو ته مو مجبور کړي^(۱) حال دا چې معجزه خو د دې دپاره ورکوله کېږي چې خلک فکر وکړي او ایمان راوړي، نه دا چې مجبور يې کړي او ایمان راوړي. دا ډول معجزات خو الله ﷻ یوه پیغمبر ته هم نه دي ورکړي، ځکه چې د مجبوریت ایمان د الله ﷻ په نزد مقبول نه دی.

پاتې شوه دا خبره چې ماته به يې راکړي او که نه؟ دا نو د غیبو څخه ده الله ﷻ پوهېږي او کار يې. ب: ستاسو غوښتنه د تعنت او عناد څخه سرچینه اخلي او د دغسې غوښتنې نتیجه هلاکت وي، نو الله ﷻ پوهېږي چې ستاسو د هلاکت اراده به يې کړي وي او که نه^(۲).

(۱) المحرر الوجيز ج ۹ ص ۲۳

(۲) البحر المحیط ج ۶ ص ۲۹

ج: کومه معجزه چې تاسو غواړئ هغه د غیبو څخه ده او په غیبو باندې پوهېدل د الله ﷻ پورې اختصاص لري، نو زه نه پوهېږم چې هغه به نازله کړي او که نه^(۱).

د: ای مشرکانو! ستاسو په خیال موجوده معجزات د ایمان راوړلو دپاره کفایت نه کوي او خیر په دې کښې گنې چې فرمایشي معجزه نازله شي، حال دا چې همدغه (چې خیر په فرمایشي معجزه کښې دی) د غیبو څخه ده او په غیبو باندې د الله ﷻ څخه په غیر بل څوک نه پوهېږي^(۲).

مکر څه معنی؟

۳- مونږ د [آل عمران: ۵۴] ایت لاندې د مکر معنی لیکلې ده چې دا د هغه تدبیر څخه عبارت ده کوم چې د بل چا د ناکامولو دپاره په کار اچولی شوی وي.

په دې مقام کښې یې د معنی حاصل داسې کېږي چې کله مونږ د خلکو بد حالت په ښه حالت باندې بدل کړو، مثلاً د قحطۍ (وچکالۍ) په عوض ورباندې بارانونه وکړو او وطن یې اباد کړو، نو بیا زمونږ احساناتو ته داسې لباس وراغوندي ته به وایي چې مونږ ورباندې بالکل احسان نه دی کړی او د بلې کومې خوا څخه ترې بدحالي لرې کړې شوې ده. د ښه وضاحت دپاره لاندې قدسي حدیث ولولئ:

نبي کریم ﷺ د الله ﷻ څخه د هغې شپې په سبا کښې حکایت وکړ په کومه کښې چې باران شوی وه چې: «أَصْبَحَ مِنْ عِبَادِي مُؤْمِنٌ بِي وَكَافِرٌ قَائِمًا مَنْ قَالَ مَطَرْنَا بِفَضْلِ اللَّهِ وَرَحْمَتِهِ فَذَلِكَ مُؤْمِنٌ بِي كَافِرٌ بِالْكَوْكِبِ وَأَمَّا مَنْ قَالَ بِنُوءٍ كَذَا وَكَذَا فَذَلِكَ كَافِرٌ بِي مُؤْمِنٌ بِالْكَوْكِبِ»^(۳) یعنې زما د بندگانو څخه ځینې (په ما باندې) مومن وگرځېدل او ځینې (راباندې) کافر (جوړ شوه). نو هر هغه څوک چې وایي چې په مونږ باندې د الله ﷻ په فضل او د ده ﷻ په رحمت سره باران وکړی شو نو دا کس په ما باندې مومن دی او په ستوري باندې کافر دی، او هر څوک چې وایي چې په مونږ باندې د هغه او دغه ستوري په ختلو (یا پرېوتلو) باندې باران وکړی شو (او همدا پکښې موثر وه) نو دغه کس په ما باندې کافر شو او په ستوري باندې مومن شو (چې زما د رحمت څخه یې د ستوري په بهانه باندې انکار وکړ).

﴿هُوَ الَّذِي يُسِيرُ كُرْمَ فِي الْبَرِّ وَالْبَحْرِ حَتَّىٰ إِذَا كُنْتُمْ فِي الْفُلِكِ وَجَرَيْنَ بِهِم بِرِيحٍ طَيِّبَةٍ وَفَرِحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ ۖ دَعَوْا اللَّهَ مُخْلِصِينَ لَهُ الدِّينَ لَئِنْ أَجَبْتَنَا مِنْ هَذِهِ لَنَكُونَنَّ مِنَ الشَّاكِرِينَ ﴿١٠١﴾﴾ فَلَمَّا

(۱) تفسیر البیضاوي في هذا المقام

(۲) روح المعاني ج ۱۱ ص ۹۳

(۳) صحيح البخاري ج ۱ ص ۱۴۱

أَجْنَحُهُمْ إِذَا هُمْ يَنْفُونَ فِي الْأَرْضِ بِغَيْرِ الْحَقِّ يَتَأَيُّهَا النَّاسُ إِنَّمَا بِغَيِّكُمْ عَلَى أَنْفُسِكُمْ

مَتَّعَ الْحَيَاةِ الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ﴿٢٢﴾

[۲۲] الله ﷻ هغه اقدس ذات دی چې تاسو په بیدیا (وچه) او دریاب (لمده) کښې (په سورلی یا په پیاده او د لامبو په ډول) روانوي (بلکې ستاسو ټول حالات د الله ﷻ په قبضه کښې دي) آن تردې چې تاسو په بهریو کښې یاست او بهرې د خپلو سورلیو سره (چې ښې درنې وي) د سپېڅلي باد په سبب جاري شي (روانې شي) او (هم سورلی) په همدې (سپېڅلي) باد (په چلښت) سره خوشاله شي نو (ناڅاپه سپېڅلی باد ودرېږي او) بهریو ته تېز (توند) باد ورسېږي او (هم) سورلیو ته د هرځای (هرې خوا) څخه (مهلکې) څپې ورشي (متوجه شي) او (هم) دوی گومان وکړي (پوه شي) چې یقیناً په دوی باندې (د مصیبت د پلوه) احاطه وکړې شوه (راگیر شوه). او هم د سورلیو خوشالي په غم بدله شوه نو الله ﷻ په داسې حال کښې بلي (زاری ورته کوي) چې خاص همدې ﷻ ته د خپل دین سوچه گرځوونکي وي (او د شرک څخه توبه گار وي). په دې باندې علاوه: الله ﷻ ته وعدې ورکوي چې ای ربه! چې که ته مونږ ته د دغو مشکلاتو څخه نجات راکړې نو هرومرو (او) ضرور به مونږ د شکر گوزارانو د ډلې څخه وگرځو (او په راتلونکي کښې به ستا سره شریک ونه دروو).

[۲۳] نو کله چې الله ﷻ دوی ته نجات ورکړي نو ناڅاپه (سمدستي) دوی په ځمکه کښې بدون د حق څخه (چې په خپله هم ورته ناحق ښکاري) بغاوت کوي.

(نو ته ورته زمونږ دپلوه ووايه چې) ای خلکو! یقیناً ستاسو بغاوت ستاسو په خپلو ځانونو باندې دی (ضرر یې همدا تاسو ته متوجه دی). ځکه چې تاسو د بغاوت څخه گټه اخلي، د خسیس (او نژدې) ژوند گټه. بیا نو خاص مونږ ته ستاسو بېرته راستنېدل دي نو په هغه څه باندې به مو خبر کړو چې تاسو یاست چې کوی یې.

ارتباطونه

۱- دا ایتونه د وړاندېنیو ایتونو مضمون په یوه مثال کښې واضح کوي ته به وایې چې دا د هغو دپاره تفسیر واقع شوی دی. هغه دا چې کله د انسان د بهرې مشکلات حل شي نو دستي په خپل پخواني بغاوت باندې بېرته پیل کوي.

۲- په دې باندې علاوه په دې ایتونو کښې د بوتانو ناتواني د یوه مثال په ضمن کښې ښودلې شوې ده، کومې ته چې د [یونس: ۱۸] ایت کښې اشاره شوې وه.

د مطلب خلاصه

۱- یعنې: ای پیغمبره! د دې دپاره چې خلکو ته خپله بې ثباتي او د بوتانو ناتواني ښه پوره جوته شي نو دوی د الله ﷻ د پلوه د هغې بهرې مثال ته متوجه کړه کومه چې په دریاب کښې په نورمال

حال باندې روانه وي او بيا طوفاني شي مگر د څه وخت څخه وروسته بېرته خپل نورمال حالت ته وروگرځي. د دې مثال مهم ټکي دا دي:

الف: اى انسانانو! الله ﷻ هغه اقدس ذات دى چې په وچه او لمدۀ دواړو کښې تاسو ته توفيق درکوي چې تگ راتگ پکښې وکړئ او اهدافو ته د رسېدلو لارې چارې موندې کړئ، که د الله ﷻ کومک او نصرت نه وي نو نه به تاسو په بيابانو (بيدياگانو) کښې تلل راتلل کړي وي، نه په دريابونو کښې او بالاخره نه به مو په هوا کښې پروازونه کړي وي. ايا بوتان ذکر شوى توفيق درکولى شي؟

ب: ستاسو ټول حالات د الله ﷻ په قبضه کښې دي او د همدۀ ﷻ په کومک سره تحقق مومي، آن تردې چې تاسو په بېړيو کښې ناسته پاسته کوئ او هلته تر ډېرو وختونو پورې هم استوگنه کوئ. که د الله ﷻ نصرت نه وي نو بېړۍ به د اوبو په سر نه وي گرځېدلې راگرځېدلې.

۳- اى هغه څوک چې عقل لري! ته د انسانانو لاندې حالاتو ته ښه په خير سره وگوره چې څومره عجيبه دي:

الف: ترڅو پورې چې بېړۍ په درياب کښې په نورمال حالت باندې روانه وي او باد هم په هغه طرف باندې چلېږي کوم طرف ته چې د سورليو اهداف موقعيت لري، نو ته پوهېږې چې په بېړۍ کښې سواره کسان به څومره خوشاله وي او په څومره غير مشروعو ډولونو سره به خپلې خوشالۍ څرگندوي، چې څوک به ناڅي، څوک به سندرې وايي، څوک به په کرس کرس باندې خاندې، چا به د سرود سامان په تخرگ کښې نيولى وي، ځينې به د شرابو په څښکلو باندې مشغول وي او ځينې به په فحاشۍ باندې مبتلا وي.

لنډه دا چې په ذکر شوي حالت کښې يوه ته هم الله ﷻ نه ورپه يادېږي ته به وايي چې د بېړيو چلېدل او د 'موافقت ورته بوتانو تهيه کړى دى.

ب: مگر کله چې په عين حال کښې باد خپل ذکر شوى حالت پرېږدي او طوفاني ښه غوره کړي او بېړۍ هم په اضطراري حرکت باندې مبتلا شي او د هرې خوا څخه د بېړۍ لوري ته د درياب مهلکې څپې حرکت کوي، ته به وايي چې بېړۍ د اوبو د غرونو په منځکښې راگېره شوه او دغه دى غرقه شوه او هغه دى غرقېږي.

ج: په بېړيو کښې د ناستو کسانو ذکر شوى حالت په دې باندې مشتمل وي چې يوازې الله ﷻ ته زارى کوي او لاس يې پورته کړى وي چې: اى الله! اى زمونږ ربه! مونږ ته نجات راکړه، مونږ د بوتانو څخه بېزار ياستو، مونږ معتقد يو چې ته واحد او لا شريک يې، اى ربه! لکه څنگه چې همدا تا مونږ ته درياب مسخر کړى دى نو همدا ستا څخه سوال کوو چې مونږ له دې طوفانه بچ کړه او نجات راکړه، اى ربه! که دا کار دې وکړ او مونږ دې د دغو مهلکو څپو څخه ژوندي وويستلو نو ضرور به مونږ ستا شکر گزاران بندگان جوړ شو او هيڅکله به ستا سره شريک ونه دروو.

د: نو کله چې الله ﷻ د دوی سوال قبول کړي او نجات ورکړي او بالاخره وچې ځمکې ته روغ رمت ور پورېوزي او هلته پلي شي نو سمدستي خپل هغه حالت هېر کړي په کوم باندې چې لږ سات وړاندې په دریاب کېنې مبتلا وه، چې د سوال لاسونه یې پورته کړي وه او هم یې وعدې ورکولې چې په راتلونکي کېنې به د بوتانو نوم په خوله نه اخلي او سوچه موحدين به جوړ شي. دوی دغه هېر کړي او په خپلو پخوانیو شرکتیاتو او ناحقه تصرفاتو باندې بیا د سره پیل وکړي، لکه د دې څخه وړاندې چې ورباندې نه کوم بد حالت ورغلی وي او نه یې چرته الله ﷻ ته د عقیدوي اخلاص وعدې ورکړې وي.

ای هوښیاره! ته پوهېږې چې په اسلام باندې غیر مهذب خلک څومره بې ثباته او څومره بې صبره دي، او هم د دوی باطل معبودان څومره ناتوانه او څومره بې وسې دي حتی د عابدانو تمه هم ترې شکېږي او په ناتوانۍ باندې یې اعتراف کوي، مگر د دې سره سره د خوشالۍ په وخت کېنې یې د عبادت څخه لاس نه اخلي.

۴- نو ای پیغمبره! د ذکر شوي مثال د قرائت څخه وروسته زمونږ د پلوه خلک مخاطب کړه چې: اول: ای خلکو! ستاسو بغاوت او په ځمکه کېنې فساد کول همدا ستاسو په ضرر تمامېږي. تاسو هیڅکله د الله ﷻ دین ته ضرر نه شئ رسولی او د ترقۍ مخه یې نه شئ نیولی. نو په خپلو خانو نو باندې رحم وکړئ او د دوزخ کنډې ته یې مه ورگوزاروئ.

دوهم: دا دنیا دائمی کور نه دی، دا حقیر او نژدې ژوند د څو ورځو څخه اضافه دوام نه لري او د محدود وخت څخه زیات ترې څوک استفاده نه شي کولی.

درېم: بیا به نو تاسو بېرته مونږ ته راستانه شئ او مونږ به تاسو ته د خپلو کړو وړو خبر درکړو چې دا مو کړي دي او دا مو ويلي دي. که تاسو خپل کړه وړه هېر کړئ، هېر به یې کړئ، مگر زمونږ څخه نه هېرېږي.

توضیحات

۱- په ځمکه باندې حرکت د پیاده مزل او د څارویو د سورلیو څخه عبارت دی خو په موجوده وخت کېنې د موټرو، اورگاډو او نورو وسائلو په ذریعه حرکت کولو ته هم شاملېږي. په دریابونو او یا سیندونو کېنې حرکت کول کله په لامبو سره وي، کله په داسې بېړیو سره وي چې په طبعي باد باندې چلېږي او کله په هغو بېړیو باندې صورت نیسي کوم چې د ماشین په ذریعه حرکت کوي.

اما د الوتکو او هوایی جهازونو حرکت ته د ﴿حَتَّى﴾ په توري سره اشاره شوې ده. یعنې الله ﷻ هغه اقدس ذات دی چې تاسو ته په بیدیاگانو او دریابونو کېنې حرکت درکوي او هم مو په هغه نورو شیانو کېنې د یو ځای څخه بل ځای ته انتقالوي کوم چې تاسو یې لا تر اوسه نه پېژنئ، آن تر دې چې تاسو ته کله په دریاب کېنې داسې حالات درېښېږي.

د عربیت یو تحلیل

۲- د ﴿ إِذَا كُنْتُمْ فِي الْفُلِكِ ﴾ جمله د نورو معطوفاتو سره شرطیه جمله ده او د ﴿ يٰۤاَيُّهَا ﴾ ضمير په ﴿ يَرْيَحُ طَيْبَةً ﴾ کښې د ﴿ يَرْيَحُ ﴾ کلمې ته راجع دی. همدارنگه د ﴿ جَاءَتْهَا رِيحٌ ﴾ جمله د نورو معطوفاتو سره جزائیه جمله ده او ضمير پکښې ﴿ الْفُلِكِ ﴾ ته راجع دی، چې په دې مقام کښې ترې یوه بهرۍ نه بلکې بهرې بهرۍ مرادې دي. اما په ﴿ دَعُوا اللَّهَ مُخْلِصِينَ ﴾ جمله باندې د بدل احتمال په توګه جزائیه جمله مشتمله ده^(۱).

نو د معنی حاصل یې هغسې راوځي کوم چې مونږ د "د مطلب خلاصه" عنوان لاندې راویستلی دی.

سوال جواب

۳- که څوک وایي چې: ﴿ دَعُوا اللَّهَ مُخْلِصِينَ لَهُ الدِّينَ ﴾ د جملې څخه څرګند بهرې چې مشرکان په دریاب کښې ایمان راوړي او د نجات څخه وروسته بهرته مرتد کېږي. نو پوښتنه دا ده چې که دوی نجات موندنه نه کړي او په دریاب کښې غرق شي نو دوی ته جنتیان ویلی شو؟
مونږ وایو چې: ذکر شوی حال اضطراري حال دی او په اضطراري حال کښې ایمان راوړل د الله ﷻ په نزد مقبول نه دی، د همدې کبله یې د فرعون ایمان قبول نه کړ. لکه چې پوره شرحه یې په [یونس: ۹۱] ایت کښې - ان شاء الله - راوړانه ده.

هوا که څوک همدغه اضطراري ایمان ته د نجات څخه وروسته هم ادامه ورکړي نو بیا د الله ﷻ په نزد مقبول ایمان ګڼل کېږي. د همدې جملې څخه د عکرمه بن ابو جهل ایمان دی چې د مکې معظمې د فتحې په ورځ وتښتېد او په بهرۍ کښې ورته همدغه قیصه پېښه شوه کومې ته چې په ایت شریف کښې اشاره شوې ده.

دغه قیصه مونږ د [الأنعام: ۴۰] ایت لاندې د الله ﷻ په توفیق ښه شرحه لیکلې ده خو په دې مقام کښې هم ځینو مفسرینو کرامو ذکره کړې ده^(۲).

﴿ إِنَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ حَتَّى إِذَا أَخَذَتِ الْأَرْضُ زُخْرُفَهَا وَازَّيَّنَتْ وَظَنَّ أَهْلُهَا أَنَّهُمْ قَدِرُونَ عَلَيْهَا أَتْنَاهَا أَمْرًا لَيْلًا أَوْ نَهَارًا فَجَعَلْنَاهَا حَصِيدًا كَأَنْ لَّمْ تَغْرِبَ بِالْأَمْسِ ۚ

(۱) تفسیر الکشاف ج ۲ ص ۳۳۸

(۲) روح المعاني ج ۱۱ ص ۹۷

كَذَلِكَ نُفَصِّلُ الْآيَاتِ لِقَوْمٍ يَتَفَكَّرُونَ ﴿١٠﴾ وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿١١﴾

[۲۴] يقيناً صفت د نژدې (او خيس) ژوند چې دی د داسې اوبو په شان دی چې مونږ يې له اسمانه (د پاسه) رابښکته کړو (باران وکړو) نو د همدې اوبو په سبب سره د ځمکې نباتات (اول زرغون او بيا) يو تربله سره (د ډېر گڼوالي د کبله) گډ وې شي (چې د يوه بوټي څانگې په بل کښې ننوځي. دا نباتات) د هغه بوټو څخه عبارت دي چې خلک او (هم) څاروي يې خوري. (او ذکر شوي نباتات ښه پوره وده وکړي) آن تردې چې ځمکه ترې خپل ډول (او سنگار) واخلي او ښه (پرې) ښائسته شي او (بالآخرة) د ځمکې خاوندان (اوسېدونکي) خيال وکړي چې يقيناً دوی پرې قدرت درلودونکي دي (چې حاصلات ترې راغونډه کړي وخت يې پوره دي).

(خو په عين وخت کښې) زمونږ (تکويني) امر د شپې يا د ورځې ورشي (ورته متوجه شي) نو دا (ځمکه) لو کړی شوې وگرځوي لکه چې دا (ځمکه) پروڼ (په نژدې وخت کښې په نباتاتو باندې) مشتمله نه وي پاتې شوي (او کوم بوټي پکښې څه اوږد وخت نه وي تېر کړي).

مونږ خپل ايتونه (او دلايل) د داسې قوم دپاره چې تفکر کوي په دغه ډول سره واضحه بيانوو.

[۲۵] او الله ﷻ دار السلام (جنت) ته (خلک) وربلې او چاته يې چې اراده وشي برابري لارې ته يې هدايت کوي (په سمه لاره باندې د تللو توفيق ورکوي).

ارتباط

په وړاندې وروستني ايت شريف کښې الله ﷻ دنياوي ژوند ژر تېرېدونکی وگانه او د ناچيز او حقير شي لقب يې ورکړ. په دې ايتونو کښې د يو پلوه همدغه مضمون د يو داسې مثال په ضمن کښې بيان کړی شوی دی کوم چې په سترگو لیده کېږي او د هېچا څخه پټ نه دی او د بله پلوه د مقابلي د کبله په جنت باندې د "دار السلام" لقب اېښودلی شوی دی چې زوال ورباندې نه واقع کېږي او د خزان څخه مامون دی. ترڅو خلک د مقاييسې په توگه فکر وکړي چې د کوم يوه کور د حصول دپاره هڅې په کار دي. د دې دنيا دپاره که د هغې دنيا.

د مطلب خلاصه

يعني ای پيغمبره! خلکو ته د دنيا او د آخرت حالات په لاندې نکاتو کښې څرگند کړه:

۱- دنياوي ژوند ژر فاني کېدونکی دی او ډېره لږه استفاده ترې کېږي او کله لا ورته د سره د

استفادې وخت نه رسېږي. د ښه وضاحت دپاره لاندې محسوس مثال قرائت کړه:

الف: خالي ډاگ ځمکه پرته وي چې نه پکښې کوم بوټی لیده کېږي او نه پکښې د تازگۍ ښې

ښانې چاته په نظر ورځي.

ب: کله چې مونږ په همدغه څپر ډاگ باندې د غیبو (د اسمان له طرفه) اوبه ورنازلې کړو او باران پرې وورو نو حرکت پکښې پیدا شي او د نباتاتو نري نري تیغونه بهر ته په راوتلو باندې پیل وکړي.
ج: همدغه تیغونه د اوبو په ذریعه وده ومومي او نباتات ترې جوړ شي چې په نتیجه کښې دومره گڼ شي چې د یوه بوتې څانگې په بل بوتې کښې ورننوخې او د ځمکې مخ پټ کړي او د څپر ډاگ څخه ترو تازه باغ جوړ شي.

د: د ذکر شوو گل او گلزار څخه خلک هم مستقیمه استفاده کوي چې پخپله یې خوري او خپلو ځانونو ته ترې پوښاکونه جوړوي، او هم یې غیر مستقیم د استفادې لاندې نیسي چې د دوی څاروي او ژوندي مالونه ترې د وښو او دانو په دود استفاده کوي.

ه: ځمکه دومره تازه او ښایسته شي چې د ځمکو او باغونو د خاوندانو څخه پخوانی حال بالکل هېر شي چې دا به په یوه وخت کښې څره پرې او گردجنه ځمکه وه. همدارنگه د دوی په زړونو کښې د باغونو راتلونکي حالت هم هیڅ څطور نه کوي چې دا باغونه او نباتات به یا خزان شي او یا به په کوم آفت باندې له منځه لاړ شي. بلکې د دوی خیال وي چې دا به همېشه وي او هر وخت کښې به دوی ترې استفاده کولی شي.

و: په همدغه وخت کښې زمونږ د پلوه کوم آفت ورنازل شي او ذکر شوي باغونه او نباتات تاله ترغه کړي. حال دا چې خاوندان یې ورته په غږولو سترگو کوي او د آفت څخه یې نه شي بچ کولی بلکې د آفت د مخنیوي څخه د ورځې هم داسې عاجز وي لکه څنگه چې ترې د شپې عاجز وي او د غفلت په خوب ویده وي.

ز: بالاخره په ذکر شوي آفت سره همدغه ځمکه څره پرې او وچه کانگره جوړه شي، ته به وایې چې دا همغه پروښی ځمکه ده چې هیڅ بوتې پکښې زرغون نه وه او بادونه ورباندې الوته.

۲- ای پیغمبره! مونږ خپل هدايات او ارشادات په دغسې ذکر شوي انداز کښې بیانوو څو د خلکو پرې سرونه خلاص شي او زړونو ته یې ولوېږي. خو دا د چا دپاره؟ دا د هغه قوم دپاره چې سوچ کوي او د دقت څخه کار اخلي او بالاخره موضوعاتو ته په سر سري نظر نه کوي.

۳- بالمقابل ای پیغمبره! خلکو ته ورسوه چې الله ﷻ تاسو جنت ته دعوت کوي چې په نومونو کښې یې یو نوم دار السلام دی. هلته نه آفت شته او نه خزان، او هم به هلته تاسو همېشه یاست او هم به ستاسو کور (جنت) همېشه وي. یا په بل عبارت: الله ﷻ د دار السلام دپاره بلل کوي او چاته یې چې اراده وشي هغه لاره هم ورعنايت کوي کومه چې دار السلام ته روغه ورغلي ده. هغه لاره همدغه قرآن دی او بس، چا چې نن ورځ ورته بله لاره ولټوله نو هغه به هیڅکله مطلب ته ونه رسېږي.

توضیحات

۱- الله ﷻ د دنیا فانیتوب دلته د نباتاتو په مثال کښې ښودلی دی خو په حقیقت کښې د دنیا په هر شي باندې داسې وخت تېر شوی دی چې هغه به موجود نه وه او د چا په خیال کښې به نه تېرېده.

خو بیا داسې وخت هم ورباندې راغلی دی چې هغه موجود شی او ټاکلی عمر یې ښه په غور او پش کښې تېر کړی او بالاخره ورباندې داسې وخت هم ورځي چې بالکل موجودیت نه لري، لکه چې هغه هرگز وجود نه وی درلودلی.

زه (سلطان عزیز عرفه) دا دی نن^(۱) لگیا یم د الله ﷻ په توفیق تفسیر لیکم، خو داسې وخت راتلونکی دی چې دا تفسیر او لیکنه به وي او زه به نه یم، خوزه په همغه وخت کښې هم د لوستونکو څخه دا غوښتنه کوم چې زما دپاره د الله ﷻ څخه مغفرت وغواړي او ورته لاس په دعاء شي. همدا موضوع یوه پښتون شاعر (عبدالرحمن عبدالرحمن) څومره ښه تمثیله کړې ده چې^(۲):

پیغمبر غوندې صاحب د دنیا تېر شو :: دا دنیا یې وړانه نه شوه په هجران
که غلبېل کړم د تعامې دنیا خاورې :: بیا به نه مومم دارا او شاجهان
بوی د نام و د نښان یې پاتې نه شو :: چې دعوی یې کړه د نام او د نښان
که دروغ وایم ته ورشه نظر وکړه :: د پلار او د نیکه په گورستان
چې مدام به یې په قریان قریان بللې :: اوس دې غږ درباندي وکا چې قریان
د رحمان و سوزان شعر ته حیران یم :: چې یې اور بل شوی نه دی په دیوان

د تشبیه وجوه

۲- مفسرینو کرامو^(۳) په دې مقام کښې د تشبیه دپاره پنځه وجې په گوته کړي دي خو په حقیقت کښې پنځه واره په فانیتوب او په لږه استفاده کښې خلاصه کېږي. په هر تقدیر دلته مرکبه تشبیه ده چې د مفرداتو تطبیق ته اړتیا نه لري.

که څوک غواړي چې مرکبه تشبیه په دې مقام کښې ښه پوره وڅېړي نو ځینو اوږدو کتابونو ته دې مراجعه وکړي^(۴). خو مونږ یې د مضمون خلاصه وړاندې لیکلې ده، والحمد لله ﷻ.

غنی څه معنی؟

۳- په ﴿كَانَ لَمْ تَغْرَبْ﴾ کښې د ﴿تَغْرَبْ﴾ کلمه د هغې غنی څخه اخستله شوې ده کومه چې د اوږده سکونت معنی ورکوي^(۵).

نو په دې مقام کښې یې د معنی حاصل یې داسې راڅېړي: چې کله مونږ په ذکره شوې ترو تازه ځمکه باندې آفت نازل کړو نو هغه د نباتاتو څخه لو کړی شوې او صافه کړی شوې وگرځوو، ته به وایې چې پرون یعنې په نژدې وخت کښې دلته کوم نبات څه اوږد وخت نه دی تېر کړی بلکې بالکل پکښې کوم بوتی نه دی زرغون شوی.

(۱) ۱۳۷۵/۸/۲۴ هـ ش

(۲) د عبد الرحمن مومند دیوان ص ۱۱۴

(۳) التفسیر الکبیر ج ۱۷ ص ۷۳

(۴) حاشیه الشیخ زاده علی تفسیر البیضاوي ج ۲ ص ۱۰

(۵) مفردات الراغب ص ۳۷۹

جنت ته په څه منظور د دار السلام نوم ایښودلی شوی دی؟

۴- مونږ - لله الحمد - هغه وجوه د [الأنعام: ۱۲۷] ایت لاندې لیکلي دي د کومو د کبله چې جنت ته د دارالسلام لقب ورکړی شوی دی، چې بیا لیکلو ته یې اړتیا نه گورو.

﴿لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ﴾ (۲۶) ﴿وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ مَا لَهُمْ مِّنَ اللَّهِ مِّنْ عَاصِمٍ ۖ كَانَمَا أَغْشِيَتْ وُجُوهُهُمْ قِطْعًا مِّنَ اللَّيْلِ مُظْلِمًا ۚ أُولَٰئِكَ أَصْحَابُ النَّارِ ۖ هُمْ فِيهَا خَالِدُونَ﴾ (۲۷)

[۲۶] (د الله ﷻ په نزد) خاص د هغو کسانو دپاره چې نېکۍ یې کړې وي ډېر ښه حالت او (عظیم الشان) زیاده (د الله ﷻ دیدار) هم دی، او (هم) د دوی مخونه به نه توروالی پټ کړي او نه ذلت. دغه کسان چې دي د جنت ملگري دي، دوی به پکښې همېشه وي.

[۲۷] او هغه کسان چې بدکارونه یې (د کفر په شمول) کړي وي نو (د دوی په باره کښې الهي قانون دا دی چې) د یوې بدۍ جزا دهمغې بدۍ یو مثل دی (او بس)، او (هم) ذلت (او خواري) به دوی پټ کړي. دوی ته به د الله ﷻ څخه پرته هیڅ پناه ورکوونکي نه وي. (په دوی باندې به دومره شرمندگي ورنازلې کړې شي چې) مخونه به یې د تګې تورې شپې په تیارو ټوټو باندې پټ کړي شوي غوندې وي. همدغه کسان د اور ملگري دي چې دوی به پکښې همېشه وي.

ارتباط

په وړاندېنيو ایتونو کښې د دنیا او د آخرت حالات د مقایسې په توګه بیان شوي وه په دې ایتونو کښې د نېکانو (چې آخرت خوښوي) او د بدانو (چې دنیا خوښوي) حالات د موازنې په توګه بیان شوي دي.

د مطلب خلاصه

یعنې ای پیغمبره! اوس نو خلکو ته د نیکانو او بدانو (دواړو ډلو) حالات په لاندې ټکو کښې بیان کړه څو جنت ته په ترغیب کښې او د دوزخ څخه په ترهیب کښې ښه ګټور واقع شي.

۱- د نېکانو دپاره (چې په فاني دنیا باندې یې زړه نه وي تړلی او صرف د دې غرض دپاره ترې استفاده کوي چې آخرت پرې وګټي) لاندې کیفیات ساتلی شوي دي:

الف: دوی ته به داسې ښائسته او ښه حالات وي چې د لیدلو پورې اړه لري، په دې دنیا کښې یې څوک د پوره تصور لاندې نه شي راوستلی. دا ځکه چې هغه نه سترگو لیدلي دي، نه غوږونو اورېدلي دي او بالاخره نه د چا په زړه کښې تېر شوي دي.

ب: اللہ ﷻ به دوی ته خپل دیدار هم ورکړي، چې دا په ټولو نعمتونو باندې د پاسه دی او هیڅ یو نعمت ورسره سیالي نه شي کولی.

ج: د نېکانو مخونه به تک سپین (روښانه) ځلېږي او پرې به وهي، چې د خوشالۍ او اعزاز نښې به پکښې د ورايه برېښي.

د: دغه ډله خلک به د جنت انډیوالان وي چې همېشه به پکښې اوسېږي، نه به د دوی څخه جنت فاني کېږي او نه به ورسره دوی انډیوالي شکوي چې ترې بهر ووځي او یا ترې وويستلی شي.

۲- او - بالمقابل - هغه کسان چې دنیا یې اصلي او نهایي هدف ګرځولی وي او د آخرت غم ورسره نه وي، په لاندې کیفیتو سره به ککړ کړی شي:

الف: دوی ته به د خپلو ګناهونو او خپلو بدیو په اندازه جزاوي ورکړی شي او هیڅکله به اللہ ﷻ په دوی باندې تېری ونه کړي چې په جزاګانو کې یې زیادت وکړي.

ب: دوی به د ډېر ذلت او خجالت سره مخامخ وي، دنیاوي غرور او تکبر به پکښې هیڅ نه لیده کېږي.

ج: دوی به د اللہ ﷻ د عذابونو څخه نه کوم ناصر او کومکي موندلی شي او نه به دوی ته څه د پنا اخستلو ځای وي.

د: مخونه به یې د ډېر خپګان او شرمندګۍ څخه داسې تک تور ګرځېدلي وي لکه په مخونو باندې یې د تکې تورې شپې تیارې ورځورې وي او څو قاته ورباندې پرتې وي.

ه: په ټولو باندې د پاسه به دوی د اور دائمي انډیوالان وي، نه به ترې د دوزخ اور مې کېږي او نه به ترې دوی بهر وتلی شي.

توضیحات

- ۱- په دې مقام کې علم او کرامو د ﴿زِيَادَةٌ﴾ کلمه په ډېرو معناوو باندې تفسیره کړې ده^(۱) لاندې څو مثالونه یې ولولئ:
- الف: د ﴿زِيَادَةٌ﴾ کلمه په جنت کې د یوې مانۍ څخه عبارت ده چې د ملغلرو څخه جوړه ده او څلور دروازې لري.
- ب: ﴿زِيَادَةٌ﴾ یعنې د اللہ ﷻ د پلوه رضامندي او هم د ګناهونو مغفرت.
- ج: ﴿زِيَادَةٌ﴾ یعنې د نېکیو چندانو، چې اقل د لسو چنډو پورې اضافه کېږي.
- د: مګر کوم تفسیر چې جمهورو علماوو کرامو خوښ کړی دی او د ډېرو صحابه وو کرامو او تابعینو څخه راپاتې دی^(۲) او بالاخره د نبي کریم ﷺ په مرفوع حدیث شریف باندې هم ثابت دی

(۱) زاد المسیر ج ۴ ص ۲۲
(۲) روح المعانی ج ۱۱ ص ۱۰۲

هغه د دې عبارت څخه دې چې الله ﷻ به په جنت کښې جنتیانو ته خپل دیدار ورکړي، (اللهم اجعلنا من هؤلاء).

حدیث شریف هغه دې کوم چې صهیب ؓ د ذکر شوي ایت شریف په تفسیر کښې روایت کړی دی چې یوه ورځې نبي کریم ﷺ وفرمایل: «إِذَا دَخَلَ أَهْلُ الْجَنَّةِ نَادَى مُنَادٌ أَنْ لَكُمْ عِنْدَ اللَّهِ مَوْعِدًا وَبُرْئِدٌ أَنْ يُجْزَكُمُوهُ قَالُوا أَلَمْ يَبَيِّنْ وَجُوهَنَا وَيُجِزَنَا مِنَ النَّارِ وَيُدْخِلَنَا الْجَنَّةَ قَالَ فَيُكْشِفُ الْجِجَابُ قَالَ فَوَاللَّهِ مَا أَعْطَاهُمْ شَيْئًا أَحَبُّ إِلَيْهِمْ مِنَ النَّظَرِ إِلَيْهِ»^(۱) یعنې کله چې جنتیان (جنت ته) داخل شي نو یو اواز کوونکی به (ورته داسې) اواز وکړي چې ای جنتیانو! د الله ﷻ په نزد ستاسو دپاره یوه وعده (پاتې) ده (چې تر اوسه پورې لانه ده درکړه شوې) او الله ﷻ اراده کړې ده چې هغه درپوره کړي.

جنتیان به (د خپلو ځانونو سره) وایي چې (دا به نو څه وعده وي؟ کوم شی دی چې الله ﷻ مونږ ته نه دی راکړی) ایا زمونږ مخونه یې تک سپین نه دي ګرځولي؟ ایا مونږ ته یې د اور څخه نجات نه دی راکړی؟ ایا مونږ یې جنت ته نه یاستو داخل کړي؟

(خو) الله ﷻ به (په عین وخت کښې) نوراني پرده بهرته کړي (او جنتیان به یې په دیدار باندې مشرف شي).

نبي کریم ﷺ په سوګند سره وفرمایل چې قسم دی چې الله ﷻ به دوی ته (د نعمتونو څخه) هیڅ داسې شی نه وي ورکړی چې هغه به دوی ته الله ﷻ ته د نظر کولو څخه محبوب وي (نو دا د ټولو نعمتونو څخه لوی نعمت دی).

تبصره

۲- کوم ایت شریف چې نبي کریم ﷺ تفسیر کړی وي په هغه کښې د بل تفسیر کول چندان ښه خبره نه ده، خو په دې مقام کښې متباقي تفسیرونه د ماثور تفسیر سره څه ضدیت او منافات نه لري. نو د همدې کبله ځینو مفسرینو کرامو^(۲) په ایت شریف کښې ذکره شوې د ﴿زِيَادَةٌ﴾ کلمه په عامه معنی اخستې ده چې ټولو تفسیرونو ته شاملېږي او مونږ ته همدغه عمومیت بهتر ښکاري.

﴿قَتَرٌ﴾ څه معنی؟

۳- علماء کرامو د ﴿قَتَرٌ﴾ د کلمې دپاره ډېرې معناوې کړي دي: لکه توروالی، د دوزخ لوږی، ګرد او شرمندګي^(۳)، مونږ ته داسې برېښي چې هغوی به یوه یوه معنی د مثال په توګه ذکره کړي وي او حصر به یې مطلب نه وي، دا ځکه چې د دوزخیانو په مخونو کښې ذکرې شوې ټولې معناوې تحقق مومي نو یو تربله سره څه منافات نه لري.

(۱) جامع الترمذي ج ۲ ص ۸۲ او ۱۴۲: مسند احمد حبل ج ۶ ص ۵۰۴ - ج ۹ ص ۲۴۰

(۲) تفسیر الطبري ج ۷ ص ۱۰۸

(۳) زاد المسیر ج ۴ ص ۲۲

یونس (۱۰)

﴿وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ أَشْرَكُوا مَكَانَكُمْ أَنْتُمْ وَشُرَكَاءُكُمْ فَزَيَّلْنَا بَيْنَهُمْ وَقَالَ شُرَكَاءُهُمْ مَا كُنْتُمْ إِلَّا نَا تَعْبُدُونَ ﴿۱۸﴾ فَكَفَى بِاللَّهِ شَهِيدًا بَيْنَنَا وَبَيْنَكُمْ إِنْ كُنَّا عَنْ عِبَادَتِكُمْ لَغْفِيلِينَ ﴿۱۹﴾ هُنَالِكَ تَبْلُوا كُلُّ نَفْسٍ مَّا أَسْلَفَتْ وَرُدُّوْا إِلَى اللَّهِ مَوْلَاهُمُ الْحَقُّ وَضَلَّ عَنْهُمْ مَا كَانُوا يَفْتَرُونَ ﴿۲۰﴾﴾

[۲۸] او هغه ورځ (ياده کړه) چې ټول مشرکان مونږ (د ځمکې څخه را پورته او) راغونډ کړو (او) بيا هغو کسانو ته چې شرک يې اختيار کړی دی (داسې) ووايو چې: په خپلو ځايونو باندې تاسو او ستاسو شريکان (ودرېږي چې ستاسو څخه استنطاق صورت نيسي).

نو مونږ به د دوی (عابدانو او معبودانو د) منځ (علائق) وشکوو (پرې کړو)، او شريکان به يې (ورته) ووايي (خطاب وکړي چې: ای معبودانو!) تاسو خو (په دنيا کښې) نه وی چې مونږ ته مو عبادت کړی وي (بلکې تاسو خو د خپلو خواهشاتو عبادت کړی دی).

[۲۹] نو الله ﷻ د شاهد په حيث زمونږ او ستاسو ترمنځ کفايت کوي (بلکې) يقيناً مونږ ستاسو د عبادت څخه (په دنيا کښې) ناخبره وو (فقط همدا اوس تاسو پرې خبر کړو).

[۳۰] په دغه ځای (د محشر په ميدان) کښې به هرڅوک هغه څه تجربه کړي کوم چې دوی وړاندې استولي وه (چې مطلوبه نتيجه ورکوي او که څنگه). او الله ﷻ خپل (حقيقي) مالک (تصرف کوونکي) ته به (دوی ټول) ورتاو کړی شي او د دوی څخه به هغه څه ورک شي کوم چې دوی (په دنيا کښې) وه چې دروغ يې جوړول (هرڅه به په ډاگه شي).

ارتباط

په وړاندېني نژدې ايت کښې الله ﷻ د ټولو کفارو د اخروي حالاتو څخه څه حالات بيان کړه، په دې ايتونو کښې د کفارو د يوې خاصې ډلې (چې د الله ﷻ سره يې په عبادت کښې بوتان ودرولي وي) څه حالات بيان شوي دي چې حاصل يې داسې راوځي:

د مطلب خلاصه

ای پیغمبره! خپل امت ته دې د مشرکانو څو خاص حالات بیان کړه، چې بوتان به يې د عبادت څخه انکار وکړي او هيڅ په درد به يې دوا نه شي، چې:

- ۱- په کومه ورځ باندې چې مونږ ټول مشران را غونډ کړو او يو هم بهر پرېږدو، بلکې د وړاندېنيو او وروستنيو څخه يو صف جوړ کړو، نو د دوی بوتان او باطل معبودان به هم د دوی ترڅنگ ودروو.
- ۲- بيا به ټول مخاطب کړو چې ځای په ځای تاسو هم ودرېږئ او ستاسو باطل معبودان دي هم د خپل ځای څخه نه ښورېږي تر څو تاسو په هغه دروغو باندې ښه تخجيل کړی شئ کوم چې تاسو په

دنيا کښې د هغو مرتکب شوي وی چې دوی زمونږ شفاعتگر دي.
۳- بیا به د دوی ترمنځ پرده لرې کړی شي، نو مشرکان به خپل معبودان په هغې اصلي خبره کښې وگوري کومه چې دوی درلوده، چې نه یې شفاعت کولی شو، نه د عبادت پرواگیر وه او بالاخره نه د عابدانو د عبادت څخه خبر وه.

۴- نو باطل معبودان به په څرگندو الفاظو کښې د مشرکانو د عبادت څخه انکار وکړي چې: ای مشرکانو! تاسو خو په دنیا کښې زمونږ عبادت نه دی کړی بلکې تاسو خو د خپلو خواهشاتو او نفسیاتو عبادت کاوه او د همغو پیروي مو کوله، نو تاسو زمونږ څخه د شفاعت تمه مه کوئ. زمونږ او ستاسو ترمنځ الله ﷻ شاهد دی او د همدې شهادت کفایت کوي چې مونږ هیڅکله تاسو ته د خپل عبادت بلنه نه وه درکړې او نه مو تاسو ته د شفاعت کولو تمه درکړې وه. برسېره په دې چې مونږ تاسو ته د خپل عبادت امر نه وه کړی، مونږ یې شک ستاسو د عبادت څخه په دنیا کښې غافل او ناخبره وو، مونږ همدا اوس پوه شو چې تاسو زمونږ دپاره د عبادت مدعیان یاست.

۵- په دغې ورځ کښې به یوازې مشرکانو ته د خپلې کړنلارې بطلان او غلطې څرگنده نه شي بلکې هرچا ته به د خپلو دنیاوي کړو وړو څخه پرده پورته کړی شي او هرڅوک به خپل هغه اعمال امتحان کړي کوم چې دوی د خپلو خانوونو څخه وړاندې استولی وي. چې ایا هغه نتیجه پرې ترتب موندلی شي د کومې په تمه باندې چې دوی په دنیا کښې ترسره کول او که نه؟ یا په بل عبارت: په دغې ورځ کښې به مؤمنانو ته او هم کفارو ته د خپلو خپلو عقایدو حقانیت او بطلان ښه په ډاگه شي. ۶- دا ځکه چې ټول مخلوقات به خپل حقیقي مالک ته بیولي شوي وي او د همدې ﷻ په حضور کښې به ولاړ وي، نه به څوک دروغ ویلی شي او نه به دروغ چاته څه گټه او فایده رسولې شي، بلکې د ټولو دروغژنانو دروغینې ویناگانې او دروغین کارونه به خاتمه ومومي او بالکل به د قبول د میدان څخه ورک شي، چې هیڅوک به پرې خوله نه شي ښورولی.

توضیحات

۱- که څوک وایي چې د دې جملې ﴿مَكَانَكُمْ أَنتُمْ وَشُرَكَاءُكُمْ﴾ څخه څرگندېږي چې د قیامت په ورځ به بوت پرستان او بوتان په یوه ځای کښې راغونډ کړی شي، لکه چې په همدغه مضمون باندې د دواړو جانبو ترمنځ مباحثه هم دلالت کوي، حال دا چې په همدغه ایت شریف کښې الله ﷻ د ﴿فَزَيْلًا بَيْنَهُمْ﴾ جمله هم نازله کړې ده چې د جداوالي او تفریق معنی ورکوي. نو پوښتنه دا ده چې ایا د ذکر و شوو دواړو جملو ترمنځ تضاد نشته؟

مونږ وایو چې: د ﴿زَيْلًا﴾ جمله خود "تزییل" څخه اشتقاقه شوې ده او رښتیا چې "تزییل" د تفریق معنی ورکوي^(۱) مگر په دې مقام کښې د ابدانو تفریق (یو د بل څخه شکول) مطلب نه دي بلکې:

(۱) لسان العرب ج ۱۱ ص ۳۱۶

یونس (۱۰)

هغو علانقو شکول مراد دي د کومو د امله چې په دنیا کېنې عبادت صورت نیولی وه^(۱). نو د معنی حاصل یې داسې کېږي چې: که څه هم عابدان او معبودان به په یوه ځای کېنې راغونډه کړي شوي وي خو د دوی ترمنځ به نه دنیاوي مینه او محبت وي او نه به هغه علاقه (پيوند) موجودیت ولري د کوم د امله یې چې دوی عبادت کاوه.

د همدې مطلب څخه الله ﷻ حکایت کوي چې: ﴿وَتَقَطَّعَتْ بِهِمُ الْأَسْبَابُ﴾ [البقرة: ۱۶۶] یعنې هغه وخت یاد کړه چې معبودان د عابدانو څخه بېزار شي او الهي عذاب هم وگوري او (بلاخره) د پیوستون اسباب یې ټول وشکېږي.

یادونه

مونږ د [البقرة: ۱۶۶] ایت لاندې لیکلي دي چې د بوت پرستانو هغه معبودان به په خپلو ژبو باندې خپله بېزاري اعلانه کړي کومو چې په دنیا کېنې عقل درلود، لکه ملائک او نور، او هغو بوتانو ته به الله ﷻ نطقیه قوه ورکړي او خپله بېزاري به اعلانه کړي کومو چې عقل نه درلود او جمادات وه. او یا به د حال په ژبه د خپلو عابدانو څخه بېزاره شي.

بلاء څه معنی؟

۲- د ﴿تَبَلَّوْا﴾ کلمه د "بلاء" څخه اخستله شوې ده، "بلاء" د امتحان او تجربې معنی ورکوي^(۲). څرنگه چې الله ﷻ خپل بندګان کله په نعمتونو باندې امتحانوي او کله یې د مشکلاتو سره په مخامخ کولو باندې د امتحان لاندې نیسي نو په قرآن کریم کېنې ذکره شوې کلمه د نعمت او محنت دواړو په معناوو کېنې استعماله شوې ده.

نو په دې مقام کېنې یې د معنی حاصل داسې راوځي چې په دغه ځای (د حشر په میدان) کېنې به هر څوک خپل هغه کړه وړه تجربه کړي کوم چې دوی په دنیا کېنې د خپلو ځانونو څخه وړاندې استولي وه، چې ایا هغه نتائج ورکوي د کومو په تمه باندې چې دوی ترسره کړي وه او که نه. نو د مؤمنانو تجربه به کامیابه وخېږي او مطلب ته به پرې ورسېږي خو بالمقابل د کفارو او خصوصاً د مشرکانو تجربه به د ناکامۍ سره مخامخه شي بلکې بده نتیجه به ورکړي.

﴿قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَرَ وَمَنْ يُخْرِجُ الْحَيَّ مِنَ الْمَمِيتِ وَيُخْرِجُ الْمَمِيتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ﴾ ﴿٢٠﴾ فذلِكُمُ اللَّهُ رَبُّكُمُ الْحَقُّ فَمَاذَا بَعْدَ الْحَقِّ إِلَّا الضَّلَالُ فَأَنَّى تُصْرَفُونَ ﴿٢١﴾

(۱) البحر المحيط ج ۶ ص ۵۰

(۲) لسان العرب ج ۱۴ ص ۸۴

كَذَلِكَ حَقَّتْ كَلِمَتُ رَبِّكَ عَلَى الَّذِينَ فَسَقُوا أَنَّهُمْ لَا يُؤْمِنُونَ ﴿٣١﴾ قُلْ هَلْ مِنْ شُرَكَائِكُمْ مَنْ يَبْدُوا الْخَلْقَ ثُمَّ يُعِيدُهُ قُلِ اللَّهُ يَبْدُوا الْخَلْقَ ثُمَّ يُعِيدُهُ ۖ فَأَنْتُمْ تُفَكُّونَ ﴿٣٢﴾ قُلْ هَلْ مِنْ شُرَكَائِكُمْ مَنْ يَهْدِي إِلَى الْحَقِّ قُلِ اللَّهُ يَهْدِي لِلْحَقِّ أَفَمَنْ يَهْدِي إِلَى الْحَقِّ أَحَقُّ أَنْ يُتَّبَعَ أَمْ لَا يَهْدِي إِلَّا أَنْ يَهْدِي ۖ فَمَا لَكُمُ كَيْفَ تَحْكُمُونَ ﴿٣٣﴾ وَمَا يَتَّبِعُ أَكْثَرُهُمْ إِلَّا ظَنًّا ۚ إِنَّ الظَّنَّ لَا يُغْنِي مِنَ الْحَقِّ شَيْئًا ۚ إِنَّ اللَّهَ عَلِيمٌ بِمَا يَفْعَلُونَ ﴿٣٤﴾

[۳۱] (ای پیغمبره! مشرکانو ته) ووايه چې: تاسو ته د اسمان او ځمکې د پلوه څوک روزي درکوي؟ یا څوک دی چې (ستاسو) د غوږونو او سترگو مالک دی؟ (چې هم یې پیدا کړی دی او هم یې د آفتونو څخه ساتي)؟ او څوک دی چې ژوندی د مړي څخه راوباسي او مړی (بې روحه) د ژوندي (شي) څخه راوباسي؟ او (بالآخره) څوک دی چې د (روزمره) کارونو تدبیر کوي (او د ادارې لاندې یې نیسي)؟

نو ژر دی چې دوی به (د هرې یوې پوښتنې په جواب کېنې) ووايي چې: الله ﷻ دی.
نو ته ورته ووايه چې: ایا نو تاسو (د الله ﷻ څخه) نه ډارېږئ؟

[۳۲] (دا هم ورته ووايه چې) نو دغه الله ﷻ ستاسو حق رب (او حقيقي پالونکی) دی، نو هغه شی کوم دی چې د حق څخه وروسته وي (هغه شی نه دی) مگر بې لاري (او گمراهي) ده. نو (د حق څخه) کومې خوا ته گرځولی کېږئ؟

[۳۳] دغه شان (په دغه ډول سره) ستا د رب ﷻ خبره (حکم) په هغو کسانو باندې ثبوت مومي چې فسق یې غوره کړی دی (دا حکم چې) یقیناً دوی ایمان نه راوړي (په زړونو باندې یې مهر لگېدلی دی).

[۳۴] (بیا ورته) ووايه چې: ایا ستاسو د شریکانو څخه (داسې) څوک شته چې په اول ځل یې خلق (مخلوق) پیدا کړی وي (او) بیا یې (د عدم څخه) بهرته (وجود ته) راوگرځوي (بیا یې ژوندي کړي)؟
(کله چې دوی سکوت وکړ نو) ته (ورته) ووايه چې الله ﷻ په اول ځل مخلوق پیدا کړی دی بیا یې (د عدم څخه وروسته) بهرته گرځوي (را ژوندي کوي). نو (د حق څخه) کوم لور ته اړولی کېږئ؟

[۳۵] (بیا ورته) ووايه چې: ایا ستاسو د شریکانو څخه (داسې) څوک شته چې حق ته لارښوونه وکړي؟

(نو د هغوی د سکوت څخه وروسته ورته) ووايه چې: (یوازې) الله ﷻ حق (دین) ته لارښوونه کوي (او بس).

(بیا ورته ووايه چې:) ایا نو هغه څوک مستحق (لایق) دی چې پیروي یې وکړي شي کوم چې حق

(دین) ته لارښودانه کوي (او پخپله هم د سمې سیدې لارې خاوند وي)، او که هغه څوک (د پیروي لیاقت لري) چې (بل چا ته خو هدایت نه شي کولی خو پخپله هم) حقه لاره نه شي درلودلی مگر هله چې لارښودانه ورته وکړي شي (چې د غسې کوه او د غسې مه کوه)؟
نو څه دي تاسو لره (چې د بوتانو په عبادت کلک یاست، دا) څنگه (غیر معقوله) فیصله (او حکم) کوئ.

[۳۶] (ای پیغمبره!) د دوی (مشرکانو) اکثریت (د بل شي) پیروي نه کوي مگر د گومان (تابع دی، څه برهان او دلیل نه لري). یقیناً هر یو گومان (خصوصاً باطل گومان) د حق (یقین) څخه د (لې) شي بې پروايي هم نه شي راوستلی (څه شی پرې د عقایدو په هکله نه شي ثابتېدلی).
بې شکه الله ﷻ په هغه څه باندې پوه دی کوم چې دوی (مشرکان) یې کوي.

ارتباط

په وړاندېنيو ایتونو کېنې د باطلو معبودانو هغې ناتوانۍ ته اشاره شوې وه کومه به چې په قیامت کېنې څرگنده شي، چې نه به خپلو عابدانو ته څه شفاعت کولی شي او نه به د دوزخ څخه نجات ورکړي شي. په دې ایتونو کېنې یې هغه دنیاوي ناتوانۍ بیانې شوي دي د کومو څخه چې مشرکان هم سترگې نه شي پټولی.

د مطلب خلاصه

یعنې: ای پیغمبره! مشرکانو ته لاندې څو متعددې پوښتنې متوجه کړه چې د هرې یوې په جواب کېنې د دوی د شرکي مسلک بطلان نغښتی دی او د هر جواب څخه په دوی باندې یو حجت قائمېږي. چې تفصیل یې په لاندې دریو گروپونو کېنې خلاصه کېږي:

لومړی گروپ:

۱- د هر څه څخه وړاندې ترې دا پوښتنه وکړه چې: ای مشرکانو! هغه څوک دی چې تاسو ته د روزي درکولو دپاره د اسمان څخه باران نازلوي او د ځمکې څخه نباتات رازرغونوي. ایا دا کار الله ﷻ کوي او که ستاسو باطل معبودان؟

نو دوی به ضرور جواب درکړي چې دا د الله ﷻ کار دی. نو ته ورته الزاماً ووايه چې: ایا تاسو اوس هم د شرک څخه ځانونه نه بچ کوئ؟ ایا دا د انصاف خبره ده چې خوراک او څښاک الله ﷻ درکوي او عبادت د غیر الله کوي؟

۲- بله دا چې هغه څوک دی چې ستاسو غوږونه او ستاسو سترگې د هغه په قدرت کېنې دي، چې هم یې دغه دواړه د نشت څخه ستاسو د گټو دپاره پیدا کړي دي او هم یې د آفاتو څخه د مقدر وخته پورې ساتي؟ ایا دا د الله ﷻ په اختیاراتو کېنې دي او که ستاسو د باطلو معبودانو د ولکې لاندې دي؟

نو دوی به ضرور اقرار وکړي چې دا هم د الله ﷻ کار دی. نو ته ورته د الزام په توګه ووايه چې: ایا ستاسو سره دا خطر نشته چې الله ﷻ درڅخه هم سترګې واخلي او هم مو په غوږونو باندې ګاڼه کړي، ترڅو د شرک څخه لاس واخلې؟

۳- دا هم راته ووايست چې هغه څوک دی چې مړی د ژوندي څخه وباسي او د ژوندي څخه مړی (بې روحه شی) بهر ته را وباسي؟ ایا دا کار د الله ﷻ څخه پرته څوک کولی شي؟

نو دوی به دلته هم اقرار وکړي چې دا کار د الله ﷻ څخه په غیر زمونږ د معبودانو د لاسه پوره نه دی. نو ته ورته ووايه چې: ایا تاسو د ذکر شوي اقرار سره سره خپلو شرکياتو ته ادامه ورکوي؟

۴- بالاخره په دنیا کېنې د ټولو روزمره کارونو تدبیر او اداره د چا په ولکه کېنې ده؟ د الله ﷻ او که ستاسو د باطلو معبودانو؟

په دې پوښتنه کېنې هم بل جواب نه شي درکولی بې د دې څخه چې ووايي په دنیا کېنې ټول روزمره کارونه د الله ﷻ په اختیار کېنې دي حتی چې طوفاني بهرې ته هم الله ﷻ نجات ورکولی شي او زمونږ معبودان د نجات ورکولو څخه عاجز دي.

نو ته ورته بیا الزاماً ووايه چې: ایا اوس هم تاسو په خپل شرک باندې کلک یاست حال دا چې تاسو پوهېږئ چې په سخته ورځ کېنې مو په درد نه خوري؟

۵- ای پیغمبره! بالاخره مشرکان مخاطب کړه چې دغه الله ﷻ (چې ذکر شوي صفات لري) ستاسو په حقه باندې رب او پالونکی دی، نو تاسو ته په کار دي چې یوازې د همدې عبادت وکړئ او هیڅ شی ورسره شریک ونه ګڼئ. که نه نو د حق څخه هغې خوا خو د ګمراهۍ او ضلالت څخه په غیر بل شی نشته نو تاسو کوم طرف ته اړولی کېږئ؟ ایا تاسو دومره هم نه پوهېږئ چې حق تعدد نه قبلوي؟ نو کله چې د الله ﷻ ربوبیت حق دی نو پوره واضحه ده چې د ده ﷻ څخه په غیر د نورو شیانو ربوبیت باطل دی.

۶- ای پیغمبره! د دغسې قوي حجتونو سره سره مشرکان خپل خط السیر نه بدلوي، دا ځکه چې د دوی په زړونو باندې مهر لګېدلی دی او بستا د رب ﷻ حکم په دغو فاسقانو باندې صدق موندلی دی، چې دوی ایمان نه راوړي او د شرکياتو څخه لاس نه اخلي که څه هم په حجتونو باندې ملزم کړی شي. نو د الله ﷻ په نزد باندې فیصله ده چې دوی اهل النار دي او ټول به پکېنې ورواچولی شي.

دوهم ګروپ:

۷- ای پیغمبره! د مشرکانو څخه بله دا پوښتنه وکړه چې ایا ستاسو د باطلو معبودانو څخه هغه څوک شته چې اول خل پیدا کول کولی شي؟ ایا د دوی څخه کوم یوه چرته په یوه مچ یا ماشي کېنې روح اچولی دی؟ ایا د نشت څخه یې چرته کوم شي ته وجود ورکړی دی؟

۸- او هم ورته ووايه چې: ایا ستاسو د معبودانو څخه کوم یو داسې شته چې معدوم شوي شي ته د دوهم خل دپاره وجود ورکړي لکه چې بالکل ورباندې عدم نه وي ورغلی؟

نو د دغو دواړو پوښتنو په جوابونو کښې هم مشرکان بل جواب نه لري بې د دې چې اعتراف وکړي چې زمونږ د معبودانو دغه یوکار هم د لاسه پوره نه دی. خو څه لري نه ده چې د خجالت د کبله خپل سرونه ټیټ کړي او سکوت اختیار کړي.

نو کله چې دوی ساکت پاتې شوه نو ته ورته ښه په جرئت سره ووايه چې: الله ﷻ دغه دواړه کارونه کوي او کولی شي، چې هم یې اول ځل مخلوقات پیدا کړي دي او هم یې د معدومولو څخه وروسته بیا موجودوي او پخوانی اخستل شوی وجود بېرته ورکوي.

نو چې دا کار هم ستاسو معبودان نه شي کولی او یوازې الله ﷻ پورې اختصاص لري نو انصافاً ووايست چې د الله ﷻ څخه په غیر بل څوک یا بل شی د عبادت لیاقت لري. نو تاسو کوم طرف ته تاوولی کېږئ چې په واضحه خبره باندې مو خپل ځانونه رانده کانه اچولي دي.

درېم گروپ:

۹- ای پیغمبره! مشرکان مخاطب کړه چې: ایا ستاسو په معبودانو او شریکانو کښې داسې څوک شته چې په تاسو کښې هغه چاته سمه سیده لاره ورپه گوته کړي چا چې په بیدیا او بیابان کښې لاره ورکه کړې وي او سرگردان گرځي؟

۱۰- او هم په دوی کښې داسې څوک شته چې معنوي لاره ښودلی شي، چې دا حقه لاره ده او دا باطله؟ ایا تاسو ته خپلو بوتانو څه توصیه او هدایت کړی دی چې مونږ د الله ﷻ سره په عبادت کښې شریک کړئ؟

نو د دغو دواړو پوښتنو جواب هم منفي دی، او د دې کبله چې د مشرکانو سره د ثبوت دپاره هیڅ دلیل نشته نو دلته به هم دوی چپ پاتې شي او د خجالت د وجهې څخه به په ژبه باندې هیڅ ونه شي ویلی. خو څه لري نه ده چې د سرونو په ښورولو سره جواب درکړي چې: زمونږ په بوتانو کښې د هدایت توان نشته.

نو ته ورته جواب ورکړه چې: په ذکر و شوو دواړو مواقعو کښې الله ﷻ هدایت کوونکی دی، چې هم په بیابانونو او دریابونو کښې لارښودانه کوي او هم یې د حق دین د ښودنې دپاره لاره هواره کړې ده؛ چې یو لک څلیرشت زره زیات یا کم پیغمبران علیهم السلام یې را استولي دي او وخت په وخت یې د هدایت کتابونه هم نازل کړي دي او په دې ټولو باندې د پاسه یې انسان ته حواس ورکړي دي او عقل یې ورپېرزو کړی دی او هم یې هیڅ پیغمبر د معجزو د ورکړې څخه خالي نه دی پرېښی.

۱۱- ای پیغمبره! بیا همدوی ته پوښتنه راجع کړه چې: ای مشرکانو! اوس نو تاسو په انصاف سره ووايست چې: ایا د هغه چا پیروي بهتره او لایقه ده کوم چې حقې او سمې سیدې لارې ته هدایت او بلل کوي، او که د هغه چا چې په خپله هم سمه لاره نه شي موندلی او هدایت کوونکی ته اړوي پاتې خو لا دا چې بل چا ته لارښوونه وکړي؟، هو که همدۀ ته لارښوونه وکړی شي او وظیفه ورکړی شي چې د دغې او هغې لارې ته خلک وبله نو هغه بیا بېله خبره ده.

يونس (۱۰)

د دې پوښتنې په جواب کښې به هم دوی ساکت پاتې شي او دا ځکه چې په جوابولو کښې يې په خپلو ځانونو باندې د ملامتۍ اشاره نغښتې ده. نو کله چې دوی ساکت او چپ پاتې شوه نو ته ورته ووايه چې: ايا نو تاسو څنگه حکم کوئ او څه فيصله کوئ چې تاسو ملامت ياست او که نه؟

۱۲- اې پيغمبره! حقيقت دا دی چې د مشرکانو سره د خپل شرکي مسلک د اثبات دپاره هيڅ برهان او دليل نشته، بلکې اکثريت د گومانونو پيروي کوي او اقليت يې د همدغو په تقليد باندې کلک دی. او دا خو پوره څرگنده خبره ده چې په گومان باندې د حق د پېژاندلو په باره کښې هيڅ نه کېږي او څوک پرې اصلي مطلب ته نه شي رسېدلی او په نيمايي لاره کښې يې پرېږدي. دا وه د مشرکانو د غير معقولو کارونو څو مثالونه چې وړاندې بيان شوه. يقيناً الله ﷻ د دوی په کارونو باندې ښه پوه دی چې په رانده تقليد باندې يې بناء کړي دي او هيڅ حجت او برهان يې په لاس کښې نشته.

توضيحات

۱- مونږ د الله ﷻ په فضل سره د [آل عمران: ۲۷] ايت لاندې د مړي او ژوندي د تخارج دپاره څو متعدد مثالونه ليکلي دي چې بيا ليکنې ته يې اړتيا نه گورو.

سوال جواب

۲- که څوک وايي چې په ذکر و شوو ايتونو کښې خو هغه پوښتنې مطرحې شوي دي د کومو په ثبوت باندې چې مشرکان هم معترف وه او په "هو" سره يې جوابولې، نو په کار وه چې په دوهم گروپ کښې په ﴿هَلْ مِنْ شُرَكَائِكُمْ مَّنْ يَّبْدُوْا اَلْحَلْقَ﴾ په جمله باندې اکتفاء شوې وي او د ﴿ثُمَّ يُعِيْدُهُ﴾ جمله ورسره نه وي نازله شوې، ځکه چې په اعاده (بيا ژوندي کولو) باندې خو هغوی اعتراف نه کاوه؟ مونږ وايو چې: په پيدا کولو باندې اعتراف کول او د اعادي (بيا ژوندي کولو) څخه منکر کېدل داسې مثال بري لکه څوک چې د لمر سترگه په گوته پټوي، چې بطلان يې هرچا ته څرگند دی^(۱) نو مشرکان داسې وگڼل شوه لکه چې دوی په اعاده (بيا ژوندي کولو) باندې هم معترف وي، نو ځکه دوی ته ذکره شوې پوښتنه راجع کړې شوه.

هدايت د څه شي څخه عبارت دی؟

۳- الله ﷻ د خلکو د هدايت او لارښوونې دپاره لاندې اسباب پيدا کړي دي:

الف: الله ﷻ د انسان په فطرت او خلقت کښې د خپل رب ﷻ د پېژاندلو غريزه (خاصيت) اغېزلی دی او د دې دپاره يې مستعد پيدا کړی دی چې د حق او باطل ترمنځ فرق وکړي شي.
ب: بيا يې عقل ورکړی دی چې د همدې په ذريعه ذکر شوی استعداد په کار واچوي او استفاده ترې وکړي.

(۱) تفسير الکشاف ج ۲ ص ۳۴۶

ج: په دې باندې علاوه یې انسان ته پنځه حواس هم ورکړي دي چې په نظر او فکر کېنې ورسره لاس وکړي.

د: د هدایت دپاره یې یولک او خلیرشت زره زیات یا کم پیغمبران عليهم السلام هم وراستولي دي او کتابونه یې هم ورکړي دي ترڅو د حقائقو په کشف کېنې د عقل لاس نیوی وکړي او د کندو او کمرونو څخه یې بچ کړي.

نو په حقیقت کېنې دا پوښتنه: ﴿هَلْ مِنْ شَرِكَا بِكُمْ مَنْ يَهْدِي إِلَى الْحَقِّ﴾ د لاندې پوښتنو څخه عبارت ده:

ایا ستاسو شریکان یوه انسان ته د الله ﷻ د پېژاندنې استعداد ورکولی شي؟

ایا د کوم یوه وسه کېږي چې چا ته عقل ورکړي؟

ایا د کوم یوه په وسه کېنې شته چې پنځه حواس او یا کوم یو حس ورکړي؟

ایا د پیغمبرانو عليهم السلام په را استولو او د کتابونو په نازلولو کېنې کوم یو څه مداخله کولی شي؟ پوره واضحه ده چې په ذکر و شوو ټولو پوښتنو کېنې جواب منفي دی. نو اوس دا پوښتنه مطرحه کېږي چې ایا د هغه چا پیروي معقوله ده چې د ذکر و شوو هدایتونو څخه په یوه هدایت باندې هم توان نه لري بلکې پخپله د خپل ځان هدایت ته احتیاج وي چې هدایت ورته وکړي شي؟

سوال جواب

۴_ که څوک وايي چې مشرکانو خو د جماداتو (بې روحه شیانو) عبادت کاوه، نو پوښتنه دا ده چې جمادات خو هدایت ته اړتیا نه لري، د هدایت اړتیا خو د علم په خاوندانو پورې اختصاص لري؟ مونږ وايو چې:

الف: بوتان په دې معنی هدایت ته اړتیا لري چې د یو ځای څخه بل ځای ته نقل کړي شي^(۱). نو د معنی حاصل یې داسې کېږي چې: ایا هغه شی د پیروي لیاقت لري چې د خپله ځایه حرکت نه شي کولی مگر هله چې څوک حرکت ورکړي؟

ب: ذکر شوی احتیاج په 'بالفرض' باندې ولاړ دی^(۲). یعنې بالفرض که الله ﷻ ستاسو بوتان حیوانات او د علم خاوندان وگرځوي نو په دغه صورت کېنې به هم د خپلو ځانونو دپاره هدایت ته اړ وي.

ج: مشرکانو خو لکه څنګه چې د جماداتو عبادت کاوه همدارنګه یې په خپلو معبودانو کېنې ملائک، عیسی ﷺ او عزیر ﷺ هم شامل کړي وه، نو ذکر شوی احتیاج ورته د همدغو معبودانو په اعتبار سره (چې د علم خاوندان دي) نسبت شوی دی^(۳). نو د معنی حاصل یې داسې راوځي چې:

(۱) روح المعانی ج ۱۱ ص ۱۱۵

(۲) تفسیر الفاسي ج ۹ ص ۳۱

(۳) تفسیر ابی السعود ج ۴ ص ۱۴۴

ای مشرکانو! ستاسو په باطلو معبودانو کښې هغه معبودان هم هدايت ته اړ او احتیاج دي کوم چې د علم خاوندان دي او په نورو باندې شرف لري.

د یوې کلمې صرفي تحلیل

۵- په ﴿لَا يَهْدِي﴾ کښې د "يَهْدِي" کلمه په اصل کښې "يهتدي" وه، "ت" په "د" باندې بدله شوه او بیا يې په اصلي "د" کښې ادغام وموند، او هم د "ه" توري ته د ساکینو د پیوستون د کبله زېر (حرکت) ورکړی شو، نو "يَهْدِي" ترې جوړه شوه.

سوال جواب

۶- که څوک وايي چې د ﴿وَمَا يَتَّبِعْ أَكْثَرُهُمْ إِلَّا ظَنًّا﴾ د جملې څخه څرگندېږي چې په مشرکانو کښې ځينې داسې کسان هم وه چې هغوی د گومان پيروي نه کوله بلکې په خپله شرکي عقیده کښې يې څه قاطع برهان درلود، حال دا چې برهان خو د يوه سره هم موجوديت نه درلود؟ مونږ وايو چې:

الف: د ﴿أَكْثَرُ﴾ کلمه کله-کله د "جميع" په معنی باندې استعمالېږي لکه څنگه چې کله کله د "أقل" کلمه د عدم معنی ورکوي^(۱). نو دلته همدغه استعمال په نظر کښې نيول شوی دی نو معنی يې داسې کېږي چې ټول مشرکان د گومان پيروي کوي او د يوه سره هم د خپلو شرکياتو د ثبوت دپاره کوم برهان نشته.

ب: مشرکانو که څه هم برهان نه درلود او د گومان پيروي يې کوله، چې بوتان به مو شفاعت وکړي، مگر اقليت يې بوتان ردول او د گومان تابع هم نه وه^(۲) بلکې ټول شرکيات يې په رانده تقليد باندې بناء کړي وه.

ج: د اکثريت څخه رئيسان او مشران مراد دي اما عوام خو هغوی پسې په پټو سترگو روان وه^(۳) چې نه يې گومان پېژاند او نه په يقين باندې پوهيده.

په هر تقدير، د مضمون حاصل يې داسې راوځي چې مشرکان د خپلو باطلو عقايدو د اثبات دپاره څه دليل نه لري. دوی صرف په گومان او رانده تقليد پسې ځغلي، حال دا چې د گومان او تقليد څخه د يقين په پلټنه کښې څه نه جوړېږي او سړی پرې حق ته نه شي رسېدلی.

یوه پوښتنه او د هغې جواب

۷- که څوک وايي چې فقهي علوم او اجتهادي مسائل خو ټول په گومان باندې ولاړ دي او زمونږ مشکلات ورباندې ټول حل شوي دي؟

(۱) روح المعاني ج ۱۱ ص ۱۱۶

(۲) البحر المحيط ج ۶ ص ۵۶

(۳) تفسير القرطبي ج ۸ ص ۳۴۳

مونږ وايو: لکه چې وړاندې او بېرته بحثونه په عقائدو پورې ارتباط لري نو په دې مقام کېنې مطلب دا دی چې د عقائدو په هکله د گومان څخه نه جوړېږي^(۱). د همدې کبله مجتهدينو عليه السلام په عقائدو کېنې اجتهاد نه دی کړی بلکې د اجتهاد څخه يې فقط په هغو مسائلو کېنې کار اخستی دی کوم چې په عمل پورې تعلق نيسي، نه په هغو کېنې چې د عقیدې سره ارتباط لري.

﴿وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ وَلَٰكِنْ تَصْدِيقَ الَّذِي بَيْنَ يَدَيْهِ وَتَفْصِيلَ الْكِتَابِ لَا رَيْبَ فِيهِ مِنْ رَبِّ الْعَالَمِينَ﴾ (۳۷) أَمْ يَقُولُونَ افْتَرَاهُ قُلْ فَأْتُوا بِسُورَةٍ مِّثْلِهِ ۚ وَادْعُوا مَنْ اسْتَطَعْتُمْ مِنْ دُونِ اللَّهِ إِنْ كُنْتُمْ صَادِقِينَ﴾ (۳۸) بَلْ كَذَّبُوا بِمَا لَمْ يُحِيطُوا بِعِلْمِهِ ۚ وَلَمَّا يَأْتِهِمْ تَأْوِيلُهُ ۚ كَذَّٰلِكَ كَذَّبَ الَّذِينَ مِنْ قَبْلِهِمْ ۖ فَانْظُرْ كَيْفَ كَانَ عَاقِبَةُ الظَّالِمِينَ﴾ (۳۹)

[۳۷] او دا قرآن کریم داسې نه دی چې بدون د الله ﷻ څخه دې په دروغو باندې جوړ کړی شوی وي مگر (دا) د هغو (کتابونو) تصدیق (مصدق) دی کوم چې د ده څخه وړاندې (نازل شوی) وه، او (هم دا) د شرعي احکامو تفصیل دی، په دې قرآن کریم کېنې هېڅ شک (شبهه) نشته، (دا) د ټولو عالمونو د رب ﷻ د پلوه (نازل شوی) دی.

[۳۸] ایا دوی (مشرکان) وایي چې نبي کریم ﷺ دا په دروغو جوړ کړی دی؟

ته (ورته په رد کېنې) ووايه چې: نو تاسو یو (وړوکی) سورت د قرآن کریم (د سورتونو) په مثل راوړئ (جوړ کړئ) او (جوړولو ته یې) هغه څوک در وبلئ کوم چې بدون د الله ﷻ څخه ستاسو د توان لاندې وي (او د دربللو وسه مو کېږي)، که چرته تاسو (په خپله ذکره شوې وینا کېنې) رښتني یاست (نو دا کار وکړئ).

[۳۹] (دوی دا کار نه شي کولی او څه دلیل نه شي موندلی) بلکې دزی هغه شي (قرآن کریم) ته د دروغو نسبت کوي د کوم شي په علومو باندې چې دوی احاطه نه ده کړې (او دقیق فکر یې پکېنې نه دی کړی) او هم د کوم شي (د مضامینو) مصداقات چې لا دوی ته نه دي ورغلي (او خارجي تحقق یې نه دی موندلی).

(ای پیغمبره! لکه څنګه چې ستا د زمانې خلک ستا تکذیب کوي) همدغه ډول هغو کسانو هم (د خپل وخت پیغمبرانو عليهم السلام ته) تکذیب (د دروغو نسبت) کړی وه کوم چې د دوی څخه وړاندې تېر شوی دی. نو ته گوره چې د ظالمانو عاقبت څنګه شو (همدارنګه د دوی عاقبت هم درواخله، نو صبر کوه او حوصله مه خرابوه).

ارتباطونه

۱- په وړاندېنيو ایتونو کېنې دې ته اشاره شوې وه چې حق ته یوازې الله ﷻ هدایت کوي او بس. په دې ایتونو کېنې د الهي هدایت یوه مثال ته اشاره کېږي چې په نبي کریم ﷺ باندې یې قرآن کریم نازل کړی دی.

۲- همدارنگه هلته دا حکم ذکر وه چې مشرکان د گومان پیروي کوي او دلته د یو پلوه همدغې گوماني پیروي ته مثال ښودلی شوی دی چې دوی په قرآن کریم باندې اشتباه کوي چې د الله ﷻ کتاب نه دی، او د بله پلوه همدغه اشتباه او گومان رد شوی دی.

د مطلب خلاصه

یعنې ای پیغمبره! اوس نو د قرآن کریم په حقانیت کېنې او په همدې اړه د اشتباه په پورته کولو کېنې په خلکو باندې لاندې نکات قرائت کړه:

۱- د مخلوقاتو د هدایت او د حقې (سمې سیدې) لارې د ښودنې دپاره الله ﷻ دا قرآن کریم نازل کړی دی چې لاندې صفات لري:

الف: دا قرآن د الله ﷻ رښتیاڼی کتاب دی او په حقه یې نازل کړی دی، دا مناسبه نه ده چې د دروغژن کتاب او په الله ﷻ باندې د دروغ تړل شوی کتاب نوم ورباندې کېښودلی شي.

ب: دا کتاب (قرآن کریم) د هغو ټولو کتابونو تصدیق کوي کوم چې د ده څخه په وړاندې وختونو کېنې پیغمبرانو علیهم السلام ته د خلکو د هدایت دپاره ورکړی شوي وه. یا په بل عبارت: دا کتاب هم د پخوانیو اسماني کتابونو غوندې یو کتاب دی. که بالفرض پخواني امثال یې نه درلودی نو د تکذیب دپاره به یې مشرکانو ته څه بهانه په لاس ورغلې وی.

ج: دا قرآن کریم د پخوانیو کتابونو تفصیل دی، د تورات او انجیل او هم د زیور کوائف پکښې پوره بیان شوي دي، حال دا چې نبي کریم ﷺ نه پخواني کتابونه لوستلي دي، نه په لوست باندې پوهېږي او بالاخره نه یې په تېرو شوو څلوېښتو کلونو کېنې د چا شاگردی کړې ده. برسېره پر دې قرآن کریم کېنې هغه ټول احکام او شرائع نغښتل شوي دي کومو ته چې د قیامت د ورځې پورې مخلوقات ضرورت لري.

نو ایا یو امي سړی هم داسې کتاب جوړولی شي چې د پخوانیو احوالات پکښې په واقعي توګه ثبت وي او د وروستنیو ضروریات پکښې پوره کړی شوي وي؟

د: د دې قرآن ذکر شوی کیفیت پخپله شاهدي وایي چې په دې کېنې د شک او شبه ځای نشته او هم دا یقیني ده چې دا د رب العالمین ﷻ د پلوه نازل شوی دی.

۲- ای پیغمبره! ایا مشرکان د ذکر و دلايلو سره سره په قرآن کریم کېنې اشتباه کوي او په داسې حال کېنې چې تاته اشاره کوي وایي چې دا یې د ځانه جوړ کړی دی او په الله ﷻ باندې یې په دروغو ورتېلی دی ترڅو یې په خلکو باندې ومني او خپلو دروغو ته وزن ورکړي؟!

نو ای پیغمبره! دوی ته په جواب کښې ووايه چې که بالفرض ما یوازې په یوه سر باندې دا ټول قرآن کریم - العیاذ باللہ - د ځانه جوړ کړی وی نو تاسو ټول سره راټول شئ او څومره مو چې توان رسېږي فصحاء او بلغاء را وبلئ او په اجتماعي توګه د دې قرآن کریم د یوه واړه سورت غوندې یو سورت جوړ کړئ.

که تاسو دغه کار وکړ نو تاسو به په دغې خبره کښې رښتني یاست چې ما دا قرآن کریم د ځانه جوړ کړی دی او په دروغو باندې مې په الله ﷻ باندې ورتپلی دی. او که تاسو ټول د یوه وړوکي سورت د جوړولو توان نه لرئ نو په ما باندې په تنهایی صورت سره ولې دا ګومان کوی چې ما به ټول قرآن کریم د ځانه جوړ کړی وي؟ ایا دا معقوله ده چې یو انسان دی په ټولو انسانانو باندې د حده وتلی ذکر شوی تفوق (برتری) ولري؟ د انسانانو ترمنځ څو دومره زیات تفاوت معقول نه دی.

الله ﷻ د ټولو حیواناتو په انواعو کښې یوې نوعې ته هم دا امتیاز نه دی ورکړی چې یو فرد یې په نورو ټولو افرادو باندې د ځمکې او اسمان په اندازه تفوق (برتری) ولري.

۳- ای پیغمبره! د ذکر شوي قاطع برهان سره سره چې مشرکان د قرآن کریم په هکله خپل دریځ ته بدلون نه ورکوي او د دروغین کلام لقب ورباندې ږدي، د دې اصلي وجهې دا دي چې:

الف: دوی د قرآن کریم په تکذیب سره په حقیقت کښې د هغه شي تکذیب کوي د کوم شي په علومو باندې چې دوی احاطه نه ده کړې او د عناد او تکبر د کبله یې پکښې تدبیر او فکر (سوچ) نه دی کړی. که دوی د عناد او تعنت (زیل) څخه صرف نظر شي او په دقت سره په دغه معجزانه کلام کښې څه دقیق فکر وکړي نو دستي به یې پرې سرونه خلاص شي او په ایمان باندې به مشرف شي.

ب: بله وجه یې دا ده چې تر اوسه پورې دوی ته د قرآن کریم د حقائقو مصداقات نه دي ورغلي او کومو مضامینو ته یې چې اشاره کړې ده هغو لا تر اوسه پورې تحقق نه دی موندلی.

کله چې د قرآن کریم حقائق رالوڅ شي او د قیامت ورځ قائمه شي او بالاخره د پټو رازونو څخه پرده پورته شي نو ټول مشرکان او ټول کفار به په یوه خوله تصدیق او باور وکړي چې یقیناً (بې شکې) دا قرآن کریم د الله ﷻ کتاب دی. مګر هلته به په ایمان راوړلو سره هیڅوک مؤمن نه ګڼلې کېږي او دا ځکه چې د الله ﷻ په نزد هغه ایمان د قبلولو وړ دی کوم چې بالغیب وي، او د قیامت په ورځ ایمان راوړل خو ایمان بالمشاهده دي.

دا د یو پلوه، او د بله پلوه تر اوسه پورې لا دوی د هغه عذاب سره نه دي مخامخ شوي په کوم باندې چې قرآن کریم دوی ډاروي. خو کله چې د دغسې عذاب د حملې لاندې واقع شي بیا به ایمان راوړي او د قرآن کریم په حقانیت باندې به عقیده وکړي، لکه څنګه چې فرعون په دغسې حالت کښې په موسی ﷺ باندې د ایمان راوړلو غږ پورته کړ. مګر دا به د اضطرار حالت وي او د الله ﷻ په نزد اضطراري ایمان هم مقبول نه دی بلکې اختیاري ایمان د قبول وړ دی.

۴- نو ای پیغمبره! خپله حوصله مه خرابوه او په دې مه غمژن کېږه چې مشرکانو په قاطع دلایلو

باندې پښې کېښودلې او په قرآن کریم باندې یې د حقانیت عقیده ونه کړه او هم یې په تا باندې ایمان رانه وور.

ځکه مه غمژن کېږه چې ته په دغه حالت کېښې یوازې نه یې، ستا څخه وړاندې ډېرو مشرکانو او کفارو خپلو پیغمبرانو علیهم السلام او اسماني کتابونو ته د دروغو نسبت کړی وه، نو هغوی هم خپلې حوصلې نه وې خرابې کړې او د صبر څخه یې کار اخستی وه.

نو ته وگوره چې د هغو مفسدانو او ظالمانو انجام څنگه شو، همدارنگه ستا د زمانې د حاسدانو او ظالمانو انجام هم درواخله.

لنډه دا چې لکه هغوی چې د اسلام د ترقۍ مخه ونه شوه نیولې همدارنگه دوی هم د اسلام په پرمختګ کېښې څنډه نه شي واقع کېدلی.

توضیحات

۱- دا خبره چې قرآن کریم د پخوانیو کتابونو مصدق (تصدیق کوونکی) دی د [البقرة: ۸۹] ایت لاندې په درې وجوهو کېښې - د الله ﷻ په توفیق - بیان شوې ده، بیا لیکلو ته یې اړتیا نه گورو.

تفصیل الکتاب څه معنی؟

۲- د قرآن کریم په القابو کېښې یو لقب تفصیل الکتاب دی، چې په لاندې معناوو باندې تفسیر کېدلی شي:

الف: دا قرآن کریم د پخوانیو کتابونو په دې معنی باندې تفصیل دی^(۱) چې د یو پلوه یې د هغو عقیدوي مضامین یو ځل بیا خلکو ته واضحه کړه، حال دا چې په تحریف سره ګډه وې شوي وه، او د بله پلوه یې د هغو کیفیتونه هو بهو څرګند کړه حال دا چې نبي کریم ﷺ نه لیک او لوست درلود او نه یې د چا شاګردي کړې وه. ته به وایې چې نبي کریم ﷺ د پخوانیو هر یوه کتاب د نازلېدلو په وخت کېښې هملته موجود وه.

ب: په دې قرآن کېښې د انسانانو ضروریات او شرعي احکام ټول بیان شوي دي^(۲) او لږ قصور هم پکښې نشته. لکه چې الله ﷻ فرمایي: ﴿وَنَزَّلْنَا عَلَيْكَ الْكِتَابَ تَبَيِّنًا لِّكُلِّ شَيْءٍ﴾ [النحل: ۸۹] یعنې مونږ په تا باندې قرآن کریم په داسې حال کېښې درنازل کړ چې د هر شي بیانوونکی دی. نو لکه پخوانیو کتابونو چې د انسانانو ضروریات پوره کړي وه دغه کتاب هم په خپل وخت کېښې تکمیل کړه.

د قرآن کریم چلنچ

۳- قرآن کریم د خپل حقانیت په هکله د قیامت د ورځې پورې ټولو مخلوقاتو ته چلنچ ورکوي او

(۱) تفسیر القرطبي ج ۸ ص ۳۴۴

(۲) البحر المحیط ج ۶ ص ۵۷

هغه څوک خپلې مقابلې ته راغواړي کوم چې د ده په حقانیت کښې شک او تردد کوي او په زړه کښې یې څه خیرې موجودې وي.

په دې اړوند د [البقرة: ۲۲] ایت لاندې ښه اوږد بحث تېر شوی دی او هم هلته د قرآن کریم د اعجاز وجوه بیان شوي دي - والحمد لله - چې بیا لیکلو ته یې اړتیا نه گورو. یوازې لاندې سوال جواب ورباندې په دې مقام کښې وراضافه کوو.

سوال جواب

۴- که څوک وايي چې: ایا د قرآن کریم د نزول په وخت کښې چا د مقابلې او سیالۍ تظاهر کړی وه؟

مونږ وايو: ممکن ډېرو خلکو (کفارو) خپله وسه تمامه کړې وي خو هرچا چې د قرآن کریم د مقابلې په ترڅ کښې څه ویلي دي په هغه کښې پخپله شرمېدلي دي. د ښه وضاحت دپاره لاندې عجیبه قیصه ولولئ:

مسيلمه د نبی کریم ﷺ د زمانې یو سړی وه چې د پیغمبرۍ دعوه یې کړې وه د همدې کبله یې د الکذاب (غټ دروغزن) لقب گټلی وه. یوه ورځې د ده سره خپل د جاهلیت د زمانې انډیوال عمرو بن العاص لاندې سوال جواب وکړ:

مسيلمه الکذاب: ستاسو په انډیوال (پیغمبر ﷺ) باندې په دې وختونو کښې څه شی نازل شوی دی؟

عمرو بن العاص: د هغه د ملگرو څخه مې یو لنډکی معنی دار سورت اورېدلی دی چې ورباندې نازل شوی دی.

مسيلمه الکذاب: هغه څنگه او کوم سورت دی؟

عمرو بن العاص: دا سورت دی چې: ﴿وَالْعَصْرِ ۱۰۱﴾ إِنَّ الْإِنْسَانَ لَفِي خُسْرٍ... تر آخره پورې.

مسيلمه الکذاب د لږ فکر څخه وروسته ویلې چې: دا ډول سورت خو په ما باندې هم نازل شو.

عمرو بن العاص: هغه څنگه سورت دی، ته یې ولولو.

مسيلمه الکذاب: یا وبر، یا وبر، إنما أنت أذنّ وصدر، وسانك حقر نقر.

ای وبره! ای وبره! (دا د پېشو په اندازه د یوه حیوان نوم دی^(۱)) یقیناً ته خو دوه غوږونه او یوه

سینه یې، او باقي بدن دې ناچیزه (حقیر او نقیر) دی.

ای عمروه! ودې لیده چې د (قرآن کریم) مې څنگه مقابله وکړه.

عمرو بن العاص: وَاللّٰهُ اِنِّيْ اَعْلَمُ اَنَّكَ لَكَاذِبٌ^(۲) قسم دی چې زه پوهېږم چې یقیناً ته ډېر غټ

دروغزن یې.

(۱) غیث اللغات ص ۷۵۹

(۲) تفسیر القاسمي ج ۹ ص ۱۸

که څوک غواړي چې د مسيلمه الکذاب د دروغژن کلام څو نور مثالونه ولولي چې دا د الله ﷻ کلام دی او په ما باندې نازلېږي، نو ځينو اوږدو کتابو ته دې مراجعه وکړي^(۱).

په قرآن کریم کېنې يې فکر نه دی کړی

۵- ځينو مفسرينو کرامو^(۲) د دې جملې ﴿بَلْ كَذَّبُوا بِمَا لَمْ يُحِيطُوا بِعِلْمِهِ﴾ متعدد تفسيرونه کړي دي چې تقريباً پنځو ته رسېږي، خو کوم تفسير چې مونږ ته ښه برېښي هغه دا دی چې: مشرکان د قرآن کریم د تکذيب په هکله څه برهان او دليل نه لري بلکې دوی هغه حقيقت ته د دروغو نسبت کوي چې په هغه باندې يې د علم د حيثه احاطه نه ده کړې (فکر او تدبر يې پکېنې نه دی کړی). که دوی په دقت سره فکر وکړي او د انصاف څخه کار واخلي نو ضرور به په قرآن کریم باندې د حقاني کتاب فيصله وکړي چې په يقيني توگه د الله ﷻ د پلوه نازل شوې دي. همدې مضمون ته الله ﷻ اشاره کړې ده چې: ﴿أَفَلَا يَتَذَكَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ [النساء: ۸۲] يعنې ايا نو دوی په قرآن کریم کېنې غور نه کوي (چې حقانيت يې ورته څرگند شي)؟ او (دا ځکه چې) که دا قرآن کریم د الله ﷻ څخه په غير د بل چا کلام وي نو ضرور به پکېنې دوی زښت ډېر اختلاف موندلی وي (حال دا چې دوی پکېنې لږ اختلاف هم نه شي موندلی).

تاويل څه معنی؟

۶- مونږ -لله الحمد- د [آل عمران: ۷] ايت لاندې د "تاويل" د کلمې دپاره څه معناوې ليکلي دي، مگر دغه کلمه په دې مقام کېنې علماوو کرامو په لاندې معناوو باندې تفسيره کړې ده: الف: چې مشرکانو ته لا تراوسه پورې د قرآن کریم هغه وضعې او عقلي معناوې نه دي ورغلې کومې چې د عالي شانو علومو څخه نمايندگي کوي^(۳) دا ځکه چې دوی پکېنې تدبر او پوخ فکر نه دی کړی. په دې تفسير سره دا جمله د وړاندېنې جملې دپاره تفسير او تاکيد واقع کېږي، چې مشرکانو په قرآن کریم باندې علمي احاطه نه ده کړې نو ځکه دوی ته د دقيقو معناوو معلومات نشته. ب: چې دوی ته لا تر اوسه پورې هغه شيان نه دي څرگند شوي او نه يې تحقق موندلی دی د کومو واقع کېدلو ته چې قرآن کریم اشاره کړې ده^(۴)، لکه په دنيا کېنې په عناديانو کفارو باندې د عذاب نزول يا لکه د قيامت د ورځې قيام او داسې نور. مونږ ته دوهم تفسير په زړه پورې ښکاري، چې په دې کېنې تاسيس دی او د تاکيد څخه تاسيس بهتر دی.

(۱) تفسير ابن کثير ج ۲ ص ۴۱۰

(۲) التفسير الكبير ج ۱۷ ص ۹۷

(۳) روح المعاني ج ۱۱ ص ۱۲۰

(۴) تفسير القاسمي ج ۹ ص ۳۶

﴿وَمِنْهُمْ مَّنْ يُؤْمِنُ بِهِءٍ وَمِنْهُمْ مَّنْ لَا يُؤْمِنُ بِهِءٍ وَرَبُّكَ أَعْلَمُ بِالْمُفْسِدِينَ﴾ (۱۰) وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِّمَّا تَعْمَلُونَ ﴿۱۱﴾ وَمِنْهُمْ مَّنْ يَسْتَمِعُونَ إِلَيْكَ أَفَأَنْتَ تُسْمِعُ الصُّمَّ وَلَوْ كَانُوا لَا يَعْقِلُونَ ﴿۱۲﴾ وَمِنْهُمْ مَّنْ يَنْظُرُ إِلَيْكَ أَفَأَنْتَ تَهْدِي الْعُمْى وَلَوْ كَانُوا لَا يُبْصِرُونَ ﴿۱۳﴾ إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسَهُمْ يَظْلِمُونَ ﴿۱۴﴾

[۴۰] او د دوی (مشرکانو) څخه ځینې هغه څوک دي چې په قرآن کریم باندې به (په راتلونکي کښې) ایمان راوړي او ځینې هغه څوک دي چې ایمان به پرې (په راتلونکي کښې هم) رانه وړي (او خپلو کفریاتو ته به ادامه ورکړي).

او (ای پیغمبره!) ستا رب ﷻ په مفسدانو باندې ډېر ښه پوهېږي (موافقه سزا به ورکړي).

[۴۱] او که تا ته یې (په آینده کښې هم) د دروغو نسبت وکړ نو ته (ورته) ووايه چې: زما دپاره زما خپل عمل دی او ستاسو دپاره ستاسو خپل عمل دی (زما په کړو وړو تاسو نه نیوه کېږئ او ستاسو په جناياتو زه نه نیوه کېږم)، تاسو د هغه شي څخه بهزار یاست کوم چې زه یې کوم او زه د هغه شي څخه بهزار یم کوم چې تاسو یې کوئ (او مرتکب کېږئ یې).

[۴۲] او ځینې د دوی (عنادي کفارو) څخه هغه څوک دي کوم چې تا ته (فقط ظاهري) غوږ ږدي (او بس) ایا نو ته ځه اورولی شي اگر چې دوی د عقل څخه کار نه اخلي؟

[۴۳] او د دوی څخه ځینې هغه څوک دي چې تا ته (یوازې په ظاهري سترگو) گوري (نه د زړه په سترگو) ایا نو ته روندو ته هدایت کولی شي اگر چې دوی (د زړونو) په سترگو نه گوري (بصیرت نه لري).

[۴۴] یقیناً الله ﷻ په خلکو باندې (که څه هم کفار وي) د هیڅ شي ظلم (تېری) نه کوي مگر اکثره خلک په خپلو خانوونو باندې ظلم (تېری) کوي (چې د هدایت د وسائلو څخه استفاده نه کوي).

ارتباط

د وړاندېنيو ایتونو څخه په وروستني ایت شریف کښې الله ﷻ د مشرکانو د ایمان د نه راوړلو یوه وجهه دا ښودلې وه چې دوی په قرآن کریم کښې تدبر او فکر نه کوي بلکې په سرسري نظر ورته گوري. په دې ایتونو کښې د یو پلوه په همدغه مطلب باندې یوه په زړه پورې تبصره نازل شوې ده او دقیق نظر او هم د سرسري نظر نتائج پکښې بیان شوي دي، او د بل پلوه پکښې د سرسري نظر وجوه ته اشاره شوې ده چې په لوی لاس د هلاکت په کنده کښې د غورزېدلو سبب جوړېږي.

د مطلب خلاصه

یعنې ای پیغمبره! اوس د دقیق نظر او د سرسري نظر په باب په خپل امت باندې لاندې معلومات قرائت کړه:

۱- په راتلونکي کښې به ځینې مشرکان د خپل شرک څخه لاس واخلي او په قرآن کریم باندې به ایمان راوړي، البته چې دا به هغه خلک وي کوم چې د قرآن کریم په مضامینو او په کلماتو کښې په دقیق نظر سره فکر وکړي، نو ډېر ژر دی چې شبهات به یې رفعه شي او د قرآن کریم په حقانیت به یې سرونه خلاص شي.

مگر څوک چې د قرآن کریم په هکله خپل سرسري نظر ته دوام ورکړي او یا د عناد او تعصب څخه ښکته نه شي نو هغوی به خپلې شرکي عقیدې ته ادامه ورکړي او کوبښښ به وکړي چې خپلې فاسدې عقیدې ته نور خلک هم ور وبولي او د فساد اور ته لمن ووهي. مگر دوی چې هرڅومره هلې ځلې وکړي د اسلام د ترقۍ مخنیوی به ونه کړی شي، ځکه چې ستا رب ﷻ په مفسدانو باندې ښه عالم دی، د ده ﷻ څخه نجات نه شي موندلی، نو ډېر ژر به یې په هغه اور کښې لوڅره کړي کوم چې دوی په خپلو لاسونو باندې بل کړی دی.

۲- نو د همدې کبله ذکر و شو عنادیانو ته یو ځل بیا ووايه (البته کله چې هغوی ستا تکذیب ته ادامه ورکړه) چې:

الف: ای مشرکانو! د هرچا عمل د خپلې لارې مل دی. ما خو تاسو ته هغه شي په بشپړه توګه دروړس او د کوم شي په رسونه باندې چې زه مکلف کړی شوی وم، نو زه د الله ﷻ څخه اجر و نه او ثوابونه غواړم. بالمقابل تاسو د خپلو کړو وړو مسوولین یاست چې تکذیب او شرکیاتو ته ادامه ورکوئ.

ب: ای مشرکانو! زما کړنلاره خو تاسو ته فاسده ښکاري، نو که بالفرض المحال فاسده هم وي نو تاسو ته یې څه ضرر نشته، تاسو خو زما د عمل څخه بري الذمه یاست. خو بالمقابل په دې باندې هم پوه شئ چې تاسو د خپلې فاسدې کړنلارې په ادامې سره فقط او فقط خپل ځانونه د هلاکت کندی ته اچوئ. زه خو ستاسو د شرکیاتو څخه بري الذمه یم، ما خو په تاسو باندې خپله غاړه خلاصه کړې ده او د الله ﷻ ارشادات مې در رسولې دي.

۳- ای پیغمبره! ته ځکه مشرکانو او کفارو ته د هغوی د کفریاتو څخه د خپل ځان عدم مواخذه (عدم نیونه) اعلان کړه چې د هغوی د کفریاتو په هکله په تا کښې څه قصور نشته. نو ایا ته دا کارونه کولی شي؟

الف: د عنادې کفارو څخه خو ځینې هغه خلک دي کوم چې تا ته فقط ظاهري غوږ ږدي او په سرسري توګه ستا ارشادات اوري مگر تدبیر او فکر پکښې نه کوي، نو ایا ته هغه چا ته څه وراوړولی شي او په زړه کښې یې ورته کهنولی شي کوم چې د یو پلوه په غوږو باندې کون وي او په دې باندې علاوه عقل هم ونه لري او لیونی وي؟!

که بالفرض څوک په غوږونو باندې کون وي خو عقل لري، د دغسې کس پوه کول لږ څه اسان دي، مگر کله چې د کونوالی سره بې عقلي هم ملگرې شي نو د دغسې ساده بده په نه پوه کولو باندې تاته هیڅکله ملامتي نه متوجه کېږي.

ب: همدارنگه په دوی کېنې ځینې هغه کسان دي چې صرف د سر په سترگو تاته گوري او تا صرف د یوه عادي سړي په شکل پېژني، مگر د زړه په سترگو درته نه گوري. نو ایا ته هغه چا ته هدایت کولی شې کوم چې بصیرت (د زړه سترگې) و نه لري؟ ایا نو ته د دغسې ظاهري او باطني رانده په گمراهۍ نیول کېږي؟

همدارنگه د هغه چا پوه کول چندان مشکل نه دی چې ظاهري سترگې نه لري مگر باطني (د زړه سترگې) لري، اما څوک چې په دواړو ډولو سترگو باندې ږوند وي نو د هغه په پوه کولو باندې هیڅوک مکلف نه دی.

۴- ای پیغمبره! یقیناً الله ﷻ نه په خلکو ظلم او تېری کړی دی او نه یې ورباندې کوي، چې د هدایت اسباب یې نه وي ورکړي او یا یې په راتلونکي کېنې ورنه کړي. بلکې دا د خلکو کار دی چې په خپلو ځانرنو باندې پخپله ظلم کوي او د الله ﷻ ورکړی شوي وسائل په صحیحو معناوو کېنې په کار نه اچوي چې مطلب ته پرې ورسېږي او په الهي ارشاداتو باندې خپل ځانونه رانده کانه وانچوي.

توضیحات

- ۱- ځینو علماوو کرامو^(۱) د دې جملو ﴿وَمِنْهُمْ مَّنْ يُؤْمِنُ بِهِ ۖ وَمِنْهُمْ مَّنْ لَا يُؤْمِنُ بِهِ﴾ تفسیرونه داسې کړي دي چې: د قرآن کریم په نسبت باندې مشرکان په لاندې دوه گروپونو وېشل شوي دي: الف: ځینې هغه دي چې په زړه کېنې په قرآن کریم باندې عقیده لري، چې دا حقاني کتاب دی، مگر د عناد د کبله همدغه عقیده نه څرگندوي او خپلو شریکياتو ته ادامه ورکوي. د دوی مثال داسې دی لکه فرعون چې د موسی ﷺ په نبوت باندې قلباً قانع وه، لکه چې د [النمل: ۱۴] ایت کېنې ورته اشاره شوې ده، مگر د عناد د کبله یې قلبي عقیده څرگنده نه کړه. ب: ځینې نور هغه مشرکان دي چې ظاهراً او باطناً په قرآن کریم باندې معتقد نه دي. مگر مونږ ته دا بهتره برېښي چې: په ذکر و شوو دواړو جملو کېنې به الله ﷻ خپل پیغمبر ته خبر ورکړی وي چې خپه کېږه مه او جوصله مه خرابه وه، د همدغو مشرکانو څخه به ځینې په آینه کېنې په ایمان باندې مشرف شي، البته کله چې دقیق فکر وکړي، او ځینې نور به د کفر په دریاب کېنې غرق پاتې شي^(۲).

(۱) تفسیر المظهر ج ۵ ص ۲۹

(۲) البحر المحیط ج ۶ ص ۶۱

سوال جواب

۲۔ کہ څوک وایي چې مشرکانو خو هم عقلونه درلودل او هم سترگي خو د دې سره سره الله ﷻ ترې په ذکر و شوو ایتونو کښې په ﴿لَا يَعْقِلُونَ﴾ ، ﴿لَا يُبْصِرُونَ﴾ باندې تعبیر وکړي، نو په دې کښې څه حکمت دی؟

مونږ وایو: چې کله څوک د هغه شي څخه کار وانخلي د کوم شي چې درلودونکي وي نو داسې گڼل کېږي لکه چې د سره د هغه شي خاوند نه وي. نو په همدې اساس کله چې مشرکانو د پېژاندلو د وسائو څخه د قرآن کریم په پېژاندلو کښې کار وانخست نو داسې وگڼل شو لکه چې دوی بالکل د دغو وسائو درلودونکي نه وي. د همدې کبله:

الف: الله ﷻ کفار د څارویو غوندې گڼلي دي چې: ﴿أُولَٰئِكَ كَالْأَنْعَامِ بَلْ هُمْ أَضَلُّ أُولَٰئِكَ هُمُ الْغَافِلُونَ﴾ [الأعراف: ۱۷۹] یعنې دغه (کفار) د څارویو غوندې دي (چې عقل نه لري) بلکې دوی ترې زیات بې لاري دي (تردې چې د حواسو څخه هم کار نه اخلي).

ب: همدارنگه یې فرمایلي دي چې: ﴿فَإِنَّمَا لَا تَعْمَىٰ الْأَبْصَرُ وَلَٰكِن تَعْمَىٰ الْقُلُوبُ الَّتِي فِي الصُّدُورِ﴾ [الحج: ۴۶] یعنې یقیناً قیصه دا ده چې (د کفارو) سترگې ږنډې نه دي مگر هغه زړونه (یې) ږانده دي کوم چې (د دوی) په سینو کښې دي.

﴿وَيَوْمَ تَحْشُرُهُمْ كَأَن لَّمْ يَلْبَثُوا إِلَّا سَاعَةً مِّنَ النَّهَارِ يَتَعَارَفُونَ بَيْنَهُمْ قَدْ خَسِرَ الَّذِينَ كَذَبُوا بِلِقَاءِ اللَّهِ وَمَا كَانُوا مُهْتَدِينَ﴾ (۱۱) ﴿وَمَا تُرِيكَ بَعْضَ الَّذِي نَعِدُهُمْ أَوْ تَتَوَفَّيَنَّكَ فَإِلَيْنَا مَرْجِعُهُمْ ثُمَّ اللَّهُ شَهِيدٌ عَلَىٰ مَا يَفْعَلُونَ﴾ (۱۲) ﴿وَلِكُلِّ أُمَّةٍ رَّسُولٌ فَإِذَا جَاءَ رَسُولُهُمْ قُضِيَ بَيْنَهُمْ بِالْقِسْطِ وَهُمْ لَا يُظْلَمُونَ﴾ (۱۳)

[۴۵] او هغه ورځ (یاده کړه) چې (د مرگ څخه وروسته) الله ﷻ دوی (کفار) په داسې حال غوندې کړي لکه چې دوی (په دنیا کښې) مدار نه وي کړي مگر د ورځې (دومره) سات (کړی) چې دوی پکښې (فقط) خپل تعارف (پېژاندل را پېژاندل) کړي وي (او بس). یقیناً هغه کسان تاوانیان (زیانمن) دي کومو چې لقاء الله (د قیامت ورځې) ته د دروغو نسبت

کړی وي او چې نه وو دوی لاره موندونکي.

[۴۶] او که مونږ (ای پیغمبره!) د هغه (عذاب) ځینې برخې تاته درولېدې کړو کوم چې مونږ

ورسره وعده کړې ده (چې ستا په ژوند کښې ورباندې عذاب ورنازل کړو) او یا تا وفات کړو (د دوی عذاب په خپلو سترگو ونه گوري) نو (په دواړو صورتونو کښې) د دوی بېرته را تاوېدل خاص

مونږ ته دي (زمونږ څخه نه شي بچ کېدلی)، بیا (علاوه په دې) الله ﷻ په هغو کارونو باندې حاضر (خبردار) دی کوم چې دوی یې کوي.

[۴۷] او د هر امت دپاره لېږلی شوی (پیغمبر) وه (چې په خپل وخت کېنې یې ورته شریعت ابلاغ کړې دی)، نو کله به چې دوی ته خپل پیغمبر (لېږلی شوی) ورغی (او هغوی به قبول نه کړ) نو د دوی ترمنځ به په انصاف سره فیصله وکړی شوه (نو ستا او ستا د امت ترمنځ به هم په انصاف سره فیصله وکړی شي) حال دا چې په دوی باندې به ظلم (تېری) ونه کړی شي.

ارتباط

په وړاندې [۳۹] ایت شریف کېنې الله ﷻ د مشرکانو د ایمان د نه راوړلو په وجوهو کېنې یوه وجهه دا هم ښودلې وه چې دوی ته لا تر اوسه د قرآن کریم مصداقات نه دي څرگند شوي، چې نه ورباندې کوم دنیاوي عذاب ورنازل شوی دی او نه د قیامت ورځ قائمه شوې ده. د یوې تبصرې څخه وروسته په دې ایتونو کېنې د قیامت د ورځې د قیام او د دنیاوي عذاب د ځینو حالاتو بیان ته اشاره شوې ده چې حاصل یې داسې راوځي:

د مطلب خلاصه

ای پیغمبره! اوس د قیامت د ورځې د قیام او د دنیاوي عذاب په باب لاندې نکات ولوله:

۱- کله چې الله ﷻ کفار د قبرونو څخه راپورته کړي او د قیامت ورځ قائمه شي نو دوی ته به خپل ځانونه داسې ښکاره شي چې په دنیا کېنې یې د ورځې د یوې گړۍ څخه اضافه وخت نه وی تېر کړی بلکې د دوی ټول عمر داسې مثال ډرلود لکه چې فقط خپلمنځي تعارف یې پکېنې کړی وي او بس. یا په بل عبارت: د قیامت د ورځې د دهشت او هیبت څخه به دوی ته دنیاوي ټول عمر دومره لږ ښکاره شي چې فقط تعارف پکېنې ځایېده او بل پکېنې یو کار هم تحقق نه شو موندلی. حال دا چې فی الحال دوی ته دنیاوي ژوند دومره اوږد برېښي لکه چې بالکل به د دوی ژوند ختمه مونده نه کړي، د همدې کبله په هیڅ صورت د خپلو خواهشاتو څخه نه تېرېږي.

نو دا یقیني خبره ده چې هغه کسان په ډېر لوی تاوان کېنې واقع دی کوم چې د قیامت د ورځې څخه انکار کوي او بیا را ژوندي کیدل دروغ گڼي. او بالکل په غلطه لار باندې روان دي، چې په ډېر لږ ژوند باندې یې دائمی ژوند خراب او فاسد کړي.

۲- ای پیغمبره! دنیاوي عذاب هم مونږ په دغو مشرکانو باندې ضرور ورنازلوو، که دوی د کفر څخه لاس واخلې نو د عذاب څخه نجات نه شي موندلی. او هرو مرو به د لاندې دوه وو صورتونو څخه په یوه صورت کېنې متحقق شي:

الف: یا به ته ژوندي یې او په خپلو سترگو به د موعود عذاب څه برخې وگوري.

ب: یا به تا خپل ځان ته قبض کړو (ته به وفات شي) او په دوی باندې به دنیاوي عذاب ورنازل کړو.

په هر حال مشرکان (کفار) زمونږ څخه ځانونه نه شي خلاصولی بلکې وروستنی راتگ يې همدا مونږ ته دی، د تېښتې لارې ورباندې تړلې شوې دي او نه تېښتېدلې شي.

په دې باندې علاوه، کوم کارونه چې دوی لگيا دي کوي يې په هغو ټولو باندې الله ﷻ خبردار دی او يو کار هم د الله ﷻ څخه نه غائب دی او نه غائبېدلې شي.

۳- ای پیغمبره! مونږ په هيڅ يوې ډلې باندې په دنيا کښې عذاب نه دی ورنازل کړی مگر هله چې هغوی ته مو پیغمبر ورلېږلی دی ترڅو زمونږ ارشادات هغوی ته ورسوي.

نو کله به چې هغوی ته پیغمبر ورغی او هغوی به په خپلو کفریاتو باندې همداسې کلک شوه لکه څنگه چې ستا د زمانې ځینې مشرکان پرې کلک دي، نو بیا به د هغوی او د وخت د پیغمبر په منځکښې په انصاف سره فیصله وکړی شوه او عذاب به ورباندې ورنازل کړی شو، حال دا چې په دوی باندې به ظلم نه وو کړی شوی او هم به يې د اعتذار مخه بنده شوې وه.

نو همدارنگه ستا د زمانې د کفارو حال هم درواخله، چې ستاسو او د دوی ترمنځ به انصافي فیصله وکړی شي تاسو ته به نجات درکړی شي او هغوی به په عذاب باندې اخته شي.

توضیحات

۱- په ﴿كَانَ لَمْ يَلْبَثُوا﴾ کښې د "ان" توری د "ان" مثقل څخه تخفیف کړی شوی دی چې اسم يې مقدر دی. نو تقدیر يې داسې کېږي چې: "كَانَهُمْ لَمْ يَلْبَثُوا إِلَّا سَاعَةً مِنَ النَّهَارِ" ^(۱) یعنې دوی به په داسې حال کښې حشر کړی شي چې حالت به يې هغو خلکو ته ورته وي چې د ورځې د يوې گړۍ څخه اضافه وخت يې په دنيا کښې نه وي تېر کړی.

پاتې شوه دا خبره چې دوی ته به د څه شي له امله خپل پخوانی دنیاوي عمر ډېر کوچنی ښکاره شي نو د دې دپاره خو ځينو مفسرينو کرامو ډېرې وجې ليکلې دي ^(۲) مگر مونږ ته لاندې وجوه ذهن ته راځي:

الف: دوی به متيقن وي چې د نن څخه دائمی عمر پیل شو، او پوره واضحه ده چې د دائمی عمر په مقابل کښې دنیاوي عمر هيڅ ارزښت نه لري.

ب: کله چې دوی د قیامت د ورځې مشکلات وگوري نو پخوانی ژوند او پخوانی خوشالی به ورته داسې وېرېښېږي لکه چې فقط د څو دقیقو د وخت څخه اضافه يې نه وي ليدلې.

يوه پوښتنه او هغې جواب

۲- که څوک وايي چې ځينو علماوو کرامو خو ذکره شوې جمله د قبر (عالم برزخ) په حال باندې تفسيره کړې ده، چې مشرکانو ته به د قیامت په ورځ د قبرونو حالت داسې ښکاره شي لکه د ورځې

(۱) روح المعاني ج ۱۱ ص ۱۲۷

(۲) التفسير الكبير ج ۱۷ ص ۱۰۴

لږ څه وړوکی وخت^(۱). نو پوښتنه دا ده چې تاسو دغه تفسیر ولې خوښ نه کړ؟
مونږ وایو چې: د ایتونو د وړاندې او بېرته څخه څرگندېږي چې په دې مقام کې د مشرکانو د
حشر حالت بیانول مطلب دي، نه د ټولو خلکو حالت چې مؤمنانو ته هم شامل شي. او پوره واضحه
ده چې د قبرونو په اعتبار سره خو مشرکان او مؤمنان دواړه په دې کې یو برابر دي چې د وخت په
اندازه یې نه پوهېږي. نو معلومه شوه چې دلته د دنیا حالت مراد دی چې مشرکان (کفار) به د ډېر
هیبت د کبله اوتر گرځېدلي وي او د وخت په اندازه به نه پوهېږي.

سوال جواب

۳_ که څوک وایي چې د دې څه وجه ده چې الله ﷻ د کفارو د خولو څخه د دنیاوي عمر په هکله
مختلف اقوال حکایت کړي دي، لاندې څو مثالونه یې ولولئ:
الف: په دې مقام کې د دنیا ټول عمر فقط یوه گړۍ بنودلی شوی دی.
ب: په [طه: ۱۰۳، ۱۰۴] ایتونو کې په لس ورځو یا یوې ورځې تعبیر شوی دی.
ج: په [المؤمنون: ۱۱۳] ایت کې ورته د یوې ورځې یا د ورځې د څه برخې لقب ورکړی شوی دی.
د: په [الروم: ۵۵] ایت کې د کفارو سوگند حکایت شوی دی چې د یوې گړۍ څخه اضافه وخت
یې په دنیا کې نه دی تېر کړی.

ه: په [النازعات: ۴۶] ایت کې ورباندې د یوه بېگه او یو ځانېت نوم ایښودلی شوی دی.
مونږ وایو: کله چې د قیامت په ورځ کفار د سخت دهشت او لوی مشکل سره مخامخ وي نو
دوی به د ډېرې وارخطایۍ څخه په دنیاوي عمر باندې کله د یوې ورځې نوم ږدي او کله به ورته د
یوې گړۍ لقب ورکوي او داسې نور.
د همدې کبله کله چې د دوی څخه توبیخا پوښتنه وکړي شي چې په ځمکه کې مو څومره وخت
تېر کړی دی، نو دوی به په جواب کې وایي چې: ﴿فَسَلِّ الْعَادِينَ﴾ [المؤمنون: ۱۱۳] یعنې مونږ
ته څو یوه ورځ یا نیمه ورځ برېښي نو باید چې هغو شمېر کوونکو څخه پوښتنه وکړي شي کومو چې
زمونږ اعمال او ټول کړه وړه یې ثبت کړي دي او هرڅه ورسره محفوظ دي، چې کرام الکاتبین دي.

یوه پوښتنه او د هغې جواب

۴_ که څوک وایي چې: د ﴿يَتَعَارَفُونَ بَيْنَهُمْ﴾ جمله په اعراب کې څه شی واقع شوې ده؟
مونږ وایو چې: د ذکرې شوې جملې په اعراب کې لاندې دوه وجهې صورت موندلی شي^(۲):
الف: یوه دا چې د وړاندېنۍ جملې دپاره تفسیر وگنلې شي. نو د معنی حاصل به یې داسې
راوړي چې کفار به په داسې حال کې حشر کړي شي چې دوی ته به خپل ځانونه د هغو خلکو

(۱) تفسیر البغوي ج ۳ ص ۲۵۵

(۲) روح المعاني ج ۱۱ ص ۱۲۸

غوندې ښکاري کومو چې په دنیا کېنې ډېر لږ وخت تېر کړی وي، چې صرف یو تربله یې سره پېژاندلي وي او نور یې هیڅ نه وي کړي. یا په بل عبارت: دوی ته به خپل ځانونه د هغو اندېوالانو غوندې څرگند شي چې یو تربله سره تعارف (پېژاندنه) وکړي او نور سره جدا جدا شي.

ب: بله دا چې دا جمله د وړاندېنۍ جملې سره څه اعرابي تعلق ونه لري خو الله ﷻ صرف د حالت د څرگندونې دپاره نازل کړې وي. نو حاصل به یې داسې شي چې:

د قیامت په ورځ به کفار یو تربله پېژني. د همدې کبله به پېروان په مشرانو باندې ملامته وراچوي او مشران به د ملامتۍ څخه خپل ځانونه پاکوي او پېروان به ملامته کوي، لکه چې په [سبا: ۳۱] ایت کېنې ورته اشاره شوې ده، مگر د محشر په میدان کېنې به په کفارو باندې داسې حالت ورپېښېږي چې یوه به د بل پېژاندنه هېره کړې وي او هرڅوک به د خپل ځان په غم کېنې ډوب وي، او داسې حالت به هم ورباندې ورځي چې د خپل څنگ ملگری به پېژني خو د ډاره به یې ژبون تړلی شوی وي او د تعارف خبرې به ورسره نه شي کولی لکه د دوی دواړو ترمنځ چې هیڅ تعارف نه وي.^(۱)

دوه ډوله تفسیر

۵- علماء کرامو دغه جمله ﴿فَإِذَا جَاءَ رَسُولُهُمْ قُضِيَ بَيْنَهُم بِالْقِسْطِ﴾ په لاندې دوه ډولونو باندې تفسیره کړې ده^(۲):

الف: یو تفسیر هغه دی کوم ته چې مونږ د مطلب په خلاصه کېنې شرحه ورکړې ده، چې الله ﷻ هیڅ قوم بدون د پیغمبر د ورلېږلو څخه نه دی هلاک کړی. همدې مضمون ته الله ﷻ اشاره کړې ده چې: ﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾ [بني اسرائیل: ۱۵] یعنې او مونږ داسې نه یو چې یو قوم په عذاب باندې هلاک کړو ترڅو چې مونږ هغوی ته پیغمبر ورواستوو.

ب: ځینې علماء کرام وايي چې په ذکره شوې جمله کېنې د قیامت د ورځې حال منعکس شوی دی چې د هر قوم سره به د همغه قوم د پیغمبر په حضور کېنې حساب کتاب کېږي، ترڅو پیغمبر پرې شاهدي ورکړي چې ما دوی ته د الله ﷻ احکام او ارشادات رسولې وه.

مونږ وايو: که څه هم د بدلیت په توګه دواړه تفسیرونه اراده کېدلی شي، چې منافات سره نه لري، مگر د راتلونکي ایت سره اولنۍ تفسیر ډېر ښه پيوند اخلي.

سوال جواب

۶- که څوک وايي چې: ایا په لومړني تفسیر باندې د "فترة" د زمانې اعتراض نه واردېږي چې د پیغمبرانو علیهم السلام د لېږلو سلسله سره شوې وه؟

مونږ وايو چې: د هر امت دپاره د پیغمبر ورلېږل دا معنی نه ده چې په هر امت کېنې پیغمبر حیات

(۱) تفسیر البغوي ج ۲ ص ۲۵۵

(۲) تفسیر الخازن ج ۳ ص ۲۵۹: تفسیر ابی السعود ج ۴ ص ۱۵۱

وي او هيڅ امت د پيغمبر د ژوند څخه نه دی خالي شوی، بلکې مطلب دا دی چې هيڅ امت بهې شريعت نه دی (۱). لکه چې د نبي کریم ﷺ د وفات څخه وروسته هم د قيامت د ورځې پورې پيغمبر ﷺ موجود دی يعنې شريعت يې باقي دی. هو! دا بېله خبره ده چې څوک په شريعت باندې عمل کوي او څوک يې د پنبو لاندې کوي.

﴿وَيَقُولُونَ مَتَىٰ هَٰذَا الْوَعْدُ إِن كُنْتُمْ صَادِقِينَ﴾ (۱۰) ﴿قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ لِكُلِّ أُمَّةٍ أَجَلٌ إِذَا جَاءَ أَجْلُهُمْ فَلَا يَسْتَعْجِرُونَ سَاعَةً وَلَا يَسْتَقْدِمُونَ﴾ (۱۱) ﴿قُلْ أَرَأَيْتُمْ إِنِ اتَّكُم عَذَابُهُ بَيِّنًا أَوْ نَهَارًا مَاذَا يَسْتَعْجِلُ مِنْهُ الْمُجْرِمُونَ﴾ (۱۲) ﴿ثُمَّ قِيلَ لِلَّذِينَ ظَلَمُوا ذُوقُوا عَذَابَ الْخُلْدِ هَلْ تُجْزَوْنَ إِلَّا بِمَا كُنْتُمْ تَكْسِبُونَ﴾ (۱۳)

[۴۸] او دوی (مشرکان) وايي چې دغه (د عذاب) وعده به کله (متحققه) شي که تاسو رښتيا ويونکي ياست (مونږ ته يې وخت وښايست)؟

[۴۹] (ای پيغمبره!) ته (ورته په جواب کښې) ووايه چې: زه خو لا د خپل ځان دپاره د ضرر (د مخنيوي) او فائدې (د جلبولو) توان نه لرم (نو ستاسو دپاره به څه توان ولرم چې د عذاب وخت درته وټاکم) مگر څه چې د الله ﷻ اراده وي (ښه وي او که بد همغه رارسېږي. نو تاسو هم د الله ﷻ ارادې ته انتظار وباسئ).

(چې د همدې ﷻ په نزد) د هر امت دپاره (د عذاب) وخت ټاکلی دی، کله چې دوی ته ټاکلی وخت ورسېږي نو (بيا) نه يوه گړۍ دوی (د عذاب څخه) وروسته کېږي او نه وړاندې کېږي.

[۵۰] (بيا ورته) ووايه چې: (ای مشرکانو!) ماته خبر راکړئ که د الله ﷻ عذاب تاسو ته د خوب په وخت (شپه کښې) او يا په ورځ کښې درشي (نو هلته به تاسو په خپله غوښتنه پښېمانه نه شئ).

(ای پيغمبره!) د الله ﷻ د عذاب څخه کوم شی دی چې مجرمان يې په جلتۍ سره غواړي؟ (په عذاب کښې يې څه شی خوښ شوی دی چې جلتې پرې کوي؟)

[۵۱] بيا چې کله همدا (عذاب) واقع شي ايا ايمان به ورباندې راوړي؟ (هو ايمان به راوړي) مگر د الله ﷻ په نزد به قبول نه کړی شي، بلکې تاسو ته به وويلی شي چې: ايا اوس (پرې ايمان راوړئ) حال دا چې (پخوا) تاسو وی چې (د استهزاء په توگه مو) پرې جلتې کوله.

[۵۲] بيا به (د قيامت په ورځ) هغو کسانو ته وويلی شي چې (په خپلو ځانونو باندې يې) ظلم کړی وي چې د همېشوالي عذاب (په دوزخ کښې) وځکی.

ايا تاسو ته جزا درکولی شي (بلکې نه شي درکولی) مگر د هغه شي په سبب باندې چې وي تاسو چې کسب کول به مو.

ارتباط

په وړاندېنيو ايتونو کښې دا جمله ﴿وَمَا نُرِيكَ بِغَضِّ الَّذِي نَعِدُهُمْ﴾ هم شامله وه چې د عذاب د نزول وعده پکښې نغښتې ده. په دې ايتونو کښې د يو پلوه د مشرکانو غوښتنه حکايت شوې ده چې دا وعده به کله رښتيا کېږي او د بله پلوه د همدغې غوښتنې رد ته اشاره شوې ده.

د مطلب خلاصه

يعنې اې پيغمبره! مشرکان خو د تکذيب په غرض وايي چې د عذاب د نزول وعده به کله پوره کېږي، که دا وعده رښتيا وي نو د څه وجهې د کبله تال شوې ده، هله ژر شه عذاب را باندې نازل کړه چې نور يې تال نه کړې. نو ته ورته په جواب کښې لاندې نکات قرائت کړه:

۱- دوی ته ووايه چې: عذاب خو زما په لاس کښې نه دی چې کله زما خوښه شي او يا کله زما څخه وغوښتل شي نو دستي به يې نازل کړم، بلکې زه خو د خپل خان په باره کښې د ضرر د مخنيوي او يا د گټو د راجلبولو واک او اختيار هم نه لرم مگر څه چې د الله ﷻ اراده وي هماغه را رسېږي. نو کله چې زه د خپل خان په هکله څه واک او اختيار نه لرم نو ستاسو په باره کښې به راته د عذاب د نزول واک د کومه شي.

۲- د الله ﷻ په نزد د هر شي دپاره نېټه ټاکلې شوې ده او هم د هرکافر ټولگي د هلاکولو دپاره وخت معلوم دی. نو د همدې قانون په مطابق ستا د زمانې د کفارو د عذاب دپاره هم عندالله وخت متعين دی. خو دغه متعين وخت لا تر اوسه نه دی راغلی، کله چې دغه وخت راورسېږي نو بيا به ترې دوی نه وروسته پاتې شي او نه به ترې سبقت وکړي، بلکې په عين وخت کښې به پرې اخته شي او د هرې خوا څخه به ترې را چاپېر شي.

۳- اې پيغمبره! مشرکان مخاطب کړه او ورته ووايه چې:

الف: عذاب خو په ټاکلي وخت باندې درروان دی، دېته څه حاجت نشته چې تاسو ورباندې تادي وکړئ. خو دا راته وواياست چې ايا تاسو د الهي عذاب مخنيوی کولی شئ؟

د عذاب غوښتنه خو به ستاسو سره هله مناسبه وه چې تاسو يې څه د مقابلې توان درلودی او خپلو ځانونو ته مو ترې نجات ورکولی شوی. د عذاب د مقابلې په هکله خو ستاسو ناتواني په دومره اندازه کښې ده چې شپه او ورځ مو دواړه يو برابر دي؛ که تاسو د ورځې بوخ او بيدار ياست خو د عذاب د مخنيوي په لحاظ به داسې گڼل کېږي لکه چې ويده ياست او هيڅ تياری مو ورته نه وي نيولی.

ب: بل راته دا وواياست چې هغه څه شی دی چې مجرمان (يعنې تاسو) د هغه په راتگ باندې تادي کوی چې ژر دې راشي؟ د هغه قوت او هيبت درته معلوم دی؟ تاسو هغه پېژنئ؟

حقیقت دا دی چې تاسو موعود عذاب نه پېژنئ او د هغه هیبت درته معلوم نه دی. که بالفرض درته معلوم وی نو د هغه څخه به مو پنا غوښتې وی، پاتې خو لا دا چې د هغه په راتللو باندې توندي او تعجیل وکړئ.

ج: اوس خو د هغه په نازلېدلو او واقع کېدلو باندې تعجیل کوئ خو بیا چې کله واقع شي نو د ډېرې وارخطایی څخه به د "أَمَّا" چیغې ووهئ چې مونږ پرې ایمان راوړی دی، لکه څنگه چې فرعون د "أَمَّا" چیغې ووهلې، خو په هغه وخت کې به ستاسو ایمان د الله ﷻ په نزد مقبول نه وي لکه څنگه چې د فرعون ایمان مقبول ونه گرځېد.

د: په دغه وخت کې به ستاسو د ایمان په رد کې تاسو ته وویلی شي چې ایا اوس ایمان راوړئ حال دا چې تاسو لږ وړاندې ورته د دروغو نسبت کاوه او هغه مو په چالاکی سره غوښت چې هله ژر کوه را باندې را نازل یې کړه.

۴- ای پیغمبره! دا خو د کفارو د دنیاوي عذاب کیفیت وه چې بیان شو خو په دنیاوي عذاب باندې علاوه بیا به د قیامت په ورځ کفارو ته (چې په خپلو خانونو باندې یې ظلم کړی دی) وویلی شي چې د دائمی عذاب مزه وڅکئ. یا په بل عبارت: د دوزخ عذاب د دوام په توګه نوش جان کړئ. ایا نو تاسو ته جزا درکولی شي؟ بلکې تاسو د جزا لاندې نه یاست واقع شوي مګر د هغو جنایتونو د کبله چې تاسو په دنیا کې د هغو کسب کړي وه او خپلو خانونو ته مو پخپله کرلی وه. نو اوس یې ورپېی.

توضیحات

۱- که څوک وایي چې د مشرکانو جواب خود ﴿قُلْ لَا أَمْلِكُ لِنَفْسِي ضَرًّا وَلَا نَفْعًا﴾ په جمله باندې تمام شو، چې د خپل ځان په باره کې د ضرر او ګټې واک نه لرم نو ستاسو د عذاب په هکله به څه واک ولرم. نو پوښتنه دا ده چې د ﴿إِلَّا مَا شَاءَ اللَّهُ﴾ په نزول کې څه حکمت دی؟

مونږ وایو چې: ﴿إِلَّا مَا شَاءَ اللَّهُ﴾ منقطعه استثناء ده^(۱) او په نزول کې یې دې خبرې ته اشاره ده چې الله ﷻ هر یو کار په خپله اراده او اختیار سره کوي، نه د اضطرار په توګه، لکه چې ځینې خلک معتقد دي.

۲- د ﴿وَلَا يَسْتَقْدِرُونَ﴾ د جملې غونډي یوه جمله په [الأعراف: ۳۴] ایت کې تېره شوې ده. هلته چې کوم سوال جواب کړی شوی دی د هغه کتل په دې مقام کې به ګټې نه دي.

"مَاذَا" څه معنی؟

۳- د ﴿مَاذَا﴾ کلمه په دې مقام کې د "آي شي" معنی ورکوي او په ﴿مِنْهُ﴾ کې کېنې ﴿عَذَابُهُ﴾

(۱) تفسیر ابي السعود ج ۴ ص ۱۵۱

ته ضمير راجع دی^(۱). نو د معنی حاصل یې داسې کېږي چې ای مشرکانو! ماته خبر راکړئ چې د الله ﷻ د عذاب څخه مجرمان (یعنې تاسو) کومې برخې (څنډې) ته خوشاله دي؟ ایا د الله ﷻ په عذاب کېنې د خوشالۍ او خوښۍ څه شی شته چې په جلتۍ سره یې غواړئ؟ په دې مقام کېنې که څوک د عربیت اوږد تحلیل غواړي نو ځینو اوږدو کتابونو ته دې مراجعه وکړي^(۲).

﴿وَيَسْتَنبِغُونَكَ أَحَقُّ هُوَ قُلْ إِي وَرَبِّي إِنَّهُ لَحَقُّ وَمَا أَنْتُمْ بِمُعْجِزِينَ﴾ ﴿٢٢﴾ وَلَوْ أَنَّ لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ وَأَسْرُوا النَّدَامَةَ لَمَّا رَأُوا الْأَعْدَابَ وَقُضِيَ بَيْنَهُم بِالْقِسْطِ وَهُمْ لَا يُظْلَمُونَ﴾ ﴿٢٣﴾ أَلَا إِنَّ لِلَّهِ مَا فِي السَّمَوَاتِ وَالْأَرْضِ أَلَا إِنَّ وَعْدَ اللَّهِ حَقٌّ وَلَكِنَّ أَكْثَرَهُمْ لَا يَعْلَمُونَ﴾ ﴿٢٤﴾ هُوَ يَحْيِي وَيُمِيتُ وَإِلَيْهِ تُرْجَعُونَ﴾ ﴿٢٥﴾

[۵۳] او (ای پیغمبره!) کفار ستا څخه پوښتنه کوي چې ایا دا (عذاب الخلد یا قرآن) حق دی (واقعیت لري)؟

ته (ورته په جواب کېنې) ووايه چې: هو، په خپل رب ﷻ مې دې قسم وي چې دا هرو مرو حق دی، او (دا هم ورته ووايه چې:) تاسو (د الله ﷻ) عاجز کوونکي نه یاست (چې د ارادې مخه یې بنده کړي).

[۵۴] او که (بالفرض) د هر نفس دپاره چې ظلم یې کړی وي هغه شيان (ملکیت) وي کوم چې په ځمکه کېنې (موجود) دی، نو هرو مرو به یې (د عذاب الخلد څخه د خپل ځان د خلاصون په غرض) فديه کړي وي.

او کفار به (د ډېر هیبت له کبله) خپل ندامت (پښېماني په زړونو کېنې) پټ کړي (البته) کله چې (ذکر شوی) عذاب وگوري (او اول ځل یې ورباندې سترگې ولگېږي). او (دا ځکه چې) د دوی په منځکېنې به په انصاف سره فیصله کړه شوې وي حال دا چې په دوی باندې به ظلم نه وي کړی شوی (او نه به پرې وکړی شي).

[۵۵] خبردار! یقیناً خاص الله ﷻ ته هغه څه (ملکیت) دي کوم چې په اسمانونو او ځمکو کېنې دي. خبردار! یقیناً د الله ﷻ وعده حقه ده مگر د کفارو اکثریت نه پوهېږي (چې دا حقه ده).

[۵۶] همدا (الله ﷻ) ژوندي کول کوي او (هم) مړه کول کوي او خاص همده ﷻ ته به تاسو بېرته راجع کړی شئ.

(۱) المدارک فی هذا المقام

(۲) البحر المحیط ج ۶ ص ۶۸: حاشیه الشیخ زاده علی تفسیر البیضاوی ج ۳ ص ۱۸

ارتباط

په وړاندې نژدې ایت کښې الله ﷻ د کفارو د اخروي عذابونو په بیان کښې دا جمله هم نازله کړې وه چې ﴿ذُوقُوا عَذَابَ الْخُلْدِ﴾ داسې عذاب وځکی: په دې ایتونو کښې د یو پلوه د همدغه عذاب په هکله د هغوی عکس العمل ته اشاره شوې ده او د بله پلوه ذکر شوی عذاب لږ څه نور هم واضح شوی دی.

د مطلب خلاصه

یعنې ای پیغمبره! کفار ستا څخه د داسې عذاب یا د قرآن کریم په باره کښې پوښتنه کوي چې: ایا دا عذاب رښتیا شته او په حقه راتلونکي دي؟ ایا قرآن کریم رښتیا د الله ﷻ کتاب دی؟ نو ته دوی ته لاندې توضیحات ورکړه:

۱- د هر څه څخه وړاندې دوی ته په سوگند سره ووايه چې: هوا ذکر شوی عذاب حق دی او قرآن کریم د الله ﷻ رښتیاني کتاب دی، زما دې په خپل رب ﷻ باندې سوگند وي.

۲- بیا ورته ووايه چې: ای کفارو! ستاسو دپاره د ذکر شوې عذاب څخه د نجات هیڅ وسیله نشته چې تاسو د الله ﷻ څخه خپل ځانونه خلاص کړئ او هغه ﷻ په خپله اراده کښې عاجز او کمزوری کړئ، دا کار هیڅکله نه شی کولی.

۳- برسېره پر دې، ذکر شوی عذاب څه عادي عذاب نه دی بلکې داسې مشکل او سخت عذاب دی چې که بالفرض یو ظالم سړی (چې په خپل ځان باندې یې ظلم کړی وی او د کفریاتو مرتکب شوي وي) هغه څه په خپل ملکیت کښې ولري کوم چې په ځمکه کښې موجود دي (لکه د ټولې دنیا سره زر او سپین زر او داسې نور) او ده ته وویلی شي چې دا ټول د فدیې او بدلې په توګه ورکړه! څو د ذکر شوي عذاب څخه نجات ومومي، نو دا ټول به فدیې کړي او خپل ځان به خلاص کړي. مګر افسوس چې د قیامت په ورځ به ظالمان نه څه ملکیت لري او نه به ترې فدیې قبلېږي.

اما نن ورځ د همدغه شدید عذاب څخه هر څوک په ډېره اسانۍ سره خپل ځان ته نجات ورکولی شي چې فقط همدومره ووايي چې: «لَا إِلَهَ إِلَّا اللَّهُ مُحَمَّدٌ رَسُولُ اللَّهِ» او تصدیق پرې ورکړي.

۴- نن ورځ څو کفار د ذکر شوي عذاب مخې ته ډېر په جرئت د تکبر سره ور روان دي خو چې کله یې په سترګو وګوري نو د لیدلو سره سم به په خپله دنیاوي کړنلاره باندې پښېمانه شي او په خپلو زړونو کښې به ندامت او پښېماني موندل کړي. بیا به نو د وختونو په اختلاف سره همدغه پښېماني کله څرګندوي او کله به یې په زړونو کښې پټه ساتي.

۵- د کفارو د سختې پښېماني وجه به هلته دا وي چې دوی به پوهېږي چې فیصله په انصاف سره کړه شوې ده او کوم ظلم او تېري صورت نه دی نیولی، بلکې دوی پخپله په خپلو ځانونو باندې ظلم کړی دی چې په دنیا کښې یې د همدغه عذاب څخه انکار کاوه.

۶- ای پیغمبره! یوازې کفارو ته نه بلکې ټولو خلکو ته په ډاګه ووايه چې خبردار! اسمانونه او

خمکې صرف د الله ﷻ ملکیت دی او الله ﷻ حق لري چې هر ډول تصرف پکې وکړي. د ده ﷻ یو ډول تصرف ته هم څوک د ظلم لقب نه شي ورکولی. مگر د دې سره سره الله ﷻ په هیچا باندې ظلم نه کوي او د استحقاق څخه اضافه جزا نه ورکوي.

ای خلکو! خبردار! دغه د الله ﷻ وعده ده او الله ﷻ د خپلې وعده څخه هیڅکله تخلف نه کوي مگر اکثره خلک نه پوهېږي، چې یا بوتانو ته په څه تصرف باندې قول کوي او یا د الله ﷻ په وعدو باندې باور نه کوي او دروغینې ورته برېښي.

۷- دا هم ورته ووايه چې ستاسو ژوندي کول او مړه کول یوازې د الله ﷻ په واک او اختیار کې دي. نو د بل هیچا څخه مه ډارېږئ او مه ورته په عبادت کې په اشتراک قول کوئ. په دې باندې علاوه صرف همدغه الله ﷻ ته به تاسو ورتاو کړی شی او د ټولو کړو وړو محاسبه به درسره وکړي. د الله ﷻ محاسبې څخه نه خپل ځانونه پټولی شی او نه څوک درته نجات درکولی شي.

توضیحات

۱- څرنگه چې خلک د باور کولو په اعتبار سره مختلفې طبقې لري، ځینې په استدلال سره قناعت ته رسېږي او ځینې د کلام په تائید باندې باور کوي، نو په قرآن کریم کې الله ﷻ د شریعاتو او عقیدوي احکامو د اثبات دپاره د دواړو لارو څخه کار اخستی دی، چې هم یې قاطع دلائل نازل کړي دي او هم یې دا دی په ذکر شوي ایت شریف کې خپل پیغمبر ﷺ ته امر کړی دی چې د قرآن د حقانیت او نورو شرايعو د اثبات دپاره په خپل رب ﷻ باندې قسم وکړه. هو! دا بېله خبره ده چې څوک کلک عناد نیولي وي چې نه دلائلو ته غوږ ږدي او نه په سوگند باندې باور کوي.

د قرآن کریم د نزول په وخت کې د هغه چا د ایمان د راوړلو دپاره سوگند هم کفایت کاوه څوک به چې عناد نه وه نیولی او تعصب به پرې سترگې نه وې پټې کړې. دا ځکه چې آن د جاهلیت په زمانه کې په دروغو باندې سوگند ته ډېر په کرکه کتل کېده، حتی چې د دوی په منځکې دا مقوله مشهوره وه چې: "الْإِيمَانُ الْفَاجِرَةُ تَدْعُ الدِّيَارَ بِلَاقِعٍ" ^(۱) یعنې په دروغو باندې سوگندونه د ابادو ښارونو څخه گنده والې جوړوي او آفتونه پرې نازلېږي.

په هغه وخت کې به سوگند لا زیات وزن هله مونده کاوه چې د داسې یوه شخصیت څخه به یې صورت ونیوه چې هغه به په امین او رښتیني سړي سره شهرت درلود، لکه څنگه چې نبي کریم ﷺ په همدې لقب باندې مشهور وه او هیچا ورباندې د دروغ ژن سړي گومان نه کاوه.

د ښه وضاحت دپاره لاندې د یوه حدیث خلاصه مضمون ولولئ:

یوه ورځې نبي کریم ﷺ د خپلو صحابه وو کرامو څخه په منځکې ناست وه چې یو سړی راغی او نبي کریم ﷺ ته یې لاندې سوگندونه ورکړه:

(۱) تفسیر المنارج ۱۱ ص ۳۹۵

الف: ستا دې په خپل رب باندې سوگند وي چې ته الله ﷻ ټولو خلکو ته د پیغمبر په حیث رالېږلی یې؟ نبي کریم ﷺ جواب ورکړ چې: «اللَّهُمَّ نَعَمْ» یعنې ای الله! ته شاهد یې چې: هو (تا په رښتیا رالېږلی یم).

ب: ستا دې سوگند وي چې الله ﷻ درته په پنځو لمونځونو باندې امر کړی دی؟ نبي کریم ﷺ همدغه وړاندې جواب تکرار کړ چې: «اللَّهُمَّ نَعَمْ».

ج: ستا دې سوگند وي چې تا ته الله ﷻ امر کړی چې په کال کېنې دغه یوه میاشت روژه ونیسې؟ نبي کریم ﷺ ذکر شوی جواب بیا ورکړ چې: «اللَّهُمَّ نَعَمْ».

د: ستا دې په الله ﷻ باندې سوگند وي چې تا ته الله ﷻ امر کړی دی چې د غنیانو څخه زکاتونه راټول کړه او په فقیرانو باندې یې ووېشه؟ نبي کریم ﷺ بیا همدغه کلمه تکرار کړه چې: «اللَّهُمَّ نَعَمْ».

په پای کېنې نوموړي سړي خپل ځان معرفي کړ چې: زه «ضِقَامُ بْنُ ثَعْلَبَةَ» نومېږم او د خپل قوم د پلوه د نماینده په حیث راغلی یم. او بیا یې وویل چې: «آمَنْتُ بِمَا جِئْتُ بِهِ»^(۱) یعنې ما په هغه څه ایمان راوړی دی په کوم باندې چې ته را استولی شوی یې.

سوال جواب

۲_ که څوک وایي چې په ﴿وَأَسْرُوا أَلَدَّامَةَ﴾ کېنې د ﴿أَسْرُوا﴾ کلمه د «اسرار» څخه اخستله شوې ده او «اسرار» خو د پټولو معنی ورکوي، نو د معنی حاصل یې داسې کېږي چې د قیامت په ورځ به کفار خپل ندامت او پښماني پټه کړي. حال دا چې په بل ځای کېنې الله ﷻ د کفارو په حالاتو کېنې فرمایي چې: ﴿فَقَالُوا يَلَيْتُنَا نُرَدُّ وَلَا نُكَذِّبُ بِآيَاتِ رَبِّنَا﴾ [الأنعام: ۲۷] یعنې نو کفار به ووايي (ندامت به څرگند کړي چې): ای کاش چې مونږ بهرته (دنیا ته) تاو کړی شو او د خپل رب ﷻ ایتونو ته د دروغو نسبت ونه کړو.

مونږ په جواب کېنې وایو چې:

الف: د «اسرار» کلمه د هغو لغاتو څخه ده کوم چې په دوه رو متضادو معناوو باندې دلالت کوي^(۲) یعنې کله د پټولو معنی ورکوي او کله د څرگندولو په معنی استعمالېږي. دلته همدغه دوهمه معنی مراده ده.

ب: داسې معلومېږي چې د قیامت په ورځ به په کفارو باندې مختلف حالات ورځي، کله به خپل ندامت او پښماني پټوي او کله به یې څرگندوي. نو د دواړو ایتونو ترمنځ څه منافات نشته، په یوه ایت کېنې یې یو حال بیان شوی دی او په بل ایت کېنې یې بل حال ته اشاره شوې ده.

په همدې ځای د الله ﷻ په توفیق پنځم ټوک ختم شو، والحمد لله ﷻ.

(۱) صحیح البخاري ج ۱ ص ۱۵

(۲) لسان العرب ج ۷ ص ۲۵۷

د پنځم ټوک محتویات

پنجم نوک	۵۹۹	محتویات
د موسی ﷺ څلویښت ورځې مناجات	۵	د طور غره ته د موسی درې جرگې
دا هم په یاد ولری	۵	دلته کومه جرگه مطلب وه؟
د موسی ﷺ مناجات	۸	تبصره
په دنیا کښې د الله ﷻ دیدار محال دی	۸	سوال جواب
د یوه پوښتنه او د هغې جواب	۹	د عربیت یو قانون
سوال جواب	۱۰	یادونه
د "جلاء" معنی	۱۰	په پخوانیو کتابونو کښې د محمد ﷺ علامات
سوال جواب	۱۱	سوال جواب
"صعق" څه معنی	۱۱	د محمد ﷺ په هکله بشارتونه
ایا په "الْوَح" کښې تورات پروت وه	۱۴	رسول او نبی څه فرق لري؟
د "الواح" شمېره او جوړښت	۱۵	یادونه
د عربیت یو تحلیل	۱۵	د "إِضْر" او "أَغْلَال" معناوې
احسن احکام کوم دي؟	۱۵	د موسی ﷺ د قوم منصفه ډله
"ذَارُ الْفَاسِقِينَ" د کوم ځای څخه عبارت دی؟	۱۶	تبصره
تبصره	۱۷	یادونه
د بني اسرائيلو خوشکی	۱۸	اسباط څه معنی؟
سوال جواب	۲۰	د "بَجَس" د کلمې معنی
د عربیت یو تحلیل	۲۰	سوال جواب
یادونه	۲۱	"قَرْيَة" څه معنی؟
سوال جواب	۲۳	د "نَسَبَت" معنی
غضب او آسف څه فرق لري؟	۲۳	"جِيْتَان" څه صیغه ده؟
سوال جواب	۲۴	"شَرَع" څه معنی؟
یوه پوښتنه او د هغې جواب	۲۴	د "لَا تَأْتِيهِمْ" دوه معناوې
عجله څه معنی؟	۲۴	کبان هم د الله ﷻ اطاعت کوي
سوال جواب	۲۵	"نَسِيَان" څه معنی؟
د ایتونو ارشادات	۲۶	د حیلو ډولونه
یادونه	۲۷	ایا اصحاب السبت مرتد شوي وه؟
تبصره	۲۹	د محمدی اُمت د شریعت د اسانۍ یو مثال
سوال جواب	۲۹	خلک درې ډلې شوه
یوه پوښتنه او د هغې جواب	۳۰	سوال جواب
د موسی ﷺ غصه ډېره تېزه وه	۳۰	یوه پوښتنه او د هغې جواب
یو عربي تحلیل	۳۱	

1

سوال جواب	۱۲۶	تبصره	۱۲۶
۱۵۲	۱۲۶	انفال څه معنی؟	۱۲۶
۱۵۲	۱۲۶	سوال جواب	۱۲۶
۱۵۴	۱۲۹	د کامل مؤمن صفات	۱۲۹
۱۵۵	۱۲۹	یوه پوښتنه او د هغې جواب	۱۲۹
سوال جواب	۱۳۰	یادونه	۱۳۰
۱۵۶	۱۳۰	یو تذکر	۱۳۰
خلور ډوله معلومات	۱۳۰	د کمونستانو عقیده	۱۳۰
۱۵۸	۱۳۱	په دې باره کښې الطنطاوي څه وایي؟	۱۳۱
د قرآن کریم په نسبت د اورېدونکو ډولونو	۱۳۳	د بدر د غزا تاریخ	۱۳۳
۱۵۹	۱۳۴	سوال جواب	۱۳۴
د نبي کریم ﷺ د بلنې اجابت	۱۳۵	د کوره د وتلو نېټه او سبب	۱۳۵
۱۶۲	۱۳۷	سوال جواب	۱۳۷
خول څه معنی؟	۱۳۸	دوه عجیبه خبرې	۱۳۸
۱۶۲	۱۳۹	شوکه څه معنی؟	۱۳۹
دلته د "فِتْنَة" معنی	۱۳۹	سوال جواب	۱۳۹
۱۶۳	۱۳۹	د الله ﷻ کلمات یعنې څه؟	۱۳۹
سوال جواب	۱۴۰	د "غوث" معنی	۱۴۰
۱۶۴	۱۴۱	یادونه	۱۴۱
یوه پوښتنه او د هغې جواب	۱۴۱	د بدر غزا او ملائک	۱۴۱
سوال جواب	۱۴۲	"مردفین" څه معنی؟	۱۴۲
۱۶۶	۱۴۴	د تطهیر معنی	۱۴۴
سوال جواب	۱۴۴	سوال جواب	۱۴۴
۱۶۷	۱۴۵	یادونه	۱۴۵
د "خِيَانَة" معنی	۱۴۷	د پرېستو تثبیت	۱۴۷
۱۶۸	۱۴۷	اعناق څه معنی؟	۱۴۷
"فُرْقَان" څه معنی؟	۱۴۸	سوال جواب	۱۴۸
۱۶۸	۱۴۸	بیا هم د بدر غزا او ملائک	۱۴۸
سوال جواب	۱۴۹	سوال جواب	۱۴۹
۱۶۹	۱۵۰	د "زُخْف" معنی	۱۵۰
دار الندوه د کوم ځای نوم دی؟	۱۵۱	په غزا کښې ټیټېدل گناه ده	۱۵۱
۱۷۰	۱۵۲	معجزانه فتحه	۱۵۲
د نبي کریم ﷺ د نجات قیصه	۱۵۲	یو موتی خاورې او د کفارو سترگې	۱۵۲
۱۷۱			
د یوه کس خبره نورو ته نسبت کېږي			
۱۷۵			
سوال جواب			
۱۷۵			
النضر بن الحارث ووژل شو			
۱۷۶			
یوه عجیبه قیصه			
۱۷۶			
استغفار د الله ﷻ د عذاب مخه نیسي			
۱۷۷			
د "مُكَاء" او "تَصْدِیْقَة" معناوې			
۱۷۸			
دوه ډوله تفسیر			
۱۸۱			
د ایت شریف تازه مصداق			
۱۸۱			
سوال جواب			
۱۸۲			
یوه پوښتنه او د هغې جواب			
۱۸۳			
"رُكْم" څه معنی؟			
۱۸۳			
حقوق العباد په ایمان راوړلو نه عفو کېږي			
۱۸۵			
سوال جواب			
۱۸۸			

پنجم نوک	۶۰۲	محتویات
جهد تر څه وخته؟	۱۸۶	ایا شیطان رښتیا دار شوی وه؟ ۲۱۰
سوال جواب	۱۸۷	سوال جواب ۲۱۲
یوه پوښتنه او د هغې جواب	۱۸۸	د "لو" د تورې معنی ۲۱۵
د "انفا" د کلمې تحلیل	۱۸۹	نه بدلېدونکی قانون ۲۱۶
"غنیمة" څه معنی؟	۱۹۰	په یاد ولری ۲۱۷
سوال جواب	۱۹۰	سوال جواب ۲۱۷
اهل التشیع څه وایي؟	۱۹۱	د یهودانو د عهد ماتونې مثالونه ۲۲۰
سوال جواب	۱۹۱	تشرید څه معنی؟ ۲۲۱
په خمس کښې تسدیس نشته	۱۹۲	د خوف کلمه د علم معنی هم ورکوي ۲۲۱
سوال جواب	۱۹۲	همېشه په معجزانه ډول فتحه نه وي ۲۲۴
ذو القربی څوک دي؟	۱۹۳	سوال جواب ۲۲۴
سوال جواب	۱۹۳	تبصره ۲۲۶
یوه پوښتنه او د هغې جواب	۱۹۴	"قوة" څه معنی؟ ۲۲۶
یوه مسئله	۱۹۵	سوال جواب ۲۲۶
"یوم الفرقان" د کومې ورځې نوم دی؟	۱۹۵	یوه پوښتنه او د هغې جواب ۲۲۷
د عربیت پورې مربوطه مسئله	۱۹۶	په یاد ولری ۲۲۷
سوال جواب	۱۹۹	د جهادي آسونو فضائل ۲۲۷
یادونه	۲۰۰	په جهادي وسائلو باندې څوک ډارول کېږي؟ ۲۲۸
په خوب کښې لږ ښکاره شوه	۲۰۱	سوال جواب ۲۲۸
سوال جواب	۲۰۱	ایا د کفارو سره سوله جواز لري؟ ۲۲۹
مجاهدین ورته لږ ښکاره شوه	۲۰۲	ډېره لویه جهادي وسله کومه یوه ده؟ ۲۲۹
د هغه ځای کتل ضرور دي	۲۰۲	یو تفسیري تحلیل ۲۳۲
سوال جواب	۲۰۲	تحریض څه معنی؟ ۲۳۲
مأثور تفسیر	۲۰۲	دلته اخبار د انشاء معنی ورکوي ۲۳۲
"فشل" څه معنی؟	۲۰۶	سوال جواب ۲۳۳
د "ریح" معنی؟	۲۰۶	یادونه ۲۳۳
سوال جواب	۲۰۷	تخفیف څه معنی؟ ۲۳۴
تبصره	۲۰۸	سوالونه او جوابونه ۲۳۴
"بطر" څه معنی؟	۲۰۸	د ذکر شوي بحث نتیجه ۲۳۸
شیطان وتښتېد	۲۰۹	یوه مسئله ۲۳۸
سوال جواب	۲۰۹	د "اثنان" معنی ۲۴۱
د ابلیس څخه معجزه جوړه شوه	۲۱۰	یوه پوښتنه او د هغې جواب ۲۴۱

۲۴۲..... تبصرہ	سوال جواب ۲۶۷.....
۲۴۲..... دلته کتاب اللہ د خہ شي خخه عبارت دی؟	تبصرہ ۲۶۷.....
۲۴۳..... د دغه عذاب یو نظیر	د حج امیر خوک وه؟ ۲۶۸.....
۲۴۳..... سوال جواب	سوال جواب ۲۶۹.....
۲۴۳..... دبره باریکه اشاره	اهل التشیع خه وایی؟ ۲۷۰.....
۲۴۴..... د فدیو اندازہ	دلته کومې خلور محترمې میاشتي
۲۴۴..... د جنگي بندیانو سره باید خه وکړی شي؟	مرادې دي؟ ۲۷۳.....
۲۴۶..... د عباس ؓ عجیبه قیصه	سوال جواب ۲۷۳.....
۲۴۷..... الله ﷻ خپله وعده رښتیا کړه	یوه پوښتنه او د هغې جواب ۲۷۴.....
۲۴۸..... یادونه	د مستامن حفاظت فرض دی ۲۷۵.....
۲۵۲..... ولایت خه معنی؟	د مسجد حرام په نزد معاهده کومه ده؟ ۲۷۸.....
۲۵۲..... تبصره	د "إِلَّا" او "لَمْ" معناوي ۲۷۹.....
۲۵۳..... مسلمان د کافر خخه میراث نه شي ورلی	سوال جواب ۲۸۰.....
۲۵۳..... په عهد باندي وفا کول یو رکن دی	یوه پوښتنه او د هغې جواب ۲۸۰.....
۲۵۳..... د عربیت یو تحلیل	د ایمان راوړلو په شرط مشرکان د مومنانو
۲۵۳..... صحابه کرام ؓ ټول عادلان وه	ورونه گرځي ۲۸۳.....
۲۵۴..... اهل التشیع خه وایی؟	سوال جواب ۲۸۴.....
۲۵۴..... "أولى" هجرت تر خه وخته پورې وه؟	د کفر مشران خوک دي؟ ۲۸۴.....
۲۵۵..... سوال جواب	سوال جواب ۲۸۵.....
۲۵۵..... تبصره	په یاد ولری ۲۸۶.....
۲۵۶..... یوه پوښتنه او د هغې جواب	"وَلِيَجْهَ" خه معنی؟ ۲۸۸.....
التوبة (۹)	
۲۵۸..... سریزه	سوال جواب ۲۸۸.....
۲۵۸..... په اجمالي توگه د "التوبة" محتویات	المسجد الحرام د ټولو جوماتونو امام دی ۲۹۱.....
۲۵۹..... د "بسم الله الرحمن الرحيم" عدم کتابت	ایا په خپلو ځانونو باندي د کفر شاهدي؟ ۲۹۱.....
۲۶۱..... سوال جواب	عمره او عماره خه معنی؟ ۲۹۲.....
۲۶۴..... "برائة" خه معنی؟	سوال جواب ۲۹۳.....
۲۶۴..... د "سباحة" معنی	یوه پوښتنه او د هغې جواب ۲۹۵.....
۲۶۵..... سوال جواب	تبصره ۲۹۵.....
۲۶۵..... "اذان" خه معنی؟	سوال جواب ۲۹۵.....
۲۶۵..... یادونه	سوال جواب ۲۹۶.....
۲۶۵..... د "الخج الأكبر" ورځ کومه یوه ده؟	نحوي تحلیل ۲۹۷.....
	الحاج خه معنی ۲۹۷.....

پنجم نوک	۶۰۴	محتویات
د زمزم اوبه..... ۲۹۷		۳۲۳..... "عزیز" څوک وه؟
د جهاد موانع..... ۳۰۰		۳۲۴..... د "مضاهاة" د کلمې معنی
"غیبه" څه معنی؟..... ۳۰۰		۳۲۵..... "قَاتِلُهُمُ اللّٰهُ" څه معنی؟
دلته کوم محبت مراد دی؟..... ۳۰۰		۳۲۵..... د ربوبیت معنی
حنین د کوم ځای نوم دی؟..... ۳۰۳		۳۲۵..... سوال جواب
د حنین په غذا کېنې د غازیانو تعداد..... ۳۰۳		۳۲۶..... "اباء" څه معنی؟
د سلاح کمبود..... ۴۰۳		۳۲۶..... یادونه
صفوان څوک وه؟..... ۳۰۴		۳۲۷..... ماثور تفسیر
د پروالی په تعجب کېنې واچول..... ۳۰۵		۳۲۷..... یوه پوښتنه او د هغې جواب
سوال جواب..... ۳۰۵		۳۳۰..... د اهل الکتابو باطلې طریقې
ځمکه ورباندې تنگه شوه..... ۳۰۶		۳۳۱..... سوال جواب
د ماتې باعث څه شی وه؟..... ۳۰۶		۳۳۲..... یوه پوښتنه او د هغې جواب
دلدل وپېژنئ..... ۳۰۷		۳۳۲..... ځینې مفسرین کرام په افسوس سره وایي
مجاهدین بریالي شوه..... ۳۰۷		۳۳۳..... نن ورځ څه حال دی؟
نبي کریم ﷺ رضعي خور سره ملاقي شو..... ۳۰۸		۳۳۳..... دوه عجیبې قیصې
اسیران ازاد کړی شوه..... ۳۰۸		۳۳۵..... یادونه
د "نجس" د کلمې معنی..... ۳۱۱		۳۳۵..... د "مکنز" او "مکي" معناوې
ایا جوماتونو ته د مشرکانو ننوتل جواز لري؟..... ۳۱۱		۳۳۵..... د حاجت څخه اضافه مال
سوال جواب..... ۳۱۲		۳۳۶..... "ریزه" د کوم ځای نوم دی؟
"غیلة" څه معنی؟..... ۳۱۳		۳۳۶..... عجب امتحان او عجیبه کامیابی
الله ﷻ خپله وعده رښتیا کړه..... ۳۱۴		۳۳۷..... جمهور صحابه کرام ﷺ څه وایي؟
یادونه..... ۳۱۴		۳۳۸..... جمهور صحابه ﷺ او د ابو ذر ﷺ جواب
د ایت شریف لوی ارشاد..... ۳۱۴		۳۳۸..... سوال جواب
د ایتونو درې گروپونه..... ۳۱۹		۳۳۹..... سوال جواب
"دین الحق" د کوم دین نوم دی؟..... ۳۱۹		۳۴۰..... یوه پوښتنه او د هغې جواب
"جزیه" څه معنی؟..... ۳۱۹		۳۴۳..... قمري کال شروع
د یوه نفر د جزې اندازه..... ۳۲۰		۳۴۴..... یو کال دولس میاشتې دي
کوم اهل الذمه د جزې څخه معاف دي؟..... ۳۲۰		۳۴۴..... کتاب الله څه معنی؟
د اهل الذمه کفارو ډولونه..... ۳۲۰		۳۴۵..... د قمري او شمسي کلونو ترمنځ فرق
"ید" څه معنی؟..... ۳۲۱		۳۴۵..... سوال جواب
تبصره..... ۳۲۲		۳۴۶..... ایا د محترمو میاشتو احترام منسوخ دی؟
د "صاغرون" د کلمې معنی..... ۳۲۲		۳۴۷..... "کافه" څه معنی؟

پنجم نوک	۶۰۵	محتوبات
تسبیٰ څه معنی؟	۳۴۷	سوال جواب
د میاشتو د تاخیر صورتونه	۳۴۸	یوه پوښتنه او د هغې جواب
ثقل څه معنی؟	۳۵۲	د درېو لغتونو معناوې
سوال جواب	۳۵۲	جموح څه معنی؟
د تبوک د غزا سبب	۳۵۳	د 'لمز' معنی
د دنیا او د آخرت تناسب	۳۵۳	صدقات څه معنی؟
'غار' څه معنی؟	۳۵۳	سوال جواب
د نبی کریم ﷺ د هجرت قیصه	۳۵۴	یادونه
'صاحب' څه معنی؟	۳۵۵	یوه پوښتنه او د هغې جواب
سوال جواب	۳۵۵	د فقیر او مسکین څه فرق دی؟
یوه پوښتنه او د هغې جواب	۳۵۶	د عاملینو څخه څوک مطلب دی؟
اهل التشیع څه وایي؟	۳۵۶	ایا په فرض کفاني عبادت باندې اجرت
د 'خفافا' او 'ثقالا' معناوې	۳۵۸	جائز دی؟
سوال جواب	۳۵۸	'مؤلفه القلوب' څوک دي؟
د جهاد ډولونه	۳۵۸	اما په دې مقام کې مسلمانان مطلب دي؟
یوه مسئله	۳۵۹	ایا اوس د مؤلفه القلوب حکم باقی دی؟
سوال جواب	۳۶۱	سوال جواب
'الثقة' څه معنی؟	۳۶۱	سوال جواب
عفو څه معنی؟	۳۶۳	د 'في الرقاب' څخه څوک مراد دي؟
یوه پوښتنه او د هغې جواب	۳۶۴	'غارمین' څه معنی؟
غزا ته تیاری نیول	۳۶۸	في سبيل الله یعنی څوک؟
ثبط څه معنی؟	۳۶۸	سوال جواب
سوال جواب	۳۶۸	ابن السبیل څوک دی؟
د 'خبال' معنی	۳۶۸	یوه ضروري مسئله
'ایضاع' څه ته وایي؟	۳۶۹	د زکات د تشریع حکمتونه
دوه تفسیرونه	۳۶۹	سوال جواب
د منافقانو پخوانی فتنه	۳۷۰	د عربیت یوه قاعده
د 'الحسینین' څه معنی؟	۳۷۴	سوال جواب
د موټرانو لنډ جواب	۳۷۴	منافقان د افشا کېدلو څخه ډارېدل
دلته انشاء د اخبار په معنی سره ده	۳۷۶	الله ﷻ خپله خبره رښتیا کړه
تقبل څه معنی؟	۳۷۶	د 'خوض' معنی
په یاد ولری	۳۷۷	په شرعي امورو کې خنډی کفر دی

پنجم ټوک	۶۰۶	محتویات
چاته عفوه وکړی شوه..... ۴۰۱	لږ خندل او د هر ژړل..... ۴۳۴	
سوال جواب..... ۴۰۱	سوال جواب..... ۴۳۴	
یوه پوښتنه او د هغې جواب..... ۴۰۱	د ایت شریف ارشاد..... ۴۳۵	
زنانه هم فسادونه کوي..... ۴۰۵	سوال جواب..... ۴۳۶	
سوال جواب..... ۴۰۵	یوه پوښتنه او د هغې جواب..... ۴۳۶	
"خلاق" څه معنی؟..... ۴۰۶	په قبر باندې درېدل د څه دپاره؟..... ۴۳۸	
سوال جواب..... ۴۰۶	یوه پوښتنه او د هغې جواب..... ۴۳۹	
"مُؤْتَفِكَات" څه معنی؟..... ۴۰۸	یادونې..... ۴۴۰	
سوال جواب..... ۴۱۰	د "طول" د کلمې معنی..... ۴۴۲	
"عَدَن" څه معنی؟..... ۴۱۰	"خوالف" څه معنی؟..... ۴۴۲	
د الله ﷻ رضامندی لوی نعمت دی..... ۴۱۱	د "الْمُعَذِّرُونَ" د کلمې تحلیل..... ۴۴۳	
سوال جواب..... ۴۱۳	د څو لغاتو معناوې..... ۴۴۶	
یوه پوښتنه او د هغې جواب..... ۴۱۴	معذوران په ثواب کښې شریکان دي..... ۴۴۷	
د ایت شریف ارشادات..... ۴۱۵	واقعي معذوران په ثواب کښې شریکان دي..... ۴۴۷	
د منافقانو کفری خبره..... ۴۱۸	غمژن او ژړېدونکی څوک وه؟..... ۴۴۷	
تبصره..... ۴۱۸	سوال جواب..... ۴۴۸	
منافقان په کوم قصد کښې ناکام شوه؟..... ۴۱۹	د نبی کریم عادت وه..... ۴۵۱	
الله ﷻ منافقان په گېډه ماړه کړه..... ۴۱۹	د "غیب" او "شهادة" معناوې..... ۴۵۱	
د ثعلبه قیصه..... ۴۲۲	"أعراب" څه معنی؟..... ۴۵۴	
سوال جواب..... ۴۲۳	د "أجدر" د کلمې تحلیل..... ۴۵۵	
یوه پوښتنه او د هغې جواب..... ۴۲۳	یادونه..... ۴۵۵	
یوه مسئله..... ۴۲۵	یوه عجیبه قیصه..... ۴۵۵	
سوال جواب..... ۴۲۵	"مَغْرَم" څه معنی؟..... ۴۵۶	
یو اعرابي تحلیل..... ۴۲۶	د "دَوَائِر" معنی..... ۴۵۶	
"تَطَوُّع" څه معنی؟..... ۴۲۷	سوال جواب..... ۴۵۶	
د "جهد" معنی..... ۴۲۷	یادونه..... ۴۵۶	
لوی خیرات او وړوکی خیرات..... ۴۲۷	سوال جواب..... ۴۵۸	
تفسیري تحلیل..... ۴۳۰	امامان او مقتدیان څوک څوک دي؟..... ۴۵۸	
د "سَبْعِينَ" عدد استعمال..... ۴۳۰	تبصره..... ۴۵۹	
سوال جواب..... ۴۳۰	اهل التشیع څه وایي؟..... ۴۶۰	
سوال جواب..... ۴۳۳	د "مَرْدُوا" معنی..... ۴۶۱	
"خلاف" څه معنی؟..... ۴۳۳	"مَرْتِن" څه معنی؟..... ۴۶۲	
د دوزخ اور د هر گرم دی..... ۴۳۳		

پنجم ټوک

۶۰۷

محتويات

۴۹۸..... د "ساعة" او "عشرة" معناوي	۴۶۲..... صاحب السر د کوم صحابي څه لقب دی؟
۴۹۸..... د تبوک په غذا کښې مشکلات ډېر وه	۴۶۴..... سوال جواب
۴۹۹..... سوال جواب	۴۶۶..... د ټپک عمل او بد عمل گډولو معنی
۴۹۹..... د عجیبې بنديځانې قيصه	۴۶۶..... سوال جواب
۵۰۰..... په یو امتحان کښې بل امتحان	۴۶۷..... دلته فرضي صدقه مطلب ده او که نفلي؟
۵۰۲..... د دوه کارونو څخه ډېر ډارېدل	۴۶۸..... تبصره
۵۰۲..... صادقین یعنې څوک؟	۴۶۸..... "صلوة" څه معنی؟
۵۰۲..... رښتیا او دروغ	۴۶۹..... هر موڼه شي
۵۰۳..... اهل التشيع څه وايي؟	۴۶۹..... یادونه
۵۰۶..... د تبوک غذا فرض عین وه	۴۷۰..... صلاة (درود) باید په چا باندې وویلی شي؟
۵۰۶..... د غذا د عیني فرضیت حالتونه	۴۷۱..... یوه پوښتنه او د هغې جواب
۵۰۶..... د عربیت یو تحلیل	۴۷۳..... "ارجاء" څه معنی؟
۵۰۷..... په لورېه او تنده هم الله ﷻ اجر ورکوي	۴۷۳..... د غذا څخه د پاتې شوو کسانو گروپونه
۵۰۷..... "مَوطِئًا" څه معنی؟	۴۷۸..... د مسجد په ړنگولو تاکید
۵۰۷..... د "نیل" د کلمې معنی	۴۷۸..... د دې ایتونو ارشاد
۵۱۰..... څو نکات	۴۷۹..... د تقوی جومات د کوم جومات نوم دی؟
۵۱۲..... تبصره	۴۸۰..... تبصره
۵۱۳..... د غذا د وړاندې تگ ترتیب	۴۸۱..... د "شَفَا جُرْفٍ هَارٍ" معنی
۵۱۳..... سوال جواب	۴۸۵..... په الله ﷻ د خپل ځان د خرڅولو صورت
۵۱۷..... د قرآن کریم د اثراتو مثال	۴۸۵..... سوال جواب
۵۱۷..... فتنه څه معنی؟	۴۸۶..... سیاحت څه معنی؟
۵۱۷..... د "مَرَّة" او "مَرَّتَيْن" معنی	۴۸۶..... تبصره
۵۱۹..... نبی کریم ﷺ د امت دپاره اساني خوښوي	۴۸۸..... سوال جواب
۵۲۰..... سوال جواب	۴۸۹..... تبصره
۵۲۰..... د دغه ایت ځینې خواص	۴۹۰..... کافر ته د مغفرت غوښتل
۵۲۰..... د تبوک د غذا ځینې عجائب او غرائب	۴۹۰..... یادونه
یونس (۱۰)	۴۹۰..... سوال جواب
۵۲۲..... سریزه	۴۹۱..... ابراهیم ﷺ په خپله وعده باندې وفا وکړه
۵۲۵..... د "حکیم" معناوي	۴۹۱..... سوال جواب
۵۲۵..... تعجب څه ته وايي؟	۴۹۳..... ابراهیم ﷺ ته په څه معلومات وشو؟
۵۲۵..... تبصره	۴۹۳..... "أَوَاه" څه معنی؟
۵۲۶..... قَدَمَ صِدْقٍ څه معنی؟	۴۹۷..... سوال جواب

محتویات	۶۰۸	بنخم نوک
۵۶۶.....	۵۲۹.....	تدبیر څه معنی؟
۵۶۸.....	۵۳۰.....	د آخرت د ثبوت عقلي دلايل
۵۶۹.....	۵۳۲.....	د نور او نضياء معنوي
۵۶۹.....	۵۳۵.....	د رجاء معنی
۵۷۴.....	۵۳۶.....	ایمان د هدايت سبب دی
۵۷۴.....	۵۳۶.....	د جنتیانو لاندې ويايې بهیرې
۵۷۵.....	۵۳۶.....	تجیة څه معنی؟
۵۷۶.....	۵۳۷.....	سوال جواب
۵۷۶.....	۵۳۷.....	د ایتونو ارشاد
۵۷۶.....		انسانان کله-کله د خپلو ځانونو دپاره
۵۸۰.....	۵۴۰.....	غمونه غواړي
۵۸۰.....	۵۴۱.....	سوال جواب
۵۸۱.....	۵۴۲.....	هر مونه شي
۵۸۲.....	۵۴۲.....	د ایتونو اشاري ارشادات
۵۸۲.....	۵۴۷.....	د تفسیر دوه صورتونه
۵۸۵.....	۵۴۷.....	سوال جواب
۵۸۶.....	۵۴۸.....	د بنسټان ورباندې اعتراض نه شي کولی
۵۸۸.....	۵۴۹.....	د ایت شریف تازه مصداق
۵۸۸.....	۵۵۲.....	سوال جواب
۵۸۹.....	۵۵۲.....	ایا تاسو د الله ﷻ څخه ښه پوهېږئ؟
۵۸۹.....	۵۵۳.....	سوال جواب
۵۹۰.....	۵۵۳.....	یادونه
۵۹۰.....	۵۵۵.....	د فرمايشي معجزې عدم نزول
۵۹۳.....	۵۵۶.....	مکر څه معنی؟
۵۹۳.....	۵۵۹.....	په ځمکه باندې د حرکت ډولونه
په سوگند باندې هم د شرعیاتو اثبات	۵۶۰.....	د عربیت یو تحلیل
صورت نیسي	۵۶۰.....	سوال جواب
سوال جواب	۵۶۲.....	د دنیا د فانیتوب یو مثال
	۵۶۳.....	د تشبیه وجوه
	۵۶۳.....	غنی څه معنی؟
	۵۶۵.....	د زیادة د کلمې معناوي
	۵۶۶.....	تبصره



